

ئابباس مۇنىياز تۈركىيىچان

بىخا پىروانە

شىنجاڭ گۈزەل سەنئەت - فوتو سۈرەت نەشرىياتى
شىنجاڭ ئېلېكترون ئۇن - سىن نەشرىياتى



ئاباس مۇنىياز تۈركىيىقان

شىنجاڭ يېرۋانى

شىنجاڭ گۈزەل سەنئەت - فوتو سۈرەت نەشرىياتى
شىنجاڭ ئېلېكترون ئۇن - سىن نەشرىياتى

图书在版编目(CIP)数据

孤傲的飞蛾: 维吾尔文 / 阿巴斯·莫尼牙孜著

— 乌鲁木齐: 新疆美术摄影出版社; 新疆电子音像出版社, 2014.2

ISBN 978-7-5469-5133-1

I. ①骄… II. ①阿… III. ①纪实小说-中国-当代-维吾尔语(中国少数民族语言) IV. ①I247.5

中国版本图书馆CIP数据核字(2014)第032564号



策 划 艾尔肯·伊布拉克·湃达
责任编辑 图尔荪古丽·亚森
封面设计 穆拉丁·阿比提

责任决审 艾尼瓦·库提鲁克
责任复审 海拉提江·吾斯曼
责任印刷 刘伟煜



书 名 孤傲的飞蛾 (维吾尔文)
作 者 阿巴斯·莫尼牙孜
出 版 新疆美术摄影出版社
新疆电子音像出版社
地 址 乌鲁木齐市经济技术开发区科技园路5号 (邮编 830026)
制 版 新疆奥敢图书发行有限公司
发 行 新疆维吾尔自治区新华书店
印 刷 新疆新华印刷厂
开 本 880mm×1230mm 1/32
印 张 15.75
版 次 2014年2月第1版
印 次 2015年3月第1次印刷
书 号 ISBN 978-7-5469-5133-1
定 价 55.00元



مۇندەرىجە

1	قۇياشلىق ئەل
7	يوچۇن دەرۋىش
15	يىراقتا قالغان ئەستىلىكلەر
90	غازىيانە يۇرت تەسۋىرى
98	چوغتالدا نورۇز
113	يېڭى شەيخ
128	ئۇنتۇلماس ئەزان، خاسىيەتلىك سەھەر
137	مەدرىستىكى مۇھەممەت
149	جانلار قاياشى
177	كىچىك ئۇستاز
187	مۇھەممەت — شەيخنىڭ كۆزىدە
200	قەشقەردىكى ئېھتىرام
222	ئائىلىدىكى مۇنازىرە
228	تۇنجى داموللام
243	پەتىۋاغا پەتىۋا
	باغدا تۇغۇلغان ئەشئار — «نەپىسى بىرلە جەڭ قىلماقنىڭ
260	بايانى»
272	ئۇ — مۇھەممەت ئەمەس، مۇرتەدا!
280	تىنچماس چايلانلار
339	دەسلەپكى رىۋايەتلەر

344 ئۇ راستتىنلا خەراپاتى ئىكەن
358 تەنھالىق
443 مەن كىم؟
464 خەير، ۋەتەن
475 ھاجى ھەققىدە رىۋايەتلەر
480 ئاخىرقى تىركىشىش
492 شاگىرت پۈتكەن يىلنامە
500 خاتىمە



قۇياشلىق ئەل

(مۇقەددىمە)

ئالەمنىڭ قۇياشى بىر بولسىمۇ، ھەربىر ئەلنىڭ ئۆز قۇياشى بولىدۇ.

— مۇئەللىپ خاتىرىسىدىن

ئۇزاق بىلىنسىمۇ، ئاخىر يەنە قۇياش چىقتى. قەدىمىي زېمىندىكى بارلىق مەۋجۇدات راھەت-بەخىش ھارارەتتىن جانلاندى. ئالەمنىڭ بوستانلىق ۋە سايلىرىدىكى بىھوش مۆجىزاتلار يېڭى قۇياشتىن نۇر ئەمدى. ھەممە ياق نۇرلاندى. بارچە جانلىق قېنىپ نەپەس ئالدى. بىر - بىرلىرىگە چىرىشىپ، يىراق بوشلۇقلارغا يىلتىز تارتىشىپ كەتكەن كۈيە رەڭ بۇلۇتلار قارا قۇيرۇقلىرىنى سۆرۈشۈپ ھەريان قېچىشتى. شۇنىڭ بىلەن تەڭلا جۇدۇنمۇ تارىدى. ئۇپۇق ئاقاردى. ئارقىدىنلا قىزاردى. ئۈلۈنىپ كېلىۋاتقان ئەزەلەي تەكرارلىق تەقەززا ئالەمگە تۈمەنلىگەن مۆجىزىۋى ئۆزگىرىشلەرنى بەخش ئەتمەكتە ئىدى.

ئالەم ئۇپۇق بويلاپ ئاقىرىپ كېلەتتى. ئۇپۇقتىن - ئۇپۇققا تۇتىشىپ بېرىۋاتقان ھايات-بەخىش ئاقلىق، قەدىمىي زېمىننىڭ بۇلۇڭ - بۇلۇڭلىرىغا يېڭىچە نەپەس ئاتا قىلاتتى. كۈللى مەۋجۇدات ئاستا - ئاستا جانلانماقتا ئىدى. ساناقسىز رىۋايەتلەرنى قوينىغا سىغدۇرغان مۇقەددەس تەكلىماكان، قۇم بارخانلىرىنىڭ تەك - تېگىگە كۆمۈلۈپ قالغان قۇلاقلىرىنى





كۈچ بىلەن قېقىشتۇرۇپ، ئۆزىنى مەھلىيا ئەتكەن يېقىملىق نۇر
تامان سىلجىتتى. چەكسىز ئۇزاقلارغا سوزۇلغان سىرلىق ۋە
سېھىرلىك توغراقزارلىق، ئاستىدىكى تونۇش، راھەتلىك
قىمىتلاشلار تۇرتۇشلىرىدە ئويغىنىپ باراتتى. ئۇنىڭ ئۇزاق
ئەسىرلىك غالىب يىلتىزلىرى ئۆزلىرى سەزگەن شېرىن
بىشارەتلەرنى بويلاپ چوڭقۇرلاپ كىرەتتى. چوڭقۇرلىغانسېرى
يىلتىزلار مۇستەھكەملىنەتتى. غوللار كۈچىيەتتى. شاخلار
چوڭىياتتى. ياپراقلار ياشىراتتى... ياپىيىشل توغراقزارلىق ۋە
ئۇنىڭ ھىمايىسىدىكى قورغانسىمان چاتقاللىقلار بىردىنلا
جانلىنىپ كەتكەندى، ئەتلەنگەن توشقانلار ئۇياقتىن - بۇياققا
سەكرەپ ئۆتۈشەتتى. ھۆسن تۈزىگەن كەكلىك، قىرغاۋۇزلار
شوخلۇق بىلەن قانات قېقىشاتتى. ئاندا - ساندا كۆزگە چېلىقىپ
قالدىغان قوي ۋە يىلقا توپلىرىدىن باشقا، ئۇلاي، جەرەن،
كىيىك، يولۋاس، يىلان، چاپان، سالما، پاتمىچۇق... كەبىي
دائىمىي جانلىقلارمۇ قانداقتۇر بىرەر شەپىنى سەزگەندەك، مەيلى
تارتقان، دىلى خالىغان تەرەپلەردە چېپىپ يۈرۈشەتتى. توغراقلار
ياشارغان، چاتقاللار قويۇقلاشقاندى. بۇ ھال ھەممە جانلىق
ئۈچۈن پاناھلىق كاپالىتى ئىدى. شۇڭلاشقا، ئۇلار «ئەمدى
قورقمايمىز» دېگەندەك مەغرۇر قەدەملەر تاشلاپ، ئۆزلىرى
خالىغان، ئۆزلىرى كۆنگەن ئاۋازدا تېنىمىسىز ۋە قانغۇچە ئۈنلەپ
يۈرۈشەتتى...


تاغ - دەريا، دەشت - باياۋان... ھەممىلا يەر ئاقلىق
سېھىرىدىن پاكلىق تاپقاندى. تەڭرىتاغ ۋە مۇزتاغ ئاتا كۆككە باش
تېرەپ، پۈتۈن ئەل كۆزىچە مەردانە يالتىرايتتى. بىر چاغلاردا
«ئۇنىڭ نۇرانە يۈزىگە داغ بولۇپ قونغان توپا - تۇمان، لاي -
لاتىقلار مانا ئەمدى تەگىدۇر غايىب بولغاندى. ئانا تارىم، سېخى
زەرەپشان، پەخىرلىك خانى تەڭرىنىڭ تەڭداشسىز ھەيۋىتىگە جور
بولۇپ، قىن - قىنىغا سىغماي جۇشقۇنلاپ ئاقاتتى. تەكلىماكان،





ھېمىت ۋە چولاقنىڭ سايلىرى... يېڭىچە نۇر، يېقىملىق ئاقلق
سېھرىدىن قىمىرلايتتى، جۇلالىناتتى، تەبەسسۇم قىلاتتى...
يۇرت - يۇرتلاردا شادلىق مەشرەپلىرى قاينايتتى. ئانا
زېمىندا ئەلمىساقىتىن ياڭراپ كېلىۋاتقان ئوتلۇق مۇقام، قايناق
بەزمىلەر، يېڭىچە لاتاپىتى بىلەن دىللارغا خۇشلۇق ۋە
ئاسايىشلىق كۆيىنى تارتاتتى. قەلبىلەردە ھاياجان، چېھىرلەردە
تەبەسسۇم، مەنزىلەردە ئاقلق، نىيەتلەردە پاكلىق!... كىشىلەر،
ياق، پۈتۈن جانلىق شادلىناتتى. پۈتۈن ئەل يايىرايتتى،
سايىرايتتى. بېسىۋالغۇسىز شادلىق، تەسۋىرلىگۈسىز
شادىيانلىك ئىللىق تەبەسسۇم، ئوتلۇق ئۇسسۇل، مېھرىلىك ۋە
سېھىرلىك مۇقام بولۇپ ئالەمگە تاراپىتتى...

كۈيگە ئايلانغان ئالەم يارا - بارا قىزاردى. قىزغۇچ، ھال
رەڭ، ئاندىن يەنە قىپقىزىل رەڭگە كىردى. ئەمدى ئۇنىڭ چوغقا
ئايلىنىشىدا ھېچ شۈبھى يوق ئىدى. ھەئە، چوغقىمۇ ئايلاندى.
مۈزلىغان ۋۇجۇدلار ئېرىدى. ئۇششۇگەن ياپراقلارغا جان كىردى.
خاسىيەتلىك زېمىننىڭ چەت - چېتىدە مۈگدەپ ياتقان ھاياتلىق
گەۋدىلىرى يېڭىچە ۋە كۆيدۈرگۈچ ھارارەتتىن بىر - بىرلەپ
تىرىلىپ قوپتى. قىزىللىق - چوغ، چوغ - ھارارەت، ھارارەت -
ھاياتلىق ئىدى. مانا ئەمدى ئانا زېمىننىڭ ھەممىلا يېرىگە -
گۈل - گىياھ، تاش - داڭگال، قۇم - شېغىللىرىغىمۇ... جان
كىرەتتى. ئالەم ياشنايتتى. بارچە ھايات ئۆز خىلىدا ياشايتتى...
قۇياش بارغانسېرى تىك ئۆرلىدى. ئۇنىڭ پارقىراپ نۇر
چېچىشلىرى پۈتۈن ئالەمگە يورۇقلۇق ۋە ھارارەت ئاتا قىلاتتى.
مىليون - مىليون مۆجىزاتىنىڭ ئەمدىكى سەزگۈسىدە ئاجايىپ
ئۇلۇغ بىر تۇيغۇ يالتىرايتتى. ئەمدى ياشايمىز. ئەمدى
ياشنايمىز! بۈيۈك خائىتەڭرى قۇياشقا باقاتتى. ئۇلۇغ تارىم
قۇياشقا قاراپ ئاقاتتى. تەكلىماكان ئانا ئۆز قۇياشىغا باغرىنى
ياقاتتى. ھەممە شاد، ھەممە تۇيغۇن، ھەممە بارلىق ئۆز






قۇياشغا ئۇيغۇن ئىدى. قۇياش قانچىكى پارلىسا، ئۇنىڭدىن ھاسىل بولىدىغان سايىلەر شۇنچە كەڭ ۋە قېلىن بولاتتى. زېمىن راھەتتە خەش ھارارەتتىن مادار ئېلىپ، تونۇش سايە ئاستىدا نەپەسلىنەتتى. چەكسىز قۇم بارخانلىرى ئۆز قۇياشىدىن قوۋۋەتلىنىپ، قۇياش ئۆستۈرگەن توغراقلىرى سايىسىدە كېرىلەتتى، كېڭىيەتتى. چۆل - باياۋانلار چاڭ - چاڭ يېرىلغان لەۋلىرىنى شۇمۇپ قۇياشقا باققاندا، ئۆز گەۋدىسىگە چۈشكەن ھارارەتنىڭ ئوت ئەمەس، سايە ئىكەنلىكىنى ئىپتىخار بىلەن ئەسكە ئېلىشاتتى. قۇشلار قۇياش سايىسى ئاستىدا پەرۋاز قىلىشاتتى. ئۆمىلىگۈچىلەر قۇياش راھىتىدە قوغلىشاتتى. بارچە جانلىق يېقىملىق ۋە ھارارەتلىك سايە ئاستىدا كۈچلىنەتتى. پەقەت شۇ سايە ئاستىدىلا ئۆز نېسىۋىسىنى تاپاتتى. ھايات يەيزىدە چاپاتتى. ئەۋلاد سۈيىدە ئاقاتتى...

قانچىلىك ۋاقىت ئۆتكىنىنى، نەگە بېرىپ يەتكىنىنى ھېچبىر جانلىق سەزمەيتتى. ئۇلارنىڭ ھارارەتلىك ۋە غەمىسىز سايە ئاستىدا ياشىغىنى ياشىغان. بىراق، ۋاقىت ئۇلارنىڭ رايىغا باقمىدى. قاچانكى بىر چاغدا قۇياش يانغا قايرىلىپ، ئۇنىڭ نۇرلىرى غۇۋالىشىشقا باشلىدى. شۇنىڭ بىلەن تەڭلا، ئۇنىڭدىن چۈشكەن سايىلەرمۇ نېپىزلەپ، يامغۇر - يېشىن، جۇد - بورانلارغا دالدا بولالماس بولۇپ قالدى. قۇياشىمىز يەنە پېتىپ كېتەرمۇ؟ بەختىمىز يەنە قېچىپ كېتەرمۇ؟ دەپ ئەنسىرەشتى مۆجىزاتلار. لېكىن، بۇ ئەنسىرەشمۇ ھېچنېمىگە دال بولالمىدى. قاچاندۇر بىر چاغلاردىكىگە ئوخشاپ كېتىدىغان ۋەھىملىك جۇدۇن يەنە قىستاپ كەلدى...

ئەمدىلىكتە قۇياش بەكلا غۇۋالىشىپ كەتكەنىدى. گۈل - گىياھلارنىڭ ئۈچ - ياپراقلىرىنى سارغايىتىپ ئۆلگۈرگەن جۇدۇن قۇيۇنغا، قۇيۇن بورانغا ئايلىنماقتا ئىدى. مۇقەررەركى، ئۇزاققا بارمايلا قارا بوران چىقاتتى...





ئالەم قاراڭغۇلاشماقتا ئىدى. مىس رەڭ بۇلۇتلار قارا بۇلۇتلارغا ئايلىنىپ، قارا بۇلۇتلار ئۆزىدىنمۇ قاپقارا قۇيرۇق چىقىرىپ كۆكتە ئەگىپ يۈرۈشەتتى. گىياھلار ئۈشۈشكە باشلىغانىدى. زېمىن غال - غال تىترەيتتى. پايانسىز تەكلىماكان قاراڭغۇلۇقتىن ھۇۋلاۋاتقاندا كىلاتتى. كۆكتىن، زېمىندىن، ئۇيۇقتىن... ئىش قىلىپ ھەممىلا ياقىتىن قاراڭغۇلۇق قىستاپ كېلەتتى. دۇنيا تارايماقتا ئىدى. تاغ قايان، دەريا قايان... ھېچبىرىنى كۆرگىلى بولمايتتى. كۈن چىقار قايسى، كۈن پاتار قايسى... بۇنىمۇ پەرق قىلىش تەس ئىدى. دۇنيادا بىرلا نەرسە ياشايتتى: قاراڭغۇلۇق، پەقەت قاراڭغۇلۇقلا!

قۇياش قاياققىدۇر غايىب بولدى. ھېچبىر جانلىق بۇنى كۈتمىگەنىدى. تەكلىماكاننى ئۇمۇرتقا قىلغان ئانا زېمىن نالە قىلاتتى، ئىگرايتتى...

— دىيارى مەغرەپتە كۈن چىقىپ تۇرۇپتىمىش...

— دىيارى مەشرىقتىمۇ ھاۋا ئوچۇق دېيىشىدۇ...

— ...

قاياقتىندۇر پىچىرلىغان ئاۋازلار ئاڭلاندى. شۇئان ئانا زېمىن قاتتىق سىلكىنىدى. گىگانت خانتەڭرى قاراڭغۇلۇق ئىچىدىن چۇقان سالىدى:

— ھەر ئەلنىڭ قۇياشى باشقا!

مۆجىزاتلار ئېغىر تىندى. ھەممە ياقىنى يەنە سۈكۈت قاپلىدى.

يەنە شۇ قاراڭغۇلۇق، جۇت ۋە تۇمان... كۆزلەر باغلانغان، تىللار تۇتۇلغان، دىل رىشتى ئۈزۈلگەن. مەقسەت ۋە مەنزىل يوللىرى بىراقلا كېسىلگەن، ئەلمىساقىتىن شۇنداقتەك. ئەبەدىي شۇنداق بولىدىغاندەك...

— يۇلتۇز... يۇلتۇز كۆرۈندى!...

ھېچ كۈتمىگەندە، قاراڭغۇلۇقنىڭ تولىمۇ ئېگىز بىر





يېرىدىن خاتتەڭرىنىڭ تونۇش ئاۋازى ئاڭلاندى.

قەدىمىي ئانا زېمىن ۋە زېمىندىكى بار مەۋجۇدات قىزىقىش ۋە ھەيرانلىق بىلەن كۆككە ياقتى. دېگەندەك قاراڭغۇلۇق قاپلىغان يىراق يوشلۇقتا ئاجايىپ نۇرلۇق بىر يۇلتۇز ئۈمىدۋارلىق بىلەن چاقناپ تۇراتتى.


ئەتراپنى ھەيرەتلىك ھېسلار قاپلىدى. شۇنچە قېلىن تۇمان، شۇقەدەر قويۇق بۇلۇتلار قېتىدىن باش كۆتۈرۈپ چىقالىغان قايسى يۇلتۇز كىنە بۇ؟

قاراڭغۇلۇق ئارىسىدىن تەكلىماكاننىڭ يېقىملىق ۋە تەمكىن ئاۋازى ئاڭلاندى:

— ئۇ بىزنىڭ يۇلتۇزىمىز. بەخت يۇلتۇزى!

زېمىندا يەنە پىچىرلىشىشلار باشلاندى: بىر يۇلتۇز چىققان يەردە، باشقىلىرى چىقماي قالارمۇ. يۇلتۇز كۆرۈنگەن يەردىن ئۈمىد ئۈزگىلى بولارمۇ؟!...





يوچۇن دەرۋىش

مىلادىيە 1739 - يىلى.

ئۇيۇق ئەمدىلا سۈزۈلۈشكە باشلىغان. ئەتىيازنىڭ سوغۇق، ئەمما يېقىملىق شامىلى ئۇيۇشقان يۈزلەرگە باشقىچە بىر ھالەتتە ئۇرۇلۇپ تۇرىدۇ. ئەتراپ يەنىلا گىرىمىسەن، ھەممىلا نەرسە سۇس بىر قەۋت پەردە ئىچىدە كۆرۈنىدۇ. ئالدى تەرەپتە - تولىمۇ يىراقتىكى شىمالىي ئېگىزلىكتە بايا كۆرۈنگەن نۇرلۇق يۇلتۇزلار ئاۋۋالقىدەكلا چاقناپ تۇرىدۇ. يىراق - يىراقلاردا ئىتلار ھاۋشىيدۇ. ئىسمىنى بىلىپ بولمايدىغان چۇقانچى قۇشلار يېقىنلا يەردىن پۇرۇلداپ ئۇچىدۇ. يەنە بىر قىسىملىرى ئۇچۇش تەييارلىقىدا چۇرۇقلايدۇ. چاتقاللىق قېتىدا سەھەرنىڭ شېرىن ئۇيقۇسىدىن ۋاز كىچەلمەي مۈگدەپ ياتقان جان - جانىۋارلار ئاللىقانداق بىر خەۋپلىك قەدەم تۇتىشىنىڭ ئۆزىگە يېقىنلاپ كېلىۋاتقانلىقىنى سېزىشىپ، ھاپىلا - ھاپىلا بېشىنى ئېلىپ قېچىشىدۇ. «پارت!» قىلىپ باشقا بىر چاتقال قېتىغا ئۆزىنى ئاتىدۇ ياكى چالا ئۇيقۇلۇق ھالىتىدىلا قاراڭغۇ بوشلۇققا قاراپ قانات قاقىدۇ...

چاتقاللىق قويۇقلىشىپ باراتتى. پىيادە يولۇچىنىمۇ ناھايىتى تەسلىكتە سىغدۇرالايدىغان چىغىر يول بارغانسېرى كۆرۈنمەي قالغانىدى. ھەممە ياق چاتقاللىق، چىغىلىق، يۇلغۇنلۇق، قومۇشلۇق... گەرچە ئۇلار تېخى ئەتىياز ھىدىنى سېزىپ ئۈلگۈرمىگەن بولسىمۇ...

ئەتراپ ئاستا - ئاستا سۈزۈلۈشكە باشلىدى. قارا پەردە سۇس





يورۇقلۇققا ئورۇن بوشاتتى. شۇنىڭغا ئۈلگۈرۈپلا جاھان باشقىچە تۈسكە كىردى: يورۇۋاتقان بوشلۇق، ئاقىرىۋاتقان قەدىمىي توغراقلىق، چاتقاللىق، قۇملۇق... سەھەر شامىلىمۇ، سوغ شامالنىڭ مۇزدەك يېقىشلىق گەۋدىسىنى يېرىپ ئۆتۈپ، ۋىزىلداپ ئۆچۈپ كېتىۋاتقان ئاشىق قۇشلارمۇ... ھەممىسى ئاقىتەك، ئاقىرىۋاتقاندەك...


يولۇچى قەدىمىنى ئاستىلاتتى، شۇنداق قىلمايمۇ مۇمكىن ئەمەس ئىدى. بۆسۈپ ئۆتكىلى بولمايدىغان قېلىن چاتقاللار ئۇ مېڭىپ كېتىۋاتقان قەدىمىي چىغىر يولىنى يوشۇرۇپ تۇراتتى. — ئېزىپ كەتتىممۇ نېمە؟... ئاداشقان ئوخشىمادىمەن؟ — شۇنداق دېگەچ بىر ھازا تېڭىرقاپ تۇرۇپ قالدى يولۇچى. ئۇ مۇشۇ كەمگىچە ئازمىغان، ئازمايدىغان يولۇچى ئىدى. ئۇ ئۆزىنىڭ چېچەنلىكىگە، تۇيغۇسىغا زىيادە ئىشىنەتتى، — خۇدايا توۋا قىلىدىم، سەپىرىم مۇشۇ يەرگىچە ئوڭۇشلۇق بولۇپ، مەنزىلگە ئازلا قالغاندا... بايا ئوقۇغان بامدات نامىزىمدىن كېيىن كۆڭلۈمگە ھېچبىر شەك كەلمەپتيا؟!...

جۈملىسىنىڭ ئاخىرىنى خوتەن تەلەپپۇزىدا چۈشۈرگىنىگە ئۇنىڭ ئۆزىنىڭمۇ كۈلگىسى كېلىپ كەتتى. بولمىسا خوتەندە بەك ئۇزۇن تۇرۇپ كەتمىگەندى ئۇ.

ھەي!... ئۇنى يىغلاپ ئۇزاتقان ئاشۇ خوتەنلىك ساھىبجامال — ھە! ئۇ دەرۋىشلىك يولىنى تۇتۇپ، مۇشۇ يول پەرز خاسىيەتلىرىگە ئەقىدە قىلمىغان بولسا، بەلكى...

ئۇنىڭ كۆز ئالدىغا ئىنچىكە قارا قاشلىق، ئويناپ تۇرىدىغان بۇلاق كۆزلۈك، پەردازسىز ھالىتىدىمۇ گۈزەللىك ۋە سۆيگۈ تېمىپ تۇرىدىغان چىرايلىق لەۋلىك... تەڭداشسىز بىر گۈزەل كەلدى. ئۇ يەنە ئاشۇ تونۇش چىرايىنىڭ ئۆزىنى ئۇزاتقان چېغىدىكى جىلۋىلىك بېقىشلىرىنى، ياش تۆككەن ۋاقتىدىكى ئوماقلىقىنى؛ ئۇ ئازغۇنلۇق بولىدۇ، — دەپ قولىنى تۇتقازمىغىنى






ئۈچۈن قىزنىڭ ئۇنىڭ ئۆتۈكىنىڭ تۇمشۇقىغا يېنىش - يېنىشلاپ سۆيۈپ قالغىنىنى ... ئەسلەپ كەتتى.

توساتتىنلا ئۇنىڭ پۇتىنىڭ ئۈچىدىن بىر قۇش «پۇر» قىلىپ ئۈچتى. ھېلىقى ساھىبجامال قۇش بولۇپ ئۇچقانداك، پەرىشتە بولۇپ كۆككە كۆتۈرۈلگەندەك بىلىنىپ كەتتى ئۇنىڭغا. لېكىن، ئۇ دەرھاللا ئۆزىگە كەلدى ۋە ئۆز ئەقىدىسىگە ئاسىيلىق قىلىۋاتقانلىقىنى سېزىپ چۆچۈپ كەتتى. «ئاسىيلىق!... گۈمراھلىق» ئىختىيارىسىز ھالدا قاتتىق توۋلىۋەتتى ئۇ. ئۇنىڭ ئاۋازىدىن ئونلىغان قۇشلار ئۈرگۈپ، كۆككە كۆتۈرۈلدى. «مەن دېگەن دەرۋىش، مەن ئاشىق!»

ئۇ دەرۋىش ئىدى، ئۇنىڭ قاچاندىن بېرى مۇشۇ يولنى تۇتقانلىقى ھەققىدە ھېچ كىشى بىر نېمە دېيەلمەيتتى. بىلىدىغىنىمىز ئۇنىڭ ھازىرقى ھالىتى ئىدى: ئۇنىڭ چىگىشلىشىپ، قاسماق باسقان ساقال بۇرۇتىغا قاراپ يېشىنى پەرەز قىلىش تەسكە چۈشەتتى. پەقەت ئۇنىڭ مەزمۇت تۇرقى، ئولتۇرۇشقان بولسىمۇ، لېكىن ياشلىق كۈچى ئۇرغۇپ تۇرىدىغان نۇرلۇق كۆزلىرىگە قاراپ تېخى 35 ياشلاردىن ئاشمىغان دەرۋىش ئوخشايدۇ، دېگەن ئويغا كېلىشكە بولاتتى. ئۇنىڭ تاشلاقسىز كۈلاھى تىتما - تالاڭ بولۇپ، باشقىچە تۈسكە كىرىپ قالغانىدى. كىرلىشىپ كەتكەن قارا چاپچىلىرى تۇماق ئىچىدىن سوزۇلۇپ چىقىپ، مۈرە ۋە گەجگىسىدە يېپىلىپ تۇراتتى. رەڭگىنى پەرق ئېتىشكە بولمىغۇدەك ھالغا يەتكەن ئەبجەق جەندىسى ئوشۇقىغىچە سۆرۈلۈپ چۈشكەنىدى. ئوڭ مۇرىسىگە سېلىنغان قىل خۇرجۇنمۇ ئاستىدىكى جەندە رەڭگىدىن قېلىشمايتتى. ئېنىق ئېيتقاندا، ئۇمۇ ئۆڭۈپ، ئەسلى رەڭگىنى يوقاتقانىدى. ئىزمىلىرى مەھكەم ئېتىلگەن خۇرجۇننىڭ يىرتىق ئېغىزىدىن ھالقىلىرى چۈشۈپ، شالاڭلىشىپ قالغان كونا ساپايىنىڭ ئۈچى كۆرۈنۈپ تۇراتتى. ئۇنىڭ بېلىدە بەلباغ، ئۇمۇ رەڭگىنى






يوقاتقان، پۇتسدا خام تېرىدىن تىكىلگەن ئۆتۈك، ئۇمۇ ھەم مەينەت، يىرتىق...

ئۇ قويۇق چاتقاللىق ئارىسىدىن گۈرۈلدەپ كۆككە كۆتۈرۈلۈۋاتقان تۈرلۈك ئاۋاز، رەڭگارەڭ سىياقتىكى قۇشلارغا ھەۋەس بىلەن ئۇزاقتىن - ئۇزاق قاراپ تۇرۇپ كەتتى. چېكىنى پەرق ئېتىشكە بولمايدىغان بۇ چاتقاللىقلار دۇنياسىنىڭ ئۆزىلا ئەمەس، قۇشلىرىمۇ شۇ قەدەر گۈزەل ۋە يېقىملىق ئىدى. بۇ دۇنيا نېمىدېگەن گۈزەل، نېمىدېگەن كەڭرى ۋە تارتىملىق! ۋارقىراپ تۇرۇپ شۇنداق دېگۈسى كەلدى ئۇنىڭ. «كۆكتاتلار يۈزىنى تولۇق كۆرسەتمەي تۇرۇپ شۇنداق تۈسكە كىرگەن يەردە، چوكانتال پەسلىدە يەنە قانچىلىك گۈزەل بولۇپ كېتەر بۇ يەر؟!» ئەمما، ئۇ بۇلارنى ۋارقىراپ تۇرۇپ دېيەلمەيتتى. ئۇنىڭ ئەقىدىسى بويىچە ئېيتقاندا، گۈزەللىك، بۈيۈكلۈك ۋە چىنلىق پەقەت ئۇ دۇنيادا، ئاللاننىڭ ۋۇجۇدىدىلا مەۋجۇت ئىدى. شۇنىڭ ئۈچۈنمۇ ئۇ بۇ دۇنيانىڭ بارلىق مەئشەت - پاراغەتلىرىدىن كېچىپ كېلىۋاتاتتى. كېچىپ كەلدىم دەيتتى - يۇ، قەلبىنىڭ تىزگىنىسىز قېلىۋاتقان ئاللىقانداق بىر قاراڭغۇ بۇرچىكىدىن ئۇنى تەۋرىنىشكە ۋە ئازغۇنلۇققا ئېلىپ بارىدىغان تەلۋە ھېسسىياتىنىڭ پات - پات باش كۆتۈرۈپ قېلىۋاتقانلىقىنىمۇ ئېتراپ قىلاتتى. بۇنىڭ ئۆزىلا ئىرادىسىزلىك، روھىي جەھەتتىن پېشىپ يېتىلمىگەنلىك ئىدى. بۇ خىل يېتىشسىزلىك ئۇنى ئەقىدە - ئاسىيلىققا، بارلىق گۇناھ، گۇمراھلىققا باشلىيالايتتى. پانىنى گۈزەل دېگۈزەتتى. شەيتان ساھىبجاماللارنىڭ ئېزىتقۇ، ناز - كەرەشمىلىرىگە دىققەت قىلدۇراتتى. روھىنى بۇلغاپ، شەھۋەتنى ئاشۇرىدىغان كۈچلۈك نېمەتلەرگە قارىتا ئىشتىيىنى قوزغىيالايتتى. نەپسىنى كۈچەيتەلەيتتى...

ئۇ ھەممىنى بىلىپ تۇراتتى. بىلگەنلىكى ئۈچۈنلا، ئىرادە





ۋە كارامەتچىلىك ساۋاقلارنى قوبۇل قىلىش مۇساپىسىنى بېسىپ كەلمەكتە ئىدى. بۇ مۇساپە ئۇنى ھەقىقىي سوپىلىق مۇقامىغا ئۇلاشتۇراتتى. چۈنكى، ئۇنىڭ ئەمدىكى مەنزىلە، ئۇ ئۇزاقتىن بېرى داڭقىنى ئاڭلاپ كېلىۋاتقان خىسلەتلىك ۋە مۆجىزىكار دەرۋىش، تەسەۋۋۇپتا ئەۋلىيالىق مۇقامىغا يەتكەن ئۇستاز^① ھەزرىتى مۇھەممەت بىننى ئابدۇللا خەراباتى جۇلا قىلىپ تۇراتتى. پەقەت مۇشۇ يېتۈك ئۇستازلا ئۇنى سوپىلىق مەنزىلىنىڭ ئەڭ بۈيۈك پەللىسىگە ئېلىپ چىقالايتتى. شۇ چاغدىلا ئۇ ۋۇجۇدىدىكى ھەممە ئىللەت، چىركىنلىكلەردىن؛ نەپىس، شەھۋەت ۋە بارلىق ئازغۇنلىقلاردىن خالاس بولالايتتى...


ئۇ ئېغىرلاشقان قەدەملىرىنى يۆتكىمەي تۇرۇپ، شەرققە قارىدى. مانا ئەمدى ئۇيۇق قان رەڭگىگە كىرگەنىدى (ئۇ «قىزىل رەڭ» نى ھەمىشە «قان رەڭ» دەپ ئىشلىتەتتى). شەپەق نۇرى يېتىپ ئۆلگۈرگەن ۋە ئانچە يىراق بولمىغان بوشلۇقلاردا قوغۇشۇن رەڭ تۆمانلار لەيلەپ يۈرەتتى. ئۇ بىلەتتىكى، بۇ ئاۋام مورىلىرىدىن كۆتۈرۈلگەن ئىسلار ئىدى. دېمەك، يېقىن ئەتراپتا ئائىلىلىكەر ئولتۇراقلاشقانلىقى مەلۇم بولۇپ تۇراتتى.

— ئادىمىزات بار يەرگە يېقىنلاشقان چېغىم بار، مېڭىپ باقاي، — دېدى ئۇ قەدىمىنى ئوڭ تەرەپكە، يەنى قويۇق ئىس لەيلەپ يۈرگەن تەرەپكە توغرىلاپ. ئۇنىڭ ئاداشقاندىن كېيىنكى تۇنجى قەدىمىمۇ خوتەن تەلەپپۇزى ئارىلاشقان جۈملىسىنىڭ ئىلھامى بىلەن بېسىلماقتا ئىدى. ئۇ ئۆزى بۇنى سەزمەيتتى. لېكىن، ھە دېسىلا خوتەنگە قېچىپ كېتىۋاتقان ئېسى ئۇنى يولىدىنمۇ، سۆزىدىنمۇ ئازدۇرۇپ بارايتتى...

— بىسىمىلاھىر رەھمانىر رەھىم! — ئۇ بىرقانچە (يەلكى


① بۇ يەردە ياش دەرۋىشىنىڭ ھاجى خەراباتى ھەققىدە خاتا ئۇچۇرغا ئىگە بولغانلىقى كۆزدە تۇتۇلىدۇ.





ئۇنىڭدىنمۇ كۆپرەكتۇر) قەدىمىنى شۇنداق دەپ باستى. خۇددى ئالۋىندەك گاھ كۆرۈنۈپ، گاھ يوقاپ كېتىدىغان، يوق ھېسابىدىكى بۇ چىغىر يولدا يەنە ئېزىپ كەتمەستى، دەپ ئويلايتتى. ئۇ ئادىمىزات كەمدىن - كەم ئاياغ باسىدىغان يوللارنىمۇ ئزدەپ - سوراشتۇرۇپ يۈرۈپ ئازماي تېپىپ كەلگەن بۇ ياش دەرۋىش مانا ئەمدى ئاقسۇ ئاتلىق سېخىي ئۇلۇغلار دىيارىغا قەدەم باسقاندا ئېزىپ قالغىنىغا ھەيران قېلىۋاتاتتى. «خۇدايا توۋا قىلدىم!» دەيتتى ئۇ يولىنى توسۇۋالغان چاتقاللارنى قولى بىلەن قايرىپ يول ئېچىپ كېتىۋېتىپ. ئەمەلىيەتتە، ئۇ بۇنداق يوللاردا كۆپ ماڭغان. ئادەم ئۇچرىغان چاغلاردا سوراپ، بىر كىم يولۇقمىغاندا ئۆز تۇيغۇسىغا تايىنىپ مېڭىپمۇ زادىلا بىرەر قېتىممۇ ئېزىپ قالمىغان. تۇيغۇسى بىرەر قېتىممۇ ئۇنى ئالدىمىغان، ھۆكۈم قىلىش، پەرق ئېتىش ئىقتىدارى زىنھار يېڭىلىشىپ باقمىغانىدى. خوتەن تەلەپپۇزى قاچان تىلىغا ياماشتى، شۇندىن بېرى «توۋا، ئاجايىپ ئىش ئىكەن سېھرىي ئازغۇنلۇق دېگەن»؟! ئۇ كۆرسىتىدىغان شەيتان سىمالار ئارىلىق ئۇزارغانسېرى يېقىنلاپ، ۋاقىت ئۆتكەنسېرى كۈچىيىپ بارىدىكەن. ئۇنى يۇلۇپ تاشلىغىلى، تىللاپ قاپۇرغىلى بولمايدىكەن. بولمىسا قارىقاش، گۇما، يەكەن، قاغىلىقلاردىمۇ... بۇنچىلىك بولۇپ كەتمىگەن ئىدىيا، ئۇ... راست، ئاقسۇ دېگەن ھەقىقەتەن ئۇلۇغلار يۇرتى ئىكەن. ھەممىلا يېرى بايلىق - مەئشەتكە تولۇپ ياتقان بۇ زېمىن ئۇنىڭ ئۆز باغرىغا قەدەم باسقانلىقىنى سېزىپتۇ. شۇڭا، ئۇنى سىناۋېتىپتۇ. ئۇنىڭ ئەقىدە ۋە ئىرادە كۈچىنى بىلىپ باقماقچى بولۇۋېتىپتۇ... چوقۇم شۇنداق! تەبىرىزىم، كوھمارىم، چىلتەنلىرىم، ئالتۇنلىرىم... مازارلىرىنى تاۋاب قىلىپ ئۆتتى. ھەممە ئىش ئۆز يولى بىلەن بولدى. ئازىمىدى، ھېچنېمە ئازدۇرالمىدى. ئۆز ئەقىدىسى، قەدەم ۋە تەلەپپۇزلىرىغا سادىق بولۇپ كەلدى.






قاچانلىكىم «ئەختەم بۇزۇكگاھ» قا ئاياغ باستى، شۇندىن بېرى
ئۇنىڭ خىيالى چېچىلىپ، ئىرادىسى بوشىشىشقا باشلىدى.
ئۇچرىغانلار «چوغتالغا ئاز قالدى» دېگەنسىرى، ئۇنىڭ خىيال
چېچىلىشلىرى يۇقىرى چەككە يېقىنلاشتى. مانا بۈگۈن يېڭى
تاڭنى ئېزىش بىلەن كۈتۈۋالدى. ئەمدى ئويلاپ يەتتىكى، «ئەختەم
بۇزۇكگاھ» ئاقسۇنىڭ بىر پېشى ئىكەن. ئۇ شۇ مۇبارەك
ئاۋابگاھقا قەدەم باسقاندىن تارتىپ سىنىلىپ كېلىۋېتىپتۇ.
مۆجىزىكار ھەزرىتىم ئۇنىڭ كېلىدىغانلىقىنى بۇرۇنلا بىلىۋالغان
ئىكەندە! بەلكى شۇ تاپتىمۇ ئۇنى كۆرۈپ تۇرغاندۇ. ئۇنىڭ
روھىيەت ئالىمىدىكى زىددىيەتلەرنى، خىيال ۋە
ئاقەتسىزلىنىشلىرىنى... ھەممىنى سېزىپ تۇرۇۋاتقاندۇر!

ئۇنىڭ كۆز ئالدىغا غايىبانە ئۇستازى كەلدى. ئۇ بۇ زات
بىلەن ھېچقاچان كۆرۈشۈپ باقمىغان بولسىمۇ، لېكىن يۇرت -
يۇرتلارغا تارالغان ئاجايىپ تەرىپلەشلەر بۇ ھەزرەتنى ئاللىقاچان
ئۇنىڭ غايىبانە ئۇستازىغا ئايلاندۇرۇۋەتكەنىدى. ئۇنىڭ
تەسەۋۋۇرىچە، ھەزرىتى ھاجىم^① ئىككى مەڭزىدىن قان تېمىپ
تۇرىدىغان، پارقىراق يۈز، كەكە ساقال، ئورا كۆز، ئېگىز بوي زات
ئىدى. ئۇ ئىنساننىڭ قولىدىن كەلمەيدىغان بارلىق كارامەتلەرنى
كۆرسىتەلەيتتى. ئۇنىڭ ھازىرقى ھېسسىياتى بويىچە ئېيتقاندا،
ئۇ زات ئۆيىدە ئولتۇرۇپلا باشقا يۇرتتىكى خالىغان بىراۋنى
كۆرەلەيتتى. ئۆزى ھەققىدىكى گەپ سۆزلەرنىمۇ شۇ ھالەتتە
ئاڭلىيالايتتى. شۇنداق ئىكەن، ئۆزى تامان كېلىۋاتقان ياش
دەرۋىشىنىمۇ كۆرمەسلىكى مۇمكىن ئەمەس ئىدى. راست،
كۆرىدۇ. ئۇنىلا ئەمەس، ئۇنىڭ خىيالىنىمۇ!

ئۇ بارغانسېرى ئىتتىك كېتىۋاتقان بولسىمۇ، خىيالچان
كۆزلىرى نامەلۇم بوشلۇق ئۈستىدە قېتىپ قالغانىدى. ئاشۇ

① ھاجى خەراباتى دېمەكچى.



بوشلۇقتا - ناھايىتى يىراقتا، تونۇشتەك كۆرۈنگەن ناتونۇش بىر زات ئۇنىڭغا قاراپ كۈلۈپ تۇراتتى. ئۇنىڭ شور - پېتىقلارغا دەسسەشلىرىنى، ئۇچلىرى قۇرۇپ قالغان بولسىمۇ، كۆتەكلىرىگە سۇ يۈگۈرۈشۈپ قالغان چاتقاللارنى قايرىپ كېتىۋاتقاچ، يىراقتا قالغان بىر ئېزىتقۇ سىمانى ئەسلىشلىرىنىمۇ... كۆرۈپ تۇراتتى. ھەئە، بۇنىڭغىمۇ كۈلۈپ تۇراتتى!

«مېنى كەچۈرسىلە ئۇستاز... ئۆزلىرىنىڭ پېشىنى تۇتقاندىن كېيىن، بەدەننىيەت خىياللارنىڭ ھەممىسىنى ئۇنتۇيمەن» دەيتتى ئۇ بىر ئاماللار بىلەن تېزىرەك قەدەم ئېلىشقا تىرىشىپ، «ئوي خىيالىمنى بىلىپ تۇردىلا، مۇشۇ خىيالىم ئۈچۈن مېنى ئەپسۇ قىلارلىمۇ؟... ئىككى دۇنيالىق ئۇستاز تۇتسام، مېنى ئەرزىمەس شاگىرتلىققا قوبۇل قىلارلىمۇ؟... سىلىنى ئۇلۇغ بىلىدىغان قەشقەرلىك ئىككى زاتنىڭ مەكتۈپىنىمۇ ئالغاچ كەلدىم. مۇشۇ مەكتۇپلارنىڭ يۈز - خاتىرىسى ئۈچۈن بولسىمۇ، مېنى يانلىرىدا ئېلىپ قالغايلا.»

— تونۇمايمەن... دېمىگەيلا ئۇستاز، — سەلدىن كېيىن ئۇ يەنە قوشۇپ قويدى، — خۇدا خالىسا، نورۇز كۈنىگە ئۈلگۈرۈپ بارىمەن. ئۇلۇغ نورۇزنى ئۆزلىرى بىلەن بىرگە ئۆتكۈزۈمەن ھەزرىتىم!...

ئۇ شۇنداق دېدى - دە، تۇيغۇسىدىكى چوغتالنى نىشانلاپ تېز - تېز قەدەم ئېلىپ يۈرۈپ كەتتى.






يىراقتا قالغان ئەستىلىكلەر

تۇرارگاھىدا ئۆتكەندە مەنزىل ئىشقىغا قانماسلىق،
بارارگاھىغا يەتكەندە ئەسلىيەتكە قىياماسلىق — ئىنسان
مەيلىنىڭ ئورتاق تۇراقسىزلىقى. ھەر بىر ئىنسان، مەيلى ئۇ
ساددا دىل مۆمىن بولسۇن ۋە ياكى پىكرى كامىللىق پەللىسىگە
ئۇلاشقان زاتى دانىشمەن بولسۇن، ھاياتى ھىجرەتلىرىدە ھامان
مۇشۇ خىل روھىي قارارسىزلىققا مۇپتىلا بولماي ئۆتمەيدۇ.
ئەقىدە سەيياھلىرى ۋە مەقسەت مەردانلىرى تېخىمۇ شۇنداق.
شۇ تاپتا ئۆز مەنزىلى قىرلىرىغا قەدەم باسقان دەرۋىشمۇ ئەينى
شۇ ھېسسىياتتا ئىدى. ئۇ ھەر قېتىمقىدەكلا قارارگاھىغا
يېقىنلىشىشى بىلەن تەڭ، ئارقىدا — يىراقلاردا قالغان
مېھرىلىك جايلارنى ئەسلەپ قېلىۋاتاتتى. دۇنيادا ئۇنىڭدىن
گۈزەل ۋە باياشات يۇرت يوقتەك بىلىنەتتى. يەنە بىر ياقىتىن،
قەدەم بېسىۋاتقان يېرى ئاخىرىنى مۆلچەرلىگىلى بولمايدىغان
قاراڭغۇ مۇساپىدەك، ھاياتىنىڭ تۈگەللىمىسى مۇشۇ يەردىدەك،
ئەجەل ئەلچىسى ئۇنى دەل مۇشۇ يەردە كۈتۈپ تۇرغاندەك...
تۈيۈلۈپ كېتىۋاتاتتى. بىردىنلا قوزغالغان قىياماسلىق
ھېسلىرى، ئېيتىپ تۈگەتكۈسىز ھاياجان ۋە يەنە شۇنىڭغا
ئۆلىشىپ كېلىۋاتقان ئېنىقسىز ئەندىشە ئۇنى گاڭگىرىتىپ،
تەسەۋۋۇرغا باي مېڭىسىنى قۇيغۇرۇق بىر قاراڭغۇ بوشلۇققا
ئايلىاندۇرۇپ قويۇۋاتاتتى...

«ئېھ، ئەزىزانە خوتەن!» دەۋەتتى ئۇ ئىختىيارسىزلا ئارقىغا
ئۆرۈلۈپ ۋە يەنە تۇنجى بولۇپ خوتەننى زىكرى قىلدى «يىرنى






بىر دەيدىغان لەۋزى ھالال خوتەنلىكلەر!»

دەرۋەقە، ئارقىدا قالغان يۇرتلار بىر - بىرىدىن مېھرى
ئىسسىق ۋە تارتىملىق ئىدى. خوتەن، گۇما، چاقىلىق؛ يەكەن،
قەشقەر، قاغىلىق... بولۇپمۇ، ئۇلارنىڭ باغرىدا ئەزىزلىنىپ
ياتقان سەھۋالىم، كۆھمارىم، تەبرىزىم، ئىمامى رەببۇللا،
ئىمامى قاسىم، ئىمامى ھاشىم مازارلىرى... يەنە تېخى پىرىيانە
يەكەندىن جاي ئالغان ئالتۇنلۇق، چىلتەنلىرىم؛ ئەزىزانە
ئاتۇشنىڭ، قەشقەرنىڭ باغرىدىكى ساتۇق بۇغراخان، ئارسلانخان
مازارلىرى... مانا بۇلارغا شۇنچە ئاسانلا قىيغىلى بولسۇنمۇ؟
ساتۇق بۇغراخان ھەزرەتلىرى ئۈچۈن ئالدىن بىشارەت قىلىپ
ئېيتىلغان «تۈركىيلەردىن ئەۋۋەل مۇسۇلمان بولىدىغان كىشى
ساتۇق بولىدۇ» دېگەن ھەدىس ۋە باشقا مازارى - بۇزۇكگاھلار
خۇسۇسىدىكى نوپۇزلۇق ئېيتىلما - ھېكايەتلەر... بۇ يۇرتلاردىن
ئايرىلىشنىڭ نەقەدەر قىيىنلىقىنى بىلدۈرۈپ تۇرمامدۇ؟
خەيرىيەت، ئۇ ئاخىرى تەۋەككۈل دەرياسىغا شۇڭغۇپ، غازىيانە
ئاقسۇ تامان «بىسىمىللاھىر رەھمانىر رەھىم!» دەپ ۋەزىنلىك
قەدەملىرىنى باستى. بىراق، يېرىم يولغا كەلمەيلا بۇ سەپەرنىڭ
ئاخىرىنى چىقىرالايدىغانلىقىدىن گۇمانلىنىپ قالدى. ئۆزىنى
سېھىرلىك ماگىنىتتەك تارتىپ تۇرغان، ھەزرىتى مۇھەممەت
بىننى ئابدۇللا خەراباتىنىڭ يۇرتى بولمىش قەدىمىي ئاقسۇغا
يېتىپ كېلەلەيدىغانلىقىغا كۆزى يەتمىدى. «جانابلىرى بىلەن
دىدارلىشىشنى ئاللاھ ماڭا نېسىپ قىلمىغان چېغى ھەزرىتىم»
دەپ ياش تۆكتى ئۇ قانچە قېتىملاپ. بۇ ئۇنىڭ ئىختىيارەن ۋاز
كەچكىنى ئەمەس ئىدى. ھېچ كۈتمىگەن دىشۋارچىلىقلار ئۇنى
شۇنداق ئويلاشقا مەجبۇر قىلاتتى. قەدەمدە بىر يۇلۇقۇپ
تۇرىدىغان قورقۇنچلۇق تاسادىپىيلىقلار ھە دېگەندىلا ئۇنىڭ
ئىستەك يىپلىرىغا تىغ ئۇرۇپ تۇراتتى. «تەقدىرگە قويدۇم،
ھەممىنى ئاللاھقا تاپشۇردۇم!» شۇنداق دەپ قەدەم باسقانىدى






ئۇ نەزىرىدىكى بۈيۈك زاتنىڭ ئۇلۇغ يۇرتى بولغان ئاقسۇغا ئىنتىلىپ.

شۇ كۈنلەردە يۇرت - يۇرتلار ئەنسىزلىك ئىچىدە قالغانىدى. گاھ ئاق تەقىيلىقلەر ھاكىمىيەت بېشىغا چىقسا، گاھ قارا تەقىيلىقلەر ئۇلاردىن ھوقۇقنى تارتىۋالاتتى. بىر تەرەپ ھوقۇق ئىگىلەپ «ئۆھ» دەپ بولغىچە، يەنە بىر تەرەپ ئوردىغا باستۇرۇپ كىرىپ بولاتتى. ھەر ئىككىلا تەرەپنىڭ ھوقۇق تارتىۋېلىشتىكى ئورتاق تەدبىرى: جۇڭغارلارغا يېلىنىش ۋە تېخىمۇ كۆپ مۇرىت توپلاش ئىدى. بۇ چارنى ئەڭ دەسلەپ ئاق تەقىيلىقلەرنىڭ يولباشچىسى، ئىشقىيە سۈلۈكىنىڭ ھامىيىسى ئاپاق خوجا ئىشلىتىپ ئۈنۈم قازانغاندىن كېيىن، قارا تەقىيلىقلەرمۇ ھاكىمىيەت بېشىغا چىقىشتا مۇشۇ يولنى ئۆزىگە ئۆرنەك قىلىپ تاللىۋالدى. تىلى ۋە دىنىي بىر بولغان يۇرتداش، قېرىنداشلارنىڭ ئۆز سۈلۈك - مەزھەپلىرىنىڭ مەنپەئەتى ئۈچۈن، تېخىمۇ توغرىسىنى ئېيتقاندا، ئوردىدا ھوقۇق ئىگىلەش مەقسىتىدە ھەددى - ھېسابسىز سوۋغا - سالاملارنى بېرىپ جۇڭغارلارغا باش ئۇرۇش، بىر تەرەپ يەنە بىر تەرەپنى يامانلاپ چېقىش، جۇڭغارلارنىڭ ئەسكىرىي كۈچى بىلەن يەنە بىر مەزھەپنىڭ سەلتەنىتىنى يوق قىلىش... ئەڭ رەزىللىكلىرى ئەنە شۇنىڭدىن ئېتىبارەن ھەممە بىلىدىغان ۋە ھەر ئىككىلا مەزھەپنىڭ قولىدىن كېلىدىغان نومۇسلىق ئۈدۈمغا ئايلاندى. پەلەكنىڭ چاقى ئايلىنىپ، سەلتەنەت سۈرۈش پۇرسىتى ئاق تەقىيلىقلەرنىڭ قولىدىن كېتىپ، قارا تەقىيلىقلەرگە كەلگەندە، ئۇلار ئۆز كۈشەندىسى بولغان ئىشقىيە سۈلۈكىنىڭ «جۇڭغارلاردىن ياردەم سوراڭ» يولىنى تېخىمۇ كېڭەيتىپ باستى. بېرىدىغان ۋەدە - قەسەم، يەتكۈزۈدىغان سوۋغا - سالام ۋە قەرەللىك تاپشۇرۇدىغان باج - ئولپانلارنى ئىلگىرىكىدىن نەچچە ھەسسە ئاشۇرۇۋەتتى. مىلادىيە 1720 - يىلىدىن باشلانغان دانىيال خوجا دەۋرى ئۇيغۇر






تارىخىدىكى بۇ قىياھەتنىڭ ئەڭ يۇقىرى چەكتە داۋام
ئەتكۈزۈلىشى ئىدى. دانىيال خوجا ئىسھاقىيە سۈلۈكىنىڭ
ۋەكىلى، قارا تەقىلىكلەرنىڭ يولباشچىسى بولسىمۇ، ئۇ
ئىمتىياز تەختىنى ساقلاش ئۈچۈن، ئاق تەقىلىقلەرنىڭ ھوقۇق
تارتىۋېلىش يولىدىكى بارلىق ھىيلە - نەيرەڭلىرىنى ھېچ
ئىككىلەنمەي قوبۇل قىلغان، ھەتتا ئاشۇرۇپ ئورۇنلىغانىدى. بۇ
دەۋردە قارا تەقىلىقلەرنىڭ كۈچى ناھايىتى زورايدى. ئۇلار
دانىيال خوجىنىڭ بىر قولىنى پىلانلىشى، جۇڭغارلارنىڭ
سىرتتىن ھىمايە قىلىشى بىلەن ئاق تەقىلىق خوجىلارنىڭ -
سۈلۈكى ئىشقىيەتنىڭ يولباشچىلىرى ۋە ئىككىنچى، ئۈچىنچى
قول باشچىلىرىنى مۇخلىسلىرى بىلەن قوشۇپلا قىرغىن
قىلىشقا باشلىدى. ئۈلگۈرگەنلىرى شەھەرنى، يۇرتنى تاشلاپ،
ياقا يۇرتلارغا باش ئېلىپ قاچتى. قاچالمىغانلىرى قارا
تەقىلىقلەرنىڭ قىساس شەمشەرلىرىگە يەم بولۇپ كەتتى.
لېكىن، بۇ قىرغىنچىلىقتا ئاق تەقىلىقلەرنىڭ پۈتۈنلەي تۈگەپ
كەتمىگەنلىكىنى تارىخ ئىسپاتلىدى. خۇددى قارا تەقىلىقلەر
يېزا - قىشلاق، تاغ - جىرالارغا يوشۇرۇنۇپ، كېيىنكى
كۈنلەردە كۈچ توپلاپ ۋە جۇڭغارلاردىن مەدەت تىلەپ، ئاق
تەقىلىقلەرنى ئوردىدىن قوغلاپ چىقارغاندەك، ئاق
تەقىلىقلەرنىڭ ھايات قالغانلىرىمۇ يىراق سەھرا، تاغ،
قىشلاقلاردا پاناھلىنىپ، كەلگۈسىدىكى قىساس ۋە سەلتەنەت
پۇرسەتلىرىنى كۈتۈشمەكتە ئىدى...


مىلادىيە 1735 - يىلى قارا تەقىلىقلەرنىڭ - خەلق تىلى -
دا قارا تاغلىقلار دەپ ئاتالغان ئىسھاقىيە سۈلۈكىنىڭ باشچىسى
دانىيال خوجا ئۆلگەن بولسىمۇ، ئۇنىڭ سايىسى بولمىش خىش -
ئەقربالىرى ھەممىلا جايدا دەۋران سۈرۈپ، ئاۋام ئېڭىغا «دانىيال
خوجا دەۋرى» نى ئۈسۈزلۈكتەك قۇيۇپ تۇردى. ئۇنىڭ ئۈستىگە
ئىسھاقىيە تەرەپدارى بولغان خوجا جاھان قارا تەقىلىقلەرنىڭ






دېنىي ھوقۇقىغا ۋارىسلىق قىلىپ، بۇ مەزھەپنىڭ تەسىرى كۈ-
چىنى ئۇزۇن مۇددەت ساقلاپ قېلىشنىڭ ئاساسىنى ياراتتى. قە-
دىمىي ۋە غول يۇرتلاردىن بولغان خوتەن، يەكەن، قەشقەر ۋە ئاق-
سۇلارغا دانىيال خوجىنىڭ ئوغۇللىرى — ئابدۇللا خوجا، خوجا
جاھان، يۈسۈپ خوجا، ئايۇپ خوجىلار غالدان سېرىن تەرىپىدىن
ۋەزىپىگە قويۇلۇپ، دادىسىنىڭ ئىشلىرىنى ئاۋۋالقىدەكلا دا-
ۋاملاشتۇرۇپ كېتىۋاتاتتى. ئادەم ئالماشمىمۇ، ئۇنىڭ تەدبىر -
ئىجرائىيەتلىرى بىر خىلدا ۋە دەخلىسىز داۋام ئەتكۈزۈلۈۋاتات-
تى. دانىيال خوجا ئۆز سۈلۈكىنىڭ تەرتىپ - ئەقىدىلىرىنى
ئىلگىرىكى ئىشان - خوجىلاردىن ئاشۇرۇپ ئىجرا قىلغىنىدەك،
ۋارىس بالا خوجىلارمۇ دادىسىنىڭ — قارا تەقىيلىقلەرنىڭ بارلىق
تەرغىب - ئەھكامللىرىنى، بارچە تەدبىر، سۈلۈك ۋە مەزھەپ قا-
راشلىرىنى شۇ پېتىچە يۈرگۈزۈۋاتاتتى. جۇڭغارلارنى ھامىي ۋە
ھىمايە قىلىش ئۇلارنىڭ ئەڭ تۈپ ھاكىملىق پىرىنسىپى ئىدى.
سوۋغا - سالام ۋە ئولپان - پاراقلارنى پۈتۈشكەن قەرەلىدىنمۇ
بۇرۇن جۇڭغارلار ھۇزۇرىغا يەتكۈزۈش ئۇلارنى ئەڭ ئالدىرىتىد-
غان خىزمەتلەر سانىلاتتى. شۇڭلاشقا، ئۇلار جان ۋە نان قايغۇ -
سىدا قالغان خەلقنى يىغىلىدىغان ئالۋاڭ - ياساقلارنى تېزراق
تەقلەشكە ئالدىرايتتى. مۇشۇ ۋەزىپىلەر تاماملىنىپ بولغۇچە،
بالا خوجىلارنىڭ ھەر كېچىسى چۈشلىرى بۇزۇلۇپ، ئۇيقۇسى
ئۇيقۇ بولماي قالاتتى. بولۇپمۇ، كەشمىر، گىلگىت، ھىرات، بە-
دەخشان، نەمەنگان، ئەنجان... كەبىي يىراق شەھەرلەرگە باش ئې-
لىپ كەتكەن ئاق تەقىيلىقلەرنىڭ يولباشچىلىرى ۋە ئۇلارنىڭ
مىڭلىغان مۇخلىسلىرى ھەدپىگەندىلا كالتەك - چوماقلار بىلەن
ئوردىغا باستۇرۇپ كىرىپ قارا باسقانلىرىدا، ئۇلارنىڭ يېڭىنى
ئاش، كىيىگىنى تون، قىلغىنى سۆز - نەسىھەت بولماي قالاتتى.
مۇشۇنداق ۋاقىتتا، ئۇلارنىڭ ئەسلىرىگە بىرىنچى بولۇپ يەنە
يىراقتىكى شاپائەتچىسى، جۇڭغار خانى غالدان كېلەتتى. ئەمما،






چۈشلىرى بۇزۇلغاندا ئۇلار غالداننىمۇ ياخشى ھالدا كۆرەلمەيتتى. «ئاتاڭ دانىيالىدىن باشلاپ، بېشىڭغا كۈن چۈشكەندە مېنى ئىزدەشتىڭ. لېكىن، سەنلەر كۆۋرۈكتىن ئۆتۈۋېلىپلا شاپائەت-چىڭنى ئۇنتۇشىدىغان نائەھلى ئىكەنسەن. مېنى شۇنچە ئۇزاققا ئاران يوقلاپ كېلىشتىڭما؟! سەنلەرنىڭ كەشىڭنى توغرىلايمەن. ئاپاق خوجا ئەۋلادلىرىدىن بولغان ئاق تەقىلىق ۋاپادار خوجىلار-نى تاپمەن!...» قارامتۇل چىرايى ئەسلىدىكىدىن نەچچە ھەسسە قارىداپ كەتكەن غالدان كۆزلىرىنى قىسىپ تۇرۇپ، ئۇلارغا قول شىلتىتتى، قىلىچ تەڭلەيتتى. «ئۆزلىرى بىزنىڭ ئەۋلادىمۇ - ئەۋلاد شاپائەتچىمىز، شەپقەتچىمىز، سىلى بىزنىڭ پىر - ئۆس-تازىمىز، ئاتىمىز!...» بالا خوجىلار كېچىلىرى شۇنداق دەپ تۈۋ-لىغىنىچە ئورۇنلىرىدىن چاچراپ تۇرۇپ كېتىشەتتى. باج - ئول-پان، سوۋغا - سالاملار بىلەن تېزراق بېرىپ، شەپقەتچىسىنىڭ ئالدىدا باش قويۇشقا، پۇتلىرىغا سۆيۈشكە ئالدىرىشاتتى... باج - ئولپانلارغا قوشۇپ، يەنە «سەدىقى ئەۋقاپ»، «سەدىقى ھىجرەت» كەبى نەچچە ئونلىغان يەرلىك ئالۋاڭ - ياساقلارمۇ ۋاقتىدا ۋە ھېچ كېمەيتىلمەي ئورۇندىلىشى كېرەك ئىدى. بۇلار ئاۋامدىن يىغىلىپ، ئاۋام ئۈچۈن خىراجەت قىلىنىدۇ. مۇخلىسلار ھىج-رەتلىرى ئۈچۈن سەرپ ئېتىلىدۇ. ئۇلۇغ خاسىيەتلەر، باقىيلىق ساۋابلىرى ئۈچۈن ئىشلىتىلىدۇ، دېيىلەتتى. شۇڭلاشقا، بۇ خىل سېلىقلارمۇ جۇڭغارلار ئۈچۈن يىغىلىدىغان ئولپانلاردەكلا قاتتىق تەدبىرلەر ئاستىدا يىغىلاتتى. مۇشۇ جەرياندا يۇرت - يۇرتلاردا نەچچە ئونلىغان، ھەتتا يۈزلىگەن پۇقرا جېنىدىن، مىڭلىغان پۇقرا قىزىدىن، مېلىدىن ئايرىلاتتى. ئاۋام نان ئورنىغا قان يۇتۇپ ياشاۋاتسىمۇ، خوجىلار ئۆزى بىلگەننى قىلىۋېرەتتى. ئۆزى تال-لىغان يولدا مېڭىۋېرەتتى. بۈگۈنكى كۈندە دانىيال خوجا دەۋردە-دىكى مۇرىت كۆپەيتىشنىڭ ئۈنۈملۈك ئۇسۇلى سانالغان «ھىجرە-تى ماشايىخ» تەدبىرى ئۇ ھايات چېغىدىكىدەكلا داۋام ئەتكۈزۈل-






مەكتە ئىدى. بالا خوجىلار ئۆز سۈلۈكىنىڭ كېلەچەك يولباشچى-
لىرى ۋە نوپۇز، ساداقەتتە سىنالغان مۇخلىسلىرىنى ئەگەشتۈ-
رۈپ، يۇرت - يۇرتلارغا ھىجرەت قىلاتتى. دادىسى باسقان يوللار -
نى ئىزلاپ ماڭاتتى. ئۇلار ئاي - ئايلاپ يول يۈرۈپ، يۇرت -
يۇرتلاردىكى مازارى - ماشايىخلارنى تاۋاب ئېتەتتى. باقىدىكى ئۇ -
لۇغلار، پىر - ئۇستازلار روھىغا دۇئايى - تەگبىرلەر، يادنامە -
قەسىدىلەرنى ئوقۇشۇپ، ساما سېلىشاتتى. مۇشۇ خىل ھىجرەت،
ساما ۋە ياد ئېتىشلەر ئاۋام دىللىرىغا ئۆز تەسىرلىرىنى يەتكۈز -
مەيمۇ قالمايتتى. ئۇلار بارغان يۇرتلاردىكى بىرمۇنچە كىشىلەر
«ھىجرەتى ماشايىخ» تەسىرىدە ۋە ئەبەدىيلىك ساۋابلىق ئۈچۈن
ھىجرەتچىلەر توپىغا قوشۇلىشاتتى. ئۆز يۇرتتىكى ساناقسىز
مۇخلىسلار، ھىجرەتچىلەر توپىغا ھامان بىر كۈنى قوشۇلۇش
ئىستىكىدە، خوجىلاردىن ئىنساب ۋە شاپائەت تىلىشەتتى. شۇند -
سى قىزىق ئىدىكى، «شارائىتى يار بەرگەن ھەر بىر مۇسۇلماننىڭ
ئۆمرىدە بىر قېتىم مەككە مۇكەررەمگە ھەج ھىجرەتكە بارمىقى
جايىز» دېيىلىدىغان ۋەز - نەسىھەتلەرنى ئۇلۇغلار زۇۋاندىن
تالاي ئىشتىپ كۆنگەن مۇخلىسلار، ئەمدىلىكتە «ھىجرەتى
ماشايىخ» تىن باشقىسىنى ئويلىمايدىغان، ئۇنىڭدىن ئۆزگە ساۋاب -
خاسىيەتلەرگە قىزىقمايدىغان بولۇپ قېلىشقانىدى. ئۇلارنىڭ
كۆز ئالدىغا قايسىبىر يۇرتتىكى پىر - ئۇستازلار مازىرى كېلە -
ۋاتاتتى. خىيالدا قايسىبىر پۇرسەتتە ۋەسلىگە يېتىدىغان شە -
ھىدى ئەزىزلەر ھۆكۈم سۈرەتتى. شۇ ۋەجىدىن ئۇلارغا خوجىلار
ھەم ئۇلارنىڭ ساداقەتمەن سوپى - دەرۋىشلىرى ئۆرنەك ئىدى.
ئۇلار قارا تەقىي كىيىگەنلىكى ئۈچۈن، ئىشەنچ ۋە ساداقەتمەنلىك
ماقامىنى تاما ئەيلەۋاتقان مۇخلىسلارمۇ قارا تەقىي كىيىشەتتى.
خوجىلار ۋە ئۇلارنىڭ نەسەب - قۇززادلىرى يېڭىچە بىيىت -
غەزەللەر بىلەن ساما سالسا، مۇخلىسلارمۇ ئىجاد كويىدا زورلىق -
شاتتى. قاچانكىم ئۇلار جالالىدىن رۇمىي، ئەھمەد يەسسەۋى ۋە





مۇشۇ تۇپراقتا ئىزلىرى ئۆچۈپ ئۆلگۈرمىگەن شاھ مەشرەپ كە -
بىي پىر - ئەۋلىيالارنىڭ قەسىدە - ئىختىرالرى بىلەن ساما
باشلىسا، ئۇلارمۇ كۆڭۈل دىۋانلىرىنىڭ قايسىبىر سەھىپىسىدىن
شۇلارنى قېدىرشاتتى. ئۇلارنىڭ بېيىت - قەسىدىلىرى بىرلە
جەررە سالاتتى. شۇنداق دېيىش ئارتۇقچە ئەمەس ئىدىكى، ئۇلار
ئۈچۈن خوجىلار كۆز، قۇلاق، دىل ۋە سىياق ئىدى. ھەتتا، ئىمان
ھەم ئېتىقاددىمۇ شۇلارغا بېقىشاتتى... «ھىجرەتى ماشايىخ» نىڭ
مۇخلىسلار قەلبىنى ئۇتۇش ۋە سۈلۈك توپىنى كېڭەيتىپ، ئىم -
تىياز سەلتەنىتىنى ئاشۇرۇشتا ئۈنۈمى شۇ قەدەر زور ئىدى. شۇ
تۈپەيلى، بۇ خىل تاۋاب زىيارىتىنى ئاق تەقىيلىقلەرنىڭ باشچى -
سى ئاپاق خوجىمۇ كۈچەپ يولغا قويغانىدى. كېيىن قارا تەقىيە -
لىقلەر - ئىسھاقىيە سۈلۈكىدىكى دانىيال خوجا باشقا تەدبىرلەر
قاتارى «ھىجرەتى ماشايىخ» ئۇدۇمىنىمۇ قوبۇل قىلدى ۋە بۇ ئەند -
ئەننى تېخىمۇ كۈچەپ يولغا قويدى. بۇ يولدا ئۇ ئاياغ باسمىغان
يۇرت ۋە مازارى بۇزۇرۇكگاھلىرى ئاز قالدى. مانا ئەمدى بۇ قارا
ئىدە قارا تەقىيلىقلەرنىڭ ئەۋلادى، سۈلۈكىي ئىسھاقىيەنىڭ ۋا -
رىسى بولمىش بالا خوجىلارغا مىراس بولۇپ قالغانىدى. ئەھۋال
شۇنداق ئىدىكى، ئاق تەقىيلىقلەر بىلەن قارا تەقىيلىقلەر بىر -
بىرلىرىگە تۈپتىن رەقىب سانىلىدىغان سۈلۈكلەر بولسىمۇ،
ئۇلارنىڭ بىر قىسىم ئەقىدە - ئەھكام ۋە تەشەببۇسلىرى بىر -
بىرلىرىنىڭكىگە زادىلا ئوخشىمىسىمۇ، ئۇلارنىڭ تەسىر دائىرىدە -
سى يۇرت - يۇرتلارنى پارچىلاپ تاشلاپ، بىر يۇرت ئىككىنچى
بىر يۇرتقا دۈشمەن قىلىپ قويۇلسىمۇ، ھەتتا ئۇلارنىڭ سۈلۈك
بەلگىسى بولمىش تەقىيلىرى ھەم ئۇلارنىڭ رەڭ - نۇسقىلىرى
(ئاق تەقى ۋە قارا تەقى دەپ) بىر - بىرلىرىدىن كەسكىن پەرق -
لىنىپ تۇرسىمۇ، لېكىن ئۇلار چوڭ جەھەتتىن بىرى يەنە بىر -
نىڭ ۋارىسى ھەم داۋاملاشتۇرغۇچىسىدەكلا كۆرۈنەتتى. چۈنكى،
ئۇلارنىڭ قولى بىلەن يۇرت ئاسمىنىغا يېيىلغان زۇلمەت پەردە -





سى ئوپمۇ ئوخشاش ئىدى. ئىككىلا مەزھەپ ئوخشاشلا جۇڭ-خارلارنىڭ تاپىنىنى يالاپ، ئۇلارنىڭ ھېمايىسىدە تەخت بېشىغا چىققانىدى. غالدان ئۇلار ئۈچۈن ئورتاق «ئاتا» سانلاتتى. جۇڭ-خارلارغا تاپشۇرىدىغان ئولپان، خەلق بېشىغا كەلگەن ئالۋاڭ - سېلىق ھېچ پەرقسىز ئىدى. ھەتتا، كۈن ساناپ ئارتىپ بېرىۋا-تاتتى. يۇرت - يۇرتلاردا سۈلۈكلەر مەنپەئەتى ئۈچۈن كۈرەشلەر بىر خىلدا داۋام قىلاتتى. ھەر بىر يۇرتنىڭ تىلىدا بىرلا سۆز ئۇدۇم ئىدى: «ئاق تەقىلىق»، «قارا تەقىلىق».

دانىيال خوجا ئۆلۈمىدىن كېيىنكى 10 ~ 15 يىل ئىچىدە پۇقرالار دەرىلىرىنىڭ كۆتۈرگۈسىز دەرىجىگە يەتكەنلىكى، يۇرت - يۇرتلاردا تارازىلىق ئىسيانلىرى ئۇلغايدىغانلىقى... تارىخچىلار تەرىپىدىن ئاللىقاچان قەيت قىلىندى. تەكىتلەپ قىستۇرۇپ قويۇدىغىنىمىز، بۈيۈك سەئىدىيە خانلىقىنى جۇڭغارلارنىڭ قولى بىلەن يىقىتقان ئاق تەقىلىق خوجىلار، يەنە جۇڭغارلارنىڭ قولى بىلەن قارا تەقىلىق خوجىلار تەرىپىدىن، ئاخىرقى ھېسابتا ئۇلارمۇ يەنە جۇڭغارلار تەرىپىدىن، جۇڭغارلار مەتچىڭ چىرىكلىرى تەرىپىدىن يوقىتىلدى. تارىخ سەھىپىلىرىدە ئوزۇنغا سوزۇلغان بۇ قانلىق تىرىكشىستە ئەڭ زىيان تارتقىنى يەنىلا ئىككى مەزھەپكە بۆلۈنۈپ كەتكەن مۇسۇلمان ئۇيغۇرلار بولدى، دەپ يەكۈنلەندى. دەرھەقىقەتتىكى، بۇ قەدىمىي مىللەتنىڭ ھاكىمىيەت، ئىچكى قىسمىدىكى مەزھەپلەر كۈرىشى سەۋەبلىك ئورتاق بىر تاشقىي كۈچ تەرىپىدىن ئارقا - ئارقىدىن يوق قىلىنىشى ئاۋام تىلىدىكى «ئورنى كىم كولىسا، ئۆزى چۈشەر»، «ئىككى قاغا پوق تالاشسا، ئوۋچىغا پايدا» دېگەندەك خەلق ھېكمەتلىرىنى يېڭىچە مەنالارغا ئىگە قىلدى...

يۇرتلارنى ئەندىشە ۋە ئەنسىزلىكلەرنىڭ باسقانلىقىنى ياش دەرۋىشمۇ ئۆز سەپىرىدە كۆرۈپ ۋە ھېس قىلىپ كېلىۋاتاتتى. ھەممىلا يەرنى سۈپى - ئىشانلارغا مۇناسىۋەتلىك ئاجايىباتلار






قاپلاپ كەتكەنىدى. ھېچقاچان ۋە ھېچزىمان ھېچكىم ئاڭلاپ باقمىغان سۈلۈك - مەزھەپلەر ھەم ئۇلارنىڭ پەرھىز - ئەھكاملىرى ھەققىدىكى تۈرلۈك ئاڭلانمىلار يۇرت ئەھلىنى ھەيرانۇ - ھەس قالدۇراتتى. شۇنداقتىمۇ كىشىلەر ئۇلاردىن ھېيىقاتتى ھەم يەنە ئۇلارغا ھەۋەسمۇ قىلىشاتتى. ئاۋام نەزىرىدە ئۇلار ھەممىنى ئالدىن بىللەلەيدىغان، كۆڭۈل كىرلىرىنى يېشەلەيدىغان؛ دىلى ياققاننى قاتارىغا قوشۇپ، نەزىرىدىن چۈشكەننى ئوتقا تىمقالايدىغان پىرى - كامىللار ئىدى. شۇڭا، ئۇ سۈپەتتىكى زاتى ئىزىلەر خۇسۇسىدا دىل ۋە تىلىدا بىلىپ - بىلمەي غەيرىي نىيەتلەردە بولۇپ قالماسلىق مۆمىنلەرنىڭ ئۇلۇغ ئالادىن كېچە - كۈندۈز تىلەيدىغان تىلەكلىرى ئىدى. شۇ تۈپەيلى، ئېھتىياتكارلىق يۇرتلاردىكى ياشاش پەرھىزلىرىنىڭ بىرىگە ئايلىنىپ قالغاندەك قىلاتتى. دەرۋىش ئۇچراتقان كىشىلەر، مەيلى بازار ئەھلى بولسۇن ۋە مەيلى مازار ئەھلى بولسۇن، تولىمۇ ئېھتىياتچان كۆرۈنەتتى. ئۇلار ئارتۇقچە گەپ قىلمايتتى. نېمىنى سورىسا، شۇنىڭغىلا جاۋاب بېرەتتى. ئۇ بېسىپ كەلگەن كېرىيەدىمۇ، چىرادىمۇ، گۈلاخما، جىيا ۋە ھاڭگىيادىمۇ ئەھۋال ئوخشاش ئىدى...

قارا مادا سۇس توپا تۈزىتىپ يورغىلاپ كېلەتتى. ئۇنىڭ ئۈستىدە چوڭقۇر خىياللارغا يېتىپ ئولتۇرغان دەرۋىش رېئال دۇنيا بىلەن بولغان ئالاقىسىنى ئۈزۈپ تاشلىۋەتكەندەك، كۆزلىرىنى ئىپادىسىز ھالەتتە نامەلۇم نۇقتىلارغا تىكىپ باراتتى. ئۇنىڭ ئۆڭگەن كۇلاھىنىڭ پىشانىگە چۈشۈپ تۇرىدىغان گىرۋەك تۈكلەردە نېپىز مۇزلار قېتىپ قالغانىدى. دەرۋىشنىڭ قاش ۋە كىرىپىكلىرىدىمۇ ئاپئاق ھەم ئۈنچىدەك قىرروۋلار يالتىرايتتى. ئۆڭگەن لەۋلەر ئارىسىدىن ئىسسىق ۋە كۈچلۈك نەپەسلەر ئاپئاق ھور بولۇپ سىرتقا ئۆرلەيتتى. ئۇنىڭ ئانچە ئۇزۇن بولمىغان ساقاللىرى ئۈستىمۇ توپا ۋە مۇز ئارىلاش






قېتىشمىلاردىن چىگىشلىشپ كەتكەندى. توپا باسقان، قارىدىغان يۈزىدىن تاشقىي دۇنياغا قارىتا ھېچبىر ئىنكاس سېزىلمەيتتى. ئۇ رەڭگى ئۆڭگەن جەندىسىنى مەھكەم قىمداپ، ئۇنىڭ ئۈستىدىن كونىراپ كەتكەن بەلباغنى چىڭ باغلىۋالغانىدى. ئەتىگەندە سوغۇقتىدىن ئۇيۇشقانداك بىلىنگەن پاچاق ۋە پۇتلىرى مانا ئەمدى ھېچنېمىنى سەزمەيتتى. بىر غۇلاچ ئۈزۈلۈقتىكى كۆك تاياقنى تۇتقان ئوڭ قولى ھەم ئۇنىڭ بېغىشىغا ئېسىلغان سول قولى توقۇم ئۈستىگە تىرىلىپ تۇراتتى. ئۇنىڭ ئاستىدىكى كىرلىشىپ، رەڭگىنى تونۇغۇسىز بولۇپ كەتكەن خۇرجۇن ئېشەكنىڭ يورغىلىشىغا ماسلىشىپ يەڭگىل سىلكىنەتتى. قارا مادا بۇ قەدىمىي يوللاردا يىللاردىن بېرى قاتناپ يۈرگەن ئەقىللىك كارۋان بېشىدەك، قانداقتۇر بىر ئىزلارنى ھىدلاپ، ئۆز مەيلىچە، ئازماي، زورۇقماي يورغىلاپ كېلەتتى...

مادا ئەمدى توپا ۋە شورلۇق يوللارنى ئارقىدا قالدۇرۇپ، ساي ئىچىگە چۈشكەنىدى. ئەتراپتا ئاندا - ساندا كۆرۈنگەن ۋە سوغۇقتىن جاڭغىيىپ كەتكەن يۇلغۇن، چىغ، جىغان، يانتاق قاتارلىق ئۆسۈملۈكتىن باشقىسى تاش سىياقىدىلا كۆرۈنەتتى. ئېشەكنىڭ ھارغىن تۇياقلىرىنىڭ تاشلارغا تېگىشلىرىدىن شارقىلىغان ۋە بەزىدە تاراقلىغان ئاۋازلار چىقاتتى. ئەمما، ئېشەك يەنىلا پۈتۈن ماھارىتىم بىلەن يورغىلاي، ئېگەمنىڭ شېرىن خىياللىرىغا دەخلى يەتكۈزمەي دېگەندەك، چوڭ - كىچىك تاشلار، ئېگىز - پەس، ئوي - چوڭقۇر يوللاردىمۇ شۇ قەدەر سىلىق، چىرايلىق قەدەم ئېلىپ كېلەتتى. ئالدى تەرەپتە، ئانچە يىراق بولمىغان ئېگىزلىكتە بىر مەھەللە كۆزگە چېلىقىپ تۇراتتى. يوللاردىكى ئەھۋاللاردىن قارىغاندا، ئىگىسى بەلكىم مۇشۇ مەھەللىدە توختىسا كېرەك. ئاشۇ مەھەللىگە بارغاندىلا، ئاندىن ئۇنىڭغا سۇ، ئوت بەرسە كېرەك... ئېشەك روھلۇق بىر





پۇشقۇرۇپ قويۇپ، قىروۋ يالتىراپ تۇرغان بۇرۇن تۆشۈكلىرىدىن
ھور ئۆرلەتكىنىچە ئالغا ئۆمتۈلۈپ باراتتى...

توۋا، ئەجەپ چۈش كۆردۈم دېسە!... چوڭقۇر خىيال، تېگى
يوق مۇلاھىزىلەرنىڭ ئاخىرى ئۈزۈلمەي تۇرۇپلا يەنە شۇ گەپتى
تەكرارلايتتى دەرۋىش ئەتراپقا قارايمۇ قويماي، — دىيارى
چەرچەتدىكى ھېلىقى پىرى ئەزەم: «سەھەردە كۆرگەن چۈش
ئوقتاسىغا كەلگۈسىدۇر» دېمىگەنمىدى؟ راست شۇنداق بولسا،
ئوقتاسىغا قايسى ھالدا كېلۇر مېنىڭ بۇ چۈشۈم...

ئۇنىڭ چۈش ھەققىدىكى خىيالىمۇ باشقا چىقمىدى. شۇ
تاپتا يەنە قانداقتۇر بىر غايىبانە خىيال، قايسىبىر شېرىن
ئىستەك ئۇنى ئۆز قوينىغا تارتىپ كېتىۋاتاتتى...

ھاۋا ئوچۇق ئىدى. قۇياش پارقىراپ تۇرۇۋاتسىمۇ، لېكىن
ساينىڭ ئاچچىق سوغۇقى جانىدىن ئۆتەتتى. تۇمشۇقلىرى مۇز
تۇتۇپ كەتكەن ئېشەك ھامان بىر خىلدا يورغىلاپ كېلەتتى.
ئىگىسىنىڭ تەسىرى بىلەن ئەمدىلىكتە ئۇمۇ خىيال دەرياسىدا
ئۈزۈپ كېتىۋاتقاندەك، دۇنيانىڭ قايسىبىر غەۋالىرى
ھەققىدىكى ئىچكىسى مۇلاھىزىلەرگە ئەسىر بولغاندەك
كۆرۈنەتتى.


ئېشەك شامالداك يەڭگىل ئۇچۇپ كېتىۋاتقۇدەك. تۈپتۈز
يولدا بەخىرامان كېتىۋاتقان دەرىۋىش بىردىنلا چەكسىز
ئۇزاقلارغا سوزۇلغان، ئاي — يۇلتۇزسىز تۈن رەڭگىدەك قاپقارا
پېتىقلىققا دۇچ كەلگۈدەك. ھەممىلا ياق قارا، شاتىراق ھەم
مەينەتچىلىك ئىمىش. خۇددى مۇشۇ پېتىقنى نىشانلاپ
كەلگەندەك، ھېچبىر دە ئاستىلىماي يۈرگەن ئېشەك دەل مۇشۇ
قارا پېتىققا كېلىپلا چىپىدە توختىغۇدەك. «خىتا!...» دەپ
يېنىش — يېنىشلاپ ۋارقىرىغۇدەك بايامقىدەك ئۇچۇشنى
ئارزۇلىغان دەرىۋىش. ئەمما، ئېشەك قۇلاقلىرىنى لىكىلدەتتى،
ئالدىغا بىر سىياممۇ سىلجىماي تۇرۇۋالغۇدەك. «نېمە بولغاندۇ بۇ





ئېشەككە بۈگۈن؟» دەپ جىلى بولغۇدەك دەرۋىش. پەسكە چۈشەي دېسە، ئالدى ۋە ئەتراپى بەكلا پېتىقمىش. ئۈستىدە تۇرۇپ دېۋىتسە، مادا ئالدىغا ئەمەس، ئارقىغا ماڭارمىش. شۇنچە تىللاپ، قورقۇتسىمۇ، كەينىگە تىرەجەپ تۇرۇۋالغۇدەكمىش. بىر ئاش پىشىم ۋاقىت ئۆتۈپتۇ. ئارقىدىن يەنە نەچچە ئاش پىشىم ۋاقىت ئۆتۈپ كېتىپتۇ... ئاچچىقىغا يايلىمىغان دەرۋىش، قولىدىكى كۆك تايىقى بىلەن ئېشەكنىڭ يانپىشى ۋە قورساقلىرىغا بولۇشىغا ئۇرۇۋېرىپتۇ. ئېغىزىدىن شالۋىقى، بۇرىنىدىن ماڭقا ئارىلاش ھور چىقىۋاتقان ئېشەك ئوڭغا دېۋىتسە سولغا، سولغا دېۋىتسە ئوڭغا قايرىلىپ، تىيەسلەپ تۇرۇۋاپتۇ. ئەمدى دەرۋىش پەقەت چىدىماپتۇ. نېمە كۆرسەم كۆردۈم دەپ، يەرگە سەكرەپ چۈشۈپ، ئېشەكنىڭ ئارقا پاچاقلرىغا جان - جەھلى بىلەن ساۋاشقا باشلاپتۇ. دەرۋىشنىڭ مۇشۇ ئاچچىقىدا، مۇشۇ ساۋاشلىرىدا ئېشەكنى ئۆلتۈرۈپ قويىمىغۇچە بولدى قىلمايدىغاندەك ئەلپازى بار ئىكەن. بىر چاغدا ئېشەكتىن «خەير» دېگەندەك بىر ئاۋاز چىقىپتۇ. دەرۋىش «توۋا» دەپ ئەتراپقا قاراپ بولغۇچە، ئېشەك ئېگىسىنىڭ ئالدىغا چۈشۈپ، قارا پېتىق ئىچىگە دىكىلداپ كىرىپ كېتىپتۇ. دەرۋىشمۇ ئۇنىڭغا ئەگىشىپ مېڭىپتۇ، مېڭىپتۇ... بىر ۋاقىتتا ھېچ كۈتمىگەندە، ھەر ئىككىسى چوڭقۇر ۋە قاپقارا پېتىق ئارىسىغا كىرىپ كېتىپتۇ. «ئانا!» دەپ توۋلاپتۇ دەرۋىش ۋە ئارقىدىنلا ئانىسى يوقلىقىنى ئەسكە ئاپتۇ. «ئاتا!» دەپ ۋارقىراپمۇ يېقىپتۇ. بىراق، ئاتىسى يوقلىقىمۇ دەرھاللا يادىغا كەپتۇ. شۇنداقتمۇ ۋارقىراشنى داۋام قىپتۇ. مەنزىل مۇرادىمغا يەتمەي تۇرۇپ ئۆلۈپ كەتسەم، كۆزۈم ئوچۇق كېتىدۇ دەپ ئويلاپتۇ ئۇ تېڭى يوق پېتىق قېتىغا چوڭقۇرلاپ كىرىپ كېتىۋېتىپ. «ئۆزەڭگە قىلدىڭ!» پېتىق ئىچىدە خىرتىلداپ، يۇلقۇنۇپ بېرىۋاتقان ئېشەكتىن شۇنداق ئاۋاز كەپتۇ. «مېنى كەچۈر، ئادەم بارمۇ؟!...» دەرۋىش






توختىماي ۋارقىراپتۇ. ئېغىز - بۇرنىنىڭ ئېتىلىپ قېلىشىدىن ئەنسىرەپ، بىر ئاماللار بىلەن تۇمشۇقنى ئۈستۈن قىلىۋاپتۇ. شۇنداقتىمۇ، پېتىق مۇرىسىدىن، بوينىدىن، قۇلاقلىرىدىن ئېشىپ، ئۇنى يالماپ يۇتۇشقا باشلاپتۇ... ئەمدى ئۆلۈپ كەتتىم دەپ ئويلىغان شۇ دەقىقىدە، ئۇ چۆككەن پېتىق ئارىسىدا ئاجايىپ ئاپئاق بىر دەستە نۇر پەيدا بوپتۇ. ئارقىدىنلا ئاق نۇر ئاپئاق ساقاللىق بىر بوۋايغا ئايلىنىپتۇ. «قولۇڭنى ماڭا بەر!» دەپ خىتاب قىپتۇ بوۋاي ۋە دەرۋىشنىڭ لايغا مىلىنىپ كەتكەن قوللىرىنى مەھكەم تۇتۇپ تارتىشقا باشلاپتۇ. تارتىپتۇ، تارتىپتۇ... لايىدىن پۈتكەن بۇ زېمىننىڭ قات - قېتىغا كىرىپ كەتكەن دەرۋىش ئۆزىنى تارتقان قول تامان سىلجىپتۇ. توختىماي تىيەسلەپتۇ... ئارىدىن قانچە كېچە، نەچچە كۈندۈز ئۆتكەنلىكىنى بىلگىلى بولماپتۇ. توختاۋسىز تىيەسلەش، ۋاز كەچمەي تارتىش نەتىجىسىدە، دەرۋىش ۋە قارا ئېشەك پېتىقتىن ئاران چىقىپتۇ. ئەمما، بوۋاي غايىب بوپتۇ. ئەتراپتىن ئۇنىڭ ئېغىر ھاسىرىغان ئاۋازى ئۇزۇنغىچە ئاڭلىنىپ تۇرۇپتۇ. ئۇنىڭغا قوشۇلۇپ دەرۋىشمۇ، ئېشەكمۇ ھاسىراپتۇ...

دەرۋىش مەتسادىق شەيخنىڭ ئۆيىدە مۇشۇ چۈش سەۋەبلىك ئەتىگەندىلا ئويغۇنۇپ كەتكەنىدى. مانا ئەمدى كالىسىدا يەنە شۇ چۈشنىڭ خىيالەن تەبىرلىرى...

«چۈشۈمنىڭ يامىنىغا ئۆرۈلۈپ قېلىشىدىن ئاللا ئۆزى ساقلا. ئاسانچىلىق بولسا، ئۇلۇغ ئاللا شۇنىڭغا نېسىپ قىلۇر، مۇشۇ يولدا ماڭغىنىم - ماڭغان!»

ئىرادە كۈچى ئېشىشىغا ئەگىشىپ، ئۇنىڭ روھىمۇ خېلىلا كۆتۈرۈلۈپ قالدى. يىراقلاردا قېلىۋاتقان دىل كۆزىمۇ سۆيۈنۈش بىلەن ئالدىغا تىكىلدى. شۇ سەۋەبلىك ئۇ ئەتىگەندىن بۇيانقى ئەڭ جۇشقۇن بىر قىياپەتتە بېشىنى كۆتۈردى. ئىككى ئۈن يېتىم يىراقلىقتا يۇرۇڭقاش بازىرى كۆزگە چېلىقىپ تۇراتتى.





ئالەمگە مەشھۇر شۇ بازارغا بېرىپ، بىر «ئۇھا...» دەۋالسا، ئاندىن ئېشىكىنى بولۇشىغا زىخلاپ ئىلچىگىلا كىرىپ كەتسە، ئاندىن... ئاھ، شەھىدانە خوتەندىكى مۇقەددەس تەبرىزىم، زاتى ئەزىزلەر يۈزۈرۈڭگاھى سەھۋالىم، كۆھمارىم!...

بازار كۈنى بولسا كېرەك، يۇرۇڭقاش دەرياسىنىڭ نامى بىلەن ئاتالغان بۇ بازار ئادەملەر بىلەن لىققىدە تولغانىدى. تۇماقلىرىنى چۆكۈرۈپ كىيىۋېلىشقان، پاختىلىق تامباللىرىنى ئاپئاق پىيىملىرىنىڭ قونجى ئىچىگە تىقىۋېلىشقان سودىگەرلەر تاتلىق تىللىرى بىلەن تېنىمىسىز خېرىدار چىلىشاتتى. ئۇلارنىڭ ئۆتكۈر كۆزلىرى بازارغا كىرگەن ھەربىر ئادەمگە سەزگۈرلۈك بىلەن تىكلەتتى. شۇنداق دېيىشكە بولاتتىكى، يۇرۇڭقاشنىڭ تەجرىبىلىك سودىگەرلىرى، بازارغا كىرگەن قايسى ئادەمنىڭ ئۆزىنىڭ خېرىدارى ئىكەنلىكىنى يىراقتىن ۋە بىر قاراپلا بىلىۋالالايتتى. بولۇپمۇ، قاشتېشى سودىگەرلىرى خېرىدار پەرق ئېتىشنىڭ پىر كامىللىرى ئىدى. چۈنكى، بۇ بازاردىكى ئەڭ قىزىق سودا دەل قاشتېشى سودىسى ھېسابلىناتتى. دەريانىڭ ئاخىرى ۋە ئىككى تەرىپىدىكى ئىلچى، لوپ ۋە باشقا يۇرتلاردىن كېلىدىغان كىشىلەرنىڭ كۆپىنچىسى بازارغا تاش ئېلىپ كېلىپ، تۇرمۇش لازىمەتلىكلىرى، گۆش - ياغ ۋە ئوتياش ئېلىپ كېتىشەتتى. يازدا سۇ ئېقىتىپ كېلىپ، قىرغاققا ئىتتىرىپ چىقىرىپ قويغان قاشتاشلارنى قىشتا سۈزۈۋېلىشقان دېھقان، كاسىپلار بازاردا تاشنىڭ باھاسى ھەققىدە كۆپ تالىشىپ كەتمەيتتى. خۇرجۇن - خالتىلىرى ياكى قوينىغا سېلىپ ئېلىپ كەلگەن تاشلىرىنى بىر - ئىككى تاش سودىگىرىنىڭ ئالدىغا ئاپىرىپ باقاتتى - دە، توختىغان باھادا سېتىپ، باشقا سودىسىغا ماڭاتتى. تاش سودىگەرلىرىنىڭ ھەممىسىلا خۇددى دېيىشىۋالغاندەك، بىر تاشقا بىر خىلدىلا باھانى قويۇپ تۇرۇۋېلىشلىرى تاش تەرگۈچىلەرنىمۇ پىشۇرۇۋەتكەنىدى. شۇڭا،






ئۇلار تاش ئېلىپ - ساتارلاردەك باھانى ئاشۇرۇش ئۈچۈن كۈنلەپ ساقلاپ ئولتۇرمايتتى.

بازار كوچىسىدىن توپا ئۆرلەيتتى. يولنىڭ ئىككى قىرغىقىدىكى يېمەك - ئىچمەك، كىيىم - كىچەك، جابدۇق - لازىمەتلىكلەر بازىرىمۇ قىزىپ كەتكەنىدى. بىرى - بىرىنىڭكىدىن يوغان تۇماقلارنى چۆكۈرۈپ كىيىۋېلىشقان دېھقانلارنىڭ بەزىلىرى ئۆرە تۇرۇپلا ھورى ئۆرلەپ تۇرغان گۆشگىرىدەلەرنى ئاچكۆزلۈك بىلەن يېيىشەتتى. ئاشلانمىغان قوي تېرىسىدىن تىكىلگەن جۇۋىلىرىغا مەھكەم ئورالغان يەنە بەزىلەر دۈگەۋىۈپ تۇرۇپ قوغۇن يېيىشۋاتاتتى. يولنىڭ چېتىگە ئۆتۈۋېلىپ، روماللىرىنى قىيا ئېچىشىپ، لەڭپۇڭ، ئۆپكە - ھېسىپ يەۋاتقان، قېتىق ئىچىشۋاتقان ئاياللارنىمۇ كۆرگىلى بولاتتى. قىسقىسى، ھەركىم ئۆز ئىشى، ئۆز سودىسى بىلەن ئالدىراش ئىدى.

دەرۋىش تۆشلىرىدىن تەر ئېقىپ تۇرغان ئېشىكىنى يېتىلگىنىچە، ھارغىن ھالەتتە بازارغا كىرىپ كەلدى. قىش - سوغۇق دېگەننى ئەستىن چىقارغان كىشىلەر ئۇنىڭغا زەن قويمىسىمۇ، لېكىن ئۇنىڭ كىيىنىش ۋە تۇرقى باشقىلاردىن ئالاھىدە پەرقلەنىپ تۇراتتى. بولۇپمۇ، ئۇنىڭ رەڭگىنى بىلگۈسىز بولۇپ كەتكەن كۇلا - جەندىسى، بازاردىكىلەردىن پەرق قىلىپ تۇرىدىغان جاھانكەزدىلەرگە خاس قىياپىتى، ئەتراپتىكىلەرگە يېتىرقاش بىلەن نەزەر سېلىشلىرى... ئۇنىڭ بۇ يۇرتقا يەرلىك ئەمەسلىكىنى يىراقتىنلا جاكارلاپ تۇراتتى.

ئۇ ھاردۇق چىقىرىش ئىشىنى قەيەردىن باشلاشنى بىلمەي، بىر ھازا قۇرۇق ئايلاندى. ئۇ ھەيران قالدىكى، بۇ قەدىمىي بازاردىمۇ خېرىدارلاردىن تىلەمچىلەر كۆپ ئىكەن. ئۇلارنىڭ مۇقىم ئولتۇرۇپ تىلەيدىغانلىرىمۇ، مېڭىپ يۈرۈپ، نەدە ئادەم بولسا شۇ يەرگە بېرىپ تىلەيدىغانلىرىمۇ، ئەرلەرمۇ،





ئاياللارمۇ، ھەتتا ئەمدىلا ئايىقى چىققان بالىلارمۇ بار ئىكەن. «ھەممىلا يەردە قازاننىڭ قۇلىقى تۆت ئىكەن» دەپ ئويلاپ ئۆلگۈردى دەرۋىش بىر - بىرىگە سوقۇلۇپ، قوپال يول يۈرىدىغان ۋە باشقىلارنى سوقۇپ بولۇپلا، يەنە دەرھال «پوشىدە!» دېگەن سۆزنى ياغدۇرۇپ تۇرۇشنى ئۇنتۇمايدىغان توپا چىراي كىشىلەر ئارىسىدا ئېشىكىنى تەستە يېتىلەپ مېڭىۋېتىپ.

— ئەسسالامۇ ئەلەيكۇم، سوپى ھەزرىتىم!

بازارنىڭ، دەرماننىڭ باش تەرىپىگە سوزۇلغان ئۇچىغا كەلگەندە، تۇيۇقسىزلا شۇنداق بىر ئاۋاز ئاڭلاندى. لېكىن، دەرۋىش ئېرەن قىلماي مېڭىۋەردى. باشقا بىر زاتى ئەزىزى، قايسىبىر تونۇش سوپىزادىنى چىللاۋاتقاندۇر بەلكىم... دەپ ئويلىدى. بىراق، ئاۋاز يەنە بىر رەت ئاڭلاندى:

— ئۆزلىرىنى دەۋاتىمەن، قارا ئېشەكلىك، جاھان كەزدى

سوپى ھەزرىتىم!


دەرۋىش چىپىدە توختاپ، ئاۋاز چىققان تەرەپكە بۇرۇلدى. ناتونۇش بىر يۇرتتا «سوپى» نامى بىلەن ئاتىلىۋاتقىنى ئۈچۈن، ئۇ ئىچىدە خۇش بولۇۋاتاتتى.

— ۋە ئەلەيكۇم ئەسسالام!

سالامغا قايتۇرۇلغان جاۋابنىڭ ۋاقتى سەل ئۆتۈپ كەتكەن بولسىمۇ، ئۇ گەپ قىلغان كىشىنىڭ ئالدىغا شۇنداق دەپ قول ئۇزارتىپ باردى.

يولنىڭ قىرغىقىدا تىلەمچىلەر قاتار تىزىلىپ، دۇنيادىكى ئەڭ قورقۇنچلۇق ۋە تەسىرلىك ئىبارەتلەرنى تىلغا ئېلىپ ئولتۇرۇشقانىدى. بۇ ھال خۇددى قۇربان ياكى روزى ھېيت كۈنلىرىدىكى قايناق مازارلارنى ئەسلىتەتتى. دەرۋىش شۇلار قاتارىدا يۈكۈنۈپ ئولتۇرغان، بېشىغا كۆرۈمىسىز ۋە كونا ئاق تۇماق، ئۇچىسىغا تىمتاتالاق بولۇپ كەتكەن جۇۋا كىيىۋالغان، ئالدىغا سېلىنغان قاسماق رەخت ئۈستىگە قانداقتۇر بىر كونا





كىتاب، بىرەر ئوچۇمچە ئۇششاق تاش ۋە مايلىشىپ كەتكەن تەسۋىنى رەتلىك تىزىۋالغان بىر ئادەم بىلەن كۆرۈشتى ھەم دېيىشىدىغان مۇھىم گەپ باردەك، ئۇنىڭ ئالدىدا ئېشىكى بىلەنلا توختىدى. پالچى سىياقىدىكى بۇ ئادەم 80 ~ 85 ياشلاردا باردەك قىلاتتى. قاردەك ئاقارغان قويۇق ۋە ئۇزۇن ساقاللىرى كىردىن چىگىشلىشىپ كەتكەنىدى. قورۇق باسقان ياغاچ يۈزلىرى سۇسىرىغان سايلىقتەك تىلىم - تىلىم بۆلۈنۈپ تۇراتتى. ئوپۇردەك چوڭقۇر كۆزلىرىنىڭ نۇرسىز قارىچۇقلىرى تېخىمۇ چوڭقۇر بىر يەرگە — مېڭىسىنىڭ قات - قېتىغا كىرىپ كېتىۋاتقاندەك بىلىنەتتى. بۇ كۆزلەر يەنە، بۇ دۇنياغا مەنسۇپ ئەمەستەك ۋە ياكى ھەممىلا نەرسىنى ئاللىقاچان بىلىپ بولغاندەك شۇ قەدەر پەرۋاسىز، ھېسسىياتسىز ۋە ئىپادىسىز ئىدى.

— ئالدىمغا يېقىنراق كېلىپ ئولتۇرسىلا، سوپى ھەزرىتىم، — دېدى ئۇ خۇددى ئورۇن بوشاتماقچى بولغاندەك، ئارقىغا سەل مىدىرلاپ قويۇپ. شۇ ۋاقىتتا ئۇنىڭ كۆزلىرىدىن ھېچقاچان كۆرۈلمىگەن بىرخىل قىزغىنلىق نۇرلىرى تەپچىدى، — بۇ تىلەمچى مېنى نېمە دەپ يېنىمغا چىلاۋاتقاندۇ؟ دەپ ئويلاۋاتىدىلا ئۇشبۇ دەقىقىدە. ھەق راست، تىلەمچى دېسىلە تىلەمچى، رەمبال دېسىلە رەمبالمەن. ئەممازە، كۈنلىرىم تىلەمچىلەر بىلەن بىللە ئۆتىدۇ مېنىڭ. ئاق تاغلىقلار سۈلۈكىدە ئۈچ، قارا تاغلىقلار سۈلۈكىدە تۆت بولۇپ، جەمئىي يەتتە ئوغلۇم بار، ھەممىسى تىلەمچى. سۈلۈكىي تۈركىيە توققۇز نەۋرەم بار، ئۇلارمۇ ھەم تىلەمچى. ئۆزۈممۇ تىلەمچى سىياق ئادەممەن. ئۆزلىرىنى يېنىمغا چىللىشىمدا، يىراقتىن بىر قاراپلا، مەن ساقلانغان سوپى شۈكەن دەپ ئويلىۋىدىم. راست شۇ بولۇپ چىقتىلا. ئۆزلىرىنى ساقلاپقۇ باشقا ئىشىم يوق ئەينا. ئەتىگەندىن بېرى مانا كېتەي دەيمەن، ئەنە كېتەي دەيمەن، كۆڭلۈمنىڭ بىر





يېرى سىلى كەلگەن سېنىغا تارتىپ تۇرىدۇ. ئەقىدىلىك بىر جاھان كەزدى بىلەن دىدارلىشىسەن، دەيدۇ قانداقتۇر بىر غايىب ئاۋاز. توۋا، مانا ئاخىر شۇنداق بولدى. كۆزۈمگە كۆرۈنگەن قارا ئېشەك، دىلىمغا ئايان بولغان سىياقلىرى...

— بۇ، سىلى... — دەرۋىش قورسىقى ئاچقانلىقىنىمۇ ئۇنتۇدى. تەقدىرىي قىسمىتىمگە پال ئېچىپ باقسا باقسۇن دەپ ئويلىدى.

— شۇ ئەسنادا قورساقلىرى زىيادە ئاچ. ئېشەكلىرىمۇ شۇ ھالدا. ئەمما يەنە رەم سېلىپ باقسا باقسۇن، — دەپ ئويلاۋاتىدىلا ئىچىلىرىدە. ئوبدان، مەن ئۆزلىرىگە پال ئېچىپ باقاي. پالغا ئىشەنمە، پالسىزمۇ يۈرمە دېگەنكەن ئۇلۇغلار. جانابلىرىغا پال سېلىپ بېرىش كەمىنلىرىنىڭ پىشانىمگە پۈتۈلگەندۇر. ئۇزاق ۋاقىتلاردىن بېرى، ھەر كۈنى كۈن چىقاردىن — كۈن پاتارغا ئۆزلىرىنى ساقلاپ ئولتۇردۇم. مانا ئاخىر كەلدىلە. ئۆزلىرىدىن بىر تىيىن ھەق ئالمايمەن. نېمىشقا دېسەلە، سىلى تولىمۇ يىراق جايلارنى كېزىپ كەلدىلە، بەكمۇ ئۇزاق يەرلەرگە سەپەر قىلىپ بارىدىلا. خۇش بولىدىغىنىم، مېنىمۇ ئەستىلىك قىلىپ ئېلىپ كېتىدىلا. سالامىمنى ھەر بىر تاۋابگاھقا يەتكۈزۈپ ماڭىدىلا. بارچىسىدىن خاسىيەتلىك بولغىنى، مەن ئۇلۇغلاپ كەلگەن زاتى ئەزىزنىڭ مۇبارەك ئىزىنى زىيارەت قىلىش ئۆزلىرىنىڭ ئەڭ بۈيۈك مەقسەت ۋە ئادىققىي مەنزىلىرىدۇر. شۇڭا...

— تاغا! — ئىختىيارسىز ھالدا توپىلاڭ يەرگە «گۈپپىدە» يۈكۈنۈپ ئولتۇردى دەرۋىش ۋە ھەيرانلىق بىلەن داۋاملاشتۇردى، — تاغا... ئۆزلىرى ئەۋلىيامۇ ياكى شاپائەتچىممۇ؟... مېنى ساقلىدىم دەيلا. مېنى يىراقتىنلا تونۇدۇم دەيلا...

— يىراق مەنزىلىدىكى مۇبارەك تۇپراق ھەم ئۇنىڭ زاتى ئەزىزىنى تاۋاب ئەيلەش — ئۆزلىرىنىڭ تەقدىرىي يازمىشلىرىدۇر. ئۆزلىرىنى ساقلاش ھەم يەنە خاتاسىز تونۇش —





مېنىڭ قىسمىتىم، سوپى ھەزرەت. سىلنى سوپى دېيىشىمدە،
ئۆزلىرى سوپى بولماقنى نىيەت قىلغان ھەم شۇل يولدا كېتىپ
بارىدىلا. بۇ يولنى ھاياتلىقتىكى ئەڭ شەرەپ ۋە كامىلى خاسىيەت
دەپ بىلگەنلىكلىرى ۋەجىدىن، رايىلىرىغا خۇش ۋە مەنزۇر
كېلۇر دەپ بىلىپ، شۇنداق ئاتىدىم. ئەمما، ئۆزلىرى زامانىمىز
سۈلۈكلەر ھۇدۇدىنىڭ تاشايىنىدىكى بىر زاتتۇر. بىر ئاللاغىلا
ئىشق باغلاش — سىلنىڭ ئەبەدىيلىك ئەھكاملىرىدۇر. ئاللادىن
ئۆزگە ھېچبىر تايانچلىرى يوقتۇر. قارا يېتىملىك، ھالالىق
يوللىرىدىكى قىسمەتلىرىدۇر. ھەم شۇل قىسمەتلىرى مەقسەت ۋە
مەنزىللىرىگە تولىمۇ ئۇيغۇندۇر. سۈلۈكلەر مەنپەئەتى ھەم
شەخسىيەت مەقسەتلىرى ئۈچۈن يۈرمەسلىك — دىللىرىغا
ئورنۇشۇپ كەتكەن زاھىتلىق سۈننەتلىرىدۇر. ماڭغان يوللىرى
پاك، دۇرۇس يولدۇر. بۇ يول ئۆزلىرىنى ھەقىقىي سوپىلىق
ماقامىغا يەتكۈزگۈسىدۇر. ئەمما، مەنزىلگە يېتىشتە يوللىرىدا
توساق كۆپتۇر. تېخى تۆنۈگۈن كېچىدىلا بىر چۈش كۆرۈپتىلا.
ئول چۈش سىلىگە ئۇچرىماق بولغان دوقال — توساقلارنىڭ
بىشارىتى ئېرۇر. ئۆزلىرى شۇ تاپتىمۇ ئۇشۇل چۈشتىن ۋاپىم
يەپ ئولتۇرىدىلا. ئاللا بۇيرىسا، شۇ چۈشلىرى ئوقتاسىغا
كەلگۈسىدۇر. بۇنى يېڭىشتىكى بىرلا يول — روھىي
جاسارەتلىرىدۇر. سىلى بۇنىڭدىن ئۆزگە نۇرغۇن — نۇرغۇن
مۈشكۈلاتلارغا ئۇچرايدىلا، دەرۋىشىم. ئاخىر بېرىپ، ئىزدېگەننى
تاپالماي، ئويلىمىغان خاسىيەتلەرگە ئائىل بولىدىلا. ماڭماقلىرى
مۈشكۈلدۇر. بېرىش نېسىپ قىلىسلا، يوللىرىدا يانماقلىرى
يوقتۇر. يېنىش يوللىرى تامامىي ئېتىلگەندۇر. قىسمەتلىرى
ئاجايىپ ھەم يەنە مەندار بولغۇسىدۇر. قەدەم باسقان ھەر
جايلىرىغا مەندىن سالام دېگەيلا. يادلاپ ماڭغان شەھىد روھىغا
مەندىن دۇئا دېگەيلا. ئامىن!

— نېمە، نېمە؟... شەھىد؟... قايسى شەھىدنى دەيدىغانلا؟



خوش، ئەمدى پالچى ئەمەس، تىلەمچىمەن. ئامىن!
— بۇ...؟ ئا... مىن!...


* * *

دەرۋىش يۇرۇڭقاشقا يېقىنلاشقاندا لوپقا قىيالىمغاندەك، ئەمدىلىكتە قارىقاش تۇپرىقىغا قەدەم قويۇپلا شەھىرى خوتەنگە قىيمايۋاتاتتى. قىيمايلا قالماي، دىل بايانلىرىغا باقسا، ئارقىسىغا يېنىپ كېتىدىغاندەك، ئاشۇ شەھىدلەر ماكانىغا، راستچىلار دىيارىغا، گۈزەللەر باغچىسىغا ئەبەدىلىك يەرلىشىپ قالدىغاندەك بىلىنەتتى. ھېچبىر مازارى — بۇزۇرۇڭگاھقا سەرپ ئېتىلمىگەن ئۈچ ھەپتىسىنىڭ خوتەنگىلا، يەنە كېلىپ بىر سەھۋالىمغىلا يېغىشلىنىشى، راست بۇ ئاجايىپ ئىچكىۋىرلىك ئىدى. شۇغىنىسى، مۇشۇ ئۈچ ھەپتىمۇ ئۇنىڭ ھېسسىيات چۇقانلىرىغا ئەرزىمەس ۋاقىت بولۇپ تۇيۇلۇۋاتاتتى.

— مېھرى ئىسسىق شۇ يۇرتقا قايتىپ، دەرۋىشلەر ساھىبخانى بولغان شەيخ — بىلگىنلەر بىرلە ياشاپ قالاي، — دەيتتى دەرۋىشنىڭ ھېسسىيات تەلپۈنۈشلىرى، — ئۇ يەردە پاكىدل ئىنسانلار بار. يەنە... يەنە ھېلىقى ئۆز خېنىم بار...

— بولمايدۇ، — دەيتتى ئۇنىڭ ئىدراك تەقەززالىرى كەسكىن ھالدا، — زادىلا بولمايدۇ. مۇشۇ يېرىدىن ئەنسىرەپلا، كۆھمارىم، تەبرىزىم، ئىمام جەئفىرى... كەبىي ئۇلۇغ مازارىي تاۋابگاھلارنىمۇ زىيارەت قىلماي كېتىپ بارىمەن. توۋا، شۇنچە يىراقلاردىن تاۋاب قىلماقنى ئىستەپ كېلەي — يۇ، يەنە تاۋاب قىلمايلا ياناي. چۈشۈمدە مېنى سۆرەپ كىرىپ كەتكەن پېتىق شۇ بولغىمىدى — يا؟!... ئەمدى قاچان نېسىپ بولۇر شۇل تەبرىزىم، كۆھمارىمغا تاۋاب ئەيلەمەك؟...


ئۇنىڭ ئەسلىدىلا ۋەزنى ئېغىر خىيال كارۋانىغا تېخىمۇ ئېغىر ۋە ۋاز كېچىش بەكمۇ قىيىن بولغان يەنە بىر خىيال يۈكى ئارتىلغانىدى. يەنە كېلىپ، بۇ يۈكتە پىكىرى ئىزتىراپلا ئەمەس،



ئىشقىي ھەۋا سېغىنىشلىرىمۇ يىلتىز تارتىپ تۇراتتى. ئاجايىپ يۇرت، ئاجايىپ خەلق تە...

سەزگۈر ماددا بىر خىلدا يورغىلاپ باراتتى. ئۇ، ئىگىسىگە يولداشلا ئەمەس، ھەم يەنە مۇڭداش، مەسلەكداش ئىدى. ئىگىسى مۇڭلانغاندا، ئۇنىڭ دىققىتىنى بۇزماي، بار ئاماللار بىلەن يورغىلاپ ماڭاتتى. چېچىلىپ، ئاچچىقلاپ قالغانلىرىدا، ئۇنىڭ دىل غەشلىكىنى ئۈنگەن يېرىگە — يىراقلارغا تاشلاپ كېتەي دېگەندەك، سىلىق، ئەمما شامال دەك تېز چاپاتتى. چېچەنلىكى سەۋەبلىك، ئىگىسىنىڭ قولىدىكى كۆك تاياقنىمۇ ئاسانلىقچە ئۆزىگە تەگكۈزمەيتتى. چۆل يولى تۈرلۈك ھايۋانلارنىڭ ئىزلىرى، سۈيۈك — مايىقلىرى بىلەن تولۇپ تۇرغىنى ئۈچۈن، ماددا شۇ ئىزلارنى ھىدلاپ ماڭاتتى. ناگان — ناگاندا ئىگىسىنىڭ پۇتلىرى بەرگەن شەپپىلەر بىلەنمۇ يولىنى تېپىپ مېڭىۋېرەتتى. ئوڭ بېقىنىغا تاپاندىسا سولغا، سول بېقىنىغا تاپاندىسا ئوڭغا يۈرۈپ، بۇ جەھەتلەردىمۇ كۆپ تەجرىبىلىك بولۇپ كەتكەنىدى. دەرۋىشكە بارلىق يوللارنى شەيخلەر كۆرسىتەتتى. ئۇ يەتكەن مازارنىڭ شەيخلىرى، بارماقچى بولغان مازارنىڭ ئىسمى، تارىخى، شەيخى، بېسىپ ئۆتىدىغان يوللىرى... قاتارلىقلارنى بىر — بىرلەپ ئېيتىپ بېرەتتى. ھەممىلا يۇرتنى سوپى — ئىشانلار سۈننەتلىرى، دەرۋىشلىك ئوتى قاپلاپ كەتكەن مۇشۇ زاماندا، شەيخلەر تولىمۇ بەختىيار ئىنسانلاردىن ئىدى. ئۇلار ئاۋام — مۆمىنلەر دىدارىنى بىر كۆرۈشنى كېچە — كۈندۈز ئارزۇلاپ تۇرۇۋاتقان مەشھۇر سوپى — ئىشانلارنى غېرىبانە كەپسىدە، ئۆزى قاراۋاتقان مازاردىلا كۆرەلەيتتى. تېخىمۇ خاسىيەتلىك بولغىنى، ئۇلار ئۆز ئىختىيارلىقى بىلەن يۈزلىگەن مۇرىتلار ھېمايىسىدە سەپ تارتىپ كېلەتتى. ھەئە، شەيخنىڭ ئالدىغىلا كېلەتتى. «ھىجرەتى ماشايىخ» نامىدىكى بۇ تاۋاب زىيارىتىدە، سوپى — ئىشانلار ۋە ئۇلارنىڭ يۈزلىگەن مۇرىتلىرى مازارنى بىرقانچە






كۈنلەپ، بەزىدە ھەپتە - ھەپتىلەپ تاۋاب قىلىپ، بۇ يەرنى پانىي قىبلىگاھىغا ئايلاندۇرسۇپتەتتى، قىرائەت قىلاتتى، جەررە - ساماغا چۈشەتتى. سۈلۈككىي سۈننەت ھەققىدە تەرغىبات ئېلىپ باراتتى. يۇقۇرى ئاۋازدا ئىدا قىلىشاتتى. ھۇ تارتىپ يىغلىشىپ، پانىي گۇناھى - كېبىرلىرى خۇسۇسىدا پىغان چېكىشەتتى... قايتار چېغىدا شەيخكە يېتەرلىك لازىمەتلىكلەرنى قالدۇرۇپ قويۇشاتتى. ئۇلارنىڭ ئارقىسىدىن يەنە يۈزلىگەن يېڭى مۇرىتلار قوشۇلۇپ ماڭغان بولاتتى... شۇ تۈپەيلى، شەيخلەر ئۆزلىرىنى بەختىيار ئىنسانلار سانىشاتتى. يەنە شۇ تۈپەيلى، شەيخلەر بىر - بىرىنى، بىر - بىرىنىڭ بېسىپ ياتقان مازارى - بۇزۇرۇكگاھلىرىنى بەش قولىدەك ئېنىق بىلىشەتتى. تاۋاب - زىيارەتچىلەرگە بارىدىغان يوللىرىنى كۆرسىتىش، ئۇلارنى سىلىق قوبۇل قىلىپ، چىرايلىق ئۇزۇتۇش - بارلىق شەيخلەرنىڭ ساۋاب تېپىش ۋە زىيارەتچى كۆپەيتىشتىكى ئەقەللىي ئۇسۇلى ئىدى. زىيارەتچىلىرى كۆپ مازارنىڭ داڭقى بولاتتى ھەم ئۇنىڭ نامى كۈنسېرى كۆپىيىپ بېرىۋاتقان سوپى، دەرۋىشلەر تەرغىباتى بىلەن يىراقلارغا تارىلاتتى...

دەرۋىش ھەربىر مازارغا يەتكەندە، نۆۋەتتىكى بارارگاھىنىڭ ئەھۋالىنى شەيختىن سورىۋالاتتى. يولبويى شۇنداق قىلىپ كەلگەنىدى. ئەمدى بۇ قېتىم... نەق شۇ خوتەنگە يەتكەندە... «بۇ، نىمانداق سېھىرلىك يۇرتتۇر. ھېلىقى ساھىل سۈپەت پالچى زادى قانداق ئادەمدۇر؟...» دەرۋىشنىڭ ئۆزى يولدا، ئەمما كۆزى خوتەندە ئىدى.

سەھۋالىم قەدىمىي ۋە ھەيۋەتلىك مازار ئىدى. بۇ يەرگە تاۋاب، زىيارەتلەر ئۈچۈن كېلىدىغان كىشىلەرنىڭ كېچە - كۈندۈز ئايىقى ئۈزۈلمەيتتى. ئۇلار توپ - توپ بولۇشۇپمۇ، يالغۇزمۇ كېلەتتى. بىر كەلگەن پېتى ھەپتىلەپ، ئايلاپ تۇرۇپ كېتىشەتتى. زىيارەتچىلەرنىڭ مەزھەپ ۋە مەقسەتلىرى






ئوخشىمىغاچ، مەشغۇل بولىدىغان مازار يوسۇنلىرىمۇ بىر - بىرلىرىدىن پەرق قىلاتتى. سېغىنىش، تىلەك ئېيتىش، قىرائەت ۋە ھېكمەت ئوقۇش... ئوخشاش دائىمىي ئادەتلەرنىڭ بىر خىلدا تەكرارلانغىنىدىن باشقا، مۇتلەق كۆپ قىسىم يوسۇنلار كەلگەنلەرنىڭ مايىل - تەلپۈنۈشلىرىگە مۇناسىپ ھالدا پەرقلىق ئېلىپ بېرىلاتتى. باشچىلىرىغا - ئىشان - پىرلىرىغا ئەگىشىپ كەلگەنلەر ئومۇمەن جەررە سېلىپ، ساماغا چۈشەتتى. يالغۇز كەلگەنلەر قايسىبىر قەبرىنى قۇچاقلاپ، كۈن - كۈنلەپ يىغلاپ يېتىشاتتى. يەنە بەزىلىرى، ھۇ تارتىپ، قەبرە بېشىدىكى قاتتىق يەرگە گۈرسۈلىدىتىپ ئۈسەتتى. ئايلاپ قىرائەت قىلىدىغانلارمۇ، لام - جىم دېمەي قەبرە بېشىدا ئۇخلاپ ياتىدىغانلارمۇ بار ئىدى. دەرۋىش يەنە دىققەت قىلغان ئىدىكى، سەھۋالىم نامى بىلەن ئاتالغان بۇ مەشھۇر مازاردا ناسىۋال چېكىدىغانلارمۇ، قارىداپ كەتكەن مۇشتۇمدەك قاپاقنى قەبرە بېشىغا يۆلەپ قويۇپ، كۈن بېسىپ چىلىم تارتىدىغانلارمۇ، كەيپ ھۇزۇرىدا مەست بولۇپ، قەبرە بېشىدا ئانىسىدىن تۇغما ھالدا ئۇخلاپ قالىدىغانلارمۇ، ھەتتا ئۆزلىرى يىراقلاردىن زىيارەت ئەيلەپ كەلگەن ئۇشبۇ مۇقەددەس مازارغا كوكىرىتىپ سىيىۋېتىپ كېتىدىغانلارمۇ بار ئىدى... سۈلۈكلەر ھەم ئۇلارنىڭ سۈننەتلىرى كۈنسائاپ كۆپىيىپ بېرىۋاتقان بۇ كۈنلەردە، مازاردىكى بۇ خىل ئاجايىباتلارغا ھېچكىم ھېچنېمە دەپ پەتىۋا بېرەلمەيتتى...

دەرۋىش كېچە - كۈندۈز قايناپ تۇرىدىغان بۇ ئۇلۇغ تاۋابگاھدا ئىككى ھەپتە ۋاقتىنى تىنچ ۋە چوڭقۇر ئىچكى مۇلاھىزىلەر بىلەن ئۆتكۈزدى. ئۇزاق يول بېسىپ ماڭغانىسىرى ئۇنىڭ پىكرى قۇۋۋىتى ئېشىپ بېرىۋاتقاندەك، مەنىۋى يەكۈنىگە يېقىنلىشىپ قېلىۋاتقاندەك بىلىنگەنىدى. مانا بۇ يەردە ئۇ بۇ خىل ھالنى تېخىمۇ روشەن ھېس قىلدى. كەڭ كەتكەن مازار ناھايىتى سۈرلۈك ۋە ھەيۋەتلىك ئىدى. تاۋابچىلار تەرەپ -






تەرەپلەردىن توپ - توپ بولۇشۇپ كېلىۋاتسىمۇ، كېچە - كۈندۈز ئادەم كەم بولمىسىمۇ، لېكىن ئىچكى سېغىنىش، پىنھانە مۇلاقەت ئەھلى ئۈچۈن يەنىلا تىپتىنچىتەك تۇيغۇ بېرەتتى. تېنىمىسىز ئوقۇلۇۋاتقان ھۆكەمەت، قىلىنىۋاتقان قىرائەتلەر روھىي مۇڭداشقۇچىلار ئۈچۈن ھېچبىر زەرەر كۆرسىتەلمەيتتى. مازار ئەتراپىدىكى يەرلەرگە سېلىشتۇرغاندا خېلىلا ئېگىز بىر دەرەخلىككە جايلاشقانىدى. ھەممىلا ياقنى ياپراقسىز كونا دەرەخ، قېرى يۇلغۇنلار قاپلاپ تۇرغاچقا، بۇ يەر تېخىمۇ قەدىمىي ۋە مۇقەددەس بولۇپ كۆرۈنەتتى. زومچاق - زومچاق قەبرىلەر قېلىن ئازغان، ئاقارغان چىغ، قۇرۇغان بۇيىلار بىلەن ئورۇلۇپ تۇراتتى. دەرەخ ۋە يۇلغۇنلارنىڭ شاخلىرىغا چېگىپ قويۇلغان ھەر خىل پارچە - پۇرات رەختلەر، قەبىرە بېشىغا كىملىر تەرىپىدىندۇر قاداپ قويۇلغان رەڭگى ئۆڭگەن بايراقلار، باش ئۈستىگە تىزىپ قويۇلغان كالا ھەم ئۆچكە مۇڭگۈزلىرى... مازارنىڭ سۈر - ھەيۋىسىنى ھەسسىلەپ ئاشۇراتتى.

دەرۋىش ئۆزى بىلگەن ۋە شەيخىتىن ئاڭلىغان ئۇلۇغلار قىسسىلىرىنى، شۇلارنىڭ قەبرىسى بېشىدا ئولتۇرۇپ يېڭىباشتىن ئەسلىپ چىقاتتى. ئۇلار بىلەن بىر - بىرلەپ، ئايرىم - ئايرىم پىكىرى مۇلاقەتتە بولاتتى. ئۆزى ئىزدىگەن، يېشەلمىگەن، تەلپۈنگەن روھىيەت سىرلىرى خۇسۇسىدا قىزغىن مۇنازىرە قۇراتتى. بەزى شۈبھىلىرىگە جاۋاب تاپقاندىك بولاتتى. بەزىلىرىدە ئۆزىنىڭ چاللىقى مەلۇم بولاتتى. يەنە بەزىلىرىدە شەھىدىي ئەزىزنىڭ روھىن كۆلىمىگە كىرىدىغان يولنى تاپالماي قالاتتى. بۇنداق چاغدا قەبىرە ئاستىدىكى زاتىي مۇبارەك تېخىمۇ ئەزىز ۋە كارامەتلىك، ئۇنىڭ روھىي ھاياتى يەنىمۇ بۈيۈك ۋە ئەبەدىي بولۇپ تۇيۇلاتتى... نېمىلا بولمىسۇن، دەرۋىشنىڭ روھىي ئېچىرقاشلىرى، قەلب تەلپۈنۈشلىرى ئۆزى كۈتكەن كەبى مەنپەئەتلىنىپ كېتىۋاتاتتى. يەنە ئاجايىپ مەنپەئەتلەرگە





ئېرىشەر ئىدى - يۇ، لېكىن...

دەرۋىش ئېتىكاپتا ئولتۇرۇپ، قەلب دىيالوگىنىڭ يۈكسىلىش دوقمۇشىغا كەلگەن ئۈچىنچى ھەپتىسى تۈيۈقسىزلا ئۇنىڭ يېنىغا بىرسى پەيدا بولۇپ قالدى. باشتا دەرۋىش ئۇنىڭغا ئېرەن قىلىمىدى. تاۋابچىلارنىڭ بىرى ئوخشايدۇ، ئۇشبۇ قەبرە ئېگىسىگە ئۇنىڭمۇ ئىخلاسى بار ئوخشايدۇ، دەپ ئويلىدى. بىراق، ئاخىرىدا يەنە دىققىتىنى بەرمەي بولمىدى. چۈنكى، تالڭ سەھەردىن تاكى چۈشكىچە ئوڭ يېنىدىكى بىر جۈپ پۈت مىدىرلىمايلا تۇرۇۋاتاتتى. ئۇ ئامالسىز بېشىنى كۆتۈردى. مەلۇم بولدىكى، چىرايلىق ئاق پىيىمە كىيگەن بۇ بىر جۈپ پاچاقنىڭ ئېگىسى قارا رومال ئارتقان نامەلۇم بىر ئايال ئىدى. ئۇنىڭ خېنە ياققان بارماقلىرى يوغان بىر ھېجر قاچىنى سول بېقىنىغا بېسىپ تۇراتتى.

— ئەسسالام، دەرۋىش ھەزرىتىم! — ئۇنىڭ ئۆزىگە دىققەت قىلغانلىقىنى پەملىگەن ئايال ئالدىراپ سالام قىلدى. ئۇنىڭ ئاۋازى تولىمۇ زىل ۋە نازۇك ئىدى.

— ۋائەلەيكۇم ئەسسالام! ئۆزلىرى؟... — پىكىر تۇتقۇسىنى قاچۇرۇپ قويۇشتىن ئەنسىرىگەن دەرۋىش خاپىغان ھالەتتە شۇنچىلىك دىيەلىدى. شۇنچە كۈنلەردىن بېرى، بۇ مۇقەددەس جايدا ئايال زاتىنى كۆرمىگەن دەرۋىش بۇ ئايالنىڭ قىلىۋاتقانلىرىغا ھەيران قالدى. لېكىن، ئۇنىڭ ھەيرانلىقىمۇ ئۇزاققا بارمىدى. ئايال يەنە گەپ باشلىدى.

— ئۆيۈم ئاۋۇ ياقىتىكى تۆۋەنكى مەھەللىدە، غوجام. دادام ئۆلۈپ كەتكەن. ئانام بىلەن ئىككىمىز يالغۇز ئولتۇرىمىز. ئاز، ئەرزىمەس بولسىمۇ، قەبرە بېشىدىلا بىر نەزىر بېرىۋېتەيلى دەپ...

— ھە... نەزىر دېسەن؟ — دەرۋىش پۈركەنجىلىك ئايالغا سوغۇق بىر قاراپ قويدى، — نەزىر يېيىشكە چولام يوق.





باشقىلارغا بەرسىلە خېنىم.

— ئۆزگىلەرگە بەرسەممۇ بېرەرمەن. سىلنى دىلىم تارتىپ قاپتۇ غوجام.

— نەزىرىنىمۇ دىلى تارتقانغا بەرگەن بارمۇ خېنىم؟ كۆڭۈل ئەمەس، ئاش - غىزا تۇرسا بۇ دېگەن؟ — دەرۋىش قوپال تەلەپپۇزدا ئايالنىڭ پۇتىغا قاراپ تۇرۇپ شۇنداق دېدى. ئۇ: باشقىلار يېنىمدا تۇرۇپلىپ، دىققىتىمنى چېچىۋەتمىسە بولاتتى. ئايال زاتى تېخىمۇ بەك ئېزىتقۇ، دەپ ئويلايتتى.

— غىزا كۆڭۈل بولمىغىنى بىلەن، ئۇنىڭ ئىگىسىدە كۆڭۈل بار، — دېدى ئايال رومال ئىچىدىكى بېشىنى لىككىدە تۆۋەنگە تاشلاپ تۇرۇپ. ئۇ جۈرئەتلىك، ئوچۇق - يورۇق ھەم يەنە گەپدان ئايالدىك قىلاتتى، — ئۆزلىيىنى دىلىم تارتىشىدا دەرۋىش غوجام، مەن ئەتىگەندىلا يانلىرىغا كەلگەن ئەينا. ئۇ چاغدا ئۆزگە دەرۋىشلەر قەبرە بېشىدا ئۇخلىشىۋاتقان، كەيىپ قىلىشىۋاتقان ئىكەن. سايىتىن كەلگەنلەرمۇ خورەك تارتىپ ئۇيقۇغا تېگىشتى. پەقەت تەقۋادار دەرۋىش غوجاملا كۈن چىقاردىن تا چۈشكەچە ھۆددەس مىدىرلىماي ئېتىكاپتا ئولتۇردىلا. شۇڭا، نەزىرىنى ئۆزلىيىگە بەرگۈم كەلدى. ئەرزىمەس غىزايمىزغا سىلنى ئېغىز تەگكۈزۈپ، ھەق ساۋاب تاپاي دېدىم. ئەسلىدىغۇ، مازارغا مەزلۇم خەق كەلگۈلۈك ئەمەستى. سىلىگە دېدىم، ئاماللىرىم يوق. ئەتىگەندىن بېرى بىر ئۆزلىيىنىلا ساقلاپ تۇرۇۋاتىمەن. ئۇنداق قىلماي بىر ئېغىز تېگىپ بەرگەيلا ئۆز غوجام.

— بۇ... — دەرۋىش سەل تەسىرلىنىپ قالدى. بىر دەرۋىش ئۈچۈن يېرىم كۈن ساقلاش، ئۇنىڭغا بىلدۈرۈلگەن كاتتا ئەقىدە ئىدى.

— ماقۇل دېسىلە غوجام. ئىككى يالماپلا يۇتۇپ بولىدىلا... دەرۋىشنىڭ جىم تۇرغانلىقىنى كۆرگەن ئايال، ماقۇل بوپتۇ دەپ ئويلىدى ۋە ئۇنىڭ يېنىدا ئولتۇرۇپلا قاچىنىڭ ئېغىزىنى





ئاچتى. قاق، كىشىنى سېلىپ ئېتىلگەن گۆشىنى پۇلو سوۋۇپ كەتكەن بولسىمۇ، لېكىن ئوخشىغاندەك قىلاتتى. ئايال قاچىنى توپا يەرگىلا دەسسەتىپ، رومال تېگىدە قالغان يان ياتچۇقىدىن بىر تال ياغاچ قوشۇقنى ئاقتۇرۇپ ئالدى. ئۇ قوشۇقنى دەرۋىشكە سۈنۈپ بولۇپراق، يەنە تارتىۋالدى. كۆڭلىگە شەك كېلىپ قالمىسۇن دېگەندەك، ئۇنى سىيپاپ بەرمەكچى بولدى. ئۇيانغا ئۆرۈلۈپ، بۇياننى ئاقتۇرۇپ، ئاخىرى رومالنىڭ ئۇچىغا ئېسىلدى. شۇنىڭدىن باشقا مۇۋاپىق بىر نەرسە تاپالمىغانىدى. رومالنىڭ ئۇچى بىلەن قوشۇقنى يېنىشلاپ ئېرتىۋاتقاندا، كۈتۈلمىگەن بىر ئىش يۈز بەردىكى، بۇنى دەرۋىش ئۆمۈرىنىڭ ئاخىرىغىچە «تەقدىر» دەپلا چۈشەندى. رومال تۈيۈقسىزلا ئايالنىڭ ئېتىكىگە سىيرىلىپ چۈشتى. كۈتمىگەندە ئۇنىڭ باش - كۆزى تولۇق ئېچىلىپ كەتتى: ئۇنىڭ كۆز ئالدىدا ئاجايىپ چىرايلىق بىر قىز ئولتۇراتتى. ئۇ نېمىشقىدۇر يۈزىنى يېپىشقا ئالدىرىمىدى. ئەكسىچە، مەن سىزگە ئىشىنىمەن دېگەندەك، ئۇنىڭغا قاراپ تەبەسسۇم قىلدى. پاكىز ۋە يېنىش - يېنىشلاپ ئېرتىلغان قوشۇقنى ئىككى قوللاپ سۇندى. دەرۋىشمۇ قوشۇقنى ئىككى قوللاپ ئالدى ۋە ھۆرمەت يۈزىسىدىن ئۇنىڭغا قاراپ قويدى. قارىدى - يۇ، ۋۇجۇدى شۇن ئلەرزىگە كەلدى. قانلىرى ئۆركەشلەپ، پۈتۈن جىسمى ئوت بولۇپ كۆيدى. دىل كۆزىدىكى پىكىرى ھاياجان، مۇلاقات خاتىرىلىرى قايىقلارغىدۇر ئۇچۇپ كەتتى. باسقان روھىي مۇساپىلىرى، ئېرىشكەن مەنىۋى پەللىلىرى ھەرياقلارغا تۈزىدى. ئۇنىڭغا بىردىنلا ئۆتمۈشى بولۇپ باقمىغاندەك بىلىندى. ھاياتى بۈگۈندىن، دەل ھازىردىن باشلىنىدىغاندەك، ئىلگىرى يوقلۇق ئىچىدە لەيلەپ يۈرگەندەك سېزىلدى. ئەمدىلىكتە ئۇنىڭ پۈتكۈل ئىچكى مېھنەتلىرىگە بىر جۈپ كۆزىلا ھۆكۈمران ئىدى: قىز بەكلا چىرايلىق ئىدى. ئۇنىڭ ئىنچىكە ۋە ئايدەك ئەگىم قاشلىرى تەبەسسۇمغا جور بولۇپ





ھېمىرىلىپ تۇراتتى. قاپقارا قايرىما كىرىپكىلىرى سۈرمىلىك
بادام قاپاقلىرىنىڭ جەلىپكارلىقىغا قوشۇلۇپ، يوغان ۋە تېنىق
كۆزلەرگە سېھىرلىك مەنالارنى ئاتا قىلىپ تۇراتتى. چوڭ، قارا
ۋە چىرايلىق كۆزلەر ئېغىر - بېسىق ئىدى. بىراق، ئۇنىڭ تىنچ
تاشلىنىشلىرىدىن كۆتۈرۈپ قويۇشۇن ھارارەت، سۆيگۈ،
جەلىپكارلىق بالقىيتتى. ئۇنىڭ ئوتلۇق كۆزلىرىلا ئەمەس،
يۈزلىرى، يۈزلىرىدىكى ھەر بىر تېرە مۇسكۇللىرىنىڭ يارىلىش
شەكلىگىچە قانداقتۇر بىر سېھىرىي نىدادا سۆزلەيتتى.
ئۇزۇۋېلىشنى كۈتۈپ تۇرغان جىنەستىدەك سۈزۈك، نېپىز ۋە
قىپقىزىل لېۋى جىمجىت، ئەمما مىسلىسىز شېرىن زۇۋاندا
پىچىرلايتتى. بۇ ئۇنىسىز پىچىرلاشتىن، ۋۇجۇدلارغا ئوت،
قەلبىلەرگە چىقىن تارايىتتى. يۈرەكلەر چىداپ بولماس تاتلىق
سېزىم كۈچىدە ئېرىيتتى. كۆزلەردە ئوت سۆزلەردە ئوت...

نەپىسى جىددىيلىشىپ، ئەزاىى - بەدىنى تىترەپ ۋە ئېرىپ
كەتكەن دەرۋىش ھېجىرنى ئۆزىمۇ سەزمەيلا بىكارلاپ بولغانىدى.
نەزىرىدە ئۇنىڭ يېڭىنى پولو ئەمەس، كۆڭۈل، تۈتۈپ تۇرغىنىمۇ
قاچا ئەمەس، قىز ئىدى. ئۆمۈرىدە تۇنجى قېتىم كۆرگەن،
كۆرۈۋاتقان گۈزەل قىز! ئۇ قاچىنى قىزغا ئىككى قوللاپ
سۇنغاندا، قىزنىڭ تەڭداشسىز سېھىرىي جامالى كۆزدىن يۈتكەن -
قارا رومال ئىچىگە يوشۇرۇنۇپ ئۆلگۈرگەنىدى. دەرۋىش كۈنلىپ
ئۇسسۇز قالغان ئادەمدەك كۈچ بىلەن يۈتۈندى. شۇئان گېلىغا
يىغىلىپ قالغان سۇيۇقلۇق ئېقىمى «غۇرت» قىلىپ ئاۋاز
چىقىرىپ، پەسكە چۈشۈپ كەتتى. لېكىن، ئۇنىڭ يەنە
يۈتۈنغۇسى، نېمىنىدۇر يۈتۈۋەتكۈسى كېلەتتى...

— رەھمەت، دەرۋىش غوجام. قايدالا بولسۇن، كۆڭلۈمنى
يەردە قويمىدىلا.

— ئۇ... ئۆزلىرىگە رەھمەت... خې... خې... نىم!...
دەرۋىش بىرمۇنچە گەپلەرنى قىلماقچىدى، دېيەلمىدى.





كۆڭلىدە تالاي سۆزلىرى باردەك بىلىنەتتى - يۇ، لېكىن تىلى
 ھېچبىر گەپكە كەلمەيتتى. شۇ ئارىدا يەنە قىز گەپ قىلدى:
 — ئەمىسە، مەن ماڭاي دەرۋىشىم. كەچقۇرۇن، خاھى
 بولمايدۇ ئەتىگەنلىككە يەنە كېلىمەن.

قىز شۇنداق دەپلا ئارقىسىغا چىرايلىق ھەرىكەتلەر بىلەن
 ئۆرۈلۈپ ماڭدى. دەرۋىش ئۇنىڭ ئېغىر پىيىمە بىلەنمۇ
 كىيىكتەك يەڭگىل قەدەم ئېلىپ كېتىۋاتقان ئۇزۇن
 پاچاقلىرىغا، قىشلىق ئېگىن بىلەنمۇ جەلپكارلىقى بىلىنىپ
 تۇرغان بەل ۋە سۆڭەكچىلىرىگە ئىختىيارسىز ھالدا قاراپ قالدى.
 ئۇنىڭ بەدەن ھەرىكەتلىرىمۇ شۇ قەدەر جەلپكار ئىدى. ئاستا
 مېڭىشلىرىدىن، ئېغىر سۈكۈت ئىچىدە ئۇزاشلىرىدىن ئۇنىڭ
 نېمىگىدۇر قىيمايۋاتقانلىقى، تارتىشىۋاتقانلىقى بىلىنىپ
 تۇراتتى...

دەرۋىش ئۇزاق روھىي چېلىشىشلاردىن كېيىن ئۆزىگە
 كەلدى. ئېغىر خاتاغا يول قويغىنىنى بىلدى. «ئايال زاتىغا
 قارىغۇلۇق ئەمەستى. بۇنداق شەيتانىي ۋەسۋەسىلەرگە بوي
 بەرگۈلۈك ئەمەستى...» دەپ ئويلىدى. بىلىپ - بىلمەي بىر
 قېتىملىق نەپسى شەيتانغا يول قويدى. ئەڭ يامىنى قىز: يەنە
 كېلىمەن، دېدى. «را... راستىنلا كېلىپ قالسا، خاھىي كەچتە
 بولسۇن، خاھىي ئەتە بولسۇن، كېلىپلا قالسىلاكىم،
 دەرۋىشلىكىم تۈگەمەكتۇر. ئۇلۇغلار مازارلارنى زىيارەت
 قىلماغم، غازىلار ئېلىدىكى زاتى ئەزىزنى، ئەھلى مۆجىزەنى
 كۆرمەگىم يوق بولۇر. بەرھەق، ھەۋا ئىچرە ئەڭ ئازغۇنى ئىشقىي
 ھەۋا ئېرۇر، دېمىگەنمىدى كېرىيە ياقىدىكى بىر زاتى مۇبارەك.
 بەس! ئەمدى يانە خاتاغا يول بەرگۈلۈك ئەمەس! ئۇزاق كەت،
 ئېزىتقۇ شەيتانلارم!...» ئۇ يەنە شۇنداق ئويلىدى ۋە ئالدىراپ
 ۋارقىردى:

— ئەمدى كەلمىگەيلا. يېنىمغا ئىككىنچىلەپ ئاياغ




باسمغا يالا، خېنىم!...

ئەمما، قىز خېلى ئۇزاق، مازارنىڭ يىراق بۇرجىكىدىكى
ئويماغا چۈشۈپ بولغانىدى.

نېمىلا بولمىسۇن قىزنى كەتكۈزۈۋەتكەنلىكى ئۈچۈن،
دەرۋىشنىڭ كۆڭلى سەل ئارام تاپقاندىك بولدى. ئەمدى بۇنداق
ئازغۇنلۇقلارغا بېرىلمەسمەن، ھەرقانچە بولسىمۇ، نەپىسى
شەيتاننى يېنىمغا يولاتماسمەن، دەپ ئۆز - ئۆزىگە ئەھدى
قىلدى. لېكىن، ئەھدى بىلەن ئەمەلىيەتنىڭ باشقا - باشقا ئىش
ئىكەنلىكىنى يېرىم كۈنلۈك روھىي ھارغىنلىق ئارقىلىق تولۇق
ھېس قىلىپ يەتتى ئۇ. ئۇنىڭ ئەقلى، ئەقلىگە مايىل ئەھدى ۋە
تىلى تىنچ پىكىر نۇقتىسىغا قايتىشنى ئىستەيتتى. قاچقۇن
ھېسسىياتى ۋە ئۇ تۇغقان يۈگرەك خىيالى، ھامان قىزنىڭ
رومالغا ئورالغان تەڭداشسىز ھۆسننى يادلاپ، ئىزلاپ باراتتى.
دەرۋىش ئۆزىنى سەتلەپ باقسىمۇ، ئەيىبلەپ كۆرسىمۇ،
ھېسسىيات تەلپۈنۈشلەردىن ئاجراپ كېتەلمەيۋاتاتتى. ھەدىسىلا
پىكىرى چېچىلاتتى، خىيالى قاچاتتى. ھېكمەت ۋە تەپەككۈردىن
ئازاتتى. ئاخىرىغا بېرىپ، ئىچكى مۇجادىلە نەتىجىسىز بىر ھالدا
ئاخىرلاشتى...

كېچە ئۇنىڭغا تېخىمۇ ئېغىر زۇلۇم بولدى. «ئۇخلاي» دېگەن
نىيەتنى كۆڭلىگە پۈككەن ھامان قۇملۇق چۆلىدىمۇ، تاشلىق
سايدىمۇ يېتىپلا ئۇخلاپ كېتىدىغان دەرۋىش بۈگۈن كېچە
كىرىپك قاقماي تاڭنى ئاتقۇزدى. ئويلىماي دېگەنسىرى
ئىختىيارسىز ھالدا قاراپ سالغان شۇ ئوتلۇق ھەم نۇقسانسىز
چىراي كۆز ئالدىغا كېلىۋېلىپ، ئۇنىڭغا زىنھار ئاراملىق
بەرمىدى. بۇنى ئاز دېگەندەك، كۆڭلىنىڭ بىر يەرلىرى، ئۇ ئۆزى
تىللىغىنىدەك ئاسىي، بەدىئەت بىر يەرلىرى يەنە شۇ ئېزىتقۇ
چىرايىنى سېغىنىپ تۇرۇۋاتاتتى. ئۇ سۈرە ياسىنىڭ بىرقانچە
موبىيىنلىرىنى تەكرار - تەكرار ئوقۇدى. قايسىبىر پىر -



ئۇستازنىڭ مەزمۇنى سۈرە ئىخلاسىغا يانداشقان ھېكمەتلىرىنى يېنىش - يېنىشلاپ يادىدىن ئۆتكۈزدى. ئۆزى بىلىدىغان، ئىرادە ۋە جاسارەتكە ئائىت ئەقلىيەلەرنى ئەسكە ئېلىپ كۆردى. «ھازىر» ھەققىدىكى تۇيغۇسىنى ئاشۇرۇش ئۈچۈن، كۆزىنى پىلىدىرلاپ تۇرغان جىن چىراغىتىن ئۈزىمەي يېتىپمۇ باقتى... يەنىلا ھېچ ئامال قىلالىمىدى. ئاساۋ ئاتتەك شاش خىياللىرى ئەقىل، ئەقىدە توساقلىرىنى بۆسۈپ چىقىپ كېتىۋەردى...

— توۋا، توۋا، — دېدى... ئۇ يىغلامسىراپ، — تەرەپبالا يولۇققان بۇ قىز ئىنسانىمىدۇ ياكى زاتى شەيتانىمىدۇر؟... ئىنسان بولسا، نېمىشقا زاھىتلىق يولىنى تۇتقان مەندەك بىر قەلەندەرنىڭ دىلىغا چاپلىشىۋېلىپ، زۇلۇم قىلىدۇ. شەيتان بولسا، نېمە دەپ مېنى يېرىم كۈنلەپ ساقلايدۇ؟... پىر - يارەنلەر روھى مېنى سىناۋاتقانمىدۇر - يا؟... زىيارەت ئىستىكىم مۇشۇنداقلا يوق بولۇپ كېتىۋىرىمۇ. ئۇشبۇ ھالدا ئازغۇن بولۇپ ئۆتەرمەنمۇ...

تالڭ ئاتتى. ئۇيقۇسىز دەرۋىش، بېشى گاراڭ ھالدا قەبرە بېشىغا چىقتى. تۈنۈگۈنكى ئىچكى مۇلاقات پەللىلىرىنى ئۆزۈندىن - ئۆزۈن ئەسلىدى. بىراق، قانچە باش قاتۇرۇپ ۋە ئۇزاق ئەسلىشىدىن قەتئىينەزەر، ئۇلاشقان پىكرى مەنزىللىرىنىڭ پەللىسىنى ئەمەس، ھەتتا تارماق نۇقتىلىرىنىمۇ تاپالمىدى. ئۆزى يەتمەكنى ئىستىگەن بۈيۈكلۈك يولىنىڭ قۇيرۇق تۈگىنىمۇ تۇتالمىدى. يۈرىكىنى ئاغدۇرۇپ، ئەقلىنى ئازدۇرۇۋاتقان ھېلىقى گۈزەل چىراي بولسا، ئەكسىچە قۇياشتەك، نۇردەك، ئاپتاپتەك يورۇق ۋە پارلاق ھالەتتە كۆز ئالدىغا كېلىۋەردى، ئەس - يادىنى ئېلىۋەردى. بۇنىڭغا كۈچۈنۈش كېرەك ئەمەس ئىدى. مەقسەت، ئىدراك، پەيت، خالاش ياكى خالىماسلىق دېگەنلەر بىلەنمۇ ھېچقانداق مۇناسىۋىتى بولمايتتى. «ئۇلۇغ ئاللا!» دەپ خىتاب قىلدى دەرۋىش كۆڭۈل مەيلىدىن





ئاجراپ چىقالماي. ئۇنىڭ قەلب كۈرەشلىرىدە ئەقلى تىمىسقىلايتتى. غالىب خىيالى ھۆسن زىيارىتىدە، ۋىسال پەرۋازىدا ئىدى...

— ئەسسالام، دەرۋىشىم!

كۆڭلى تارتقان، ئەقلى ئەنسىرىگەن ئىش يەنە يۈز بەردى. دەرۋىش گاراڭلاشقان بېشىنى ئىتتىكلا كۆتۈردى. ئۇ بىرەر شەپىگە ھېچقاچان بۇنچىلىك تۇيغۇن ۋە چاققان بولۇپ باقمىغانىدى. ئۇ بېشىنى كۆتۈرۈپ قويۇپ، ئارقىدىنلا پۇشايمان قىلدى. ئىتتىكلا يەرگە قارىۋالدى. ئىختىيارسىز ھالدا شۇنداق قىلىپ سالغانلىقىغا ئۆزىمۇ ھەيران قالدى...

ئۇنىڭ يۈرىكى ئۆزىنىڭ ئەمەستەكلا غەيرىي بىر رېتىمدا تېپىپچەكلەيتتى. تېنىقى تېزلىشىپ، ۋۇجۇدى تىترەيتتى. تىلى ئاللىقاچان كالۋالىشىپ بولغانىدى.

— ۋە... ۋە ئەلەيكۇم... ئەس... سالام! — ئۇ قارا روماللىق قىزدىن كۆزىنى قاچۇرۇپ، يەرگە قاراپ تۇرۇپلا سالامغا جاۋاب قايتۇردى. ھېچبولمىغاندا شۇنداق قىلمىسا بولمايتتى. سالامغا سالام بىلەن جاۋاب قايتۇرۇش مۇسۇلماندارچىلىق يولىدىكى ئەقەللىي ئەدەپ ئىدى.


— ئۆزلىرىگە غىزا ئېلىپ كېلىۋېدىم.

—

دەرۋىش ئەمدى قەتئىي ھالدا زۇۋان سۈرمەسلىك نىيىتىگە كەلگەنىدى. شۇندىلا بارلىق ئىشقىي ھەۋەس ۋە سۆھبەتسىنى باسقۇلى بولىدۇ دەپ ئويلايتتى. ئۇنىڭچە، سۆز كۆڭۈلىنىڭ، كۆڭۈل بارلىق نەپسى ئۇپقانلىقىنىڭ باشلىنىشى ئىدى.

ئۇ لام - جىم دېمەي، بېشىنى ئىككى ياققا تاشلاپ، قايسىبىر ھېكمەتنى ئىچكى زۇۋاندا ئوقۇشقا كىرىشتى. شەكىل ئۈچۈن بولسىمۇ ئوقۇي، مۇشۇ شەيتان يېنىمدىن تېزراق كەتسۇن... دېگەنلەرنى ئويلىدى.





بىر ئاش پىشىم... بىر قانچە ئاش پىشىم ۋاقىت ئۆتتى.
قىزنىڭ بايقى جايىدا مىدىر - سىدىر قىلماي تۇرغانلىقىنى
دەرۋىشنىڭ كۆڭلى سېزىپ تۇرۇۋاتاتتى. شۇنى ئويلىغانچە، ئۇنىڭ
دېققىتى يەنە چېچىلىشقا باشلىدى. مانا ئەمدى شەكىلگە
ئوقۇۋاتقان ھېكمەتلىرىمۇ ئېسىگە كەلمەيۋاتاتتى ياكى
مىسرالىرى ئالمىشىپ كېتىۋاتاتتى...
— دەرۋىشىم...

—

كۆپ قېتىملىق چاقىرىشلار جاۋابىسىز قالغان بولسىمۇ،
لېكىن ئۇ قويۇپ كەتكەن غىزانى تاشلىۋېتىشكە بولمىدى.
قىزنىڭ كېيىنكى قېتىملىق غىزاسىنى يەپ تۈگەتكەن شۇ
دەقىقىدىن باشلاپ دەرۋىش كۆڭلىنى، تېخىمۇ توغرىسى ئۆزىنى
باشقۇرۇشقا ئامالسىز قالدى. شۇنچە ئۇزاق مۇساپىنى بېسىش
بەدىلىگە ئېرىشكەن پىكرى يۈكسىلىشىرىمۇ قايىقلارغىدۇر
ئۇچۇپ كەتتى. ئەمدى ئۇنىڭ ئەس - يادى، خىيال ۋە تەپەككۈرى
ئاشۇ ساھىبجامال قىزدىلا ئىدىكى، ھەرقانچە كۈچەپمۇ ئۇنىڭ
نېرىسىغا ئۆتەلمەيتتى. ھەيران قالارلىقى، دىدارىنى پەقەت بىرلا
كۆرسەتكەن قىز دۇنيادىكى ئەڭ گۈزەل، تەڭداشسىز ۋە ئېۋەنسز
يار بولۇپ كۆرۈنىۋاتاتتى. ئالەمدىكى بارچە قىز زاتىنى يىغقان
ھالەتتىمۇ دەرۋىش كۆڭلىگە ئايان ئىدىكى، يەنە مۇشۇ
جانانچىلىك كەلمەيتتى. ياق، ئۇنىڭ قولىغا سۇ قويۇپ
بېرەلمەيتتى!...

دەرۋىشنىڭ كېيىنكى كېچىسى تېخىمۇ ئازابلىق ئۆتتى.
تۈنۈگۈن قىزنى ئىختىيارسىز ھالدا ئويلاپ ياتقان بولسا، بۈگۈن
سېغىنىش ئازابىغا چىداپ تۇرالمايدى. قىزنىڭ يېنىغا يۈگرەپ
بارغۇسى، ئۇنىڭ تۇتىيا پېشىلىرىگە يېنىشلاپ سۆيگۈسى كەلدى.
«ئاھ!... ئاھ!...» دەرۋىش شۇنداقلا دەيتتى. كۆكرىكى
چىڭقىلىپ، نەپىسى ئوت بولۇپ ياناتتى. يۈرىكى كاۋاپ مېيىدەك






ۋىزىلىداپ، پۈتۈن بەدەنلىرى چوغ بولۇپ كۆيەتتى. «نېمە بار بولغىنىدى شۇ غىزادا... ئىسسىق دۇئاسى ئوقۇپ قويغان بولغىنىمىدى؟...» نېمىشقىدۇر ئۇنىڭ بۇقۇلداپ يىغلىغۇسى كېلەتتى. پۈتۈن ئالەمنىڭ كۆتۈرۈپ قويۇشۇز ئېغىر دەردى بىر ئۇنىڭغا ئارتىلغاندەك بىلىنەتتى. دەردتىن جۇدا بولۇشنىڭ، يىغىنىنى بېسىشنىڭ بىردىنبىر يولى قىزنىڭ ۋەسلىگە يېتىش ئىدى. بىراق، بۇ ئۇنىڭغا مۇمكىنمۇ؟ ئۇ نېمە كويدا يولغا چىققان ۋە قايسى مۇددىئىغا يەتمەكچىدى. ئۆمۈرلۈك مەقسەت قىلىپ تاللىۋالغىنى مۇشۇ بۈيۈك سەھۋالىمدا ئېرىشمەكچى بولغان ئىشقىي چۈشەكمىدى؟ ھەي ئېسىت، ھەي ئېسىت، ھېلىقى پالچى توغرا دەپتىكەن. ئۇنى پېتىققا سۆرىگەن غايىب باشقا نەرسە ئەمەس، دەل مۇشۇ شەيتانىي ئالۋۇن ئىكەن ئەمەسمۇ. بۇنى بۇرۇنراق بىلگەن بولسا، خوتەندىكى ھېچبىر مازارغا يولۇقماي، ئۇدۇللا باشقا يۇرتلارغا ئۆتۈپ كەتمەسمىدى. ئەمدى باشقا مازارىي - ماشايىخلارنى تاۋاب قىلالامسۇمۇ. يىراق ئاقسۇدىكى ھەزرىتى خەراتىنى زىيارەت قىلالامسۇمۇ؟ ياق، ھۆددەس ئۇنداق قىلالمايدۇ! قىزغا كۆڭۈل بەرگەن سائەتتىن باشلاپ، ئۇنىڭ زاھىت - دەرۋىشلىكى ئاخىرلىشىدۇ. زاھىتلىقتىن مۇددىئا - نەپسىنى يېڭىش ئەمەسمىدى. ئەڭ كۈچلۈك ئېزىقتۇرغۇچى نەپسى ئىشقىي نەپسى ئەمەسمىدى؟! ئەمدى ئۇنىڭدا باشقا چارە قالمىغانمىدۇر. ھېچبىر ئامال يوقمىدۇر؟!...

ئۇ بىردىنلا ئورنىدىن چاچراپ تۇرۇپ كەتتى. بىرمۇنچە ئويلىنىشلاردىن كېيىن، ئۇنىڭ خىيالىغا بۇ يەردىن كېتىش كەلگەنىدى. كېتىش ئۇنىڭ ئۈچۈن ھەممىدىن كېچىش بولاتتى. گۈزەل جاناننىڭ چىلاشلىرىدىن، سېغىنىش ئوتىنىڭ قىيناشلىرىدىن، كۆھمارىم، تەبرىزىم... كەبىي نامدار مازارلار زىيارىتىدىن... ھەممىدىن بىر يوللا كېچەتتى. شۇ دەقىقىدە ئۇنىڭ يادىغا «جاندىن كەچمىگۈچە، جانانغا يەتكىلى بولماس»





دېگەن ماقال چىن مەنىسى بىلەن يوپۇرۇلۇپ كەلدى. «راست، بۇ يولنىڭ بەدەل - مۇشەققەتلىرى بەك كۆپكەن» دېگەنلەرنى ئويلىدى ئۇ ئېشەك ئېغىلىنىڭ ئىشىكىنى ئېچىۋېتىپ، شۇئان ئۇنىڭ كۆزلىرىدىن ئىختىيارسىز ھالدا ياش قۇيۇلدى. قاراڭغۇلۇق قېتىدىن شەيخ ياتقان ئۆينىڭ ئىشىكىگە قىماسلىق بىلەن قاراپ قويدى. بىلەتتىكى، ئۇ بۇنداقلا كەتسە بولمايتتى. ئۆزىگە ئاتىدارچىلىق قىلغان شەيختىن رازى - رىزالىق ئېلىشى، بارار مەنزىللىرىنىڭ يول، يوسۇنلىرىنى سوراپ بىلىۋېلىشى لازىم ئىدى. لېكىن، ئۇ بۇنداق قىلىشتىنمۇ ۋاز كەچتى. ئەگەر شۇ يولنى تۇتسا، شەيخكە ھەممىنى دېيىشكە توغرا كېلەتتى. ئېتىكاپ مۆھلىتى، يەنە شۇ كۆھمارىم، تەبىرىم زىيارەتلىرى... تەبىئىي ھالدىلا شەيختىن سوئال كۈتەتتى. ئىشنىڭ ھەقىقىتىنى بىلدۈرۈپ رەسۋا بولغۇچە، كۆرۈنمەيلا قاچقان ئەۋزەل، دەپ ئويلىدى دەرۋىش.

ئۇ ئېشەكنى ئېغىلدىن پەم بىلەن يېتىلەپ چىقتى - دە، بېشىنى چوڭ يولغا توغرىلاپلا «ياھ پىرىم!» دەپ مىنىدى. تاڭ يورماسىدا ماڭغىنى ئۈچۈن، بىراۋ ئۇنىڭ ئالدىنى توسۇۋالدىغاندەك، قايسىبىر ئائەھلىگە ئۇچراپ قالىدىغاندەك بىلىنىپ كەتتى. شۇنداقتمۇ ماڭماي بولمايتتى. بۇ يولنىڭ يانمىقى يوق ئىدى.

ئېشەكنىڭ بېقىنلىرىغا زىخلاپ، زورلاپ چاپتۇرۇپ، قانچە ئۇزاق يول باسقنى ئۇنىڭغا قاراڭغۇ. بىر ئەمىنلىك: تىنچ - ئامان تاڭ ئاتقاندى. ئۇ بىرەر ئېغىز رەھمەت دەپ قويۇشقىمۇ يارماي، مۇسۇلماندارچىلىقنىڭ ئەڭ رەزگى تەرىپىگە يۈزلەنگىنى ئۈچۈن، نومۇس ئوتىدا كۆيۈپ كېتىپ باراتتى. شۇنداق دېيىش كېرەككى، ئەمدىلىكتە ئۇنى كۆيدۈرىدىغان ئوت ھەسسىلەپ كۆپەيگەنىدى. زاھىتلىق ئوتى، نومۇس ئوتى، ۋە يەنە شۇ ئىشقىي ئوت...





— دەرۋىش ھەزرىتىم. دەرۋىشىم!...

ئېشەكتە ئەمەس، ئازاب قولۇقىدا كېتىپ بارغان دەرۋىش يامان چۈشتىن ئويغانغان ئادەمدەك چۆچۈپ كەتتى. ئۇ يانغا ئۆرۈلۈپ قاراپلا ھەيران قالدى. ئۆزىنى ئوت دېڭىزىغا تاشلاپ قويغان، ھازىرمۇ يەنە تېخى شۇ ئوت بىلەن قىيناۋاتقان قىز — مازاردىكى قارا روماللىق ئېزىتقۇ ئۇدۇل يولدىن توۋلاپ كېلىۋاتاتتى. ئۇ قولتىقىغا قانداقتۇر بىر نەرسىنى قىسىپ، ئۆلەر — تىرىلىشىگە قارىماي يۈگرەيتتى. ھاسىراپ توۋلاۋاتقىنى ئۈچۈن ئاۋازى تىترەڭگۈ ئىدى. بۇ ھال دەرۋىشكە يىغلاۋاتقانداك بىلىندى.

— راستتىنلا خىسلەتلىك قىز ئوخشايدۇ، — دەپ ئويلىدى ئۇ ئېشەكنى تېخىمۇ تېز چاپتۇرۇپ كېتىۋېتىپ، — بولمىسا مېنىڭ يولغا چىققىنىمنى قانداق بىلىدۇ. ماڭا قانداق يېتىشلەيدۇ؟...

— بىر... بىر ئېغىز گېپىمنى... ئاڭلاپ ماڭسىلا دەرۋىشىم! — ئۇ تېنىمىسىز يۈگرەپ كېلىۋېتىپ شۇنداق دەيتتى، — مەن سىلنى تۇتۇپ قالمايمەن... يېنىمدا قالسىلا دېمەيمەن... بىر ئېغىز گېپىم بار. پەقەت بىر ئېغىزلا!...

ئېشەكنى بولۇشىغا چاپتۇرۇپ مېڭىۋاتقان دەرۋىش ئىختىيارسىز ھالدا ئېشەكتىن چۈشۈپ توختىدى.

— نېمە گەپلىرى بار شۇنچە ئالدىراش؟ — ئۇ قىزنىڭ پۇتىغا قاراپ تۇرۇپلا سورىدى. ئۇ بۈگۈن پىيىمە كىيىمگەندى. ئەيلەنمىگەن قىزىل خۇرۇمدىن تىكىلگەن ئۆتۈكى ئاپئاق توپىغا مىلىنىپ، رەڭگى تونۇغۇسىز بىر ھالدا تۇراتتى.

— قاقپودا ناشتىلىق غىزا ئېلىپ كەلسەم، ئۆزلىرى ئاقتىمۇ — كۆكتىمۇ يوق تۇرىلا. شەيختىن سورىسام، ئۆزىگە ئېيتقۇسىز دىل شىكەستىسى ۋەجىدىن بۇ يەرنى تەرك ئەتتى. مەن بىلەن خوشلىشىشقىمۇ راىى بارماي، كېچىدىلا كېتىپ





قالدى، دېدى. شۇ يۈگۈرگەنچە يېقىن يول بىلەن ئالدىلىرىغا چىقىشىم، دەرۋىشىم.

— شەيخ شۇنداق دېدىما؟

— شەيخىم شۇندا دېدى غوجام. ئۇ يەنە: بۇ ئېسىل پەزىل، كاتتا مۇددىئالىق دەرۋىشكە سۈننەت سىناقلىرى باشلاندى. بەلكى، سىناقنىڭ ئەڭ ئېغىرى باشلاندى. ئىشقى ئوتى ھەر بىر دەرۋىش ئۈچۈن زىيادە مۈشكۈل سىناقدۇر. خاتالاشمىسام، سوپى — دەرۋىشلەرنىڭلا ئەمەس، تارىختىكى نۇرغۇن كاتتا زاتلارنىڭ ئەڭ مۈشكۈل ئىشقىي سىناقلىرى دەل مۇشۇ يەردىن — شەھىدانە خوتەندىن باشلانغان، — دېدى.

— مۇ... مۇددىئالىرىنى دېسىلە... — دېدى دەرۋىش ئۆزىمۇ سەزمەيلا كېكەچلەپ. شۇ تاپتا ئۇنىڭ كالىسىدا «شەيخ بۇ ئىشنى قانداق بىلگەندۇ» دېگەن سوئال ئەگىيتتى. يۈزلىرى خۇددى شەيخ قاراپ تۇرغاندەك قىزىپ كەتكەندى.

— دېمەكچى بولغىنىم... مېنىڭ سىلگە دەيدىغىنىم... بىر مەن ئۆزۈملا ئەمەس، سىلىمۇ زىيادە ئازاب چېكىپتىلا. ئاللاھ بۇ ئوتنى ئىككىمىزگە تەڭ ساپتۇ. مېنى ئاندا قىيىنمىسلا، ئۆز غوجام... — قىز قارا رومال ئىچىدە بۇقۇلداپ يىغلاۋاتاتتى. ئۇنىڭ ئېسەدەشلىرىدىن رومال يەڭگىل تىترەيتتى.

دەرۋىش ھەممىنى چۈشەندى. شەيتان ۋەسۋەسىنى ئۇنى مۇشۇ يەرگىچە قوغلاپ كەلگەندى.

ئۇ يۈرىكىنىڭ ئېچىشلىرىنى، دىلىنىڭ توسقۇنىسىز تارتىشلىرىنى بىر ياققا قايرىپ قويۇپ، ئازاب، ئەمما كەسكىنلىك بىلەن شۇنداق دېدى:

— يولۇمنى توسۇمىسلا خېنىم!

— دەر... ۋى... شىم! — قىز «پالاققىدە» ئۇنىڭ ئايىقىغا يىقىلدى، — ماڭا ئۇۋال قىلمىسلا، دەرۋىشىم. قارىسام، قارىدىلا. غىزا بەرسەم يېدىلە... مېنى ئازابقا سېلىپ قويۇپ






ئەمدى... ماڭا ئۇۋال قىلمىسىلا ئۇز غوجام. سىلىدىن ئۆتۈنەي.
ئاللا سىلىدىن رازى بولسۇن...

— ماڭمۇ ئۇۋال قىلمىسىلا، خېنىم. روزىغارلىق يولنى
ئەمەس، تەركىي دۇنيالىق يولنى تاللىۋالغان دەرۋىشمەن.
نىكاھقا بەنت بولۇش ئەقىدەمگە مۇخالىپتۇر. مېنى ماڭغىلى
قويسىلا...

دەرۋىش ھېچنىمگە قارىماي ماڭدى. ئەمما، قىزنىڭ
جەندىسىنىڭ پېشىگە، پۇتلىرىغا يېنىش — يېنىشلاپ سۆيۈپ
كەتكەنلىكىنى، يۈرەكنى ئەزگۈدەك ھالدا يىغلاپ تۇرۇپ: «ماڭا
ئۇۋال قىلىدىلا. مېنى ئوتقا تاشلاپ قويۇپ كەتتىلە. بۇ ئىشنىڭ
ئۇۋالى سىلىگە. قىيامەتتىكى سوراقلارغىمۇ ئۆزلىرى جاۋاب
بېرەرلا...» دەپ قېلىشلىرىنى ئۇزۇنغىچە، تاكى ئۆمرىنىڭ
ئاخىرىغىچە ئۇنتۇيالمىدى.

— ئەجەپ جاھىل بىر خەقكىنا بۇ خوتەنلىك دېگەن
دېگەنلەرنى ئويلاپ قالدى دەرۋىش كېتىۋېتىپ، — مەن بىر ئەر
تۇرۇپ، كۆيۈك ئازابىنى ئىچىمگە سىڭدۈرۈپ كېتىۋاتسام، بۇ
مەزلۇم ئۆز گېپىدە ئەجەپ چىڭ تۇردى — يا. بىرنى بىر
دەيتىمىز، دەپ يۈرسە، نېمە دەيدىكەن دەپتىمەن. نىيەت —
مۇددىئايىمىزدىن يانمايمىز، گېپىمىزدە چىڭ تۇرىمىز، دېگىنى
ئىكەن ئەمەسمۇ ئەسلى. مۇھەببەتكە شۇنچە سادىق بولغىنىغا
قارىغاندا، دوستلۇققا قانچە سادىقتۇر بۇ خەق. مەزلۇملىرى
بۇنچىلىك جۈرئەتلىك بولغاندا، ئەرلىرى قايسى دەرىجىدەدۇر.
يولدىكى قايسىبىر يۇرتتا بىر دانىشمەننىڭ: شەھىرى خوتەندىن
ئامان — ئېسەن ئۆتەلسەڭ، ئىشقىي توسۇقلىرى ساڭا قايتا
يولماستۇر، دەپ دۇئا بەرگىنى بىكار ئەمەسكەندە. سەھۋالىم
مازارىدىكى ئاقكۆڭۈل شەيخنىڭ مەن كەلگەن كۈنى كېچىسى
خوتەن ھەققىدە ئېيتىپ بەرگەن ھېكايىلىرى ئىچىدىكى «بىرنى
بىر دېگۈلۈك، رىۋايىتىمۇ بىكار ئېيتىلمىغانىكەندە! ئەرلىرى





تۇرماق، مەزلۇملىرىمۇ ئۆز ئەقىدە - مۇددىئالىرىدىن ئاسانلىقچە يانمايدىغانلاردىن ئىكەندە بۇلار.

بىردىنلا ئۇنىڭ كۆز ئالدىغا سەھۋالىم شەيخى كەلدى. چىرايى قاقتەك قورۇلۇپ كەتكەن شەيخ دۇنيادىكى جىمى ئۇچۇر، ئۆزگىرىشلەردىن خەۋەردار دەك سۆزلەيتتى. ئۇمۇ باشقا خوتەنلىكلەرگە ئوخشاشلا «قىلىتمىز، ئېتىتمىز» دەيتتى. «ر» نىڭ ئورنىغا ھامان «ي» نى ئالماشتۇرۇپ گەپ قىلاتتى. تېخىمۇ قىزىقارلىقى، «ر» تاۋۇشىنى چوقۇم ئېيتىمسا بولمايدىغان جايدا، ئۇنىڭغا بىرقانچە «ر» نى قوشۇپ دەۋەتمەكچى بولغاندەك، شۇنچە كۈچەپ ۋە ئېغىر تەلەپپۇز قىلاتتى. ئۇنىڭ دەرۋىشنىڭ ئېسىدىن چىقمايدىغان بىر ھېكايىسى مۇنداق ئىدى:

زامانلار ئايلىنىپ، پەلەكنىڭ چەرخى چۆرۈلۈپ، ئەلنىڭ سەلتەنەت قۇياشى خاندىن - ئىشانغا يۈزلەنگەن بىر دەۋر ئىكەن. ھىدايتۇللا ئىشان جۇڭغار خانى غالدان سېرىنىڭ قوشۇنلىرىغا تايىنىپ، ئىسمائىلخاننىڭ قولىدىن بۈيۈك يەرگەن خانلىقىنى تارتىۋالغاندىن كېيىن، پۇقرالارغا ئېغىر زۇلۇم سېلىشقا باشلاپتۇ. ئۇ زامانلاردا جۇڭغارلار قىزىل تۇچتىن ياسالغان داچەن پۇلنى بىر پۇل دەپ خەجلەيدىكەن. ھىدايتۇللا خوجا جۇڭغارلارغا ئىلتىپات كۆرسىتىپ، ئۇلارغا ياخشىچاق بولۇش ئۈچۈن، قول ئاستىدىكى پۈتۈن جايلارغا «بىر پۇلنى ئىككى پۇل ئورنىدا خەجلەش، توغرىسىدا بۇيرۇق چۈشۈرۈپتۇ ۋە شۇ يول بىلەن ئۆزىگە ياردەم بەرگەن غالدان قوشۇنلىرىنى باي قىلىشنى ئويلاپتۇ. بۇ بۇيرۇققا ئالدى بىلەن خوتەن خەلقى قاتتىق نارازى بولۇپ، بىر پۇلنى ئىككى دېيىشكە زادىلا ئۇنىماپتۇ. بۇيرۇقى ئۆتمىگەن ھىدايتۇللا خوجا خوتەن خەلقىگە ھەيۋە قىلىپ، ئۇلارنى بىر ئەدەپلەپ قويۇش مەقسىتىدە، پۈتكۈل پۇقرانى بىر مەيدانغا توپلاپتۇ. قىرىق نەپەر يۇرت ئاقساقىلىنى ئوتتۇرىغا سۈرەپ چىقىپ: «بىر پۇلنى ئىككى دەمىسەن - دېمەمسەن؟» دەپ





سوراقلاپتۇ. «خۇدامۇ بىر، بىر پۇلمۇ بىر، بىرنى ئىككى دېسەك خۇدا راۋا كۆرمەيدۇ. شۇڭا، بىرنى بىر دېگۈلۈك» دەپ قارشىلىق قىپتۇ ئۇلار.

جۇڭغارلار قىلىچلىرىنى يالىڭاچلاپ: «ئەگەر يەنە جاھىللىق قىلىپ، قايسىڭ بىر پۇلنى ئىككى پۇل دېمىسەڭ ئۆلتۈرمىز!» دەپ ئۇلارنى قورقۇتماقچى بويىتۇ ۋە بىر - بىرلەپ سورايتۇ. كىمىدىنلا سورىسا، «بىرنى بىر دېگۈلۈك» دەپ سۆزىدىن زادىلا يانماپتۇ. شۇ جايدىنلا بىرنى ئىككى دېمىگەنلەرنىڭ باشلىرى ئېلىنىپتۇ. ئارقا - ئارقىدىن ئوتتۇز توققۇز كىشىنىڭ بېشى كېسىلىپتۇ. قىرىقنچى كىشىگە كەلگەندە يەنە سورايتۇ. ئۇ كىشىمۇ جۇڭغارلارغا غەزەپ بىلەن تىكىلىپ: «بىرنى بىر دېگۈلۈك!» دەپ ۋارقىراپتۇ. ئۇنىڭ بېشىمۇ دەرھال كېسىلىپتۇ. شۇ چاغدا مەيداندا چۇقان كۆتۈرۈلۈپ: «بىرنى بىر دېگۈلۈك!» دېگەن شوئار ساداسى كۆكنى لەرزىگە ساپتۇ. شۇنىڭدىن ئېتىبارەن، خوتەنلىكلەرگە «جاھىل، گېپىدە چىڭ تۇرىدىغان مەنىسىدىكى «بىرنى بىر دېگۈلۈك» دېگەن ئاتا مىراس لەقەم سىڭىپ قاپتۇ...

* * *

دەرۋىشكە ئەستىلىك بولىدىغان ئىشلار تېخى تۈگىمىگەنىدى. ئۇ سەپەر جەريانىدا، تاشقى يېڭىلىقلاردىن كۆرە كۆپرەك ئىچكى ئۆزگىرىشلەرگە، تاشقى تەسىرنىڭ قەلبىنى قوزغىتىشلىرىغا، ئۆز تەپەككۇرىدا مەۋج ئۇرۇۋاتقان غەلىيان ياكى يۈكسىلىشلىرىگە... ئەھمىيەت بېرىپ كېلىۋاتقان بولسىمۇ، قەدەمدە بىر ئۇچراپ تۇرىدىغان رېئاللىق تەقەززالىرىدىنمۇ قېچىپ قۇتۇلالمىدى. جىمجىت يۈرۈش، تىنچ تەپەككۇر قىلىش ئىستىكى ھامان تۈرلۈك توسقۇنلۇقلارغا ئۇچراپلا تۇردى.

ئۇ خوتەندىن كېچىلەپ يولغا چىققىنى، يەنە كېلىپ شەيخ بىلەن خوشلاشمايلا چىققىنى ئۈچۈن، يول بىلىمى قارىقاش






يولىدا خېلى كۆپ ھەرەج تارتتى. ئۇدۇل مازارغىلا يېتەي دېگەنچە، كۆزلىگەن يېرىدىن شۇنچە چەتنەپ، ئىمامىي ئەفتە مازارىنى ئاران تەستە تاپتى. ئۇچرىغانلا كىشىدىن سوراپ يۈرۈپ، نىشانلىغان زىيارەتگاھقا يەتكەندە كۈن ئولتۇراي دېگەندى.

ئۇ قائىدە بويىچە مازار شەيخىگە سالام بېرىۋەتكەندىن كېيىن، تاۋاب زىيارىتىنى رەسمىي باشلىدى. مازار ئۇ ئۇزاقلاردىن بېرى داڭقىنى ئاڭلىغىنىدەك، چەت - چېتى يىراقلارغا سوزۇلغان، قەدىمىي، سۈرلۈك ۋە ھەيۋەتلىك ئىدى. كەچ بولغانسىمۇ كېلىۋاتقانلارنىڭ ئايىغى ئۈزۈلمەيتتى. كىشىلەر خۇددى قايسىبىر يۇرتتىكى ئازنا بازار ياكى چارشەنبە بازارغا ماڭغاندەك، بالا - ۋاقىلىرىنى ئەگەشتۈرۈپ ئالدىراپ، ئىتتىرىشىپ ۋە تىقىلىشىپ كېلىشەتتى. قارماققا بىر دەمدىن كېيىن بۇ يەرگە ئادەملەر سىغمايدىغاندەك ئىدى.

دەرۋىش ئۆزى كۆزلىگەن قەبرە بېشىغا بېرىپ يۈكۈنۈپ ئولتۇردى ۋە ئۈنلۈك ئاۋازدا قىرائەت باشلىدى. شۇنىڭدىن كېيىنلا ئۇنىڭ قەلب زىكىرلىرى، ئىچكى مۇلاقەت - مۇلاھىزىلىرى باشلىنىپ كەتتى...

ھەر خىل كىيىنىشكەن كىشىلەر تۇشمۇ - تۇشتىن كېلىشىپ، ئۆزلىرى خالىغان قەبرە بېشىدا ئۆز مەشغۇلاتى بىلەن بەند بولماقتا ئىدى. ئەتراپتىن ئوخشىمىغان ئاۋازدىكى قىرائەت ئاڭلىناتتى. بوغۇق، زىل ۋە توم ئاۋازلاردا ئېيتقان ھېكمەتلەرمۇ قۇلاققا كىرىپ تۇراتتى. بىرلىرى قايسىبىر مۆتىۋەرنىڭ تونۇش ھېكمىتىنى ساپايە تەڭكىشى بىلەن ئوقۇسا، يەنە بىرلىرى پىشانىسىنى يەرگە يېقىپ، ھۇ تارتىپ يىغلىشاتتى. قەبرە بېشىغا باغرىنى يېقىپ يېتىۋالغان، گۈپۈرلەپ ئۈسسۈل ئوينىۋاتقان كىشىلەرمۇ بار ئىدى. ئاجايىپكى، بۇ يەرنى خۇددى مازار ئەمەس، بازار دەپ تونۇپ قېلىشقاندەك، قايسىبىرلىرىنىڭ جەڭنامە





قىسىلىرىنى ئېيتىۋاتقانلىقىنى، مەنسۇر ھەللاجى، شاھ مەشرەپ ھەققىدىكى قىسىسلەرگە ھەدىس شېرىپتىن نەقىللەر قوشۇپ ھېكايە قىلىشۋاتقانلىقىنى ئاڭلىغىلى بولاتتى. مازارنىڭ ھەر تەرىپىگە چېچىلغان تاۋاچىلارنىڭ كۆپ قىسمى كۇلاھ - جەندە كېيىشكەندى. ئۇلارنىڭ ئۇزۇن چاچلىرى، رەڭگىنى بىلگىلى بولمايدىغان كۇلاھىدىن سوزۇلۇپ چىقىپ، مۇرىسىدە يېيىلىپ تۇراتتى. تاۋاچىلارنىڭ بەزىلىرى توپ، بەزىلىرى يالغۇز ئۆز ئىشلىرى بىلەن بەند بولۇۋاتاتتى. بۇ يەردىمۇ خوتەندىكىگە ئوخشاش دىن بىر، سۈلۈك - مەزھەپلەر ھەم ئۇنىڭ سۈننەتلىرى كۆپ ئىدى. «ئىسھاقىيە» ھەممە بىلىدىغان غوللۇق سۈلۈك سانالىسمۇ، ئاۋام تۇرمۇشىدا يەنە باشقا تۈرلۈك سۈلۈكلەر ھەم ئۇنىڭ سۈننەتلىرى ئېقىپ يۈرەتتى. قارقاش نامى بىلەن ئاتالغان، تارىختىن بېرى دىنىي ئەقىدىسىنىڭ كۈچلۈكلۈكى بىلەن نام چىقارغان مۇشۇ بىر يۇرتتىنلا ئىسھاقىيەدىن باشقا يەنە، ئىشقىيە، يەسەۋىيە، جەھرىيە، كەبرۋىيە، رەبوردىيە، دۇۋانىيە، نېمىتىيە... قاتارلىق بىر مۇنچە سۈلۈك - مەزھەپلەرنىڭ مۇرىتلىرىنى تاپقىلى بولاتتى. مۇرىتلارنىڭ بەزىلىرى ھەتتا بىرلا ۋاقىتتا بىر قانچە سۈلۈككە كىرگەنلىكى بىلەن پەخىرلىنەتتى. ئۆزىنىڭ قايسى سۈلۈكتە ئىكەنلىكىنى بىلمەيدىغانلارمۇ، باشقىلار نېمىنى قىلسا، شۇنىڭغا ئەگىشىپ قىلىدىغانلارمۇ كۆپ ئىدى. قانداقلا بولمىسۇن، ئۇلارنى ئورتاق بىر ئىستەك باغلاپ تۇراتتى: مۇرىتلار ۋە مۇرىت بولۇش كويىدا يۈرگەنلەر ئۆز سۈلۈكىنىڭ پىر - ئەۋلىيالىرىغا قول بېرىشنى ۋە يېنىشلاپ قول بېرىشنى ئاداققىي مۇرادى دەپ بىلەتتى. شۇندىلا ئاللاغا يېقىنلىشالايمىز، باقىيلىق ساۋابقا ئېرىشىمىز دەپ قارايتتى. ھەممە ئۆزى دۇرۇس كۆرگەن مەزھەپنىڭ سۈننەتلىرىنى ئادا قىلىشقا تىرىشاتتى. شۇنداق دېيىش ھېچ مۇبالىغە ئەمەس ئىدىكى، ئىسلام پەيدا بولغاندىن تارتىپ تاكى






بۈگۈنگىچە، مۇسۇلماندارچىلىقنىڭ پەرھىز، سۈننەتلىرى ئەڭ بۇرمىلانغان جايدىن «سەئىدىيە» زېمىنىدىن باشقا يەنە بىر ئەلنى تاپقىلى بولمايتتى. «قۇرئان» ۋە ھەدىسلەر روھىغا مۇخالىپ يەتتۇ، ئەقىدە، پەرىز، سۈننەتلەرنىڭ ئاخىرقى مەنزىلگەھى مۇشۇ رايىش تۇپراق ئىدى. يۇرت - يۇرتلاردىن ئېقىپ كەلگەن تۈرلۈك ناملاردىكى سۈلۈك - مەزھەپلەرنىڭ ئاخىرىقى تۇرارگەھى ۋە جەمگەھىمۇ يەنە دەل مۇشۇ «سەئىدىيە» ئېلى ھېسابلىناتتى. شۇڭا، بۇ ئەلدە ئۆتمۈش ھەم بۈگۈنكى ۋاقتى ئۆتكەن ۋە ئېقىۋاتقان بارچە پىكىر - مەزھەپلەرنىڭ يېتەرلىك بازىرى بار ئىدى. ئۆزىنىڭ قايسى سۈلۈكتە ئىكەنلىكىنى بىلمەيدىغان ياكى سۈلۈكلەر تەسىرىگە تېخى ئۆتمىگەن مۇسۇلمانلارمۇ ئەجدات ئەنئەنىسى ۋە بۇزۇلغان ئەھكاملار بويىچە ئۆز ئىشىنى قىلىپ كېتىۋېرەتتى.

كۈن ئولتۇرۇش بىلەن تەڭ مازار تېخىمۇ قايناپ كەتتى. ھەممە تەلپۈنىدىغان، بارچە كۆڭۈلنىڭ مەيلىنى تارتىدىغان بۇ ھەيۋەتلىك ئېگىزلىكتىن تاراۋاتقان گۈرۈلدەش ئاۋازى يىراق - يىراقلارغىچە يېتىپ باراتتى. بىردەمدىلا مازاردا كونا پىيىمىدىن ياسالغان ئاسما چىراغلار پەيدا بولدى. تاۋابچىلار چىراغ ئاستىدا ئۇششاق - ئۇششاق توپلارغا بۆلۈنۈپ ۋە بەزىلەر تەنھا ھالدا ھېكمەت ئېيتىشقا باشلىغانىدى. مۇشۇ يىللاردىكى ئەھۋال شۇنداق ئىدىكى، قەدىمىي ئاستانە يەر كەندە بىرەر ئىشتىن شەپە بىلىنگەن ھامان، باشقا ناھىيە - شەھەرلەردە بوران چىقاتتى. يىراق - يېقىندىكى يېزا - ئايماقلاردا بولسا، كۈچلۈك قارا قويۇنغا ئايلىناتتى. نۆۋەتتىكى تاۋاب ئەھۋالىمۇ خۇددى شۇنداق ئىدى. خوجا - ئىشانلار باشلاپ بەرگەن ۋە ئۇلارنىڭ ئەۋلادلىرى بۈگۈنگىچە داۋام ئەتكۈزۈۋاتقان «ھىجرەتى ماشايخ» دولقۇنى جاي - جايلاردىكى ئاۋام كۆڭلىنى لەرزىگە سالغانىدى. چوڭ ئىشاننى دوراپ ئوتتۇرا ئىچىسى، ئۇنى دوراپ كىچىك سەردارلىرى ئۆز





ئەتراپىغا مۇرىت توپلاپ، يۇرتتىكى مازارى - ماشايىخلارنى كوللېكتىپ زىيارەت قىلىشنى ئادەتكە ئايلاندۇرۇۋېلىشقاندى.
ئۇلار خوجا - ئىشان پىرلىرىدەك ھەيۋەتلىك سەپ تارتىپ، يۇرت ئاتلاپ يىراقلارغا بارالمىسىمۇ، يېقىن ئەتراپتىكى مازارلارنى قەرەللىك تاۋاب قىلىپ تۇرۇشاتتى. مۇشۇ پۇرسەتكە يېتىشنى ئارزۇلاپ يۈرۈۋاتقانلارمۇ ھېسابسىز ئىدى. بۇ ئارقىلىق سۈلۈكتە مۇرىتلار كۆپىيەتتى. خوجا - ئىشانلار رازى - رىزا بولۇشاتتى. ناگان - ناگاندا مۇشۇنداق كوللېكتىپ تاۋابنىڭ ئۈستىگىلا چۈشكەن كەم دىدار پىر - ئىشانلارنىڭ مۇبارەك يۈزىنى كۆرۈشكە مۇشەرىرەپ بولغىلىمۇ ھەم بولاتتى. ئۇلارغا بۇنداق پۇرسەت كەم ئۇچرىسىمۇ، مۇشۇ پۇرسەتنىڭ كېلىشىنى كۈتۈپ تاۋاب ئەيلەشنىڭ ئۆزىمۇ ھۇزۇر ۋە بەخت ئىدى. شۇڭا، ئۇلار بارلىق تاۋاب پائالىيىتىدە خوجا - ئىشانلارنىڭ رەسىم - يوسۇنلىرىنى تەكرارلايتتى. ئۇلارنى دوراپ ھېكمەت ئېيتاتتى، جەررە سالاتتى، زىكرى - ساماغا چۈشەتتى. ھەر بىر سۈلۈكنىڭ ئۈدۈم - مەشغۇلاتلىرى مەزمۇن ۋە شەكلى جەھەتتىن ئاساسەن بىرلىككە كەلگەن بولسىمۇ، پائالىيەتنىڭ سۈپەت ۋە دەرىجىسى ئۇنىڭغا قاتناشقانلارغا قاراپ بولاتتى. پىر - خوجىلار باشلامچى بولۇپ كەلگەن زىيارەت پائالىيىتىنىڭ دەرىجە ۋە سۈپىتى ئالاھىدە يۇقىرى بولاتتى. بۇنداق زىيارەتتە ئۇلار ئىخلاسمەنلىرىگە سەركە بولۇپ، «ئۇلۇغلار جامالى»نى تاۋاب قىلاتتى، مۇقەددەس ئىزىنلارنى زىيارەت قىلىپ ئۆتەتتى، مۇرىتلار زىيارىتىنى قوبۇل قىلاتتى، يېڭى مۇرىتلارنى ئۆز قوينىغا ئالاتتى. قول بەرگەنلەرنىڭ پۇت - پېشىلىرىغا سۆيۈشلىرىنى نەزەرىگە ئالاتتى. يىراق - يىراقلاردىن ئارمانلاپ كەلگەنلەرگە دۇئا ۋە رازىلىق بېرەتتى. ئاخىرىدا قىرائەت قىلىپ، زىكرى - ساماغا چۈشەتتى. بۇنداق ۋاقىتلاردا پىر - خوجىلارغا ئەگىشىپ كەلگەن شائىر - ۋائىزلار ئۆز






كارامەتلىرىنى كۆز - كۆز قىلىشاتتى. بىر قەدەر مۇقىملىشىپ، ئەنئەنە بولۇپ قالغان ھېكمەتلەر ئوقۇلۇپ، دەرۋىش - سوپىلار زىكرى ھالقىسىغا چىللانغاندىن كېيىن، ھەركىم ئۆز كامالەتلىرىنى كۆرسىتىشەتتى. خوجىلار سۆيۈنگەنچە شېئىرىي - ھېكمەتلەر شۇنچە يېڭىلىنىپ ۋە رەڭدارلىشىپ باراتتى. نەق مۇشۇنداق چاغدا ۋائىزلار ئاغزىدىن ئاجايىپ پاساھەتلىك ھېكمەتلەر - يېڭى شېئىرىي ئىختىرالار جاراڭلايتتى. بۇ زىكرى - سامانىڭ ھۆرمەت، سۈپەت دەرىجىسىنى بەلگىلەيتتى. يەرلىك سوپىلار سەركىلىرى ئۆزلىرى تەشكىللىگەن زىكرى - سامالارنىڭ ئىناۋەت ۋە سۈپەت دەرىجىسى بۇنىڭدىن سەل پەرقلىقراق بولاتتى. بۇ چاغدا خوجا - ئىشانلار بىۋاسىتە قاتناشمىغاندىن باشقا، زىكرىدە ئېيتىلىدىغان ھېكمەتنىڭ يېڭىلىق، پاساھەتلىك ھەم ئىجتىكارلىق خاراكتېرىمۇ سۇسراق بولاتتى. كۆپىنچە ھاللاردا ئۆزلىرىنىڭ بىلگىنىدىن كۆرە، ئىلگىرىكىلەرنىڭ شېئىرىي - ھېكمەتلىرى يادقا ئوقۇلاتتى ۋە ھەتتا بەزىدە بۇزۇپ ئېيتىلاتتى. كەيپىياتمۇ خوجىلار ئىشتىراك قىلغان زىكرى - سامالاردا ئىپادىلەنگەن خۇشلۇق ھەم ھاياجانغا يەتمەيتتى. لېكىن، زىكرىگە قاتناشقۇچىلار بۇنداق قارىمايتتى. ئۇلارنىڭ نەزىرىدە، زىكرى - ئۆزى، ئۆزگىنى، پۈتۈن ئالەمنى ئۈنتۈپ، ياراتقۇچى ھەقتائالاغا يېقىنلىشىشنىڭ بىردىنبىر يولى ئىدى. شۇڭا ئۇلار زىكرىنى سېغىنىپ تۇراتتى، زىكرى ئويۇشتۇرۇشنى ئارزۇلايتتى. دەل مۇشۇ ئارزۇ تۈرتكىسىدە يىراق - يىراقلاردىن سەپ تارتىپ كېلىشەتتى...

ھەر تەرەپتە ئايرىم - ئايرىم توپ بولۇپ تۇرۇشقان كىشىلەر ئوخشىمىغان يېزا - مەھەللىلەردىن كەلگەندەك قىلاتتى. يول - ئۆتەڭلەردىكى تۈنەكخانا، خانىقا، مۇساپىرخانىلاردىن ئۆلگۈرۈپ كەلگەنلەرمۇ بار ئىدى. قايسى بىر توپتىكىلەر ساپايىلىرىنى شاراقلىتىپ، «ھەق، ھۇۋا!» دەپ جەرىگە چۈشكەنىدى. يەنە






قايسىبىر توپتىكىلەر ئۇنلۇك ئاۋازدا قىرائەت قىلىۋاتاتتى. تەگىر ئېيتىۋاتقان، ئىمان كەلتۈرۈۋاتقانلار توپىمۇ بار ئىدى. يېقىنلا يەردىكى گۈمبەزلىك بىر قەبرە ئالدىدا قىش بولغىنىنى ئۇنتۇپ قالغاندەك يېرىم يالىڭاچ كېيىنگەن، قوللىرىدا ساپايە تۇتۇۋېلىشقان بىر توپ ئۇزۇن چاچ كىشىلەر ھېكمەتكە ئۇمتۇلۇپ ئولتۇرۇشاتتى. ئۇلار ئۆزلىرىنى پۈتۈنلەي ئۇنتۇشقان بولۇپ، تەڭكەش بولۇشقا تەييارلىنىپ تۇرۇۋاتاتتى. پەيت كەلگەن ھامان ساپايىلەر «ھەق، ھۇۋا» غا ماسلىشىپ تۇشمۇ - تۇشتىن شاراقلايتتى. بوغۇق ۋە تىترەك ئاۋازدىكى ھېكمەت دىللارنى ئاجايىپ بىر سېھرىي ھاياجان يىپىغا باغلاپ، ئۆز مەنزىلىگە ئېلىپ كەتكەنىدى:

ئاۋۋال سېنىڭ ھەمدىڭ ئېيتاي قادىر خۇدا،
سەن زۇۋانم جارى قىلغىل ھازىر ئىلاھ.
گۇناھ دەردى بىمار قىلدى، بەرگىل داۋا،
گۇناھىمدىن ساڭا يىغلاپ كەلدىم مانا.
گۇناھىمنى بايان قىلسام يەرگە سىغماس،
سەندىن ئۆزگە كىمگە باراي، قولۇم ئالماس،
ھادىي ئۆزۈڭ، سەنسەز ھېچكىم يولغا سالماس،
گۇناھىمدىن يىغلاپ ساڭا كەلدىم مانا.
گۇناھكارمەن، ھەرنە بولسام ساڭا بولدۇم،
راھمان ئېگەم، يۈز ئۆرۈمە، سېغىنىپ كەلدىم.
ئايا مەھبۇب، لۇتق ئېيتىمىساڭ، يولدا قالدىم،
گۇناھىمدىن ساڭا يىغلاپ كەلدىم مانا.

...

شۇ ئارىدا مازارنىڭ قاپ ئوتتۇرىسىغا يەنە بىر توپ دەرۋىشلەر پەيدا بولدى. ئۇلارنىڭ كۆپىنچىسى كۇلاھ - جەندە





كېيىشكەنلەر بولۇپ، كۇلاھى يوقلارنىڭ بېشىدا ئاق تەقىي —
تاشلاقسىز ئاق تېرە تۇماق بار ئىدى. سەپ ئارقىسىدىن يەنە
ئونلىغان ئاق تەقىيلىق كىشىلەر ئەگىشىپ كېلىۋاتاتتى. ئۆز
ئالدىغا توپ بولۇشۇپ، مازارنىڭ ھەر تەرەپلىرىگە چېچىلغان
كىشىلەر ئارىسىدىنمۇ زور توپقا كېلىپ قوشۇلۇۋاتقانلار بار
ئىدى.

بىردىنلا ئاق تەقىيلىق دەرۋىشلەر سەردارى سەپنىڭ
ئوتتۇرىسىدا ئولتۇرۇپ، «سۈرە پاتىمە»نى ئۇنلۇك ئاۋازدا ئوقۇدى
ۋە ئارقىدىنلا يەسەۋى ھېكمەتلىرىدىن بىرىنى تېخىمۇ ياڭراق
زۇۋاندا قىرائەت قىلىپ، سەپداشلىرىنى سەپكە — زىكىر
ھالقىسىغا چىللىدى:

«ھۇۋ» ھالقىسى قۇرۇلدى، ئەي دەرۋىشلەر، كېلىڭلار،

«ھەق» سۈپىسى يېيىلدى، ئۇندىن ئۇلۇش ئېلىڭلار!

قال ئىلمىنى ئوقۇبان، ھال ئىلمىگە يېتىبان،

يوقلۇق ئىچرە پاتىبان، بارلىقلاردىن ئېلىڭلار!

يىرتىپ شەپقەت پەردىسىن، تىلەپ دىدارى خۇدا،

ئېچىپ كۆڭۈل دىدەسىن، مۇشاھىدە قىلىڭلار!

«ھۇۋ» ھارىسىن ئېلىبان، نەپىس بېشىغا سېلىبان،

تۈنى — كۈنى، تالىپلار، جاننى پىدا قىلىڭلار!

ھالقا ئىچرە «ھۇۋ» دەرۋىشلەر، ئىشقى ئوتىدا يېنىڭلار،

جان — تەن بىرلە، تالىپلار، تەكبىر باشلاپ ئېيتىڭلار!

«ھۇۋ — ھۇۋ» دەيۈ زار ئىڭراپ، ھۇۋ دېمەكتىن مەنا بار،


دىدارىدىن ئۈمىدۋار، رەھمىتىدىن ئېلىڭلار!

قۇل خاجە ئەھمەد قۇل بولغان، يول ئۈستىدە كۈل بولغان،

تالىپلار كامىل بولغان، ئاندىن ئىبرەت ئېلىڭلار!

تەكبىر ئېيتىلىپ، دەرۋىشلەر بىر — بىرلەپ، ئاخىرىدا





ئورتاق ئاۋازدا ئىمان كەلتۈرۈشكە باشلىدى. مۇبارەك كەلىمە،
ئۇنىڭدىكى رەسۇلىللا شەرىپى دەرۋىشلەر دىلىنى سۆيۈپ ۋە
پاڭلاپ ئۆتمەكتە ئىدى. ئەمدىلىكتە ئەتراپتىكى ھەممىلا ئادەم
بىر يىپقا، بىر مەقسەتكە — ئاللاننىڭ رەھمىتىگە تېزراق
ئېرىشىشتىن ئىبارەت بىرلا تۈگۈچكە باغلانغانىدى.

توپ ئىچى بىر مەھەل سۈكۈتكە چۆمدى. دەرۋىشلەرنىڭ
كۆزلىرى يۇمۇلغان، دىققىتى يىغىلغان، نەپەسلەر ئۆز ئەركىگە
قويۇلغانىدى. ۋۇجۇدلار يەڭگىلەپ باراتتى. ھەر بىر دەرۋىش
جىسمىنىڭ ئىختىيارسىز ھالدا پەيدەك، توزغاقتەك يېنىكلىپ
بېرىۋاتقانلىقىنى، بۇنىڭ بىر ئېزگۈ بىشارەت ئىكەنلىكىنى
سېزىپ تۇرۇشاتتى. خىياللار جەملەنگەن، كۆڭۈللەر روھلانغان،
دىل كۆزى بىر نۇقتىغا تىكىلگەنىدى. بارچە زېھىن بىر مۇرادقا
جەم بولۇپ، ئۈنۈملۈك دەقىقىلەرنى كۈتۈپ تۇرۇشاتتى. زارىققان
روھلار تەن قەپىزىدىن بۆسۈپ چىقىپ، مەقسەت تامان
چاپچىتتى، تەن سىلكىنەتتى، جان يۇلقۇناتتى. شوخشىپ تۇرغان
بارچە قەلب ھاياجانلىق دەملەر ئۈچۈن تەلپۈنەتتى. ھەممە
ئۆرلەشكە ھازىر بولۇپ تۇراتتى، ھەممە ئۇچۇشقا تەييار ئىدى.
دەرۋىشلەرنىڭ چىرايىغا «لاپ» قىلىپ بىر قارىۋەتكەن توپ
سەردارى گەجگىسىدىكى ئۇزۇن چاپلىرىنى سىلكىپ تۇرۇپ
ھېكمەت باشلىدى:

پاتقان بولسەڭ گۇناغە،

يەتمەك بولسەڭ ئاداغە.

— ھەق! ھۇۋ!

كۈنۈ - تۈنلەپ تەۋبە قىل،

زىكرى ئەيتىگىل خۇداغە.

— ھەق! ھۇۋ!

ئۇ دەرۋىشلەرنىڭ قىزىش ۋە ئۆرلەش ئېھتىياجىنى كۆزدە
تۇتۇپ، باشتا مىسرالارنى بۆلۈپ - بۆلۈپ، بارغانسېرى قوشۇپ -



جۈپلەپ ئوقۇشقا باشلىدى. ئەتراپتىن شۇنىڭغا ماس ھالدا «ھەق! ھۇۋا!» دېگەن سادالار، قىزىغانچە «ھەق، ھۇۋا! ھەق، ھۇۋا!» دېگەن قوش خىتابلار ياغرىدى.

ئىشىق يانسە دىلىڭدە،

تەپتى زاھىر تىلىڭدە.

— ھەق، ھۇۋا! ھەق، ھۇۋا!

ھەم زەھىران چېھرىڭدە،

زىكرى ئەيتىگىل خۇداغە.

— ھەق، ھۇۋا! ھەق، ھۇۋا!

سەردار دەرۋىش بارغانچە يۇقىرى ئاۋازدا توۋلايتتى. ئۇنىڭ بوغۇق ئاۋازدىكى ھېكمەت رېتىمىگە ماس ھالدا، باشقا دەرۋىشلەرمۇ خىتاب سۈرئىتىنى تېزلىتىپ باراتتى. ھېكمەت ۋە ئۇنىڭغا جاۋابەن ئېيتىلىۋاتقان خىتابلارنىڭ شىددىتى ئېشىپ بېرىۋاتاتتى. خىتاب قىلغۇچىلار سەردارىغا ئەگىشىپ گاھ ئوڭغا، گاھ سولغا بۇرۇلاتتى. ئوڭغا قايرىلىپ بىر «ھەق، ھۇۋا!»، سولغا قايرىلغاندىمۇ يەنە «ھەق، ھۇۋا!» دەپ ۋارقىرايتتى. كۇلاھدىن ئېشىپ، مۈرىگە يېپىلىپ تۇرغان چاپلار دەرۋىشلەر ھەر سىلكىنىگەندە، ئۇلارغا ئەگىشىپ ھەريان تاشلىنىاتتى. كۆزلەر يۇمۇلغانىدى. جان - جەھلى بىلەن خىتاب قىلىۋاتقان ئېغىزلاردا كۆپۈك قاينايتتى. ئۈستى قارچىغىنىڭ تۇمشۇقىدەك ئۇچلۇق كۇلاھلار ھازىرلا باشتىن ئىرغىپ چۈشۈپ كېتىدىغاندەك بوشلۇققا سىلكىنەتتى. ھەممە بېھوش ئىدى. بىر - بىرلىرىگە قايرىلىپ ۋارقىراۋاتقان بولسىمۇ، ھېچبىر دەرۋىش ياندىكى بىرىنى كۆرمىەيتتى. ئۇلارنىڭ خىيالى، تىلى ۋە دىلى بىر ئالانلا زىكرى قىلاتتى...

سەردار دەرۋىش ھېكمەت ئېيتقاچ، ھالقا سېپىنى كۆزەتتى. دەرۋىشلەر بەيگە ئۈچۈن قىزىتىلىۋاتقان ئارغىماقتەك بارغانسېرى قىزىشماقتا ئىدى. ھېكمەتلىك مىسرالارمۇ بىر - بىرىگە



ئۆلىنىپ، تېز - تېز ئېيتىلىشقا باشلىدى.
ھەقىنىڭ ئەمرى يار سەڭغا،
كۈنۈ - تۈن قىلغىل ئەدا.
ئۇندا بار غەيب سەدا،
زىكرى ئەيتىگىل خۇداغە.

بەندە ئۆزۈڭ، گۇناھلىغ
بەك كۆپ ئېرۇر يەمانلىغ.
بىر ئاللاڭدىن ئەمانلىغ،
زىكرى ئەيتىگىل خۇداغە

— ھەق، ھۇۋا! ھەق، ھۇۋا! ھەق، ھۇۋا!!!
دەرۋىشلەر ئۆزىنى بېسىپ ئالغۇسىز دەرىجىدە قىزىدى.
بېيتلار رېتىمىنىڭ تېزلىشىشىگە ئەگىشىپ، ئەمدى ئۇلار
«ھەق، ھۇۋا! ھەق، ھۇۋا!» دېگەن ياڭراق خىتابنى تېخىمۇ ئاشۇرۇپ
ۋە سوزۇپ ئېيتىشقا باشلىدى:

«ھەق، ھۇۋا! ھەق، ھۇۋا! ھەق، ھۇۋا!!!»

ئۇلار كارىيى يىرتىلغۇدەك ۋارقىرايتتى - يۇ،
ھېچىرىنىڭ خىتابىغا قۇلاق سالمايتتى. گىرىمىسەنلىك قېتىدا
تېخىمۇ سۈرلۈك تۈس ئالغان مازار لەرزىگە كەلگەنىدى. ئاسما
چىراغلار پاراسلايتتى. يۈزلەر قىزىرىپ، گۈرەن تومۇرلار
كۆپۈشۈپ كەتكەنىدى. شۇ تاپتا دەرۋىشلەر «ھايت!» دېسىلا
ئۇچۇشقا تەييار بولۇپ تۇرغان قۇشلارغا ئوخشايتتى...

ئۇلار بىردىنلا «ھەق، ھۇۋا!» دەپ توۋلىغاچ، ئورۇنلىرىدىن
ئىرغىپ تۇرۇشتى. كۈچ - قۇۋۋەتكە تولغان قوللىرىنى كەڭ
يېيىپ، بىر - بىرىنىڭ يەلكىلىرىگە چاقماق تېزلىكىدە قۇيۇپ
ئۆلگۈردى. نۆۋەتتىكى ھېكمەت ئاپاق خوجا ھەققىدە ئىدى:

قولۇم ئېلىڭ يا پىرىم، مەندە ئاقەت قالمادى،
يولغا سېلىڭ يا پىرىم، مەندە ھالەت قالمادى.



— ھەق، ھۇۋا! ھەق، ھۇۋا!!

دەرۋىشلەر يەنىمۇ قىزغانىدى. ئۇلار بىيىت ئېيتقۇچى دەرۋىشنىڭ ھېكمىتىگە جور بولۇپ، ئۇنىڭ ئاخىرقى مىسرالىرىنى بىرلىكتە ئېيتاتتى ۋە ئۇلاپلا «ھەق، ھۇۋا» دەپ ۋارقىرايتتى. شۇ تاپتا ئۇلار ئۆز قىنىدىن تېشىپ چىقىپ كەتكەن دەريا دولقۇنلىرىغا ئوخشاپ قالغانىدى. ھېچنىمىگە پەرۋا قىلماي، ھەممىنى ئۇنتۇپ تۈۋلايتتى. ئەتراپ مۇھىتى، بۇ دۇنيا، ئۆزى ھەم ئۆزىگە تامام يادىدىن چىققانىدى. بىر - بىرلىرىنىڭ يەللىرىگە مەھكەم ئېسىلىپ، ئىككى ياققا يۇلقۇناتتى. ئوڭغا قانچە قەدەم ئالسا، سول يېقىغا شۇنچە قەدەم دەسسەپ، جۇشقۇن بىر رېتىم ھاسىل قىلىپ باراتتى. ئۇلارنىڭ رېتىملىق ۋە ئەسەبىي ھەرىكەتلىرى شىددەتلىك ساما چېڭىنى ئەسكە سالاتتى. ئىشتىراكچىلار بىردە ئوڭغا بۇرۇلاتتى، بىردە سولغا بۇرۇلاتتى. گاھ ئارقىغا تېز - تېز قەدەم ئېلىپ، ھالقىنى كېڭەيتسە، گاھ ئالدىغا ئېڭىشىپ كېلىپ سالام بېرەتتى. يەنە تۇرۇپلا غۇلاچلىرىنى ئىككى يانغا كەڭ كېرىپ، تۆت تەرەپكە غۇلاچ تاشلاپ ئايلىناتتى. كۈچەپ تېپىشلىرىدىن قاتقان تۇپراق ئۈستىدىكى بىر قەۋەت توپا ئېقىمى تەرەپ - تەرەپلەرگە چاپرايتتى. غۇۋا چىراغ نۇرى يورۇتۇپ تۇرغان بوشلۇققا توزۇيتتى. ئۇلارنىڭ كۈلەھلىرى ھەرياققا ئۇچۇپ چۈشكەن، بەلباغلىرى يېشىلىپ، جەندىسىنىڭ ئالدىدىن تۆشلىرى كۆرۈنۈپ قالغانىدى. تېنىپ ئۈلگۈرەلمەيۋاتقان ئېغىزلاردىن ئاپئاق ھور ئۆرلەيتتى. ئۇزۇن چاپلار يېپىۋالغان پىشانىلىرىدىن قارا تەرلەر شۇرقىراپ قۇيۇلاتتى...

ئۇلارنىڭ قىزىشلىرى يۇقىرى چەككە يەتكەنىدى. ئەمەلىيەتتە ھېچبىر دەرۋىش سەردارىنىڭ بىيىتلىرىگە قاراپ ئولتۇرمايتتى، بەلكى بىيىتنىڭ ئاخىرقى مىسرالىرىنى ئۆزلىرى نۆۋەت بىلەن ئۇلاپ ئېيتىشاتتى.



ھەزرەتمىدىن مەن بۈگۈن دۇئا تىلەپ كېلىمەن،
 بويىنى سۇنۇق يېتىمىمەن، مەندە راھەت قالمادى.
 — ھەق، ھۇۋا! ھەق، ھۇۋا!

...

قىزىغان دەرۋىشلەرگە بارا - بارا بۇمۇ كۇپايە قىلىمىدى.
 سۈرئەت تېزلەشكەنچە، ئۇلار ھەر مىسرانىڭ ئاخىرىغا ئۇلاپلا
 خىتاب قىلاتتى.

ئافا خۇاجەم كىم سۆيۈپ، ھە! ھۇۋا! ھە! ھۇۋا!
 ئانىڭ مەشرەپ دېدىلەر، ھە! ھۇۋا! ھە! ھۇۋا!
 بوسۇڭغاڭدا ئۆلۈرمەن، ھە! ھۇۋا! ھە! ھۇۋا!
 مەندە ھەسرەت قالمادى، ھە! ھۇۋا! ھە! ھۇۋا!


...


زىكرى ئېيتىش قانچە ئۇزاق داۋاملاشتى، قانچىلىغان
 دەرۋىش ھاياجاندىن بېھوش بولۇپ يىقىلدى، بۇلارنى بىلىپ
 بولمايتتى. بىر ھازادىن كېيىن، ئېغىر نەپەسلەر ئارىسىدىن يەنە
 زىكرى ئېيتقان ئاۋاز ئاڭلاندى:

ئايامۇمىن كىرگىل يولغا مۇراد ئىستەپ،
 جان بەھرىدىن ئۆتگىن رەھىم راھمان ئۈچۈن.
 گۇناھىڭغا پۇشايمان قىل سىدىقنىڭ بىرلا،
 تەۋبە قىلغىل رەھىم ئېيتقۇچى گۇفراڭ ئۈچۈن.
 «ھەق راست! ھەق راست!»

تەندە جاننىڭ مېھمان ئېرۇر نەچچە كۈنلەر،
 قان يىغلاغىل قايغۇ بىرلە ئۇزاق تۈنلەر.
 نېچۈك بولغاي ھالىم دېھان يىراق يوللار،
 شايداقابۇل قىلغاي سەندەك ھەيران ئۈچۈن.
 «ياھ ھەزرەت! ياھ ھەزرەت!»

زاھىت قۇللار تەقۋا بولۇپ ناماز ئوقۇر،
 نېسىب قىلسا ئاندا بارىب ھۆرلەر قۇچۇر.





ئاشىق قۇللار مەنسۇر يەڭلىغ جانىدىن كېچۇر،
قۇربان بولۇر دار ئۈستىدە جانان ئۈچۈن.


«ۋادەرىخ! ۋادەرىخ!»

ھارام ئېرۇر ئاشىقلارغا غەرەز، خۇدا،
خاتا ئېرۇر تەلەب قىلسا ھاردۇق سورا.
مۇھەببەتسىز تائەتلىرىڭ بەدى ھاۋا،
مەغرۇر بولما دۇنيا، ئۈچبۇ، رىزۋان ئۈچۈن.
«مىڭ تەۋبە! مىڭ تەۋبە!»

...

دەرۋىشلەر نۆۋەت بىلەن ھېكمەت ئېيتىشىپ، تۈننى تاڭغا
ئۇلار ئىدى - يۇ، بۇ شېرىن ئارزۇغا يېتىش ئۇلارغا نېسىپ
بولمىدى. تۇيۇقسىزلا باستۇرۇپ كەلگەن بىر توپ يۈچۈن
دەرۋىشلەر مازارنى بىردىنلا قىيامەتكە ئايلاندۇرۇۋەتتى.
كەلگەنلەرنىڭ ھەممىسىلا بېشىغا قارا تەقىي ياكى مەخسۇس قارا
رەخت بىلەن تاشلانغان كۇلاھ كىيىۋېلىشقانىدى. ئۇزۇن ۋە
يىرتىق جەندىلىرى سۇنغان قاناتتەك يەرگە سۆرۈلۈپ تۇراتتى.
ھەممىسىنىڭ قولىدا جان ئالغۇچى ئەسۋاب - سايمان: پالتا،
نەيزە، ئارا، توقماق، ئاسقاق، كالتەك، قىلىچ، پىچاق... قارىماققا
بۇلار قاراڭغۇ مازاردىن تىرىلىپ چىققان ئەرۋاھلارغا ئوخشايتتى.
قارا رەختتىن تاشلانغان كۇلاھ كىيگەن، ئاق ساقىلى
كىندىكىگە چۈشكەن، گەجگە - پاتاڭلىرىنى يېپىۋالغان چار
ئارىلاش چاچلىرى ھەريان يەلپۈنۈپ تۇرغان، ئۆتتۈر چىشىنىڭ
بىرىمۇ قالماي چۈشۈپ كەتكەن قارا ماتاق دەرۋىشنىڭ قولىنى
بىر سىلكىشى بىلەن، ئەگىشىپ كەلگەن دەرۋىشلەر ئاچ ھەرىدەك
يوپۇرۇلۇپ كېلىشتى. ئۇلار زېكىر سېھرىدىن مەست بولۇشۇپ،
ئىلاھىي ئىشىق كويىدا نەپەس ئېلىشىۋاتقان ئاشىق
دەرۋىشلەرنىڭ ئارقا تەرىپىدىن تۇيۇقسىز ھۇجۇم قىلىشتى. ئاق
تەقىلىقلەرنىڭ بىرلىرى توقماق زەربىسىدىن، بىرلىرى ئۆتكۈر






قىلىچ تىغىدا، يەنە بىرلىرى كۈچەپ سانجىلغان نەيزە بىلەن يەر چىشلەشتى. يىقىلغانلارنىڭ كۆپىنچىسى نېمە ئىش بولغانلىقىنى بىلمەيلا ئۇ دۇنياغا ئۆزىدى. كېچىكىپ سەزگەنلىرى ئۆزىنى مۇداپىئە قىلىشقىمۇ ئۈلگۈرەلمىدى. «ئۇر! چاپ!»، «قىر!» دېگەن ئاۋازغا ئۇلۇشۇپلا، مازارنىڭ قاراڭغۇ بۇلۇڭلىرىدىن «قېچىڭلار!» دەپ ۋارقىراشقان ئەنسىز ئاۋازلار ياڭرىدى. بىردەمدىلا قىيا - چىيا، ۋارقىراش، ئىنجىقلاش، ئىگىراش، ۋايىساش، قاغاشلار... ئەتراپنى قاپلىدى. ئاسما ماي چىراغنىڭ سۇس نۇرىدا غۇۋا يورۇپ تۇرغان تۇپراق ھايت - ھۆيت دېگۈچە ئاق تەقىيلىقلەرنىڭ قىپقىزىل قېنى بىلەن بويالدى. يۈزلىگەن دەرۋىشلەر كۆزىنى يۇمۇپ - ئاچقۇچە جەسەتكە ئايلىنىپ، توپا ئارىلاش قان ئىچىدە سايىنىڭ تېشىدەك ياتاتتى. ئۇلارنىڭ بەزىلىرى كۆزى ئوچۇقلا جان ئۆزگەندى. بەزىلىرىنىڭ كۆزلىرى چاچراپ چىقىپ كەتكەن، بەزىلەرنىڭ مېڭىسى ئۇيۇلۇپ كەتكەن، يەنە بەزىلەرنىڭ ئۈچىيى چۇۋۇلۇپ، قان ئارىسىدا سوزۇلۇپ ياتاتتى... ۋەقە شۇنداق تېز يۈز بەردىكى، ئەتراپتىكى قەبرە باشلىرىدا ئىچكى مۇھاكىمىلەردە بولۇشۇۋاتقان، جەررە - ساما سېلىشۇۋاتقان، ھېكمەت ئېيتىشۇۋاتقان، ساپايىلىرىنى جان - جەھلى بىلەن شاراقىتىپ ئۈسسۈلغا چۈشۈۋاتقان دەرۋىش - زىيارەتچىلەرمۇ نېمە ئىش بولغانلىقىنى بىلمەي قېلىشتى. پەقەت باستۇرۇپ كەلگەنلەرنىڭ يۇقىرى ئاۋازدىكى غالىب سادالىرى ۋە جان تالىشۇۋاتقانلارنىڭ قاغاش - ئىگىراشلىرى ئاڭلانغاندىن كېيىنلا، ئاندىن ھەممىنىڭ دىققىتى قانغا مىلەنگەن جەسەتلەر دۆۋىسىگە مەركەزلەشتى. ئەنسىز توۋلاش، قېچىش، مۆكۈشلەر شۇنىڭدىن باشلاندى.

— ۋاي نېمە ئالامەتلەر بولغاندۇر؟

— نېمە قازالار كەلگەندۇر؟

— نېمە كارامەت بۇ؟





كىشىلەر شۇنداق دېيىشىپ، قورقۇنچ بىلەن ئۆزلىرىنى چەتكە ئېلىشتى. كۆزنى يۇمۇپ - ئاچقۇچە ساناقسىز قارا گەۋدىلەر قاراڭغۇلۇققا غايىپ بولدى. ئەتراپنى لەرزىگە سالغان جەررە - سامالار بېسىقتى. بەس - بەس بىلەن ئېيتىلىۋاتقان بېيىت - ھېكمەتلەرمۇ توختىدى. مۇڭلۇق قىرائەتلەرمۇ، يىغلاپ تۇرۇپ دەرد - تەلەپ تۆكۈشلەرمۇ تىنچىدى. يەكشەنبىنىڭ بازىرىدەك قايناپ كەتكەن مازار بىردىنلا جىمىپ ۋە چۆلدەرەپ قالدى. ھەممە ياقنى ئەنسىزلىك، قورقۇنچ باستى.

— ھاشىمخان سوپى، قۇل خوجا قەھھەر دەرۋىشلەر مۇرىتلاردىن 8 ~ 10 نى باشلاپ بارىپ، ئەتراپنى ئالا قويماي ئاختۇرۇڭىزلەر. ئاق تاغلىق پاسىق - مۇناپىقلەرنىڭ بىرەرمۇ كۆزىمىزنى غەلەت قىلىپ قاچمىسۇنلەر، — دەپ بۇيرۇق قىلدى قېرى سوپى خىرقىراق ئاۋاز بىلەن.

— قۇللۇق! پىرى كامىلىم!

— بېشىم بىرلە بەجا كەلتۈرگەيمەن!


ئىسمى ئاتالغان ئىككى دەرۋىش قوللىرىدىكى كالتەك ۋە تۆمۈر ئارىسىنى مەھكەم تۇتۇشۇپ، ئۇلارنىڭ ئارقىسىدا بۇيرۇق كۈتۈپ تۇرغان مۇرىتلاردىن بىرقانچىسىنىڭ نامىنى ئاتىدى. ئۇلارمۇ ئوخشاشلا «قۇللۇق!» دېيىشىپ، دەرھاللا ئەتراپنى تېمىسقىلاپ كەتتى.

دەل شۇ چاغدا جەسەتلەر ئارىسىدىن بىرىسىنىڭ زەئىپ ئاۋازى ئاڭلىنىپ قالدى:

— ئاللا جاجاڭنى بېرۇر... ئۇلۇغ ئاللا جاجاڭنى بېرۇر!... دەرۋىشلەر سەردارى دەرھاللا شۇ ياققا بۇرۇلدى ۋە قەھرى بىلەن ۋارقىرىدى:

— جانى ئامان قالغان پاسىقنى ئېنىقلاڭلەر! دەرۋىشلەر جەسەتلەر دۆۋىسىگە يېڭىباشتىن يوپۇرۇلۇپ كەلدى. قان ئىچىدە مايماق - سايماق يېتىشقان ئۆلۈكلەرنى





پۇتىدىن، قولىدىن ۋە ھەتتا بەزىلىرىنى قولاقلىرىدىن تارتىپ،
ئۇيان - بۇيانغا تاشلاشتى. بىردەملىك جىددىي ئېنىقلاشتىن
كېيىن، چالا ئۆلۈك بولۇپ قالغان بىر دەرۋىش سىرتقا تارتىپ -
سۆرەپ چىقىرىلدى.

— بايا بىزگە قارغىش ياغدۇرغان جوھۇت سەنمۇ، پەسەندە؟ —
ساقىلىنى تىرتىتىپ تۇرۇپ سورىدى قېرى دەرۋىش.


— ھە... ئە، مەن. ئۆزۈڭ جوھۇت، مۇنا... پىق! — قان
ئۇيۇپ، يۈزلىرىنى كۆرگۈسىز بولۇپ كەتكەن دەرۋىش جان
تالىشىپ تۇرۇۋاتقان پۇتلىرىنى تېنىمىسىز مىدىرلىتىپ ۋە
ئۆزىمۇ خار قىراپ تۇرۇپ شۇنداق دېدى، — ئاللا... ئاللا جاجاڭنى
بې... بې... رىدۇ... ئىشان نۇر ئاللانىڭ، ئىشان... خوجا ئاپاق
ئىشان ئەلەيھىنىڭ شەھىد روھى ئۇرىدۇ...

— ئىشاننىڭ پاسىق جانى ئۆزى ئىچكەن زەھەر بىرلە
دەۋزەق ئوتىدا كۆيۈپ بولغان مۇرتەد. سەنلەرنى ئۇرغىنى، دانيال
بۇزىرۇك ئاللا خوجامنىڭ مۇبارەك روھىي. ئەۋلىيا خوجام شەھىد
روھى بىرلە پەرمان قىلىدۇلەركى، ئاق تاغلىق ئاسىيلەرنىڭ
بارچەسى ئۆلۈمگە مەھكۇم ئېرۇر. جان ۋە روھلەرى ۋەيلۈن
دەۋزەقتە كۆيگۈسىدۇر. سەنمۇ ھەم پاسىق! — سەردار دەرۋىش
ساقاللىرىنى دىرىلدىتىپ تۇرۇپ شۇنداق دېدى - دە، قولىدىكى
تۆمۈر ئارنى جان تالىشىپ ياتقان دەرۋىشنىڭ ئېغىز ۋە بوينىغا
توغرىلاپ زەرب بىلەن تىقىۋەتتى. «ئەھ!» قىلغان ئاۋاز بىلەن تەڭ
يېرىم جان دەرۋىشنىڭ نەپسى ئۈزۈلدى.

— ئۇشبۇ مازارنىڭ شەيخى كىمدۇر؟ — ئولتۇرۇشقان
كۆزلىرىدىن شۇملۇق دەھشىتى يېغىپ تۇرىدىغان، ئورۇقلىقىدىن
بەئەينى ئىسكىلىتقىلا ئوخشاپ قالغان قېرى سەردار دەرۋىش
غەزەپلىك ئاۋاز بىلەن شۇنداق سورىدى. سوپى ۋە خەلىپلەرمۇ
ئۇلاپلا ۋارقىراشتى:

— شەيخنى تېپىڭلار!





— ئۇشبۇ مازارنىڭ شەيخىنى دەمبەسقە دەم ھازىر قىلىڭلەر!
بىردەملىك چاقىرىش، ئىزدەش — ئاختۇرۇشلار نەتىجىسىدە
شەيخ تېپىپ كېلىندى. ئۇنى بىرقانچە دەرۋىش ئالدىغا سېلىپ
ئىتتىرىپ، دۆشكەلەپ سەردارىنىڭ ئالدىغا ئېلىپ كەلدى. بۇ
60 ~ 70 ياشلار چامىسىدىكى، كىمگىدۇر سالام قىلغاندەك
ئېڭىشىپ ماڭىدىغان، بىر قاراشتىنلا كېسەلچانلىقى بىلىنىپ
تۇرىدىغان، كەكە ساقال، يەنە كېلىپ ساقىلى ناھايىتى شالاڭ
بىر ئادەم ئىدى.

— مازارنىڭ شەيخى ئۆزۈڭمۇ؟ — دېدى قېرى دەرۋىش
شەيخكە سوغۇق نەزەردە بېقىپ ۋە تۇنجى جۈملىسىدىلا ئۇنى
سەنلەپ.


— خوش، كەمىنە ئۇشبۇ مازارنىڭ شەيخى بولۇرمەن، —
ئۆزىنى سەنلىگەن ئاۋازدىن قانداقتۇر بىر شۈملۈقنىڭ
بىشارىتىنى سەزگەن شەيخ بار ئاماللار بىلەن رايىشراق بولۇشقا
تىرىشتى. ئالدىدىكى قېرى سوپىغا ئىختىيارسىز ھالدا باش
ئېگىپ، قول قوشتۇرۇپ تۇردى.

— ئەلنىڭ تاۋاب — زىيارىتى داۋاملىشىۋاتقان دەملەردە،
شەيخ بولغان مۆمىننىڭ دەرەمىدە تۇرماسلىقى دۇرۇسمۇدۇر
ئۆزۈڭچە؟ — قولىدىكى ئارىنى يەرگە قاتتىق — قاتتىق سانجىپ
تۇرۇپ، شۇنداق سورىدى قېرى سەردار.

— ھۆددەس دۇرۇس ئەمەستۇر، سوپى ھەزرىتىم. كەمىنە
چال بىتاب ۋە جەھىدىن ئۇيقۇغا بوزەك بولۇپتۇرمەن. بىردەم
دېمىنى ئالماقنى ئىستەپ يېتىپ، كۆزۈم ئۇيقۇغا كېتىپتۇ.
گۇناھكارمەن!...

— ھىم! — كۆز ئالدىدىكى دەرۋىشنىڭ قۇللۇق
بىلدۈرۈشلىرىدىن سەل پەسكويغا چۈشكەندەك بولغان سەردار
بىرنەچچە دەقىقىلىق ئېغىر ھاسىراشلاردىن كېيىن، يەنە
داۋاملاشتۇردى، — كىمنىڭ شەيخسەن؟!





چۈشنىڭىڭىز بۇ سوئالدىن گاڭگىراپ قالغان شەيخ قول
قوۋۇشتۇرۇپ تۇرۇپ ئۇدۇللا جاۋاب بەردى.

— مازارنىڭ شەيخىمەن. ئىمامىي ئەفتە مازارىنىڭ.

— سېسىق زۇۋانىڭغا پوق، تۈزكۈرى! — بايىقى بىر ئاز
سوغۇققان كۆرۈنگەن ھالىتىنى تامامەن يوقىتىپ، قېرى شىردەك
خىرقىرىدى سەردار، — سەن ئەۋلادى پەيغەمبەر خوجا پېشۋاھى
دانىيال خوجا ھەزرەتلىرىنىڭ شەيخىسىەن. شۇل زاتى مۇبارەك
روھلارى ھەمراھى — مەدەت بولۇۋاتقان سۈلۈكىي ئىسھاقىيەنىڭ
شەيخىسەن.

— خوش.

— لېكىن، سەن ئاق تاغلىق گۈمراھلەرنىڭ مازاردا
يايراڭلىرىگە، پىرى شەنىگە سايراشلارگە يول قويدۇڭ.

— بۇ... بۇنى... بىلمەپتىمەن. راست، سەزمەپتىمەن. كۆزۈم
كور ئىكەن، سوپى ھەزرىتىم، — قان ئىچىدە ياتقان جەسەتلەرگە
قاراپ، دىر — دىر تىترەپ تۇرۇپ شۇنداق دەيدى شەيخ. ئۇنىڭ
ئېسىدە ئاق تاغلىقلارمۇ بۇ مازاردا كۆپ قېتىم بۈگۈنكىدەك
قانلىق پاجىئەلەرنى پەيدا قىلغان. ئۇلارنىڭ سەردارلىرىمۇ دەل
مۇشۇنداق سوئاللارنى سوراشقانىدى. ئۇ چاغلاردا بىر نېمىلەرنى
دەپ، كۆپ ۋەدىلەرنى بېرىپ قۇتۇلغان. بىراق، بۇ قېتىم ئەھۋال
باشقىچىدەك قىلاتتى. قېرى سەردار پىر — ئىشانلاردىن
بولمىسىمۇ، ناھايىتى ئابىرۇيلۇق، ئاچچىقى يامان ۋە
رەھىمسىزدەك كۆرۈنەتتى. ئۇنىڭ تېنىمىز ھاسىراڭلىرى ۋە
خىرقىراپ تۇرۇپ بۇيرۇق قىلىشلىرى، تېخىمۇ مۇھىمى، كۆز
ئالدىدىكى پاجىئەنىڭ ئۇنىڭ قوماندانلىقىدا يۈز بەرگەنلىكى،
ئۇنىڭ تولىمۇ شەپقەتسىز سوپى ئىكەنلىكىنى ئىسپاتلاپ
تۇراتتى.

— جۈيلىمە! يالغان ئېيتىۋاتىسەن، كاززاپ. سەن مەككەر

ئەتەي يول قويغانسەن!



— شۇنداق، ئەتەي يول قويغان گەپ ئەينە، — دەپ لوقما
سالىدى يەنە بىر دەرۋىش خۇددى زىكرىدە خىتاب قىلغاندەك بىر
ئاۋازدا.

— ئاق تاغلىق ئىمانسىزلىرىنى زاكىدىكى بوۋاق چېغدا
تونۇيدۇ. ساقالتۇمان بىر شەيخنىڭ پەرق قىلالىمىدىم دېيىشى
قىپقىزىل يالغانچىلىق ئەمەسمۇ؟ — قوشۇمچە قىلدى بايىقى
قەتلىئامدا بەش ئادەمنىڭ جېنىنى ئالغان كۈچتۈڭگۈر بىر
دەرۋىش سالۋاراپ تۇرغان چاپلىرىنى قولى بىلەن ئارقىغا ئېتىپ
قويۇپ.

— ئاق تاغلىقلار دېگەن تولىمۇ بەدىئىيەت مەلۇنلار، — يەنە
سۆز ئالدى سەردار ھاسىراپ تۇرۇپ، — ئۇلار بىر مۇنچە
مۇرىتلىرىمىزنى قىيناپ ئۆلتۈرۈۋەتتى. يۇرتلىرىدىن قوغلىدى.
يەنە بىر مۇنچە مۇخلىسلارنىڭ پۈت - قولىلىرىنى كېسىپ
تاشلىۋەتتى. چۆللۈككە تاشلاپ، نان - سۈسز قويۇپ ئۆلتۈرگەن
مۇرىتلىرىمىزنىڭ سانىمۇ ھەددى - ھېسابسىز... بۇلارنى ئاز
دەپ، مۆمىن پۇقرالارنى خۇداسىزلىق يولىغا باشلىدى.
كىشىلەرنى دىندىن، ئەقىدە - ئىخلاسىدىن ئازدۇردى. بۇ يەڭلىغ
زاتى ئىبلىسلارنى ئەپۈ ئەتكىلى بولسۇنمۇ؟ — ئۇ ئۆز سوئالىغا
جاۋاب كۈتكەندەك، دەرھال ئەتراپىدىكى مۇرىتلىرىغا قارىدى.

— زىنھار ئەپۈ قىلغۇلۇق ئەمەس! — بوغۇق ئاۋازدا
ۋارقىرىدى بىر دەرۋىش.

— كۆرگەنلار يەردە ھەممىنى قەتلى قىلغۇلۇق! — يەنە بىر
دەرۋىشمۇ قولىدىكى ئاسقاقنى ئۈستۈن كۆتۈرۈپ تۇرۇپ
توۋلىدى.

— قەتلى قىلغۇلۇق!

دەرۋىشلەرنىڭ ئورتاق بىر ئاۋازدا خىتاب قىلىشى قېرى
دەرۋىشنى روھلاندۇردى. ئۇ ھاياجانلىق ئاۋازدا ھاسىراپ تۇرۇپ
دېدى:





— قەتلى قىلىنغان بىر مۇرىتىمىز ئۈچۈن، ئون، ھەتتا يۈزلىگەن زاتى خەۋارىچىنىڭ كاللىسىنى ئېلىش جايىز.

— بەرھەق!

— بۈگۈنكى بۇ قەتلىئام تېخى يېتەرلىك ئەمەس، — كۆك كۆزلىرىدىن ۋەھشىلىك نۇرلىرى يالتىراپ تۇرىدىغان بىر دەرۋىش سەردارىنىڭ قۇلىقى تۈۋىدە تۇرۇپ شۇنداق دېدى، — ئاق تاغلىق گېزەندىلەر تەرىپىدىن گۈمىدا قەتلى قىلىنغان مۇرىتلىرىمىز ئالدىدا، بۇ ھېچقانچە قىساس ئەمەس، پىرىم.

— ھەق راست. ئول دەيۈزلەر بىر مەھەللىنىڭ ئادەملىرىنى تامامى قىرىۋەتتى.

— قاغىلىقتا قەتلى قىلىنغان مۇرىتلىرىمىزچۇ؟


— ھېمىتنىڭ سايلىقىغا باغلاپ تاشلىۋېتىلگەن ھەم ئول جايدا شېھىت بولغان مۇرىتلىرىمىزچۇ تېخى؟

— ئول ئاسىي بەدبەختلەر زىيادە كۆرەڭلەپ كەتتى. بىز ئۇلارنىڭ بىر مۇرىتىنى قەتلى قىلىپ بولغۇچە، ئۇلار بىزنىڭ ئونلاپ مۇخلىسىمىزنى شېھىت قىلىدۇ. بىز ساغاندا قەتلى قىلساق، ئۇلار نەۋائىياتا ئۆچ ئالىدۇ. بىزلەر ئول كاپىرلەرنى چۇلاقنىڭ سايلىقىغا تاشلىۋېتىپ ئۆچ ئالساق، ئۇلار مۇرىتلىرىمىزنى ھېمىتنىڭ سايلىقىغا باغلاپ ئاپىرىپ، پۇت - قوللىرىنى كېسىپ تاشلىۋېتىپ قىساس ئالىدۇ. قىسقىسى، ئۇلار ھەددىدىن بەكلا ئېشىپ كەتتى پىرىكامىلىم!

— ھەق راست!!

قېرى سەردار دەرۋىشنىڭ ئولتۇرۇشقان، خۇنۇك كۆزلىرىدە قىساس نۇرلىرى ئەلەڭگىدى. مۇرىسىگە چۈشۈپ تۇرىدىغان چىگىش چاچلىرى ساقاللىرى بىلەن تەڭ دىرىلىدى. قارىدىغان ياغاق چىرايىدىن قىشنىڭ سوغ تۇمانىغا ئوخشاپ كېتىدىغان يېقىمىمىز بىر ئىپادە يالتىراپ ئۆتتى. ئاستا - ئاستا ئۇنىڭ ئولتۇرۇشۇپ يوق ھېسابىدا بولۇپ قالغان ۋەھىملىك كۆزلىرى





ئەلەملىك قىسىلدى. تاتىرىپ كۆسەيدەك بولۇپ كەتكەن لەۋلىرى
غەلىتە بىر شەكىلدە تىتىردى...

— سەن... سەن شەيخ، كۈدە - كۆرپەڭنى يىغىشتۇرۇپ،
ھازىرلا بۇ يەردىن يوقال!

— گۇناھىمدىن ئۆتكەيلا، سوپى غوجام، — شەيخ توپا يەرگە
«گۈپىدە» تېزلىنىپ ئولتۇرۇپ، قېرى سەردارنىڭ پۇتىغا باش
قويدى، — كەمىنە زەئىپلىرى ئۇشبۇ مازاردا 35 يىل شەيخلىق
قىپتىمەن. بۇ زىيارەتگاھقا كۆڭلۈم چۈشۈپ قاپتۇ. شېھىت -
بۇزۇرۇكۋارلارنىڭ روھ - جامالىغە ئېچەكشىپ قاپتىمەن. مېنى
قوغلىمىغايلا، غوجام...

— يوقال! بۇ مازارى شەرىفگە سەن كەبىي رۇي سىياھ
بەدبەختنىڭ كېرىكى يوق!

— غوجام... — شەيخنىڭ كۆز ياشلىرى شالاڭ ساقاللىرىنى
بويلاپ ئېقىشقا باشلىدى. پۈتۈن بەدەنلىرى قاراپ تۇرغۇچىنىڭ
ئىچىنى سىيرىلدۇرغۇدەك دەرىجىدە غالىلداپ تىتىردى.

— ھازىرلا يوقال! — جاھىللارچە ۋارقىرىدى سەردار
دەرۋىش، — ئىگىسىنى تونمايدىغان ماۋۇ غالىچىنىڭ
پىشانىسىنى پىچاق بىرلە تىلىپ، ئەنلەپ يولغا سېلىڭلار.
دەريانىڭ ئۇ تەرىپىگە ئاپىرىپ تاشلاڭلار!

قېرى سەردار دەرۋىشنىڭ گېپى تۈگەپ بولغۇچە، ئىككى -
ئۈچ دەرۋىش يۈگۈرۈپ كېلىپ، بىرى ئۇنىڭ قوللىرىنى
ئارقىسىغا قايرىپ، يەنە بىرى بېشىنى يۇقۇرىغا كۆتۈرۈپ بولدى.
مەڭزى گىرىم قىلغاندەك قىپقىزىل كۆرۈنىدىغان ياش بىر
دەرۋىش يېنىدىن خەنجىرىنى سۇغۇرۇپ ئېلىپلا، كۆز ئالدىدا
تىترەپ، ياش تۆكۈپ تۇرغان دادىسى دېمەتلىك شەيخنىڭ
پىشانىسىنى شارتلىدىتىپ تىلۋەتتى. ئېچىنىشلىق ۋارقىراش
بىلەن تەڭ شەيخنىڭ پىشانىسىدىن قىپ - قىزىل قانلار
جىرىلداپ ئېقىشقا باشلىدى. بىرقانچە دەرۋىش شەيخنىڭ داد -





پەرياد كۆتۈرۈشلىرىگە قۇلاقمۇ سالماستىن، ئۇنى دارىلدەتتەپ سۆرەپ ئېلىپ كەتتى.

كۆز ئالدىدا يۈز بەرگەن شۇنچە مالا مەتلەرنى ئۆز كۆزى بىلەن كۆرۈپ ۋە ئۆز قۇلقى بىلەن ئاڭلاپ، بۇ تۈپەيلى مىڭ ئۆلۈپ، بىر تىرىلىپ ئولتۇرغان زىيارەتچى ياش دەرۋىش يا قېچىشنى، يا بىر يەرگە مۆكۈشنى بىلەلمەي، خۇددى جېنى چىقىپ كەتكەن ئادەمدەك دۈگدىيىپ ئولتۇراتتى. ئۇ بۇ يەرنىڭ ئەلىمى - تەمىنى بىلمىگەنلىكى ئۈچۈن، نەگە قېچىش ۋە قەيەرگە مۆكۈنۈشنىمۇ بىلمەيتتى. يەنە كېلىپ، گۇناھسىز تۇرۇپ قاچقىنى سەۋەبلىك تۇتۇلۇپ قالسا، ئاۋۇ جەسەتلەرنىڭ ئارىسىغا قوشۇلۇپ كېتىشىدىن ئەنسىرەيتتى. ئۇ مۇراد مەنزىلىگە يەتمەي تۇرۇپلا بۇنداق ئاددىي، غەرىزمەس بىر شەكىلدە ئۆلۈپ كېتىشنى خالىمايتتى. شۇڭلاشقا، قاراڭغۇدىكى قەبرە دالىسىدا بېشىنى ئىچىگە تىقىپ، تىترەپ ئولتۇرۇپ، «سۈرە ناس» نى يېنىش - يېنىشلاپ ئوقۇدى. ئۆز ياقىسىنى تەكرار - تەكرار قاماللىدى. راستىنى دېگەندە، ئۇ ئۆزىنى ئاللىقاچان ئۆلۈپ بولغاندەك، جەسەتلەر دۆۋسىگە قوشۇلۇپ بولغاندەك ھېس قىلاتتى...


بىر چاغدا چارلىغۇچى دەرۋىشلەر ئۇنى تۇتۇپ، قېرى سەردارنىڭ ئالدىغا ئېلىپ كەلدى.

— نېمە ئادەمسەن؟ — دېدى سەردار ھارغىن قىياپەتتە. ئۇنى نەشە خۇمارى تۇتۇپ كېتىۋاتاتتى. كەيپ ئىشقى تەسىرىدىن پۈتۈن بەدەنلىرى، تومۇر - تومۇرلىرى چىڭقىلىپ ۋە ئۇيۇشۇپ باراتتى.

— دە... دەرۋىشمەن... مازارى - بۇزۇكگاھلارنى زىيارەت قىلۇرمەن... — لاغىلىداپ تىترەپ تۇرۇپ جاۋاب بەردى زىيارەتچى دەرۋىش.

— قاياقتىن كېلۇرسەن؟ — ئەسەنەپ قويۇپ، ئەمما يەنە جىددىي تەرىزدە سورىدى سەردار.





— شەھىرى خوتەن ياقىدىن كېلۈرمەن.

— كىمگە زىكرى ئېيتۇرسەن؟

— بىر ئاللاغا زىكرى ئېيتۇرمەن.

قېرى سەردار دەرۋىشنىڭ جەھلى قاتتى. ئۇ بۇنداق جاۋابنى كۈتمىگەنىدى. بېرىلگەن جاۋابنى خاتا دېگىلى بولمىسىمۇ، ئۇ كۈتكەن توغرا جاۋابنىڭ نەق ئۆزىمۇ ئەمەس ئىدى.

— ھەي كەلگۈندى! — دەپ ۋارقىرىدى سەردار دەرۋىش نەشە خۇمارى كەلتۈرۈۋاتقان ئاچچىقىنى بىر يوللا چىقارماقچى بولغاندەك خىر - خىر قىلىپ، — مەن ساڭا پىرىڭ كىم، قايسى سۈلۈكتىسەن دەۋاتىمەن؟!

— مەن... مەن ئاللا ئىشقىدا يانۇرمەن. ھەق ئوتىدا كۆيۈرمەن. كېچەيۇ - كۈندۈز بىر ئاللاننى زىكرى قىلۇرمەن... — زىكرۇ - پىرىڭ يوقما؟

— مەن... مەن... زىكرى قەلبىمەن. ئىچىمدە يادلايمەن... — ياش دەرۋىش شۇنداق دەيتتى - يۇ، ئۆزىنىڭ قايسى سوئالغا قانداق جاۋاب قىلىۋاتقانلىقىنى بىلمەيتتى. پەقەتلا قورقۇنچتىن جاللاپ تىترەيتتى. ئەقلىدىن ئازغان ئادەمدەك باشقىلار ئويلانغان نۇقتىدىن قىسقىلا سۆزلەيتتى.


— زىكرى قەلبىنى بىزلەرمۇ ئېلىپ بارۇرمىز. بۇ دېگەن سۈلۈك ئەمەستۇر، ئازغۇن. ئون سەككىز مىڭ ئالەمدە شەپقەتلىك ئۇلۇغ ئاللا ياراتقان بىرلا سۈلۈك باردۇر. ئول سۈلۈك — سۈلۈكى ئىسھاقىيەدۇر.

— بەرھەق!!

مۇرىتلار ياش زىيارەتچى دەرۋىشنىمۇ قەتلى قىلىپ، كۆز ئالدىدىكى جەسەتلەر دۆۋىسىگە قوشۇۋېتىدىغاندەك بىر ئەلپازدا ۋارقىراشتى.

زىيارەتچى دەرۋىش ئەمدى نېمە دېيىشنى بىلمەي قالدى. جېنى ئامان قېلىشنى كۆزلەپ «مەن ئىسھاقىيە مەزھىپىدىن»






دېسە، ئېنىقكى يەنە بىرمۇنچە سوئال - سوراقلارغا دۇچ كېلەتتى. بۇ سۈلۈكنىڭ پىر - ئىشانلىرىنى، سۈننەت - ئەقىدىلىرىنى سورايتتى. راستىنى دېگەندە، بۇلارغا ئۇ ئەزەلدىنلا قىزىقمىغان ۋە بۇ ھەقتە ھېچنەمىنى بىلمەيتتى. شۇڭلاشقا، يالغانچىلىقى مانا مەن دەپلا چېنىپ قالاتتى. تېخىمۇ مۇھىمى، ئۇنىڭ مىزانىدا يالغان سۆزلەشكە يول يوق ئىدى. «مەن ئىشقىيەدىن» دەي دېسە، بۇ سۈلۈكنىڭ سۈننەتلىرىدىنمۇ تازا خەۋىرى يوق. ئەڭ يامىنى، بۇ گەپ ئېغىزىدىن چىقىپ بولغۇچە، ئۇنىڭ جېنى تېنىدىن جۇدا بولىدۇ. زادى قانداق قىلسۇن، نېمە دەپ جاۋاب بەرسۇن؟... بۇ خۇدالىق ئالەمدە مۇسۇلمانلار چوقۇم سۈلۈك - مەزھەپلەرگە ئايرىلىشى كېرەكمىدۇر. ئۆز قەلبىدە روھ ۋە جانلىرى بىلەن ئاللاغا سېغىنىش گۇناھ بولۇرمۇ؟...

— تېخىچە پىر - خوجىسىنى تونۇمىغان، ئىسھاقىيە شاراپىتىنى بىلمىگەن بۇ كەلگۈندى دەيۈزنى قاراڭغۇ ئۆيگە سولۇۋېتىڭلار! — خىرقىراق ئاۋازدا بۇيرۇق قىلدى قېرى سەردار.

زىيارەتچى دەرۋىش ھەممىنى ئاڭلاپ تۇردى. تاۋاب زىيارىتىگە ماڭغانلىقىنى، ئۆزىگە رەھىم قىلىشنى ئېيتقاندىن باشقا، يېنىشلاپ يالۋۇرغاندىن ئۆزگە، بۇلارنى قايىل قىلغۇدەك ھېچنەمە دېيەلمىدى. تىلى تۇرۇپ بىرىنچە دېيەلمەيۋاتقىنى ئۈچۈن جىلە بولدى. گۇناھسىز تۇرۇپ رىجىمغا ئېلىنىۋاتقىنى ئۈچۈن غال - غال تىتىردى. ئاخىرى «بىئەجەل ئۆلۈمدىن قۇتۇلغىنىمغا شۈكرى. قاراڭغۇ ئۆيگە سولاپ قويسا، بىرىنچە كۈندىن كېيىن قويۇۋېتەر. قاراڭغۇ ئۆي مەن چۈشۈمدە كۆرگەن قارا پېتىق شۇ ئوخشايدۇ» دەپ ئويلىدى سۆرەپ كېتىلىۋېتىپ. لېكىن كۈتمىگەندە، قېرى سەردار يەنە ۋارقىرىدى.

— ھەي، جىللا دەرۋىش، قايمى كۆتەك توختاپ تۇرۇڭلار، — دېدى ئۇ نەپسى نەپسىگە ئۇلاشماي ھاسىراپ. شۇ ئان ئۇنىڭ





چىرايىدا غەلىتە بىر كۈلكە ئىپادىلىرى جىلۋىلەندى. نەشە
چەككەندىن كېيىنكى كەيىپ خوشلىقىنى سۈرۈۋاتقاندا،
زەھەر خەندىلىك بىلەن خىرقىرىدى، — شۇنچە سوراقلىساقمۇ،
بۇ كەلگۈندى مەرەز بىرەر ئېغىزمۇ «تەۋبە» دەپ قويمىدى. بىلىپ
تۈرۈپتىمىز لەركى، بۇ پاسىق ئىككى كېمىنىڭ ئوتتۇرىسىدىن
نەپ ئالماقنى، ھېچ ياقىتىن زەرەر كۆرمىي ماڭماقنى نىيەت
قىلغاندۇر. بۇ مۇبارەك سۈلۈكىمىزگە زەرەرلىك بىر ھالدۇر. ياش
بىرىنچە كۆرۈنىدۇ. بۇنداقلىرى ئاسانلا ئازىدۇ. سۈلۈكى
ئىسھاقىيەگە خىيانەتلەر قىلماقنى قاش بىلەن كىرىپك
ئاراسىدا دۇر. شۇل سەۋەب، بۇ بەچچىغەرنى ھاشىم قاۋان بىلەن
سەيدىن خەمەت بۇقا، يانە مەتقۇربان ھاڭگىمۇ كەلسۇن،
ئەدەبلىسۇن. ئارام بەرمەي جازالاپ، ئول قارارسىز مەككارنى يا
بىزنىڭ يانمىزغا ئالىپ كەلسۇن، يا توختىقىز سەتەڭ، مامۇتخان
قاراقاشلارنىڭ سەپلىرىگە قوشۇۋەتسۇنلەر!

دەرۋىشلەر بىر — بىرىگە كۆز ئىشارىسى قىلىشىپ،
خۇپىيانە كۈلۈشتى. قېرى دەرۋىش كۈلگەنگىمۇ،
غەزەپلەنگەنگىمۇ ئوخشاپ كېتىدىغان غەلىتە بىر ئاۋازدا قىخ —
قىخلاپ قويدى. ئۇنىڭ ساقال باسقان، كىر — قاسماقتىن قارىداپ
كەتكەن مۇز چىرايىدىن ئەتراپتىكىلەر ھېچقانداق بىر ئىپادىنى
سېزەلمىدى. ئۇ بىردەم قېنىپ نەپەسلىنىۋالغاندىن كېيىن،
شۇنداق دېدى:


— ئەھەتخان قېنى سىلى، ھېكمەت باشلىسىلا. ئاق تاغلىق
گېزەندىلەرنىڭ جەسەتلىرى ئۈستىدە زىكرى — ساما ئېلىپ
بارۇرمىز. ئۇلارنىڭ قانلىرىنى كېچىپ تۇرۇپ، جەررە —
قەسىدىگە قانۇرمىز. كەيىپ بىرلە ئاللا ۋەسلىگە يېتۈرمىز!

— بارىكاللا!

— غەنىمەت!

* * *





سۈرگۈن قىلىنغان شەيخنىڭ قازناق ئۆيىگە سولاپ قويۇلغان زىيارەتچى دەرۋىش سىرتتىكى ئالا - تاغىل ئاۋاز، ھېكمەت، خىتابلارنى ئاڭلاپ تۇردى. قارا تاغلىق سوپى - دەرۋىشلەر قېرى سەردارىنىڭ يېتەكلىشىدە جەررە - ساماغا چۈشكەندى. «ھەق، ھۇۋا!»، «ھۇم! ئالا ھۇم!» دەپ ساپايە چېلىپ، خىتاب قىلغان ئاۋازلار قاراڭغۇ كېچىنى لەرزىگە سالغانىدى. مازار گۈپۈرلەيتتى، گۈلدۈرلەيتتى. مايىسز قالغان ئاسما چىراغلار بىر بىرلەپ ئۆچۈپ، ئەتراپ بارغانسېرى قاراڭغۇلىشىپ كېتىۋاتاتتى.

يېرىم كېچە بولغان مەھەلدە بىرسى قازناق ئۆيىنىڭ قۇلۇپىنى ئېچىپ ئۆيگە كىردى ۋە خوشياقمىغاندەك سوراپ قويدى:

— تېخىچە ئۇخلىمىدىڭمۇ؟

بۇ ئۆزىنى مۇشۇ ئۆيگە سۆرەپ ئەكىرگەن دەرۋىشلەرنىڭ بىرى ئىدى.


— ئۇخلىيالمىدىم، — كېسەل ئادەمدەك، زەئىپ بىر ئاۋازدا جاۋاب بەردى زىيارەتچى دەرۋىش.

— مېنىڭ كۆزلىرىم پۇرۇلۇپ كەتتى. چىلىمدىن ئازراق تارتىپ قويۇۋېدىم، ئۇيقۇ باستى. ساما قىلىپ ھاردۇق يەتتى. باشقىلار جەررە سالغىنى سېلىپ، كەيىپ بولغىنى بولۇپ يىقىلدى. يەنە بىرلىرى، نەشنى توختاتماي چېكىشىۋاتىدۇ... شۇنداق قىلىپ، تاڭ ئېتىپ كېتىدۇ. مەن بىردەم كۆزۈمنى يۇمۇۋالاي دەپ كىردىم. سېنى قېچىپ كەتمىسۇنمۇ دېدىم، كەلگۈندى. سەنمۇ ئۇخلاۋەرگىن. سېنى تېخى تاڭ ئاتقۇچە ھېچكىم جازالىمايدۇ...

— جازا؟ مېنى قانداق جازالايدۇ؟ — ئەندىشە بىلەن ئىتتىكىلا سورىدى زىيارەتچى دەرۋىش.

— ھى... ھى... ھى... تېخى بىلىمىدىڭما؟ خەۋەر





بېرىۋەتتۇق. تاڭ يورۇشى بىلەنلا ھېلىقى قاۋان، بۇقا، ھاڭگا دېگەنلەر يېتىپ كېلىدۇ. تەۋبە قىلىپ ھوشۇڭنى تاپمىساڭ — خوجا ئاللاھىمىزغا قول بەرمىسەڭ، ھى... ھى... ھى... ئۇ چاغدا سېنى نۆۋەت بىلەن خوتۇنلايدۇ. غوجام بۇيرۇسىلا، سەن ئەمەس، سۇۋادان تېرەكتەك ئەرلەرنىڭمۇ قۇيرۇقلىرىنى شىڭغايىتىۋېتىدىغان بۇقىلار ئۇلار...


— نېمە، نېمە؟ راست شۇنداق قىلامدا؟
— شۇنداق قىلىدۇ، بۇرادىرىم. نۇرغۇن ئادەمنى شۇنداق قىلىۋەتكەن. ئۆزىنىڭ ئانىسى، ئاچا — سىڭىللىرىنىمۇ نېرى تۇر دېمەيدىغان تەلۋىلەردىن ئۇلار.

— توۋا، توۋا! — تەكرار — تەكرار ياقىسىنى تۇتتى زىيارەتچى دەرۋىش، — نېمە دېگەن غەلىتە جازا بۇ؟ گەپلىرىدىنغۇ چىقىپ تۇرىدۇ، سىلەرنىڭ بۇ سوپى — سەركەڭلار يەرلىكلەردىن ئەمەسمۇ — نېمە تەقسىر. تاغنىڭ ئۇ تەرىپىدىن كەلگەن كىشىدەكلا بىلىنىدۇ — يا ماڭا؟ بولمىسا بۇنداق جازانى...

— بەقارار بولغىنىڭ بىلەن ھوشيار ئىكەنسەن كەلگۈندى. پەرىزىڭ ئورۇنلۇق. يەرلىكلەردىن بۇنداق خوجا — پەيغەمبەر ئەۋلادلىرى چىقىدۇ دەمسەن؟ ھەي... بولدى، بولدى، مېنى تولا گەپكە سالماي ئۇيقۇڭنى ئۇخلا. ئىش قىلىپ، سەردارىمىز ئېيتتىمۇ، دېمەك سەن جازالىنىسەن. تاياق يېيىشىڭدىن، بەچچى — غىتەك بولۇشۇڭ ئېھتىمالغا تولا يېقىن. بۇقساپ كەتكەن نېمىلەر ئۇلار... بولدى ئۇخلا! — دەرۋىش شۇنداق دېدى — دە، پالاس ئۈستىگە قىڭغايىدى.

— ئەستاغپۇرۇللا! مېنىڭ شور پىشانىلىكىم!...

ئۇ ساقىلىنى مەھكەم سىقىمىدىغىنىچە، ئورنىدىن سەكرەپ تۇرۇپ كەتتى. بىلەتتىكى، شۇنداق ئىش يۈز بەرسىلا، ئۇنىڭ پۈتكۈل تائەت — ئىبادەتلىرى، ئاللاغا سېغىنىشلىرى، ھەق





ئىشقىدا يېنىشلىرى... ھەممىسى بىكار بولاتتى. بۇنىڭ ئىشقىي نەپسىنى باسالماي گۈمراھ بولغاندىن ھېچ پەرقى يوق ئىدى. تېخىمۇ يامىنى، بۇ ئىشتىن كېيىن ئۇ نورمال ئەركىك نام - ھالىتىدىن مەھرۇم بولاتتى. ئۇ چاغدا... جازادىن قۇتۇلمىەن دەپ، ئۆزى خالىمىغان سۈلۈكنىڭ مۇخلىسى بولۇشنى تېخىمۇ راۋا كۆرمەيتتى. بۈگۈن كۆرگەن ئىدىكى، يۈزلىگەن مۆمىنىڭ جېنىغا زامىن بولغان بۇ سۈلۈك ساۋابىنىڭ ئەمەس، كەچۈرگۈسىز گۇناھنىڭ سەۋەبچىسى بولۇپ تۇراتتى. ئۇنىڭ ئەقلى ھۆكۈم قىلىپ تۇرۇۋاتاتتىكى، ھەممىنى كۆرۈپ تۇرۇپ، يەنە ئۇنىڭغا مۇخلىس بولۇش كەچۈرگۈسىز گۇناھ ۋە جىنايەت ئىدى. شۇڭا، ئۇ بۇ سۈلۈككە كىرەلمەيتتى. زىنھار كىرمەيتتى! ئۇنداقتا، ئۇنداقتا؟... ئۇ ئۆي ئىچىدە ئۇياندىن - بۇيانغا مېڭىپ، بىرنەچچە ئاش پىششىم ۋاقتىنى ئۆتكۈزۈۋەتتى. شىپىرلاپ مېڭىشلاردىن تۈزۈك ئۇخلىيالمىغان كۆزەتچى دەرۋىش جىلىپەزلىك بىلەن قاينىدى:

— جازالىنىشتىن بۇ قەدەر ۋايىم يېگەن ئادەم ئۆيۈڭدە خوتۇنۇڭنىڭ ئوچىقىغا ئوت قالاپ ئولتۇرماي، نېمە قىلاتتىڭ بۇ يەرگە ئاياغ بېسىپ؟!

— شېھىت، ئەۋلىيا - ئەنئىيىلارنىڭ مازارىنى تاۋاب قىلماقنى نىيەت قىلغانمەن. مۇشۇ يوسۇندا مېڭىپ، غازىيانە ئاقسۇ دىيارىدىكى ھەزرىتى مۇھەممەت بىننى ئابدۇللا خەرباتى جامالىنى تاۋاب قىلماقچىدىم، دەرۋىشىم.

— نېمە؟ خەرباتى؟ — داق يەرگە سېلىنغان شال پالڭى ئۈستىدىكى يېپىنچىسىنى قايرىپ تاشلىۋېتىپ، ئورنىدىن چاچراپ تۇرۇپ كەتتى دەرۋىش، — سەن شۇل زادنى تاۋاب قىلماقچىمىدىڭ ئەسلى؟ بۇرۇنراق دېسەڭ بولماسمىدى بۇ گېپىڭنى؟

تار ئۆي ئىچىدە ئەمدى ئۇ ئۇياقتىن - بۇياققا مېڭىشقا





باشلىدى، ئېغىر تىندى، قوللىرىنى تېنىمىسىز ئىشقىلىدى،
بارماقلىرىدىن قارس چىقاردى. گاھ ئۇياققا، گاھ بۇياققا مېڭىپ،
يېنىش - يېنىشلاپ «ئەستى!...، ھەي دەردىڭ!...» دېدى.

زىيارەتچى دەرۋىش ھەيران قالدى. گېپىمنى باشقىچە ئاڭلاپ
قالغانىدۇ، دەپ ئويلىدى. شۇ ئارىدا ئۆي ئىچىدە مېڭىپ يۈرگەن
بايىقى دەرۋىش مېڭىشتىن «شارتتىدە» توختىدى.

— ئول زات، جاھانغا مەشھۇر ئىنساندۇر. ئۇنىڭ مۇبارەك
نامۇ - شەرىپىنى مەن ئۇزۇندىن بۇيان ئىشتىپ كېلىۋاتمەن.
ئەمما، ئۇ ياقلاغا قەدەم بېسىش، پانىي ئالەمدە ماڭا نېسىپ
بولمايدىغان چېغىۋا. دىيارى ئاقسۇنى بەك يىراق، نەچچە ئايلىق
يول دېيىشىدۇ. ئىشان غوجام شاپائەت قىلغان «ھىجرەتى
ماشايىخ» پۇرسىتىگە بىر ئۇلاشقان بولسامغۇ، يۈزلىگەن
زاھىتلار سېپىگە قوشۇلۇپ بارا تىم ئول يۇرتقا. «ئەختەم
بۇزروڭگاھ»، «قىرىمىش ئاتا» مازارلىرىنى كەڭبە زىيارەتلىرىدىن
مۈلۈك، دېيىشىدۇ دەرۋىشلەر. ئېزگۈ نىيەتتە يولغا چىقىپسەن.
بەك ئېزگۈ نىيەتتە ئىكەنسەن... — دېدى ئۇ يەنە. ئۇ ئۆي
ئىچىدە يەنە ئۇيان - بۇيانغا مېڭىشقا باشلىدى. جىن چىراغ
يورۇقىدا بىر ھازا ماڭغاندىن كېيىن، ئېغىر تىنىۋېتىپ
قەدىمىنى توختاتتى.

— خەراپاتى ھەزرىتىم خۇسۇسىدىكى گەپلەرنى
ئاڭلىمىغىنىم تۈزۈك ئىدى. مانا بۈگۈن تەرەپبالەن سىلىدىن
ئاڭلاپ قالدىم، — دېدى ئۇ ئېغىر ئۈمىدىنىڭ ۋە تەلەپپۇزىنى
بىردىنلا «سىلى» گە ئۆزگەرتىپ، — ئاڭلىدىم - يۇ، ئىچىمگە
يەنە ئوت تۇتاشتى. چۈشەنسىلىرى شۇ تاپتا يۈرەك - باغرىمغا
ئوت كەتتى. ھەممىلا يېرىم شۇل ئوتتا ۋازىلداپ كۆيمەكتىدۇر.
مەن ئارزۇلاپ، بارالمىغان مەنزىلىنى سىلى نىشانلاپ مېڭىپتىلا.
بىلىپ تۇرۇپ، سىلىنى بۇ يولدىن توسسام گۇناھ بولۇر. ئېغىر
گۇناھقا شېرىك بولۇرمەن. شۇل ۋەجھىدىن ئۆزلىرىنى ئازاد





قىلماقنى نىيەت قىلدىم. سىلى ھايال بولمايلا ماڭسىلا. مەن بېشىمغا كەلگەننى كۆرۈرمەن. يول بولسۇن!

— سىلى... بۇ؟... — زىيارەتچى دەرۋىش ھەيران قالدى. دەرھاللا ئۆز شاپائەتچىسىنىڭ قوللىرىغا ئېسىلدى. ئانىسىغا يىغلاپ بەرگەن بالدەك مىشىلداپ يىغلىدى. ئۇنىڭسىزمۇ ۋۇجۇدىنى يىغا تاشقىنى تۇرتۇپ تۇرۇۋاتقىلى خېلى چاغلار بولغانىدى، — قاراپ تۇرۇپ، ئۆزلىرىنى بالاغا تىقىپ قويسام قانداق بولۇر، دەرۋىشىم؟

— ئۇنداق دېمىگەيلا، — دېدى دەرۋىش كۆز ئالدىدىكى تۇتقۇن دەرۋىشنىڭ قوللىرىنى ئۇ تۇتقاندىنمۇ مەھكەم قىسىپ تۇرۇپ، — خەراباتى ھەزرىتىمگە باغلىنىشلىق بىرەر ئېزگۇ ئىشنى روياپقا چىقىرىش ئىككى ئالەملىك ساۋابدۇر. بۇ ئىش سەۋەبلىك بېشىمغا كەلگۈسى قىسمەتلەردىن ئۆكۈنۈشۈم يوق. بىر بولسا ئۆزلىرىنى يولغا سېلىۋېتىپلا، مەنمۇ بېشىم قايغان ياقلارغا جۈنەيمەن. كېرىيە تامان يول ئالارمەن ياكى ئۇنىڭدىنمۇ يىراق جايلارغا باش ئېلىپ كېتەرەن. مەندىن زىيادە ئەنسىرەپ كەتمىگەيلا. سىلىدىن بىرلا ئۆتۈنۈشۈم: مۇبارەك يۇرت ئاقسۇ دىيارىغا قەدەم باسقانىلىرىدا، ھەزرىتى خەراباتى جاناپىلىرىغا مەندىن سالام دېگەيلا. يېنىشلاپ ئۆتۈنەي، مەندىن سالام دېگەيلا!

— ۋەدە بېرىمەنكى، خۇدا خالىسا، سالاملىرىنى جەزمەن ئۆز ئاغزىم بىلەن ھەزرىتىمگە يەتكۈزۈمەن. ماڭا قىلغان ساۋاب ئىشلىرى بىرلە قوشۇپ يەتكۈزۈمەن. خاتىرجەم بولغايلا.

— رەھمەت! يەنە ئارتۇق گەپلەرگە پۇرسەت يوق. ئەمىسە، شۇ تاپنىڭ ئۆزىدىلا يولغا چىققايلا. بىرەر دەققىمۇ ھايالىداپ قالمايغايلا.

— ياخشىلىقلىرىنى ئۇ دۇنيا - بۇ دۇنيا ئۇنتۇمايمەن، شاپائەتچى دەرۋىشىم. ئامان بولغايلا، ئاللاغا ئامانەت!
— ئاللاغا ئامانەت! سىلىنى ئۆزۈم يولغا ئەپچىقىپ




قويمەن. تاڭ يورۇپ بولغۇچە بۇ يەردىن كېتىۋالسىلا. يولغا چۈشكەن ھامان ئورۇنسىز ھايال بولۇپ قالمىغايلام. ئەمەس، ماڭغايىمىز.

— خوش، بۇرادىرىم.

— خوش، قېرىندىشىم.


ئۇلار ئەڭ يېقىن قەدىناسلاردەك ۋە ئەمدى مەڭگۈ كۆرۈشەلمەيدىغان سەپەرگە ئاتلانغاندەك بىر - بىرىنى مەھكەم قۇچاقلاشتى. ناتونۇش، ئەمما يەنە ئەڭ تونۇشتەك بىلىنگەن مەڭزىلىرىگە بىر - بىرىنىڭ ئىسسىق ياشلىرىنى تۆكۈشتى...


ئىنسان قەلبى مۇنبەت تۇپراققا ئوخشايدۇ. ئۇ شادلىق ۋە قايغۇ پەسىللىرىنىڭ ئالمىشىشىغا ئەگىشىپ، ئۆز گەۋدىسىدە ئوخشىمىغان بەلگە - بىشارەتلەرنى زاھىر قىلىپ تۇرىدۇ. شۇڭلاشقا، ئادەم گاھ ئازاب جۇدۇنلىرىغا ئەسىر بولسا، گاھ چېچەك ئوتىغا ھامىلىدار بولىدۇ. بەزىدە قىزىل گۈل ئىشقىدا بۇلبۇل بولۇپ سايىرسا، يەنە بەزىدە ئۆز ئاۋازلىرى دەردلىك يۈرەكلىرىدە مۇز بولۇپ قېتىپ كېتىدۇ. ئەجەپلىنەرلىكى، مۇتلەق كۆپ ساندىكى قەلب ئېگىسى ئازاب ۋە شادلىقنىڭ ھامان ئالمىشىپ ھەم گىرەلىشىپ تۇرىدىغانلىقىنى بىلىپ تۇرۇپمۇ، بىرىنى كۆرگەندە يەنە بىرىنىڭ مەۋجۇدلىقىنى ئەستىن چىقىرىدۇ. بىرىنى تېتىپ يۈرگەن دەقىقىلىرىدە، يەنە بىرىنىمۇ ئۇزاققا بارمايلا تېتىپ قالىدىغانلىقىنى تامامىي ئۇنتۇيدۇ. ھەتتا، شۇنداق بىر قانۇنىيەتلىك ئايلىنىشنىڭ بارلىقىنى خىيالىغىمۇ كەلتۈرۈپ قويمايدۇ. بۇ بەلكىم ھاياتنىڭ تاتلىقىدۇر ۋە بەلكىم سىرلىق دىللارنىڭ ئۆزىگىلا خاس بولغان خۇشلۇق - شادلىقىدۇر. زىيارەتچى ياش دەرۋىشمۇ مۇشۇ خىل ئۇنتۇشنىڭ شېرىن ئىسكەنجىسىدە كېتىپ بارايتتى. گەرچە ئۇ دۇنيادا ھېچبىر بارلىقنىڭ، ھېچبىر قىسمەتنىڭ ئەبەدىيلىك ئەمەسلىكىنى ئەڭ چوڭقۇر تونۇيدىغانلاردىن بولسىمۇ، لېكىن



شۇ تاپتىكى كۆڭۈل مەيلى ئۈنمۇ ئۈن تۇلدۇرغانىدى. خەتەردىن قۇتۇلۇپ، دىل ئاراملىقىغا ئېرىشكەندىن كېيىنكى مۇساپىسىدە ئۇنى ئوت بولۇپ ياندۇرغىنى يەنىلا ئىسمى ناتونۇش بولغان، سەھۋالىمدا كۆرگەن ۋە كۆرۈپلا كۆيگەن ئاشۇ گۈزەل قىز بولدى. قاراقاشتىكى پاجىئە ۋە كۈلپەت جەريانىدا، ھەتتا ئۇ يەردىن قېچىپ، بىخەتەر يەرگە ئۇلاشقىچە قىزنى ۋاقىتلىق ئۈن تۇرغانىدى. دۇنيادا ئۆلۈم، كېلىشمەسلىك، دوقال - پېشكەلچىلىكلەردىن ئۆزگە ھېچنەمە يوقتەك بىلىنگەنىدى. مانا ئەمدى دىل مەيلى ئاراملىق بەھرىسىدىن كۆكلەپ، قىزنىڭ تەڭداشسىز ھۆسنى تامان ئۇلىشىپ كېتىۋاتاتتى. ئۇنىڭ نازۇك، زىلۋا گەۋدىسى سېھىرلىك ئوت تۇغاتتى. ھەممىلا يېرى ئوت بولۇپ كۆرۈنەتتى. دۇنيادا شۇنىڭدىن باشقا مەنىلىكلەرەك ئەستىلىك يوقتەك بىلىنىۋاتاتتى. بۇمۇ ئۇ قۇتۇلۇپ قالغان جازانىڭ گۇناھىدىن قېلىشمايدىغان گۇناھلىق ئىش ئىدى - يۇ، يەنە مەيلى شۇ ياققا تارتاتتى. شۇ ياققىلا تەلپۈنەتتى...

ئۇ ئۆز قىسمىتىنىڭ بۇقەدەر ئۆزگىرىشچان بولۇشىنى ئويلاپ باقمىغانىدى. كۆزنى يۇمۇپ - ئاچقۇچە باشقىلارنىڭ تۇتقۇنىغا ئايلىنىپ، يەنە بۇنداق تېز قۇتۇلۇپ چىقىشىنى تېخىمۇ ئويلىمىغانىدى. بېسىپ ئۆتكەن ھەر بىر مۇساپىسىنى ئەسلىگىنىدە، ئۆزىنى بىرەر - ئىككى مىڭ ياشقا كىرگەندەك ھىس قىلاتتى. ئاخىرىغا بېرىپ، پۈتۈن ئەس - يادى يەنە «خەرباتى» دېگەن بىر ئىسىم ئۈستىگە مەركەزلىشەتتى. ئۇ بۇ مۇبارەك نامنىڭ شۇ قەدەر مەشھۇر ئىكەنلىكىنى، ئۇنىڭ نامىنى ئاڭلىغان ئادەملەرنىڭ بىرمۇنچە ساۋابلىق ئىشلارنىڭ ئىجراچىسىغا ئايلىنىپ قالدىغانلىقىنى ئويلاپ، ھەيرانۇ - ھەس قالدى. ئۆزى نىشانلىغان تاۋاب مەنزىلىنىڭ تولىمۇ خاسىيەتلىك ۋە توغرا تاللاش بولغانلىقىنى يەنە بىر قېتىم چوڭقۇر ھىس قىلدى. شۇلارنى ئويلىغانسېرى ئاقسۇ تامان مېڭىش ئىرادىسى






كۈچەيدى، ئىشەنچىسى ئاشتى.


ئۇ قارا مادىسىنى دېۋىتىپ كېتىۋېتىپ، يەنە شۇنىمۇ ھەيرانلىق بىلەن ئويلاپ قالدىكى، ئۆزىنىڭ ھېچبىر سۈلۈك - مەزھەپنى تونۇماي، ئىچكى زىكرى بىلەنلا ئۆتكىنى دۇرۇس بولغانىكەن. ئۇنداق بولمىغىنىدا يا ئاۋۇ، يا ماۋۇ سەۋەبلەر بىلەن سۈلۈكى دائىرىسىگە باغلىنىپ قېلىپ، كۆز ئالدىدىكى ئۇلۇغ ھىجرەتتىن، بۈيۈك بىر تاۋابىتىن مەھرۇم قالار ئىكەن. «بۇمۇ ئاللاننىڭ ماڭا بىلدۈرگەن ئىلتىپاتى» دەپ ئويلىدى ئۇ چۆل باغرىدا خالىي كېتىۋاتقان ئاشۇ كۈنلەردە. ئۇزۇن يوللاردا يۈرۈپ ئويلىمىغان، پىكىر يۈرگۈزمىگەن ماھىيەتلەر ئاز قالغانىدى. بولۇپمۇ، مۇسۇلماندارچىلىق پەرھىز، سۈننەتلىرىنىڭ مەزھەپلەر ئەقىدىسى بويىچە پارچىلىنىپ، ئۆزگىرىپ كېتىشىلىرى؛ بىر يەىغەمبەرنىڭ ئۈممەتلىرى بولغان مۆمىنلەرنىڭ ئاق تاغلىق، قارا تاغلىق بولۇشۇپ بىر - بىرلىرىنى قىر - چاپ قىلىشىلىرى... ئۇنى ئويلاندۇراتتى. قاراقاشتىكى پاجىئەنى ئۆز كۆزى بىلەن كۆرمىگەندە ئىدى، ئىككى مەزھەپ زىددىيىتىنىڭ بۇ قەدەر ئۆتكۈرلىكىنى سەزمىگەن، باشقىلارنىڭ ئېغىزلىرىدىن ئاڭلىغان تەقدىردىمۇ زىنھار ئىشەنمىگەن بولار ئىدى. ئۇ مانا ئەمدى ئىشەندى. يولدا غىل - پال سەزگەنلىرىنىڭمۇ، باشقىلاردىن ئاڭلىغانلىرىنىڭمۇ تامامەن راست ئىكەنلىكىگە تولۇق ئىشەندى. كېلىۋېتىپ كۆرگەن، ئائىپنىق كىشىلەر تەرىپىدىن سادىر ئېيتىلگەن پاجىئەلەر ئۇنى تېخىمۇ چوڭقۇر ئىشەندۈردى: ھېمىتىنىڭ سايلىقىدا يۈزلىگەن جەسەتلەر پۇت - قوللىرى كېسىلگەن، كۆزلىرى ئۇيۇلغان ھالدا تاشلىنىپ ياتاتتى. چولاقنىڭ سايلىقىدا پۇت - قوللىرى باغلانغان نەچچە يۈز مۇردا قارنى يېرىلغان، بۇرۇن - قۇلاقلىرى كېسىلگەن، ئاغزى يىرتىلغان، ئۈچەيلىرى چۇۋۇلغان ھالەتتە قاغا - قۇزغۇنلارغا يەم قىلىپ تاشلاپ بېرىلگەنىدى. ئۇنىڭدىن






باشقا، يول بويى كۆزگە چېلىقىپ كەلگەن، مېيىپ قىلىنغان
هالەتتە تاشلىۋېتىلگەن ئېگىسىز جەسەتلەر ھەممىگە گۇۋاھ
بولۇپ تۇراتتى... ئۇ بۇلارنى ئۇنتۇيالمىتتى. مەزھەپلەر
توقۇنۇشنىڭ ھەممىلا يەردە ئوخشاش ئىكەنلىكىنى، ھەممىلا
يەردە بىر خىل شەكىلدىكى پاجىئەنىڭ تەكرارى كۆزگە كۆرۈنۈپ
تۇرىدىغانلىقىنى ئاخىرقى كۈنلەرگىچە سېزىپ تۇردى. بۇلا
ئەمەس، يول بويى ئۆزىگە ھەمراھ بولۇپ، ئاقسۇغا يېقىنلاشقاندا
بىرلا يىقىلغان پېتى ئورنىدىن تۇرالمىغان ۋاپادار ئېشىكىنى
پات - پات ئەسلەپ قالدى. ھەرقايسى يۇرتلاردىكى مازار -
تاۋابگاھلاردا ئۆزىگە خەيرخاھلىق قىلغان ئاقكۆڭۈل شەيخ -
دەرۋىشلەرنىمۇ زادىلا ئەستىن چىقارمىدى. زادىلا
ئۇنتۇيالمىغىنى، يەنىلا قاراقاشتا ۋە يولدا ئۆز كۆزى بىلەن
كۆرگەن سانسىز جەسەتلەر بولدى. شۇنداق، ئۇ ئىچكى
مۇلاھىزىنى ئادەت قىلغىنى ئۈچۈن، ھېچقانداق بىر قىسمەت -
تەسىراتلىرىنى ئەستىن چىقىرىپ قويمىدى. خوتەنلىك شۇ
گۈزەل قىزنى، ئاشۇ مېھرى ئوتلۇق گۈلنى ئۆمۈر بويى ئەسلەپ
ۋە سېغىنىپ ئۆتتى...

ئۇ ھاياتىنىڭ ئاخىرقى دەقىقىلىرىگىچە ئۆزىگە ھەمراھ
بولغان سانسىز ئەستىلىكلەرنى يۈدۈپ، مۇبارەك ئاقسۇ دىيارىغا
ھاياجان بىلەن قەدەم باستى.






غازيانە يۇرت تەسۋىرى

ئارىدىن ئۇزاق ئۆتمەيلا دەرۋىش ئاقسۇ ھەققىدە ئاجايىپ گۈزەل ۋە چوڭقۇر تەسىراتلارغا ئىگە بولىدۇ.

ئاقسۇ ئاتلىق بۇ دىيارنىڭ يۇرت بولۇپ شەكىللىنىش تارىخىنى مىلادىيەدىن نەچچە ئون ئەسىر ئىلگىرىكى ۋاقىتلاردىن ئىزدەش لازىملىقى توغرىسىدا تارىخچىلار كۆپ دەلىللەرنى يورۇتۇشتى. مەيلى قايسى تەرەپتىنلا قارالسۇن، بۇ يۇرتنىڭ ناھايىتى ئۇزاق تارىخقا ئىگە، قەدىمىي دىيار ئىكەنلىكىدە ھېچبىر شۈبھە يوق. گۈزەل، باياشات، خۇش ھاۋالىق ماكان ئىكەنلىكىمۇ بۈگۈنكى كۈندە ئۆز - ئۆزىدىن ئىسپاتلىنىپ تۇرۇپتۇ.

ئاقسۇنى ئانا دەريا تارىم دەرياسى ۋە ئۇنىڭ ئاستىنقى، ئۈستۈنكى شاخچىلىرى ئوراپ تۇرىدۇ. يەنە كېلىپ، تەڭرىتاغنىڭ غەربىي جەنۇبىغا جايلاشقان بولغاچقا، ھاۋاسى بەكمۇ ساپ ۋە مۆتىدىل. بۇ خىل ئالاھىدىلىك ئاقسۇ كىشىلىرىدە ئۆزگىچە خىسلەتلەرنى شەكىللەندۈرگەن. بۇ ھەقتە يېقىنقى زامان مەشھۇر ئۇيغۇر تارىخ ئالىمى ۋە شائىرى موللا موسا سايرامى (مىلادىيە 1836 ~ 1917 - يىللار) مۇنداق يازىدۇ: «ئاقسۇ ئەھلى توغرا، ساددا، ياۋاش، مۇلايىم، كەمتەر، لېكىن غەم - ئەندىشلىك، ئۆلپەت ۋە ئىتتىپاقى يوق، پاراكەندە، مۇھەببەت ۋە مەسلىھەتتى يوق، چېچىلاڭغۇ، مەھسۇلات ساقلىمايدىغان، تەۋەككۈلچى خەلىقتۇر، شەھەر خەلقىنىڭ كۆپىنچىسى دېگۈدەك كۈنلۈك نانلىرىنى ئۇدۇللۇقچە بازاردىن سېتىپ ئالىدۇ. شۇڭلاشقا،





ئاشپەز، ئاۋايلىرى ئاسانلا راۋاج ۋە روناق تاپىدۇ. ھۈنەرۋەنلىرى ئاز، دېھقانلىرى كۆپ، مېۋە - يېمىش مەھسۇلاتى ئۆز شەھىرىگە كۆپايە قىلىدۇ. گۈرۈچلىرى پاكىز بولۇپ، ھەرقايسى شەھەرلەرگە توشۇپ كېتىلىدۇ. يايلاق ۋە قىشلاقلار كەڭرى، چار - پايلىرى كۆپ بولۇپ، ئۆزىگە يېتىدۇ. ھەتتا، ئېشىمۇ قالىدۇ.»

دەرھەقىقەتتىكى، ئاقسۇ باي - باياشاتچىلىق، شۇنىڭغا بېقىپ خەلقى تولىمۇ ئاقكۆڭۈل، ساددا، مېھماندوست بىر يۇرت. ئەمما، خەلقى ھۈنەر - تىجارەتلەرگە تازا ئېتىبار بەرمەيدۇ. شۇڭلاشقا، ئېلىم - سېتىم ئىشلىرىنى كۆپىنچە باشقا يۇرتلاردىن كەلگەنلەر قىلىدۇ. يۇرت ئاتلاپ كەلگەنلەر بېيىپ، يەرلىك كىشىلەر نامرات ھالىتىدە قالىدۇ. بۇلارنىڭ ئاقكۆڭۈللۈكى، ساناقسىز غېرىب - مۇساپىرلارنىڭ مۇشۇ زېمىندا ماكان تۇتۇشىغا يول ئېچىپ بەرگەن. مۇشۇ سەۋەبتىن، تارىختىن بېرى يۇرت - يۇرتلاردىن ئاقسۇ دىيارغا كېلىپ ماكانلاشقانلارنىڭ سانى بەكمۇ كۆپ.


ئاقسۇ - ئېگەرچى، بەشتۈگمەن، توپىلۇق، قۇمباش، ئايكۆل، قاراتال، توقاي قاتارلىق يېزىلاردىن تەركىب تاپقان چوڭ ناھىيە. ناھىيە بازىرىنى ئېگەرچى يېزىسى قورشاپ تۇرىدۇ. ياش دەرۋىش نىشانلاپ كەلگەن چوغتال، ناھىيە بازىرىغا يېقىن بولغان دەل مۇشۇ ئېگەرچى يېزىسىدا.

دەرۋىش يەنە ھامان بىر كۈنى ئاقسۇنىڭ مۇبارەك نامىغا بېغىشلانغان غارايىپ رىۋايەتلەرنى ئاڭلايدۇ.

دەرۋىش بىلەن نەچچە كۈنلەپ مۇڭداشقان قايسىبىر تاۋابچى بوۋاي شۇنداق رىۋايەت قىلىشى مۇمكىن:


ناھايىتى ئۇزاق زامانلار ئىلگىرى بۇ يەر غايەت زور دېڭىز ئىكەن. ئۇنىڭ بىر چېتى كۈنچىقىش تەرەپتىكى سېرىق توپىلىق يار، يەنە بىر چېتى كۈنپېتىش تەرەپتىكى كۆپۈك تاغ ئىكەن. دېڭىزنىڭ سۈيى كۆپكۆك بولۇپ، ئىككى قاشتىكىلەر ئۆزلىرىگە





ھېسابسىز پايدا كەلتۈرگەن بۇ ئۇلۇغ دېڭىزنى ئانىسىدىن ئارتۇق بىلىدىكەن. چوڭىدىن - كىچىكىگىچە سۇغا بىمالال چۈشۈپ، بېلىقتەك ئۈزۈپ ئوينىدىكەن... سۇ كۆپ بولغاچقا، دېھقانچىلىق قىلىشقىمۇ بەك ئەپلىك ئىكەن. بۇ يەردىكىلەرنىڭ ھەممىسى شال تېرىشقا ئامراق ئىكەن. تېرىغان شاللىرى ھەددى - ھېسابسىز ئوخشاپ كېتىدىغان بولغاچقا، يىراق - يىراق جايلاردىن گۈرۈچ ئىزدەپ كېلىدىغانلارنىڭ ئايىقى ئۈزۈلمەيدىكەن... بارا - بارا بۇ يۇرت «گۈرۈچ ماكانى» دېگەن نامى بىلەن جاھانغا تونۇلۇپ كېتىپتۇ... بۇ يۇرتتىكى خەلقنىڭ تۇرمۇشىمۇ باشقا يۇرتتىكىلەردىن باياشات ئىكەن. يەتتە ئىقلىمدىكى ھەرقانداق يېتىم - يېسىرلار بۇ يۇرتقا كېلىپلا قالسا، بېيىپ كېتىدىكەن. جېنىنى بېقىشقا ئامالسىز قالغان كىشىلەر بۇ يۇرتقا سەلدەك ئاقىدىكەن... شۇنداق قىلىپ، ئاخىرى بۇ يۇرت ھەممە كىشى ئارزۇلايدىغان، باياشات، گۈزەل بىر جايعا ئايلىنىپتۇ... ئايلار ئۆتۈپتۇ، يىللار ئۆتۈپتۇ... نەچچە ئون يىللار... ھېچكىم دەپ بېرەلمەيدىغان كۆپ يىللار ئۆتۈپ كېتىپتۇ... دېڭىزنىڭ سۈيى بارغانچە ئازلاشقا باشلاپتۇ. ئازلاپتۇ... ئازلاپتۇ... ئاخىرى ئۇنىڭ تېگى كۆرۈنۈپ قاپتۇ. دېھقانچىلىق قىلىشقا سۇ بولمىغاچقا، يەرلەر ئاق قېلىپ، قەھەتچىلىك باشلىنىپتۇ... خەقلەر يىغىلىشىپتۇ، خۇداغا نالە قىلىشىپتۇ. ئەمما، دېڭىز تۇرۇۋېرىپتۇ... ئەتراپتىكى يىغا - زار، ۋەيرانچىلىققا چىداپ تۇرالمىغان بىر يىگىت ئۆزىگە ئوخشاش قاۋۇل ئەردىن 40 نى تاللاپ، سۇ باشلاپ كېلىش ئۈچۈن دېڭىزنىڭ باش تەرىپىگە بارماقچى بوپتۇ. خالايق ئوغۇللىرىنى بەس - بەستە قوشۇپ بېرىشىپتۇ... 40 يىگىت يۇرت ئەھلىدىن دۇئا ئېلىپ، ئاتا - ئانىلىرى، خوتۇن - بالىلىرى بىلەن خوشلىشىپ، «خۇدا» دەپ يولىغا راۋان بوپتۇ. يىللار بىرىنىڭ كەينىدىن - بىرى ئۆتۈۋېرىپتۇ... يۇرت ئەھلى ئۇلارنى ساقلاۋېرىپ، تالاي يىللارنى






ئۆتكۈزۈۋېتىپتۇ. قېرىلار بىر - بىرلەپ ئۆلۈشكە باشلاپتۇ. بالىلار چوپ - چوڭ ئادەملەر قاتارىغا كىرىپ قاپتۇ. 40 ئەرنى باشلاپ كەتكەن ھېلىقى يىگىتنىڭ پۈتۈشۈپ قويغان لايىقىمۇ كۈتۈۋېرىپ، ئاق چاپلىق موماي بولۇپ كېتىپتۇ... ئۇلار يەنىلا كەلمەپتۇ. دېڭىزمۇ قاغىرىغان پېتى تۇرۇۋېرىپتۇ. نۇرغۇن كىشىلەر ياقا يۇرتلارغا كېتىپ قاپتۇ. ئاز بىر قىسىملار باشقا يۇرتتىن تاپقىنىنى بۇ يەرگە ئەكىلىپ يەپ، يىگىتلىرىنى، دادىلىرىنى ساقلاپتۇ... ئۇلار زادىلا قايتىپ كەلمەپتۇ. خەقلەر: «خۇدا، ئۇلار نېمىشقا كەلمەيدىغاندۇ؟ مۇشۇ دېڭىزغا سۇ كەلسە، ئۇلارمۇ ئىشىنى تۈگىتىپ كېلەتتى...» دەپ ياش تۆكۈشۈپتۇ. شۇنىڭدىن كېيىن ئۇلار پات - پات دېڭىز بويىغا چىقىپ، 40 يىگىت كەتكەن تەرەپكە قاراپ: «خۇدا... بىزگە سۇ بەرگەيسەن. دېڭىزغا سۇ باشلىغايىسەن... ئاھ، سۇ!... پاتراق كەلسەڭ بولماسمىدى؟ 40 ئەرنى بىرگە ئېلىپ كەلسەڭ بولماسمىدى؟ ئەي سۇ، كەلگىن، ئاققىن!... ئۇلۇغ سۇ، بىزنى مۇنداق قىيىنما. ئاققىن، ئاق!... بۇنداق قىلما، ئاق، سۇ!...» دېيىشىپ خۇداغا نالە قىپتۇ... بارا - بارا يوقاپ كەتكەن 40 يىگىتنى سېغىنىش ئىستىكى «ئاق سۇ» سۆزى بىلەن ئېيتىلىدىغان بولۇپ قاپتۇ. كېيىنكىلەر دېڭىز بويىغا بېرىشنى «ئاق سۇ» غا بېرىش دەپ چۈشىنىدىغان بوپتۇ... زامان - زامانلارنىڭ ئۆتۈشى بىلەن «ئاق سۇ» دېگەن سۆز بۇ يەرنىڭ نامىغا ئايلىنىپ قاپتۇ... كىشىلەرنىڭ سۇغا بولغان تەشەنالىقى كۈچەيگەنسېرى، ھەر كۈنى دېگۈدەك «ئاق سۇ» غا كېلىپ خۇدادىن سۇ تىلەيدىغان بوپتۇ... ئاخىرى بۇ تىلەكلەر خۇداغا يېتىپتۇ: قاغىراپ كەتكەن دېڭىز ئىچىدە ساناقسىز بۇلاقلار پەيدا بولۇپ زېمىننى، ئادەملەرنى قاندۇرۇپتۇ. تارقىلىپ كەتكەن خەلق «ئاق سۇ» غا كېلىپ، بۇلاق بويلىرىدا شال تېرىپ كۈن كەچۈرۈپتۇ.

دېڭىز سۈيى توختاپ كەتكەن ۋاقىتتىن باشلاپ سۇسىراپ






كېتىپ تازا ئايىنىمىغان ئوت - چۆپلەر بۇلاق سۈيىگە بىر قېنىپلا قايتا باش كۆتۈرۈپ چىقىپتۇ. كىشىلەر بىر تەرەپتىن چارۋا - مال بېقىپ، يەنە بىر تەرەپتىن شال تېرىشنى كېڭەيتىپتۇ. ئاستا - ئاستا «ئاق سۇ» ساسلىق ۋە تېرىلغۇ يەر دەپ ئايرىلىپتۇ... شال تېرىش بارغانچە ئەۋج ئېلىپ كېتىپتۇ. چارۋا - ماللارمۇ كۆپىيىپ بېرىپتۇ... نۇرغۇن يىللار ئۆتۈپ، «ئاق سۇ» گۈرۈچ ماكانغا ئايلىنىپتۇ. بۇ يۇرتنىڭ نامى ئالەمگە تارالغانچە، كىشىلەر تىلىدا ئەسلىدىكى ئىسمى ئۆزگىرىپ «ئاقسۇ» غا ئالمىشىپتۇ. بۈگۈنكى «ئاقسۇ» دېگەن نام ئەنە شۇنىڭدىن قالغانىكەن...

بۇ يۇرتقا خېلىلا كونىراپ قالغان دەرۋىش كۈنلەرنىڭ بىرىدە قاراتال ياكى بەشتۈگمەن تەرەپتىن كەلگەن قايسىبىر مويسىپىتتىن مۇنداق رىۋايەتنىمۇ ئاڭلايدۇ:

بۇرۇننىڭ بۇرۇنىسىدا سەئىدىيە خانلىقى قۇرۇلماستا، مىرزا ئابابەكرى ئاتلىق بىر زالىم شاھ ئۆتكەنىكەن. ئۇنىڭ خۇشلۇقى - بايلىق، خۇمارى - قىرغىنچىلىق ئىكەن. زوراۋان، قانخورلىقى ۋە جىددىن ئۇ ئاياغ باسقانلىكى يۇرت چۆلدەرەپ كېتىدىكەن. كۈنلەرنىڭ بىر كۈنى ئۇنىڭ جۇد قەدىمى ئاقسۇ دىيارىغا يېتىپتۇ. ئۇ ئاۋۋال شىددەتلىك جەڭ بىلەن ئاقسۇ قەلئەسىنى ئاپتۇ. كېيىن باي ۋە كۈسەن دىيارىغا مەخسۇس لەشكەرلەر ئەۋەتىپ، ئول يۇرتنى ھەپتىلەپ بۇلاڭ - تالاڭ قىلدۇرۇپتۇ. بۇلانغان چارۋا - مال، دەپىن - دۇنيا، مال - مۈلۈكلەر ھەددى - ھېسابسىز كۆپ ئىكەن. شۇ تۈپەيلى، بۇ قەدىمىي يۇرتلاردا ئىلگىرىكى ئاۋاتلىق - باياشاتچىلىقنىڭ ئىزناسىمۇ قالماپتۇ. بارا - بارا بۇ يۇرتلار خارابىلىككە ئايلىنىپتۇ. لېكىن، ئاچكۆز مىرزا ئابابەكرى بۇنىڭ بىلەن قانائەت تاپماپتۇ. ئۇ ساناقسىز لەشكەرلىرىنى ئىشقا سېلىپ، ئاقسۇ خەلقىنى بۇلاشقا باشلاپتۇ. بۇلاڭ - تالاڭ نەچچە ئون






كۈنلەپ داۋاملىشىپتۇ. غازىيانە يۇرتنىڭ مەردانە ئادەملىرى بۇ تالان - تاراجقا جان تىكىپ قارشىلىق كۆرسىتىپتۇ. لېكىن، ئاخىرىدا ئەر ئاتالغانلارنىڭ ھەممىسى قان ئىچەر ئابابەكرى تەرىپىدىن شېھىت قىلىنىپتۇ. ئول زالىم يەنە بۇنىڭغىمۇ شۈكرى قىلماي، بالىلار ۋە ئاياللارنىمۇ قەتلى قىپتۇ. ئۆلتۈرۈپ ئېشىپ قالغان ئاجىز - ئاجىزەلەرنى سۈر - توقاي قىلىپ يۈرۈپ، ئالتە شەھەرگە تارقىتىۋېتىپتۇ. ئۆزى بۇلاپ - تالاپ يىغقان ساناقسىز مال - بېساتلارنى ئېشەك ۋە ئات - تۆگىلەرگە ئارتىپ، ھەيۋەت بىلەن شەھىرى كاشىغەرگە يول ئاپتۇ. شۇنىڭدىن كېيىنكى 15 ~ 20 يىل ئىچىدە بۇ شەھەردە ئادەم زاتى ياشىماپتۇ. پۈتكۈل شەھەر، يېزا، ئايماق، سەھرا، تاغلار خالاقتىن خالىي قىلىپ، ھەممىلا يەر ھۇۋۇقۇش، چوغۇندەككە ماكان بولپتۇ. ئاقسۇ ئىسمى - جىسمىغا لايىق ھالدىكى دىۋە - پىرىلەرنىڭ ئۇۋىسى - «ئەردەۋىل» گە ئايلىنىپ قاپتۇ. شۇ ۋەجىدىن، دىيارى ئاقسۇنىڭ نامى بىر مەزگىل «ئەردەۋىل» - «دىۋىلەر ماكانى» دەپمۇ ئاتالغانىكەن.

دەرۋىش بۇ يەرگە ئۆزلەشكەنسىرى تېخىمۇ كۆپ كىشىلەر بىلەن تونۇشىدۇ. بىر مۇنچە ھېكايە - رىۋايەتلەرنى ئاڭلايدۇ. ئۇنىڭ بىلەن مۇڭ - ئەسرار بولۇپ كەلگەن قايسىبىر چال ئەل ئارىسىدا ئېقىپ يۈرگەن مۇنۇ رىۋايەتنى ئۇنىڭغا جەزمەن دېمەي قالمايدۇ:


ئېتەكلەر ياقا، ياقىلار ئېتەك بولۇپ يۈرگەن زاماندا دىيارى ئاقسۇنىڭ نامى «ئەردەۋىل» دەپ ئاتىلىدىكەن. ئايىلار ئۆتۈپ، يىللار ئۆتۈپ بىر زامانلار كەلگەندە، ئەردەۋىلدە قۇرغاقچىلىق ئاپىتى يۈز بېرىپتۇ. شۇ سەۋەبتىن، ئەردەۋىلنىڭ يېزا - ئايماقلىرىدا ئېغىر ئاچارچىلىق بولۇپ، سان - ساناقسىز كىشىلەر قىرىلىپ كېتىپتۇ. ئەلمىساقىتىن باياشاتچىلىقتا نامى بار بۇ شەھەر بىردىنلا چۆل - باياۋانغا ئوخشاپ قاپتۇ. ھەممىلا





ياقتىن يىغا - زارە ئاڭلىنىدىكەن. كوچا - كويلاردىن بوران
ئۇچۇپ، توپا توزۇپ تۇرىدىكەن. بۇلۇڭ - پۇشاقلاردا، يول -
رەستىلەردە ئاچلىقتىن ئۆلۈپ كەتكەن ئادەملەرنىڭ جەسەتلىرى
قەدەمدە بىر كۆزگە تاشلىنىپ تۇرىدىكەن... ئەردەۋىلىنىڭ بۇ
ئېچىنىشلىق ئەھۋالى شەھىرى كۈسەن ئەھلىنىڭ قۇلىقىغا
يېتىپتۇ. ئۇلار: «ئەردەۋىلىدىكى قېرىنداشلىرىمىز بۇنداق ئۆلۈپ
كەتسە بولمايدۇ. ئۇلارنىڭ ئۆلۈپ كېتىشلىرىگە قاراپ تۇرمايلى.
قوللىرىمىزدىن كېلىشچە ياردەم قىلايلى» دېيىشىپ، توپ -
توپى بىلەن ئەردەۋىلىگە كېلىشىپتۇ. ئۇلار يەرلىك كىشىلەر بىلەن
جەم بولۇشۇپ دەريا بويىغا كەپتۇ. قارىغۇدەك بولسا، دەريا سۈيى
بەكلا پەسلەپ كەتكەنمىش. شەھەرگە، شەھەر ئەتراپىدىكى يۇرت -
ئايماقلارغا سۇ چىقىرىشنىڭ زادىلا ئامالى بولماپتۇ. ئاخىرى
ئاقىل زاتلارنىڭ كۆرسەتمىسى بىلەن، كىشىلەر تاش - تۇپراق
يىغىپ دەرياغا تاشلاشقا باشلاپتۇ. ئۇلارنىڭ مەقسىتى، دەريا
سۈيىنى كۆپتۈرۈپ، شەھەر ۋە شەھەر ئەتراپىدىكى يۇرتلارغا
باشلاش ئىكەن. كىشىلەر مۇشۇ يوسۇندا ھارۋا، ئات - ئۇلاغ،
تۆگە ۋە كالا - خېچىرلار بىلەن، ئامال قىلالىمىغانلىرى تاغار،
خۇرجۇنلارغا تاش - شېغىللارنى قاچىلاپ مۇرىسىگە ئارتىپ
ئاپىرىپ دەرياغا تاشلىشىپتۇ. كۈنلەر، ھەپتىلەر، ئايلار ئۆتۈپتۇ.
دېگەندەك دەريا سۈيى كۆپۈشۈپ، ئىككى تاغنىڭ ئارىسى سۇغا لىق
تولۇپتۇ. شۇنىڭ بىلەن دەريا سۈيى ئاستا - ئاستا بۆلۈنۈپ،
ئەردەۋىل تەرەپكە قاراپ ئېقىشقا باشلاپتۇ. ئارىدىن ئانچە ئۇزاق
ئۆتمەيلا، سۇ شۇ قەدەر ئۇلغۇيۇپ كېتىپتۇكى، ئۇنىڭ شىددىتى
يۈرەكلەرنى ھاياجانغا ساپتۇ. كىشىلەر ئۆزلىرىنى تۇتۇۋالماي
ۋارقىرىشىپتۇ، سەكرىشىپتۇ. دوپپىلىرىنى ئاسمانغا ئېتىشىپ،
قىقاس - چۇقان كۆتۈرۈشۈپتۇ. شۇ خىل خۇشلۇقتا
دېققەتسىزلىكتىن بىر موللا بىلەن بىر موغۇل دەرياغا چۈشۈپ
كېتىپتۇ. سۇنىڭ مەۋجى ئۇ ئىككىسىنى ئاياققا ئېقىتىپ






مېڭىپتۇ. شۇ ئارىدا بىر پېشۋا مويسىپىت خالايمىققا قاراپ:
«موللىنى تۇتۇۋېلىڭلار، موغۇل ئاقسۇن!» دەپتۇ. شۇنىڭدىن
باشلاپ بۇ يەرنىڭ نامى «ئاقسۇن» دەپ ئاتىلىپ قاپتۇ. يىللارنىڭ
ئۆتۈشى بىلەن بۇ نام ئاستا - ئاستا ئۆزگىرىپ «ئاقسۇ» دەپ
ئاتالغانىكەن. كۈنىمىزدىكى «ئاقسۇ» دېگەن مۇبارەك نام ئەنە شۇ
زامانلاردىن قالغانىكەن...

سۈيى مول، تۇپرىقى مۇنبەت، باغ - ۋارانلىرى كۆپ بۇ
يۇرتنىڭ خۇددى رىۋايەتلەردە ئېيتىلغاندىكىدەك سېھرى -
قۇدرىتى ياش دەرۋىشنى شەيدائىي - ئەسىر قىلماي مۇمكىن
ئەمەس ئىدى. ئۇ شۇنىمۇ بىلىپ يېتەتتىكى، ئاقسۇ ناھىيەسى
بىرمۇنچە يېزىغا ئايرىلغىنىدەك، بۇ ناھىيەنىڭ بىر يېزىسى
بولغان ئېگەرچى يېزىسىمۇ، ئېگەرچى، خاتقاسۇڭ، گۈلباغ،
قارامۇقچى، بالداڭ، قوشتوغراق... قاتارلىق بىرمۇنچە مەھەللە -
كەنتلەرگە بۆلۈنەتتى. چوغلالت مۇشۇ مەھەللىلەر قاتارىدا
ئېگەرچى يېزىسىغا قارايدىغان بىر چوڭ مەھەللە ئىدى. يەرلىك
كىشىلەر «ھاجى خەراباتى ئاخۇنۇم» دەپ ئاتايدىغان نامى مەشھۇر
زات - ھەزرىتى مۇھەممەت بىننى ئابدۇللا خەراباتى دەل مۇشۇ
ئوتلۇق ۋە سۆيۈملۈك يۇرتتا - چوغلالتى ئەزىمىدە يورۇق دۇنياغا
كۆز ئاچقاندى.






چوغتالدا نورۇز

ئاقسۇ بازىرىنىڭ جەنۇبى قىسمىغا جايلاشقان چوغتال ئىسمى - جىسمىغا لايىق گۈزەل يۇرت. بۇ يەرنىڭ تۇپرىقى مۇندەت، سۈيى ئەلۋەك، ئاقسۇ دەرياسىنىڭ بىر تارماق ئېقىنى بۇ يۇرتنى كېسىپ ئۆتىدۇ. كۈن چىقىش تەرەپتىكى سېرىق توپىلىق ئېگىز يار تەبىئىي ھالدا بۇ يەرنىڭ شەرقىي پاسىلى ۋە قورشاق تېمى بولۇپلا قالماي، بەلكى يەنە نامى بار ئۆتەك. بۇ يەردىن كار-ۋانلار توختىماي ئۆتۈپ تۇرىدۇ. كۈلدۈرما ئاۋازى كېچەيۈ - كۈندۈز ئۈزۈلمەيدۇ. دەرۋىشلەرنىڭ ساپايىلىرى، غېرىب - مۇسا-پىرلارنىڭ ناخشىلىرى، ئاشىقلارنىڭ مۇڭلىرى... مۇشۇ يەرگە تۈرلۈك تاۋۇشلار بىلەن شەپە بېرىپ ئۆتىدۇ. قەشقەر، يەكەن، قاغىلىق ۋە ھەتتا خوتەنلەردىنمۇ مۇشۇ ئۆتەككە ئۈدۈل باشلاپ كېلىدىغان كارۋان يولى بار. بۇ يول بارلىق يوللار ئىچىدە مۇساپىسى ئەڭ قىسقا، لېكىن ئەڭ خەتەرلىكى بولۇپ ھېسابلىنىدۇ. شۇنىڭ ئۈچۈنمۇ بۇ يولنىڭ يولۇچىسى بولۇش ئەڭ تەس. قاراتال^①، بەشتۈگمەن^② ئارىلىقلىرى ۋە ئۇنىڭ نېرىسىدىكى ئۇزۇنغا سوزۇلغان قومۇشلۇق، يۇلغۇنلۇقلاردىكى يىرتقۇچ ھايۋانلارنى دېمىگەندىمۇ، قەدەمدە بىر ئۇچراپ تۇرىدىغان يول توسار قاراقچىلار خېلى جىگىرى بار ئەركەكلەرنىمۇ غال - غال تىترىتىدۇ. شۇ سەۋەبتىن، بۇ يولنىڭ يولۇچىلىرى باشقا يوللارنىڭكىگە سې-

① ئاقسۇ ناھىيەسىدىكى جاي ئىسىملىرى

② ئاقسۇ ناھىيەسىدىكى جاي ئىسىملىرى





لىشتۇرغاندا يەنىلا ئاز. چۈنكى، بۇ يولغا ياراملىق ھەمراھلا ئە-
مەس، جۈرئەت - پاراسەتمۇ ھەم لازىم. شۇنداقتىمۇ بۇ يولدا ما-
ڭىدىغان ئەزىمەتلەرنىڭ ئايىغى ئۇزۇلۇپ باققان ئەمەس. چۈنكى،
بۇ مەنزىرىلىك يول، گۈزەل يول. غېرىبقا پاناھ، دەردمەنلەرگە
دەردداش، ئاشىققا مۇڭداش بولىدىغان مېھرىلىك ۋە سېھىرلىك
يول. تېخىمۇ مۇھىمى، بۇ چوڭتالنىڭ يولى!

چوڭتال!


ئۇ ئەزىمەتلەر ماكانى، شېھىتلەر قەبرىگاھى.
ئۇ يەنە ئەنئەنە بۆشۈكى، ئەقىدە زېمىنى، قىسمەتلەر
قارارگاھى...

قارالڭ، بىز تەرىپلەۋاتقان بۇ زېمىن كۈن چىقماستىنلا
تەۋرەپ كەتتى. يەتتە ياشتىن - يەتمىش ياشقىچە ھەممىسىنىڭ
دىلىدا بىرلا شادلىق، چېھرىدە ئورتاق بىر كۈلكە: بۈگۈن نورۇز،
بۈگۈن بايرام!
نورۇز.

ھەممە ئۆز تەييارلىقى بىلەن ئالدىراش. چوڭلار، مازاردا
ئەتمەكچى بولغان نورۇز ئېشىنى كۆپرەك ئادەمگە ئېغىز
تەگكۈزۈش غەمىدە. ياشلار بىر يىلدىن بېرى ئەتىۋارلاپ بېقىپ
كېلىۋاتقان تۇلپارلىرى بىلەن بەيگىدە ئۇتۇپ چىقىپ، رەقىبلەر
كۆڭلىگە ھەسەت، قىزلار يۈرىكىگە ئوت سېلىش كويىدا. بالىلار
ئىت تالاشتۇرغاننى، قوشقار ۋە خوراز سوقۇشتۇرغاننى
كۆرىۋېلىش، چاقپەلەككە چىقىپ، كۆپرەك ئايلىنىۋېلىش
خىيالىدا... يەنە كىملىرىنىڭ خىيالىدا نېمە بارلىقىنى ساناپ
تۈگەتكىلى بولسۇنمۇ؟ قىسقىسى، چوڭ - كىچىك ھەممىسى
خۇشال!...

چوڭتاللىقلار ئۈچۈن بۈگۈن تولىمۇ تەستە تاڭ ئاتتى،
نورۇز ھاياجىنىدىن كېچىچە كىرىپكە قاقماي چىققان كىشلەر
كۈن چىقىش بىلەنلا تېخىمۇ جانلىنىپ كېتىشتى. ئۆي -






ئۆيلەردە ھارۋىلار قوشۇلدى، ئېشەكلەر توقۇلۇپ، ئاتلار ئېگەرلەندى. ھەممە ئائىلىنىڭ ئۆز ھالىغا يارىشا تەييارلىغان ئوزۇق - ئاۋقاتلىرى تەق قىلىپ قويۇلغان ھارۋىلارغا بەس - بەستە بېسىلدى...

بالىلار ئۆز ھارۋىلىرىنىڭ تېزراق يولغا چىقمايۋاتقانلىقىدىن جىلى بولۇپ، خېلى بۇرۇنلا چوڭ يولغا چىقىۋېلىشقانىدى. ئۇلار بايراملىق كىيىملىرىنى بىر - بىرىگە كۆز - كۆز قىلىشاتتى. ئۆز ئاتلىرىنىڭ بەيگىدە ئۆتۈپ چىقىدىغانلىقىنى جاكارلىشىپ، ئاق قۇچقاچتەك چۈرۈلدۈشەتتى. بىرلىرى خورازلىرىنى ماختايتتى، يەنە بىرلىرى قوشقىرىنىڭ نوچىلىقى توغرىسىدا ماختىنىتتى. چاقپەلەككە چىقسا، زادىلا بېشى قايمايدىغانلىقى ھەققىدە گەپ تالىشىۋاتقانلارمۇ بار ئىدى... قارىغاندا بۇ كاتتا بايرام مۇشۇلار ئۈچۈن بولۇۋاتقاندىكەمۇ قىلاتتى...

ياق، ئۇنداقمۇ ئەمەستەك. ئاۋۇ توپا توزۇتۇپ كېلىۋاتقانلارنى قاراڭ. ئۇلار بالىلارغا يەتمەكچىدەك، شۇ ئارقىلىق بالىلىقنى قوغلاپ تۇتماقچى بولغاندەك ئاتلىرىغا بەس - بەستە قامچا سېلىشىپ كەلمەكتە. تاڭشۇرۇلغان ئۇلپارلار چاڭ - توزانلارنى ئار - قىدا قالدۇرۇپ، خۇددى ماھارەت كۆرسىتىۋاتقاندىكە سەنئەتلىك يورغىلايدۇ. ئېشەكلەر جېنىدا سوكۇلدايدۇ، يارىيەر ھارۋىلار غە - چىرلايدۇ... ئۇلارنىڭ سوكۇلدىشىمۇ، غىچىرلىشىمۇ... يەنە مۇ - شۇ نورۇز ئۈچۈن، بايرام ئۈچۈن!

ئاغرىقلار ساقايغان، بوۋاي - مومايلار ياشىرىپ قېلىشقاندەك. قىز - يىگىتلەرمۇ بىر - بىرىنى تونۇيالماي قېلىشقاندەك كۆرۈنەتتى. كىشىلەر خۇشال ھەم ھەيران ئىدى. بۇ يۇرتنىڭ ئا - دەملىرى نېمىدېگەن چىرايلىق - ھە؟ ئاشۇ بوۋاي - مومايلار بىزنىڭ مەھەللىلىكىمۇ؟ ئاشۇ چىرايلىق قىزلار بىزنىڭ مەھەللىسىنىڭ قىزلىرىمۇ؟ ئاۋۇ كېلىشكەن، زەبەردەس يىگىتلەرچۇ؟ ئۇلارنى نەچچە ۋاقىتتىن بۇيان نېمىشقا كۆرمىدۇق - ھە؟!






كىشىلەر بىر - بىرىگە يېڭى، ياش ۋە چىرايلىق كۆرۈنەتتى،
بۇ بايرام شادلىقى تۇغقان سىنچى ھېسسىياتتۇر ۋە بەلكى ئۇلار
راستىنىلا چىرايلىق بولۇپ كەتكەندۇر. نېمە بولۇشىدىن
قەتئىينەزەر، ھەممىگە بايرام سەۋەبىچى ئىدى. ھەممىگە مۇشۇ
ئۇلۇغ ۋە خاسىيەتلىك نورۇز سەۋەبىكار ئىدى!

«يىلنىڭ بېشى باھاردىن» دەيدۇ مەھەللە چوڭلىرى. يىلنىڭ
بېشى بىر كۈننىڭ سەھىرىگە ئوخشايدۇ. سەھىرىنىڭ خۇشال
باشلانسا، پۈتۈن بىر كۈنۈڭ شاد - خۇراملىق ئىچىدە ئۆتىدۇ.
سەھەردىكى توقۇلمۇ بىر كۈنلۈك باياشادلىقنىڭ باشلىنىشى،
نورۇزمۇ خۇددى شۇنداق. ئۇ تەبىئەتنىڭ قىشلىق ئۇيقۇسىدىن
ئويغانغان تۇنجى كۈنى بولۇپ، مۇشۇ كۈن كىشىلەرنىڭ بىر
يىللىق تەقدىرىگە تەسىر كۆرسىتىدۇ. باھارنىڭ خۇشال باشلانسا،
يېزىڭمۇ باياشاد ئۆتىدۇ... ھەممە كىشى شۇنداق چۈشىنىدۇ.
چوڭتاللىقلار بۇنى تېخىمۇ ئوبدان بىلىدۇ. شۇڭا، بۇ يەردە بايرام
قىممەتلىك، نورۇز ئەھمىيەتلىك!

ئەنە، كۈنمۇ خېلى ئېگىز كۆتۈرۈلدى. لېكىن، نورۇز
پائالىيىتى ئۈچۈن كېتىۋاتقانلارنىڭ ئايىغى ئۈزۈلىدىغاندەك
ئەمەس. ئېشەك، كالا ھارۋىلىرى بىلەن، ئىسسىق جېنىدىن باشقا
ھېچنەمىسى يوقلار پىيادە كېتىپ بارىدۇ...

چاچلىرى ئۈچتەك ئاقارغان، يۈزلىرىنى تىلىم - تىلىم
قورۇقلار باسقان بىر ئايال گىجىنىڭ كالىسىنى تېزىرەك
ماڭدۇرالمى ئاۋارە. ئۇ قولىدىكى كالتە تاياق بىلەن كالىنىڭ
ساغرىسىغا، قورساق ۋە پاچاقلىرىغا زەردە بىلەن ئۇرۇپ باقىدۇ،
زەھەردەك سۆزلەر بىلەن تىللايدۇ، چۈلۈۋىرىنى سۆرەپمۇ كۆرىدۇ.
لېكىن، كالىنىڭ مېڭىش سۈرئىتىدە ئۆزگىرىش بولىدىغاندەك
ئەمەس. تاياق ئۇرۇلۇپ سۈنۈپ كەتسىمۇ، ئېغىز تىللاۋېرىپ
قۇرۇپ كەتسىمۇ... بەرىبىر. ئېغىزدىن شالسى ئېقىپ قالغان
قېرى كالا ھامان ئاۋۋالقى تېزلىكتە بىرخىلا قەدەم ئالىدۇ. ئۇ





سۆرەپ كېتىۋاتقان يارىيار ھارۋىمۇ مايسىزلىقتىن غىچىرلايدۇ.
ئۇنىڭ غىچىرلىشىمۇ كاللىنىڭ قەدەم ئېلىشىدە كىلا زەئىپ...


«ھەي... ئەرسىزلىك، تۈۋرۈكسىزلىك!...» يەنە بىر قېتىم
شۇنداق دېدى ئايال خېلى بۇرۇنلا ئالەمدىن ئۆتكەن قەدىردانىنى
سېغىنىپ. ھەممە خۇشال بولىدىغان بۇ ئۇلۇغ كۈندە ئۇنىڭ
كۆزلىرى لىققىدە ياشقا تولغان ھالەتتە كېتىپ باراتتى. كونا
يارىيار ھامان بىر خىلدا ئاستا غىچىرلايتتى. ئۇنىڭ ئۈستىگە
بىر داش قازان، خېلى كۆپ ئوتۇن، يېتەرلىك ماي، گۈرۈچ ۋە
تۇز قاتارلىق لازىمەتلىكلەر بېسىلغانىدى. ئايال ھەممىدىن بۇرۇن
يولغا چىققىم دەپ قارىسىمۇ، ھەممىدىن كېيىن قالارىنى
ئويلىمىغانىدى. ئۇ ئاشام پۈتكۈزۈپ قويغان تەييارلىقى بىلەنلا
يۇلتۇز تارماستا مەھەللىدىن ئايرىلىپ بولغانىدى. كاللىنىڭ
ئاستىلىقىنى ئۇ ئوبدان بىلەتتى. شۇنىڭ ئۈچۈنمۇ بەك سەھەر
يولغا چىققانىدى. لېكىن، بۇ قەدەر ئەزىملىك قىلىپ، ئۇنى
زەردە گۆش قىلىۋېتىشىنى ئويلىمىغانىدى. بۇنى بىلسە،
خەقلەرگە يېلىنىپ بولسىمۇ، ھارۋىغا قاتقىلى بولغىدەك ئۇلاغ -
قارىدىن بىرەرنى تاپماسىدى؟

— پىيادە كېلىۋاتقانلارمۇ بىزنىڭ ئالدىمىزغا ئۆتۈپ كەتتى.
نېمە ماڭمايدۇ بۇ كالا؟ تاياقنى ماڭا بېرىڭا ئانا، - دېدى چوقايىنىڭ
ئوڭ تەرىپىدە تىت - تىت بولۇپ ئولتۇرغان، يۈزى تولىمۇ
كىچىك بىر ئوغۇل بالا ئانىسىنىڭ قولغا يەنە بىر نۆۋەت
ئېسىلىپ، - بۇنداق ماڭغىلى تۇرساق، نەزىر بېرىشكە قانداق
ئۆلگۈرىمىز؟

— ئوغۇ راست... لېكىن سەن ھەيدىيەلمەيسەن، جېنىم
بالام. ساق بولساڭنىڭ، دېمىسەڭمۇ ساڭا تۇتقۇزاتتىم بۇ تاياقنى،
مەزلۈم كىشى تۇرۇپ ماڭىمۇ نېمە كۈن؟... كېتىپ بارىمىزغۇ؟
يول ئازمۇ قالدى...

يارىيار زەئىپ غىچىرلايتتى. مېيىپ بالا بىلەن قېرىغان





ئانا بىر - بىرىگە بىلىندۈرۈشمەي ياش تۆكۈپ كېلىشەتتى. «دادام بولمىغاندىمۇ، چوڭ دادام تۈگەپ كەتمىگەن بولسا، مۇشۇنداق قېرى كالىنى ئىشلەتمەيتتۇق» دەپ ئويلايتتى بالا. «نەۋرە ئاكام بولغىنى بىلەن، ماڭا ئۆز ئاكامدىنمۇ زىيادە ئامراق ئىدى. يوقسۇزلۇق، غېرىبلىقمىنىمۇ بىلىندۈرمەيتتى. قاچان ئۇ تۈگەپ كەتتى، مېنىڭمۇ خوۋلۇقۇم ئۆچتى... ئەتىگەن بېرىپ نەزىر بېرىۋالارمەن دېسەم... تۇغقانلار نېمە دەپ قالار؟ ۋاقىچە بېرىپ قالغىنىمنى كۆڭلىگە ئېلىپمۇ قالارمۇ... رەھمەتلىك ئاكام، يۈز ئاكىنىڭ ئىشىنى قىلىدىغان كۆيۈمچان ئاكام...» دەيتتى قاشاڭ كالىغا توختىماي تاياق سېلىپ كېلىۋاتقان ئانا ئىچىدە زار - زار يىغلاپ. دېمىسىمۇ دۇنيادا ئۇنىڭغا مەرھۇم ئاكىسىنىڭ ئورنىنى تولدۇرالايدىغان ئىككىنچى بىر قېرىنداش يارالمىغانىدى. شۇڭا، ئۇ ھېلىغىچە يىغلاپ كېلىۋاتاتتى. مەرھۇمنىڭ باشقا قېرىنداشلىرىدىنمۇ زىيادە ياش تۆكەتتى. ھەر كۈنى، ھەر سائەتتە ياد ئېتىپ، دۇئا قىلىپ تۇراتتى... راست، ئۇ ساقى باينىڭ سازلىقىدىكى قومۇشلۇقلارغا بېرىۋالغاندا يىغلاپ، يالۋۇرۇپ ئېلىپ كەلگىنى مۇشۇ ئايال ئەمەسمىدى؟ ئۇنىڭ ناماز كۈنى «ئايال كىشى بارسا بولمايدۇ» دېگەن نەسىھەت - پەتىۋالارغا قۇلاق سالماي، تۇپراق بېشىغىچە ئەگىشىپ بېرىپ، تاش يەرلىكىگە ئۆز قولى بىلەن يەتتە كەتمەن توپا تاشلىغىنىمۇ يەنە مۇشۇ ئايال ئەمەسمىدى؟...

«ئاۋۇيۇم ئاكام، تۈۋرۈكۈم ئاكام!»

«يانتايىقىم دادام، كۆيۈمچان دادام!»

خۇددى كېلىشىۋالغاندەك ئانا - بالا ئىككىيلەن تەڭلا ئون

سېلىپ يىغلىشىپ كەتتى. ئۇلارنىڭ نورۇز سەھىرى ئەنە شۇنداق

يىغا بىلەن باشلانغانىدى. ئەتە ۋە ئۈگۈنچۇ؟

يەنە كېلىشىۋالغاندەك ئىككىيلەن تەڭلا بېشىنى كۆتۈردى.

كۆز ئالدىدىكى يول ئوي - دوڭغۇل ئىدى. ئايىغى ئىتتىك






ئايغىرلارنىڭ تۇياقلىرى ئاستىدىن كۆتۈرۈلگەن قويۇق ۋە ئاچچىق توپىلار ئۇلارنى كۆمۈپ باراتتى. كۆزلەر باغلىناتتى. توپىلاڭ يولىنىڭ ئوي - چوڭقۇرىنى پەرق ئېتىشىمۇ بارغانسېرى قىيىنلاشماقتا ئىدى...

«مازار مەھەللە» كىشىلىرى ساھىپخان بولۇپ تۇيۇشتۇرغان نورۇز پائالىيىتى باشلىنىپ كەتكەنىدى. ئەتراپ مازار تۈسىگە كىرگەن. ھەممە ياق قاينايدۇ، مازارنى تۆۋەن تەرىپىدىكى يۇلغۇنلار ئوراپ تۇرغان بوشلۇق ئادەم دېڭىزىغا ئايلانغان. ئۇلۇغ نامىغا يارىشا ئاۋاتلىشىپ كەتكەن بۇ خىسلەتلىك «مازار» تىنىمىسىز گۈرۈلدەيدۇ. تەرەپ - تەرەپلەردە پۇرۇقشۇپ قايناۋاتقان قازانلاردىن كۆتۈرۈلۈۋاتقان مەزىلىك پۇراقىلار دىماغقا گۈپۈلدەپ ئۇرۇلۇپ، ئىشتەينى چىداپ تۇرغۇسىز دەرىجىدە غىدىقلايدۇ...

قېرى كالا سۆرەپ كېلىۋاتقان كونا يارىيار ھارۋىمۇ ئاخىرى ساناقسىز ھارۋىلار توپىغا كېلىپ قوشۇلدى. ئەپسۇسلىنارلىقى، ئانا - بالا كۆزلىگەن تونۇش قەبىرە يېنىدىن ئۇلارغا قازان ئاسقىدەك بوشلۇق قالمىغانىدى.

«مانا مەن دېمىدىممۇ؟!» دېدى ئانا نېمە قىلارنى بىلمەي. «مەنمۇ مۇشۇنداق بولۇشنى ئويلىغان» دېدى مېيىپ ئوغۇلمۇ زەردە بىلەن ۋە پۇشۇلداپ تۇرغان قېرى كالىنى نەچچىنى ئۇرۇۋەتكۈسى كەلدى. لېكىن، ئۇنىڭدا كالىنى ئۇرغىدەك ئەمەس، مۇستەقىل ماڭالىغىدەك ئىمكانىيەتمۇ يوق ئىدى. تۇرۇپلا چوڭ دادىسىنىڭ قەبرىسى ئەتراپىنى ئىگىلىۋالغانلارغا ئۇنىڭ ئۆچلىكى كەلدى. «بۇ چوڭ دادامنىڭ قەبرىسى تۇرسا، بۇلار نېمە دەپ...» شۇنداق ئويلىدى بالا جايىدا ئولتۇرۇپ. ھەر قانداق بىر قەبرىگە سېلىشتۇرغاندا، مۇشۇ قەبرىنىڭ - ئۇنىڭ چوڭ دادىسىنىڭ قەبرىسىنىڭ ئەتراپىدا ئادەملەر كۆپ تۇراتتى. «چوڭ دادام راستتىنلا ئۇلۇغ ئادەم چېغىكەن...» دەپ ئويلىدى ئۇ يەنە بىردىنلا سۆيۈنۈپ. ئەمدى بايقى كىشىلەرگە نىسبەتەن ئۇنىڭ





ئامراقلىقى كېلىۋاتاتتى.


«قانداق قىلسام بولار؟... زادى قانداق قىلسام بولار؟» تارىشىدەك قاتقان قوللىرىنى ئىشقىلاپ، قەبرە ئەتراپىنى توختىماي ئايلىناتتى ئانا. «قەبرە يېنىدا ئاسمىغان قازاننىڭ ئۆيىدە ئاسقان قازاندىن نېمە پەرقى؟ بۇنداق بولىدىغان ئىش بولسا، نەزىر دېگەننى ئۆيىدە بەرسەممۇ بولاتتى ئەمەسمۇ؟ شۇنچە ئالدىراپ كەلگىنىم...» ئۇ يېقىنراق جايدىن قازان ئاسقۇدەك بوشلۇق ئىزدىگەچ، قەبرە ئەتراپىدىكى كىشىلەر بىلەن بىر - بىرلەپ ئامانلىق سورۇشۇپ چىقتى. تەكرار ئايلانغىنى ئۈچۈن، بەزىلەر بىلەن بىرقانچە قېتىم سالاملىشىپمۇ قالدى.

— قازان چۈشكىدەك يەر تېپىلمىدى - ھە، رېھىمخان، — دېدى ئۇنىڭ بىلەن دېمەتلىك كېلىدىغان، تۆۋەنكى مەھەللىدىكى چاۋار ئاخۇن. ئۇمۇ رېھىمخان ئانىغا ئۈچ تۇغقان كېلىدىغان كىشى ئىدى، — قازاننى ئوڭچە ئاسالىغان بولسىلىغۇ خويىمۇ ئوبدان بولسى تۇغقۇنۇم، مانا كۆردىلە، ھەممە ئادەم مۇشۇ قەبرىنى ئەگپ كېتەلمەيدۇ. يەرلىك ئىچىدىكى تۇغقان بىزنىڭ تۇرسا، ساڭا نېمە بار، دېگىلى ئەسلى بولمايدۇ بۇلارغا. شۇڭا، بىزنىڭ قازان بىكار بولغاندىن كېيىن، شۇ قازاندا ئېتىپ بەرسىلە قانداق بولار نەزىر ئېشىنى؟ قازاننى ھازىرلا بىكارلاپ بېرەي دېسەم، شويلىغا گۈرۈچ سېلىپ قويۇپتۇق...

— ماقۇل، شۇنداق قىلساممۇ قىلاي، — دېدى ئانا تېزلا. ئۇنىڭغا شۇنداق دېمەكتىن باشقىمۇ ئىلاج يوق ئىدى، — ۋاق قالغاندىكىن ئۆزۈمنىڭ شورى، مۇشۇنداق قىلمىسام نېمە ئامال دەيلا ئەمدى.

بالا ئىچىدە نارازى بولدى. ئۇنىڭچە، ھەممە ئادەم ھۆرمەت قىلىدىغان كىشىنىڭ نەزىر ئېشىنى ئوڭچە قازان ئېسىپ، كەڭتاشا بېرىش كېرەك ئىدى. ئۇنىڭ چوڭ دادىسى دېگەن ئادەتتىكى ئادەممۇ؟ ئۇ ھايات ۋاقتىدا كۆرۈشۈپلىش ئۈچۈن





نە - نەلەردىن ئادەملەر كېلەتتىغۇ؟... مۇشۇنداق ئىناۋىتى بار
چوڭ دادىسىغا مۇشۇكىنىڭ كۆزىدەك كىچىكىنە قازاندا نەزىر
بېرىمەن دېگىنىنى نېمىسى؟
ئانا تۇغقانلارنىڭ قازانلىرىغا قارىشىپ بېرىۋاتاتتى. بالا
ئۆز خىيالى بىلەن ئىدى...

تەرەپ - تەرەپتە قازان - قازانلار پورۇقشۇپ قايىنايتتى.
بۇرۇنراق قازان ئاسقانلارنىڭ نورۇز ياكى نەزىر ئېشى پىشىپ
قالغانىدى. ھەيران قالارلىقى، ئىككى يىل بۇرۇن مۇشۇ مازارغا
يېڭى بىر قەبرە قوشۇلغاندىن بېرى، ئەزەلدىن نورۇز ئېشى
ئېتىپ كېلىشكەن كىشىلەر نورۇز ئېشى بىلەن نەزىر ئېشىنى
بىرلا ئېتىپ بېرىدىغان قائىدىنى چىقىرىۋېلىشقانىدى. بۇنىڭ
سەۋەبىنى يەنىلا ئاشۇ يېڭى قەبرىدىن كۆرۈشكە بولاتتى. بۇ
چوغتالدىكى ئۇششاق - چوڭ ھەممىگە تونۇشلۇق قەبرە ئىدى.
ھەممە كىشىنىڭ يىلدا بىر كېلىدىغان نورۇز پۇرسىتىدىن
پايدىلىنىپ، قەبرە ئاستىدىكى شۇ تونۇش زاتىنىڭ روھىغا ئاتاپ
قەبرە بېشىدىلا نەزىر بېرىۋالغۇسى كېلەتتى. شۇڭا، چوغتالدىكى
نورۇز ھەم شادلىققا تولغان بايرام، ھەم روھ - ئەرۋاھلار
نەزىرىسى بولاتتى. بۇ خىل غەلىتە بىرلىشىپ كېتىشىنى باشقا
يۇرتلاردا ئۇچرىتىشمۇ قىيىن ئىدى.

نورۇز ئەھلى توپ - توپ بولۇشۇپ، قاتار كەلمەكتە ئىدى.
ئۇلار ئېشى پىشقانلىكى قازاننىڭ بېشىدا ئازغىنا ۋاقىت
تۇرۇشۇپ، نېمە ئەكەلگەن بولسا شۇنىڭغا ئېغىز تېگىشىپ،
دۇئا - ھەشقاللا بىلەن يېنىشاتتى. جامائەت ئۆي - ئۆيلەردىن
ئايىرىم قازان ئېسىپ تەييارلىغان تۈرلۈك غىزا - تائاملارغا
ئېغىز تېگىپ بولۇشقاندىن كېيىن، كولىپكىتىپ دۇئاغا قول
كۆتۈرۈشەتتى. شۇنىڭدىن كېيىنلا كۆڭۈل ئېچىش باشلىنىپ
كېتەتتى. دەل مۇشۇ باسقۇچ نورۇزنى نەزىر تۈسىنى ئالغان
دۇئا - تىلاۋەت خاراكتېرىدىن ھەقىقىي بايرام تۈسىنى ئالغان







شادلىق پەللىسىگە باشلاپ كىرەتتى. مانا بۇ ھەقىقىي نورۇز،
ھەقىقىي بايرام ئىدى!

ھەممە ياق قاينام - تاشقىنلىققا چۆمگەنىدى. نورۇز ئەھلى
ئۆز قىزىقىشى تارتقان ئويۇننىڭ تاماشىبىنى بولۇپ، يېقىن -
يېقىنلا جايلاردا توپ - توپ چەمبەر ھاسىل قىلىپ تۇرۇشاتتى.
بەزى توپتىكىلەر مەدداھلارنىڭ قىزىقارلىق جەڭنامە قىسسىلىرىنى
ئاڭلايتتى. يەنە بەزى توپتىكىلەر خوراز سوقۇشتۇرۇش ئو-
يۇنىغا مەلىكە بولۇۋاتاتتى. قوشقار سوقۇشتۇرۇشنى كۆرۈۋات-
قانلارمۇ، چاقپەلەكتە پىرقىراۋاتقان قىزلارنىڭ يېقىملىق «ۋاي-
جان!»لىرىغا قۇلاق سېلىپ، پىخىلداپ كۈلۈۋاتقانلارمۇ، چېلى-
شىشتىن ھۇزۇر تېپىۋاتقانلارمۇ ۋە كىمدۇر بىرلىرى كۆرسىتىد-
ۋاتقان سېھىر - جادۇ ئويۇنلىرىدىن مەست بولۇۋاتقانلارمۇ... بار
ئىدى. يەنە بىر مۇنچە يىگىتلەر ئادەملەر توپىنىڭ سىرتىدىكى
بوشلۇقلاردا ئاتلىرىنى يەڭگىل چاپتۇرۇپ، باشلانغۇسى بەيگە
ئۈچۈن قىزىتىش تەييارلىقى قىلماقتا ئىدى...

مېيىپ بالا ئانىسىدىن ئايرىلىپ ھېچيەرگە بارالمايتتى. ئۇ
ئانىسى چىقىرىپ قويغان دۆڭدە ئولتۇرۇپ، ئۈسۈشۋاتقان
قوشقارلارنى، چېلىشىپ بەل قايرىشۋاتقان، پۇتلاپ يانپاشقا
ئېلىشىۋاتقان ئەزمەتلەرنى، سېھىر - قۇدرەت بىلەن بىر -
بىرىگە «كالا قويۇشۇپ»، قاراس - قۇرۇس ئاۋازلارنى
چىقىرىشۋاتقان «ئۈسكەك» ئېگەرلەرنى غىل - پال كۆرۈپ
ئولتۇراتتى. بولۇپمۇ، ئۇنىڭغا يېقىن جايدا ۋە ئېنىقراق
كۆرۈنۈۋاتقىنى سېھىرگەرلىك بىلەن چېلىشىش ئويۇنى ئىدى.

ئەنە، ۋىجىكلا بىر يىگىت پور كۆتەكتەك سېمىز بىر
ئادەمنى بەلبېغىدىن تۇتقان پېتى يانپېشىگە ئېلىپلا ئېتەۋەتتى.
سېمىز ئادەم ئورنىدىن تۇرالماي يېتىپ قالدى. خەقلەر ئولاشتى.
«بېلى چىم بولۇپ كەتكەن ئوخشايدۇ» دېدى بىر قىسىملار. «ياق،
قوۋۇرغىسى ئاجرىغان گەپ. بىزنىڭ مەھەللىلىك بۇ ياقۇپ ئۆزى





كىچىك بولغىنى بىلەن بوش نەرسە ئەمەس جۇمۇ...» دەپ ماختاندى بەزى كىشىلەر. «تېڭىقچى تاپىلى ئاغىنىلەر. ئۆمەر كۆتەكنىڭ ئەھۋالى سەل چاتاق تەك تۇرىدۇ. ئۆمۈرتقىسىغا دەز كەتتىمۇ نېمە؟ ئەنە قوپالمىدى!» دېگۈچىلەرمۇ بولدى... مۇشۇلارنى كۆرۈپ ۋە ئاڭلاپ تۇرغان مېيىپ بالا ۋىجىك يىگىتتىن خېلىلا سۆيۈنۈپ قالدى. ئۇ مەھەللە بالىلىرى تەرىپىدىن ھەمىشە كەستىلىدىغىنى ئۈچۈنمىكىن، ئاجىز، ئورۇق ۋە ۋىجىك ئادەملەرنى ئۆزى بىلەن يېقىن كىشىلەردەك ھېس قىلاتتى. ھەممىدە شۇلار غالىب كەلسە دەيتتى. سېمىز، قاۋۇل كىشىلەرگە نېمىشقىن باشقىچە قارايتتى.

«چوڭ دادام بولغان بولسىمۇ شۇنداق ئاتاتتى سەن پور كۆتەكنى» دەپ ئويلىدى بالا ئىچ - ئىچىدىن شادلىنىپ. يىقىلغان سېمىز ئادەم مەيدانغا چۈشكەندىلا ئۇنىڭ كۆزىگە سىغماي قالغانىدى. «چوڭ دادام بولسىمۇ... مۇشۇنداق كۆرەڭلىگەن چېغىڭدا چوڭ دادام بولغان بولسا...» دېگەندى بالا ئۇنى كۆرۈپلا چىشلىرىنى غۇچۇرلىتىپ، مەرھۇم چوڭ دادىسى ئۇنىڭ نەزىرىدە ھەممىگە قادىر، يېڭىلىمەس ئادەم ئىدى. خۇشال بولغاندا، قايغۇ - ھەسرەتكە چۆمگەندە ھامان ئۇنى ئەسلەيتتى...

ئۇنىڭ دىققىتى تۇيۇقسىزلا سېھىرگەرنىڭ بىگىز بارمىقىغا مەركەزلەشتى. ئېگەر سوقۇشتۇرۇش ئويۇنىنى كۆرسىتىپ بولغان سېھىرگەر بىگىز بارمىقىنى قوۋۇزنىڭ ئۇ تەرىپىدىن تىقىپ، بۇ تەرىپىگە ئۆتكۈزمەكچى بولۇۋاتاتتى.

— مانا ئەمىسە جامائەت، كۆرمەي قالدىم دېمەڭلار، مانا تىقتىم قولۇمنى، مەندىن ۋەھىمە يېمەڭلار! مەندىن ۋەھىمە يېمەڭلار... مەندىن ۋەھىمە يېمەڭلار!

سېھىرگەر شۇنداق دېگىنىچە بىگىز بارمىقىنى ئوڭ قوۋۇزىغا پاتۇرۇشقا باشلىدى.

— يا ھەزرەت، تۇم كارامەت ئىگىسىكەن جۇمۇ.





— توشقان سۈپكەن دېسە.

— راست، ھەقىقىي دەرۋىشكەن.

جامائەت بىردىنلا غۇلغۇلا قىلىشىپ كەتتى. ئۇلارچە كامالەتكە يەتكەن سۈپى، دەرۋىشلەرلا مۇشۇنداق مۆجىزە كۆرسىتەلەيتتى. مۆجىزە كۆرسىتىشكە قادىر بولسالا، سۈپىمۇ، دەرۋىشمۇ ئوخشاش ئىدى.

«چوڭ دادام بولغان بولسا، بۇنىڭدىنمۇ قالتىس كارامەتلەرنى كۆرسىتەتتى» دېگەننى ئويلاپ ئولتۇراتتى مېيىپ بالا باشقىلارغا ئوخشاشلا، ئۇمۇ چوڭ دادىسىنىڭ ئاجايىپ مۆجىزىكار زات ئىكەنلىكىنى كۆپ ئاڭلىغانىدى، گەرچە كۆزى بىلەن كۆرۈش نېسىپ بولمىغان بولسىمۇ.

— ئەسسالامۇ ئەلەيكۇم ۋەرەھمەتۇللاھى ۋە بەرەكاتۇھۇ ئەزىزلەر!

تۈيۈقسىزلا ئاڭلىغان بۇ ئاۋازدىن كىشىلەر چۆچۈپ بېشىنى كۆتۈرۈشتى ۋە ھەيران قېلىشتى. ئۇلارنىڭ كۆز ئالدىدا ھېچقاچان كۆرۈپ باقمىغان بىر دەرۋىش تىزغىچە ئىگىلىپ، سالام بەجا كەلتۈرۈپ تۇراتتى. ھەممە ھەيرانلىق، قىزىقىش بىلەن ئۇنىڭغا قاراشتى.

— ۋە ئەلەيكۇم ئەسسالام ۋەرەھمەتۇللاھى ۋە بەرەكاتۇھۇ! كەلسە مېھمان!

بىرقانچە مويىسىپىت ئۇنىڭ سالامىغا تېزلا جاۋاپ قايتۇردى.

— قۇتلۇق كۈنگە ئۈلگۈرۈپ كەپتىمەن، تەقسىرلىرىم، — بېشىنى ئېگىپ تۇرۇپ شۇنداق دېدى بايقى دەرۋىش. ئۇنىڭ كىيىم — كېچەكلىرى تىتىلىپ، ساق يەرلىرى قالمىغانىدى، — خۇشھالىمەن... خۇشھالىمەن! ... مەرىكىگە بەرىكەت، نورۇزغا شادلىق ئاشنا بولغاي!...

كىشىلەر تۇشمۇ تۇشتىن مۇلاھىزە قىلىشقا باشلىدى:





— يىراق يۇرتلاردىن كەلگەن دەرۋىش ئوخشايدۇ. ئوبدان
ۋاقىتقا ئۆلگۈرۈپ كەپتۇ. پېشانىسى ئوڭ ئىكەن.
— سوپى - دەرۋىش دېگەن كارامەت كۆرسىتەلمىسە، يۇرت
ئاتلاپ چىقالمايدۇ. ئازراق ئويۇن قىلىپ بەرگەن بولسىمۇ - ھە؟
— شۇنى دېسىلە، بىر قىزىقچىلىق قىلىپ بەرگەن بولسا،
خۇش بولۇپ قالاتتۇق.

— كارامىتى باردۇ - ھە؟

— راست، خېلى توشقان دەرۋىشتەكمۇ قىلىدۇ جۇمۇ...
ياش دەرۋىش ھەممىنى ئاڭلاپ تۇراتتى. ئۇ بىر ھازا
تېڭىرقاپ تۇرۇپ قالغاندىن كېيىن، شۇنداق دېدى:

— ھۆرمەتلىك تەقسىرلىرىم، ھەر قايسىلىرىنىڭ دىلى
تارتقان كارامەتلەرنى كۆرسىتىپ قويۇش قولۇمدىن كېلىدۇ.
شۇغىنىسى، ئالدى بىلەن بىر نەرسىنى سوراپ كۆڭلۈمنى
توختىتىۋالسام دەيمەن. كەمىنە تولا يىراقتىن كەلدىم. چوغتالى
ئەزىمنى ئەسلەپ كەلدىم، سېغىنىپ كەلدىم. ئارزۇ - ئارمانلاپ
يۈرۈپ، مېڭ دىشۋارچىلىقلار بىلەن قۇتلۇق نورۇزغا ئۆلگۈرۈپ
كەلدىم. مەقسىتىم ھەزرىتى مۇھەممەت بىننى ئابدۇللا خەراباتى
جانابلىرىنى زىيارەت قىلىپ، پىر - ئۇستاز تۇتۇش ئىدى. ئالدى
بىلەن مېنى شۇل زاتى مۇبارەك بىلەن دىدارلاشتۇرغان
بولۇشىلا.

— خەۋىرى يوق ئوخشىمامدۇ بۇ دەرۋىشنىڭ.

— ۋاپات قىلغانلىقىنى ئوقمايدىكەن - دە.

دەرۋىش كىشىلەر توپى ئارىسىدىن ئاڭلىنىۋاتقان گەپ -
سۆزلەردىن چۆچۈپ كەتتى ۋە دەرھاللا ياندۇرۇپ سورىدى:

— نېمە؟ نېمە دېيىشتىلە؟ ھەزرىتى ھاجىمغا نېمە بولدى؟

— ئۇ ۋاپات بولدى.

— ۋاپات بولدى؟... قاچان؟ - تىترەك ئاۋازدا يېنىشلاپ

سورىدى دەرۋىش.



— ئوزاقى يىلى.

— ئاھ خۇدا! — ئۇ ئىككى قولىنى ئېگىز كۆتۈرۈپ چۇقان سالىدى، شۇنداق بولۇشى مۇمكىنمۇ؟... مۇمكىنمۇ؟ — دەرۋىش ياشانغان بىر قانچە كىشىنىڭ ئالدىغا بېرىپلا تىزلىنىپ ئولتۇرۇپ «مۇشۇ گەپ راستمۇ تەقسىر؟» دەپ يېنىش — يېنىشلاپ سورىدى. ئۇ «ھاجى خەراباتى تېخى ھايات» دېگەن گەپنىڭ چىقىشىنى شۇ قەدەر ئارزۇ قىلغان بولسىمۇ، لېكىن ھېچكىمدىن بۇنداق سادا چىقمىدى. ئەكسىچە، ھەممىسى «ھەق راست» دەپ بېشىنى ئېگىپ تۇرۇپ، مۆمىنلەرچە جاۋاب بېرىشتى. دەرۋىش ئۆزىنى تۇتالماي قالدى، — ئاھ، بىۋاپا دۇنيا!... ئاھ رەھىمسىز تەقدىر، يىرگىنىشلىك پانىي!...

ئۇ ئۆلۈمنىڭ مەڭگۈلۈك ھەقىقەت، باقىلىقنىڭ ئەبەدىيلىك قارارگاھ ئىكەنلىكىنى بىلىپ تۇرسىمۇ، يەنىلا ھەممىنى ئۇنتۇپ، بارلىق رەزىللىكنى... ھەتتا ئۆلۈمنىمۇ پانىي (بۇ دۇنيا، ئۆتكۈنچى ئالەم) نىڭ گۇناھى دەپ قارىماقتا ئىدى.

— تالاي يىللاردىن بۇيان شۇنچە ئارزۇلىدىم، ئۇ شۇل ھەزرەت بىلەن كۆرۈشۈش زىنھار نېسىپ بولمىدى. تەقدىر ئىرادە بىلەن مېڭا ھەرەجلەردە ئاياغ بېسىپ كېلىۋېدىم، ھەزرىتىم ئۆز دىدارىنى كۆرسەتمىدى. مەن دىل كۆزۈم كور بەندە ئىكەنمەن. بۇنىڭدىن ئىككى يىل مۇقەددەم ۋاپات ئەتكەن مۆھتەرەم ئۇستازنىڭ ئەھۋالىدىنمۇ خەۋەرسىز قاپتىمەن. سېغىنىپتىمەن — يۇ، ھېچنىمىنى بىلمەي يۈرۈپتىمەن. بۇ قەدەر ئىش بولارنى سەزگەن بولسام، يۇرت — يۇرتلاردىكى مازارى — ماشايىخلارنى زىيارەت قىلىشنى قويۇپ، ئۈدۈل مۇشۇ تامان يول ئالماستىدىم!... ئاھ ھەزرىتىم، مەن ئۆزلىرىگە شاگىرتلىققا يارمايدىكەنمەن. مەن ۋاپاسىز ئىكەنمەن، رۇي سىياھ ئىكەنمەن!... دەرۋىش تارام — تارام ياش تۆككىنىچە ئۈن سېلىپ يىغلاپ، پېشانىسىنى شورلۇق يەرگە ۋاقىلىدىتىپ ئۇرۇشقا باشلىدى.



مويىسىپىنلارنىڭ خېلى كۆپ قىسمى ئۇنىڭغا قوشۇلۇپ ياش تۆكۈشتى. پورۇقشۇپ قايناۋاتقان قازاندەك ۋازىلداپ كېتىۋاتقان مازار بىردىنلا ھەسرەتلىك تۈسكە كىردى...

— بۇ مېھمان خەراباتى ھاجىمنىڭ قەبرىسىنى بولسىمۇ كۆرۈۋالغان بولسا بوپتىكەن.

— راست، قەبرىسىنى كۆرسىتىپ قويىلى بۇ دەرۋىشكە. جامائەتنىڭ گېپىنى ئاڭلىغان دەرۋىش چاچلىرى سالۋاراپ تۈر-غان بېشىنى تىككىدە كۆتۈرۈپ، ئەتراپتىكىلەرگە ئىلتىجالىق تىكىلدى:

— قەبرە؟!... توغرا، قەبرە! ھەزرىتىمنىڭ قەبرىسى نەدە، تەقسىرلىرىم؟ زاتى مۇبارەكنىڭ قەبرىسىنى بولسىمۇ كۆرەي، ئۇ شۇل قەبرىنىڭ تۇتىيا توپىسىنى كۆزلىرىمگە سۈرەي!

مويىسىپىنلار دەرۋىشنى تېخى يېڭىلا ياسالغان ھەيۋەتلىك بىر مەقبەرە ئالدىغا باشلاپ كەلدى. مەقبەرە يۈزىگە لايىدىن قاپارتما نەقىشلەر ئويۇلغان، مېھراب شەكىلدىكى نەقىشلىك رامكا ئىچىگە بىرقانچە ئايەت ۋە مەرھۇمنىڭ قىسقىچە تەرجىمىھالى يېزىلغانىدى.

دەرۋىش مەقبەرگە يېزىلغان خەتلەرنى ئۆزىنى تۇتۇۋېلىپ تۇرۇپ، مىڭ تەسلىكتە ئوقۇپ تۈگەتتى - يۈ، ھېقىقداپ يىغلىغىنىچە قەبرە ئالدىغا «پالاققىدە» يېقىلدى. ئۇنىڭ ئولتۇرۇشقان، ھارغىن كۆزلىرىدىن سىرغىپ چىقىۋاتقان ئەلەمنىك ياشلار چېگىش ساقىلىنى نەمدەپ باراتتى. تارشىدەك قاتقان بارماقلىرى ئۇلۇغ زاتنىڭ قەبرىسىنى ئۇنىڭ كۆكرىكىگە تېخىمۇ يېقىن ئېلىپ كەلمەكچى بولغاندەك شورلۇق تۇپراقنى مەھكەم قاماللايتتى. ئاشۇ قامالغان مۇبارەك تۇپراققا ھاياتى كۈچى ئۇرغۇپ تۇرغان بىر مۇخلىسنىڭ نەپەس ۋە يۈرەك تىۋىشلىرى سىڭىپ، كۈچ - كۆسۈنگە تولغان ئوتلۇق كۆكرىكى پېتىپ باراتتى...





يېڭى شەيخ

شۇ كۈنى ھاجى خەراباتى قەبرىسىنى قۇچاقلاپ يىغلىغان دەۋىشنىڭ ئىسمى سۇلايمان بىننى سېيت بىننى ھېيت سەرداھى ئىكەنلىكىنى كېيىنكى كۈنلەردە كىشىلەرنىڭ ھەممىسى دېگۈدەك بىلىپ كېتىشتى. ئۇلار قۇلاقتىن - قۇلاققا كۆچۈپ يۈرىۋاتقان شۇنداق گەپلەرنىمۇ ئاڭلاپ ئۈلگۈرگەندى: بۇ غەلىتە دەۋىش خەراباتى قەبرىسىنى شۇ بىر قۇچاقلاپ ياتقانچە 15 كۈن ئورنىدىن قويمىيىمىش. بۇ دەۋىش خەراباتى قەبرىسىگە قۇلىقىنى يېقىپ يېتىپ، كېچىلىرى ئۇنىڭ بىلەن سۆزلەشكەنمىش. خەراباتىنىڭ ۋەز - نەسھەتلىرىنى ئاڭلاپ ياتقانمىش...

سېھرىي - كارامەتلەردىن باشقىسىغا ئىشەنمەس بولۇپ كەتكەن كىشىلەر ئاددىي سۆزلەر قېتىدىنمۇ سېھرىي مەنە ئىزدەپ كۆنۈپ كېتىشكەندى. شۇڭا، ئۇلار ئاڭلىغان سۆزلەر قۇلاقتىن - قۇلاققا ئۇلاشقانسېرى غارايىپ مەزمۇنلارغا شۇنچە تويۇنۇپ باراتتى...

دەۋىش خەراباتى مەقبەرىسى يېنىغىلا جايلاشقان ئېتىكاپخاندا ئۇن - تىنسىز ئېتىكاپتا ئولتۇراتتى. ئۇنىڭ خەراباتىنىڭ قەبرىسىنى قۇچاقلاپ نەچچە كۈن ياتتىم، ئېتىكاپتا ئولتۇرغىلى ئۇزۇن بولدى، دېگەنلەرنى ئويلاپ ئولتۇرۇشقا زادىلا چولىسى يوق ئىدى. ئۇنىڭ ئويلايدىغىنى، پۈتكۈل ئەقىل - ئىدراكىنى مەركەزلەشتۈرۈپ، ئۆزى شۇڭغۇپ كىرگەن روھىي ئالەم قېتىدىن ئارزۇسىدىكى پىكىر ۋە سىمالارنى قېدىرىپ






تېپىش ئىدى. جىمجىتلىق ۋە تەنھالىق بەخش ئەتكەن تەسەۋۋۇر ھەم ئۇ تۇغقان پىكرى مۇكەممەللىك ئۇنىڭ قەلب كۆزىنى بارغانسېرى روشەنلەشتۈرۈپ باراتتى. سۈكۈت ئۇزارغانسېرى ئۇ شۇڭغۇپ كىرگەن ئالەم شۇنچە كېڭىيىپ ۋە چوڭقۇرلاپ كېتىۋاتاتتى. ئۇ كىرگەن ئاشۇ چەكسىزلىكتە، تېخىمۇ چوڭقۇر پىكرى جاۋاھىرات قاتلىرىدا... ئۇ ئىزدىگەن دۇردانە ئۇچقۇنلىرى غىل - پال چاقناپ تۇرىۋاتقانداك قىلاتتى. يەنىمۇ چوڭقۇرلاش، زىنھار چېكىنمەسلىك كېرەك ئىدى. شۇنچىكى، مىسقال ئارقىغا يېنىش ھەممىنى باشتىن باشلاشقا ئېلىپ باراتتى. بۇ تولىمۇ خەۋپلىك مەغلۇبىيەت ھېسابلىناتتى. ئېنىقكى، بۇ سەرداھى - يېتىم بالا يەنە ئەقىدىسىزلىك، بوشاڭلىقنىڭ بېشارىتى ئىدى. شەك - شۈبھىسىزكى، بۇ ھال مۇكەممەلسىزلىك بىلەن تۈگەللىنەتتى!...

كىشىلەر بۇ دەرۋىشنىڭ ئۇزۇندىن - ئۇزۇن ئېتىكاپتا ئولتۇرغانلىقى توغرىسىدىمۇ كارامەتلىك ھېكايىلەرنى بايان قىلىپ يۈرۈشتى. قىزىقارلىق يېرى شۇكى، ھەممە ئۇ ھەقتىكى سېھرىي كارامەتچىلىككە دائىر ھېكايىلەرنى ئاڭلاش ۋە تارقىتىشقا خۇشتار بولسىمۇ، لېكىن ھېچكىممۇ ئۇنىڭ تولۇق ئىسمىنى ئېيتىپ بېرەلمەيتتى. بىرلىرى، «سىيىت دەرۋىش مۇنداق قىپتۇ...» دېسە، يەنە بىرلىرى، «ھېيت دەرۋىش مۇنداق دەپتۈدەك...» دېگەندەك جۈملىلەرنى ئاڭلاپ يەتكۈزىشەتتى. بىراق، ئۇنىڭ ئېتىكاپتا ئولتۇرۇۋاتقىنىنى ھېچكىم يامان ئىش دەپ قارمايتتى. ئۇلارچە ئېتىكاپتا ئولتۇرۇش - ھاجى خەراباتىنى سېغىنىش، تاۋاپ قىلىش ۋە ساۋاب تېپىش دېگەنلىك ئىدى. بۇ ناھايىتى ئۇلۇغ ئىش سانىلاتتى. مۇشۇ بىر ئىككى يىلدا خەراباتى مازىرىنى تاۋاپ قىلىمەن دەپ تالاي سۈپى، دەرۋىشلەر كېلىپ ياندى. قېنى قايسىسى مۇشۇ دەرۋىشتەك ئۇزاق ئولتۇرالىدى؟ قايسىسى مۇشۇنچىلىك ساداقەت بىلدۈرەلىدى؟...






بۇ بەك ئۇلۇغ دەرۋىشكەن، ھاجى خەراباتىنىڭ ھەقىقىي مۇخلىسكەن!

ھەممە شۇنداق مۇلاھىزە قىلىشاتتى. كىشىلەر قىزغىن مۇلاھىزە قىلىشىۋاتقان مۇشۇ دەملەردە، دەرۋىشمۇ جىمجىت مۇلاھىزە دۇنياسىدا ئۆزۈپ يۈرەتتى. ئۇنىڭ تەسەۋۋۇر قۇشلىرى تولۇق ئەركىنلىككە ئېرىشكەن، پىكىر يوللىرى ئېچىلىپ، ئەقىل - ئىدراك، تۈگۈچ - توسالغۇلىرى بوشاپ، ئۆزىنى قويۇۋەتكەنىدى. ئەمدى ئۇ ئۆزى كۈتكەن چەكسىزلىككە توسالغۇسىز ھالدىلا كېتىپ باراتتى... ئاھ، تۈنۈگۈن!... ئىنساننى ھەر كويغا سالىدىغان بۈگۈن!... ئەنە، جەررە سېلىۋاتقان دەرۋىشلەر دۇنياسى، ئالتۇنلىرىم، چىھىلتەنلىرىم... ئاشۇ ئۇلۇغ مازارلار قوينىدىن كۈلۈپ ۋە مۇڭلىنىپ قويۇۋاتقان شېھىتلەر سىماسى... ئۇشبۇ مازارنىڭ پەخرىي - غۇرۇرى بولمىش مۇھەممەت بىننى ئابدۇللا خەراباتى ھەزرەتلىرى!... ئاھ، ئۇلۇغلىرىم!...

ئۇ ھەيران قېلىۋاتاتتى. ھاجى خەراباتى مەقبەرىسىنى قۇچاقلاپ ياتقان كۈنىدىن ئېتىبارەن ئۇنىڭ تەپەككۈر كۆزىدە سەكرەش خاراكتېرلىك روشەنلىك سېزىلمەكتە ئىدى. ئىلگىرى كۆرۈنمىگەن شېھىتلىك دەرگاھىدا باقىيلىق ھۇزۇرىنى ئەسىرلەپ سۈرۈپ كېلىۋاتقان ئۇلۇغ غايىب سىمالارنى كۆرۈپ، سېزىلمىگەن مۇبارەك روھ دەۋەتلىرىنى سېزىپ كېلىۋاتاتتى. بۇ تېخى تەنھا تەپەككۈرنىڭ تۇنجى تۇغۇندىلىرى ئىدى. بىلىپ تۇراتتىكى، ئۇ يەنە چوڭقۇرلايتتى. تەپەككۈرنىڭ چەكسىزلىككە تۇتاشقان بوشلۇقلىرىغىچە چوڭقۇرلىيالايتتى. ئۇ چاغدا يەنە ئۇ زارىققان نۇرغۇن نەرسىلەر ئايان بولاتتى! يېشىلمىگەن سىر - ئەسەرلار يېشىلىشى، تۇتۇق بەرمىگەن مەنىۋى كامالەت مەنزىلىمۇ ئۇنىڭغا قۇچاق ئېچىشى مۇمكىن ئىدى!

ئۇ يەنە شۇنىمۇ ھېس قىلىپ يەتتىكى، ئاتۇش، قەشقەر،






يەكەن، قاغىلىق... ھۇدۇدلىرىدىكى مۆمىنلەرنىڭ «ئاق تاغلىق» ياكى «قارا تاغلىق» مەزھەپ قارىشىغا سېلىشتۇرغاندا، چوغتالى ئەزىم ئاقسۇدىكى مۇسۇلمانلارنىڭ مەزھەپ چەك - چېگرا قارشى سۇس ئىكەن. بىر قىسىم مۆمىنلەر ھەتتا ئۆزىنىڭ قايسى مەزھەپكە تەۋە ئىكەنلىكىنىمۇ دەپ بېرەلمەيدىكەن. ئۇلار ئۈن - تىنسىز، دەۋايى - دەستۇرسىزلا مۇسۇلمانچىلىق پەرزلىرىنى ئادا قىلىۋېرىدىكەن. مەسچىتلىرى «ئاق تاغلىقنىڭ» ياكى «قارا تاغلىقنىڭ» دەپ ئايرىلمايدىكەن. يەكەن، قەشقەر مۆمىنلىرىدەك ناماز ئوقۇلۇپ بولغان ھامان ئۆز ئىماملىرىغا ئەگىشىپ قارشى مەزھەپتىكىلەرنىڭ مەسچىتلىرىدىن چىققانلارنى «كاپىر» دەپ يۈزلىرىگە تۈكۈرۈشمەيدىكەن. مەزھەپ دەۋاسى قىلىشىپ بىر - بىرى بىلەن مۇشتلىشىدىغان، پىچاق تىقىشىدىغان... ئىشلارنىمۇ كۆپ كۆرگىلى بولمايدىكەن. بۇلاردا يەنە شۇنداق بىر ئادەت بار ئىكەنكى، غېرىب - مۇساپىرلارغا خەيرىخاھلىق قىلىشنى ساۋاب تېپىشنىڭ ئەڭ ۋەزىنلىك جۈملىلىرىگە كىرىدىغان خاسىيەتلىك ئىش دەپ بىلىدىكەن. يېتىم - يېسىرلارغا تۆردىن ئورۇن بېرىدىكەن. ھېچيەرگە سىغىمىغان تۈرلۈك غەرەزدىكى كەلگۈندىلەرمۇ ئۇشبۇ دىيارغا باش تىقىپلا ئۆزلىشىپ كېتىدىكەن. بۇ يۇرتنىڭ خەلقى ئاق كۆڭۈل، ياۋاش ۋە مېھماندوست ئىكەن. ياقا يۇرتلاردىن قاڭغىپ چىققانلارنى زادىلا يەكلىمەي، ئۆز قوينىغا ئالىدىكەن. شۇڭا، بۇ يەردە باشقا يۇرتلاردىن كېلىپ يەرلىشىپ قالغانلار كۆپ ئىكەن. ئۇلار يەرلىك كىشىلەردىنمۇ باياشات ئىكەن...

قەشقەر، يەكەن ۋە قاغىلىقلاردا ئەھۋال بۇنىڭ ئەكسىچە ئىدى. سىرتتىن بارغانلارنى ئاسانلىقچە قوينىغا ئالمايتتى. ھەتتا، بىر ئائىلە كىشىلىرىمۇ «ئاق تاغلىق» ۋە «قارا تاغلىق» دېگەن ئىككى مەزھەپكە بۆلۈنۈپ كېتىپ، بىر - بىرى بىلەن ئادا - جۇدا بولۇشقان ئەھۋاللار كۆرمىڭ... لېكىن بۇ قانداق يۇرت؟





ھەر بىر مۆمىن مۇسۇلمان ئۆزىنىڭ مەزھەپ تەۋەلىكىنى ئېنىق ئايرىش زۆرۈر بولغان مۇشۇ دەۋردە، ئۆزىنىڭ پىر - ئۇستازىنى ئېيتىپ بېرەلمەيدىغان كىشىلەر ساماندىك يىغىلغان بۇ يەردىن قانداق قىلىپ ھەزرىتى ھاجىمدەك بۈيۈك زاتلار چىقتى؟ ئۆزىنىڭ مەزھەپ ۋە پىر - ئۇستازىنى دەپ بېرەلمەيدىكەنۇ، ھەممە كىشى سوپى - دەرۋىشلەرنى بەكلا ئۇلۇغلايدىكەن. بۇ قانداق مەنتىقە؟ زادى نېمە خاسىيەت بار بۇ يۇرتتا؟!...

دەرۋىش تىنىمسىز تەپەككۈر قىلاتتى، سوئال قويايتتى، جاۋاب ئىزدەيتتى... ئۇنىڭ پىكىرى قۇرغۇيىپارلىرى^① قانات قېقىپ ئۆتمىگەن بوشلۇقلار قالمىغانىدى. ئۇ بەزى جايلاردىن «پۇر»لا قىلىپ، بىر تىنىق ئارىلىقىدىلا ئۇچۇپ ئۆتەيتتى. بەزى نۇقتىلارغا سايە تاشلاپ كېتەيتتى. يەنە بەزى سېھىرلىك بوشلۇقلاردىن ئەگىپ كېتەلمەيتتى. ئۆلۈم باقىي، پانىي؛ ئەقىدە، روھ ۋە كامالەت... قىسقىسى، ئىنسان ئۆمۈرلۈك مەنئۇيەت سەپىرىدە ھامان بىر كۆرۈپ ۋە بېسىپ ئۆتىدىغان روھىي جەريانلارنىڭ ھەممىسى ئۇنىڭ پەرۋاز بوشلۇقى ئىدى. ئۆزى تەلپۈنگەن بۇ قارارگاھ تىنچ قوينى ئارقىلىق، ئۇنىڭغا چەكسىز ئۆرلەش ۋە چوڭقۇرلاش پۇرسىتى بېرىدىغاندەك تۇراتتى.

ئۇ ھەقىقەتەنمۇ تەپەككۈر ئالىمىنىڭ «كۆز يەتكۈسىز» قىرغاقلىرىدا ئىلگىرلەپ كېتىۋاتاتتى. ئۇ يەنىمۇ ئىلگىرىلەيتتى، ئىلگىرلىشى كېرەك ئىدى! خىيالدا، چۈش ۋە ئوڭىدىمۇ شۇنى ئىستەيتتى. تەپەككۈر قەدەملىرى تېزلىشىپ، تەلپۈنگەن مەنزىللىرى يېقىنلاشقانسېرى ئۇ ئۆزىنى ئۆلتۈپ باراتتى. ھە دەپسلا رېئاللىق بىلەن دۇنيانى ئارىلاشتۇرۇپ قويايتتى. ئۇنىڭچە بولسا، خىيالىي دۇنياسىغا سىغىدىلىپ

① مۇشۇ دەرۋىشنىڭ ئادەت سۆزلىرى بولۇپ، پىكىر قۇشى، پىكىر قۇشى دوستى دېگەنلىك.





كىرىۋالغان پانىي تەسىراتلىرىنى بىر ئاماللار قىلىپ سىقىپ چىقىرىۋەتسە ياخشى بولاتتى. لېكىن، قاچقانسېرى ئۇنىڭدىن قۇتۇلغىلى بولمايۋاتاتتى. روھىي ئالەمنىڭ ئەڭ يىراق بۇرجىكىگە بېرىۋالغان ھالەتتىمۇ رېئاللىق تەسىرىنىڭ سايە بولۇپ ئەگىشىپ يۈرگەنلىكىنى سېزەتتى. شۇڭا، ئۇنىڭدا روھىي دۇنياغىلا خاس بولغان پاك تۇيغۇ يوق ئىدى. «پاكلىنىمەن» دەپ تىرىشقانچە ھەممە ئارىلىشىپ كېتىۋاتاتتى: ئۆتمۈش بىلەن بۈگۈن، كەلگۈسى بىلەن چۈش، رېئاللىق بىلەن تەسەۋۋۇر، خىيال بىلەن ۋىسال...

«ئەسسالامۇ ئەلەيكۇم!»


ئۇ تەپەككۈر دۇنياسىدىكى دادىل قەدەملىرىنى توختىتىپ، ئاڭلاش سېزىملىرىنى قەلبىنىڭ «ئەڭ سەزگۈر نۇقتىلىرىغا» يىغدى. ئاۋاز سىرتىتىن، يىراق ئۆتمۈشتىن كېلىۋاتقانداك قىلاتتى. قەبرە ئاستىدىن - يەرنىڭ قات - قېتىدىن چىقىۋاتقانداك بىلىنەتتى.

«قەبرىدىن چىقىۋاتسا كېرەك» دەپ ئويلىدى ئۇ. ئۇ يېقىندىن بۇيان مۇشۇنداق ئاۋازلارنى كۆپ ئاڭلايدىغان بولۇپ قالغانىدى. «بەلكىم، ھەزرىتى ھاجىمنىڭ ئاۋازىدۇر. ئول زات گۈل - گىياھ، تاش - تۇپراقلار... بىلەنمۇ شېرىن زۇۋاندا مۇلاقەت ئېلىپ بارالايدىغان ئەۋلىيا ئەمەسمىدى؟ راست، ھەزرىتىمنىڭ ئاۋازى!...» ئۇ شۇنداق خۇلاسىگە كېلىش بىلەن تەڭ ھېلىقى ئاۋاز يەنە بىر رەت ئاڭلاندى. بۇ ھال ئۆلۈشكۈنمۇ يۈز بەرگەندى. «ئەسسالامۇ ئەلەيكۇم!»

ھازىرقى تەلەپپۇزغا ئوخشاپراق كېتىدىغان بىر ئاۋازدا ئاڭلىغانىدى ئۇ بۇ مۇبارەك ئاۋازنى.

— ۋە ئەلەيكۇم ئەسسالام، — ئىككىلەنمەيلا جاۋاب قايتۇرغانىدى ئۇ. «غايىتىن چىقىرىپ قالسا، ھە دېمىگىن» دەيتتى ئانىسى ئۇ كىچىك ۋاقتىدا. لېكىن، ئەمدى ئۇ بۇ





گەپلەرگە ئېرەن قىلماس بۇلۇپ قالغانىدى، - ۋەئەلىكىۈم ئەسسالام! ئۇلاپلا يەنە بىر تەكرارلىۋەتتى ئۇ، - مەن كەلدىم جانابلىرى... يىراق يۇرتتىن سىلنى زىيارەت ئەيلەپ كەلدىم. «قەدەملىرىگە مۇبارەك!»

مۇشۇنداق بىر سادا كەلدىمۇ ياكى دەرۋىشكە شۇنداق بىلىنىپ قالدىمۇ، ئۇ ئۆزىنى بېسىۋالماي قالدى. يۈرەكلىرى ھاياجاندىن تېپىچەكلەپ، سېغىنىپ تاۋاپ قىلىپ كەلگەن ھاجى خەراباتىنىڭ دىدارىنى كۆرەلمىسىمۇ، ئاۋازىنى بولسىمۇ ئاڭلاپ، ئۇزاقراق مۇلاقەتتە بولغۇسى كەلدى.

— رەھمەت! رەھمەت، ھەزرىتىم!

— مەن باقىدا ئېرۇرمەن، ئۆزلىرىنىڭ مۇبارەك ئاياغلىرىنى مازارى - بۇزۇكگاھقا ئۇزۇندىن - ئۇزۇن بېسىشلىرىدىكى ۋەج نېمىكىن - شۇنداق دېگەندەك بىلىندى دەرۋىشكە.

— ئۆزلىرىنى زىيارەت قىلىش... تاۋاپ قىلىش، — ئالدىراپ جاۋاب بەردى دەرۋىش.

— ھەي! ... ئۆزۈم شېھىت، ئۆزۈم شەيخ!... يەرنىڭ تەك - تېگىدىن زارلانغاندەك بىر ئاۋاز ئاڭلانغاندەك بولدى دەرۋىشكە. — ھەزرىتىم، بۇ ...

دەرۋىش چۆچۈپ بېشىنى كۆتۈردى. ئۇ ئۆزىنىڭ ئېتىكاپخانىدا ئىكەنلىكىنى سەزگەن بولسىمۇ، لېكىن بىر مۇنچە تىرىشچىلار بىلەن ياراتقان تەپەككۈر ۋە تەسەۋۋۇر ئالىمىدىن ئاجراپ چىقالمىدى. ھېلىقى ئاۋازنىمۇ قايتا ئاڭلىيالمىدى. ئۇنى قايتا ئاڭلاش ئۈچۈن بەلكىم يەنە نەچچە ھەسسە تىرىشىپ دىققەتنى مەركەزلەشتۈرۈش، روھىي دۇنيانىڭ قات - قېتىمغا شۇڭغۇش كېرەكتۇر ۋە بەلكى ھەممىنى باشتىن باشلاش كېرەكتۇر!

ئۇ ئىشتىشكە زارىققان ئاشۇ ئاۋاز بۈگۈن يەنە





ئاڭلىنىۋاتاتتى. ئەمدى پۇرسەتنى ئۆتكۈزۈۋېتىشكە، بىپەرۋالىق قىلىشقا زادىلا بولمايتتى.

«ئەسسالامۇ ئەلەيكۇم!»

مانا ئەمدى ئۇ بۇ ئاۋازنى ناھايتى ئېنىق ئاڭلىدى. شۇغىنىسى بۇ ئاۋاز قەبرە ئاستىدىن ئەمەس، سىرتتىن، ئارقا تەرەپتىن قانداقتۇر بىر قەدەم تىۋىشىگە قوشۇلۇپ كېلىۋاتاتتى. «بۇ قانداق گەپ» دېگەننى ئويلاپ بولغۇچە بولغان ئارىلىقتا ھېلىقى ئاۋاز يەنە ئاڭلاندى:

— ئازراق غىزا يەۋالسىلا، تەقسىر.


دەرۋىش چۆچۈپ ئارقىغا بۇرۇلدى. مۇشۇ يەرگە قەدەم باسقان كۈنىدىن باشلاپ، ئۆزىگە ئاش - تاماق ئەكىلىپ بېرىۋاتقان چاۋار بوۋاي بىر ھېجر كوزىنى تۇتقىنىچە ئېتىكاپخانا ئىشىكىدە قاراپ تۇراتتى.

باشقا ئادەم بولغىنىدا، مۇشۇ بوۋايدىن باشقىسى مۇشۇنداق قىلغىنىدا ئىدى، ئېتىكاپخانغا باستۇرۇپ كېلىپ، تەستە قولغا كەلگەن تەپەككۈر ھاسىلاتلىرىنى ئاستىن - ئۈستۈن قىلىۋەتكىنى ئۈچۈن، ئۇنى تىللاپ، قارغاپ، بۇرىدىن بۇلاق چىقىرىۋەتكەن بولاتتى. لېكىن، بۇ زاتنى ئۇنداق قىلغىلى بولسۇنمۇ؟ قىلالمايدۇ! شۇنداق قىلماسلىقىدىكى سەۋەب، ئۇنىڭ ياشانغان كىشى ئىكەنلىكى. تۈز - تائام بېرىۋاتقانلىقىدىن ئەمەس، ئەڭ مۇھىمى، ياۋاش - يۇمشاق بولغىنىغا باقماي، مۇڭداشقاق كەلگەن بۇ بوۋاينىڭ ھەزرىتى ھاجىم بىلەن ئەسراللىشىپ ئۆتكەن تەۋەررۈك زات بولغانلىقى ئىدى.

— كەلسىلە، كەلسىلە.

ئۇ شۇنداق دېگەچ، ئېتىكاپ سۈپىسىدىن چۈشۈپ، ساقلاپ تۇرغان بوۋاينىڭ ئالدىغا چىقتى. بىلىپ تۇراتتى، ئېتىكاپتىن ۋاقىتسىز قوزغىلىش ئۇنىڭ روھىي ئىزدىنىش سەپىرىدىكى ناھايتى ئېغىر بەدەل، ئازابلىق قۇربان بېرىش ئىدى. ئۇ مۇشۇ





بىر سەۋەنلىكى ئۈچۈن ھەممىنى باشتىن باشلاشقا توغرا كېلەتتى. باشتىن باشلىغان ھالەتتىمۇ، ھېلىقىدەك پىكرى چوڭقۇرلۇق مۇھىتىغا ئۇلىشىش، ھەزرىتى ھاجىم بىلەن سىرداشقۇدەك پەللىگە يېتىش قىيىن، بەكمۇ قىيىن ئىدى.

— سىلىنى بىھۈدە قوزغاپ قويدۇم تەقسىر، — دېدى بوۋاي دەرۋىشنىڭ كۆڭلىدىكىنى بىلىپ قالغاندەك ئۆزرە سوراپ، — ئەدەپسىزلىكىم ئۈچۈن ئۆزلىرىدىن ئەپۇ سورايىمەن.

— ھېچقىسى يوق...

— دىققەتلىرىنى چېچىپ، بېزىرىپ تۇرۇشۇمدا... — شۇنداق دېدى بوۋاي سەل ئىككىلەنگەندەك بىر ھالەتتە، — ئۈلۈشكۈن ھەم تۈنۈگۈن ئەكەلگەن غىزالارنى شوگۇم قىلماپتىلا، باشلىرىدا قاراپ تۇرۇپ، يەپ بولغاندىن كېيىن كېتەي دېسەم، ئېتىكاپلىرىنى بۇزغۇم كەلمىدى. «ئۆزى يە» دەپ قويۇپ كەتسەم... ھە، ئەتىگەن ئېلىپ كەلگىنىمۇ جايىدا تۇرۇپتۇ مانا. شۇڭا، ئەدەپسىزلىك بولسىمۇ، سىلىنى... — بوۋاي گۇناھكار ئادەمدەك كۆزىنى دەرھال دەرۋىشنىڭ كۆزلىرىدىن ئېلىپ قاچتى ۋە بېشىنى ئېگىپ، يەرگە قاراپ تۇرۇۋالدى.

— رەھمەت!...

دەرۋىش شۇنداق دېدى — دە، بوۋاينىڭ قولىدىكى كوزىنى قوش قوللاپ ئالدى. ئۆمرىدە بىرەر مۇ پەرزەنت كۆرەلمىگەن بۇ بوۋاي كېسەلچان مومىيى بىلەن تەستە كۈن ئېلىۋاتقىنىغا قارىماي، ئۇنىڭغا كۈندە دېگۈدەك تاماق توشۇيتتى.

— خەرباتىغا ھۆرمەت بىلدۈرگەنلىك — ماڭا ھۆرمەت قىلغانلىق، — دەيتتى بوۋاي دەرۋىش بىلەن ئازراق سىردىشىش نېسىپ بولسىلا، — ئول زات مېنىڭ سىردىشىم ئىدى. غەمگۈزارىم ئىدى...

دەرۋىشنىڭ ئولتۇرۇشقان كۆزلىرىگە ياش كەلدى. ئۇ بەللىرى مۈكچەيگەن، قەددى پۈكۈلگەن بۇ بوۋاينىڭ ھاجى






خەراتىغا بولغان ئىخلاى ۋە ساداقىتىگە ئىچ - ئىچىدىن قايىل بولغانىدى. ھەممە ئۆز غېمى بىلەن بولۇپ كېتىۋاتقان مۇشۇ دۇنيادا بۇنچىلىك ئەقىدە ئىگىسىنى تېپىش ئاسانمۇ؟

ھاجى خەراتىنىڭ يۈزىنى كۆرەلمىسمۇ، ئۇنىڭ دوست - سىرداشلىرىنى كۆرەلىگىنى ئۈچۈن، ئۆزىنى يەنىلا بەختلىك سانائىتى دەرۋىش. ئۇشۇ بوۋاي شۇنىڭ جۈملىسىدىن ئىدى. دەرۋىش ئۇنى ھەر قېتىم كۆرگىنىدە، ھاجى خەراتىنى كۆرگەندەك، ئايانچىلىق ئاۋازىنى ھەر ئاڭلىغىنىدا، ھاجى خەراتىنىڭ مۇبارەك ئاۋازىنى ئاڭلىغاندەك بولاتتى. ھەتتا ھاجى خەراتى بىلەن يېقىن ئۆتكەن بۇ بوۋاينىڭ چىرايىنىمۇ ئاشۇ ئۇستازنىڭ چىرايى بىلەن ئوخشاش قىياس قىلاتتى.

«ئاددىي بولسىمۇ، مۇشۇ ئېتىكاپخاننى مەن سالدۇرۇپ قويدۇم» دېگەندى بوۋاي، ئىككى ھەپتە ئىلگىرىكى بىر پارىڭدا، خەراتى قەبرىسىنىڭ كۈنپېتىش تەرىپىدىكى بوشلۇققا - بىرنەچچە قەدەم نېرىسىغىلا سېلىنغان كىچىككىنە لەمپىلىك، تار، قوپال سۇۋالغان سۈپىنى كۆرسىتىپ «بۇنىڭدىن بەلەن قىلىشقا قۇدرىتىم يەتمىدى، قىلماسلىققا كۆڭلۈم تېخى ئۈنمىدى، نە - نەلەردىن كەلگەن زىيارەتچىلەر يامغۇر - يېشىندا ئولتۇرۇپ تاۋاپ قىلىپ كېتىپ بارىدۇ. تۇرۇپ ئىزا تارتىپ قالدىم. يۈرتىمىزدىن چىققان بۇ ئۆلىمانىڭ قەبرىسىنى كىشىلەر شۇنچە ئۇزۇندىن كېلىپ تاۋاپ قىلسۇنۇ، بوران، يامغۇردا ئولتۇرسۇن، بۇ بىزگە سەتكەن... قەبرىسىغۇ جامائەت ئۆتكەن يىلىلا ھە - ھۇ بىلەن پۈتكۈزۈۋەتتى. كۆرۈپ تۇرۇپتىلا، ئۇنى ناھايىتى ئېسىل سالىدى. ئەمدى يەنە ئېتىكاپخانا سالىساق دېيىشكە تىلىم بارمىدى. بىلىلا، جامائەتنىڭ يۈكىمۇ بەك ئېغىر. ئالۋان - ياساقلار يىلدىن - يىلىغا ئېشىپ كېتىۋاتىدۇ. يەنە كېلىپ، ئېسەنگە ھاجى خەراتى نامىغا چوڭ بىر خانىقا سالىمىز دېيىشۋاتىدۇ ئۇلار. شۇڭا، ئېتىكاپخانا ئىشىدا





ھېچكىمگە مەسلىھەت سالمىدىم. ھەممە ئوبدان بولۇۋاتىدۇ. لېكىن زە...» نېمە دېمەكچى ئىدىكىن، گېپىنىڭ ئاخىرىنى شۇنداق ئەپسۇسلۇق ۋە خورسىنىش بىلەن ئاخىرلاشتۇرغانىدى بوۋاي شۇ چاغدا. دەرۋىش بۇ خورسىنىشنىڭ سەۋەبىنى پەرەز قىلىپ بىلىۋالغانمۇ بولار ئىدى - يۇ، لېكىن مىڭ تەسلىكتە بىر نۇقتىغا تۈگۈلگەن زېھنىي كۈچىنى چېچىۋەتكۈسى كەلمىدى. مانا بۈگۈن بوۋاي ئۇنىڭغا تاماق ئېلىپ كېلىش پۇرسىتىدىن پايدىلىنىپ، شۇ كۈندىكىگە ئوخشاپراق كېتىدىغان بىر خىل روھىي مۇئەممانى تاشلاپ كېتىدىغاندەك قىلاتتى. بۇنى ئۇ بوۋاينىڭ ئۇن - تىنىسىز سۆزلەپ تۇرغان مەنىگە باي كۆزلىرىدىن ھېس قىلىپ يەتكەنىدى.

— كېچىدىن خەراباتى ھاجىمنى چۈشەپ قاپتىمەن، — دېدى بوۋاي، دەرۋىشنىڭ سول تەرىپىدە يۈكۈنۈپ ئولتۇرۇپ بولغاندىن كېيىن. دەرۋىشمۇ داق يەردە - بوۋاينىڭ يېنىدىلا يۈكۈنۈپ ئولتۇرغان بولسىمۇ، كوزىدىكى ئاشقا ھازىرچە ئېغىز تېگىدىغاندەك قىلمايتتى. ئۇ ھەتتا «قورساق ئېچىش» دېگەننىمۇ ئۇنتۇپ كەتكەندەك ئىدى. بوۋاي بىرنەچچە قېتىم يۆتىلىپ قويدى ۋە دەرۋىشكە كۆزىنىڭ قۇيرۇقىدا قاراپ، ئايانچىلىق بىلەن داۋاملاشتۇردى، — ئۇ كۆزىگە ياش ئېلىپ تۇرۇپ: مېنى تاشلىۋەتتىڭلار، قەبرەمنى يالغۇز تاشلاپ قويدۇڭلار... ھەر قېتىم ھاۋا گۈلدۈرلىگەندە، قەبرە ئاستىدا قورقۇپ، تىتىرەپ كېتىمەن. بوران چىققاندا، تەۋرىنىپ ياتالماي قالسىمەن دەۋاتقۇدەك...

— شۇنداقمۇ؟!...

سوئالغىمۇ، جاۋابقىمۇ ئوخشاپ كېتىدىغان بىر خىل تەلەپپۇزدا شۇنداق دېدى دەرۋىش. شۇنىڭ بىلەن تەڭلا، ئۇنىڭ باغلاپ پىكىر قىلىشقا ماھىر نېرۋىلىرى ھەرىكەتكە كەلدى: راست، قايسى كۈنى قەبرە ئاستىدىن ئاڭلانغىنىمۇ بوۋاينىڭ





چۈشكە ئوخشاپراق كېتىدىغان سادا ئەمەسمىدى؟ شۇنىڭغا ئوخشاش مەنىدىكى ئەپسۇسلۇق ئەمەسمىدى؟ «ئۆزۈم شېھىت، ئۆزۈم شەيخ» — بۇ دەل ھاجىمنىڭ باقىدا شېھىت بولۇپ تۇرۇپمۇ مازارمغا ئۆزۈم قاراۋاتىمەن، دېگىنى بولماي نېمە؟ ئۆزۈم قاراۋاتىمەن دېگەن گەپتىن، قارىغىلى ئادەم يوق، دېگەن مەنە چىقامدۇ. ئۇنىڭ يەنە، پانىيىدىكى سىردىشىنىڭ چۈشكە كىرىش يولى بىلەن «مېنى تاشلىۋەتتىڭلار!» دېگىنى، مېنىڭ ئاڭلىغىنىم بىلەن مەنىداش سادا ئەمەسمۇ؟ بۇ بولماپتۇ. ھەزرىتىم ھەقىقەتەن غېرىبىسىنىپ قاپتۇ. ئۇنىڭ روھى قورۇلۇپتۇ. ئۇنى بۇ ھالەتتە تاشلىۋەتسەك بولمايدۇ!

— بۇ مازاردا بىرەر مۇ شەيخ يوقمۇ، ئاقساقال؟ — بىر ھازادىن كېيىن شۇنداق سورىدى دەرۋىش.

— جانا بىلىرى كۆرۈپ تۇرۇپتىلا، مازاردا يېتىپ تۇرۇپ قارايدىغان شەيخ يوق. ھەپتە — ئون كۈندە، ئازنا — پەيشەنبىلەردە بىرەر قېتىم كېلىپ قويىدىغانلار بار...


— شۇنىمۇ شەيخ دېگىلى بولامدۇ، تەقسىر؟ — سەل ئاچچىقلاڭغاندەك سۆزلىدى دەرۋىش.

— ئەمدى... ئەمدى... پىداكار چىقمىسا ھېچنېمە دەپ بولمايدىكەن، ئىلگىرى بىر شەيخ بولىدىغان. شۇ كىشى قازا قىلىپ كەتكەندىن كېيىن، مازاردا يېتىپ تۇرۇپ قارايدىغان شەيخ چىقمىدى. مەن تېخى قېرىپ قالدىم...

چاندۇرمىغىنى بىلەن، بوۋاي دەرۋىشنىڭ سەزگۈرلىكىگە ھەيران قېلىۋاتاتتى. ئۇنىڭ دەرۋىشكە دېگۈسى كېلىپ، دېيەلمىگەن، ئېغىزىدىن چىقىرىلمىغان گېپىمۇ مۇشۇ ئىدى.

— بۇ بولمىغىنى، — دېدى دەرۋىش خاپىلىق ئارىلاش بىر تەلەپپۇزدا، — بىلىپ تۇرۇۋاتىمەن، سىلنىڭ ماڭا دېمەكچى بولغانلىرىمۇ مۇشۇ گەپ، ئاقساقال، دېمىسىمۇ، شۇنچە ئۇلۇغ بىر زاتنىڭ مازارىدا شەيخ بولمىسا...







— راست، تاپتىلا، جانابلىرىغا دېمەكچى بولغىنىمۇ شۇ
ئىدى ئەمدى. ئەمما، لېكىن...

ھەر ئىككىيلەن جىمىپ قېلىشتى.

بوۋاي ئېنىقكى، بۇ يېشىدا شەيخ بولالمايتتى. ئەمدى
يېشىمۇ، ئىخلاى — ئەقىدىسىمۇ باب كېلىدىغان ئۇشبۇ
دەرۋىشچۇ؟ ئۇ شۇنچە ئۇزاق يوللارنى بېسىپ، ئىزدەپ — سوراپ
يۈرۈپ كەلگەنگە يارىشا، ھەزرەتكە، ئۇنىڭ روھى ئۈچۈن بولسىمۇ
نېمە ئىش قىلىپ بەردى؟ ئېتىكاپتا ئولتۇرۇش ھەممىلا
كىشىنىڭ قولىدىن كېلىدىغان ئەقەللىي ئىشقىمۇ. مۇشۇ ئەزىز
يۇرتقا قەدەم بېسىپ بولغۇچە تالاي دىشۋارچىلىقلارنى تارتتى.
ئامراق ئېشىكى ئۆلدى. ئىككى — ئۈچ يەردە قاراقچىلارغا
ئۇچراپ، ئۇلارغا يارىغۇدەك مال — دۇنياسى بولمىغىنى ئۈچۈن
قەتلى قىلىنغىلى تاس قالدى... مۇشۇ قەدەر ئېغىر كۈلپەتلەرنى
تارتىپ بۇ يەرگە كېلىشىدىكى مەقسىتى تاۋاپ قىلىپ قايتىش،
بىرنەچچە ئاي ئېتىكاپتا ئولتۇرۇپ يېنىشىمىدى؟ راست، ھەزرەت
ھايات بولغان بولسا، ئۇنىڭدىن تەلىم ئالاتتى. ئۆمۈر بويى
ئۇستاز تۇتۇپ، ئۇنىڭدىن بارلىق سېھىر — كارامەتلەرنى
ئۆگىنەتتى. ھەزرىتىم ئۇنىڭغا ھەممىنى ئۆگىتىپ قوياتتى.
شۇندىلا ئۇ پۈتۈن ئادەم بولاتتى. سوپىلىقنىڭ يۈكسەك
پەللىسىگە يېتىپ، شېئىرىيەت ۋە روھىيەت ئىلمىدە كامال
تاپاتتى. ئاھ، يىتۈك، قالتىس ئادەم بولاتتى!... ئەمدىچۇ؟
ئارزۇلاپ — ئارمانلاپ ئىزدەپ كەلگەن ئۇستازنىڭ ۋاپات
بولغانلىقىنى ئاڭلاپلا بەدەر قاچسۇنمۇ؟ ياق! بۇنداق قىلىشقا
بولمايدۇ! ھەقىقىي دەرۋىش زادىلا ئۇنداق قىلمايدۇ. بۇنداق
قىلىش دەرۋىشلەر ئۈچۈنمۇ نومۇس. ئەمىسە قانداق قىلسۇن؟
ھەزرىتى خەراباتى ئۈچۈن ئېسىل قەبرى قاتۇرغان، ئۇنىڭ
چىرايىنى كۆرۈپ، پىكىر بايانلىرىنى ئاڭلىغان مۇشۇ تەلەپلىك
ۋە خاسىيەتلىك ئادەملەرنى «شەيخ بولمۇدۇڭ» دەپ ئەيىبلەپ





قويۇپ كەتسۇنمۇ؟ بۇنداق قىلىشقىمۇ بولمايدۇ! بۇنداق قىلىش تۈزكۈرلۈك، قارا يۈزلۈك!

دەرۋىش جىمىپ كەتتى. ئۇ ئېغىر سىناققا دۇچ كەلمەكتە ئىدى. كېلەر يىلى چوغتال جامائىتىمنىڭ «ھاجى خەراباتى خانىقاسى»نى پۈتكۈزۈش غەرىزى بارلىقىنى ئۇ، ئارىلاپ تاماق ئەكېلىپ بېرىۋاتقان يەنە بىر كىشىدىن ئاڭلىغان. مەنمۇ تېگىشلىك كۈچ - ھەسسەمنى قوشۇپ، خانىقا تولۇق پۈتكەندىن كېيىن ئاندىن كېتەرمەن، دەپ ئويلىغانىدى ئۇ. مانا ئەمدى ئەھۋال باشقىچە. «ئۆزۈم شېھىت، ئۆزۈم شەيخ...» ئېخ، بۇ گەپنىڭ ئېغىرلىقى. ئەمدى قانداق قىلسۇن، زادى قانداق قىلسۇن؟

— مېنىڭ تۈزۈم تارتىپ، رىزقىم مۇشۇ يەرگە چۈشكەن ئوخشايدۇ، ئاقساقال، — دېدى دەرۋىش بىر ھازالىق سۈكۈتتىن كېيىن، تولىمۇ مۇلايىم ئاۋازدا.

— بۇ... بۇ نېمە دېگەنلىرى ئەمدى؟...

— مەن قارار قىلىپ بولدۇم، ئاقساقال. مۇشۇ يۇرتتا ئەمدى ئۆمۈر بويى تۇرۇپ قالىمەن. مۇشۇ مازارغا شەيخ بولۇپ، ھەزرىتى ھاجىمنىڭ قەبرىسىگە ئەبەدىي قارايمەن. تىرىكلىكىمدە يۈزىنى كۆرەلمىدىم. باقىي ئالەمدە بولسىمۇ ئۇستاز بىلەن بىرگە ئۆتەي، ئۇنىڭ يېنىدا ياتاي...

دەرۋىشنىڭ چاناقلىرىدا ياش لىغىرلىدى. ئۇنىڭ تەسىرلىك سۆزلىرىنى ئاڭلاپ ئولتۇرغان بوۋايىمۇ ئىختىيارسىز ھالدا كۆزىگە ياش ئالدى.

— ... سىلىنىڭ يۇرت... ئەھلى - مەھەللە... تىتىرەك ئاۋازدا شۇنداق دېدى بوۋاي ۋە ھەر قانچە قىلىسىمۇ گېپىنى داۋاملاشتۇرالمىدى. ئۇ يەنە سۆزلىسە، ئۆزىنى تۇتۇۋالالماي ئېسەدەپ يىغلىۋېتىدىغاندەك تۇراتتى.

— ھەقىقىي دەرۋىشنىڭ يۇرتى بولمايدۇ... پۈتۈن ئالەم






ئۇنىڭ يۇرتى، — كېسىپلا شۇنداق دېدى دەرۋىش.
— مەن بۈگۈندىن ئېتىبارەن مۇشۇ مازارنىڭ مەڭگۈلۈك شەيخى. «يۇقىرىقى يار مازىرى» دەپ ئاتالغان بۇ مازارنىڭ نامىمۇ ئۈشۈپ سائەتتىن باشلاپ «ھاجى خەراباتى مازىرى». ھاياتلا بولسام، مازارنىڭ مۇشۇ نامىنى ئەل ئارىسىغا تارتىمەن، ئاقساقال.

ئۇنى ھەيران قالدۇرغىنى شۇ بولدىكى، شەيخ بولۇشقا ئەھدە قىلغان شۇ كۈندىن باشلاپ ئۇنىڭ يوشۇرۇن تەپەككۈر يولىمۇ بىراقلا ئېچىلىپ كەتتى. ئەمدى ئۇنىڭ كۆز ئالدىدا ھاجى خەراباتى ھەمىشە كۈلۈمسىرەپ تۇراتتى. بوۋاق ھالىتىدە كۆرۈنەتتى. ۋاللىھى ئوينىغان بالىلىق چاغلىرىنى كۆرسىتەتتى. كۈچ - قۇۋۋىتى ئۇرغۇپ تۇرغان ياشلىق مەزگىلى گەۋدىلىنەتتى. ئۇ يەنە مۇدەررىس ئىدى. يىتۈك شائىر ۋە مۇنازىرچىمۇ ئىدى... يېڭى شەيخ مۇشۇلارنىڭ ھەممىسىنى بىلىپ ۋە كۆرۈپ تۇراتتى. ئۇنىڭ ئەمدىكى كۆزىدە ھاجى خەراباتىنىڭ شېئىرىيەت، روھىيەت ۋە جادۇ - سېھىرىيەت^①... بابىدىكى كامالەتكە يەتكەن ھەم مۆجىزىكار سىماسىمۇ ئايان بولماقتا ئىدى...

① بۇ يەردە ئۇنىڭ ھاجى خەراباتى توغرىسىدا ئاڭلىغان ئېغىزىكى ئۇچۇرلىرى كۆزدە تۇتۇلىدۇ. گەمەلىيەتتە خەراباتى سېھىرىگەر بولغان ئەمەس.





ئۇنتۇلماس ئەزان، خاسىيەتلىك سەھەر

مىلادىيە 1638 - يىلى فېۋرال.

تولمۇ ئۇزاق بىلىنگەن كېچە ئاستا - ئاستا ئۆتۈپ باراتتى، يىراق - يىراقلاردىن توخۇلارنىڭ ئېرىنچەكلىك بىلەن قىچقارغان ئاۋازى كېلەتتى. ئۆيگە يېقىنلا يەردىكى يولدىن يولۇچىلارنىڭ ئاندا - ساندا يۆتىلىشلىرى، بىلىپ بولمايدىغان گۇڭغۇر - مۇڭغۇر پاراڭلىرى ئاڭلىنىپ قالاتتى. شۇنىڭغا قوشۇلۇپ، قەدەم تۈشلىرىنىڭ بەلگىسى سۈپىتىدە يولدىكى مۇز بولۇپ قاتقان قارالاردىن كۈچلۈك غاچىلىدىغان ئاۋازلار ئاڭلىناتتى...

بۇۋىنىيازخان تېخىمۇ قاتتىق ئىگراشقا باشلىدى. تۈنۈگۈن نامازدىگەر ۋاقتىدىن باشلاپ تۇتقان تولغاق مانا ئەمدى يۇقىرى پەللىگە يەتكەنىدى. ئۇ تولغىناتتى، ئىگرايتتى، يىغلايتتى. زادىلا بولالمىغاندا ئېچىنىشلىق ۋارقىراپمۇ قوياتتى. تولغاق ئازابى كېچىدىن بېرى ئۇنى مۇشۇ تەرۈزدە قىيناپ كەلمەكتە ئىدى. دەسلەپتە ئۇزاققا بىر تۇتقان تولغاق، ئەمدىلىكتە خۇددى جاننى ئالىدىغاندەك قاپساپ كەلدى. تېخى ھېلىلا ئارىلاپ - ئارىلاپ ئارام ئېلىۋېلىش پۇرسىتىگە ئېرىشىۋاتقان ئانا، شۇ تاپتا چىگرىق تىنىشقىمۇ ئۈلگۈرەلمەيۋاتاتتى. دېمەك، بالىنىڭ دۇنياغا كۆز ئېچىش ۋاقتى يېقىنلاپ قالغانىدى. «ئىتتىكرەك چۈشسە... نېمىلا بولسۇن يەرگە بىر چۈشسە» دەيتتى چالاھۇش بولۇپ قالغان ئانا مىڭ تەسلىكتە پىچىرلاپ، لېكىن بالا تۇغۇلىدىغاندەك ئەمەس ئىدى. چىداپ تۇرغۇسىز ئاچچىق تولغاق شىددەت بىلەن





قىستاپ كېلەتتى.

ئابدۇللا مەزىن تىپىرلاپ تۇرالمىيالا قالدى. ئۇ تۈڭلۈكتىن كۆرۈنىدىغان تونۇش يۇلتۇزغا قاراپ، بامدات ۋاقتىنىڭ يېقىنلاپ قالغانلىقىنى ھېس قىلدى. بامدات ۋاقتىنىڭ يېقىنلاشقانلىقى ئۇنىڭچە، تۇغۇتنىڭ تېخىمۇ قىيىن بولىدىغانلىقىدىن بېشارەت بېرەتتى. نېمىشقا شۇنداق بولمىسۇن؟ بامدات تاڭ يورۇغلى تۇردى دېگەنلىك. بۇ ۋاقىتتا ھەتتا مەسچىتكە بارمايدىغانلارمۇ ئورنىدىن قوپۇپ بولۇشىدۇ. ھەرىدەك ئۆي - ئۆيلىرىدىن چۇۋۇلۇپ چىقىشىۋاتقان، ئۆز ھەلەكچىلىكىدە ھەريان چېپىشىپ يۈرگەن كىشىلەر، ئاشۇ بىچارە خوتۇننىڭ توۋلاپ - ۋارقىرىغان ئاۋازىنى ئاڭلىماي قالمىدۇ؟ بىر كېچە تولغاق يەپمۇ تۇغالمىۋاتقان ئاشۇ مەزلۇم، كىشىلەر بىلىپ قالسا يەنە قانچىلىك قىينالماقچى؟ «خۇدا، بەندەڭنىڭ ھەممە ئىشلىرىنى ئاسان قىلغايىسەن. ئاشۇ بىچارە مەزلۇمەگە ئاسايىشلىق بەرگەيسەن!...»

ئابدۇللا مەزىن ئىنجىقلىغۇدەكمۇ ھالى قالمىغان خوتۇننىڭ بېشىدا پايىپتەك بولۇپ يۈرەتتى، ھۆللەنگەن ماتا بىلەن ئۇنىڭ پېشانىسىدىكى تەرلەرنى ئېرتاتتى. بىردە، ئۆزىنىڭ جەينىكى چېلانغان ئىلمان چاپىنى^① ئۇنىڭ ئېغىزىغا دوملايتتى. ئوتنى ئۆچۈرۈپ قويماسلىق ئۈچۈن، ئوچاق ئالدىغا يۈگۈرەيتتى. خوتۇننىڭ بېشىغا كېلىپ ئاللىقانداق ئايەتلەرنى ئوقۇيتتى. ئايالى تولغاق ئازابىدا قىينالغانسىرى، نېمە قىلىشنى بىلمەي، ئۆي ئىچىدە ئۇياقتىن - بۇياققا چۆرۈلۈپ پىرقىرايتتى. ساقىلىنى سىقىمدايتتى، لېۋىنى چىشلەيتتى...

«قىز بەرسەڭمۇ مەيلى، ياراتقان ئىگەم. ئەمما، ئاشۇ

① قىيىن تۇغۇتتا، ئايالغا ئېرىنىڭ جەينىكىنى چېلاپ چاي ئىچ -

كۈزۈش ئادىتى بار.






بىچارىنىڭ ئازابىنى يەڭگىلەتەيسەن!...» قوللىرىنى دۇئاغا كۆتۈرۈپ تۇرۇپ شۇنداق تىلىدى ئابدۇللا مەزىن. ئىگراپ ئۇنى پۈتۈپ كەتكەن خوتۇنىنىڭ تولغاق ئازابىغا چىدىماي ئۆزىنى ھەريان ئۇرۇپ، قىلدەك تولغۇنۇپ كېتىۋاتقانلىقىنى كۆرگەن مەزىنىنىڭ چاناقلىرى خېلى بۇرۇنلا ياشقا تولغانىدى. مانا ئەمدى ئاشۇ سۇيۇقلۇق كەلكۈندەك يامراپ چىقىشقا باشلىدى.

— غەيرەت قىلىڭلار ئانىسى... ئازراق چىداشلىق بېرىڭلار خاتۇن!...

مۇمكىن بولسا ئىدى، ئۇ بىر كېچە قىيىنلىپ چىققان خوتۇنىنىڭ تولغىقىنى يەپ، ئازابىنى تارتىشقا رازى بولغان بولاتتى. لېكىن شۇ تاپتا، ئۇنىڭ قولىدىن قاراپ تۇرۇش، ئۈنۈمسىز تىپىرلاشتىن باشقىسى كەلمەيتتى. خۇدا بىر ئوغۇل پەرزەنت بەرسە بولاتتى، دېگەن ئارزۇيىدىن بولسا ئاللىمقاجان ۋاز كەچكەنىدى. «قىز بولسىمۇ مەيلى، نېمە بولسا مەيلى، ئىگەكم!...» ئابدۇللا مەزىنگە بىر - بىرىدىن چىرايلىق ئۈچ قىز ئاتا قىلىنغان بولسىمۇ، بىراق ئوغۇل پەرزەنت كۆرۈش ئارزۇسى ھېچ بېسىلمايۋاتاتتى. بېسىلمىدىلا ئەمەس، كۈنساين كۈچىيىپ باراتتى. «ئوغۇل دېگەن ئۆيىنىڭ چىرىغى»، «ئوغۇل دېگەن ئۆيىنىڭ تۇۋرۇكى»، «ئوغۇل دېگەن دەرەخنىڭ يىلتىزى، بۇلاقنىڭ كۆزى...» ئوغۇل ئىشىقىدا شۇنداق دەپ كېتەتتى ئۇ، خوتۇنىنىڭ ئالدىدىلا. ئۇنىڭچە، ئوغلى يوق ئىنسان بۇ دۇنيادا ياشىمىغان بىلەن باراۋەر ئىدى. ئۇنداقلارنىڭ نەسلى - ۋەسلى ئۈن - تىنىسىز تۈزۈپ ۋە قۇرۇپ كېتەتتى. ئات - جۈنىمۇ، ئىز - تۆھپىسىمۇ... ھېچنېمىسى بولمايتتى...

ئەمما، ھازىر ئۇ بۇلارنى ئۇنتۇپ كەتتى. خوتۇنىنىڭ ئازاب، ئىگراشلىرى ھەممىنى ئۇنتۇلدۇرغانىدى. ئەمدىلىكتە ئۇ جاپاكەش خوتۇنغا ئالادىن ئاسانچىلىقلا تىلەيتتى. توخۇلار بەس - بەستە چىلاشقا باشلىدى. مانا ئەمدى ئۇ





ئەنسىرىگەن بامدات ۋاقتى بولۇپ قالغانىدى. ئۇ بۇ ۋاقىتنىڭ كېلىشىدىن يەنە شۇنىڭ ئۈچۈنمۇ ئەنسىرىگەن ئىدىكى، خوتۇنى تولغاق يەپ ياتقان مۇشۇنداق چاغدا ئۇنى تاشلاپ، مەسچىتكە چىقىپ كېتىشكە بولمايتتى. نامازنى قازا قىلىشقا كۆڭلى تېخىمۇ ئۈنمايتتى. يەنە بىر تەرىپى، مەسچىتتىكى قەدىناس جامائەت ئۇنىڭغا ساقلاپ قېلىشى مۇمكىن ئىدى. قانداق قىلسۇن؟ زادى قانداق قىلماق كېرەك؟

ئۇ ئاللىقاچان ئۆي - ئوچاقلىق بولۇپ بولغان قىزلىرىدىن بىرەرگە خەۋەر قىلىپ قويىمىغانغا پۇشايمان قىلىپ قالدى. ھېچ بولمىسا، تۆۋەنكى مەھەللىدىكى سىڭلىسىنى ئەكەلدۈرسىمۇ بولاتتىغۇ. خوتۇنىغۇ ھېچكىمگە خەۋەر قىلماڭلار، دەپ ئۈنمىغان. شۇنداقتىمۇ، قىزلىرىدىن بىرەر سىگە بولسىمۇ خەۋەر بېرىۋېتىش كېرەككەنتۇق. «قىزىمىز ئۇققاندىكىن، ئۇنىڭ ئېرى، ئۇنىڭدىن كېيىن قېيىنئاتا - قېيىنئانىلىرى، كېلىن، نەۋرىلىرىمۇ بىلىپ قالىدۇ. جىق ئادەم بىلىپ كەتسە، تۇغۇت تەسلىشىپ كېتىدۇ. ھېچكىمگە خەۋەر بەرمەيلى، بالىنىڭ كىنىدىكىنىمۇ ئۆزۈم كېسىمەن، سىلى بېشىمدا تۇرۇپ بەرسەڭلىلا بولىدۇ، دادىسى...» دېگەندى بۇۋىنىيازخان، قورسىقى سەل - پەل ئاغرىۋاتقان چېغىدىلا. ئابدۇللا مەزىن مۇشۇ گەپكە ئىشىنىپ قالغانىدى. ئۇنىڭ تۇغۇتىنىڭ بۇ قەدەر قىيىن بولۇشىنى كىم بىلدى؟ دېمىسىمۇ، ئالدىنقى ئۈچ بالىسىدا بۇنچىلىك قىينالمىغان. ئۇچىلا قىزىنىڭ كىنىدىكىنى مۇشۇ خوتۇن ئۆزى كەسكەن ئەمەسمىدى؟

ھالسىزلىنىپ كەتكەن بۇۋىنىيازخان ئاداققى كۈچ - قوۋۋىتىنى يىغىپ ئىنجىقلىماقتا ئىدى. ئابدۇللا مەزىنمۇ خوتۇنى بىلەن تەڭ چىڭقىلاتتى، جىددىيلىشەتتى، تىت - تىت بولاتتى. سەۋرىسىز توخۇلار ئۇنى بامداتقا چىللاپ بەس - بەستە قىچقىراتتى. كۆتۈرۈپ قويۇقسىز ئازاب چىداپ تۇرغۇسىز تىت -





تەتلىق ئىچىدە، ئۇلۇغ بىر جان بۇ دۇنياغا يېقىنلاپ كەلمەكتە ئىدى...

* * *

يەر ئۈستى زاراتگاھلىقىغا بارىدىغان يولنىڭ بويىغىلا جايلاشقان ئاددىي ۋە كىچىكىنە مەھەللە مەسچىتى ئادەمگە لىق تولغانىدى. ئىلگىرى - كېيىن بولۇپ يىغىلغان جامائەت، تېخىچە كېلەلمەيۋاتقان ئىمام - مەزىن - ئابدۇللا مەزىنخۇنۇمنى تاقەتسىزلىك بىلەن ساقلاپ تۇراتتى.

ئابدۇللا مەزىن - مەھەللىدىكى مۇشۇ نوپۇزى چوڭ، ئەمما كونىراپ، قىشغىيىپ قالغان ئاددىي مەسچىتنىڭ ئىمامى، مەزىنى ھەم قارىسى ئىدى. جامائەت ئۇنى نېمە دېگۈسى كەلسە شۇ بويىچە، يەنى ئىمام، مەزىن ۋە بەزىسى قارى دەپ ئاتاۋېرەتتى. چىقىشقاق، كۆپنى بىلىدىغان ئادەم بولغىنى ئۈچۈنمىكىن، جامائەت مەسچىتنىڭ ھەممىلا ۋەزىپىسىنى ئۇنىڭغا يۈكلەگەنىدى. ئۇمۇ بۇنىڭغا باشقىچە قاراشتا بولمايتتى، نېمىلا قىلسام جامائەتنىڭ ئىشى، ساۋابلىق يولدىكى خىزمەت دەپ قارايتتى، شۇنىڭ ئۈچۈنمۇ، مەسچىتكە ھەمىشە ئەڭ بۇرۇن كېلىپ، ھەممىدىن كېيىن قايتاتتى. جامائەت كەتكەندە ۋە كېلىپ بولغۇچە بولغان ئارىلىقتا، توپا - چاڭ ئۆرلەپ تۇرىدىغان مەسچىتنىڭ ئىچ - تېشىنى سېرىپ - سۈپىرەتتى. يەرگە سېلىنغان كونا كىگىز ۋە چۇۋۇلۇپ كەتكەن بورىلارنى قايتىدىن رەتلەپ تۈزەشتۈرەتتى. بارلىقىنى جامائەت ئۆيى بولغان مۇشۇ ئاددىي ۋە مۇقەددەس مەسچىتكە يىغىشلىۋەتكەن بۇ زات سەگەك ۋە تىنىمسىز كىشى ئىدى. لېكىن، بۈگۈن ئۇنىڭغا نېمە بولىدىكىن؟

جامائەت مۇشۇ ھەقتە غولغۇلا قىلىشماقتا ئىدى. ھەممە كۈتۈۋاتقان بامدات ۋاقتى بولسا ئاستا - ئاستا ئۆتۈپ كېتىۋاتاتتى...





— ئەستەغپۇرۇللا، تېخىغىچە كەلمەيدىيا، مەزىناخۇنۇم.
— بامدات ۋاقتى ئۆتۈپ كەتكىلى قوپتى مانا.
— ئاغرىپ - تارتىپ قالدىمۇ يا؟
— ئاخشام خۇپتەندىلا ساپساق تۇرسا.
— بىرىمىز ئىمام بولۇپ ياكى ئۆز ئالدىمىزغىلا ئوقۇۋېتىپ
كېتىمىزمۇ يا؟

— بۇنداق قىلساق دۇرۇس بولمايدۇ، جامائەت. سەۋر
قىلىلى، سەل سەۋر قىلىپ تۇرىلى. ۋاقىت شۇنچىكى ئۆتۈپ
كەتسە ھېچ ۋەقەسى يوق.

— ...

قايسى بىر مويىسىپىتىنىڭ پەتۋاسى بىلەن جامائەت يەنە
تىنجىپ قالدى. تىت - تىت بولۇپ، ئۆزىنى باسالمايۋاتقانلارنىڭ
كۆپىنچىسى ياشلار ئىدى. ئۇلار تەجرىبىسىز ۋە قىزىققان
بولغىنى ئۈچۈن، ھەممىدە كەسكىن ئىدى - يۇ، ئۇدۇم
خاراكتېرلىك ئىشلارنىڭ باش - ئاخىرىدىكى رەسمىيەتلەرنى
ھەمىشە ئۇنتۇپ قالاتتى. كۈنلار باشقىچە ئىدى. ئۇلار شۇ تاپتا
ئويلايتتىكى، ئابدۇللا مەزىنىنىڭ يېشى بىر يەرگە بارغاندا قورساق
كۆتۈرگەن خوتۇنى بۇۋىنىيازخان يېقىنىدىن بېرى خېلى
ئېغىرلىشىپ قالغانىدى. ئالىمادىس بوشىنىپ قالغان بولسىچۇ
شۇ مەزلۇم؟ ئەمما، بۇ گەپنى جامائەتكە دېگىلى بولمايدۇ.
ئەگەرچەندە، راستتىنلا ئاي - كۈنى توشۇپ، تېخى كۆزى يورۇپ
بولالمىغان بولسا قانداق قىلغۇلۇق؟ باشقا ئادەم بىلىپ قالسا،
ھەتتا گۇمان قىلىپ قالسىمۇ تەسلىشىپ كېتىدۇ تۇغۇت
دېگەن. شۇڭا، بۇ گەپنى جامائەتكە ئاشكارىلاشقا بولمايدۇ.
بەلكىم، نېمىلەر بولمىسۇن ئابدۇللا مەزىنىنىڭ ئۆزىمۇ كېلىپ
قالار. تاساددىپىي كېلىشمەسلىك بولۇپلا قالمىسا نامازنى قازا
قىلىدىغان زات ئەمەس ئۇ. شۇڭا، جامائەتنى بىردەم تۇتۇپ
تۇرماق كېرەك!...





بىر - بىرىگە دېيىشمىگىنى بىلەن، شۇ تاپتا كۈنلارنىڭ
 ھەممىسى دېگۈدەك مۇشۇنداق ئويلاۋاتاتتى. تاغ گۈمۈرۈلۈپ
 چۈشسە، ئاستىدا ئۇسسۇل ئوينايدىغان، ئۆلۈم پەتىسىگىمۇ چاقچاق
 بىلەن بارىدىغان ئىبراھىم «سالتاڭ» ئاتلىق بىرى، جامائەتنىڭ
 تىنچىپ قالغان پۇرسىتىدىن پايدىلىنىپ يەنە گەپ باشلىدى:
 — بامدات ئوقۇشقىغۇ ئالدىراپ كەتتۇق، جامائەت. لېكىن،
 مۇشۇ بامداتقا ئەزان ئېيتقانىنى ئاڭلىدىڭلىمۇ بۈگۈن؟
 — نېمە؟

— نېمە دەيدۇ؟ بۇ ئالجوقى...

جامائەت ھەيرانلىق بىلەن بىر - بىرىگە قاراشتى. راست،
 بامداتقا ئەزان ئېيتىمۇ يوق؟ بەزىلەر، «ئەزان ئېيتتى» دېسە،
 يەنە بەزىلەر «تېخى ئەزان ئېيتىمىدى» دەيتتى. خېلى كۆپ
 قىسىملار نېمە دېيىشنى بىلمەيۋاتاتتى. ئۇلارغا ئەزان ئېيتىپ
 بولغاندەك بىلىنەتتى. تۇرۇپلا بۈگۈن ئەزان ئاۋازىنى
 ئاڭلىمىغاندەكمۇ ھېس قىلاتتى. ئۇلارنىڭ كۆپى ئادەتلەنگەن
 ۋاقىت بويىچە، تۇيغۇسىغا تايىنىپلا چىققانىدى.

— خاھى ئەزان ئېيتسۇن، خاھى ئېيتىمسۇن، بامدات ۋاقتى
 بولدى زادى.


— بولدى ئەمەس، ئۆتۈپ كەتكىلى قوپتى ھازىر!

— ۋاقىتلىق ئىمام بولۇپ بېرىدىغانلار چىقمىسا، نېمە
 بولسا بولسۇن ئۆزۈم ئوقۇپ چىقىپ كېتىمەن نامازنى.
 — ۋاقىت ئۆتۈپ كەتتى. مەنمۇ...

مويىسىپىتلارمۇ ئەمدى سەۋر قىلسا بولمايدىغانلىقىنى ھېس
 قىلدى. شۇ قەدەر كۆپ ئادەمنىڭ نامىزىنى قازا قىلىۋېتىش
 ھۆددىسىدىن چىققىلى بولمايدىغان ئېغىر گۇناھ ئىدى.

— ماقۇل مەن ئىماملىق قىلىپ بېرىمەن، — ساقىلى
 سەللىسىدەكلا ئاقىرىپ كەتكەن بىر بوۋاي مېھراب تەرەپكە
 سىلجىدى. جامائەت ئۆزلىكىدىنلا سەپراس بولۇپ تۇرۇشتى.





ھەممە بامدات نامىزىنى ئوقۇشقا تەق بولۇپ تۇرغان شۇ دەقىقىدە، تۇيۇقسىزلا ئۇلارغا تونۇش بولغان مۇڭلۇق ۋە يېقىملىق بىر ئاۋاز ئاڭلىنىپ قالدى:

— ئاللاھۇ ئەكبەر، ئاللاھۇ ئەكبەر، ئەشھەدۇ ئەللا ئىلاھە ئىللەللا...

جامائەت خۇددى دېيىشىۋالغاندەك، ئىختىيارسىز ھالدا ئاۋاز چىققان تەرەپكە قاراپ قالدى. بۇ ئابدۇللا مەزىنىنىڭ ئاۋازى ئىدى. ئەزان ئۇنىڭ ئۆيى تەرەپتىن كېلىۋاتاتتى.

— ئابدۇللا مەزىنىگە بۈگۈن نېمە بولغاندۇ. ئەزان ئېيتىشقا كېچىكىپ قاپتۇ.

— نېمىلا بولمىسۇن سەل تەخىر قىلىپ تۇرسىلى. ئۆزىمۇ كېلىپ قالىدىغاندەك تۇرىدۇ.

— ئەزان ئېيتقان ئادەمغۇ كەلمەي قالماستىن، لېكىن، ئەجەپ ئۆيىدە تۇرۇپلاپ قاپتىسا بۇ ئەزاننى.

— شۇنى دەيمىنا...

ئۇلار ھەممىنى ئۇنتۇپ، يەنە مۇلاھىزە قىلىشىپ كەتكەنمۇ بولار ئىدى - يۇ، بۇنىڭغا پۇرسەت بولمىدى. ئېغىزى ئىتتىكرەك بىرقانچە يىلەننىڭ ئىت قوغلىغاندەك ئىتتىك دېگەن گەپلىرىنىڭ ئايىغى چۈشۈپ بولغۇچە، ھېلىقى تونۇش ئاۋاز ئەزەلدىن كۆرۈلۈپ باقمىغان جۇشقۇن، ھاياجانلىق ھەم شادىيانە تۈس ئارىلاشقان ئۆزگىچە ۋە يېقىملىق تەلەپپۇزدا يەنە بىر رەت تەكرارلاندى.

— ئاللاھۇ ئەكبەر! ئاللاھۇ ئەكبەر!...

ھەر ئىككى قېتىملىقى ئوخشاشلا ئەزان بولسىمۇ، لېكىن ئۇنىڭ تەلەپپۇز ۋە ھاياجان تۈسىنىڭ بىر - بىرىدىن كەسكىن پەرق قىلىدىغانلىقىنى جامائەت دەرھاللا بىلىۋېلىشتى.

كېيىنكى كۈنلەردە ئۇلار يەنە شۇنىڭدىنمۇ خەۋەردار بولۇشتىكى: بۇۋىنىيازخان شۇ كۈنى بامداتقا ئۆلگۈرۈپلا





بوشانغانىدى. خوتۇننىڭ ئوغۇل تۇغقانلىقىنى بىلگەن ئابدۇللا مەزىن خۇشاللىقىدا قىن - قىنىغا پاتماي قالدى ۋە سەل كېچىككەن بولسىمۇ بامداق ئازان ئېيتىۋەتتى. ئۇنىڭ ئىككىنچى قېتىم ئەھلى - مەھەللە ئاڭلىغۇدەك ئاۋازدا ئېيتقان يەنە بىر ئەزىنى سەھەردە - بامداق ئۆلگۈرۈپ تۇغۇلغان ئارزۇلۇق ئوغلى ئۈچۈن ئېيتىلغانىدى. بالىنىڭ ئىسمى مۇھەممەت قويۇلغانىدى.





مەدرىستىكى مۇھەممەت

ئابدۇللا مەزىنىنىڭ خۇشاللىقىنى ھېچنېمىگە تەڭلەشتۈرۈپ بولمايتتى. ئۇ ھەر قېتىملىق نامىزىدىن كېيىن جايىنىمازدا ئولتۇرۇپ ئۈزۈندىن - ئۈزۈن، ئۆزىگە ئوغۇل پەرزەنت ئاتا قىلغان، تىلىكىنى ئىلىك ئالغان ئاللاغا يۈز مىڭ شۈكۈرلەر ئېيتاتتى. ئۆزىگە قۇيۇپ قويغاندەك ئوخشاپ چۈشكەن ئوغلىغا ھەر قارىغىنىدا، ئىختىيارسىز ھالدا پەيغەمبەر ئەلەيھىسسالامنىڭ نامىنى زىكرى قىلاتتى. ئۆز ئىخلاسىنىڭ كۈچى سەۋەبىدىن ئۇ يېشى خېلى بىر يەرگە بارغاندا كۆرگەن تەۋەرۈك ئوغلىغا مۇھەممەت دەپ ئات قويغانىدى. «مۇھەممەت ئۇ پەيغەمبىرىمىزنىڭ ئىسمى. مۇھەممەت مېنىڭ گۆھەر ئوغلۇم!» شۇنداق دەپ كېتەتتى ئۇ قىن - قىنىغا پاتماي. مۇشۇنداق ۋاقىتتا ئۇ كىچىك بالىلارغا ئوخشاپ قالاتتى. ھېچنېمىنى بىلمەيدىغان بوۋاقنىڭ يېنىدا يۈكۈنۈپ ئولتۇرۇپ، ئۇنى كۈلدۈرۈشكە ئۇرۇناتتى. ئۇ يەر - بۇ يېرىنى قىچىقلايتتى. ئۇچرىغانلىكى يېرىگە يېنىش - يېنىشلاپ سۆيەتتى. قۇچىقىدىن ئۈزمەي تۇرۇپ «ھوپلەك» ئېتەتتى. بوۋاق بولۇپ ئۆمىلەيتتى. ئات بولۇپ يورغىلايتتى. ئىت بولۇپ قاۋايتتى. كالا بولۇپ مۆرەيتتى... قىسقىسى ئۇ بالىسى ئۈچۈن ئۇنىڭدىنمۇ كىچىك بىر بالا ئىدى.

ئادەتتىكى چاغلاردىمۇ، بوۋاق ئانىسىغا كۆپ ئاشمايتتى. ئابدۇللا مەزىن نامازغا ماڭغان ۋە بوۋىنىيازخان بوۋاقنى ئېمىتىۋاتقان ۋاقىتتىن باشقا چاغلاردا ئومۇمەن، ئۇ دادىسىنىڭ





قۇچىقىدا بولاتتى. ئابدۇللا مەزىنىمۇ ئۇنى كۆتۈرۈپ ھارمايتتى. ئەركىلىتىپ قامايتتى. «ماڭا قاراپ كۈلۈپ بەرسىلە قوزام»، «مېنى دادا دەپ باقسىلا پاقلانم»، «خۇدايىم بەرگەن گۆھرىم، قاننىتىم...» ئۇ، بوۋىقىنى ھەمىشە مۇشۇنداق تاتلىق ۋە سىلىق سۆزلەر بىلەن ئەركىلىتەتتى. ھەتتا كېچىسىمۇ ئۇ، قوينىغا سولاپ ياتقان بالىسىنى ئوينىتىپ - ئەركىلىتىپ چۈشەيتتى. ئاۋازىنى سىرتىغا چىقىرىپ ئەركىلىتىپ كەتكەن بۇنداق چۈشلەرنىڭ قانچە قېتىملاپ تەكرارلانغانلىغىنى پەقەت بۇۋىنىيازخانلا بىلىپ تۇراتتى. «باشقا بالىلارغا بۇنچىلىك قىلىپ كەتسەن، ئوغۇل بالىغا زەپمۇ ئامراق ئىكەن بۇ ئادەم» دەپ قالاتتى بۇۋىنىيازخان ۋە ئېرىنى شۇنچىلىك خۇش قىلالىغۇدەك بالا تۇغالغىنى ئۈچۈن ئۆزىنى يەڭگىللەپ قالغاندەك ھېس قىلاتتى. سۆيۈنەتتى، شادلىناتتى. ھايات دېگەن مۇشۇنداق سىپايىلىك ئىچىدە ئۆتسە كىمنىڭ ئارمىنى؟ تۇرمۇش دېگەن مۇشۇنداق بولسا... ئەر - خوتۇن دېگەن بىر ئۆمۈر مۇشۇنداق ئىجىل - ئىناقلىق ئىچىدە ئۆتسە كىمنىڭ دەردى؟...

ئەمما، ئابدۇللا مەزىنىنى ئۇ ئوبدان بىلەتتى. ئاش - غىزا ئۈلگۈرمىسىمۇ، ناماز ۋاقتى شۇنچىلىك ئۆتۈپ كەتسىمۇ، مەسچىتكە كىيىپ چىقىدىغان كىيىملىرى ئازراق كىر - داغ بولۇپ قالسىمۇ... ئۇنىڭدىن خاپا بولاتتى، چېچىلاتتى. ھەتتا ئۆزىنى تۇتالماي تىللاپمۇ كېتەتتى. ئايالىنى تاياققا باسىدىغان باشقا ئەرلەردىن ئاسمان - زېمىن پەرق قىلىسىمۇ، لېكىن ھە دېسىلا چېچىلىش، بۇۋىنىيازخاننىڭ قارشىچە، ئۇنىڭغا زادىلا ياراشمايتتى. ئۇ مەھەللىنىڭ، نامى ئۇلۇغ بىر مەسچىتنىڭ ئىمام - مەزىنى ئىدى. ئۇ يەنە ھەممىنى بىلىدىغان موللا، نامدار ئۆلىما ئىدى. كىشىلەرنىڭ نەزىرى چۈشكەن ئادەم يوقىلاڭ ئىشقا قايناپ، چېچىلىپ يۈرسە قانداق بولغىنى؟ بۇۋىنىيازخان تالاي قېتىم دەپمۇ ئۇنىڭ بۇ تېرىككەك مەجەزىنى ئۆزگەرتەلمىدى.





ئۆزگەرتەلمىدىلا ئەمەس، ئۇنىڭ قوققىنى تېخىمۇ
ئۆرلىتىۋەتتى. شۇ ۋەجىدىن ماجرالاشىپ قالغىلى تاسلا قالغان
چاغلارمۇ بولدى. لېكىن، مۇشۇنداق زىل ئادەم مانا ئەمدى
تۇرۇپلا باشقىچە بىر ئادەمگە ئۆزگىرىپ قالسا - ھە؟!

ھەقىقەتەنمۇ، مۇھەممەت تۇغۇلغاندىن كېيىن، ئابدۇللا
مەزىن باشقا بىر دۇنيا بولۇپ يارالغانىدى. ئاچچىقلىمايتتى،
چېچىلىدىغان، ۋارقىراپ، گۈركىرىدىغان ئىشلىرىمۇ بىر يوللا
تۈگىگەنىدى. قۇچىقىغا ئېلىۋالغان بوۋاق ئۇنىڭ كىيىم -
كېچەكلىرىگە سىيىپ - چېچۋەتسىمۇ، مەسچىتكە مېڭىش
ئالدىدىلا ئالغان تەرىتىنى بۇزىۋەتسىمۇ... زادىلا
ئاچچىقلىمايتتى.

— ماڭا قارىسىلا، بۇ ئىشلىرى قاملاشمىدى يىگىت. بۇ
سىلىنىڭ ھاجەتخانىلىرى ئەمەس، مېنىڭ ئۈستىبېشىم،
كىيىم - كېچەكلىرىم ئىدى ئەمەسمۇ؟

— ھەي مۇھەممەت قارى، ھەي مۇھەممەت قارى، مۇشۇ
قىلغانلىرىغا بىر كۈنى بولمىسا، بىر كۈنى ئىزا تارتىپ قالسا
جۈمۇ، جوش... ئېتىمەن، پوق بار... دېگەن گەپنى بىلمەيدىلا؟
ئۇنىڭ ئېغىر گەپلىرى مۇشۇنداق بولاتتى. قۇچىقىغا ئېلىپ
ئولتۇرغاندا تەرەت قىلىۋەتسىمۇ شۇ ئىدى.

ئىنسان شاد - خۇراملىق ۋە بەخت - سائادەتكە ئىنتىلىپ
تۇرسىمۇ، لېكىن ئۇنىڭ ئېسىدە كۆپرەك قالىدىغىنى ھامان
قەلبىنى پۇچۇلاپ ئۆتىدىغان دەرد - ھەسرەت ھەم قازا -
كۈلپەتلەر بولۇپ قالىدۇ. سائادەتكە چۆمۈلگەن بەختىيار چاغلار
بولسا، خۇددى شۇنداق بولۇشى كېرەكتەك ئاسانلا ئۆتۈپ
كېتىدۇ، ئۆتۈلىدۇ...

ئابدۇللا مەزىنمۇ ئوماق ئوغلى بىلەن ئۆتكەن تۆت يىللىق
تاتلىق ھاياتىنى ئەنە شۇنداق تۇيمايلا ئۆزىتىپ قويغانىدى. مانا
ئەمدى مۇھەممەت باشقىچە بىر سىياقتا: يۈزلىرى يۇيۇمىلاق،






ئولتۇرۇشاڭغۇ كۆرۈنسىمۇ، لېكىن ئەقىل ئۇچقۇنلىرى چاقناپ تۇرىدىغان قوي كۆزلىرى شوخلۇق بىلەن ھەريان تاشلىنىپ ئۆتىدۇ. بۇدۇرۇق قوللىرىدا دادىسى ياساپ بەرگەن قەلەم. «ئەلىپ، بە، تە، سە...»، «بىر، ئىككى، ئۈچ...» مانا بۇ، ئۇنىڭ دەيدىغانلىرى، ئوڭ قولىدا ئەپچىل تۇتقان قەلىمى بىلەن، دۈم يېتىپ تۇرۇپ يازىدىغانلىرى.

سوغا ۋە ھېجر تەشتەكلەردە پورەكلەپ ئېچىلغان گۈللەر. گۈل ھىدى، يېشىللىق كۆركى بىلەن تېخىمۇ ئازادە ۋە كۆڭۈللۈك تۈسكە كىرگەن چىرايلىق ھويلا، تىپىك سەھرا پۇرنى چىقىپ تۇرىدىغان پېشايۋانلىق ئۆي. سان - ساناقسىز كەپتەرلەر ئۆگزە بىلەن ھويلا ئارىلىقىدىكى بوشلۇقتا گۈرۈلدەپ ئۇچۇپ يۈرىدۇ، دانلىشىدۇ، چوقۇشىدۇ، بۇقۇلىشىدۇ...

ياندىكى كىچىك بىر ئېغىزلىق ئۆي مۇھەممەت ئۈچۈن راسلانغانىدى. ئۆيگە ئەپلىكلا جايلاشقان كاتساندۇق ئۈستىگە يېڭى ۋە چىرايلىق گۈللۈك شىرداق سېلىنغان. مۇھەممەت دەل مۇشۇ يەردە دادىسىدىن ساۋاق ئالاتتى. بېرىلگەن ساۋاقلارنى تەكرار قىلاتتى. مەخسۇس ئۇنىڭ ئۈچۈنلا بۇيرۇتۇپ ياسىتىلغان تۆت چاسا شىرە سامان قەغەزدىن تىكىلگەن دەپتەرلەرگە تولۇپ كەتكەنىدى. ئۇ بىردەم يۈكۈنۈپ، بىردەم باداشقان قۇرۇپ ئولتۇرۇپ، مانتىدەك چىرايلىق قوللىرىدا بىرنېمىلەرنى ھەجىلەپ يازاتتى. كۆزىنى يۇمۇۋېلىپ نېمىلەرنىدۇ يادلايتتى... دادىسىنىڭ بويىنىدىن چۈشمەيدىغان بۇ «تاۋار بالا» نە تاۋاركى، «گۆھەر بالا» مانا ئەمدىلا ساۋاق ئېلىش ۋە تەكرارلاش تەرتىپىگە رەسمىي كىرىشكەنىدى.


ئابدۇللا مەزىنچە بولسا، بۇنىڭدىن ئىككى يىل بۇرۇنلا بالىنىڭ ئاغزىغا ئىلىم سېلىشقا باشلىغان بولاتتى. ئۇ بۇنىڭ ئۈچۈن كۆپ ھەرىكەت قىلىپمۇ باقتى، بىراق، ئاقىمىدى. قانداق ئاقىدۇ دەيسىز؟ دادىسىنىڭ ئۈستىگە چىقىۋېلىپ، خالىغىنىنى





قىلىدىغان ئەرگە بالا «ئولتۇرۇپ ئۆگىنىش قىلسىلا» دېگەن گەپنى ئاڭلىسۇنمۇ؟ شۇنداقسىمۇ ئۇ تىرىشىپ كۆردى. مەۋلانە ئەبەيدۇللا لۇتفى ۋە ئەلىشىر نەۋائىدەك شاھىنشاھ قەلەم ساھىبلىرىنىڭ ئاددىي ۋە ئوقۇملۇق سۆزلەردىن تۈزۈلگەن مىسرالىرىنى تەكرار - تەكرار يادقا ئوقۇپ بەردى، يادلاتتى. شۇنىڭغا قوشۇپ، دىنىي كالاملاردىنمۇ ئاز - تولا ئېغىز ئېچىپ باقتى. ئۇنى ئەڭ خۇش قىلىدىغىنى شۇ بولىدۇكى، بالا «بىسمىللاھىر رەھمانىر رەھىم» دېگەن گەپنى ئىنتايىن پۇختا ۋە چىرايلىق تەلەپپۇزدا دىيەلەيتتى. گەرچە پات - پات ئۇنتۇلۇپ قېلىپ تۇرسىمۇ، نەۋائىنىڭ ئاددىي تىللار بىلەن يېزىلغان بىر - ئىككى پارچە قىسقا شېئىرىنى، مەسىلەن، تىل ھەققىدە يېزىلغان شېئىرلىرىنى بالىلارچە چۈچۈك تىل بىلەن يادلاپ بېرەلەيتتى. ئابدۇللا مەزىن، ئوغلىنىڭ ئەقلىدىن سۆيۈنسىمۇ، لېكىن بۇنى ھەقىقىي ساۋاق دەپ قارمايتتى. ئۇنىڭچە بولغاندا، ھەقىقىي ساۋاق ئاڭلىقلىق ئىشقا ئاشقاندىلا ئاندىن باشلىناتتى. قوپسىلا، دېسە كۆرپىگە سىيىپ ياتسا؛ ئولتۇرسىلا، دېسە دادىسىنىڭ بويىنىدىن چۈشمىسە، بۇنى ئاڭلىقلىق دېگىلى بولامدۇ؟ ئاڭلىقلىق پەللىگە يەتمىگەن ئەقىل ساۋاق كۆتۈرەلمىدۇ؟ ئۇ ئوغلىنى مۇقىم بىر جايدا ئولتۇرۇپ، ئۆزىنىڭ گېپىنى تىڭشاشقا كۆندۈرەلمىسىمۇ، دىنىي ۋە شېئىرىي ساۋاقلار ئارىسىدىكى ئەڭ ئاددىي ھېسابلانغان تېرمىن ۋە مىسرالارنى تەكرار - تەكرار زېرىكمەي يادلاپ بېرىۋەردى. ئۇنى ئوينىتىۋاتقاندىمۇ، ئاش - تاماق يېگۈزۈۋاتقاندىمۇ، بويىغا مىندۈرۈپ كۆتۈرۈپ ماڭغاندىمۇ مۇشۇ ھال داۋاملاشتى. كۈنلەر ئۆتۈۋەردى. كۆكۈيۈن چاققاندىك بىر جايدا زادىلا ئولتۇرالمىدىغان، كاڭدىمۇ، پەستىمۇ يۈگۈرۈپلا يۈرىدىغان بالا مانا ئەمدى تۇيمايلا تۆت ياشقا كىرىپ قالغانىدى. ئىككى يىلدىن بېرى ئاڭلاپ ۋە يادلاپ كېلىۋاتقان سۈرە - مىسرالارنىڭ تەسىرى كۈچىدىنمۇ ياكى يېشىغا ياش






قوشۇلغىنى ئۈچۈنمۇ، مۇھەممەت ناھايىتى تەرتىپلىك بولۇپ كەتكەنىدى. دادىسى يۈكۈنۈپ ئولتۇرسىلا دېسە، شۇنداق قىلاتتى. قوللىرىغا قەلەمنى ئالسىلا دېسە يەنىلا ئۇنىڭ دېگىنى بويىچە قىلاتتى. دەسلەپكى ساۋاتلارنى ئەمدىلا يېزىپ ئۆگىنىۋاتقىنى بىلەن، ناھايىتى نۇرغۇن نەرسىلەرنى تۈيمايلا يادلاپ بولغانىدى.

ئابدۇللا مەزىن ئەرگە بالىسىغا تېخىمۇ قاتتىق تەلەپ قويماقتا ئىدى. بامداتتىن كىرىپلا، شېرىن ئۇخلاۋاتقان ئوغلىنى بۇيۇننىيازخاننىڭ نارازى بولغىنىغا قارىماي، مەڭزىگە سۆيۈپ ئويغىتىۋېتەتتى. چايدىن كېيىنلا، مۇھەممەت ئۈچۈن ياسالغان مەدرىس - ياندىكى كىچىك ئۆيگە ئېلىپ كىرىپ، ئېلىپبە ۋە ھېسابدىن ساۋاق بېرەتتى. بىر تەرەپتىن سۆزلەيتتى، بىر تەرەپتىن، ئۇنىڭ بۇدۇرۇق قولىنى تۇتۇپ تۇرۇپ يازدۇراتتى. ئەسكە ئالالمىغان ياكى يېزىپ قاملاشتۇرالمىغان يەرلەرنى زېرىكمەي تەكرارلىتاتتى. ئۇنىڭ باش ۋە بوينىنى سىيلاپ تۇرۇپ، ئاتىلىق ۋە ئۇستازلىق مېھرى بىلەن قايتا - قايتىلاپ ئۆگىتەتتى. سىپايلىك بىلەن بېرىلگەن ساۋاقنىڭ مېھرى بىلەن قوشۇلۇپ مەڭگۈ ئەستىن چىقمايدىغانلىقىنى ئۇ ئوبدان بىلەتتى.

ساۋاق بېرىش بەك ئۇزۇن داۋاملاشمايتتى. بىرەر ئاش پىشىم ۋاقتى ئۆتكەندىن كېيىن، كىچىك تالىپ - مۇھەممەت ئارام ئېلىشقا قويۇپ بېرىلەتتى. ئىككى - ئۈچ ئاش پىشىم ۋاقتىنى ئۆتكۈزۈۋەتكەندىن كېيىن، دادىسى ئۇنى يەنە، ئەركىملىتىپ تۇرۇپ «مەدرىس» كە ئېلىپ كېتەتتى ۋە بەرگەن ساۋاقلارنى تەكرارلىتاتتى. چۈشتىن كېيىنكى پائالىيەتمۇ مۇشۇ تەرتىپتە داۋاملىشاتتى. ناگان - ناگاندا، ئۆلۈم - يېتىم ۋە نەزىر - چىراغ بولۇپ قالغان چاغلاردىلا بۇ تەرتىپتە ئاز - تولا ئۆزگىرىش بولۇپ قالاتتى. ئەمما بىر نەرسە قەتئىي ئۆزگەرمەيتتىكى، ئۇ بولسىمۇ مۇھەممەتنىڭ چۈشلۈك ئۇيقۇسى ئىدى. قايسى پەسىل بولۇشىدىن قەتئىينەزەر، ئۇ چۈش ۋاقتى





قېنىپ ئۇخلايتتى. ئۇخلاشقا ئۇنىمىغان ھالەتتىمۇ بىر ئاماللار بىلەن، سىيلاپ - سىيپاپ ئۇخلاستاتتى. ئابدۇللا مەزىنىنىڭ قارىشىچە، ئۇيقۇ تاماقتىنمۇ مۇھىم ئىدى. ئىنسان مېڭىسى پەقەت ئۇيقۇ ئارقىلىقلا قۇۋۋەت تاپاتتى، كۈچىيىپ يۈكسەلتتى. پەقەت ئۇيقۇلا، ئىنسان مېڭىسىنىڭ پاراسەت بۇلىقىنى ئاچىدىغان مەنىۋى تۈرتكە ۋە كۈچەيتكۈچى ئىدى. شۇڭا ئۇ ئوغلى توغرىسىدا باش قاتۇرۇپ تۈزگەن تەرتىپلەرنىڭ سەل - پەل ئۆزگىرىپ قېلىشىغا ماقۇل بولاتتىكى، ئۇيقۇسىنىڭ ھارام بولۇشىغا ئەسلا يول قويمايتتى. مەخسۇس ئۇنىڭغا ئاتاپ ئالغان ئاقلىق سىيىرنىڭ سۈتىنى بىرەر ئەتىگەن ئىچمەي قالسا، ئىدىتلىق يېگۈزۈپ كېلىۋاتقان ئىككى تال ياڭاقنىڭ بىرەرنى يېمەي قالسا... بۇ باشقا گەپ ئىدى.

— دېگىنىم بويىچە ئۆگىنىپ، قايتا - قايتا تەكرار قىلىمىسلا بولمايدۇ، جېنىم ئوغلۇم مۇھەممەت قارى.
— ئانىلىرى يامان تەستە ئەتتى، بۇنى يېمىسىلە بولمايدۇ، مۇھەممەت قارى.

— ئۆزلىرى دېگەن شائىر، ئۆلىما بولىدىغان ئادەم جۇمۇ...
ئاخىرقى گەپلەرنى ئېنىقكى، بالا چۈشەنمەيتتى. لېكىن، ئابدۇللا مەزىن ئۈچۈن بەربىر ئىدى. ئۇ ساۋاق بېرىشتە زېرىكمىگىنىگە ئوخشاش، بالىسى ئۈچۈن سىپايە گەپ قىلىپمۇ زېرىكمەيتتى. مۇشۇ خىل سىستېمىلىق تەربىيەنىڭ ھامان ئۈنۈم بېرىدىغانلىقىغا چوڭقۇر ئىشىنەتتى ئۇ. «خۇدايىم بۇيرۇسا، كۈنلەرنىڭ بىرىدە...» مۇشۇنداق چاغلاردا ئۇنىڭ كۆز ئالدىغا ئىسلام دۇنياسىدىكى ئۇ نامىنى بىلىدىغان مەشھۇر ئەدىب - ئۆلىمالار: يەنە شۇ لۇتفى، سەككاكى ۋە نەۋائىلار... كېلەتتى. ئۇنىڭچە، پەقەت مۇشۇنداق كىشىلەرلا ئىككى ئالەم ساۋاب تاپىدىغان ئىلىم مۆتىۋەرلىرى، «ئالتە كۈنلۈك» بۇ خۇدالىق ئالەمنىڭ تەڭداشسىز تەۋەرۈكلىرى ئىدى. ئۇلار






ئۆلمەيتتى، يېڭىلمەيتتى. ھەر بىرىنىڭ ئىلىم دۇنياسىغا قالدۇرغان قۇتلۇق قەلەم ئىزلىرى، مۇدەررىسلىك مۇنبىرىدىكى تەلىم - تەربىيەتلىرى، پەزىلەت ۋە پاراسەت سەھنىلىرىدىكى تەۋرەك چاچقۇلىرى، مۇلاھىزە، مۇنازىرە ۋە مۇتالىئە... بابىدا قالدۇرغان ئۆچمەس دۈر - جاۋاھىراتلىرى... نىڭ ئۆزىلا ئۇلارنى كېيىنكىلەر قەلبىدە مەڭگۈلۈك ھاياتقا ئىگە قىلاتتى. زامان - زامانلار ئۆتكەن تەقدىردىمۇ ئۇلار ياشاۋېرەتتى. ئۇلارنىڭ روھى، نام - شەرىپى مەڭگۈ ھايات ئىدى.

«مېنىڭ ئوغلۇم شۇ قاتاردىكى كىشىلەردىن بولالامسۇ؟»
پات - پاتلا شۇنداق ئويلاپ كېتەتتى ئۇ. «مېنىڭغۇ تۇرۇشۇم مۇشۇ، ھەر نېمە بولاي دەپمۇ بولالمايمەن. ئوغلۇم بولسىمۇ...»
ئۇ چوغتالدىكى ئەڭ نامدار ئۆلىما بولسىمۇ، بىراق يېتىپ ئۆلگۈرەلمىگەن، قەلبىدىلا قالغان ئارمانلىرى كۆپ ئىدى. ئۆزىنى ھېچنېمە بىلمەيدىغاندەك، قورسىقىدا ئىلىپنىڭ سۇنۇقىمۇ يوق گەرزىمەس ئادەمدەك ھېس قىلاتتى. ئوغلۇم باشقىچە ئادەم بولسا، ئۇ مەندەك چالا موللام بولۇپ قالمىسا... دېگەنلەرنى ئارزۇلايتتى ئۇ ھەمىشە.


ئۇ كۆرۈپ ۋە ئاڭلاپ تۇرۇۋاتقان رېئاللىق ئۇنى ھەتتا بۇنىڭدىنمۇ چوڭقۇر ئويلاشقا ئېلىپ باراتتى. دېمىسىمۇ، مۇشۇ ئاي، مۇشۇ كۈنلەردە، ئادەمگە ئەڭ ئىشەنچلىك ھەمراھ بولىدىغانغا ئىلىمدىن ئۆزگە يەنە نېمە قالدى؟ ئەمەل - مەنسەپ دېگەن يىلتىزى يوق دەرەخ ئىكەن. بىرلا بوران چىقسا، يەرگە يىقىلىپ، سۇنۇپ تۈگەيدىكەن. ئەنە، چوغتال دىيارىنى قانچە يىللاپ ئۆز ئالقىنىدا ئوينىتىپ كەلگەن سەيدۇللا بەگ بىرلا نەس بېسىۋىدى، شۇ يىقىلغانچە تەخت ئورنىغا قايتا چىقالماي، قان - زەرداب يۇتۇپ ئۆلدى - ئۈتۈلدى. ئۇنى يىقىتقان شامال - يېڭى ھاكىمنىڭ ئۇنىڭدىن ئۆچ ئېلىشى بولدى. ئۆزىنى ئالەمدە بىر ساناپ يۈرگەن ئوسماي باي، بەكرى بايۋەچچىلەرمۇ... ئارقا -






ئارقىدىن ئۆلدى. ئۇلارنىڭ شۇنچە كۆپ مال - دۇنيالىرى
ھېچنېمىگە دالدا بولالمىدى. دالدا بولالمىدىلا ئەمەس، بالىلىرى
ئارىسىدىكى جېدەل - ماجرالارغا سەۋەب بولۇپ، يۇرت ئەھلىنىڭ
لەنەت - نەپرىتىگە قالدى. مانا ئەمدى ئۇلارنى ھەممە ئادەم تىللاپ -
قارغايدۇكى، ھېچكىم ياخشى سۆز، ئىزگۈ - تىلەكلەر بىلەن
يادلىمايدۇ. خۇرجۇن - خۇرجۇن پۇللىرى، ساندۇق - ساندۇقلاپ
ئالتۇن - كۈمۈشلىرى ئۇلارنى ئاۋام لەنتىدىن قۇتقۇزۇپ
قالالمىدى. ھەئە، ھېچنېمىگە دال بولالمىدى!

مۇشۇنداق چاغلاردا ئۇ، يەكەن دىيارىدا بولۇۋاتقان خانلىق
تالىشىش كۈرەشلىرى توغرىسىدىمۇ ئەپسۇسلۇق ئىچىدە ئويلاپ
كېتەتتى. دېمىسىمۇ، خانلار باپكارنىڭ موڭغۇلىستانىدا،
مۆڭگۈڭلەڭ ئويناۋاتقان بالىلاردەك بىرىنىڭ ئورنىغا بىرى
ئالمىشىپ تۇرۇۋاتتى. باشقىسىنى دېمىگەندىمۇ، مۇھەممەت
تۇغۇلغىچە بولغان ئارىلىقتا 8 ~ 10 دەك خان ئالمىشىپتۇ.
ئۇلارنىڭ ھېچقايسىسىنى تونمىسىمۇ، لېكىن نام - شەرىپى،
پەزىل - پاراسەتلىرىنى ھەم خەلققە سالغان رەنجى -
رىيازەتلىرىنى... تارىخ - تەزكىرەلەردىن ۋە ئاۋامنىڭ باھا -
ۋەسىيەتلىرىدىن بىلىپ، ئاڭلاپ تۇردى ئۇ. سەئىدخان،
ئابدۇرەشىدخان، ئابدۇكېرىمخان، قۇرەيشخان، ئابدۇلېتىپخان...
ۋاي - ۋي، مانا بۇلارنىڭ قايسى بىرى توغرىسىدا باھا -
مۇلاھىزىلەر بولۇنمىدى. ھەممىسىنىڭ ئۆزىگە يارىشا تۇتقان يولى
بولسىمۇ، بىراق ئاۋامنىڭ دىلىغا ياققانلىرى بەكمۇ ئاز.
مۇھەممەت تۇغۇلغاندىن كېيىنمۇ خانلار ئالمىشىپ تۇردى.
ئابدۇللاخاندىن باشلاپ ھېسابلىغاندىمۇ 2 ~ 3 دەك خان بىرىنىڭ
ئورنىغا بىرى ئالمىشىپ تەختكە چىقتى. ئۇلارنىڭ ئۆزئارا
قىلىشقان ھەسەت ۋە سۈيىقەستلىرى ۋەجىدىن، بىرەر يىل
خاتىرجەم ھالدا جاھان سورىيالمىدى. ھەتتا تەختتە بىرەر يىل
تۇرالماي، يۇرت - ماكانىنى تاشلاپ، سەرسان - سەرگەردان بولۇپ






چىقىپ كەتكەنلىرىمۇ بار. مانا بۇلارنىڭ ھەممىسى قېرىنداش، ھەممىسى تۇغقان، مۇسۇلمان، تاج - مەنسەپ شۇنداق نەرسە. ئۇ روشەن كۆزنى خۇنۇكلەشتۈرىدۇ، پاك دىلنى تۇمانلاشتۇرىدۇ، دانا ئەقلىنى خىرەلەشتۈرىدۇ، ئاخىرقى ھېسابتا ھەممىنى ئۆز شۆھرىتىنىڭ قولىغا ئايلاندۇرۇپ قويدۇ. شۇنىڭ ئۈچۈنمۇ، بۇنداقلاردىن ئەقىدە، ۋىجدان ئىگىسى ئاز چىقىدۇ. ئۇ بىلىدۇكى، تاج - مەنسەپ ئىگىلىرىدىن ئاتىسىنى ئۆلتۈرگەنلەرمۇ چىققان. نېمە ئۈچۈن ئۆلتۈرىدۇ؟ يەنە مۇشۇ مەنسەپ ئۈچۈن، ئۆز - ئۆزىنى مۇستەھكەملەش ئۈچۈن، تېخىمۇ زور شۆھرەت ئۈچۈن!... لەنەت، مىڭ - مىڭلاپ لەنەت ئۇلارغا!...

ئۇ بۈگۈنكى خانلىق ھەققىدىمۇ چوڭقۇر تونۇشقا ئىگە ئىدى. جامائەت يىغىلغان سورۇنلاردا دىيەلمىسىمۇ، ئىچىدە بىلىپ تۇراتتىكى، بۈگۈنكى خان تۈنۈگۈنكى خاندىن ھېچقانداق پەرق قىلمايتتى. ئىسمىنىڭ ئالماشتىرىنى ھېسابقا ئالمىغاندا، ھەممىسى ئۆز شۆھرىتى ئۈچۈن قېرىنداشلىرىنىڭ ئوربىسىنى كولاۋاتقانلار ئىدى. خان - دۆلەتنىڭ ئاتىسى. ئاتا بولغان ئادەم شۇ بولسا، ئۇنىڭ قېرىنداشلىرى، پەرزەنت - پۇقرالىرى نېمە بولماقچى؟ ئۇنىڭدىن كېيىنكىلەرچۇ؟ ئابدۇللا مەزىنىنىڭ كۆز ئالدىغا ھامان بىر - بىرىگە قۇلاق يېقىشىۋاتقان، پىچىرلىشىۋاتقان؛ كۆز ئالايىتىپ، مۇشت دېۋەيلەشىۋاتقان... ساراي ئەھلىلىرى كېلەتتى. بۇ ھال ئۇنى سەسكەندۈرەتتى، غەزەپلەندۈرەتتى...

ئىلىم ئەھلىلىرى بولسا، بۇنىڭ ئەكسىچە ئىدى. ئۇلار تۆت تەڭگە ئۈچۈن سارغىيىپ - موڭغۇيۇپ يۈرمىسە، ھېچ كىشىدىن نام - مەنپەئەت ۋە شانۇ - شۆھرەت تەلەپ قىلمايتتى. ئۆلىما بولغانلىق سەۋەبلىك، چىن مەنىسى بىلەن ھېچ يەردە خورلانمايتتى. نادان بىراۋنىڭ ئۇلارنى تۈرلۈك سەۋەبلەر بىلەن خورلىغىنى - ئاخىرقى ھېسابتا ئۆزىنى خورلىغىنى ئىدى.





ئۇلار ئۆز ئىلمى بىلەن تەڭ ياشايتتى. يەنە شۇ ئىلمى بىلەن نامى دۇنياغا تارايىتتى. شۇڭا، ئابدۇللا مەزىنىنىڭ نەزىرىدە، پەقەت ئىلىم تەھسىل قىلىشلا ئىنساننىڭ مەڭگۈلۈك قىممىتى ۋە زىنىتى ئىدى.

كۈنلەر ئۆتۈپ باراتتى. گۆدەك تالىپ — مۇھەممەت ئۆز ساۋاقلرىغا چىن ئىخلاسى بىلەن كىرىشىپ كەتكەنىدى. مانا ئەمدى ئۇنىڭ ساۋاق ئېلىشى بىر ئاش پىشىم ۋاقتى بىلەن چەكلەنمەيتتى. تەكرارمۇ ئۇزۇندىن — ئۇزۇن داۋاملىشاتتى. ئالىدىغان ساۋاقلرىنىڭ دائىرىسىمۇ كۈندىن — كۈنگە كېڭىيىپ ۋە چوڭقۇرلىشىپ، تۈرلىرى كۆپىيىپ بېرىۋاتاتتى. ئېلىپبە، ھېساب، باشلانغۇچ دىنىي ساۋاتلىرىدىن ھالقىپ ئۆتۈپ، ئىستىلىستىكا، پەلسەپە ۋە تارىخ — جۇغراپىيە... كەبى بىر قەدەر قىيىن پەنلەر دۇنياسىغا شۇڭغۇپ كىرىپ كېتىۋاتاتتى. بالا چوڭقۇرلىغانسېرى، ئاتىنىڭ يۈكىمۇ ئېغىرلىشىپ بارماقتا ئىدى. ئۇ كۈننى كۈنگە ئۇلاپ قېلىن — قېلىن كىتابلارنى ئوقۇيتتى. ئەس — يادى ھامان ئەتكى يېڭى ساۋاقتا ئىدى...

قىسقىراپ كەتكەندەك تۈيۈلىدىغان تۈنلەر، بىر — بىرىدىن ئالدىراش كۈنلەر ئۆتۈپ كەتتى. چوڭۇلداپ سۆزلەپ تۇرىدىغان مۇھەممەتنىڭ يېشىغا يەنە بىر يېڭى ياش قوشۇلۇش ئالدىدا تۇراتتى...

... — قۇلھۇۋەللاھۇ ئەھدە ئاللاھۇس — سەمەد...

پېشىن نامىزىدىن يېنىپ ئەمدىلا ھويلىغا قەدەم باسقان ئابدۇللا مەزىن سۆيۈنۈش، ئىپتىخار ئىچىدە ئىزىدىلا توختاپ قالدى. «مەدرىس» دەپ ئاتىۋالغان كىچىك ئۆيدىن مۇھەممەتنىڭ ئاۋازى ئاڭلىنىۋاتاتتى. گەرچە بۇ ئاۋاز ئىنچىكە، پىشىمغان بولسىمۇ، لېكىن شۇ قەدەر سىلىق ۋە يېقىملىق ئىدى.

ئۇ ھاياجانلاندى. كىتابلار دۆۋىسى قېتىدا باش كۆتۈرمەي ئۆگىنىدىغان بولۇپ كەتكەن ئوغلىنىڭ چۈشتىمۇ كۆپ





ئۇخلىيالمىيۇاتقانلىقىنى ئويلاپ ئىختىيارسىز ھالدا كۆزىگە ياش كەلدى. ئۇنىڭ ئۆزىنىڭ بويىغا مىنىۋېلىپ، ئات ئېتىپ چاپتۇرۇپ ئوينىمايدىغان غەمىسىز چاغلىرىنى ئەسلەپ كەتتى. «بىچارە بالام... ئەقىللىك ئوغلۇم...» دېدى ئۇ بالىسىغا ئىچ ئاغرىتىپ. لېكىن يەنە ئارقىدىنلا قوشۇپ قويدى: «تېخىمۇ قاتتىق ئۆگەنمىسىلە بولمايدۇ، بالام. ھە... ئاۋازلىرىنى مۇشۇنداق چىقارسىلا... ئاللا مەدەت قىلغاي!...»

ئۇ ئوغللىنىڭ دىققىتىنى چاچماسلىق ئۈچۈن پۇتىنىڭ ئۈچىدا دەسسەپ ئاشخانا ئۆي تەرەپكە ماڭدى. دەل شۇ چاغدا يەنە بىر ساۋاقنىڭ ئۈنلۈك ئاۋازدا تەكرار قىلىنىۋاتقانلىقى ئاڭلاندى:

نىگارا، سەنسىزىن مەندىن نە ھاسىل؟
 ئەگەر جان بولمەسە تەندىن نە ھاسىل؟
 چۈ گۈلدىن رەڭ ئېمەس بۇلبۇلغە بۇيى،
 باھارۇ باغۇ گۈلشەندىن نە ھاسىل؟
 جەفاۋۇ ئىشۋەلەرنى فەن تۇتۇبىسەن،
 مۇنىڭتەك ئىشۋە پۇرفەندىن نە ھاسىل؟
 كىشىكىم يوقتۇرۇر مېھرۇ ۋەفاسى،
 ئەگەر خۇرشىددۇر ئاندىن نە ھاسىل؟
 بۇ تۈرلۈك ھۆسەن ئىلە لۇتقى قۇلۇڭغە،
 ئىنايەت قىلماساڭ، سەندىن نە ھاسىل؟

چۈچۈك، جۇشقۇن ۋە يېقىملىق بۇ ئاۋازمۇ مۇھەممەتنىڭ ئىدى. ئۇ مېھىر، ۋاپا ھەم ساداقەت تەكىتلەنگەن بۇ شېئىر ئارقىلىق ئۆزىنىڭ بەش يېشىغا تەنتەنە قىلىۋاتقانداق قىلاتتى. شۇنداق، ئۇ كۆزنى يۇمۇپ - ئاچقۇچە بەش ياشقا كىرىپ قالغانىدى.





جانلار قاياشى

كۆز.

ھاۋا سوۋۇشقا باشلىغانىدى. تېخى تۈنۈگۈنلا ئالەمنى بېشىللىققا پۈركەپ تۇرغان دەل - دەرەخ ۋە گۈل - گىياھلارنىڭ ياپراقلىرى سارغىيىپ، سوغ شامالدا شىرىقلاپ تۆكۈلۈپ تۇراتتى. ئەتراپ ئالتۇن رەڭگە كىرگەن. ئۇنىڭ بارغانچە قارىيىشقا تۇتۇنغان ھۆسنى، جەلىكارانە يازنىڭ ئاخىرقى دەقىقىلىرىدىن بېشارەت بەرمەكتە ئىدى.

ئابدۇللا مەزىنىنىڭ ئۆي ۋە ھويلا - ئاراملىرى قالايمىقانچىلىققا تولۇپ كەتكەنىدى. قۇرۇغان ئوت - چۆپ، پاخال - سامان، داس - چېلەك، تاغار، يوتقان - كۆرپىلەر... ھەريان تاشلىنىپ، گويا ئۇرۇشتىن كېيىنكى خارابىلىككە ئوخشاپ قالغانىدى. ئۇنىڭ ئۈستىگە، ئۆيدىكى نەرسىلەر تالادا، تالادا تۇرۇشقا تېگىشلىكلىرى ئۆيدە چېچىلىپ ياتاتتى. سارغايغان غازاڭلار ئۈستى - ئۈستىلەپ تۆكۈلۈپ، جەننەت سىياقىدىكى بۇ ھويلىنى گويا قىيامەت ۋەيرانچىلىقىغا ئوخشىتىپ قويغانىدى.

ئابدۇللا مەزىن پېشىن نامىزىنى ئوقۇپ بولۇپلا، ئۆيىگە يۈگۈرۈپ دېگۈدەك قايتىپ كىردى. مەھەللە جامائىتىگە ئىمامەتچىلىك قىلىپ، نامازنى بىرلىكتە ئوقۇپ تاماملىغىنى بىلەن، كاللىسىدا ھامان شۇ سۆيۈملۈك ئوغلى ئەگىپ يۈرەتتى. «شۇ بالام نەگە كەتكەندۇر؟» دەپ ئويلىدى ئۇ، ناماز باشلاشتىن بۇرۇن قىبلىگە يۈزلىنىپ تۇرۇپ. «بىرەر نا ئەھلى ئېلىپ قاچقانمىدۇر؟» دەپمۇ خىيال قىلدى، ناماز تۈگەشكە ئازلا قالغان





بىر چاغدا. ئىشقىلىپ، نامازنى تېنچ - ئامان تۈگىتىۋالدى. ئەمما، كۆڭلىدە بولسا، بۇ قېتىمقى نامىزىم قوبۇل بولماي قالغانىدۇر؟ دەپ ئەنسىرەيتتى. «ھەممىنى بىلىپ ۋە كۆرۈپ تۇرغۇچى ئاللا ئۆزى كەچۈرەر» دەپ پىچىرلىدى ئۇ، قالايمىقانچىلىق ئىچىدە قالغان ھويلىغا قەدەم بېسىۋېتىپ. ھويلا، ئۇ مەسچىتكە ماڭغان چاغدىكىدىنمۇ بەك قالايمىقانلىشىپ كەتكەنىدى.

ئابدۇللا مەزىنىنى كۆرۈپلا، ئايالى ئۇنىڭغا ئېسىلىپ بۇقۇلداپ يىغلىدى.

— سىلى چىقىپ كەتكەندىن كېيىنمۇ ئىزدىمىگەن يېرىم قالمايدى. بىزنى قورقۇتۇپ ئوينىغان بولمىسۇن دەپ، كاتساندۇقنىڭ ئىچى، يوتقان - كۆرىپلەرنىڭ ئارىسى، ئېغىل، ئۆگزە... ئىزدىمىگەن ھېچبىر قالمىدى. شۇ بىچارە بالام نەگە كەتكەندۇ. نەگىمۇ كەتكەندۇر، دادىسى؟

— سەبىرى قىلسىلا... — دېدى ئابدۇللا مەزىن، چاناقلىرىدىكى ياشنى خوتۇندىن ماڭ تەستە يوشۇرۇپ، — ئاللا، ياراتقان بەندىسىنى بىھۋە خار قىلمايدۇ. بالىنى بىزگە بۇيرۇغان بولسا، ئۇنى ھېچبىر بەندە، ھېچبىرگە ئېلىپ كېتەلمەيدۇ. بالىمىزنى ئاللا ئۆزى ساقلايدۇ. خۇدا ساقلايدۇ...

ئىككىيلەن يەنە ئۇن - تىنىسىز ئىزدەشكە كىرىشتى. ئاخشامدىن بېرى گېلىدىن بىرەر تېمىم سۇمۇ ئۆتمىگەن بۇ ئەر - خوتۇن، توۋلاپ پۈتۈپ كەتكەن ئاۋازلىرى بىلەن يەنە ۋارقىرايتتى.

— مۇھەممەت!...


— ھوي!... مۇھەممەت قارى!...

— بالام مۇھەممەتخان!...

— نەدە سىلى، خۇدايىم بەرگەن مۇھەممەتتىم!...

تېخى تۈنۈگۈن كەچقۇرۇنلا بۇ كەڭرى ھويلىدا چېپىپ





يۈرگەن، ئوغلاق - پاققلانلارنى، ئىت - مۈشۈك ۋە توخۇ، موزايلارنى ئەگەشتۈرۈپ ئوينىغان مۇھەممەت تۇيۇقسىزلا غايىب بولۇپ كەتكەنىدى. ئۇ، ئاخشامدىن بېرى ھېچبىر دەق قىلىپ كۆرۈنمەيتتى. ئۇنىڭ يوقاپ كەتكەنلىكى بىلىنگەن دەق قىلىدىن باشلاپ، ئەر - ئايال ئىككىيلەننىڭ ئارامى پۈتۈنلەي بۇزۇلدى. ئابدۇللا ئىمام، ئەزىز ئوغلى ئۈچۈن جېنىنى پىدا قىلىشتىن ئايانمايدىغان ئابدۇللا مەزىن، بالىسى بىلەن بىرگە ئوينىمايدىغان بالىلارنىڭ ئۆيلىرىگە بىر - بىرلەپ بېرىپ باقتى. ئۇچرىغاندا ئەدەمدىن سۈرۈشتۈردى. ئۆيى ئەتراپىدىكى چىت - مەندالارنىڭ ئارىسىنى ئاقتۇرۇپ كۆردى، تېپىلمىدى. ئايالى بولسا، ھويلا - ئارامنى بېشىغا كىيىپ، خۇددى ھازىر ئادەمدەك ھۇ تارتىپ يىغلايتتى. «يامان كۆزىڭ بالاسىغا كەتكەنسەنمۇ بالام.» «نا ئەھلىنىڭ قازاسىغا كەتكەنسەنمۇ بالام؟! ھويلا ماتەم تۈسىگە كىرگەندى. ئانىنى ھېچبىر تەسەللى بىلەن بېسىقتۇرغىلى بولمايتتى...

ئابدۇللا مەزىننىمۇ يىغا تۇتۇپ كېتىپ باراتتى. ئۇ، خوتۇنىنى پەسكويىغا چۈشۈرۈش ئۈچۈنلا، ئۆزىنى تۇتۇپ تۇرۇۋاتاتتى...

كۈن ئولتۇردى. كەچ كىردى. قاراڭغۇمۇ چۈشتى. ئەتراپ زۇلمەت پەردىسىگە ئورالغانسېرى، ئابدۇللا مەزىننىڭ كۆڭلى شۇنچە بىئارام بولۇۋاتاتتى. كالىسى قاراڭغۇلىشىپ، خىيالىغا ھېچ زامان يەتمىگەن قورقۇنچلۇق ئىشلار يېتەتتى. «بالىنى بىرەر نائەھلى يولۇچى ئېلىپ قاچقانمىدۇر؟» دەيتتى ئۇ، ۋازىلىداپ ئېچىشۋاتقان يۈرىكىنى كۆكرىكى ئۈستىدىن ئۆتۈپ تۇرۇپ، «ياق، ئاغزىمغا تاش - تۇپراق! بۇنداق بولۇشتىن، ئەزىز ئوغلۇمدىن تېرىك ئايرىلىشتىن خۇدا ساقلىسۇن!... ئەگەر شۇنداق بولغان تەقدىردە، بىرەر ناكەس بالىنى ئېلىپ قاچقان تەقدىردە، بالا «ئانا» دەپ ۋارقىرار ئىدى. ناتونۇش بىرەر تارتىپ





ماڭسا جىم تۇرىدىغان دۆت بالىلاردىن ئەمەس ئۇ. ئۇنداقتا،
«ئۇنداقتا...» ئۇ جىددىيلەشكەنسېرى توختىماي يۆتىلىپ، ئۆي
ئەتراپىنى يېنىش - يېنىشلاپ ئايلىنىپ چىقاتتى. بالا، يېقىنلا
يەردە ماراپ تۇرغاندەك، ئۇنىڭ ئىزدەشلىرىگە قاراپ تۇرغاندەك
بىلىنەتتى. ئاتا، نەتىجىنىڭ مۇشۇنداق بولۇپ چىقىشىنى
تەلەپتەتتى. دەسلەپتە، ئەر - ئايال ئىككىلىسى مۇشۇنداق
ئويلىغانىدى. لېكىن، بارا - بارا بۇ پەرەزمۇ يوققا چىقتى.
ھەرقانچە مۆكۈنۈۋالسىمۇ، شۇنچە ئۇزاق مۆكۈنەرمۇ؟ مۆكۈندى
دېگەن ھالەتتىمۇ، مۇشتۇمدەك بالا گۆردەك قاراڭغۇدىن
قورقماسمۇ؟ قورسىقى ئاچماسمۇ، ئۇسسۇماسمۇ؟... «ياق. بۇ،
مۆكۈنۈۋېلىپ، ئاتا - ئانىسىنى بۇ قەدەر قورقۇتىدىغان تاش
يۈرەك ئوغۇللاردىنمۇ ئەمەس. ئەمەس، ئەمەس... نېمە
كېلىشمەسلىك بولغاندۇ بالىغا زادى؟...»

بىر كېچە يىغا - زارە، ئەنسىرەش، ئەندىشلەر بىلەن ئۆتۈپ
كەتتى. ئەر - خوتۇندىن ھېچقايسىسى كىرىپك قاقمىدى. بىر
تامچە سۇمۇ يۈتمىدى. يۈز بەرگۈسى تۈرلۈك كېلىشمەسلىكلەرنى
ئىچىلىرىدە بىلىشىپ، بىر - بىرىدىن يوشۇرۇنچە ياش
تۆكۈشتى. مانا بۈگۈن يەنە ئانىنىڭ يۈرەكىنى ئېزىدىغان
يىغىسى...

— يىغلىماڭلار ئانىسى، — دېدى ئابدۇللا مەزىن، ساقىلى
ئارىسىغا سىڭىشىپ كېتىۋاتقان ياشلىرىنى چاپىنىنىڭ يېڭى
بىلەن ئېرتىپ قويۇپ، تىترەڭگۈ ئاۋازدا، — ئاللا بىزگە بۇيرىغان
بولسا، تېپىلىپ قالار. ئاللا بەندىسىنى بىھۈدە كۈلپەتكە
سالمايدۇ...

— ئاللا رەھىم قىلسا بولاتتى. بىزنى تىرىك ئۆلتۈرمىسە
بولاتتى. جىگىرىم بالامدىن راستتىنلا ئايرىلىپ قالىدىغان ئىش
بولسا، مەن ياشىيالمىمەن. ياشىيالمىمەن، دادىسى!...

— ئۇنداق دېمەڭلار. سەبرى قىلىڭلار... بالىمىز تېپىلىپ



قالار...

— دادا... دادىسى... — دېدى ئايال بىردىنلا ياش يۇقى
كۆزلىرىنى ئېرىگە تىكىپ، — سىلى بەكمۇ ئىشىنىپ
كەتمەيدىلا، شۇنداقتمۇ سەۋەبىنىڭ ئالىمى دەپتىكەن، مامۇت
باخشىغا بىر رەم سالدۇرۇپ باقىمىزمۇ — يا؟

— رەم؟

— ھە — ئە، رەم.

...

ئارىنى يەنە ئازابلىق سۈكۈت باشتى. ئەر — خوتۇننىڭ يىغا
يامىشىپ تۇرغان ئېڭىدا، چىرايلىق، ئەقىللىك ۋە شوخ
بالىسىنىڭ نۇرلۇق سىيماسى سېھىرلىك يۇلتۇزدەك پارلاپ
تۇراتتى...

مۇھەممەت مېھرى ئىسسىق بالا ئىدى. ئۇ ساغلام ۋە
ناھايىتى ئەقىللىك چوڭ بولۇۋاتاتتى. كىچىك بولۇشىغا باقمىي،
ئۇنىڭ تىلىنىڭ تاتلىقلىقى، چېچەنلىكىگە خۇي — پەيلىنىڭ
ئوڭلۇقلىقى ۋە ئەدەبلىكلىكى قوشۇلسا، كىشىنىڭ ئىچ
ئىچىدىن مەسلىكىنى قوزغايتتى. ئۇ، ھەرقانداق چاغدا، ئاتا —
ئانىسىغا «سىلى، ئۆزلىرى» بىلەن گەپ قىلاتتى. ئابدۇللا
مەزىنىنى تېخىمۇ ھەيران قالدۇرغىنى، مۇھەممەتنىڭ خاتىرىسى
پەۋقۇلئاددە كۈچلۈك ئىدى. ئۇ ھەرقانداق ساۋاقنى شۇ كۈنىلا
ئەستە ساقلىۋېلىپ، «يەنە بارمۇ؟» دېگەندەك، ئۇستازىنىڭ —
تەلەپچان دادىسىنىڭ كۆزلىرىگە مۆلدۈرلەپ قارايتتى. ئابدۇللا
مەزىنىنىڭ بايقىشىچە، بالا ئەستە قالدۇرۇش، ئاددىي قاپىيەلەرنى
تۈزۈش ۋە يۈزە ئوخشىتىشلاردا ئىلگىرىلەپلا قالماستىن، پىكرى
چوڭقۇرلۇقتىمۇ يېشىغا ماس كەلمىگەن بىر سۈرەتتە ئالغا
سىلجىپ كېتىۋاتاتتى. تېخى يېقىندىلا ئارىغا قويۇلغان بىر
مۇئەمما دادىنى بەكلا چۆچۈتكەندى.

— ئاللا ئادەمنى قانداق ياراتقان، ئاتا؟ — بىر كۈنى،



داستىخاندىلا شۇنداق دەپ سوراڭ قالدى مۇھەممەت.

— تۇپراقتىن ياراتقان، — ئاددىي چۈشەنچىسى بويىچە
ئۇدۇللا جاۋاب بەردى دادا.

— توپىدىن لاي ئېتىپما؟

— ياق... ھە، شۇنداق.

— مەن ئاداشلىرىم بىلەن ياساپ ئوينىدىغان لاي قوچاققا
ئوخشاشما، ئاتا؟

— ھە... ئە.

— ئەمەس، بىز ياسىغان قوچاق گەپ قىلمايدىكەنمۇ؟

— ئۇنىڭ جېنى بولمىسا، بالام؟

— ئۇنداقتا، جاننى خۇدا بېرەمدە، ئاتا؟

— ئەلۋەتتە. جاننى خۇدا بېرىدۇ، يەنە خۇدا ئالىدۇ.

— ھەممە نەرسىنىڭ جېنى بولامدۇ، ئاتا؟

— ئەلۋەتتە، ئالەمدىكى جىمى بارلىقىنىڭ جېنى ۋە تىلى
بار، بالام.

— ئەمەس، جان دېگەن قانداق نەرسە، ئاتا؟

— جان دېگەن... جان دېگەن... — ئابدۇللا مەزىنىنىڭ تىلى

بىردىنلا كالۋالاشتى. ھېچكىم ئۇنىڭدىن بۇنداق بىر سوئالنى
سوراڭ باقمىغانىدى، — جان دېگەن بىر ھور...

— ئېغىزدىن چىقىدىغان ھورنىڭ ئۆزى جانما؟ — يەنە ئۇلاپ
سورىدى بالا.

— ياق، بۇ دېگەن... — دادا ئىختىيارسىز ھالدا ساقىلىنى
چىمدىدى.

— ئاللا، سىلنى قەيەردىكى لايدىن ياسىغان ئاتا؟

— مېنى لايدىن ياسىمىغان، ئاپام تۇغقان.

— ئەمەس، مېنىچۇ؟

— سىلنىمۇ ئاپىلىرى تۇغقان، بالام.

— بايا، ئادەمنى لايدىن ياراتقان دېمىدىلىمۇ ئۆزلىرى؟





— بۇ، مۇنداق گەپ... — دادىنىڭ كاللىسىغا ھېچقانداق
گەپ كەلمىدى، — مۇنداق گەپ...
— ئاللا نەدە تۇرىدۇ، ئانا؟
— بۇ... ئاللا تائالا دېگەن... ئاللا دېگەن ئەرش كۇرسىسىدا...
— مەن ئالانى كۆرەلمەيمەنمۇ، ئانا؟

...

چوڭ ۋە ئېغىر بىر سوئال بىرمۇنچە شاخلاپ كەتكەنىدى.
دادا، ئۆزىنىڭ بىلىمىنىڭ تېپىزلىقىنى تەن ئالدى. قانچە
قىلىسىمۇ بۇ سوئاللارغا جاۋاب بېرەلمەيدىغانلىقىنى، گەپ
ئەگىتكەن ھالەتتىمۇ، ئوغلىنى قايىل قىلالمايدىغانلىقىنى ھېس
قىلدى. ئۇ، ئالانىڭ مۇتلەق بارلىقىغا ۋە بىرلىكىگە شەكسىز
ئىشىنەتتىكى، بۇ ھەقتىكى ھېچبىر گۇمان ۋە سەۋەبىيەتكە
ئورۇن قالدۇرمىغان، بۇ توغرىسىدا ئويلىنىپمۇ باقمىغانىدى. بۇ
خۇسۇسىدا ئويلىنىشىمۇ، دىنىسىزلىق بىلەن باراۋەر ئىدى ئۇنىڭ
نەزەرىدە. مانا ئەمدى، ئەتىۋارلىق ئوغلى ئاجايىپ بىر مۇئەممانى
سوراپ قالدى — ھە؟... ئۇ، چۆچىدى. ئەندىشە قىلدى. ئاخىرىدا
خۇشمۇ بولدى. سوئال غەلىتە بولسىمۇ، لېكىن بۇ، ئوغلىنىڭ
پىكىرلىك ئادەم بولىدىغانلىقىدىن بېشارەت بېرىپ تۇراتتى.
دادا، سۆيۈنۈش ئىچىدە ئەنسىرىدى: بۇ بالغا ئەمدى ئۇنىڭ
ساۋاقلىرى توغرا كەلمەيدىغان يەرگە كەپقايتۇ. قايسى مەدرىسكە
بېرىش ھەققىدە ئويلىنىدىغان ۋاقتى بوپتۇ.

كېيىنكى كۈنلەردە، مۇھەممەت تېخىمۇ كۆپ سورايدىغان
بولۇۋالدى. شۇ سەۋەبلىك، دەسلەپتە زور ئىشتىياق ۋە خۇشلۇق
بىلەن ساۋاق باشلىغان دادا، بارا — بارا ئوغلىنىڭ سوئاللىرىدىن
ئەندىشە قىلىدىغان، قورقىدىغان بولۇپ قالدى. ئۇستاز ئورنىدا
تۇرۇپ ساۋاق بېرىش — يۇ، تالىپىنىڭ سوئاللىرىغا جاۋاب
بېرەلمەش. بۇ قانداق مۇدەررىسلىك؟ ئۇ بىرمۇنچە تالىپلارنى
ساۋادلىق قىلىپ قولىدىن چىقارغان بولسىمۇ، بۇنداق قانائەتسىز






بالىنى، ئوغلىدەك بۇنداق تەشەببۇسكار ۋە جۈرئەتلىك تالىپنى ئۇچراتمىغانىدى. باشقا مۇدەررىستىن ساۋاق ئالغان بولسا، بۇ قەدەر جۈرئەتلىك بولالماستىدى - يەنى دادا شۇنداقمۇ ئويلاپ قالاتتى بەزىدە. بىراق، مۇھەممەتنىڭ كېيىنكى كۈنلەردىكى ئىلىمگە ھېرىسلىكى، دادىنىڭ بۇ خىيالىنىڭ تۈپتىن خاتالىقىنى ئىسپاتلىغانىدى...

مۇھەممەت، ئالەم مۆجىزادلىرىغا ئالاھىدە مېھرى بىلەن باقاتتى. يۇلتۇزلارغا گەپ قىلاتتى. قۇياش بىلەن بىرگە كۈلەتتى. بۇلۇتلار بىلەن يىراقلارغا ئۇچاتتى. ئادەتتىكى ۋاقىتلاردا، كۆپىنچە قوزا، موزاي، ئىت، توخۇلىرى بىلەن ئوينىيىتتى. شۇڭلاشقا، ئۇ ئۆيگە كىرگەندە ۋە چىققاندا، بىر - ئىككى قوزا، بەش - ئالتە توخۇ، كۈچۈك ھەم مۈشۈكلەر ئارقىسىدىن ئەگىشىپلا يۈرەتتى. ئۇ يىراقراق يەرلەرگە كېتىپ قالغان كۈنلىرى ھويلىدا ئالاتوپىلاڭ كۆتۈرۈلەتتى: ئىت ئەنسىز قاۋايىتتى، ھۇۋلايتتى. قوزىلار ئانىسىغىمۇ قارىماي مەرەپىتتى. توخۇلار گويىا بىرەر نەرسىدىن ئۈرۈكۈپ كەتكەندەك، ئاسمانغا قاراپ ئەنسىزلىك بىلەن قاقىلدايتتى، قىچقىراتتى. تاغىل مۈشۈك ئاسلانلىرىنى ئەگەشتۈرۈپ ئۆگزىگە چىقىۋالاتتى ۋە يەرنى تاتىلاپ توختىماي مياڭلايتتى... «ئەيىۋەنناس، مۇھەممەت قارىي!» دەپ كېتەتتى ئابدۇللا مەزىن، شۇنداق ۋاقىتلاردا سىرتتىن يېنىپ كەلگەن ئوغلىنى قۇچىقىغا ئېلىپ تۇرۇپ، «سېلى بولمىسىلا، ئۆيىدىكى جان - جانىۋارلار غەلىيان كۆتۈرۈپ، قۇلاق - مېڭىمىزنى يەپلا كېتىدىكەن ئەمەسمۇ. سېلى يىراققا بارمىسىلا جۈمۈ!»

«ئاللا خالىسا، ئەمدى ئۆيىدىن تالاغا چىقمايمەن ئاتا.» دەيتتى مۇھەممەت ئاتىسىنىڭ قۇچىقىدا پىلتىڭلاپ تۇرۇپ. ئاتا ئىپتىخار بىلەن كۈلۈپ كېتەتتى. مۇھەممەتمۇ تاتلىق ئاۋازى بىلەن پىخىلداپ كۈلەتتى.






— ئەسسالامۇ ئەلەيكۇم، ئەزىز ئاداشلىرىم! — ئادەتتە تالادىن شۇنداق دەپ ھويلىغا قەدەم باساتتى مۇھەممەت، ئالدىغا يۈگۈرۈپ چىقىپ، ئەتراپىغا ئولشۇۋالغان ئىت - مۈشۈك، قوزا - پاقلاڭلارنىڭ باش - كۆزلىرىنى يۇمشاق سىيلاپ تۇرۇپ. شۇن، قوزىلار ئۇنىڭ پېشىنى، يۈز - كۆزلىرىنى يالايتتى. توخۇلار يەڭگىل قاقىلداپ، قانات - قۇيرۇقلىرىنى ئۇنىڭ تامبىلىنىڭ پۇشقىقىغا سۈركەيتتى. بىر - بىرلىرى بىلەن چىقىشالمايدىغان ئىت بىلەن مۈشۈك مۇختىيارسىز ھالدا بىر يەرگە كېلىپ، مۇھەممەتنىڭ - قەدىرلىك دوستىنىڭ ئۇچرىغانلا يېرىگە سۆيۈپ - يالايتتى. يېقىنچىلىق بىلەن مياۋلايتتى، قاۋايتتى...

— سۇغا سىيسەك يامان بولىدىكەن. ناننى دەسسەسەك يامان بولىدىكەن. يەرنى ئۇرساقمۇ يامان بولىدىكەن... ئۇنداقتا، — دېدى مۇھەممەت بىر كۈنى كەچتە دادىسىغا يەنە سوئال قويۇپ، — ئۇنداقتا، بۇلار بىزنىڭ قىلغانلىرىمىزنى قانداق بىلىدۇ، ئاتا؟

— ھە... بۇرۇن دېگەننىمغۇ سىلىگە، ھەممىلا نەرسىنىڭ جېنى بار، تىلى بار، ئوغلۇم، — يەنە ئۆز چۈشەنچىسى بويىچە جاۋاب بېرىشكە تىرىشتى دادا، — شۇڭا، سۇغا تۈكۈرسەك، يامان بولىدۇ — سۇ خاپا بولىدۇ. جىرىملارنى سۇندۇرساق، يامان بولىدۇ — جىرىم يىغلايدۇ. گۈل - چېچەكلەرنى ئۈزسەك، يامان بولىدۇ — ئۇلار بىزنى تىللەيدۇ. ھايۋانلارنى خارلىساق، يامان بولىدۇ — ئۇلار بىزنى قاغايدۇ...

مۇھەممەت، ئەھمىيەتلىك ساۋاق ۋە ئۇنىڭدىن تۇغۇلىدىغان ساناقسىز سوئال - مۇئەممىلار ئارىسىدا ئۆسۈپ بارماقتا ئىدى. كۈنلەر ھەپتىلەرنى، ھەپتىلەر ئايلىرىنى قوغلاپ، يىللار داۋامىنى بىر - بىرلەپ ئارقىغا تاشلاپ كېلەتتى. نەچچە رامزان، قۇربان ھېيت ئۆتۈپ، يەنە بىر قۇربان ھېيت يېتىپ كەلدى. بارچە ئۇيغۇر ئائىلىلىرى قاتارىدا، ئابدۇللا مەزىن ئائىلىسىمۇ بالدۇرلا





ھېيت تەييارلىقىغا كىرىشىپ كەتكەندى.

ھېيت نامىزىنى ئوقۇتۇپ بولۇپلا، ئەل - جامائەتنىڭ ئەھلى - مەھەللىنى پەتلىش تەكلىپىنى كېيىنگە قالدۇرۇپ، ئالدىراپ ئۆيگە كىرگەن ئابدۇللا مەزىن، خوتۇننىڭ يەنىلا ساڭزا - قۇيماق بىلەن مەشغۇل بولۇپ ئولتۇرغىنىنى كۆرۈپ سەل ئاچچىقلاپ قالدى.

— تېخىچە ساڭزا بىلەن ھەپىلىشىپ، مېسىلىداپ ئولتۇرۇپسىلە. كەچكىچە ساڭزا - قۇيماق يەپلا ئولتۇرمىزمو، خوتۇن؟ — دېدى ئۇ ئوڭ يۆنىلىشكە مەيسە - كالاچىنىڭ ئارىسىغا كىرىۋالغان نېمىدۇر بىر نەرسىنى ئاخشۇرۇۋېتىپ، — ھېلى جامائەت گۈرۈلدەپ كىرىدۇ. ئۇ چاغدا، بىز تېخى قۇربانلىق قىلمىغانىدۇق دەپ يۈزىمىزنى دايتەك قىلىپ ئولتۇرمىزما؟ قۇربانلىق قىلىنىدىغان قوشقارغا ئۇسسۇزلۇق بەردىلىمۇ؟ مەن ئىشلىتىدىغان پىچاق، بىلەيلەر قېنى؟


— مانا، مانا... — دېدى ئايال تەمتىرەپ، — ھازىرلا تەييار قىلاي، ھازىرلا... سالىدىغان ساڭزا - قۇيماقلارمۇ تۈگەي دېدى. قوشقارغا ئۇسسۇزلۇق بېرىپ بولغان. پىچاق تاختىبېشىدا، بىلەي مانا...

— بۇ گەپچە، قوشقارنى بىر ئۆزۈملا بىر تەرەپ قىلىدىكەنمەن - دە؟ — دېدى ئابدۇللا مەزىن غاراڭ - غۇرۇڭ ۋە سوغۇق ئاۋازدا خىتاب قىلىپ، — بوپتۇ، سىلى ساڭزا بىلەنلا ئۆتسىلە. قوشقارنى بىر مەنلا يېگەندىكىن... — ئارقىدىنلا سېرىق بىر مېكىيان بىلەن قوغلاشماق ئويناۋاتقان ئوغلىنى توۋلىدى، — مۇھەممەت قارىي، ئاۋۇ ئاداشلىرىغا خوش! دەپ قويۇپ، بۇ ياققا كەلسىلە، قۇربانلىق قىلىمىز.

— خوش، ئاتا.

ئابدۇللا مەزىن، قۇربانلىققا ئاتاپ بېقىۋاتقان كۆك قوشقىرىنى ھايت - ھۈيت دېگۈچە يەرگە يىقىتىپ، پۇتلىرىنى





چۈشەپ بولدى.

— مەن قوشقارنى بوغۇزلايمەن. سىلى قورقۇپ كەتمەي،
قوشقارنىڭ پاچاقلرىنى چىڭ تۇتۇپ، تۈكلرىگە مەھكەم
ئېسىلىپ ئولتۇرسىلا بالام.

— تۈكىگە ئېسىلمىسام نېمە بولىدۇ، ئاتا؟

— ساۋابى بولمايدۇ. قىيامەت كۈنى مۇشۇ قوشقار بىزنى
پىلىسرات كۆۋرۈكىدىن تارتىپ ئۆتكۈزىدۇ.

— ئۆتكەن ھېيتتىمۇ ئۆلتۈرگەنتۇق. ئاشۇ قوشقارچۇ، ئاتا؟

— ئۇ باشقا گەپ، بۇ قوشقار باشقا گەپ. ئىككىسىنىڭ
ساۋابى باشقا — باشقا، بالام.

— ئۇنداقتا، تۈكىنى قىرقىۋېلىپ، قوشقارنى
قويۇۋېتەيلىچۇ، ئاتا.

— نېمە دېگەنلىرى بۇ؟ قۇربانلىققا تۈكى ئەمەس، جېنى
لازىم قوشقارنىڭ. ھە، ئەمەسە پىچاق سۈردۈم، مەھكەم بېسىپ
تۇرسىلا — ھە!

ئۇ شۇنداق دېدى — دە، مۇھەممەت تېخى تۇتۇۋېلىپ
بولالمىغان بىر سۈرىنى ئوقۇۋېتىپ، «ساڭا ئەجەل، ماڭا پەرمان!»
دېگىنىچە، يالتىراپ تۇرغان پىچاقنى سېمىز ۋە چىرايلىق كۆك
قوشقارنىڭ بوغۇزىغا كۈچ بىلەن سۈركىدى. شۇئان، قوشقارنىڭ
گېلىدىن قىپقىزىل قان ئېتىلىپ چىقىشقا باشلىدى. قوشقار
باشتا ھېچنېمىنى تۇيىمىغاندەك بوش ئىنجىقلاپ قويدى. دەقمقە
ئۆتمەيلا جان — جەھلى بىلەن مەرەپ، بار كۈچى بىلەن
تېپىچەكلىدى. ھازىرلا ئورنىدىن تۇرۇپ كېتىدىغاندەك
يۇلقۇندى.

— بالام چىڭ باسىسلا. پۇتلىرىنى چىڭ تۇتسىلا! — دېدى
ئابدۇللا مەزىن جىددىيلىشىپ، — پۇتى بوش چۈشۈلۈپ
قايتىكەن. ئاپلا!... چىقىرىۋالدى! بەك باسىسلا، بەك!

ئابدۇللا مەزىن بىر ياقىتىن ۋارقىراپ، بىر ياقىتىن، قويۇپ





كېتىشكە ئورۇنۇۋاتقان قوشقارنى ئاستىغا بېسىشقا تىرىشاتتى. سول قولى بىلەن ئۇنىڭ مۈڭگۈزىنى مەھكەم قايرىپ، ئوڭ قولىدىكى پىچاقنى قوشقارنىڭ گېلىغا تېز - تېز سۈركەيتتى. قوشقار بولسا، بېشىنى ھەريان ئۇرۇپ، بوينىنى پىچاقتىن ئېلىپ قاچاتتى. ئاداققىي كۈچ - قۇۋۋىتىنى يىغىپ، ئەجەل لەشكىرى بىلەن ئېلىشماقتا ئىدى.

قوشقار زورۇققان، كۈچەنگەنسېرى، قان شۇنچە كۆپ ئېقىپ كېتىۋاتاتتى. شۇنداقسىمۇ، ئۇ ئاسان جان بەرمەيدىغاندەك قىلاتتى. خارقىرايتتى. ۋارقىرايتتى...

مۇھەممەتنىڭ ئىچى سىيرىلىپ كەتتى. ئۇ دادىسىنىڭ گەپلىرىگە ئېغىزىدا ماقۇل دېگىنى بىلەن، ئەمەلدە قوشقارنىڭ پۇتىنى زادىلا تۇتمىدى. ھە - ئە، كۆرۈنۈشتە تۇتقانىنى دوراپ قويدى - يۇ، ئازراقمۇ كۈچ ئىشلەتمىدى. ئۇ ئىچىدە: قوشقار بىرلا سەكرەپ قوپۇپ كەتسەكەن. يىراقلارغا قېچىپ كەتسەكەن... دېگەنلەرنى ئويلايتتى.

ئۇ ئىچ ئاغرىتىش ئىچىدە، بىردىنلا قوشقارنىڭ كۆزىگە قاراپ قالدى. ئاجايىپكى، دەل شۇ چاغدا قوشقارنىڭ كۆپكۆك كۆزىمۇ ئىختىيارسىز ھالدا ئۇنىڭغا تىكىلگەنىدى.

— ۋاپاسىز! — شۇنداق دەۋاتقاندا بىلىندى، خارقىراپ تۇرغان قوشقارنىڭ يالتىراپ تۇرغان كۆزلىرى.

— ياق، مەن... ئاتام...

— ئاتاك! ئەمەس، سەن ۋاپاسىز! — يەنە شۇنداق سادا كەلدى جان تالىشىۋاتقان كۆزلىرىدىن، — بىرگە ئوينىغان ئەمەسمدۇق. ساڭا ئەگىشىپ چوڭ بولغان ئەمەسمىدىم؟...

— شۇنداق، بىز بىرگە ئوينىغان. بىز ئاداش بولۇشقان!... مۇھەممەت ئىختىيارسىز ھالدا ۋارقىراپ، ئورنىدىن تۇرۇپ كەتتى ۋە ھۆركەرەپ يىغلىغىنىچە يىراقلارغا قاچتى. باياتىن بېرى پۇشقۇرۇپ تۇرغان سېرىق مېكىيانمۇ ئۇنىڭ ئارقىسىدىن





دو كۈلداپ يۈگۈردى.

— بولمىدى... بالام مۇھەممەت قارى!...

ئەمما، قوشقارمۇ ئورنىدىن تۇرۇپ بولغانىدى. ئۇ يېرىمى ئۈزۈلگەن بولسىمۇ، لېكىن يۇلۇنى كېسىلمىگەن بويىنىنى ساڭگىلىتىپ، مۇدۈرۈپ — چوقۇرۇپ قېچىپ كېتىۋاتاتتى.

— ماۋۇ قوشقار قوپۇۋالدى. ۋاي بولمىدى... مۇھەممەت

قارى!... ئانىسى!...

ئەر — خوتۇنلارنىڭ بىرلىكتە قوغلاپ تۇتۇشى ۋە يېڭىباشتىن چۈشەشلىرى بىلەن، قوشقار ئاخىرى جان تەسلىم قىلغان بولدى. بىراق، بۇ جەرياندىكى ھاردۇق ۋە خاپىلىق ئابدۇللا مەزىنىنىڭ ئوغۇسىنى خېلىلا قايناتقانىدى.

— نېمە قىلغانلىرى بالام ئۇ، ئەتىگەندىكىسى؟ — دېدى

دادا، كەچقۇرۇن، مۇھەممەتكە خاپا بولۇپ. ئۇ، ئۆزىنى ئەڭ باسالمايغان چاغلاردىمۇ ئوغلىنى يەنىلا «سىلى، ئۆزلىرى» دەيتتى. بۇ، ئائىلىنىڭ ئەنئەنىسى ئىدى.

— مېنى كەچۈرسىلە... ھايۋاننى خارلىسا يامان بولىدۇ،

دېگەندىلە. قوشقىرىم مېنى قارغىۋېتەمدىكىن دەپ قورقتۇم... قوشقىرىمغا ئىچىم ئاغرىپ قالدى... پەقەت چىدىيالمىدىم... شۇڭا قېچىپ كەتتىم، ئاتا، — دېدى بالا يىغلامسىراپ تۇرۇپ.

— قۇربانلىق قىلىش، ھايۋانلارنى خارلىغانلىق بولمايدۇ،

ئوغلۇم، — دەپ چۈشەندۈردى ئۇ، قۇربانلىقنىڭ خاسىيىتى ھەققىدە توختۇلۇشنىڭ زۆرۈرلۈكىنى ھېس قىلىپ، — بۇ، بىزگە ئاللا تەرىپىدىن بۇيرۇلغان، پەيغەمبىرىمىزدىن قالغان ۋاجىپ.


— ۋاجىپ دېگەنلىرى؟... — ئادىتى بويىچە، يەنە سوئال

بىلەن دادىسىغا تىكىلدى مۇھەممەت.

— بۇ، مۇنداق گەپ بالام، — بىلگەن — ئاڭلىغانلىرى

ئاساسىدا چۈشەندۈرۈشكە كىرىشتى، ئابدۇللا مەزىن، — سىلى





چۈشەنگۈدەك قىلىپ دېسەم، ئادا قىلمىسا بولمايدىغان دىنىي قائىدىلەر — پەرز بولىدۇ. قۇدرىتى يەتكەنلەر، شەرت — شارائىتى يار بېرىدىغانلار قىلىشقا بۇيرۇلغان دىنىي زۆرۈرۈيەتلەر — سۈننەت دېيىلىدۇ. ئەمدى ۋاجىپقا كەلسەك، — بىرمۇنچە چۈشەندۈرۈشلەردىن كېيىن، يەنە مىسال بىلەن ئوچۇقلاشتۇرۇشقا تىرىشتى ئۇ، — خۇسۇسەن، قۇربانلىق ھەققىدە مۇنداق بىر رىۋايەت بار:

ئىبراھىم ئەلەيھىسسالامنىڭ ئىسمائىل ئاتلىق بىر ئوغلى بارىكەن. ئۇ بۇ ئوغلىغا بەك ئامراق بولۇپ، ئۇنى جېنىدىنمۇ ئەزىز كۆرىدىكەن. ئۇنى بىردەم كۆرمىسە زادىلا چىدىمايدىكەن. بالىمۇ ھەم شۇنداق ئىكەن. بۇ ئاتا — بالىنىڭ بىر — بىرىگە بولغان ئامراقلىقىنى ھېچنېمىگە تەڭلەشتۈرگىلى بولمايدىكەن. ئۇلارنىڭ زىيادە ئامراقلىقى، يىراق — يېقىندىكى كىشىلەر ئېغىزىدا داستان ئىكەن.

بىر كۈنى، پەرىشتىلەر:

— خۇدايا، ئىبراھىم مەن ساڭا دوست دەپ يۈرەتتى. ئەمەلدە، سەندىنمۇ بەكراق ئوغلىغا ئامراقتەك كۆرۈنىدىغۇ؟ — دەپتۇ.

— ئىبراھىمنىڭ ماڭا بولغان دوستلىقىمنىڭ زادى قانداقلىقىنى سىلەرگە كۆرسىتىپ قويماي، — خۇدادىن شۇنداق بىر سادا كەپتۇ. ئارقىدىنلا، ئىبراھىم ئەلەيھىسسالام، خۇدادىن ئاجايىپ بىر پەرماننى ئاڭلاپتۇ:


— قۇربانلىق قىل!

پەرماننى ئاڭلىغان ئىبراھىم ئەلەيھىسسالام 10 مىڭ تۆگە، 500 قوينى قۇربانلىق قىپتۇ. لېكىن، بايىقى پەرمان يەنە ئاڭلىنىپتۇ:

— قۇربانلىق قىل!

— ئى ئۇلۇغ خۇدا، سەن ئۈچۈن شۇنچە جاننى قۇربانلىق





قىلدىم، يەنە نېمىنى قۇربانلىق قىلسام، ئاندىن قۇربانلىقىم قوبۇل بولىدۇ؟ — دەپ سوراپتۇ ئىبراھىم ئەلەيھىسسالام. — مېنىڭدىن ئۆزگە، نېمىنى ئەڭ ياخشى كۆرسەڭ، شۇنى قۇربانلىق قىل! — دەپتۇ خۇدا.

ئىبراھىم ئەلەيھىسسالام ئۇزاق ئويلىنىپتۇ. ئاخىرى، ئەڭ ياخشى كۆرۈدىغان ئادىمىنىڭ ئوغلى ئىكەنلىكىنى ھېس قىلىپتۇ ۋە ئۇنى تويغا ئېلىپ بارىدىغاندەك ياساندۇرۇپ، سىرتقا ئېلىپ مېڭىپتۇ. يۇيۇپ - تاراپ، يېڭى ئېگىنلەرنى كىلدۈرۈشلەردىن كېيىن، ئوغلى شۇنچىلىك تارتىملىق بولۇپ كېتىپتۇكى، ئىبراھىمنىڭ ئۇنىڭغا قاراپ ئەقلى ھەيران قاپتۇ. كۆزلىرى نۇرلىنىپ، ئېغىزى شادلىقتىن يۇمۇلماي قاپتۇ. ئوغلىغا بولغان مېھرى بۇرۇنقىدىن نەچچە باراۋەر زىيادە بولپتۇ. شۇنداقتىمۇ، خۇداغا بولغان مېھىر ۋە ساداقىتى ھەممىنى بېسىپ چۈشۈپ، ئوغلىنى باشلىغان يولدىن يانماپتۇ.


يېرىم يولدا، ئىبراھىم ئەلەيھىسسالامنىڭ ئوغلى ئىسمائىلنى شەيتان ئازدۇرۇپ بېقىپتۇ. «سېنى ئۆلتۈرىدۇ. قاچ!» دەپتۇ. لېكىن، ئىسمائىل:

— خۇدانىڭ رىزالىقى ئۈچۈن ئاتام مېنى ئۆلتۈرمەكچى بولسا، ھېلىغۇ ئەرزىمەس بىر جېنىمكەن، مېڭ جېنىم بولسىمۇ پىدا قىلىمەن! — دەپتۇ.

شەيتان بۇنىڭ بىلەنلا قانائەت قىلماي، بالىنىڭ ئانىسىنىمۇ ئازدۇرۇشقا ھەرىكەت قىپتۇ. «جان - جىگەر ئوغلۇڭنى ئاتىسى ئۆلتۈرگىلى ئېلىپ ماڭدى. ئۇنى خۇدانىڭ رىزالىقى ئۈچۈن قۇربانلىق قىلماقچى. تېز بېرىپ قۇتقۇزغىن!» دەپتۇ.

— ئۇلۇغ خۇدانىڭ رىزالىقى ئۈچۈن بولىدىغان بولسا، ھېلىغۇ بىر ئوغلۇم بارىكەن، يۈز ئوغلۇم بولسىمۇ بەرگەن بولاتتىم، — دەپتۇ ئانا.





شۇنىڭدىن كېيىن، شەيتان ئانا - بالىنىڭ يېنىغا كۆپ قېتىم كېلىپ، ئۇلارنى دەيدەيگە سېلىپ بېقىپتۇ. بىراق ھەر قېتىمدا دەككىسىنى يەپ، ئۈمىدسىز ھالدا قايتىپتۇ.

— ئى چىرايلىق ئوغلۇم، خۇدانىڭ پەرمانى بىلەن سېنى قۇربانلىق قىلماقچىمەن، رازى بولارسەنمۇ؟ — دەپ سوراپتۇ ئاتا مېنى تېغىغا بارغاندىن كېيىن.


— ئۇلۇغ خۇدا شۇنداق پەرمان قىلغان بولسا، بۇ ئىشنى دەرھال ئىجرا قىلىڭ ئاتا، — دەپتۇ ئوغلۇ، — ئۆيدە شۇنداق دېگەن بولسىڭىز، باغرى يۇمشاق ئانام بىلەن خوشلىشىۋالمايمىدىم. خەير، ھېلىمۇ كېرەك يوق. بىچارە ئانامغا مېنىڭ سالامىمنى يەتكۈزۈڭ. دېگەن يەرلىرىدىن چىقالمىغان بولساممۇ، مەندىن رازى بولسۇن، — دەپتۇ ئوغلۇ كۆزىگە ياش ئېلىپ.

ئاتا - بالا بىر ھازا يىغا - زارە قىلىشىپتۇ.

— ئى ئەزىز ئاتا، — دەپتۇ ئوغلۇ بىر ھازادىن كېيىن، ئۆزىنى بېسىۋېلىپ تۇرۇپ، — خۇدانىڭ پەرمانىنى كېچىكتۈرمەڭ. پۇت - قولۇمنى دەرھال باغلاڭ. مەن ئاجرىيالغۇدەك باغلاڭ. كۆزۈمنىمۇ مەھكەم تېڭىۋېتىڭ. جان تالىشىۋېتىپ سىزگە قاراپ قالسام ياكى مىدىرلاپ قالسام، گۇناھكار بولۇپ قالمەن...

ئىبراھىم ئەلەيھىسسالام ئوغللىنىڭ پۇت - قوللىرىنى چىڭ باغلاپ، كۆزىنى مەھكەم تېڭىپ، قولىغا پىچاق ئاپتۇ. لېكىن شۇ چاغدا، خۇدادىن پىچاققا «كەسمىگىن!» دەپ پەرمان كەپتۇ. بۇنى بىلمىگەن ئىبراھىم ئەلەيھىسسالام پىچاقنى ئوغللىنىڭ بوغۇزىغا كۈچ بىلەن سۈركەپتۇ. پىچاق كەسمەپتۇ. يەنە سۈركەپتۇ، يەنە كەسمەپتۇ... ئۇچىنى سانجىسا، ئارقىغا قايرىلىپ كېتىپتۇ. يەنە سانجىسا، يەنە قايرىلىپتۇ... دەرغەزەبكە كەلگەن ئىبراھىم ئەلەيھىسسالام، قولىدىكى پىچاقنى تاشقا بىر ئۇرغانىكەن، تاش





ئىككى پارچە بولۇپ، ئۇنىڭدىن قان چىقىپتۇ. «تاشقا سالسام كېسىسەن، ئوغلۇمنى نېمىشقا كەسمەيسەن؟» دەپتۇ ئىبراھىم ئەلەيھىسسالام پىچاققا قاراپ.

— كايماڭ، — دەپتۇ پىچاق جاۋابەن، — سىز بىر مەرتىۋە «كەس!» دېگۈچە، ھەق سۈبھانەھۇ ۋە تائالا يەتمىش مەرتىۋە «كەسمە!» دەپ پەرمان قىلدى. ئەلۋەتتە خۇدانىڭ پەرمانىغا بويسۇنمەن — دە! — دەپتۇ پىچاق.

پەرىشتە، ھۆر — غىلمانلار ئىبراھىمنىڭ خۇداغا بولغان دوستلۇق مۇھەببىتىگە قايىل بولۇشۇپتۇ. شۇ چاغدا، خۇدادىن يەنە پەرمان كەپتۇ:


— ئىبراھىم، سەن ماڭا بىر جان پىدا قىلىدىڭ، مەن ساڭا سان — ساناقسىز جانلارنى ھەدىيە قىلىمەن!


شۇنىڭدىن كېيىن، ئاسماندىن بىر كۆك قوشقار چۈشۈپتۇ.

— ئوغلۇڭنىڭ ئورنىغا مۇشۇ قوشقارنى قۇربانلىق قىل! — دەپتۇ جىبرىئىل ئەلەيھىسسالام.

ئىبراھىم ئەلەيھىسسالام ئوغلى ئىسمائىلنىڭ پۇت — قوللىرىنى يېشىۋېتىپ، ئورنىغا كۆك قوشقارنى قۇربانلىق قىپتۇ ۋە: «ئاللاھۇ ئەكبەر، ئاللاھۇ ئەكبەر، لائىلاھە ئىللەللاھۇ ۋەللاھۇ ئەكبەر، ئاللاھۇ ئەكبەر، ۋەلىللاھىلھەمدۇ (ئاللا ئۇلۇغ، ئاللا ئۇلۇغ، بىر ئالادىن باشقا ھېچ ئىلاھ يوق، ئاللا ئۇلۇغ، ئاللا ئۇلۇغ، بارلىق مەدھىيە ئاللاغا خاستۇر) دەپ تەكبىر ئېيتىپتۇ. شۇنىڭدىن بۇيان، قۇربان ھېيتتا كۆك قوشقارنى، تاپالمىغاندا، ئۆزى ئەڭ ئامراق ۋە ساغلام قوشقارنى قۇربانلىق قىلىش ۋە مۇشۇ تەكبىرنى ئېيتىش مۇسۇلمانلارغا ۋاجىپ بولغانىكەن. شۇڭا، بىزمۇ ئامراق قوشقارلىرىنى رازىمەنلىك بىلەن قۇربانلىق قىلىۋەتتۇق، بالام.

— ئاللاھۇ ئەكبەر، ئاللاھۇ ئەكبەر، لائىلاھە ئىللەللاھۇ ۋەللاھۇ ئەكبەر!... — مۇھەممەت ئىختىيارسىز ھالدا تەكبىر





ئېيتىپ قويدى. ئۇ دادىسى رىۋايەتكە قىستۇرۇپ ئېيتقان تەكلىپنى بىر ئاڭلاپلا تۇتۇۋالغانىدى.

ئابدۇللا مەزىن، ئوغللىنىڭ ئەقلىگە يەنە بىر قېتىم ھەيران قالدى. شۇئان، ئىچ - ئىچىدىن تېشىپ چىقىۋاتقان ئىپتىخار تۇيغۇسى ئۇنىڭ چاناقلىرىغا ياش بولۇپ يىغىلدى.

— مۇشۇنداق... مانا مۇشۇنداق ئېيتىمىز بالام، تەكلىپ دېگەننى، — دېدى ئۇ تىترەڭگۈ ئاۋاز بىلەن ھاياجاندىن ئۆزىنى ئاران تۇتۇۋېلىپ تۇرۇپ.

ئابدۇللا مەزىن ئوغللى ھەققىدە ئويلاپ مۇشۇ يەرگە كەلگەندە، قەتئىي ھالدا كېسىپ ئېيتتى: «بالامنى بىرەر ئېلىپ كەتمەپتۇ. ئۇ چوقۇم مۇشۇ ئەتراپتا. ئوغلاق، پاقلان، توخۇ - تۇمانلىنى يېڭىباشتىن ساناپ چىقايلى، خاتۇن!...» شۇنىڭغا ئۇلاپلا، باغ ۋە ھويلا - ئارامدىن يەنە ئەنسىز، بوغۇلغان ئاۋازلار ئاڭلاندى.

— بالام مۇھەممەت قارىي!

— ئوغلۇم مۇھەممەتخان!

...

*

*


*

كەچ.

كۈنپېتىشى بىلەن تەڭ، كۈزنىڭ ئىزغىرىن شامىلى يېڭىباشتىن كۈچىيىشكە باشلىدى. سوغ تەسىرىدە بەدەن قورۇلاتتى. ۋۇجۇدلار يېقىمسىزلىناتتى. يول ئۈستىدىكى، ئېتىز - قىرلاردىكى، ئومۇمەن، سىرتتىكى يېلىڭ كىيىنگەن بارچە كىشىنىڭ كۆز ئالدىغا ئىختىيارسىز ھالدا گۈرۈلدەپ كۆيۈپ تۇرغان چىرايلىق ئوت كېلەتتى. ئۇنىڭ تەنگە ھۇزۇر يېقىملىق ھارارىتىنى سېغىناتتى...

كۈنپېتىش تەرەپتىن كېچىنىڭ قارامتۇل پەردىسى تېزلىك بىلەن يېيىلىپ كەلمەكتە ئىدى. غازاڭلار بەس - بەستە شاراقلاپ





چۈشەتتى. ھەممىلا ياقنى قانداقتۇر بىر ئەنسىزلىك قاپلاپ تۇراتتى. يىراق - يىراقلاردىن ئاتلار كىشىنەپ كېلەتتى. ئېشەكلەر ھاڭرايتتى، كالىلار مۆرەيتتى. قويلارنىڭ مەرەشكەن، ئىتلارنىڭ قاۋاشقان ئاۋازلىرىمۇ ئېنىق ئاڭلىنىپ تۇراتتى...

بىراق، مۇھەممەتنىڭ دىققىتىنى تارتقىنى بۇلار ئەمەس ئىدى. ئۇ بالىلىق تەپەككۈرى بىلەن، ئۆز دۇنياسىدا كېزىپ يۈرەتتى. ئۇنىڭ تۇيغۇن ئالىمىدە، ھەممىلا نەرسە ھەرىكەت قىلاتتى. ئويناييتتى، سۆزلەيتتى، كۈلەتتى، يىغلايتتى. ئەڭ كىچىك بىر كۆرۈنمىمۇ مۇھەممەت ئۈچۈن ئاجايىپ بىر دۇنيا ئىدى. ئالايلۇق، ئۇنىڭ ئالدىدىن بىر تال چۈمۈلە غىلىدىرلاپ ماڭغان بولسا، بۇ ئۇنىڭ ئۈچۈن قەدىناس دوست سانىلاتتى ۋە ئىككىسى دەرھال پاراخغا چۈشەتتى:

— ئەسسالامۇ ئەلەيكۇم، چۈمۈلە ئاداش، كەچ بولدى دەپ ئۆيلىرىگە ئالدىراپ ماڭدىلىمۇ؟ — دەيتتى ئۇ چۈمۈلىنىڭ ئالدىنى ئالغىنى بىلەن توساپ تۇرۇپ.


— ۋە ئەلەيكۇم ئەسسالام، مۇھەممەت ئاداش، دېگەنلىرى ئورۇنلۇق. كەچ كىردى، ئۆيۈمگە كېتىپ بارىمەن، — چۈمۈلىنىڭ شۇنداق جاۋاب بېرىدىغانلىقىنى سېزىپ تۇراتتى ئۇ. — بۇنچە ئالدىراپ نېمە قىلارلا؟ — يېنىشلاپ سورايتتى ئۇ يەنە.

— باياتىنىڭياقى ئوينىۋالدىم، ئەمدى يانمىسام بولماس. ئاتا - ئانىم ئەنسىرەيدۇ. ساۋاق تەكرار قىلىمەن...

— ئۆزلىرىمۇ ساۋاق ئېلىۋېتىپلا - دە، ئەمەسمە؟ — شۇنداق بولمامدىغان ئادىشىم، مۇشۇ كۈنلەردە ساۋاق ئالماي بولامدۇ. ساۋاق ئالمىساق، ئاچلىقتىن ئۆلۈمىز. ئۆيىنى تاپالمايمىز، ئاچكۆزلەرگە يەم بولىمىز...

— سىلىگە ساۋاقنى ئاتىلىرى بېرىمدۇ، چۈمۈلەجان؟ — ئاتاممۇ بېرىدۇ. كۆپراق ساۋاقنى ئانامدىن ئالمەن





دېسىلە.

— ماڭا ساۋاقنى ئاتام بېرىدۇ. ھە... كۈندۈزى نېمىشقا چىقمايدىلا، ئويۇن ئوينىتتۇق ئەمەسمۇ؟

— كۈندۈزى ئاتا - ئانام، ئاكا - تاغلىرىم چىقىپ يېمەكلىك يىغىپ كېلىدۇ. مەن چىقسام، توخۇ - چۈجىلەرگە يەم بولۇپ كېتىمەن. كەچتە چىقسام، ئۇلار مېنى كۆرەلمەيدىكەن، شۇڭا بىردەم ئوينىۋالىمەن.

— مېنىڭ چۈجىلىرىمۇ جانلىرىغا ئارام بەرمەمدە؟

— سىلىنىڭلا ئەمەس، ھەممىلا چۈجە شۇنداق، مۇھەممەت قارىي... — بېشىنى چايقاپ تۇرۇپ شۇنداق دەۋاتقانلىقىنى سېزەتتى ئۇ چۈمۈلىنىڭ، — دەسلىۋالاسىدا، ئوينىغاننى دوراپ بىزنى قوغلايدۇ. ئويناشقان ئوخشايمىز دەپ قاچماي تۇرۇپ بەرسەك، ئۇچلۇق تۇمشۇقى بىلەن كېلىشتۈرۈپ بىر - ئىككىنى چوقۇپ، ئۈچەي - باغرىمىزنى چۇۋۇۋېتىدۇ. شۇنىڭ بىلەن تۇيۇمايلا يەم بولۇپ كېتىمىز...

— قاملاشماپتۇ. جانلار بىر - بىرلىرىگە قايلاش ئەمەسمۇ؟... ئاتام شۇنداق ساۋاق بېرىدۇ.


— ئەسلىدىنمۇ شۇنداق ئىدى. لېكىن، ئۇچلۇق تۇمشۇقلۇقلار جېنىمىزغا ئاراملىق بەرمەي كېتىپ بارىدۇ، مۇھەممەت قارى.

— بۇ... بۇ قانداق بولغىنى؟... — بۇنداق ۋاقىتتا، ئۇ ھۆپپىدە قىزىرىپ كېتەتتى ۋە يېنىدا چۈكۈلداپ تۇرغان چۈجىلىرىگە بۇرۇلاتتى، — ماڭا قارىسىلا چىرايلىق ئادىشىم، سىلىمۇ تەپ تارتماي جانغا زامىن بولۇپ يۈردىلىما؟

— مەن... چۈك - چۈك، مەن... چۈك!... — چۈجىلەر ئىختىيارسىز ھالدا چۈكۈلداپ كېكەچلەپ، خىجىللىق بىلەن تۇمشۇقىنى يەرگە قاداپ تۇرۇشاتتى.

— بۇ بولماپتۇ، — دەيتتى مۇھەممەت، ھەممەيلەننى بارلىق





دوست - ئاداشلىرىنى دەرەمەدە توختۇتۇپ تۇرۇپ، - بارچە جانلار خۇدانىڭ رەھمىتى. جانلارنىڭ بىر - بىرلىرىگە قەست قىلىشقا ھەققى يوق. بىر - بىرلىرىمىزنىڭ جانلىرىغا قەست قىلمايلى. ئىچىل ئاداش بولايلى. بولمىسا، ھەرقايسى ئاداشلاردىن خاپا بولۇپ قالمىمەن. مەن رەنجىمەن!

- خوپ، ئىچىل ئاداش بولايلى. بىر - بىرىمىزنىڭ جانلىرىغا قەست قىلىشمايلى!


جاۋابەن، چۈجىلەر چۈكۈلدايتتى. قوي - قوزلار مەرەيتتى. كۈچۈكلەر قاۋايتتى. پاشا - كۈمۈتلەر غىڭشىيتتى...

- ھە، ماۋۇ گەپ بولدى، - دەيتتى ئۇ رازىمەنلىك بىلەن ۋە دەرھال چۈمۈلىگە تۇمشۇقنى يېقىن ئەكىلىپ تۇرۇپ داۋام قىلاتتى، - ئاڭلىدىلىمۇ، چۈمۈلە ئادىشىم؟ ئەمدى بۇلارنىڭ ھېچبىرى سىلىگە، سىلىنىڭ جەمەتكە قەست قىلمايدۇ. بۇلار ۋەدىسىدە تۇرىدىغان جاندارلار، - ئۇ چۈمۈلىنى دەرھال ئالىقىنىغا ئېلىپ تۇرۇپ قوشۇپ قوياتتى، - بايا سىلى ئۇچلۇق تۇمشۇقلۇقلار دەپ قالدىلا، مەن قالغان ئۇچلۇق تۇمشۇقلۇقلارغىمۇ نەسىھەت قىلىمەن. ئۆردەك، غاز، قاغا، قۇچقاچ... ھەممىسىگە جانلارغا زامىن بولماسلىق ھەققىدە گەپ قىلىمەن.

- رەھمەت سىلىگە مۇھەممەت قارىي ئادىشىم، كۆپ رەھمەت!... - ئۇ چۈمۈلىنىڭ كۆزىگە ياش ئېلىپ تۇرۇپ، بىرمۇنچە تولغۇنۇپ - تازىلار بىلەن يانغانلىقىنى كۆرگەندەك بولاتتى.

ئۇ باشقا جانلىقلار بىلەنمۇ ئەينى شۇ مەزمۇندا سۆھبەت قۇراتتى، شۇ خىل ئۆلچەمدە دوستلىشاتتى. جانسىز شەيئىلەر بولغان تەقدىردىمۇ، تەبىئىيىكى، ئۇنى كۆرگەن ھامان بىردىنلا زۇۋانغا كىرەتتى.

- ئەسسالامۇ ئەلەيكۇم، مۇھەممەت قارىي ئادىشىم! - دەپ





سالام بېرەتتى ياش ئۈجمە دەرىخى، ساۋاق ۋاقتىدىن بوشۇنۇپ چىققان ۋە تامبىلىنى سىيرىپلا، ئۆچكىنى ئۆزىگە تەڭلەپ كېلىۋاتقان مۇھەممەتنى كۆرۈپ، تېزلىك بىلەن.


— ۋا...ۋا... ۋائەلەيكۇم ئەسسالام! — ئىشتانېغىنى ئاللىقاچان بوشىتىپ بولغان تامبىلىنى يېڭىباشتىن كۆتۈرۈپ تۇرۇپ جاۋاب قايتۇراتتى مۇھەممەت ۋە ئۆپكىدەك قىزىرىپ تۇرۇپ ئۆزرە ئېيتاتتى، — مېنى كەچۈرسىلە، ئۈجمە ئادىشىم... كەچۈرسىلە. مەن بەدقلىقلىق قىلىپ قويدۇم. تەرىتىم زىيادە قىستاپ كېتىپ، ئۈجمە دەرىخى ئىكەنلىكلىرىنى پەرق قىلماپتىمەن...

— مەنمۇ شۇنداق بولغاندۇر دەپ ئويلىدىم. سەۋەنلىك سادىر قىلىپ بولغۇچە، مەن ئەسكەرتىپ قوياي دېدىم... — ئۈجمە دەرىخىنىڭ تاتلىق ئاۋازلىرى بىلەن كۈلۈپ تۇرۇپ قىلىۋاتقان گەپلىرىنى ئاڭلىغاندەك بولاتتى مۇھەممەت، — ئۆزلىرى دېگەن ئەمەسمۇ، بارچە مۆجىزادىڭ تىلى ۋە جېنى بار. ھېچبىر جان ئېگىسى بىر - بىرلىرىگە ئازار يەتكۈزسە، بىر - بىرلىرىنى خارلىسا بولمايدۇ، دەپ.

— خوش، مەن شۇنداق دېگەن. ھازىرمۇ تانمايمەن، ئۈجمە ئادىشىم. ئۆزۈرلۈكمەن. ھاجەتنى ھاجەتخانىغا قىلىش كېرەك ئىدى...

— قايسىبىر چاغدا ئۆزلىرى ئېيتقاندا، مەن ئۈجمە دەرىخى بولمىمەن، — ئۇ بىر ۋاقىتلاردا ئۆزى دېگەن گەپلەرنى ئەمدىلىكتە ئۈجمە دەرىخىدىن ئاڭلايتتى، — مەن بارچە جانلىقنىڭ پايدىسى ئۈچۈن يارالغانمەن. قۇلاق چىقارغان كۈنۈمدىن ئېتىبارەن، باشقىلارغا خىزمەت قىلىشقا باشلايمەن. قۇلىقىمنى پېلە يەيدۇ. مېۋەمنى دۇنيادىكى بارلىق جانلىقلار ئوزۇق قىلىدۇ. سايەمدە مۇساپىر جانلار ئارام ئالىدۇ. شاخ - كاۋاڭلىرىمدا قۇشقاچ، ھۆيۈپ ۋە سېغىزخانلار... ماكان تۇتىدۇ.






قېرىپ ئۆلگەندىمۇ يەنە رولۇم ئاخىرلاشمايدۇ مېنىڭ. تېرەمدىن قەغەز ئىشلىشىدۇ. جىسمىم - ئۇستىخانلىرىمدىن دۇتتار - تەمبۇر كەبىي ئېسىل چالغۇلارنى ياسىشىدۇ. زادى ئەپلەشتۈرەلمىگەنلەر، قەھرىتان قىش كۈنلىرى ھەممىلا يېرىمنى ئوتۇن قىلىپ قالىۋەتسىمۇ بولىدۇ. بۇنىڭدىن چىققان ئوتنىڭ تەپتىنى ھەم ئۇنىڭ جانغا راھىتىنى، مېنى قالاپ باققانلارلا بىلىدۇ. گېپىمنىڭ ئەسلى مەقسىتى بۇ ئەمەس. دېمەكچى بولغىنىم، قاناتلىقلارغۇ ئۈستۈمگە چىقىپ تۇرۇپ يەيدۇ مېۋەمنى. بۇنداقتا، پاكىز پېتى، يېڭى پېتى يېيەلەيدۇ. قانىتى يوق جانلىقلارچۇ؟ ئۇلار ئاستىمغا چۈشكەنلىرىنى يېيىشكە مەجبۇر. شۇنى بىلىپ تۇرۇپ، سىلى ئاستىمغا سېسىپ قويسىلا، يەنە بىر جانلىق كېلىپ چوڭ تەرەپ قىلىپ قويسا، ئۇنىڭ ئۈستىگە چۈشكەن مېۋىلىرىمنى باشقا جانلىقلار - ئاشۇ قاناتسىز بىچارىلەر قانداق يېيەلەيدۇ؟ ئۇنىڭ ئۈستىگە، يىراق - يىراقلاردىن ھېرىپ - ئېچىپ كەلگەن غېرىپ - مۇساپىرلار، ئىسسىقتا جانلىرى كۆيگەن ھەرخىل جان - جانىۋارلار ئاستىمغا كىرىپ، سايەمدە پاناھلىنىدۇ، ئارام ئالىدۇ. ئېچىپ كەتكەن پوق - سۈيۈكلەر ئۈستىدە ئارام ئالغىلى بولسۇنمۇ؟... شۇڭا، ئاستىمغا بىرەر جانلىق تەرەت قىلسا كۆڭلۈمگە كېلىدۇ. بەكلا رەنجىمەن. بۇنى سىلى چۈشەندۈرگەن كۈندىن باشلاپ تېخىمۇ ئەزۋەپلەيدىغان بولۇپ قالدىم. ھازىر، ئاستىمغا ئادەم ئەمەس، ئىت، مۈشۈك، قوي، كالىلار... تەرەت قىلىپ قويسىمۇ، تىللاپ تويغۇزۇۋېتىمەن. ئۇلار بۇرنى - قۇلاقلىرىغىچە تويۇشۇپ قايتىشىدۇ...

— مەنمۇ تويدۇم. مۇشۇ يەرگىچە تويدۇم... — دەيتتى مۇھەممەت، بۇدرۇق قوللىرى بىلەن گېلىنى تۇتۇپ قويۇپ. ئۈجمە دەرىخى قىغ - قىخلاپ كۈلۈپ كېتەتتى. مۇھەممەتمۇ كۈلەتتى...






ئۇنىڭ نەزەرىدە، دۇنيادا سۆزلىيەلمەيدىغان ھېچقانداق نەرسە يوق ئىدى. مۇھەممەت يېنىغا كەلسىلا، شاختىن - شاخقا قونۇپ يۈرگەن قۇچقاچمۇ، گىزىلداپ تۇرغان چۈنىمۇ، ئورەككە يىغىلىپ قالغان سېسىق سۇمۇ، يەرگە تاشلىنىپ قالغان بىر تال تېرىق ياكى بۇغدايمۇ، ھەتتا ئەسكى تامنىڭ ھىجىيىپ تۇرغان تۆشۈكىمۇ... بىردىنلا جانلىنىپ سۆزلەپ كېتەتتى.

كەچ كىرىپ قالغانىدى. بىراق، مۇھەممەت تۈرلۈك - تۈمەن ئاۋاز، جەلپكار ۋە سېھىرلىك دۇنيا قېتىدا ئوينىاپ يۈرۈپ، ھېچنېمىنى ئويىمىدى. سوغ شامال ئۇنىڭ يۈزلىرىنى سۆيۈپ ئۆتەتتى. بۇ ئۇنىڭغا ئويۇن ئىدى. «كېلىڭلار ئاداشلىرىم، كېلىڭلار. يۈزلىرىمنى قىچىقلاڭلار. مېنىلا قىچىقلىماي، ماۋۇ تاغىل مۈشۈكۈمنى، ئاۋۇ ئالا تۆش پاقلىنىمنى، يەنە بۇ كەندىر چۈجەنىمۇ قىچىقلاڭلار!» دېدى ئۇ يۈزلىرىگە يەڭگىل ئۇرۇلغان شامالنى سىيلاپ تۇرۇپ. ئاداشلىرى چۇقان سېلىپ كۈلۈشۈپ كەتتى. يېقىملىق مەرىدى، قاۋىدى، چۈكۈلدىدى، مياۋلىدى. بۇنىڭغا جاۋابەن شامالدىنمۇ سادا كەلدى. يۈزلەرگە ئۇرۇلۇش كۈچەيدى. دەرەخ شاخلىرى كۈچ بىلەن لىڭشىدى. غازاڭلار ئارقا - ئارقىدىن شاراقلاپ چۈشۈشكە باشلىدى. «بىرگە ئوينايلى» دېدى مۇھەممەت ۋە ئۇنىڭ ئاداشلىرى. «ماقۇل، بىرگە ئوينايلى» دېدى غازاڭلارمۇ جاۋابەن. مۇھەممەت دوستلىرىنى غازاڭلار ئەڭ قويۇق چۈشكەن يەرگە باشلاپ ماڭدى. ئۇلار ئاجايىپ سەپ بولغانىدى: باشتا مۇھەممەت، ئاندىن قوزا - پاقالانلار، كۈچۈكلەر، مۈشۈكلەر، توخۇ - چۈجىلەر... بىر - بىرلىرىنىڭ ئارقىسىدىن ئەگىشىپ مېڭىشتى. چىۋىن، پاشا ۋە كۈمۈتلىرىمۇ ئۇلارنىڭ باش ئۈستىدە چۇقان سېلىشاتتى.

— ھازىر غازات ئويۇنى ئوينايىمىز، — دېدى مۇھەممەت، ئەتراپىدا ئۆزىگە سۈركىلىپ، يالاپ تۇرغان دوستلىرىغا قاراپ، — ئۇ كۈچۈك، مۈشۈكلەرنى ئىسمى ۋە لەقىمى بىلەن قوشۇپ بىر -





بىرلەپ ساناپ چىقتى. نۆۋەت توخۇ ۋە ئۇلارنىڭ چۈچىلىرىگە كەلگەندە، قايسىبىر توخۇنىڭ يوقلىقى مەلۇم بولدى. قايسى توخۇ بولغىنى، زادى قايسىسى؟... بىر ھازا ئەسلەش، سانش ۋە سۈرۈشتۈرۈشلەردىن كېيىن، كەندىر مېكىيان ۋە قىزىل خورازنىڭ يوقلىقى مەلۇم بولدى. بۇلار نەگە كەتكەندۇر؟ شۇنچە بالدۇر قونداققا چىقۇۋالغانمىدۇر؟

— قى - قى - قى - قى...

ئىگىسىنىڭ: «كەچتە قىچقىرامسىز؟» دەپ نەچچە قېتىم گېلىغا پىچاق سۈرگەنلىكىنى بىلىپ تۇرسىمۇ، يەنە دوستىنىڭ كۆڭلى ئۈچۈن كۈچەپ بىرنى قىچقىرىۋەتتى چار خوراز.

— قى - قى - قى...

باغنىڭ ئارقا تەرىپىدىن ئاجىز بىر سادا كەلدى. مۇھەممەت دەرھال شۇ ياققا يۈگۈردى. باشقىلار ئىتتىرىشىپ، قېستىشىپ ئۇنىڭغا ئەگەشتى...

كۆردىكى، باغنىڭ ئارقا تەرىپىدىكى ئېرىق بويىدا ئۆسكەن قېلىن ماندا ئارىسىدا كەندىر مېكىيان تۇخۇم بېسىپ ياتاتتى. قىزىل خوراز بولسا، ئۇنىڭ بېشىدا قاراپ ئولتۇراتتى.


مۇھەممەت يېقىن كېلىپ سىنچىلاپ قارىدى. توخۇلار بىر - بىرىدىن ئورۇق، كېسەلچان كۆرۈنەتتى. تاجىسى ۋە تۇمشۇقلىرى قارىداپ كەتكەنىدى. مۇشۇ پېتىچە ياتسا، ئۇلار ئەتىلا ئۆلۈپ كېتىدىغاندەك بىلىندى.

«بۇ بولماپتۇ!» دېدى مۇھەممەت يىغىدىن ئۆزىنى ئارانلا تۇتۇۋېلىپ ۋە توخۇنىڭ ئۇۋىسىغا تېخىمۇ ئېڭىشىپ قاراپ، «سەن، ماڭا چۈجە چىقىرىپ بېرىمەن دەپ ئۆلۈپ قالساڭ بولمايدۇ، چىرايلىق كەندىرىم.»

«شۇنداق، ئۆلۈپ قالسا بولمايدۇ!»

دوستلىرىمۇ ئۇنى قوللاۋاتقانداك بىلىندى. شۇئان، مۇھەممەتنىڭ كۆڭلى تېخىمۇ يېرىم بولدى. «ئاپام كەندىر





مېكىيان يوق تۇرىدۇ دېسە، تازا ئېرەن قىلمايتىمەن. بۇ يەرگە مۆكۈنۈپ تۇرۇپ چۈجە چىقىرىپ، ئاندىن ئۇلارنى ئەگەشتۈرۈپ بىراقلا باراي، ئۆيىدىكىلەر ھەيران قالسۇن دەپتىكەنسەن - دە، ئەسلىدە. لېكىن، نەچچە كۈندىن بېرى ساڭا دان، سۇ بېرىدىغان ئادەم يوق، قانچىلىك ئاچ قالغانسەن، بىچارە كەندىرىم!


ئۇ چاناقلىرىدىكى ياشلارنى ماتا كۆڭلىكىنىڭ يېڭى بىلەن ئېرتىۋېتىپ، ئۇنىغا ئىچكىرىلەپ كىردى. بىراق، خوراز ئۇنىڭغا ئېتىلىپ تۇرۇۋالدى. قوللىرىنىڭ بىر - ئىككى يېرىنى چوقۇپمۇ ئالدى. «ئۇنداق كازلىق قىلماي، نېرى تۈرە ئاداش!» دېدى ئۇ قىزىل خورازنى سىرتقا تارتىپ. خوراز قاق - قاقلاپ قويۇپ، تېيىشىپ بېقىپ، ئاخىرى سىرتقا چىقتى. شۇغىنىسى، ئەمدى ئۇنى كەندىر مېكىيانمۇ يېقىن يولاتمايۋاتاتتى.

— مەن سېنى چىقىپ كەت دېمەيمەن، — دېدى مۇھەممەت، قوللىرى بىلەن بىر مۇنچە ئىشارەتلەرنى قىلىپ، — بەك ھېرىپ كېتىپسەن، بىردەم دېمىگىنى ئېلىۋال دەۋاتىمەن، — مېكىياننىڭ قەق - قەق! قىلغان نارازىلىق ئاۋازىنى ئاڭلاپ، يەنە قوشۇپ قويدى، — ئۇنداقتا، ئۇۋاڭدىن يىراققىمۇ كەتمىگىن، ئاۋۇ تېلىپ كەتكەن پۇتلىرىڭنى بىر سىيلاپ قۇياي. ماقۇل دە، كەندىرىم!

ئۇ، مېكىياننىڭ ئېتىلىپ، چوقۇشلىرىغا پەرۋا قىلماي، ئۇنى سەل بېرىسىگە تارتىپ چىقتى. شۇن، مېكىيان بېسىپ ياتقان 15 ~ 20 چە تۇخۇم كۆرۈنۈپ قالدى.

«قانداق قىلىش كېرەكتۇ؟» دەپ ئويلىدى ئۇ، بىردە ئۇۋىسىغا ئىنتىلىپ تۇرغان مېكىيانغا، بىردە، چۈجە چىقىش ئالدىدا تۇرغان تۇخۇملارغا قاراپ، «يەنە بېسىپ يات دېسەم، كەندىرىم ئۆلۈپ قالىدۇ. ئۇنى چىقىرىۋەتسەم، ماۋۇ تۇخۇملاردىن چۈجە چىقمايدۇ...» ئۇ بىر ئاز ئويلاپ تۇرغاندىن كېيىن، بىردىنلا ئەقلىنى تاپقان دەك بولدى. بادام دوپپىسىنى ماندا شېخىغا قىستۇرۇپ قويۇپ، بىسىمىلا ھەررە ھەمانىررېھىم! دېگەنچە





ئۇۋىغا كىردى ۋە كەندىر مېكىياننىڭ قىق - قەقلىپ،
ئېتىلىشلىرىغا قارىماي، كۆڭلىكىنى قايرىپ، ئوتتەك قىزىق
تۇخۇملارنى يۇمشاق، يۇمران كۆكرەكلىرى بىلەن باستى.

— كەندىرىم، سەن ئازراق دېمىگىنى ئېلىۋال، دەملىشىپ
باسايلى، — دېدى ئۇ تەرسالىق بىلەن ئۇۋىسىغا ئېتىلىپ
تۇرىۋاتقان مېكىياننى مېھرى بىلەن سىيلاپ قويۇپ، —
ئاداشلىرىم، سىلەر كېتىپ تۇرۇڭلار. بۇ يەردىلىكىمنى
ھېچكىمگە ئېيتماڭلار. مەن كەينىڭلاردىلا بارىمەن...

ئەمما، بىرگە كەلگەنلەرنىڭ ھېچبىرى قايتىمىغانىدى. ئۇلار
تۇمشۇقىنى يەرگە تېرەپ، ئۇۋا ئەتراپىدا مۇھەممەتكە قاراپ
يېتىشتاتتى...

* * *

— ۋاي، مۇھەممەت قارىي بالام، ئۆزلىرى بۇ يەردىمىدىلە؟
— شۇنچە قىچقارساق، نېمىشقا ھە دېمەيلا، جېنىم ئوغلۇم؟
— كېچىچە قورقمىغانلىمۇ، قورساقلىرى ئاچمىغانمىدۇر،
باغرى يۇمشاق بالام؟

... —

ئەر - ئايال مۇھەممەتنى يىغلىشىپ تۇرۇپ قۇچىقىغا
ئېلىشتى. ئۇنىڭ لەۋلىرى قۇرۇپ، يۈز - كۆزلىرى كۆكۈرۈپ
كەتكەنىدى. كۆزلىرىنى جان تالىشىۋاتقان باچكىدەك، ئاجىز بىر
ھالەتتە «لىپ - لىپ، لىپ - لاپ» قىلىپ ئېچىپ - يۇماتتى.
پۇت - قوللىرى بەزگەك ئادەمنىڭكىدەك غالىلداپ تىترەيتتى.
توخۇ ئېتىگە ئايلىنىپ قالغان بەدەنلىرىدىن مۇز ياغاتتى...
كۈز شامىلى دەرەخلەرنى يەڭگىل ئىرغىتاتتى. غازاڭلار
تېنىمىسىز شاراقلاپ چۈشەتتى.

ماغدۇرسىز لانغان ئەر - ئايال، بەدەنلىرىنىڭ سوغۇقتىن
قورۇلۇۋاتقانلىقىنى سەزمەيتتى. ئاچقىنىنى، ئۇسسۇغىنىنىمۇ
تۇيۇمايتتى. ئۇلار ئۆيىدىكى ھايۋانلىرىنى يېنىش - يېنىشلاپ





ساناش ۋە كاملىرىنى ئىزدەش ئارقىلىق، بۇ يەرنى ئەمدىلا تېپىپ
كەلگەنىدى. ئۇۋا ئەتراپىدا قاتار يېتىشقان كەندىر مېكىيان،
سېرىق خوراز، قوزا - پاقلان، كۈچۈك، مۈشۈك ۋە باشقا توخۇ -
چۈجىلەرنى كۆرگەندە، ئۇلارنىڭ كۆزلىرىدىن تاراملاپ ياش
قۇيۇلدى.

— سىلى، جانلار بىر - بىرلىرىگە كۈشەندە ئەمەس، قاياش،
دېگەندىلە ئاتا، — دېدى بالا قۇرۇپ كەتكەن ئېغىزلىرىنى يالاپ،
مىڭ تەسلىكتە، — تۇخۇم بېسىپ ھەرەج تارتقان كەندىرىمگە
ھەمدەمدە بولاي دېۋىدىم، لېكىن...

ئوغللىنىڭ ئەمدىكى گېپىنى ئاڭلىغاندا بولسا، ئۇلار
ئۆزلىرىنى تۇتمۇالماي ئۇن سېلىپ يىغلاپ كېتىشتى...
ھارارەتسىز قۇياش يانغا قايرىلغانىدى. كۆزلەر مۆلدۈرلەپ
قاراپ تۇراتتى. دەرەخلەر ئىغاڭلايتتى. غازاڭلار ھامان بىر خىلدا
شاراقلاپ تۆكۈلەتتى...







كىچىك ئۇستاز

ئاقتاش - كۆكتاش،
 دەريا بويىدا قەلەمقاش
 قەلەمقاشقا مەن ئاداش،
 ئوينىغىلى بالا بارمۇ؟!

مۇھەممەت يەنە شۇنداق دەپ توۋلاپ كېلىۋاتاتتى. ئۇنىڭ يېرىلغان ئولتۇرۇش قاپىقى ئۆرۈكتەك ئىشىشىپ چىققان، يېرىلغان جايى ئۈستىگە كۆيدۈرگەن پاختا بېسىلغان، ئۇمۇ ئۇيۇغان قان بىلەن بىرىكىپ قېتىپ كەتكەنىدى. بۇنى ھازىرچە ئېلىۋېتىشكە بولمايدىغاندەك قىلاتتى. مۇھەممەتمۇ بۇنى ئۈنتۈپ كەتكەندەك ئىدى.

ئۇ بالىلارنى چاقىرىش قوشىقىنى يۇقىرى ئاۋازدا بىرقانچە قېتىم ئوقۇۋىدى. يىراق - يېقىندىن «مەن بار!»، «مەنمۇ بار!» دېگەن ئاۋازلار ئاڭلاندى. ئۆيلەر تارقاق بولغىنى ئۈچۈن بالىلار مۇشۇ قوشاقنى ئوقۇش ئارقىلىق تېپىشاتتى. بۇ قوشاقنى قايسى بالا، قانداق ۋاقىتتا ئوقۇسا بولىۋېرەتتى. بىكار بالىلار بولسا، «مەن بار!» دەپ يۈگۈرۈپ چىقاتتى. ئىش بولسا گەپ - سۆز قىلماي تۇرۇۋالاتتى. ھېچ يەردىن سادا چىقمىسا، توۋلىغان بالىمۇ «ھەممىسىنىڭ ئىشى بار ئىكەن» دەپ بىلەتتى - دە، ئۆيگە قايتىپ كېتەتتى. ئادەتتە، بۇ قوشاقنى كۆپرەك مۇھەممەت ئوقۇيتتى. ئوقۇغاندىمۇ ھەر كۈنى قەرەللىك ۋاقىتتا ئوقۇيتتى. شۇنىڭ ئۈچۈن ئويناشقا چىقمايدىغان بالىلار ئاز ئىدى. ئۇلار،






قوشاق ئوقۇلىدىغان ۋاقىتقا ئۇلگۈرتۈپ ھەممە ئىشلىرىنى تۈگىتىپ بولاتتى. «مۇھەممەت قوشۇلغان ئويۇن دېگەن قىزىپ كېتىدۇ!» دەپ بىلەتتى ھەممىسى.

دېگەندەك، بالىلار بىردەمدىلا ھەرىدەك چۇۋۇلۇپ چىقىشتى. ئۇلار، قاپقى ئىشىپ كەتكەن مۇھەممەتكە ھەيرانلىق ۋە قىزىقىش بىلەن قاراپ تۇرشاتتى. ھەممە ئويۇننى مۇھەممەت باشلاپ بېرىدىغانلىقى بالىلارغا ئايان ئىدى، لېكىن، قاپقى شۇنداق يوغان يېرىلىپ كەتسىمۇ يەنە ئويۇن يۈرگىنى نېمىسى؟ بالىلار شۇنىڭغا ھەيران قېلىۋاتاتتى. ئۇلار، مۇھەممەت ئەمدى ئوينىغىلى چىقمايدۇ، دەپ ئويلىغانىدى.

ئابدۇللا مەزىن ئوغللىنىڭ قاپقى يېرىلىپ كەتكىنىگە ئۆكۈنگەن بولسىمۇ، لېكىن زىيادە ئاھ ئۇرۇپ كەتمىدى. «ئوغلۇبالادارچىلىق!» دەپ قويدى ئۇ ئوغللىنىڭ جاۋابىنى تەكرارلاپ. ئوغللىمۇ قانغا بويالغان ئالقانلىرى بىلەن يېرىلغان قاپقىنى مەھكەم تۇتۇپ تۇرۇپ، يىغلاپ ئالدىغا چىقىپ، سوئال - سوراقلارغا كۆمۈۋەتكەن ئانىسىغا ئەنە شۇنداق دەپ جاۋاب بەرگەنىدى. بۇ جاۋاب ئابدۇللا مەزىنگە بەكلا ياراپ كەتتى. ئۇنىڭچە، قاپاق يېرىلىش - ئوغلۇ بالىنىڭ ھايات مۈشكۈلاتلىرى جەريانىدا دۇچ كەلگەن ئەرزىمەس سىنىقى ئىدى. ئېنىقكى، ئۇنىڭ ھاياتى مۇشۇنداق كىچىك سىناقلىرى ئۇقتىسىنى باشلىنىش قىلىپ، تېخىمۇ مۈشكۈل، مۆلچەرلىگۈسىز دەرىجىدە ئېغىر بولغان سىناقلىرى مەنزىلىگە، مۈشكۈلاتلار ئۆتكىلىگە قاراپ ئاستا - ئاستا سىلجىپ باراتتى. شۇڭا، تۇنجى سىناق ئاھ ئۇرۇش بىلەن ئەمەس، «قوبۇل قىلىش» بىلەن باشلىنىش كېرەك ئىدى.

«ساۋاقلارنى تەكرارلاپ بولغاندىن كېيىن، ھېچنېمىنى ئويلىماي، پۇخادىن چىققۇچە ئوينىسىلا بالام» دەيتتى ئابدۇللا مەزىن ھەمىشە. «بالىلىقى بولمىغان ئىنسان مەڭگۈ چىن ئادەم





بولالمايدۇ» دادىسىنىڭ ئاخىرقى گەپلىرىنى مۇھەممەت ئانچە چۈشىنىپ كېتەلمەيتتى. بۇ چاغدا ئۇ ئوغلى چۈشەنگىدەك قىلىپ شەرھلەشكە مەجبۇر بولاتتى. «بۇ دېگىنىم» دەيتتى ئۇ ئىزاھلاپ «قانغۇچە، ھارغۇچە ئوينىمىغان بالا چوڭ بولغاندا تازا ئەقىللىك ئادەم بولالمايدۇ. شۇڭا، سىلىدەك ساۋاق تەكرارلايمەن دەپ قوپماي ئولتۇرۇۋالماي، كىتابىنىمۇ ئوقۇش، چارچاپ قالغاندا تالاغا چىقىپ كۆڭلى تارتقان ئويۇنىنى ئويناش كېرەك دېگەنلىك.»

مۇھەممەت مۇشۇ قانۇنىيەت بويىچە كېتىپ باراتتى. ئۇ ئۆگىنىشكە بېشىچىلاپ كىرىپ كەتكەنىدى. لېكىن قانغۇدەك ئويناش پۇرسىتىنىمۇ قولىدىن بەرمەيتتى. ئۇنىڭ ھەر كۈنى «ئوينىغىلى بالا بارمۇ؟» دېگەن ۋاقتى، دەل ساۋاق تەكرار قىلىپ چىققان چاغلىرى بولاتتى.

بالىلارغا ئايان ئىدىكى، ئۇنىڭ ھەر كۈنىدىكى ئويناشقا چىققان ۋاقتى ئۆزگەرمىگىنى بىلەن، باشلاپ بېرىدىغان ئويۇنلىرى ئۆزگىرىپ تۇراتتى، بۇنىڭ ئىچىدە مەھەللىدىكى بالىلار ئەزەلدىن ئويناپ كېلىۋاتقان ئويۇنلارمۇ، مۇھەممەت ئارقىلىقلا ئۆگىنىۋالغان ئويۇنلارمۇ بار ئىدى. مۆكىمۆكىلەڭ، ۋاللىي، ئاق تېرەك - كۆك تېرەك، تېپىشماق ئېيتىشش... ھەممىسىدە مۇھەممەت باشلامچى بولاتتى. مۇشائىرە ئېيتىشش، تەتۈر ساناش، يېڭىلىقلارنى دېيىشتە بەسلىشىش، ھېسابلىق مۇئەمما... قاتارلىق يېڭى ئويۇنلارنى مۇھەممەتنىڭ نەدىن تاپقانلىقىغا بالىلارنىڭ ئەقلى يەتمەيتتى. ئۇلار ھەيران ئىدى - يۇ، بۇ ئويۇنلارنى خۇشاللىق بىلەن ناھايىتى تېزلا قوبۇل قىلاتتى. بۇنىڭ ئارقىسىدىن يەنە يېڭى ئويۇنلار چىقىشى مۇمكىن ئىدى. ئۇلار بىلەتتىكى، كېيىنكى يېڭى ئويۇنلار مۇشۇ ئويۇنلار ئاساسىدا بارلىققا كېلەتتى، چوڭقۇرلىشاتتى. بۇنىڭ قانۇنىيەت، جەريانلىرىنى پۇختا ئىگىلىمگەندە كېيىنكى ئويۇنلارنى ئۆزلەشتۈرگىلى بولمايتتى. بولدى دېگەن ھالەتتىمۇ، بىرەر






قېتىم باشقىلارنى يېڭىۋالغۇدەك ئۆگەنگىلى بولمايتتى. «مۇھەممەت ئۆزى ئۆگىتىۋاتسا، باشلاپ بېرىۋاتسا، نېمىدىن قورقۇش» دەپ ئويلايتتى، ئۆزىنى ئەقلى ئۆسۈپ، دىلى يورۇپ كېتىۋاتقاندەك ھېس قىلىۋاتقان بالىلار. دېمىسىمۇ، يېڭى ئويۇنلاردىمۇ مۇھەممەت باشلامچى، تەشكىلاتچى ئىدى. شۇ نەرسىنى بالىلار ھېچ چۈشەنمەيتتىكى، بەزى ئويۇنلارنىڭ تەرتىپ - ئىنتىزاملىرى ئۆزگىرىپ، كۈچىيىپ بېرىۋاتاتتى. مۇھەممەتنىڭ قايىقى يېرىلىشنىڭ سەۋەبىمۇ شۇ ئىدى.

ئويۇندا ھېچقاچان يېڭىلىپ قالمايدىغان مۇھەممەت تۈنۈگۈن چۈشتىن كېيىنكى ۋالىي ئويناشتا يېڭىلىپ قالدى. ئۇنىڭ بىلەن يەنە سەككىز قىز - ئوغۇل بىر گۇرۇپپا بولغانىدى.

يەڭگۈچى گۇرۇپپىدىكىلەر ناھايىتى شادلىنىپ كەتتى.

ئۇلارنىڭ ھەربىرى مۇھەممەتنىڭ گۇرۇپپىسىدىكى بىردىن ئادەمنى ئالدىغا سېلىپ يۈگۈرۈتۈپ، «ۋالىي» دېگۈزۈپ قوغلاپ كېتىۋاتاتتى. قاچقۇچى «ۋالىي» دېيىش جەريانىدا قەدىمى توختاپ قالماسلىقى، ئاۋازى ئۈزۈلۈپ قالماسلىقى كېرەك ئىدى. بۇ ئىشتىمۇ يەنىلا مۇھەممەت باش بولۇپ، يەڭگۈچى تەرەپنىڭ «قەرىمانى»نىڭ جازاسىنى قوبۇل قىلدى. بۇ ئىش ھەممە بالىلارنى خۇش قىلىۋەتتى. ئۇلار مۇھەممەتنىڭ «تەسلىم» بولغىنىنى كۆرۈپ باقمىغانىدى. «ۋالىي» دەپ باشقىلارنىڭ ئالدىغا چۈشۈپ قېچىپ كېتىۋاتقىنىنى بولسا تۇنجى كۆرۈۋاتاتتى. ئۇنىڭ «ۋالىي» دېيىشلىرىمۇ قىزىقكەن - ھە؟! دېيىشتى بالىلار، قىز - قىزغا سىغماي كۈلۈشۈپ. بۇ ھال، ئۇلارنىڭ باراۋەرلىك، غالبىيەت تۇيغۇسىنى كۈچەيتىمەكتە ئىدى. ئەستايىدىل ئوينىسا مۇھەممەتنىمۇ يەڭگىلى بولىدىكەنمۇ؟ دەپ ئويلايتتى ئۇلار. «مۇھەممەت يېڭىلىمەيدۇ» دېگەن ئاڭ بىردىنلا «ئەستايىدىللىق»، «كۆڭۈل قويۇش» دېگەن چۈشەنچىگە ئورۇن بوشاتقاندى. ئېنىقكى، ئەمدى ئۇلار ھەممىلا ئويۇندا ئۆزىگە





بولغان ئىشەنچ تۇيغۇسىدا تۇرۇپ ئۆز رولىنى جارى قىلدۇراتتى. ھەممە بالىلار «جازالاش» دىن ھۇزۇرلىنىپ كۈلۈۋاتاتتى. مۇھەممەتمۇ «جازا قوبۇل قىلىنىۋاتقان» ھەمىيىنىڭ ھە دېسلا ئاۋازى ئۈزۈلۈپ قېلىپ، قوشلاپ جازاغا تارتىلىۋاتقان ھالىتىنى كۆرۈپ قاقاھلاپ كۈلۈپ ئولتۇراتتى. جازالاش ئوغۇللار ئۈستىدىن مۇشۇ ھالدا يۈرگۈزۈلسە ئىدى، ھەممە شاد - خۇرام قايتقان بولاتتى. لېكىن، ئويلىمىغاندا «يېڭى جازالاش تەرتىپى» ئەستىن چىقىرىپ قويۇلۇپ، كۆڭۈلسىزلىككە سەۋەب بولدى.

— نېمە قىلىۋاتىسەن ھوي، توختا!...

دۆڭلۈك ئارقىسىدىن ئىشتان بېغىنى ئېتىپ كېلىۋاتقان مۇھەممەت بىردىنلا شۇنداق دەپ تۈۋلىدى. ھەممىنىڭ كۆزى زىلەيخاننىڭ كەينى چاتىرىقىغا كالتەك دېۋەيلەپ، «ۋاللىھى» دېگۈزۈپ قوغلاپ كېتىۋاتقان يەھياغا چۈشتى. يۈگۈرۈپ بولالماي تەرلەپ سۇ بولۇپ كەتكەن بىچارە قىز يەنە قوشلاپ جازالىنىپ قېلىشتىن قورقۇپ، جېنىنىڭ بارىچە چاپاتتى. يۈگۈرۈپ تۇرۇپ «ۋاللىھى» تۈۋلايتتى. بۇ ئىككىسىلەن مۇھەممەتنىڭ ئاۋازىنى ئاڭلىمىغاندەك ئىدى.


— توختا! — دېدى مۇھەممەت ئۇلارنىڭ يېنىغا يۈگۈرۈپ كېلىپ، ھېلىقى ئىككىسىلەنمۇ جايىدىلا توختىدى.

— نېمە قىلىۋاتىسەن؟ — دېدى مۇھەممەت جىددىي بىر تەرىزدە يەھياغا يېقىنلاپ.

— نېمە قىپتىمەن؟ — «جازا» نىڭ توختاپ قالغىنىغا ئاچچىقى كېلىپ تۇرغان يەھيامۇ دەرھاللا ھۈرپەيدى.

— بىز ئۆتكەندە نېمە دېيىشكەن؟ — مۇھەممەت قىزىرىپ، چىڭقىلىپ تۇرۇپ چۈشەندۈرۈشكە باشلىدى، — ئوغۇللار تەپكۈچ ئوينىمايمىز، قىزلارنى «ۋاللىھى» گە قوشمايمىز. بەك ئوينىمايمىز دەپ تۇرۇۋالسا، تۈتۈلۈپ قالغان تەقدىردىمۇ «ۋاللىھى» چاقىرمايمىز، كەينىگە كالتەك تەڭلىمەيمىز... ئوغۇل قىزلار





بىرلىشىپ ئوينىدىغان ئويۇنلارنى ئۆزئارا كېلىشىپ تۇرۇپ، بىر - بىرىمىزنى خاپا قىلماي ئوينىيمىز. بىر - بىرىمىزنى كەمسۈندۈرمايمىز. بىر - بىرىمىزگە ھاقارەت قىلمايمىز... دېيىشىمىدۇقمۇ؟

— بۇ... — يەھيا سەل كېكەچلەپ قالدى — يۇ، دەرھال يەنە ئۆزىنى ئاقلدى، — ئۆزى ئوينىمەن دېدىغۇ؟... چىدىغان ئادەم ئوينىيدۇ بۇنى...

بالىلار جىم بولۇپ قېلىشتى. «ۋاللىھى ئوينىدىغان قىزلارغا كالتەك تەڭلىمەسلىك» دېگەن يېڭى قائىدە ھەممىسىنىڭ ئېسىدىن كۆتۈرۈلۈپ كەتكەندى.

— قىزلار ئوينىمايمىز دېگەندە مەنمۇ بار، — دېدى مۇھەممەت، يەھيانىڭ ۋاللىھى ئويناش «يېڭى قائىدىسى»نى ئۇنتۇلۇپ قالغىنىغا ئاچچىقلاپ، — مېنىڭ دېگىنىم، نېمىشقا ئوينىيدۇ دېمىدىم، نېمە دەپ كالتەك تەڭلەيسەن بۇ قىزغا دەۋاتىمەن؟ تەرتىپ دېگەننى ئۇنتۇپ قالدىڭمىسەن؟

— كۆتۈر ئۇنداق تەرتىپىڭنى! يەھيانىڭ بىردىنلا تەرسالىقى تۇتتى، — كۆتىگە كالتەك تەڭلىگەنگە چىدىغان ئادەم ئوينىيدۇ، چىدىمىسا ئوينىمىسۇن!

— تەرتىپ تۈزگەندە سەنمۇ بارغۇ؟

— بار! — مۇھەممەتتىن قاتتىقراق توۋلىدى يەھيا.


— ئەمىسە نېمە بوپتۇ؟... زىلەيخان سېنىڭ ئاچاڭمىدى؟

«چاڭ» قىلغان ئاۋاز بىلەن يەھيانىڭ كۆزلىرىدىن ئوت چاقناپ كەتتى، يۈزى ئىشىشىپ، قىزىرىپ چىقتى.

«ئاچاڭنى...»، «ئاپاڭنى...» دېگەندەك ھاقارەت سۆزلىرى باشقا بالىلار ئۈچۈن پاخالدەك ئەرزان ۋە ئادەتتىكى سۆز ئىدى.

لېكىن مۇھەممەت بۇنى كۆتۈرمەيتتى. ئۇ شۇ قەدەر زىل، پىرىنسىپال ئىدىكى، شۇنىڭغا يېقىنراق سۆز بولسىمۇ ئېغىر ھاقارەت دەپ بىلەتتى. بالىلار بىرلىكتە ماقۇل كۆرگەن «ئويۇن





قائىدىلىرى»نى بولسا، ئايرىم بالىلار بۇزۇشقا بولمايدىغان تۈزۈم دەپ قارايتتى. يەھياغا سالغان بىر شاپىلىقى، ئۇنىڭ ئۆزى ئۇچرىغان ھاقارەت ۋە بالىلار ئورتاق تۈزگەن تەرتىپىنىڭ بۇزۇلۇشىغا قارشى ئېلىپ بارغان كۈرىشى ئىدى.

— ئاناڭنى... يوشكالچىنىڭ بالىسى، داستىخان چۈنى...

گۈي، چىدىماس!...

يەھيانىڭ مۇشۇ گېپى بىلەن جېدەل تېخىمۇ ئۇلغايىدى. ئىككىلىسى بىر - بىرىدىن يانماي، ئاخىرى بېرىپ كاناي سىقىشتى. بۇلارنى بالىلارمۇ ئاجرىتالمىدى. مۇھەممەت «مېنىڭ ھەق» دەپ ئويلايتتى. يەھيا بولسا قىزلارنى ۋاللىي چاقىرتقانغا نېمە بولىدۇ. مۇھەممەتنىڭ نېمە كارى، دەيتتى. بىر ھازا تىركىشىشتىن كېيىن، يەھيانىڭ مۇھەممەتكە كۈچى يەتمەيدىغانلىقى مەلۇم بولدى. شۇ ئارىدا يەھيا ياقىسىنىڭ قويۇۋېتىلگىنىدىن پايدىلىنىپ يەرگە ئېگىشتى - دە، ھېلىقى قىز بالىغا - زىلەيخانغا تەڭلەنگەن كالتەكنى تېپىپ ئېلىپ مۇھەممەتنىڭ قاپىقىغا كېلىشتۈرۈپ بىر ئورۇۋېلىپلا قېچىپ كەتتى. مۇھەممەت قاپىقىنى تۇتقىنىچە يەرگە يىقىلدى. نېمە قىلارنى بىلىمگەن بالىلار ئەنسىز چۇرقۇرۇشۇپ قالدى...

— بۈگۈن مۇشائىرە ئېيتىشىپ ئوينايلى، — دېدى مۇھەممەت باشقا كۈندىكىگە ئوخشاشلا ئويۇننىڭ نامى ۋە تەرتىپىنى جاكارلاپ، «مۇشائىرە» دېگەننىڭ مەنىسىنى ئۇ خېلى بۇرۇنلا چۈشەندۈرۈپ بولغانىدى. ئۇنىڭ تەلىپى بويىچە بۇ ئويۇندىمۇ قوشاق قاتتىم دەپ باشقىلارنىڭ ئەيىبىنى چىشلەپ تارتىشقا، بىر - بىرىگە ھاقارەت قىلىشقا، سەت بەتبەشىرە سۆزلەرنى قاپىيە كەلتۈرۈشكە بولمايتتى.

ئويۇنلار ئىچىدە مۇھەممەتنى ئەڭ قىزىقتۇرىدىغىنى «ۋاللىي» ئىدى. گەرچە بۈگۈنمۇ «ۋاللىي» ئوينىغۇسى بولسىمۇ، بىراق سەللا ئىتتىك قەدەم ئالسا لوقۇلداپ ئاغرىپ كېتىۋاتقان





قاپىقى بۇنىڭغا يار بەرمەيتتى. شۇڭا، ئۇ «مۇشائىرە» ئويۇنىنى تاللىۋالغانىدى. بۇ ئويۇن باشقا بالىلارغىمۇ بەك ياقتى. يېشىنىڭ ئانچە چوڭ ئەمەسلىكىگە قارىماي، بىر قىسىم بالىلار قايسى توق، پىكرى خېلىلا چوڭقۇر بولغان بەزى قوشاقلارنى توقۇپ چىققانىدى. بۇ خىلدىكى قوشاقلار مەھەللە چوڭلىرى ۋە ئاتا - ئانىلارنىڭ ماختىشىغا ئېرىشتى. بەزى ئاتا - ئانىلار بالىلىرىغا مۇشۇنچىلىك ئەقىل ۋە تىل ئۆگەتكەن مۇھەممەتنى «كىچىك ئۇستاز» دەپ تەرىپلەيتتى. مەھەللە چوڭلىرى بولسا، «ئالىم»، «مۇھەممەت موللام» دەپ چاقچاق قىلاتتى. بالىلارمۇ ئۇنى «موللا تاپچاق» دېيىشكە ئامراق ئىدى. باشقىلار قانداق قارىسۇن ۋە نېمە دېسۇن، ئابدۇللا مەزىن ئۈچۈن بەرىبىر ئىدى. ئۇ ئوغلىنى ھامان ئۆزى تاللىغان بىر نىشانىنى بويلاپ تولىمۇ پۇختا قەدەملەر بىلەن يېتەكلەپ كېتىپ باراتتى.

— ئەمىسە باشلايمىز، ھە، — دېدى مۇھەممەت، داق يەردە دۈگىلەك ھاسىل قىلىپ ئولتۇرغان دوستلىرىغا تەكشى قاراپ چىققاندىن كېيىن، — قايسى كۈندىكى مۇشائىرە ئېيتىشىشتا روزىخان ئۇتتۇرۇپ قويغان، شۇڭا روزىخان باشلاپ بەرسۇن.

— ياق، مەن باشلاي، — دېدى قارىمۇتۇق بىر ئوغۇل بالا.

— مەن باشلاي، — بىر قىزمۇ سەكرەپ چۈشتى.

قارىغاندا، مۇشائىرە ئېيتىشىش قىزىدىغاندەك تۇراتتى. بۇنداق ئەھۋالدا ئىختىيارغا قويۇۋېتىش ئەڭ توغرا تاللاش ئىدى، مۇھەممەت ئۇ شۇنداق قىلدى.

ئا: ئۇرۇپ قاچۇر دوستىنى،

كالتەك بىلەن باشىغە.

ب: بەخت قونسا بىر كۈنى،

يۈگۈرۈپ كېلۇر قاشىغە.

س: ئۆتۈپ كۈنلەر، بىر زامان

ئاداش بولۇر ئاشىغە.





د: بولسا ئىنسان رۇيى سىياھ،

بۇرنى تېگۈر تاشىغە.


ئې:...

— توختاڭلار، توختاڭلار! — دېدى مۇھەممەت تۇيۇقسىزلا، —
بۇ قاپىيەنى مۇشۇ يەردە توختىتىلى. توختىتىپ قويغاننىڭ
جازاسى ئۈچۈن ئۆزۈم باشلاپ بېرىمەن. بۇ قوشاق قاملاشمىدى
ئەمەس، ناھايىتى بەك قاملىشىپ كەتتى. لېكىن... بۇنىڭدا
يەھيانى كەمسىندۈرۈش غەرىزىمۇ بار ئىكەن. بايا بىر نەرسىنى
خيال قىلىپ ئولتۇرۇپ قاپتىمەن... ئەسلى بۇنداق قىلساق
بولمايدۇ. ئۆتكەندە بىز دېيىشكەن ئەمەسمىدۇق: ھەر قانداق
ئويۇنىمىزدا چوڭلارنى ھۆرمەتلەش، ئاتا — ئانىلارنى ھۆرمەتلەش،
قىز — ئاياللارنى كەمسۈندۈرماسلىق، بىر — بىرىمىزنى ھاقارەت
قىلماسلىق... تەرتىپى بولۇشى كېرەك، يەھيا ئۇرۇپ قاچتى، بۇ
دېگەن ئويۇن، ئوغۇلبالادارچىلىق! ئۇنىڭ لەقىمى «يەھيا قاچتى»
ئىدى. ئۇنىڭ ھەمىشە بالىلارنى ئۇرۇپ قاچىدىغان ئادىتى بار
ئىدى.

— ئەمەسمەن باشلىدىم، — دېدى مۇھەممەت بالىلارنىڭ
پارىڭىنى بېسىپ. شۇنىڭ بىلەن يەنە بىر مۇشائىرە باشلىنىپ
كەتتى.

مۇشۇ چاغدا مۇھەممەتنىڭ — كېيىنكى كۈنلەردە مۇھەممەت
بىننى ئابدۇللا خەراباتى نامى بىلەن داڭق چىقارغان گۆدەك
تالىپىنىڭ «مۇشائىرە» نامىدىكى يېتەكلىشى بىلەن قانات —
قۇيرۇقى يېتىلىپ، كېيىنچە شېئىرىيەت ساھەسىنىڭ غوللۇق
ئادىمى بولۇپ قالغان نىزامىدىن سىدىق ھاجى ئىسىملىك ھازىر
جاۋاب شائىرنىڭ قاتارىغا قېتىلغانلىقىنى ئاندا — مۇندا ئاڭلىغان
بولساقمۇ، لېكىن ئۇنىڭ بىزگىچە يېتىپ كەلگەن ھېچقانداق
ئەسىرى يوقلۇقى سەۋەبلىك، بۇ ھەقتە چوڭقۇرراق توختىتىلىشقا
ئامالسىز بىز. پەرەز قىلىشقا بولىدىغىنى: ئەسەر — مەھسۇلاتلىرى





كۆمۈلۈپ قالغان ئاشۇ شائىر، كىچىك مۇھەممەت - كېيىنكى
ۋاقىتلاردىكى مۇھەممەت بىننى ئابدۇللا خەراباتىنىڭ
ئويۇشتۇرۇشىدىكى بالىلار «مۇشائىرە» ئويۇنىنىڭ ئاكتىپ
ئىشتىراكچىسى. بەلكى ئۇ، شېئىرىيەت مەشىق مەيدان بولغان
«مۇشائىرە» ئويۇنىدا تاللاپ شېئىرلارنى يازغاندۇر ۋە بەلكى
دوستى مۇھەممەتكە ھەمىنەپەس بولۇپ، ئاڭسىز ھالدا سان -
ساناقسىز بالىلارنى «ئويۇن» ۋاستىسى بىلەن دەسلەپكى ئىلىم ۋە
پەزىلەت يولىغا باشلىغاندۇ...

مۇشائىرە ئېيتىش قىزىپ كەتتى. ۋەدىسى بويىچە
مۇھەممەت باشلاپ بەردى. ئۇنىڭ بىر ھازا ئويلانغاندىن كېيىن
تاللىغان قاپىيسى «ئەپۇ» بولغانىدى. ئېنىقكى، ئەمدىكى ئويۇن
ئۇزاقتىن - ئۇزاق داۋاملىشاتتى...





مۇھەممەت — شەيخنىڭ كۆزىدە

سۇلايمان دەرۋىش ئەمدىلىكتە «ھاجى خەراباتى» مازارىنىڭ سادىق قوغدىغۇچىسى بولۇپ قالغانىدى. بۇ ئۇنىڭ دەرۋىشلىك ھاياتىنىڭ ئاخىرلاشقانلىقىدىنمۇ دېرەك بېرەتتى. ئەمما بۇ خىل ئۆزگىرىشنى — دەرۋىشنىڭ شەپخە ئۆزگىرىشىنى گۈل دىيار — چوغتالى ئەزىمىدىكى كىشىلەرنىڭ كۆپلىرى ھېس قىلىپ كېتەلمەيتتى. بۇ خۇددى ئۆز مازارىنى — چوغتالىدىكى ئۇلۇغ تاۋابگاھنى ساقلاپ ياتقان ئەقىدە ئىگىسى سۇلايمان بىننى سىت بىننى ھېيت سەرداھىنىڭ نامىشەرىپىنى پۈتۈنسۈرۈك ئەسكە ئېلىشنىڭ ئورنىغا «سۇلايمان دەرۋىش» دەپ ئاتاپ كۈتكەندەكلا بىر ئىش ئىدى. ئۇلارچە، شەيخ بولامدۇ، دەرۋىش بولامدۇ، ئوخشاش ئىدى. ئەرزىيدىغىنى، ئۇنىڭ كۆپ يىللاردىن بېرى «ھاجى خەراباتى مازارى»نى كېچەيۈ كۈندۈز مۇستەھكەم ساقلاپ ياتقانلىقى ئىدى!

سۇلايمان بىننى سىت بىننى ھېيت سەرداھىنىڭ (ئۇ ئۆزىنى شۇنداق دەپ ئاتاشقا زوقمەن ئىدى) قارشى بۇنىڭغا ئوخشىمايتتى. ئۇ سۈكۈت ئىچىدە بىر مەنىۋى پەللىگە چوڭقۇرلاپ كېتىۋاتقان بولسىمۇ، لېكىن ھەرىكەت ۋاسىتىسىدە ئاشىقلىق مەنزىلىگە يېتىش پۇرسىتىدىن مەھرۇم بولغانىدى. زاھىرەن ئىزدىنىشنىڭ ئاشىقلىق ۋاسالىغا ئۆلۈشتىكى ھەل قىلغۇچ يول ئەمەسلىكىنى بىلىپ تۇرسىمۇ، لېكىن باتىنى قوزغىلىش ئۈچۈن مەقسەتلىك ھالدىكى جىسمانىي ماسلىشىشمۇ ھەم لازىم ئىدى. بۇ خىل ھەرىكەت سىرتتىن — مازارى —






ماشايىخلاردىن، ئاشىقلار مەقبەرىلىرىدىن، ئۇلۇغلار قەبرەگاھىدىن، پىر - ئۇستازلار تاۋابگاھىدىن قارار تاپاتتى. دېمەك، ئۇ يۇرت يۇرتلارنى كېزىپ يۈرۈپ ۋىسال ئىزدەش يولىنى ئۈزۈپ تاشلىغانىدى. بۇ ۋاز كېچىش يەنە پانىي مەئشەتلىرىدىن يىراق تۇرۇش، روزىغا بەند بولماسلىق... كەبىي لەۋز - ئەھدىلىرىگىمۇ ئاسىيلىق ئېلىپ كېلىدىغاندەك تۇراتتى. پاكىت شۇ ئىدىكى، ئەمدى ئۇ دەرۋىش ئەمەس، شەيخ ئىدى. مۇقىم بىر جايدا تۇراتتى. (ئۇنىڭ نەزىرىدە بۇمۇ روزىغا تۇتقانلىق ئىدى)، ئىلگىرىكىدەك نەدە تاپسا، شۇ يەردە يەپ يۈرمەيتتى...

يىللار ئۆتۈپ، نەچچە باھار ئالماشتى. مۇھەممەت بىننى ئابدۇللا خەرباتى ھەزرەت بىلەن نورۇزنى بىرگە ئۆتكۈزۈش ئۈچۈن ئالدىراپ، يول - يوللاردا ئېزىپ يۈرگەنلىرى... ئۇنىڭ ئۈچۈن ئەسلىمە بولۇپ قالدى.

يەنە بىر باھار كەلدى. گۈزەللىك ۋە يېشىللىق ئەلچىسى كاككۇك ئۆز شادلىقىنى يېقىملىق ناخشا قىلىپ قاتاتتى. بۇ ناخشا شەيخ ئېگىدىكى ئۇدۇم ھېكايەتكە سېلىشتۇرما ئىدى: كاككۇك بىلەن زەينەپ ئاشىق - مەشۇق ئىكەن. ئۇلارنىڭ ۋىسال يولىنى شور دەرياسى توسۇپ تۇرىدىكەن. ئۇلار كۆرۈشمەك بولۇپ ھەر قېتىم بىر - بىرىنىڭ ئالدىغا ماڭغاندا شور دەريادا توسۇلۇپ قالىدىكەن. بۇ بەك كەڭ ۋە سۈيى سۈزۈك دەريا ئىكەن. ھەر قانداق ئېگىز ئۈچىدىغان قۇشلارمۇ ئۇنىڭ ئۈستىدىن ئۇچۇپ ئۆتەلمەيدىكەن، ئىشقى قۇدرەت ۋەجىدىن كاككۇك بىلەن زەينەپ دەريا ئۈستىدىن ئۇچۇپ ئۆتكۈدەك جاسارەتكە كېلىدىكەنۇ، دەريانىڭ ئوتتۇرىسىغا كەلگەندە سۈدىكى شولىسىنى كۆرۈپ كۈلۈپ كېتىدىكەن ۋە شۇ ئان كۈچ - غەيرىتى سۈنۈپ، ئارقىغا ياندىكەن ھەر قېتىم مۇشۇ ھال تەكرارلىنىدىكەن، ھېلىغىچە شۇنداق بولۇپ كېلىۋېتىپتۇ. شۇڭا، كاككۇك دەريانىڭ بىر تەرىپىدە، زەينەپ يەنە بىر تەرىپىدە تۇرۇپ، بىر - بىرىنى





«كاككوك»، «زەينەپ» دەپ چاقىرىشىدىكەن، ئۇلار ۋىسال ئۈچۈن توۋلايدىكەن، باھار ئۈچۈن سايرايدىكەن...

سۇلايمان شەيخ ئويلىنىپ قالدى: — شادلىق — شادىيانلىك تۆكۈلۈپ تۇرىدىغان، قىن — قىنىغا سىغماي ئېتىلىپ چىقىۋاتقان بۇ سايراشتىن جۇدالىق مۇڭلىرى، ۋىسال تەلپۈنۈشلىرى، باھارغا ئىنتىلىشلەر... دىن زادى قايسىسى ئېنىق بىلىنەر؟ بەلكى ھەممىسى باردۇ! ئەمەلىيەتتە ھەممىسى تومۇرداش ئىپادە. باھارستانغا، بوستانغا، گۈلىستانغا!... ئۇنداقتا، كاككوكنى باھار كۈيچى، پانىي مەدھىيەچىسى دېيىش كېرەكمىكەن؟ بۇ يەنە، دۇنيا گۈزەل دېگەنلىك بولماسمۇ؟!...

«ياق، بۇ گۇمراھلىق. ئاسىي مەنتىقە!» شۇنداق دېگەچ، بېشىنى سېزىلەرلىك ھالدا سىلىكىدى شەيخ، «ئەگەشمە تەپەككۇردىن بىخۇدلارچە تەلقىن، ئاسىي مەنتىقە چىقىدۇ. ئۇنىڭ تۇغىدىغىنى شەيتانىي يەكۈن. شۇڭا، ۋاجىبكى، ھەممىنى ئاشىقىي تەپەككۇر، ئالدىن كۆرۈنگەن ئىلاھى يەكۈنگە چاتماق زۆرۈردۇر. ئۇ شۇل يولدىن ئۆزگىسى گۇمراھلىق... گۇمراھلىق!»

شەيخ كاككوكنىڭ چاڭلىداپ سايرىغان ئاۋازىنى ئاڭلىماي دېگەندەك كۆزلىرىنى مەھكەم يۇمۇۋالدى. شۇن «شور دەريا» نىڭ يەنە بىر تەرىپىدىكى ئىشقىتىن باشقىنى ئۇنتۇغان تەركىدۇنيا زەينەپنى كۆرگەندەك بولدى. ئىشقى دەۋاسىدا سايراپ يۈرگەن بۇ قۇشنىڭ ھازىرقى ھالىتى، ئۇنىڭ ئاشىقلىق ئىزدىنىشلىرىگە ئوخشايتتى... بۇ شەيخنىڭ يەكۈنى ئىدى. مۇشۇنداق يەكۈنلا ئۇنى قانائەت تاپقۇزۇپ كەلگەنىدى. ئۇچار قۇش، گۈل — گىياھ، تاغ — دەريا ۋە تاش — داڭگال... ھەممىسىدىن مۇشۇنداق مەنە ئىزدەپ كۆنگەنىدى ئۇ. لېكىن يېقىنىدىن بۇيان روھىي دۇنياسىنى چىرماپ كەلگەن دېلغۇللۇق ئۇنىڭ ئازابلىرىغا ئازاب قوشۇپ كېلىۋاتاتتى. بولۇپمۇ، باھار — دەل مۇشۇ پەسىل روھىي





ئىزتىراپلاردىن جۇدا بولۇشنىڭ ئەڭ مۇشەققەتلىك پەيتى ئىدى. كۆكلەم، ئاۋاز، پۇراق، تۇيغۇ... ھەممىسى شەيتانى يەكۈنگە قول بېرىپ تۇراتتى...

سۇلايمان شەيخ قىيالماسلىق بىلەن ئورنىدىن تۇردى. پېشىن ۋاقتى يېقىنلاپ قالغان، يەنە كېلىپ غەيرىي ئاۋاز، دىلغا شەك سالغۇچى ئاغما تۇيغۇلار... ئۇنىڭ روھىي يۈكسىلىشىنى توسۇپ قويغانىدى. يېقىندىن بۇيان مۇشۇنداق ئەھۋال پات - پاتلا يۈز بېرىپ تۇرۇۋاتاتتى. ئۇنى ئەندىشىگە سالىدىغىنى: بۇ خىل خەۋپ يەنە داۋاملىق كۈچ كۆرسىتىدىغاندەك ئىدى. بەلكى ئۇ شەيخلەر تۆلەيدىغان بەدەلدۈر ۋە بەلكى ھاجى ھەزرەت ئۇنىڭ ئىرادە كۈچىنى يەنە سىناۋاتقاندىمۇ!...

ئۇ بىرقانچە يىللاردىن بېرى ناماز ئوقۇپ، ئېتىكاپتا ئولتۇرۇپ كەلگەن ئاددىي ئېتىكاپخانا - چەللىسىمۇ ئۆزىدەكلا كونىراپ كەتكەن تۆشۈك سۈپىدىن چۈشۈپ، كۈنچىقىش تەرەپكە - مۇھەممەت بىننى ئابدۇللا خەراپاتى قەبرىسىنىڭ شەرقىگە ئۆتتى. قەبرە باشقا كۈندىكىگە ئوخشاشلا يېڭى ۋە پۇختا كۆرۈنىدى. ئوخشىمايدىغىنى: ئۇ تېخىمۇ سۈرلۈك ۋە ھەيۋەتلىك بولۇپ كەتكەنىدى. بۇنى شەيخ، ھەزرىتىمنىڭ قەبرىسىگە چاپلانغان ھالەتتە قاتۇرۇلغان باشقا ئىككى قەبرە ئىگىسىنىڭ روھىغا مەدەت تاپقانلىقىدا دەپ بىلدى. چۈنكى ئۇ بىرقانچە يىلدىن بېرى ھەزرىتى ھاجى بىلەنلا غايىبانە ئىچكى مۇلاقەتتە بولۇپ، ئۇنىڭغا يانداش ئىككى قەبرە ئاستىدىكى بۇزۇكۋار - جانابى ھاجىمنىڭ مۆھتەرەم ئاتىسى ۋە ئانىسى بىلەن روھىي دىدار بولۇشقا پۇرسەت تاپالمىغانىدى. تېخى قايسى كۈنلا بۇنى ئورۇنلىيالىدى. «روھىغا ئاتا پۇت دۇئا - تىلاۋەت قىلىپ قويسىلا ھېساب ئەمەس. دۇئا دېگەن دۇئا، دىدارى مۇلاقەت دېگەن ئۇ باشقا گەپ» دەپ ئويلىدى ئۇ بارغانسېرى ھەيۋەتلىك كۆرۈنۈۋاتقان ئۈچ قەبرىگە قاراپ. «ئاتا روھى، ئانا روھى، يەنە قوشۇلدى پىر روھى. نە پىركى ئۇ زەبۇن،






زەرداب، ھەرەج كۆرگەن بالا روھى!...

ئۇ ئاتا - ئانا ۋە بالا روھى قوشۇلسا، قۇدرەتلىك بىر روھىي كۈچ نۇقتىسى ھاسىل بولىدۇ. دۇنيادا بۇنىڭدىنمۇ بەختىيار بىرلىشىش يوق، دېگەن مەزمۇندا بىرقانچە بېيىت قەسىدە ئوقۇۋەتمەكچى ئىدى. لېكىن، ئېتىكاپخاننىڭ 10 ~ 15 قەدەمچە نېرىسىغا - ئۇنىڭ كۈنپېتىش تەرىپىگە ئۇدۇل قىلىپ سېلىنغان، ئالدى كۈنچىقىش تەرەپكە - دەل ھاجى خەراباتى قەبرىسىگە قاراپ تۇرغان ھەيۋەتلىك خانىقا ئۇنىڭ ئىلھام كۆزىنى ئۆزىگە تارتىپ كەتتى.

ئۇ يېقىنىدىلا پۈتكەن ھەيۋەتلىك «ھاجى خەراباتى خانىقاسى» غا زوقمەنلىك بىلەن كۆز يۈگۈرتتى. خانىقانىڭ گۈللۈك دەۋازىسى ئۈستىدىكى ئاي - يۇلتۇز بەلگىسى چۈشۈرۈلگەن بىر جۈپ ئېگىز مۇنارنىڭ ئاستىنى تۇتاشتۇرۇپ تۇرغان مېھراب شەكلىدىكى تېمىغا «بىسمىللاھىررەھمانىررەھىم، ھاجى خەراباتى خانىقاسى، ھىجرىيە 1156 - يىلى» دېگەن خەتلەر قاپارتما قىلىپ يېزىپ قويۇلغانىدى. خانىقا شۇ قەدەر ھەيۋەتلىك ئىدىكى، شەيخنىڭ نەزىرىدە، ئالتە شەھەر تەۋەسىدە ئۆزى كۆرگەن ھېچقانداق بىر خانىقانى بۇنىڭغا تەڭلەشتۈرۈپ بولمايتتى.

شەيخ خۇددى تۇنجى قېتىم كۆرۈۋاتقاندا، ھەيۋەتلىك خانىقاغا، ئۇنىڭ پۈتكەن ۋاقتىنى بىلدۈرۈپ تۇرىدىغان «ھىجرىيە 1156 - يىلى» دېگەن خەتلەرگە كۆز ئۈزمەي، ئۇزاققىن - ئۇزاق قاراپ كەتتى. دېمەك، بۇ يىل مىلادىيە 1744 - يىلى ئىدى، مۇشۇ بويىچە ھېسابلىغاندا، ئۇنىڭ چوغتالى ئەزىمگە قەدەم تەشرىپ قىلغىنىغا، دېلغۇللۇق ئىچىدە ئۆتكەن شەيخلىك ھاياتىغا بەش يىل بولغان بولاتتى. ئۇ ھەزرىتى ھاجىمنىڭ روھىغا ھەمراھ بولۇپ ئۆتكىنىگە مىڭ قەترە رازى - رىزالىق ۋە شۈكۈرلەر ئېيتسىمۇ، لېكىن ئاشىقلىق يولىنىڭ تارىيىپ






كېتىۋاتقىنىغا ئەپسۇسلىناتتى. ئۇنىڭچە، ئەتىگەندىن - كەچكىچە بىر قەبرىنى بېقىپ، بىر مازارنى ئايلىنىپ يۈرىدىغان شەيخنى ھەقىقىي ئاشىق دېگىلى بولمايتتى. ئاشىق يۇرت كېزىپ جاھان غەۋغالىرىدىن ئۆزىنى تارتىشى، نەپىسى ۋە سۆھبەتلىرىدىن يىراق تۇرۇشى، پانىي مەشەتلىرىدىن ئۈزۈل - كېسىل قول ئۈزۈشى، شەيتان ھەۋەسلىرىدىن ۋاز كېچىپ، تىنىمىسىز ھالدا ھەقىقەت ۋە مەرىپەت ئىزدەشنى لازىم ئىدى. ئېتىقاد نۇقتىسىدىن، دەرۋىشلىك بىلەن شەيخلىك بىر - بىرىنى چەتكە قاقمىسىمۇ، ئەمما بۇ ئىككىسىنىڭ ئىلاھىي ئىشقى يولىدىكى قەدەملىرى، ۋىسال ئىزدەش ئۇسۇللىرى تازا ئوخشىمايتتى. دەل مۇشۇ يېرى سۇلايمان شەيخنى قىينايتتى. بەش يىل مابەينىدە مۇشۇ ئىككى يول ئوتتۇرىسىدا تىرىكشىپ كېلىشنىڭ سەۋەبىمۇ شۇ ئىدى.

سۇلايمان شەيخ بىردە، يېڭى پۈتكەن ھەيۋەتلىك خانىقاغا، بىردە خانىقا ئالدىدا قەد كۆتۈرۈپ تۇرغان ئۈچ قەبرىگە قارايتتى. خانىقادىنمۇ، بىر - بىرىگە ئوپىئوخشاش قىلىپ، يانداش قاتۇرۇلغان ئۈچ قەبرىدىنمۇ كۈچلۈك ئەقىدە، ھۆرمەت، مېھنەت ۋە مۇھەببەتنىڭ كۈچ - قۇدرىتى بالىقىپ تۇراتتى.

«ئېھ، ئەھلى ئاقسۇ، ۋاپادار چوغتالى ئەزىم» شۇنداق دەۋەتتى ئۇ، ھەزرىتى ھاجىمنىڭ ھۆرمىتى ئۈچۈن سىڭدۈرۈلگەن بىھېساب ئەقىل - پاراسەت ۋە سېخىي كۈچ - مېھنەتتىن سۆيۈنۈپ، ئەمەلىيەتتە ئۇ، چوغتال كىشىلىرىنىڭ بۇ قەدەر باي، باياشاد ئەمەسلىكىنى كۆرۈپ ۋە تونۇپ يەتكەنىدى.

خانىقا ۋە قەبرىگە قارىغانسېرى، مۇشۇ ھەشەمەتلىك مەقبەرىگە ئايماي ئەجىر قىلغان كىشىلەرگە، ئۆزىگە بەش يىل مابەينىدە ئاش - تۈز بېرىپ كېلىۋاتقان بۇ يۇرتقا ھۆرمىتى ئېشىپ بېرىۋاتاتتى. ئەمدى ئۇ بۇ يۇرت كىشىلىرىنىڭ مۇھەممەت پىنىنى ئابدۇللا خەراباتى دېگەن تەۋەررۈك ئىسمىنى قىسقارتىپ،





ئابدۇللا خەراباتى ياكى ھاجى خەراباتى ئاخۇنۇم دېگەندەك كالتە نام بىلەن ئاتىشىنىڭ سەۋەبىنى چۈشەنگەندەك بولدى. ئاتىسى بىلەن ئوغلىنىڭ قەبرىسى بىر يەردە تۇرسا، ئۇلۇغلار روھى سۆيۈشۈپ تۇرسا، يەنە كېلىپ ئۇلارنىڭ ئاتىغىنى مەرھۇم زاتى مۇبارەكلەرنىڭ كۆزىگە كۆرۈنۈپ تۇرىدىغان ئالامەتلىرى تۇرسا مۇشۇنداق ئاتاشنىڭ نەرى خاتا. خاتالىق ئەمەس، دانالىق بۇ! ئابدۇللا خەراباتى دېگىنى - ئاتىسى (مەزىن) ئابدۇللا بىلەن ئوغلى (دەۋائىي) ئىشقى يولىدا خاراب بولغۇچى شائىر) خەراباتى يانداش بىر يەردىن باقىي ماكانغا ئىگە بولدى دېگەنلىك. ھاجى خەراباتى ئاخۇنۇم دېگىنى - مەرھۇم ئاللا يولىدىكى ئاشىق شائىرلا ئەمەس، بەلكى ھەج تاۋاب زىيارىتىنىمۇ ئادا ئەتكەن ئۆلىما زات ئىدى، دېگەنلىك بولماي نېمە؟ «بېقىردىن ئۆتۈپتۇ. كوتا ئەقىللىك، كوتا ئەقىللىك!...»

ئۇنىڭ ئۆزى قوپۇۋاتقىنى يەنىلا چوغتاللىقلار ئىدى. مۇشۇ مۇبارەك تۇپراققا يېڭىدىن قەدەم باسقان يىللاردا، مۇھەممەت بىننى ئابدۇللا خەراباتى جانابلىرىنى ئەينى ئىسمى بىلەن ئاتىمىغىنى ئۈچۈن، ھەتتا ئۆزىنىمۇ «سۇلايمان دەرۋىش»، «سۇلايمان شەيخ» دەپ، سۇلايمان بىننى سىيىت بىننى ھېيىت سەرداھى دېگەن مۇبارەك نامنى قىسقارتىۋەتكىنى ئۈچۈن چوغتال ئەھلىدىن خاپا بولۇپ، ھەتتا ئۇلارنى كەمسىتىپ يۈرگەنىدى. ئەمدى بىلىدىكى، ئۇلارنىڭ توغرا ئىكەن. ئۆزىمۇ دەرۋىش بولماي كىم بولغان؟ شەيخ بولماي كىم ھازىر؟

ئۇ ئويلىغانسېرى، چوغتاللىقلارغا يۈز كېلەلمەيدىغاندەك ھېس قىلاتتى. لېكىن، كىشىلەرنىڭ ئۇنىڭغا بولغان مۇئامىلىسى بۇرۇنقىدەكلا قىزغىن ئىدى. ئۇنى شەيخ دەيتتى، دەرۋىش دەپمۇ ئاتايتتى.

ناماز، تاۋاب زىيارەت ئۈچۈن كېلىدىغانلار كۈن ساناپ كۆپىيىپ بېرىۋاتاتتى. كىشىلەر ھەزرىتى ھاجىمنىڭ مۇلاھىزە،





نۇتۇق - تەلقىنلىرىنىڭ، يۇرت - يۇرتلارغا تارىلىپ كەتكەن مەنىۋى - مۇلاققەتلىرىنىڭ قىممەت - ۋەزىنىنى ئۇنىڭ ۋاپاتىدىن كېيىن تېخىمۇ چوڭقۇر چۈشىنىۋاتقانداك قىلاتتى. ئىككى ئاي بۇرۇن يۈز بەرگەن مۆجىزىۋى ھالەت بۇنى ئىسپاتلاشقا يېتەتتى.

شۇ كۈنى، شەھىرى يەركەندىن تولمۇ ئېگىز ۋە كۈچتۈڭگۈر كۆرۈنىدىغان بىر دەرۋىش كەلدى.

— ئەسسالامۇ ئەلەيكمۇ، شەيخ ھەزرىتىم، — دېدى ئۇ مازارغا ئاياغ بېسىپلا، يىراقتىن سالام بەجا كەلتۈرۈپ.

— ۋە ئەلەيكمۇ ئەسسالام، كەلسىلە مېھمان، — سىپايىلىك بىلەن قارشى ئالدى سۇلايمان شەيخ، يەنە دىققىتىنى چېچىشقا مەجبۇر بولۇپ. يېقىندىن بېرى زىيارەتچىلەر ئۈزۈلمەي كېلىپ، ئەمدىلا بىر - بىرىگە ئۇلىنىۋاتقان پىكىرى مۇساپە ۋە مۆجىزىۋى تەسەۋۋۇرلىرىنى ھە دېسىلا ئۈزۈپ قويۇۋاتاتتى.

— كەمىنە شەھىرى يەركەندىندۇرمەن. ھەزرىتى مۇھەممەت بىننى ئابدۇللا خەراباتى جانابلىرىنىڭ روھ - دىدارىغا سېغىنىپ كېلىۋاتىمەن.

— مۇبارەك... بارىكالا!
— شۇل زاتنىڭ قەبرە - قارارگاھى قايدادۇر، تەقسىر؟
— ئاۋۋال تائام، ئاندىن كالام دەپتىكەن، مېھمان. ئاۋۋال بىر يۈتۈم ئۆسۈزلۈك ئىچكىيلا، ئاندىن...
— يوقسۇ، يوقسۇ... ئەڭ ئاۋۋال شۇل زاتنىڭ قەبرىسىنى كۆرۈپ، روھىغا دۇئا قىلىۋالاي. شۇنىڭدىن سوڭرە بىر گەپ بولۇر...

سۇلايمان شەيخ زىيارەتچى دەرۋىشنى ھاجى خەراباتى قەبرىسى ئالدىغا باشلاپ باردى. دەرۋىش كۆتەك يىقىلغاندەك ئېغىر بىر ھەرىكەت بىلەن قەبرە ئالدىغا تىزلاندى - يۇ، قىسقا بىر ئايەتنى ئوقۇۋېتىپلا، مۇڭلۇق، تەسىرلىك مەسنەۋىسىنى



باشلىدى:

ئەيتايىن ھەمدەڭنى ئەي يەزدانى پاك،
ئىچتىلەر خۇنى جىگەر مەردانى پاك.

خالىقا، خەلقىڭنى كۆردۈم بى ئەدەد،
ھېچنېمە يوقتۇر سېنىڭدىك بى مەدەد.

سېنىڭ زاتىڭ تەسەۋۋۇردىن مۇنەزە،
ساماۋاتىڭ تەسەل سۇلدىن مۇنەزە.

ئەناسىردىن قىلىپسەن ئادىمىزاد،
بىراۋنى دىۋىدەك، بىرنى پەرىزاد.

...

جان قۇشى جەننەتكە پەرۋاز ئەيلەگەي،
تىل سېنىڭ ھەمدىڭدىن ئاغاز ئەيلەگەي.


ياخشى سۈرەت بىرلە ئادەم ئەيلەدىڭ،
ئەقىلىنى ئادەمگە ھەمدەم ئەيلەدىڭ.

دانەنى ئادەمگە سەن دام ئەيلەدىڭ،
نەپسىنى ئول دانەغە رام ئەيلەدىڭ.

دۇنيادا ئادەمنى بۇنياد ئەيلەدىڭ،
لەززەتى دۇنيا بىلەن شاد ئەيلەدىڭ.

ئاقىبەت ئول دانەغە بولدى راۋان،
كېلىدى بۇ ئالەمگە ئادەم شول زامان.

بولدى ئادەمگە جاھان ماتەمسەرا،
كۆردى تۈن - كۈن مېھنەتۇ جەۋرۇ - جاپا.



...

...

ئەي خەراباتىكى، فەرياد ئەيلەگىل،
«كۈللى شەيئىن ھالىكون» ياد ئەيلەگىل.

شەيخ بىلىپ تۈردىكى، ئوقۇلىۋاتقىنى ھاجى خەراباتىنىڭ
مەسنەۋىسى ئىدى. دەرۋىش توختايدىغاندەك قىلمايتتى.
ئەكسچە، ئوقۇغانسېرى جانلىنىپ كېتىۋاتاتتى. مەسنەۋى
بىرىنىڭ ئارقىسىدىن بىرى ئۆلىنىپ، بارغانسېرى تەسىرلىك ۋە
جاراڭلىق ئۇن بىلەن ئوقۇلۇپ باراتتى. بۇنىڭ ئىچىدە شەيخ
بىلىدىغان مەسنەۋىمۇ، ئاڭلاپ باقمىغانلىرىمۇ بار ئىدى.
شەيخنىڭ ساقاللىرى كۆز ياشلىرى بىلەن نەملەندى.
ئۇنىڭغا يانداش ئولتۇرغان دەرۋىش بولسا ھۇ تارتىپ
يىغلىغىنىچە مەسنەۋىسىنى داۋاملاشتۇرماقتا ئىدى:


ئۆتتى ئۆمرۈم بېھۋەدە ھەر يازۇ - قىش،
يوق تۇرۇر شەرمەندەلىكتىن ئۆزگە ئىش.

...

غافىلا ئۆمر ئۆتتى دائىم بىخەبەر،
قىل ئىبادەت تۈنۈ - كۈن، شامۇ سەھەر.

مەن نېچۈك ئەيلەي كۆڭۈلنى شادىلار،
قايسى بىر غەمدىن قىلاي فەريادىلار.
ھەر ئىككەيلەننىڭ ھاياجىنى كەلكۈن كەبى تېشىپ باراتتى.
تېلىدىلا ئەمەس، دىلىدىمۇ ئېيتىلىپ بېرىۋاتقان بۇ مەسنەۋى
ئۇلارنىڭ قەلب كۆزىنى ئېچىپ، ئەڭ يۈكسەك بىر نۇقتىغا —
ئىلاھىي مەنزىلىگە باشلاپ كېتىۋاتاتتى. ھەر ئىككەيلەن
ئويلىغان، ئەمما تىلدا ئىپادىلەشكە ئاجىزلىق قىلغان ئارمانلىق
مەدھىيە ھاجى خەراباتى مەسنەۋىسى ئارقىلىق ۋىسال مەنزىلىگە





يېقىنلاپ بارماقتا ئىدى. دېمەك، ئۇلارغا يەنىلا ھەزرىتى ھاجىم كۆۋرۈك بولۇۋاتاتتى. شۇ تاپتا ئۇلارنىڭ قەلب كۆزى شۇ قەدەر روشەنلىشىپ كەتكەن ئىدىكى، مەسنەۋى ئوقۇغۇچى دەرۋىش ئەمەس، بەلكى ھاجى خەراباتى بولۇپ كۆرۈنۈۋاتاتتى. ئۇ ئوقۇيتتى، توۋلايتتى، يىغلايتتى...

... ھاجى خەراباتى مەسنەۋى ئوقۇپ بىھوش بولۇپ كەتكەنىدى. ئۇنىڭ ۋۇجۇدى ئېرىپ، ياش بولۇپ تۆكۈلەتتى. تاراملاپ ئاققان ياشلاردىن نەچچە ئۆستەڭگە سۇ تولۇپ، قانچىلىغان تۈگمەنلەر چۆرۈلەتتى...

...


قايسى بىر غەمدىن قىلاي فەريادلار،

قايسى بىر غەمدىن قىلاي فەريادلار...

مانا ئەمدى سۇلايمان شەيخىمۇ ھۇ تارتىپ يىغلاشقا چۈشكەنىدى. شۇ ئارىدا ھاياجىنىنى باسالماي بىھوش بولۇپ كەتكەن دەرۋىش «گۈپىدە» ئارقىغا يىقىلدى - دە، ئىككىنچىلەپ ئورنىدىن تۇرالمىدى. ئۇنىڭ يۈرىكى ئىلاھىي سېغىنىشتىن يېرىلىپ كەتكەنىدى...

شۇنىڭدىن كېيىن يەنە تالاي ئىشلار يۈز بەردى: قانچىلىك ئادەملەر تاۋاب جەريانىدا بىھوش بولۇپ يىقىلدى. ئېتىكاپتا ئولتۇرىدىغانلار تېخىمۇ كۆپەيدى. ئازنا - پەيشەنبە كۈنلىرى قەبرە يوقلاشقا چىقىدىغانلارنىڭ سانى كۈن ساناپ ئاشتى. يىراق - يىراقلاردىن كېلىدىغان سېغىنغۇچىلارنىڭ، زىيارەتچىلەرنىڭ... ئايىغى زادىلا ئۈزۈلمىدى. ھەتتا نامى - شەرىپى سۇلايمان شەيخكە تونۇش بولغان، خوتەندىن كەلگەن بىر مەشھۇر دەرۋىشمۇ ئۇنىڭغا: «ھەزرىتى ئەۋلىياغا ئۆمۈرلۈك ھەمراھ بولۇپ، ئۇنىڭ روھ دىدارى بىلەن مۇلاقەت - تەلىقنىلەردە بولۇش پەقەت ئۆزلىرىڭىلا ئېسىپ بوپتۇ. بەختلىك ئىكەنلا تەقسىر» دېدى. مانا






بۇلار، سۇلايمان شەيخنىڭ تاللىغان يولىنىڭ شەكسىز توغرىلىقىنى بىلدۈرمەيدۇ؟ يىللاردىن بۇيان كېلىۋاتقان زىيارەتچىلەرنىڭ كۆپلۈكى، ئۇلارنىڭ مۇتلەق كۆپىنىڭ خۇددى كەتكۈسى يوقتەك بۇ يەردە ئايلاپ، يىلاپ تاۋاب - ئېتىكاپتا ئولتۇرۇشلىرىمۇ شۇنىڭ ئىسپاتى ئەمەسمۇ؟

شەيخ، پېشىدىن يېنىپلا يەنە ئىچكى مۇلاقەتكە كىرىشىپ كەتكەنىدى. ئۇنى ھەيران قالدۇرۇۋاتقىنى، ئەمدىكى مۇلاقەت ھېچ دەخلى - تەرۈزسىزلا ئالدىنقى قېتىم ئۇلاشقان پىكرى پەللىدىن باشلىنىپ كېتىۋاتاتتى. كەينىگە قايتىش، باشتىن باشلاش... دەك روھىي جەريانلار قىسقىراپ بېرىۋاتاتتى...

ئۇ قەبرە ۋە خانىقاغا سۆيۈنۈش بىلەن قاراپ قويدى. بۇلاردىن - قەبرىدىن ۋە سەل كېچىكىپەرەك پۈتكەن بولسىمۇ، ناھايىتى زور ئەجىر ھەم ھۈنەر كۆرسىتىپ سېلىنغان خانىقادىن «مېھنەت» دېگەن بىر ئۇلۇغ ئۇقۇم يالتىراپ چىقىۋاتاتتى. توغرا، مېھنەت - مەرىپەتكە ئېلىپ بارىدۇ. مەرىپەت بولسا، قەلب كۆزىگە بارىدىغان، دىل كۆزىنى ئاچىدىغان يول. مەشھۇر جاھانكەزدىلەرنىڭ نامدار سوپى - دەرۋىشلەرنىڭ ئىزدەپ يۈرگىنى دەل مۇشۇ مەرىپەت، ھەق ۋە ئادالەت يولى ئەمەسمۇ؟ ھەتتا ھەزرىتى ھاجىمۇ مۇشۇ يولدا جان پىدا قىلىدىمۇ؟ مۇشۇ مەنزىلەرگە مېھنەت ئارقىلىق يەتكىلى بولسا، دېمەك، شەيخلىق يولىدىكى ئاشىقلىقمۇ چۈش ئەمەسكەن، ۋىسال پەللىسىگە يول بار ئىكەن!...

ئۇ شەيخلىق بىلەن دەرۋىشلىك ئوتتۇرىسىدىكى بىر خىل مۇرەسسە يولىنى تاپقانداك ئىدى. بۇ ئىككى يولنى مېھنەت ۋە مەرىپەت تەلپۈنۈشلىرى تۇتاشتۇراتتى. مۇشۇ تۇتۇش ئۇنى ئۆز نەزىرىدىكى ۋىسال مەنزىلىگە - دەرۋىشلىك ئارقىلىق يەتمەكچى بولغان ئىلاھىي پەللىگە يەتكۈزەتتى. ئېھ، مەرىپەت كۆزى، ئېھ، مەنىۋى نىجاتلىق!...






ئەمدى ئۇ ھېچ قىينالمايلا كۆپ يىللار تىرىشىش ئارقىلىق
ئۇلاشقان تەپەككۇر ۋە تەسەۋۋۇر پەللىسىنىڭ ئۈستىگىلا
چۈشتى: ئابدۇللا مەزىنىدىن مۇناسىپ تەربىيەلىنىپ چىققان
مۇھەممەت چوغتالى ئەزىمىدىكى مەدرىسكە ئوقۇشقا كىرگەنىدى.
ئۇ بۇ يەردىمۇ مەرىپەت ئۈچۈن ئېغىر مەنىۋى مېھنەت
سىڭدۇرىۋاتاتتى. مەرىپەت ئارقىلىق مەنىۋىيەتنى، ئىنسانىي
تاكاممۇللۇقنى كۈچەيتىپ باراتتى. ئۇ يەنە ھەممە تالىپلارنىڭ
باشلامچىسى ئىدى. ئۇچرىغانلا يەردە ھىدايەت، ساخاۋەت ئۇرۇقى
چېچىپ ماڭاتتى. مەرىپەت، پەزىلەت ۋە ئادالەت... ھەققىدە ۋەز
ئېيتاتتى...

سۇلايمان شەيخ تەپەككۇر قىلاتتى، ئاڭلايتتى، كۆرەتتى.
ئىچكى مۇلاقەت يولى ئارقىلىق سېلىشتۇرۇپ، باغلاپ ۋە
چوڭقۇرلاپ باراتتى. مۇھەممەتنىڭ مۇشۇ كەمگىچە بولغان روھ -
قىياپەتلىرىنى تولۇق كۆرۈپ يەتكەنىدى. ئەمدى تەپەككۇر نۆۋىتى
ئۇنىڭ يېتىلگەن دەۋرىگە كېلەتتى...






قەشقەردىكى ئېھتىرام

سۇلايمان شەيخ ئويلغانسىپىرى، مۇھەممەت بىننى ئابدۇللا خەراباتىنىڭ كىچىكىدىن تارتىپ يېتىلگەن پەزلى - پاراسەت جەھەتلەردىكى كامالىتىگە ھەيران قىلىۋاتاتتى. ئۆزىنى ئەرزىمەس ئادەمدەك ھېس قىلاتتى. شۇنداقسىمۇ يەنە تەپەككۇرىنى توختاتمايتتى. مۇشۇ ئارقىلىقلا ھەزرىتى ھاجىمنىڭ قەلب خانىسىگە تېخىمۇ ئىچكىرىلەپ كىرەلەيدىغاندەك، پەقەت خەراباتى ھاجىملا ئۇنىڭ ئىشقى دەۋاسىغا ھەمىشپىرىك بولۇپ، ۋىسال مەنزىلىگە يېتەكلەپ بارالايدىغاندەك سېزىلەتتى ئۇنىڭغا.

شەيخنىڭ قەلب كۆزى ئېچىلىپ كەتكەنىدى. ئۇ ئۇزۇندىن بۇيان شۇنداق بولۇشنى كۈتۈپ، شۇنىڭ ئۈچۈنلا ئازابلىق - مەنئى ئىزدىنىشنى باشتىن كەچۈرگەنىدى... مىلادىيە 1658 - يىلى، ياز ئايلىرى.

جۈمە، قەدىمىي قەشقەر جاي - جايلاردىن كەلگەن زىيارەتچىلەر بىلەن قوشۇلۇپ تېخىمۇ قىزىپ كەتكەنىدى. مەينەت ۋە تار كوچىدا ئادەملەر مىغىلدايتتى. ئۇششاق يايىمچىلار، دوغايچىلار، ئەلگەك - تەڭنىچىلەر، كۇلالچى، مىسكەر ۋە زەرگەر - قۇيمىچىلار... ئاچچىق ئۈچەيدەك تار ھەم ئۇزۇن كۆرۈنىدىغان كوچىلارنى يەنىمۇ تارلاشتۇرىۋەتكەنىدى. ئۇلارنىڭ بىر - بىرى بىلەن بەسلىشىپ خېرىدار چاقىرىشلىرى زور ئاۋاز كەلكۈنىنى ھاسىل قىلاتتى. ئاۋازلار ئاۋازلارغا، تىنىقلار تىنىقلارغا سىڭىشىپ... پەقەت قەشقەرغىلا خاس بولغان قىزغىن ۋە ئۇلۇغ بىر گۈرۈلدەشنى شەكىللەندۈرەتتى.





شەھەر قاينايتتى. ئات، تۈگىلىك، ئېشەك ۋە قېچىرلىق... كىشلەرنىڭ ئايىغى ئۈزۈلمەيتتى. ئۇلارنىڭ بىر قىسىملىرى ئات ياكى ئېشەكلىرىگە يايداقلا مىنىۋېلىشقاندى. يەنە بەزىسى غىچىرلاپ تۇرغان يارىيار ھارۋىسىنى تار كوچىلارغا كەپلەپ، پوش - پوش دەپ جېنىنىڭ يارىچە تۈۋلايتتى. بىرمۇنچە نان - توقاچلارنى بېشىدىكى تاۋاققا قويۇپ، تۇتماي كېتىۋاتقان؛ مايلىشىپ كەتكەن كىچىك ساندۇقچىنى مەيدىسىگە ئېسىۋېلىپ، يىپ - يىڭنە ۋە تارغاق - سۈزگۈچ... سېتىۋاتقان يالاڭ ئاياغ بالىلارمۇ ناھايىتى كۆپ ئىدى. قىسقىسى، قەشقەر ئۆزىنىڭ ئۇزاق ئەسىرلىك مىللىي ئەنئەنىسى ۋە ئەقىل - پاراسەتنىڭ جەۋھىرى بولغان ھۈنەر - سەنئىتى بىلەن ئوتتۇرا ئاسىيادىكى ھېچبىر شەھەرگە ئوخشىمايدىغان ئۆزگىچە روھىي ئالاھىدىلىكلەرگە ئىگە شەھەر ئىدى.

بولۇپمۇ ئابدۇللاخان ھاكىمىيەت بېشىغا چىققاندىن كېيىن، ئۆز ئالدىغا خانلىق قۇرۇۋالغان بىر مۇنچە باشباشتاق بەگلىكلەرنى ئۆز بايرىقى ئاستىغا ئويۇشتۇرۇپ، قەشقەر ۋە يەكەن كەبى شەھىرى - ئاستانىلەرنىڭ سېھرىي قۇدرىتىنى تېخىمۇ ئاشۇردى. ۋەزىيەت مۇقىم بولۇپ، سودا - سېتىق، باردى - كەلدەر زور دەرىجىدە جانلاندى. خانلىقنىڭ بۇ دەۋرىنى ھەر قانداق ۋاقىتتىكىدىن ئاۋات، باي - باياشاد ئىدى، دېگىلى بولمىسىمۇ، لېكىن ئۇنىڭ بىرلىككە كەلگەن سەلتەنىتىدىن پۇقرالار سەئىدخان ۋە ئابدۇرەشىتخان دەۋرىنى قايتا كۆرۈۋاتقانداك بولدى. ئەرەبىستان، ئىران، كەشمىر ۋە ئافغانىستان... كەبى ئىسلام ئۆلكىلىرىدىن كېلىدىغان تالىپ ۋە سودىگەرلەرنىڭ ئايىغى ئۈزۈلمىدى. قەشقەر ئىسمى - جىسمىغا لايىق مەدەنىيەت ۋە سودا مەركىزىگە ئايلاندى. بۇ خىل ئۆزگىرىش ئالدى بىلەن بازاردا ئەكس ئەتكەنىدى.

توپا - تۇمان ئۆرلەپ تۇرىدىغان قەدىمى شەھەر تىنجىق ۋە






سودا قىزغىنلىقىدىن ئوت ئىچىدە قالغاندەك كۆرۈنەتتى. كىشىلەرنىڭ مۇتلەق كۆپ قىسمى يالاڭ ئاياغ ھالەتتە مېڭىپ يۈرۈشىمۇ، لېكىن كۆڭلى توق، يۈرىكى پۈتۈن ئىدى. ئۇلارنىڭ يىرتىق ئىشتاندا كاسسىسى ئوچۇق قالغىنىغا باقماي، خانىنىڭ ئەر كە ئوغللىدەك «پۇستانى ھاجى!»، «كەسلىە...!»، «ماڭا قايلىسىلا ئۇستام!» دەپ سوزۇپ توۋلاشلىرى بۇ نۇقتىنى ئىسپاتلاپ تۇراتتى.

ھەشەمەتلىك خانلىق مەدرىسىنىڭ ئالدى، نامازدىگەر ۋاقتى بولۇشىغا قارىماي بۇ يەرمۇ قايناق بازار تۈسىنى يوقاتمىغانىدى. قارماققا، كىشىلەر كېچىچە تارقىماي، ئېلىم - سېتىم ئىشلىرىنى داۋاملاشتۇرىدىغاندەك قىلاتتى.

ئىسلام ئەللىرىدىن كەلگەنلىكى بىلىنىپ تۇرىدىغان ئېسىل تون - سەللىلىك زەردارلار، مەدرىس ئالدىدىكى يايىمچىلاردىن ئۇنى - بۇنى ئېلىپ يۈرەتتى. ئۇلارنى مىللىي ئالاھىدىلىككە ئىگە يەرلىك ھۈنەر - سەنئەت بۇيۇملىرىنىڭ ھەرقاندىقى ئۆزىگە تارتاتتى. بولۇپمۇ، چىرايلىق قىرىلغان تەڭنە - چۆچەك، ئاياق - قوشۇقلار؛ خوتەن قاشتېشىدىن ياسالغان زىبۇ - زىننەتلەر؛ ھېيتگاھنىڭ سۈرىتى چۈشۈرۈلگەن نەپىس ساپال بۇيۇملار... دىن كۆزىنى ئۈزەلمەيتتى. ھەر بىر ئۇرۇلۇشىدىن ئېيتىپ تۈگەتكۈسىز مۇڭ - ھەسرەت ياكى شادلىق - شادىيانلىق تۈكۈپ تۇرىدىغان دۇتار، راۋاب، تەمبۇر، ساتار قاتارلىقلارغا ئوخشاش سازلار بولسا ئۇلارنى ھاڭ - ئاڭ قالدۇراتتى... ئۇلارنىڭ ھەممىگە تەكشى قىزىقىپ مېڭىشىدىن، خانلىق مەدرىسكە يېڭىدىن ئاياغ باسقان تالىپلار ئىكەنلىكى چىقىپ تۇراتتى.

ھەممە ئۆز ئىشى بىلەن ئالدىراش بولۇۋاتقان مۇشۇ پەيتتە، چېپ - چېپ تەر ئاستىدا قالغان ئېگىز چىلان تورۇق ئاتقا مىنگەن بىر يىگىت خانلىق مەدرىسە ئالدىدا ئاتتىن چۈشتى. ئولتۇرۇشاڭغۇ كۆزلىرىدىن ھارغىنلىق چىقىپ تۇرىدىغان بۇ





يىگىت نېمىگىدۇر ئالدىراۋاتقاندەك، يەنە نېمىدىندۇر ئەنسىرەۋاتقاندەك كۆرۈنەتتى. ئۇنىڭ يۇمران ۋە ئىنچىكە بۇرۇتلىرى لىكىلدايتتى. توپا قونغان سەللىسى ۋە ئورۇق، ئۇزۇنچاق يۈزى 20 ~ 21 ياشلار چامىسىدىكى بۇ يىگىتنى يىراقتىن كەلگەن مۇساپىر سىياقىدا كۆرسىتەتتى.

ئۇ ئېتىنىڭ چۆلۈرىنى تۇتۇپ، نەگە مېڭىشىنى بىلمىگەندەك بىر ھازا تۇرۇپ قالدى. ئەلۋەتتە، خانلىق مەدرىسكە ئات بىلەنلا كىرىشكە بولمايتتى. مەدرىسكە يېقىنراق بولغان چۈشكۈن قىلغۇدەك بىر جاي تېپىش كېرەك ئىدى. مۇشۇ ئەتراپتا ئىشەنچلىك راق دەڭ، سارايلاردىن بارمىكىن، قايسى تەرەپ بىلەن مېڭىش كېرەككىن؟

شۇ دەقىقىدە، ئۇ ئايرىلغىلى خېلى كۈنلەر بولغان دادىسىنى ئەسلەپ قالدى. خانلىق مەدرىسىنىڭ ئۇدۇل يان تەرىپىدىلا ئوبدان بىر ساراي بار، دېگەندى دادىسى، ئۇنى ئۇزىتار چاغدا.

ئۇ ئېتىنى يېتىلەپ، بىر بېسىپ، ئىككى بېسىپ دادىسى ئېيتىپ بەرگەن يەرنى نىشانلاپ ماڭدى. ئۇ تىقما - تىقماق ئادەملەر ئارىسىدا قېقىلىپ - قىسىلىپ كېتىۋېتىپ، بىردىنلا قارشى تەرەپتىن ئۈچ يىگىت ئايرىم - ئايرىم ھالدا كۆكرىكىگە تۇتۇپ كۆتۈرۈپ كېلىۋاتقان ئاق رەختكە دىققەت قىلىپ قالدى. ئۇلار ئۇدۇلغا كەلگەندە كۆردىكى، رەختكە ئوخشاش مەزمۇندا، ئوخشاش چوڭلۇقتا ھۆسنخەت بىلەن مۇنداق خەتلەر يېزىلغانىدى: «ئەسسالامۇ ئەلەيكۇم، مۆھتەرەم يېڭى تالىپ مۆھەممەت بىننى ئابدۇللا ئەنۋەر»

مۆھەممەت ھەيران قالدى. چۆچۈدى. رەختكە يېزىلغىنى ئەينەن ئۇنىڭ ئىسمى ئىدى. بۇلار ئۇنىڭ ئىسمىنى قانداق بىلىۋېلىشقاندۇر. بىلگەن ھالەتتىمۇ رەختكە يېزىپ، كوچىدا كۆتۈرۈپ يۈرۈپ نېمە قىلماقچىدۇ؟ «ياق، مېنىڭ ئېتىم ئەمەس بۇ» ئۇ رەختتىكى ئۆزىنىڭ ئىسمى ئىكەنلىكىگە گۇمانلىنىپ





قالدى. «مەن باشقىلارنىڭ نەزىرى چۈشكۈدەك نەزم، مۇھاكىمىلەرنى يېزىپ باقمىغان تۇرسام، ئويلاپ يۈرگەن كوللىيات مەسنەۋىنى ئەسلى باشلىيالمىغان تۇرسام، خەقلەر قانداق تونۇغاي مېنى؟ ئاندا - ساندا يېزىپ يۈرگەن رۇبائىي، مەسنەۋى، مۇخەممەسلىرىم بولسا ئۇ قەدەر جازىبىدار ئەمەس. ئايرىملار ئۇنى كۆچۈرۈپ يۈرگەن بولسىمۇ، شەھىرى قەشقەرگە قەدەر يېتىپ ئۈلگۈرمىگەندۇر دەيمەن، شۇڭا...»

— ئەسسالامۇ ئەلەيكۇم! — يانداپ ئۆتۈپ كەتكىلىۋاتقان بىر يىگىتكە ئالدىراپلا سالام قىلدى ئۇ. رەختتىكى ئۆزىنىڭ ئىسمى بولسۇن - بولمىسۇن، مۇسۇلماندارچىلىق قائىدىسى بويىچە سالام بېرىپ، چۈشكۈن قىلىدىغان جاينىڭ ئەھۋالىنى سوراپ كۆرمەكچى بولدى.

— ۋە ئەلەيكۇم ئەسسالام! — دەرھاللا جاۋاب قايتۇردى بايىقى يىگىت ئورنىدا چېپىدە توختاپ، — ئۆزلىرى چىم بولسلىكى جانابىي تەقسىر؟

— كەمىنە مۇھەممەت بىننى ئابدۇللا ئەنۋەر بولمىمەن، دىيارى ئاقسۇدىن كېلىۋاتمەن، — تۈز كۆڭۈللۈك بىلەن ئۇدۇللا جاۋاب بەردى مۇھەممەت.

— ۋاي شۇنداقما تەقسىر، ئەتىگەننىڭ ياقى يوللىرىغا قايلاپ... — ئۇ، گەپ ئارىلاپلا ئىككى ھەمىرىيىنى توۋلىدى، — ۋۇي ھەمساۋاڭلىرىم، بۇيانغا قايلاڭلار. بىز ساقلىغان ھەمساۋاق بۇرادىرىمىز كەپتۇ.

— ئەسسالامۇ ئەلەيكۇم.

— ئەسسالامۇ ئەلەيكۇم.

ئىككى تالىپ ئايرىم - ئايرىم ھالدا سالام بەجا كەلتۈردى. مۇھەممەتمۇ بىر - بىرلەپ جاۋاب قايتۇردى.

— مۇھەممەت بىننى ئابدۇللا ئەنۋەر دېگەن كىشى مەن بولمەن دېسىلە؟





— خوش.

— ئۆزلىرىنى شۇل يولدا تاپقانمىز جۈدە كاتتا ئىش بولدىلەر، مېھمان.

— رەھمەت.

بۇلار ھەر يەردىن ئىلىم تەھسىل قىلغىلى كەلگەن تالىپلار دەك قىلاتتى.

— پېقىرنىڭ نامشەرىپىنى قايدىن بىلىدىلىكىن جانابلا؟ —
سالام — سائەتتىن كېيىن، ئاقەتسىزلىنىپ سورىدى مۇھەممەت.

— ھۈسەيىن ھاجى ھېزرىت ئايتىپ بېرىدىلەر.

— شۇنداق، ئۇستازىمىز ھۈسەيىن ھاجى گەپلىيىنى قىلىپ، سىلىنى ساقلاشقا چىقايغان، ئەينا.

— ئۆزلىرىنى شەھىرى كاشىغەرگە كېلىپ باقماپتىكەن، ئازغىشىپ قالمىسۇن دېدى قايسىلا، — تېخىمۇ تەپسىلىي

چۈشەندۈرۈشكە باشلىدى دەسلەپ ئۇچرىغان تالىپ، —
ئىسمىمنى ئۇستاز قايداق بىلگەندۇ دېسىلەۋاغۇ، ئۇ مەدرىسىنىڭ

ئىشىك باقارىدىن ئاڭلاپتىكەن قايلىسىلا، يولدىكى دەڭ —
سارايلارنىڭ بىرەرسىدە بىرەر كىم بىلەن دېيىشكەنما؟

— بۇ... ھە — ئە...

— ھە، شۇ كىشى بىزنىڭ مەدرىسىنىڭ ئىشىك باقارى بولىدۇ، قايلىسىلا. ئۇ يەنە ئۇستازنىڭ قوشنىسى، ئۇستاز

سىلىنىڭ گەپلىرىنى ئۇنىڭدىن ئاڭلاپ، ئۆزىنى باسالماي قاپتۇ.
ئۆزلىرىنىڭ تەرىپىنى قىلىپ، ھويلىسىدا ئۇياقتىن — بۇياققا


ئۇزۇندىن — ئۇزۇن مېڭىپ كېتىپتۇ، قايلىسىلا...

«تالىپنىڭ قايلىسىلا...» بىلەن تۈگەللىنىدىغان گەپلىرى
ئاخىرلىشىدىغاندەك ئەمەس ئىدى. ھەۋەس قىلىپمۇ ياكى ھەسەت

بىلەنمۇ ئىشقىلىپ، ئۇنىڭ سۆزلىرىدىن مۇھەممەتنى تەرىپلەش
ئالامەتلىرى ھەر جۈملىدە ئىپادىلىنىپ تۇراتتى.

مۇھەممەت ئويلىنىپ قالدى. ئۇستاز ھۈسەيىن ھاجىگە





ياققۇدەك نېمە گەپ قىلغاندىمەن؟ قايسى گېپىمگە شۇنچە قىزىپ قالغانىدۇ؟ دېگەنلەرنى خىيالىدىن ئۆتكۈزدى ئۇ. شۇئان، ئۆلۈشكۈنكى بىر ئىش ئۇنىڭ ئېسىگە كەلدى.


قەشقەرگە بىرەر كۈنلۈكچە يول قالغاندا كەچ كىرىپ كەتتى. مۇھەممەت كۆرۈشنى ئارزۇلاپ كەلگەن قەدىمىي، گۈزەل قەشقەرگە تېزىرەك يېتىپ بېرىپ، مەدرىس، مۇدەرىسلەر بىلەن دىدارى مۇلاقەتتە بولۇشنى ئويلىسىمۇ، خېلى كۆپ ئاقچا، يوللۇقلار بىلەن كەلگىنى، يەنە كېلىپ قەشقەرنىڭ ئوي - چوڭقۇرىنى بىلمىگىنى ئۈچۈن، قونالغۇ سوراپ يېتىپ قالماقچى بولدى. ئۇنىڭ ئۈستىگە دادىسىمۇ كېچىسى يول يۈرمەسلىكىنى تاپىلاپ قالغانىدى.

ئۇ سۈرۈشتۈرۈپ مېڭىپ بىر ئۆتەڭنى تاپتى. دەرۋازىدا ئاتتىن چۈشۈپ تۇرۇشىغىلا، ھويلا ئىچىدىن سېمىز بىر كىشى ئېگىز بىر قارا خېچىرىنى (خېچىر توقۇقلۇق ئىدى) يېتىلەپ چىقىپ كەلدى. ئوزايدىن ئۇنىڭ خانلىق تەۋەسىدە ياشايدىغان مۇسۇلمان قوۋمىدىن ئەمەسلىكى چىقىپ تۇراتتى. ئۇ ساراي ئىگىسىنى بەكلا رازى قىلىۋەتكەن بولسا كېرەك، 35 ~ 40 ياشلار ئەتراپىدا بار چىرايلىق بىر چوكان دەرۋازا سىرتىغىچە ئۈزىتىپ چىقىپ:

— ئوبدان قايلىيالىمدۇق مېھمان، كۆڭۈللىرىگە ئالماسلا، ماۋەلىگە ئۆتكەندە يەنە چىرىپ تۇرالا جۇما، — دېدى، ئۇ ئۆزلىرىلا بىلىشىدىغان بىر يېقىنچىلىق بىلەن نازلىق ئەركىلەپ.

— رېقىمت، رېقىمت، مېن يانى كىلىمىن... مېھمان شۇنداق دەۋاتقاندا، مۇھەممەت ئۇنىڭ چىرايىغا ئۆچمەنلىك بىلەن تىكىلىپ قارىۋالدى: ئۇ يوغان باش، مەڭىز سۆڭەكلىرى بۆرتۈپ چىققان، كۆزلىرى پۇلتىيىپ تۇرىدىغان، بۇرنى پاناق، دۈڭلەك يۈز كىشى ئىدى. بىر قاراشتا ئۇ





قالماقلارغا ئوخشايتتى. «چوقۇم قالماق» دەپ جەزملەشتۈردى مۇھەممەت. شۇنىڭ بىلەن تەڭلا ئۇنىڭ غەزىپى تاشتى. «پايلاقچى بولمىسا، كەچ بولغاندا سارايدىن ئايرىلامدۇ؟ كېچىسى مېڭىپ، كۈندۈزى چۈشكۈن قىلغانغا قارىغاندا، قالماقلارنىڭ پايلاقچىسى بۇ، يېڭىلىپ ئەدىپىنى يېگەن قالماقلارنى بۇ يەرگە يەنە ئاياغ باستۇرماسلىق كېرەك ئىدى. بىز خەقمۇ - زە...» ئۇ شۇنداق ئويلىغاچ، ساراي ئىگىسى ئايالغا قاراپ قالدى: ئۇ خېچىرغا مىنىپ خېلى ئۇزاق كەتكەن مېھماننىڭ ئارقىسىدىن قىياماسلىق بىلەن، كۆز ئۈزمەي قاراپ قالغانىدى.

— ۋاي مېھمان، ھوي... قالماق!!

شۇ ئارىدا، 35 ~ 36 ياشلار چامىسىدىكى بىر ئەر ساراي ھويلىسىدىن ۋارقىراپ چىقتى. ئۇ ئۇزاق كېتىپ بولغان مېھمانغا قاراپ جېنىنىڭ بارىچە توۋلايتتى.

— ھە، نېمە بولىدىلا، نېمە ۋارقىرايلا مېھمان! — ساراي ئىگىسى ئايال شۇندىلا كۆزىنى كېتىۋاتقان مېھماندىن ئۈزۈپ، ۋارقىراپ چىققان مېھمانغا ئاغدۇردى.

— تەخەي... بىر تەخەي ئايرىلىپ قاپتۇ، ئاۋۇ قالماق ئۈنتۈپ قېلىپ كېتىپتۇ، — دېدى مېھمان جىددىيلىشىپ.

— تەخەي دەملا؟ — دېدى ئايال يېنىشلاپ سوراپ ۋە راست - يالغىنىنى ئايرىماقچى بولغاندەك، ساراي ئىچىگە كىرىپ كەتتى.

— مېھمان!... ھو... ي!...! قالماق، تەخەي ئارىلىپ قاپتۇ!... —

تەكرار توۋلىدى مېھمان قولىنى كانەي قىلىپ تۇرۇپ.

كېتىۋاتقان مېھمان ئاڭلىمىدىمۇ ياكى ئاڭلىسىمۇ ئاڭلىمىغانغا سالدېمۇ، ئارقىسىغا قايرىلىپمۇ قويماي كېتىپ قالدى. مۇشۇ ئەھۋاللارنى كۆرۈپ، غەزىپى تېشىپ تۇرغان مۇھەممەت ئاخىرى گەپ قوشتى.

— ئۆزلىرى كىم بولسۇن تەقسىر؟ — ئېتىنى يېتىلىگەچ،

يېقىنلاپ كېلىپ سورىدى مۇھەممەت.





— مەن... مەن يولۇچى. قەشقەرلىك، تەقسىر... — خۇددى
بىر ئىشنى خاتا قىلىپ قويغاندەك دۇدۇقلاپ جاۋاب بەردى ئۇ.
— ئەپتىلىرىدىن قەشقەرلىك ئىكەنلىكلىرىنى بىلدىم.
دەيمەنكى: ئۆزلىرى زادى كىم بولسا؟


— پېقىرنى چىم بولسا دەۋاتاملا؟... — يېنىشلاپ بىر
سورىۋېتىپ ئاندىن جاۋاب بەردى مېھمان، — ھە، ئۆزلىرىگە
ئوخشاشلا ئەلھەمدۇللا مۇسۇلمانمەن تەقسىر. قەشقەر خانلىق
مەدرىسىنىڭ خادىمى.

— ئاغزىڭنى يۇم! — تۇيۇقسىزلا ھاۋا گۈلدۈرلىگەندەك
توۋلىدى مۇھەممەت. ئۇنىڭ بىرەرسىنى «سەن» لىشىمۇ مۇشۇ
تۇنجى قېتىم ئىدى، — دېمىسەڭمۇ سەن مۇسۇلمان ھەم يەنە
ئۇيغۇرسەن، بىلىپ قوي، ئالدى بىلەن ئۇيغۇردۇرسەن. ئەمما،
خانلىق مەدرىسىنىڭ ئادىمى مەن دەپ يالغان ئېيتما. قەشقەر
خانلىق مەدرىستىن سەندەك ئادەم چىقمايدۇ. ئالىم — ئۆلىما،
پەزىلى — پاراسەت ئىگىلىرى يىغىلغان جاي ئۇ. سەندە شۇنداق
پەزىلەت، مەسئۇلىيەت بارمۇ؟

— تەقسىر، بۇ... — مۇھەممەتنىڭ زەردىلىك سۆزلىرى ۋە
زەردارلارچە تۇرقىدىن ئەيمەنگەن مېھمان شۇنىڭدىن باشقا گەپنى
قىلالماي قالدى. ئۇ «ساۋابلىق ئىش قىلماقچى بولغان» لىقىنىلا
بىلەتتىكى، باشقىلىرىنى ھېچ ئويلاپ يېتەلمەيۋاتاتتى.

— قېنى، مەدرىس ئادىمىدەك پەزىلەت بارمۇ سەندە؟ —
ئۆزىنى باسالماي، يەنە ئەزۋەيلەپ سورىدى مۇھەممەت. ئۇنىڭ
ئاۋازىنى ئاڭلىغان كىشىلەر ئۆز خانلىرىدىن بىر — بىرلەپ
يۈگۈرۈپ چىقىشتى، — ساڭا دېسەم مېھمان، مەدرىس ئادىمى
ئىستىقلال چىرىغىنى نۇرلاندۇرۇش كويىدا بولىدۇ. ساڭا
ئوخشاش، ياتلارنىڭ پايلاقچىسىغا چىقىم بولۇپ يۈرمەيدۇ.
قالماقلارنىڭ بۇ ئەلگە سالغان پاراكەندىچىلىكى ئازمۇ. ئۇلار ھەر
قېتىم بۇلاڭ — تالاڭغا كەلگەندە بىرمۇنچە نەرسىلىرىمىزدىن






ئايرىلدۇق. قان - قېرىنداش، ئاكا - ئىنىلىرىمىزنى چاقتۇق،
 بىر - بىرىمىزنى تۇتۇپ بەردۇق. ئەمدى بىز قالماقچا چاقمىغان
 كىچىككىنە تەخەي قالدۇمۇ؟ يەنە كېلىپ، بۇ تەخەي قالماقنىڭ
 ئەمەس. قارا، مېھمان، قالماقنىڭ مىنىپ چىققىنى خېچىر
 تۇرسا، ئۇنىڭ قانداقسىگە تەخەي بولىدۇ؟ بىز ئۆزىمىزگە تەۋە
 بولغان تەخەي چاغلىق نەرسىلەرنىمۇ قالماقلارغا چېقىپ نېمە
 قىلماقچىمىز، قالماقلارنى يەنە بۇلاڭ - تالاڭغا كەلسۇن،
 ئىستىقلال چىرىغىمىز خىرەلەشسۇن دېگەنلەرنى ئارزۇلامدۇق؟
 ياق، مېھمان، بۇنداق قىلساق بولمايدۇ! مىللەت ئەزاسىنىڭ
 ئېغىزىدىن چىققان بىر كەلىمە تۈزكۈرەنە سۆز، قىلىدىن قىيىق
 كۆپۈرەنە ھەرىكەتمۇ... ئۇلۇغ خانلىقنىڭ ئۇلغا زەرەر يەتكۈزىدۇ.
 گېزى كەلسە، ئىمان ۋە مەسئۇلىيەت بىلەن دېيىلگەن بىر
 سۆزمۇ قۇدرەتلىك خانلىقىمىزنىڭ خىسلەتلىك چىرىغىنى
 نۇرلاندۇرىدىغان ماي، كۈچلەندۈرىدىغان پىلىك. ۋىژدان بىلەن
 ئىش قىل، مېھمان. سەن - ئۇيغۇر، سەن - مۇسۇلماندۇرسەن!
 مەنمۇ ئۇيغۇر ھەم مۇسۇلماندۇرمەن. مۇشۇ تۇرغانلارنىڭ ھەر
 بىرلىرىمىز ئاۋۋال ئۇيغۇر ۋە ئاندىن مۇسۇلمان زاتىدىندۇرمىز.
 ماڭغان - تۇرغان يېرىمىزدە، ئىش - ھەرىكىتىمىزدە، دىلىمىز
 ھەم تىلىمىزدا مىللىتىمىز ۋە مۇبارەك دىنىمىزنىڭ روھىغا
 ئۇيغان ھالدا ئىش ئېلىپ بېرىش ھەر بىرىمىزنىڭ ۋىجدانى ۋە
 ئەخلاىقى بۇرچىمىزدۇر. شۇڭلاشقا، ھەر بىرلىرىمىزنىڭ
 ھەرقانداق جايدا ئۆزىمىزگە ئاگاھ بولمىقىمىز، سۆزىمىز ۋە
 ئىش - ئەمەلىمىزگە ئاگاھ بولمىقىمىز زۆرۈردۇر!...

دېگەندەك تەخەي قالماقنىڭ ئەمەس بولۇپ چىقتى. ساراي
 ئىگىسىمۇ، مېھمانلارمۇ تالىپ چىراي، زەردار سۈپەت بۇ
 يولۇچىنىڭ تەسىرلىك ۋە پاساھەتلىك سۆزلىرىنى ئاڭلاپ،
 ئۆزۈنغىچە تارقىماي، يۈرەكلىرىنى تۇتۇپ كۆرۈشتى...
 مۇھەممەت چۆچۈپ بېشىنى كۆتۈردى. بايىقى تالىپلارنىڭ






بىرى ئۇنىڭ قولىدىن، يەنە بىرى ئېتىنىڭ چۇلغۇرىدىن تۇتۇپ،
مەدرىسىنىڭ يان تەرىپىدىكى بوستانلىق ھويلىغا باشلاپ كىرىپ
كېتىۋاتاتتى.

مۇھەممەت كېيىنكى كۈنلەردە چۈشىنىپ يەتتىكى، ئۆزى
ئازار قىلغان مېھمان راستتىنلا خانلىق مەدرىسىنىڭ ئادىمى —
مەدرىسىنىڭ ئىشەك باقارى ئىكەن. ئۇ مۇھەممەت بىلەن
ئۇچراشقان شۇ كەچلىكى باشقىلارنى ۋاستە قىلىپ تۇرۇپ،
ئۆزىنى ئوسال قىلىپ، يولۇچىلارغا تەربىيەت قىلغان بۇ
مېھماننىڭ قەشقەر خانلىق مەدرىسىگە ئىلىم تەھسىل قىلىشقا
ماڭغان ئاقسۇلۇق تالىپ ئىكەنلىكىنى، ئىسمىنىڭ مۇھەممەت
بىننى ئابدۇللا ئىكەنلىكىنى بىلىۋېلىپلا، نومۇس كۈچىدىن شۇ
كېچىسىلا ئېتىنى توقۇپ قەشقەرگە جۈنەپ كېتىپتۇ ۋە
ئەتىسىگىلا بولغان ئەھۋالنى مۇدەررىس ھۈسەيىن ھاجىگە دەپ
بېرىپتۇ. ھۈسەيىن ھاجى خانلىق كۈتۈپخانىسىدىن ئۇنىڭ
مۇئەللىپلىكىدىكى بىرقانچە پارچە مەسئەۋىنىڭ كۆچۈرۈلمە
نۇسخىسىنى تېپىپ چىقىپ ئوقۇپ كۆرۈپتۇ ۋە ئاقسۇلۇق بۇ
يىگىتنىڭ يولدا — ئۆتەڭدە دېگەنلىرى بىلەن مەسئەۋىدە
ئوتتۇرىغا قويغانلىرىنىڭ ئوخشىشىپ كېتىدىغانلىقىنى ھېس
قىلىپ، سۆيۈنۈپ كېتىپتۇ. ھاياجاندىن ئۆزىنى باسالماي:
«مۇھەممەت بىننى ئابدۇللا ئەنۋەر، مۇھەممەت بىننى ئابدۇللا
ئەنۋەر» دەپ ئۇنىڭ ئىسمىنى توۋلاپ، ھويلىنى نەچچە ئايلىنىپ
چىقىپتۇ. شۇ چاغدىكى مەسئەۋىلىرىگە ئۇ چوڭ دادىسىنىڭ
ئىسمىنىمۇ قوشۇپ «مۇھەممەت بىننى ئابدۇللا ئەنۋەر» دەپ
تولۇق يازغانىكەن. شۇ سەۋەبتىن، مۇدەررىس ھۈسەيىن ھاجى
ئۇنىڭ ئالدىغا چىقىشقا تالىپلىرىنى ئورۇنلاشتۇرۇپتۇ.

مۇھەممەت ئىنتايىن ھاياجانلاندى. ئۇ خانلىق مەدرىسىنىڭ
غايەت زور كىتابلار زاپىسىغا ئىگە كۈتۈپخانىسى بارلىقىنى
ئاڭلىغان بولسىمۇ، لېكىن ئۆزىگە ئوخشاش تېخى كۆزگە






كۆرۈنمىگەن مۇئەللىپنىڭ مەسنەۋى ھالىتىگە كەلمىگەن نەزمىلىرىنىڭمۇ ساقلىنىدىغانلىقىنى ئويلاپ باقمىغانىدى. «بۇخارا مەدرىسى» دەپمۇ ئاتىلىدىغان، ئوتتۇرا ئاسىيا بويىچە نامى مەشھۇر بولغان «قەشقەر خانلىق مەدرىسى» نىڭ يىتۈك مۇدەررىس - ئۆلىمالىرى، ئىسلام دۇنياسىدا داڭقى بار ئالىم، تىلچى، مۇھاكىمە - تەفسىرچىلىرى؛ شۇنىڭدەك تېبابەت، ماتېماتىكا، تارىخ، جۇغراپىيە ۋە ئىلمىي نۇجۇم... ساھەلىرى بويىچە يېتىلگەن خادىم - مۇدەررىسلىرى بارلىقىنى ئاڭلىغان بولسىمۇ بىراق، نامى ئالەمگە تارالغان بۇ زاتلارنىڭ ئۇ قەدەر كەمتەر، خۇش پېئىل ئىكەنلىكىنىمۇ ئويلاپ يەتمىگەنىدى. ئۇلاردىكى پەزلى - پاراسەت، ئىلىم - ماھارەت ۋە كۈچلۈك ۋىجدانىي - مەسئۇلىيەت... تۇيغۇسى مۇھەممەتنى تېخىمۇ تەسىرلەندۈردى. ئۇ ئۆزىدىگەن ھەممىلا نەرسە مۇشۇ مەدرىستىن تېپىلىدىغاندەك قىلاتتى.

ئۇ ئوقۇش داۋامىدا بىرەر قېتىممۇ ئۆيگە قايتماي ئىلىم تەھسىل قىلدى. تىرىشچانلىقى، چېچەنلىكى، ۋىجدان ۋە پەزىلىتى بىلەن مەدرىستىكى پۈتكۈل تالىپ، مۇدەررىسلەرنىڭ ھۆرمىتىگە ئائىل بولدى، بولۇپمۇ ئۇنىڭ ناتىقلىقى، تەلقىن - مۇھاكىمىلەردىكى چېۋەرلىكى... ھەممىسىنى تاڭ قالدۇردى... سۇلايمان شەيخىنىڭ تەپەككۈر كۆزى مۇشۇ يەرلەرگىچە، مۇھەممەتنىڭ ھەر يىللىق ئەلا نەتىجىسى، ئۇ ئېرىشكەن شان - شەرەپ، ھۆرمەت - ئېھتىراملارغىچە... يولۇقۇپ ئۆتتى - يۇ، ئۇنىڭ بىر قېتىملىق باشلىنىش خاراكتېرلىك مۇھاكىمىسىدە ئۆزۈنغىچە قادىلىپ تۇرۇپ قالدى.

مەدرىستە ئىلىم ھاۋاسى ناھايىتى قويۇق ئىدى. دىنىي ۋە پەننىي بىلىملەر بويىچە مۇھاكىمىلەر بولۇپ تۇراتتى. شۇنداق مۇھاكىمىلەرنىڭ بىرى مۇھەممەت كېلىپ ئىككىنچى يىلى قىشتا ئېلىپ بېرىلدى.






روھىيەت، شېئىرىيەت ۋە ئىستىلىستىكا... ئىلىمنىڭ
يۇغۇرۇلمىسىدىن تەركىب تاپقان بۇ ئىلمىي مۇلاقەتتە
مۇدەررىسلەر ئالدىن كۆرسىتىپ بەرگەن مۇھاكىمە نۇقتىلىرى
ئاساسىدا ئوخشىمىغان قاراشلار شەرھلىنەتتى. شۇنىڭ بىلەن
بىرگە، نەق مەيداندىلا مۇلاھىزە شاخلىتىلىپ، تالىپلارنىڭ
ئۇنىۋېرسال ئىلىم ساپاسى، چوڭقۇرلۇق دەرىجىسى، سۆز ۋە
مەجاز ماھارىتى سىناپ كۆرۈلەتتى. بۇ خىل مۇلاقەتتە يەنە
تاسادىپىي روياپقا چىقىپ قالغان ئۆزگىچە مۇئەممىلار ھەققىدىمۇ
بەس - مۇنازىرىلەر بولاتتى. بۇ خىل مۇلاھىزە نۇقتىلىرىنى
مۇدەررىسلەر قويسىمۇ، تالىپلار كۆتۈرۈپ چىقىسىمۇ
بولۇپىرەتتى. قەشقەر خانلىق مەدرىسىنىڭ باشقا داڭلىق ئىلىم
يۇرتلىرىدىن پەرق قىلىدىغان بىر يېرى شۇ ئىدىكى، تەلىم -
مۇلاھىزىلەردە تالىپلار بىلەن مۇدەررىسلەر باراۋەر ئورۇندا
تۇرۇپ، گەرەم مۇھاكىمە ئېلىپ باراتتى. بۇ ھال، تالىپلارنىڭ
مۇتائىلىيە، مۇھاكىمە قىزغىنلىقىنى ئاشۇرۇپ، تەپەككۇر ۋە
تەسەۋۋۇر خاسلىقىنى كۈچەيتەتتى. ئۇلار قانچە چوڭقۇر ۋە
ئۆزگىچە مۇلاھىزە يۈرگۈزگەنسېرى، شۇنچە كۆپ ئىلھام،
ئالقىشلارغا سازاۋەر بولاتتى...

نۆۋەتتىكى مۇھاكىمە جان بىلەن تەننىڭ مۇناسىۋىتى ۋە
ئۇلارنىڭ مەجازى ھالىتى ئۈستىدە بولۇۋاتاتتى، تالىپلار ئۆز
قارشىنى بەس - بەستە ئوتتۇرىغا قويۇشۇپ، مۇھاكىمە ئورنىنى
قىزغىن كەيپىياتقا ئىگە قىلغانىدى. ئۇلار تالىشاتتى،
مۇنازىرىلىشەتتى، ھەممىسى ئۆز كۆز قارىشىنىڭ توغرىلىقىنى
ئىسپاتلاشقا تىرىشاتتى. مۇدەررىسلەر بولسا، تالىپلارنى
سەۋرچانلىق بىلەن مۇھاكىمىگە يېتەكلەپ، ئۇلارنىڭ قارشىنى
ئەستايىدىللىق بىلەن تىڭشاپ ئولتۇراتتى. تالاش - تارتىش
كۆپەيگەنسېرى مۇلاھىزە چوڭقۇرلاپ باراتتى. يېڭىدىن - يېڭى
مەسىلە - مۇئەممىلارمۇ چۆۋۈلۈپ چىقاتتى...





— كەمىنە مۇھەممەتنىڭ قارشىچە، — دەپ سۆز ئالدى
مۇھەممەت، گېپىنىڭ بېشىدىلا ئۆز خاسلىقى ۋە كەمتەرلىكىنى
بىلدۈرۈشكە ھەرىكەت قىلىپ، — ئاللا ياراتقان بەندىنىڭ جان
بىلەن تېنى بىر — بىرىنى تولۇقلىغۇچى گەۋدىدۇر. جان دېمەك —
روھ دېمەكتۇر. ئۇ باقىيلىق مەيلىگە تەۋەدۇر. شۇڭا ئۇ
ئۆلمەستۇر، ئەبەدىيلىكتۇر. تەن جان چىققان ھامان ئۆز قىممەت —
نازاكتىنى يوقىتىپ، خاكىي — تۇپراق ئاستىغا غايىب
بولسىمۇ، ئۇ يەنىلا پانىيلىق مەيلىگە يېقىن ئېرۇر. بۇنىڭ
ۋەجىمى شۇدۇركىم...

مۇھاكىمەخانا جىمجىت ۋە سۈرلۈك ئىدى. مۇھەممەت
ۋەزىن، پاساھەتكە تويۇنغان سۆز — ئىبارەتلىرى بىلەن كۆز
قارىشىنى شەرھەلەپ باراتتى... ئۇنىڭ مۇھاكىمە قىلىشىچە، تەن —
جاننىڭ مېھمانخانىسى، جان بولسا، تەننىڭ مېھمىنى ئىدى.
جاندىن ئىبارەت مۇشۇ ئەزىز مېھمان بولغىنى ئۈچۈنلا ئۆي
(مېھمانخانا) رەتلىك، بەرىكەتلىك ۋە مەمۇرىيلىق بولاتتى.
مېھمىنى يوق ئۆي ھەر زامان ۋەيرانە ئىدى...

تالىپ مۇدەررىسلەر ئۇن — تىۋىشىسىز ئولتۇراتتى.
كەلگىنىگە ھېچقانچە بولمىغان بۇ يېڭى تالىپتىن، ئۆزگىچە
تەپەككۈر دىتى، مۇلاھىزە ماھارىتى بالقىپ تۇراتتى. ئەگەر،
ئۇنىڭ تەلقىنىگە — شەرھى ئىختىيارغا قويۇۋېتىلسە،
بۇنىڭدىنمۇ چوڭقۇر ۋە ھەيران قالارلىق ئىپادىلەر بىلىنىشى
مۈمكىن ئىدى، ھەممە شۇنى كۈتەتتى، شۇنىڭ ئۈچۈن سۈكۈتلۈك
ئىدى... كۈتكەندەك، پىكىر يەنىمۇ چوڭقۇرلاشقا باشلىدى.
مۇھەممەتمۇ ھاياجاندىن ئۆزىنى يوقاتقاندى. ئۇ ئادەملەر
ئارىسىدا ئەمەس، تەپەككۈر دۇنياسىدا ياشاۋاتقاندا، ئوتلۇق
ھاياجان، زوق — ئىشتىياق بىلەن ھەممىنى ئۇنتۇپ مۇلاھىزە
قىلاتتى. ئۇنىڭ سۆزلىرىدىكى مەنە چوڭقۇرلۇق، مەنتىقىي
جىپسىلىق، بەدىئىي لەززەت ۋە ئىستېتىك پاساھەتلەر



قوشۇلۇپ، تەبئىي قاپىيە ۋە ئىختىيارسىز ھالدا شەكىللەنگەن
نەزمىي - مىسرالارنى تۇغماقتا ئىدى.
ئۇ ئۆزىنى تۇتالمىدى. باياتىن بېرى تۇغۇلغان چوڭقۇر،
يېڭى ۋە ھاياجانلىق پىكىرلەر ئۇنىڭ ئاغزىدىن ئاخىر شېئىر
بولۇپ تۆكۈلدى:

ئەي ئوغۇل، تەن جانغە مېھمانخانەدۇر،
بولماسە مېھمان، بۇل ئۆي ۋەيرانەدۇر.

بولسا مېھمان ئۆيدە مەمۇرلۇق بولۇر،
كەتسە مېھمان ئۆيدە رەنجۈرلۇق بولۇر.

نېچە تۈن - كۈن تەندە جان مېھمان ئېرۇر،
ئۆشبۇ ئۆي ھەم ئاخىر ۋەيران ئېرۇر.

ھەر نېمە ئالەمدە ھەق پەيدا قىلۇر،
ئۆشبۇ مېھمان ۋەجھىدىن پەيدا قىلۇر.


بىل بۇ مېھمان قەدرىن، ئەي ئابدۇلئەزىز،
تاكى مېھمان ئۆيدەدۇر تۇتقىل ئەزىز.

ئاڭلا بۇ مەئنى ئەي مەردۇ غەرىب،
كەتسە ئۇل مېھمان يەنە كەلمەس يانىپ.

ھەر كۈنى ھۇشيار، تۈن بىدار بول،
تالىبى بول، تالىبى دىدار بول.

بىل بۇ مېھمان قەدرىنى ئەي خاسۇ ئام،
باش كۆتەرمەي سەجدە قىل ھەر سۈبھى شام.

ئۆشبۇ ئۆيدىن بىر كۈنى مېھمان كېتەر،
بارچە ئەفراڭىڭ ئۇ كۈن ئەفغان ئېتەر.





كۆپ پۇشايمان قىلماغاي ئول كۈندە سۇد،
قىل تىلىم مېھمان كەتمەسدە سۇجۇد.

ئەيتايىن جان تەمسىلىنى ئەي ئوغۇل،
بى كۈدۈرەت قىل بۇ سۆزلەرنى قوبۇل.

ھەر خىيالۇ - پىكىرلەر مېھمان ئېرۇر،
ئۇشبۇ مېھمانغە كۆڭۈل ئايۋان ئېرۇر.

ھەر كۆڭۈلدىن ھەر پىكىر خالى ئېمەس،
ئول سەبەبدىن مەرتىبە ئالى ئېمەس.

پىكىر گەر خەير دۇرۇر ئەيسا قىلۇر،
پىكىر گەر شەرى دۇرۇر تەرسا قىلۇر.


پىكىرى سالىھ تەڭرى مېھماندۇرۇر،
پىكىرى فاسىق مىكرى شايتاندۇرۇر.

پىكىرى خەيرى كىرسە گەر كۆڭلۈك ئارا،
بولغاي ئول سائەت كۆڭۈل ئەرشى ئەلا.

پىكىرى باتىل كىرسە گەر كۆڭلۈك ئارا،
بولغاندۇر ئول كۆڭۈل تەھتەسسەرا.

كىرسە مېھمان ئۆيگە ئىستىغفار قىل،
نىكىگە شۈكرى، بەدكە ئىستىغفار قىل.

ئەي بىرادەر ئۆمىر بىر ھەميانى زەر،
بولماغىل زىنھار ئاندىن بى خەبەر.





ھەر نەپەسكىم چىققانى ھەر دەمبەدەم،
گويىيا چىقمىشىدۇر ھەمياندىن دەرەم.

ئول دەرەم ھەر دەم بۇ ھەمياندىن چىقار،
ئول كىشى ئاخىر بۇ دەۋراندن چىقار.

ئەي جەۋان ئەبرەئى بابائى بەرق،
قىلما ھەرگىز فانىغە ئول زەرنى سەرق.

ئەي ئوغۇل بىرنەچچە پەند ئەيتاي ساڭا،
چىقسە ھەمياندىن دەرەم كەلمەس يانا.

ھەر نەپەس ھوشيارى بول ئەي ھەمىنەپەس،
ئول دەرەم كىم چىققانى چىققان نەپەس.

ئۆمر ئۆتكەي گويىيا سەر - سەر كەبى،
تتيراشۇر بول جىسىم ئەر - ئەر كەبى.

قىلماغاي ھەر ئۆمر ئۆتكەي بولسا ئود،
نەزئى جان ۋەقتىدە قىلماس تەۋبە سۇد.

ھەر كىشىكىم بولسە گەر سېھۋەت بەدەن،
ئۆمرى ئانىڭ گويىيا باغۇ چىمەن.

ھەر كىشىگە ناگاھ گەر پىرى رەسەد،
توشمىش ئانى بويىنغە ھەبلى مەسەد.

يەر ھوسۇلدىن قالسە بولغاي شورلۇق،
شورلۇقغە ھېچكىم ساچماس ئورۇق.





ئەي جەۋان چېھرىڭ بۆگۈن گويا قەمەر،
قارىساڭ ھەم چۈن بولۇبتۇر پوستى گۈلەر.

ئەي جەۋان قەددىڭ بۆگۈن ھەم چۈن لەبان،
يەتسە ناگا پىرلىغ بولغاي كامان.

بولسە باغ ئىچرە دەرەخت بى سەمەر،
باغىبان قىلغاي ئانى زىرۇ زەبەر.

گەر كىشىكىم پىرى ھەم فاسىق دۇرۇر،
بىگۇمان دەۋزەخقە ئول لايىق دۇرۇر.

مەركەب ئاقساق، كۈن كېچە ۋە يول ئۇزۇن،
تۇرغالى يەر يوق نە ياتماقغە ئورۇن.


يىل ئاخىرى بولدى زىرائەتنىڭ قېنى؟
ئۆمرىڭ ئاخىر بولدى تائاتنىڭ قېنى؟

سۇد قىلماس ئەتلەسۇ كىمخاپلارنىڭ،
بار دۇرۇر مەھشەردە كۆپ دادخالارنىڭ.

ئۆتكەرۇر سېن ئۆمىر دائىم بى ئەمەل،
بى خەبەر يەتكەي ساڭا بىر كۈن ئەجەل.

غافىلا ئۆمىر ئۆتتى دائىم بىخەبەر،
ئاھ بىرلە نالە قىل شامۇ سەھەر.

مەن نېچۈك ئەيلەي كۆڭۈلنى شادىلار،
قايسى بىر غەمدىن قىلاي فەريادىلار.





مەسنەۋى تۈگىشى بىلەن تەڭ مۇھاكىمەخانىدىكى تالىپ،
مۇددەرىسلەرنىڭ ھەممىسى ئىختىيارسىز ھالدا ئورنىدىن تۇرۇپ
كېتىشتى. تۇشمۇتۇشتىن «ھۇششەرە!»، «بارىكاللا!» دېگەن
ھاياجانلىق سادالار ئاڭلاندى. ئانچە ئۇزۇن دەپ كەتكىلى
بولمايدىغان بۇ مەسنەۋىدە جان بىلەن تەنىنىڭ مۇناسىۋىتىلا
ئەمەس، ئۇلارنىڭ مېجەزى كۆرۈنۈشىنى ئىپادىلەپ بېرىشتە
ئۈلگە بولغۇدەك بىر ھازىر جاۋاب ئەشعار شۇ تاپتا، ئەزىزانە
قەشقەردىكى خانلىق مەدرىسەدە نازىل بولغانىدى، ئۇ يەنە ھېكمەت
ئىدى، مۆجىزە ئىدى!

مۇھاكىمەخانىنى كۈچلۈك ھاياجان قاپلىغانىدى.
ھېچكىمنىڭ ئولتۇرۇۋالغۇسى كەلمەيتتى. كۆپلىگەن مۇددەرىس
ۋە تالىپلارنىڭ چاناقلىرى لىققىدە ياشقا تولدى. ئارىلاپ - ئارىلاپ
يەنە «بارىكاللا!» دېگەن سادا كېلەتتى. «خەراباتى!» دېگەن
گەپلەرمۇ ئاڭلىنىپ قالاتتى. باشقىلار بىلەن تەڭ
ھاياجانلىنىۋاتقان مۇھەممەت «خەراباتى» دېگەن مۇشۇ ئۆزگىچە
ۋە مەنىسى چوڭقۇر سۆزگە دىققەت قىلىپ قالدى.

سۇلايمان شەيخنىڭ يەكۈنىچە، مۇھەممەت بىننى ئابدۇللانىڭ
«خەراباتى» دېگەن تەخەللۇسىنى قوللىنىشى ۋە يازماقنى نىيەت
قىلغان «مەسنەۋى خەراباتى»نىڭ تۇنجى مىسرالىرى دەل مۇشۇ
كۈنى باشلانغانىدى. يەنە دىققەت قوزغارلىق يېرى شۇ ئىدىكى،
مۇشۇ كۈنى تاسادىپەن ئىلھامنىڭ كۈچى بىلەن نازىل بولغان
ئەڭ ئاخىرقى پاساھەتلىك بىر بېيىت ئۇنىڭ ئۆمرىنىڭ
ئاخىرىغا قەدەر ئاپىرىدە قىلىپ قالدۇرغان بارلىق
مەسنەۋىلىرىنىڭ تۈگەللىمىسى بولۇپ قالدى.

مۇھەممەتنىڭ مەدرىس ھاياتى باش كۆتۈرمەي ئىلىم تەھسىل
قىلىش بىلەن، كۆزنى يۇمۇپ - ئاچقۇچە ئۆتۈپ كەتتى. تېخىمۇ
كەمتەر ۋە ئېغىر - بېسىق بولۇپ كەتكەن بۇ يىگىت ئەمدى





ھۆرمەت - ئېھتىرام ۋە داغدۇغا بىلەن ئۆزىتىلىۋاتاتتى.

* * *

— ئەسسالامۇ ئەلەيكۇم! — مۇھەممەت، ئۇستاز ۋە ھەمساۋاقلرى بىلەن كۆز يېشى قىلىشىپ خوشلۇشۇپ بولۇپ، ئەتە سەھەردە قايتاي دەپ تۇرغان كەچلىكى، ساراي ئالدىغىلا قارامتۇل، جۈدەڭگۈ بىر يىگىت كەلدى.

ۋە ئەلەيكۇم ئەسسالام! — ئۆزىدىن سەل چوڭدەك كۆرۈنىدىغان بۇ يىگىت بىلەن قوش قوللاپ كۆرۈشتى مۇھەممەت.

— كەينى مۇھەممەت ئەمىن خوجامقۇلى بولمىن، تەقسىر، — ناھايىتى كىچىك پېئىللىق بىلەن ئۇدۇللا شۇنداق دېدى يىگىت. — خوش.

— جانابلىرىنىڭ نامىشەرىپىنى، تۈرلۈك ئىلىملەردىكى مۇنازىرە - مۇلاقەتلەردە يۈرگۈزگەن ئۆزگىچە تەپەككۈرلىرىنىڭ، ئۆلىماچە شەرىھى - تەفسىرلىرىنىڭ... داڭقىنى مەدرىستە ئىلىم تەھسىل قىلىۋاتقان ھەمساۋاقلرىمىدىن ئىشتىكەنمەن. بولۇپمۇ جانابلىرىنىڭ شېئىرىيەت ۋە روھىيەت ئىلىمىدىكى پىكىرى كامىللىقىغا ھېرىس بولۇپ، دىدارى مۇلاقەتتە بولماقنى ئىزدەپ يىراق تازغۇندىن ئىككى رەت كەلسەم، ھەزرىتى موللام مازارنى تاۋاب ئەيلەپ كەتكەن ئىكەنلا، ئارىلىق يىراق بولغاچ، يېتىشلاپ كېلىپ بولالمىدىم.

— رەھمەت، رەھمەت تەقسىر.

— ئائىلىمىز يوقسۇل بولغاچ، مەدرىستىكى ئىلىم - تەھسىل قىلىش ئىشىم ئاخىرقى يىللاردا ئۈزۈلۈپ قالدى. شۇنداقتىمۇ جانابلىرى كەبى تالىپ، مۇدەررىس - ئۇستازلارنىڭ شېئىرىيەت بايىدا ئاپىرىدە قىلغان ئېسىل ئەشئارلىرىنى ئوقۇپ، تەلەپپۇز قىلىپ تۇردۇم. نەۋائى، لۇتفىي، فۇزۇلى، خوجاھاپىز... لارنى ئۇستاز تۇتتۇم. ئۆزۈمگە ياقسۇن - ياقمىسۇن، «ھىرقىتىي تەخەللۇس بىلەن نەزمىلەر تۈزۈپ، بەدىئىي ئىستېداتىمنى سىناپ





كۆردۈم...»

— نېمە؟ ھىرقەتتى تەخەللۇسلۇق شائىر ئۆزلىرى بولامدىلا؟ — باياتىن بېرى نېمە قىلىشنى بىلمەي تۇرغان مۇھەممەت بىردىنلا ئۇيقۇدىن ئويغانغاندەك بولدى ئۇ، ھەمساۋاقللىرى كۆچۈرۈپ ئەكەلگەن «ھىرقەتتى مۇئەللىپلىكىدىكى رۇبائىي ۋە غەزەللەرنى ناھايىتى كۆپ ئوقۇيتتى، — مۇشۇ گەپنى بالدۇرراق دېسە بولمامدۇ؟ تەقسىر، سىلىمىدىلە بۇ!»

— شۇنداق كەمسەنە مۇھەممەت ئەمىن خوجامقۇلى ھىرقەتتى بولمەن، خەراباتى ھەزرىتىم!

— ئاھ، ئۆزلىرىنىمۇ كۆرگىلى بولىدىكەن تەقسىر.

— جانابلىرىنىمۇ تاپقىلى بولىدىكەن، ھەزرىتىم!

ئۇلار قايتىدىن قۇچاقلىشىپ كۆرۈشتى. چاناقلاردا ھاياجان ياشلىرى لىغىرلىدى. ساراي ئالدىدىكى كىشىلەر بىر — بىرىنى ئۇزۇنغىچە قويۇۋەتمەي قۇچاقلاپ تۇرغان بۇ ئىككى يىگىتكە ھەيرانۇھەس بولۇپ قاراپ قېلىشتى.

سۇلايمان شەيخنىڭ قەلب كۆزىدە يەنە شۇ كۆرۈنۈشمۇ ئايان بولىدىكى، مۇھەممەت ئەمىن خوجامقۇلى ھىرقەتتى ئىسىملىك بۇ ياش شائىر ئۆزى بىلەن دېمەتلىك كېلىپ قالىدىغان مۇھەممەت بىننى ئابدۇللا خەراباتىنى يېڭىشەھەرنىڭ تازغۇن يېزىسىدا ئۈچ كۈن تۇتۇپ قالغان. ئۇلار ئىلىمنىڭ تۈرلۈك ساھەلىرى بويىچە كەڭ — كۈشادە مۇلاقەتلەر ئېلىپ بارغان، ئىسلام ئەللىرىنىڭ ئەھۋالى ۋە خانلىقنىڭ نۆۋەتتىكى ۋەزىيىتى، شۇنىڭدەك ئۆزلىرى ئويلاپ كەلگەن تۈرلۈك مۇئەممىلار... توغرىسىدا سۆھبەتلەر قۇرغان، قېنىپ مۇڭداشقان، ئېچىلىپ سىرداشقان...

قايتار چاغدا مۇھەممەت ئەمىن خوجامقۇلى ھىرقەتتى قەشقەرنىڭ سىرتىغىچە ئۆزىتىپ كەلگەن. ئۇ بىر مۇنچە نان —





توقاچ ۋە يەل - يېمىشلەرنى يوللۇق تۇتۇپ، كۆزىگە ياش ئالغان
ھالدا شۇنداق دېگەن:

— ئارىلىقىمىز يىراق بولسىمۇ، بۈيۈك خانلىقىمىزنىڭ
قۇياشى ئىككىمىزنى ئوخشاش بىر ۋاقىتتا سۆيۈپ - تۇتاشتۇرۇپ
تۇرىدۇ، جانابلىرى... ئاقىيول بولسۇن. ئۆزلىرىنى ئاسرىغايللا...
خۇداغا ئامانەت!

— خۇداغا ئامانەت!...

ئىككىلىسى كۆز يېشى قىلىشقان، مۇھەممەت خېلى ئۇزاق
يەرگىچە ئېتىنى مىنمەي، يېتىلەپ ماڭغان. دوستى مۇھەممەت
ئەمىن خوجامقۇلى ھىرقەتى ئۇنىڭ ئارقىسىدىن قىماسلىق
بىلەن قاراپ قالغان...






ئائىلىدىكى مۇنازىرە

مۇھەممەت بىننى ئابدۇللا خەرباتى مانا ئەمدى باشقىچە بىر ئادەم بولۇپ قالغانىدى، ئالدىراپ گەپكە قوشۇلمايتتى. ئاسانلىقچە كۈلمەيتتى، قانداقتۇر بىر ئىچكى مۇلاھىزە ۋە كۆرۈنمەس ئازابلارغا غەرق بولاتتى. لۇتقىي، نەۋايى... كەبىي ئۇيغۇر شاھىنشاھ شائىر ۋە مۇھاكىمە ئۇستىلىرىنىڭ ئەسەرلىرى بىلەن پۇختا تونۇشۇپ قالماي، ئەرەب، پارس ئەدەبىياتىنىڭ ئېسىل دۇردانىلىرىدىن، ئەتتار، رۇمىي كەبىي گىگانىت سىمالارنىڭ ئالەمشۇمۇل مەنىۋى جاۋاھىراتلىرىدىن ھەم يېتەرلىك بەھىر ئالغان بولسىمۇ، ئۆزىگە يەنە نېمىلەرنىڭدۇر كەمدەك سېزەتتى. ئىلىمنىڭ تۈرلۈك ساھەلىرى بويىچە يېتەرلىك ساۋاق ئېلىپ، تاھايىتى زور مەنىۋى يۈكسىلىشلەرگە ئېرىشكەن ھەم بارغانسېرى چوڭقۇرلاپ كېتىۋاتقان بولسىمۇ، ئۆزىنى ئىلىم كېچىكىمۇ يېقىنلاپ بارالمىغاندەك ھېس قىلاتتى. قىسقىسى، چوڭقۇرلىغانسېرى، تېپىزدا ئىكەنلىكىنى؛ ئۆگەنگەنسېرى، بىلمەيدىغىنىنىڭ شۇنچە كۆپ ئىكەنلىكىنى... ھېس قىلىپ بارماقتا ئىدى.

ئۇنىڭ ئەمدىكى نەزەرىدە دۇنيا باشقىچە ئىدى: ئالەمدىكى جىمى بارلىق، مەخلۇقاتلار ئاڭلايتتى، سۆزلەيتتى، كۆرەتتى، سېزەتتى. گەپ، ئۇنىڭدىكى ئىچكى تىلنى قايسى دەرىجىدە بىلىشتە؛ سىر - ھېكمەتلىرىنى قانچىلىك چوڭقۇرلۇقتا چۈشىنىشتە ئىدى. ئۇ شۇنىڭ ئۈچۈن تىرىشۇۋاتاتتى، شۇ خىل مۇددىئە مەزىلىنى بويلاپ ئۈزۈكسىز چوڭقۇرلاپ باراتتى.





ئۇنىڭغا ئايان بولۇۋاتاتتىكى، بەزى سىر - مۇئەممىلارنى مۇشۇ مەنىۋى پەللىسى ئارقىلىق يەشكىلى بولاتتى. يەنە مۇتلەق كۆپ قىسىم تەرەپلەر قاراڭغۇ كۆرۈنەتتى. بۇلارنى يەشمەك ئۈچۈن يەنىمۇ چوڭقۇر ۋە يېڭىلىشمەس كامالەت نۇقتىسى ئىزدەش لازىم ئىدى.

ئۇ تىرىشاتتى، توختاۋسىز ئىزدەنەتتى. ھەر قېتىم يېڭى بىر مەنىۋى قەدىمنى باسقاندا شۇنچە ھەيران قالاتتى. دۇنيا نېمە ئۈچۈن شۇ قەدەر تەڭشەپ يارىتىلدى؟ ئالەمدىكى كۈللى شەيى - بارلىقىنىڭ خىسلەت - خۇسۇسىيىتى ئادەمگە مۇجەسسەم بولغىنى نېمىسى؟ ياراتقۇچىنىڭ ۋىسالىغا يول بارمۇ؟...

ئۇ چوڭقۇرلىغانسېرى، قانائەتسىزلىنىپ باراتتى. بۇ خىل تىت - تىتلىق، كېچەيۈ كۈندۈز داۋاملىشىدىغان تىنىم تاپماس ئارامسىزلىق ئۇنى بارغانسېرى چوڭقۇر ئازابلار قاينىمىغا ئىتتىرەتتى. پۈتۈن ۋۇجۇدىنى چىرىمىۋالغان ۋىجدان ئازابى، بۇرچ ۋە ئېتىقاد پاكلىقى يولىدىكى مەنىۋى توسالغۇلار، روھىي كامالەت مۇساپىسى تۇغۇۋاتقان تەگسىز مۇئەممىلار... ھە دېسىلا ئۇنى قىينايتتى. جان - جېنىغا ئېكەك بولۇپ تېگەتتى، ئۇ بۇلاردىن ئۆزىنى قاچۇرالمىتتى، ئۇنىڭ مەۋجۇتلۇقى مۇشۇ ئازاب بىلەن ئىدى! ئۇ شۇلارنى ھېس قىلغان چاغلىرىدا، بىر چاغلاردا قەشقەر خانلىق مەدرىسىدە تاسادىپىي ئىلھام بىلەن توقۇۋەتكەن مەسنەۋىسىنىڭ ئاخىرقى بېيتىنى ئەسلەپ كېتەتتى. شۇ چاغدىلا چېقىن بولۇپ پارلىغان ئالدىن كۆرەللىكىگە ھەيران قالاتتى ۋە ئۆزىنى ھەيران قالدۇرغان ئاشۇ ئاخىرقى بېيتىنى قايىللىق ئىچىدە يېنىش - يېنىشلاپ ئوقۇيتتى:

...

مەن نېچۈك ئەيلەي كۆڭۈلنى شادلار،
قايسى بىر غەمدىن قىلاي پەريادلار.





ئۇ سىر - مۇئەممىلارنى يېشىش يولىدا تۇغۇلغان دەرد -
ئازابلارنى يېغىش ئۈچۈن يېڭى بىر مەنىۋى كامالەت پەللىسى
يارىتىش زۆرۈرلىكىنى، بۇنىڭ ئۈچۈن يەنە ئىلىم تەھسىل
قىلىش - چوڭقۇرلاش كېرەكلىكىنى تونۇپ يەتكەندى، ئەمما
بۇنىڭغا ئانىسى بۇۋىنىيازخان قوشۇلمايۋاتاتتى. تۈنۈگۈن
كەچتىن تارتىپ بولۇۋاتقان ئائىلە مۇنازىرىسىنىڭ تۈگۈنى مۇشۇ
ئىدى.
كېچە.

ئاسماندا نە ئاي، نە يۇلتۇز كۆرۈنمەيتتى. تۈۋرۈككە
ئورۇنلاشتۇرۇلغان چىراغپايدىكى جىنچىراغ سۇس پىلىدرايتتى.
ئۇنىڭدىن تارالغان قارا ۋە ئاچچىق ئىسلار، ئەسلىدىلا ئۆيىنى بىر
ئالغان ئاچچىق تۇمانلار بىلەن قوشۇلۇپ بۇلۇڭ - بۇلۇڭلارغا،
كۆز ۋە بۇرۇنلارغا تەكشى سىڭىشىپ باراتتى. كىمدۇر قېقىلاتتى.
قايسى بىرى يۆتىلىپ - يۆتىلىپ توختايتتى. يەنە تۇرۇپ -
تۇرۇپلا ئېغىر تىنغان ئاۋازمۇ ئاڭلىنىپ قالاتتى. قارىماققا، بۇ
ئۆيىنىلا ئەمەس، ئۆي ئىگىلىرىنىڭ قەلبخانىلىرىنىمۇ قويۇق
تۇمانلار قاپلىۋالغاندەك قىلاتتى.


— شۇنداق قىلىپ، بۇخاراغا بارمىسىلا ئۈنمىملا قارى
بالام؟ — ناھايىتى ئۇزاق سۈكۈتتىن كېيىن، يىغلامسىراپ تۇرۇپ
يەنە سورىدى ئانا.

— باراي، بىر بېرىپ كېلەي، ئانا... — سىلىق ۋە تۆۋەن
ئاۋازدا جاۋاب بەردى، بۇلۇڭدىكى مورىغا يۆلىنىپ ئولتۇرغان
مۇھەممەت. ئارىنى يەنە جىمجىتلىق باستى.

جىنچىراغ پات - پات پارسىلداپ قويايتتى. تولىمۇ يىراق
جايلاردىن مەڭدەپ قالغان توخۇلارنىڭ چىلىلغان ئاۋازى
كېلەتتى.

مۇشۇ كىچىككىنە ئىشنى تالىشىپ تاڭنى ئاتقۇزىۋەتمەيلى
خاتۇن، - دېدى ئابدۇللا مەزىن ئۇيقۇسىزلىقتىن پۇرۇلۇپ كەتكەن






كۆزلىرىنى ئۇۋىلاپ. شۇ تاپتا ئۇنىڭغا قېرىلىق يەتكەنلىكى بىلىنىپ تۇراتتى، — ئۇنىڭسىزمۇ كېچىنى يېرىم قىلدۇق تالىشىپ يۈرۈپ، ئۇنى توسۇپ نېمە قىلىمىز، بارسۇن. ئىلىم تەھسىل قىلىش، جاھان كۆرۈشتىن ئەۋزەل ئىش يوق ئادەمگە. — قەشقەردە سەككىز يىللاپ ئوقۇغىنى يەتمەيتىما؟ ئۇ كېلىپ بولغۇچە يولغا قاراپ كۆزلىرىم تېشىلىپ كېتەي دېدى مېنىڭ. ئەمدى يەنە بۇخاراغا بارىمەن دېسە، قاچان كەلمەكچى ئۇ يەردىن، ياق، ماڭغۇزمايمەن!

ئانىنىڭ مۇشۇ گەپنى تەكرارلاۋاتقىنىغا قاق يېرىم كۈن بولاي دېگەنىدى. ئۇ ئابدۇللا مەزىنىنىڭ ئەستايىدىل چۈشەندۈرۈشلىرىنى ئاڭلاپ سەل جىمىپ قالغاندەك بولاتتى. بىر ھازا ئۆتكەندىن كېيىن يەنە ھەممىنى ئۇنتۇپ: «بۇخاراغا بارمىسىلا زادى بولماسمۇ بالام» دەپ سورايىتتى. تېخىمۇ ئىچكىرىلەپ: «ياق، ماڭدۇرمايمەن» دەيتتى. بۇنداق ۋاقىتتا مۇھەممەت ھېچنېمە دېيەلمەي قالاتتى. ئوچۇقنى ئېيتقاندا ئۇ ئانىسىنىڭ «مەندىن زېرىكىپ قالدىلىمۇ» دەپ سېلىشىدىن ئەنسىرەيتتى. ئانىسىنىڭ ئېغىزىدىن مۇشۇنداق سۆز چىقىپ قالسا، بۇنىڭغا چۈشەنچە بېرىش، ئۆزىنى ئاقلاش بەسىي مۈشكۈل ئىدى. شۇڭا ئۇ گەپنى دادىسىغىراق قويۇپ بېرىپ، ئېغىر — بېسىق ھالەتتە ئۆيىنىڭ بۇلۇڭىدا ئولتۇراتتى. دادىسىمۇ شۇنى سەزگەن بولسا كېرەك، ئامالنىڭ بارىچە مۇھەممەتنىڭ ئالدىنى توسۇپ ئۇنىڭ ئۈچۈن ئۆزى سۆزلەپ كېتىۋاتاتتى.

— بارسۇن، ئىلىم تەھسىل قىلىپ كەلسۇن. ئىلىم دېگەننىڭ چەك — پايانى يوق. قانچە ئۆگەنسە ئارتۇقلۇق قىلمايدۇ. ئاش — نان تەلەپ قىلمايدۇ. ئۆزلىرى بىلەن مەن قانچىلىك ئوقۇيالىدۇق. بولسا بېرىپ ئوقۇپ موللا — ئۆلىمالىق مەقامىغا يەتسۇن. «ئىلىم قايدا بولسا ئۇلۇغلۇق بولۇر، بىلىم قايدا بولسا بۈيۈكلۈك بولۇر» دېگەن گەپ بار بىزدە.






دادىسىنىڭ شۇنداق چۈشەندۈرۈشلىرىنى ئاڭلىغاندا،
مۇھەممەتنىڭ كۆزلىرىگە لىغىرلاپ ياش كېلەتتى. ئۇ سېزىپ
تۇراتتىكى، دادىسىنىڭمۇ ئۇنىڭدىن ئايرىلغۇسى يوق ئىدى. پەقەت
ئوغلينىڭ ئىلىم تەھسىل قىلىشتەك كاتتا مەقسىتىنى يەرگە
ئۇرماسلىق ئۈچۈن، مۇشۇ يېگانە ئوغلينىڭ كۆڭلى ئۈچۈنلا
شۇنداق دەۋاتاتتى. مۇھەممەتكە ئايان، ئۇ مۇشۇ يېشىغىچە ئاتا -
ئانىسىغا ھېچنېمە قىلىپ بېرەلمىدى. ئۇلارغا مۇڭداش، سىرداش
بولالمىدى. تۇنجى ئۇستازى — دادىسىدىن ساۋاق ئالدىم دېدى،
قەشقەر خانلىق مەدرىسىدە سەككىز يىللاپ ئىلىم تەھسىل
قىلدى، مانا بۇ جەرياندا ئۇنىڭ ئۆيىدىكى ۋاقىتتىن سىرتتا
يۈرگەن چاغلىرى كۆپ بولدى. ئاتا - ئانىسى بىلەن پۇخادىن
چىققۇدەك مۇڭدىشىپ بولالمىدى. ئۇلارغا قېنىپ ئۆتمىدى. مانا
ئەمدى ئارىدىن ئىككى يىل ئۆتە - ئۆتمەي يەنە بۇخاراغا ماڭمەن
دېسە، ئاتا - ئانىسىغا راستىنلا ئېغىر كېلىدۇ. لېكىن ھەممە
ئىش مۇشۇ «ئېغىر كېلىدۇ» دىن قالىدۇ. ياش 30 غا ئۇلاشقان
مۇشۇنداق ۋاقىتتىمۇ يەنە يۇقىرىلاپ ئىلىم تەھسىل قىلىشقا
ئالدىرىمسا، بىر يىل ئۆتتى، ئىككى يىل ئۆتتى... زېھن خوراپ
ھەممە تۈگىدى دېگەن گەپ. ئۇ چاغدىكى پۇشايماندىن نېمە پايدا؟
ئۇنىڭ ئاتا - ئانىسىدىن ئايرىلغۇسى، ۋاقىتلىق ئايرىلىش
ھېسابغا ئۇلارنى رەنجىتكۈسى يوق ئىدى. لېكىن، يۇقىرىلاپ
ئىلىم تەھسىل قىلىش ئارزۇسىدىن ۋاز كېچىپمۇ كېتەلمەيتتى.
ئىلىم ئۈچۈن ئاتا - ئانىسىدىن ۋاقىتلىق ئايرىلىش
ۋاپاسزىلىقتىن دېرەك بەرمەيتتى. ئۇ پەقەت يېڭى كەتكىلى
بولدىغان ئۆتكۈنچى ھىجران ئىدى. ئۇنىڭ قارشىچە، خېلى
چوڭقۇر ئىلىمگە ئىگە دادىسى بۇنى چۈشىنەتتى، ئانىسىنىمۇ
زادىلا چۈشەنمەيدۇ دېگىلى بولمايتتى - يۇ، لېكىن...

— يارمىسىلا پەقەت بولمامدا، ئوغلۇم؟! — ئۇزاق
سۈكۈتتىن كېيىن، بايانىن بېرى دەپ كەلگەن گېپىنى يەنە





تەكرارلىدى ئانا، — دادىلىرى بىلەن ئىككىمىز ياشىنىپ قالدۇق، ئۇنىڭ ئۈستىگە جاھان تىنچ ئەمەس. تۆت كۈنلىكىمىز قالدى بىزنىڭ. كۆزىمىزنىڭ ئوچۇقىدا ئۆيلۈك — ئوچاقلىق قىلىپ، روزىغارىمىزنى ئۆزلىرىگە تۇتقۇزۇپ...

— دەپىن — دۇنيا، مىراس — روزىغار دېگەننى ماڭا ئويلىمىسلا ئانا. ئىلىم تەھسىل قىلدۇرۇپ قويغانلىرى، دىل كۆزۈمنى ئېچىپ قويغانلىرى، ھەممىدىن ئۇلۇغ مىراس. ئىلىم تەھسىل قىلىش مۆھلىتى توشقان ھامان بىر كۈنمۇ تۇرماي يېنىپ كېلىمەن. يانلىرىغا ئۈچمەن ئانا، ماقۇل دەۋەتسىلە...


— ماقۇل دېسىلە، — دېدى ئابدۇللا مەزىن بۇيرۇق قىلغاندەك بىر ئاۋازدا. ئەمدى ئۇ جىلە بولۇپ قالغانىدى، — قورققۇدەك، ئەنسىرىگۈدەك نەرى بار بۇنىڭ؟ مۇھەممەت قارى دېگەن چوپچوڭ بولۇپ قالغان ئوغۇل، ئىلىم كۆرگەن تالىپ. نېمىنى قىلىش، نېمىنى قىلماسلىقىنى بىلىدۇ. ئىلىم تەھسىل قىلىمەن دېسە، مىشلىداپ يىغلاپ ئولتۇرماي، خۇش بولماق كېرەك. قەتلىگاھقا بارمايدۇ، ئىلىم ئىزدەپ بارىدۇ بۇ بالا. خەقنىڭ بالىسى ئىلىمگە پاتالىماي يېنىپ كەلگەن، بىزنىڭ بۇ ئۆيدە...

ئانا يەنە جىمىپ قالدى. ئۇ، ياشىنىپ قالغان ئابدۇللا مەزىننى خاپا قىلىپ قويۇشتىن ئەنسىرەيتتى.

— شۇنداق قىلىپ چوقۇم باراملا بالام؟

جىمجىتلىق ھۆكۈم سۈرگەن ئۆينىڭ بۇلۇڭىدا ئولتۇرغان مۇھەممەت، ئانىسىنىڭ ھامان يەنە مۇشۇ گېپىنى تەكرارلايدىغانلىقىنى ھېس قىلىپ تۇراتتى. شۇنىڭدەك، دىنىي ئىلىم ھاۋاسى قويۇق بۇ ئۆيدە ئەزەلدىن دادىسىنىڭ گېپى بولۇپ كېلىۋاتقانلىقىنى تېخىمۇ ئوبدان بىلەتتى...






تۇنجى داموللام

مۇھەممەت بىننى ئابدۇللا خەراپاتى بۇخارادا ئىلىم تەھسىل قىلىپ «داموللام» ئۇنۋانىنى ئېلىپ كەلگەندە يېشى 40 قا يېقىنلىشىپ قالغانىدى. يامىنى شۇ بولدىكى، ئۇ كېتىپ ئىككى يىلغا بارمايلا ئابدۇللا مەزىن ئۇ دۇنياغا سەپەر قىلدى. ئوغلنىڭ ھىجران ئازابى، قەدىناسنىڭ دەردى - پىراقىدا تولا يىغلاپ يۈرۈپ، بۇۋىنىيازخاننىڭ كۆزى كۆرمەس بولۇپ قالدى، ئوتتۇرا ياشقا يەتكەن مۇھەممەت ئانىسىنىڭ پېشىگە ئېسىلىپ ھۆڭ - ھۆڭ يىغلىغان بولسىمۇ، لېكىن بۇنى يەنىلا «خۇدانىڭ ئىرادىسى»، «تەقدىر» دەپ ئىزاھلىماي ئامالى يوق ئىدى.

ئۇ كېلىپلا كۈن چىقىش تەرەپتىكى يار ئۆستىڭىدە قويۇلغان دادىسىنىڭ قەبرىسىنى قايتىدىن ياساتتى. ئانىسىنىڭ تەلىپى بويىچە، دادىسىنىڭ قەبرىسىگە چاپلاپلا بىر يەرلىك كولاتتى. بۇ گەرچە مۇھەممەتنىڭ ئىرادىسىگە خىلاپ بولسىمۇ، ئانىسىنىڭ كۆڭلى ئىدى. ئۇ مۇشۇ ئىشتىمۇ ئۆزىنىڭ چاقىنى تولغاپ، ئانىسىنى يەنە بىر قېتىم رەنجىتىشنى خالىمايتتى. شۇ سەۋەبلىك، يەنە ئانىسىنىڭ كۆڭلىنى ئېلىپ، بۇخارادىن كەلگەن يىلىلا توي قىلىۋەتتى. ئۇ ئانىسى ئۈچۈن ھەممىنى قىلىشقا رازى ئىدى.


ئارىدىن بىر قانچە يىل ئۆتۈپ كەتتى. ئۇ، چوغتالى ئەزىمىدىلا ئەمەس، دىيارى ئاقسۇدىمۇ مۇشۇ يىللاردا ئىلىم تەھسىل قىلىپ كەلگەن تۇنجى داموللام بولغىنى ئۈچۈن، تەبىئىي ھالدىلا مەھەللىنىڭ ئىمام ۋە مۇدەررىسى بولۇپ قالدى. كىشىلەر ئۇنىڭ





سۈر - سۈلكەنلىك كۆرۈنىدىغان قامەتلىك، تازا تۇرقىغا ھەۋەس بىلەن قاراپ كېتەتتى. تەڭرى تائالا يولىنى تۇتۇش ئادىمى پەزىلەت، ئىلىم، ھۈنەر ئۆگىنىش، پانىي ۋە باقىيلىق... توغرىسىدا قىلغان پەند - نەسىھەتلىرىنى ئىخلاى بىلەن ئاڭلايتتى. يەنە كېلىپ بۇ ۋەز - نەسىھەتلىر مەدرىستە، مەسچىتتە؛ ئۆلۈم - يېتىم، نەزىر - چىراغ ۋە توي - تۆكۈنلەردىكى جامائەت يىغىلىشلىرىدا... ئوخشاشلا ئېيتىلىۋېرەتتى، جامائەت ئۈچۈن ئۇنىڭ ھەر كەلىمە سۆزى ئالەمچە يېڭىلىق، ھەر بىر شەرھى - تەفسىرى قانۇنىي - ھېكمەت ئىدى. مۇھەممەتمۇ ئۆزىنىڭ ئۇزۇن يىللىق تەجرىبىسى بىلەن بىرىكىپ كەتكەن دىنىي ۋە ئىلمىي قارىشىنى جاكار قىلالايدىغان سورۇنغا ئېرىشكەندەك ھېس قىلاتتى. ئۇ مۇشۇ سورۇنلار ئارقىلىق ئۆزىنىڭ شەرھى - بايانلىرىنى ئاۋامغا ئاڭلىتىپ، كۈندىن - كۈنگە بۇزۇلۇپ - بۇرمىلىنىپ كېتىۋاتقان كىشىلىك ئەخلاقنى توغرا بولغان دىنىي ئەخلاق مىزانى ئىزىغا سېلىشنى ئويلايتتى. دەۋەقە، ئۇنى ئەمدى قىينايدىغىنى مەۋجۇداتلار سىرىلا ئەمەس ئىدى. كۆز ئالدىدىكى رېئالنى مەسىلە - بۇرمىلانغان دىنىي ئەھكام ۋە قېنىدىن چىقىپ كېتىۋاتقان، ئۆزىدىن ياتلىشىپ بېرىۋاتقان ئەخلاقىي مۇناسىۋەتلەرمۇ ئۇنىڭ چوڭقۇرلاپ بېرىۋاتقان روھىي ئازابىغا ئازاب قوشۇپ كېلەتتى. مۇشۇ ئازابنى تارتىش، باشقىلارنىڭ ئازاب چەكمەسلىكى ئۈچۈن ئازابلىنىشنى دىنىي، ئەخلاقىي ۋە ۋىجدانى بۇرچ دەپ قارايتتى ئۇ. شۇنىڭ ئۈچۈنمۇ ئوخشىمىغان سورۇندا، ئوخشىمىغان تەلەپپۇز بىلەن ئوخشاش بىر مەزمۇندىكى ئىباراتلارنى تەكرارلايتتى.

— ئاللاتائالا بەندىلىرىگە ئۆگىنىڭلار، ئىلىملىك بولۇڭلار، دېدى. ئىلىملىك دىل نۇرلىنۇر، ئىلىمسىز دىل خارلىنۇر، — مەدرىستە گۆدەك تالىپلىرىغا ھەمىشە تۇنجى بولۇپ مۇشۇ سۆزنى



قىلاتتى ئۇ ئىلىم ئېلىشنىڭ مۇھىملىقىنى ھېس قىلدۇرماق بولۇپ، — بۇ، بىلىمسىز بىرنى يېڭۇر، بىلىملىك مىڭنى... دېگەن ماقال بىلەن مەنداشتۇر. دانالار ئېيتىدۇرلەركى، ئىلىملىك كىشى قىممەتلىك تىللا، ئىلىمسىز كىشى قىممەتسىز يارماق. بۇنداقلار (ئىلىمسىزلەر) يەنە يىلىكسىز سۆڭەك كەبى خار — زاردۇر. بۇ يەڭلىغ سۆڭەككە ھېچ بىر ئىنسان قول ئۇزارتماستۇر...

تالىپلار پۈتۈن ئىخلاسى بىلەن ئۇستازىنىڭ نەسىھىتىگە قۇلاق سالاتتى. مەرىپەت ھىممىتىنى يەنىمۇ چوڭقۇر ھېس قىلدۇرۇشنى ئىستىگەن مۇھەممەت بىننى ئابدۇللا خەراباتى، دىلىغا پۈكۈپ قويغان «ئارىفلار مەئىرىپىتىنىڭ بايانى» ماۋزۇسىدىكى مەسئەۋىسىنى قايناق ھاياجان بىلەن ئوقۇپ بېرەتتى:

غۇتە ئۇردۇم ئىلىمنىڭ دەرياسىغە،
قىلدى ھەق مەئمۇر دۇر يەكتاسىغە.

خاتەمى مۈلكى سۇلايمان ئىلىمدۇر،
بارچە ئالەم سۈرە تۇ جان ئىلىمدۇ.

روھىي ئادەم ئىلىمدىن قۇۋۋەت ئالۇر،
ئىلىمسىزنىڭ روھى بىقۇۋۋەت بولۇر.

گەر كىشىدە ئىلىم يوق مۇردادۇر،
بولماسە تەن ئىچرە جان، تەن خار دۇر.

جاندىن ھەم ئارتۇقدۇر ئىلىمۇ مەئرىفەت،
مەئرىفەت يوق بولسە بولغاي خەرسىفەت،





ئەي بەرەدار ئىلىملىق بۇ دۇنيادۇرۇر،
مەئرىفەت يوق بولسە نابىنا دۇرۇر.

ئىستەسەڭ گەر مەئرىفەت ھەر سۇبۇھ شام،
مەئرىفەت ئارىفدىن ئىستە ھار داۋام.

...

...

مەن نېچۈك ئەيلەي كۆڭۈلنى شادلار،
قايسى بىر غەمدىن قىلاي فەريادلار.

تالىپلار يۈكسەك ئارزۇلار دۇنياسىغا ئەسىر بولاتتى. بۇ خىل
ئېزگۈ ئارزۇ ئۇلارنى باش تارتىپ بولماس ئىلاھىي ۋەھىي -
ئىلىم - مەرىپەتلىك بولۇش پەرىزىنى ئادا قىلىشقا ئۈندەيتتى.
«ئىلىم ئۇلۇغ، ئىلىملىك بولۇش - مۇسۇلمان ئۈچۈن پەرىز»
دېگەن ئەقىدە ئۇلارنىڭ كۈچ - ۋىجدانىنى ئۇرغۇتۇپ، كېچەيۈ -
كۈندۈز ئىلىم تەھسىل قىلىشقا چاقىراتتى. خەراباتىنى
سۆيۈندۈرىدىغىنى، نېمىلا بولمىسۇن، مەدرىسىنىڭ مەجبۇرىيەت
مۇھىتى ئۆزىنىڭ ساۋاق ۋە تەربىيە بېرىش ئىزىغا چۈشۈراتتى.
ئەمما بۇنىڭلىق بىلەن پۈتۈن سۈرۈك بىر يۇرتنى، ئەللە -
مەھەللە جامائىتىنى ھەق - ئادالەت ۋە پەزىلى - پاراسەت يولىغا
باشلاپ كىرگىلى بولسۇنمۇ؟ بۇزۇلۇپ كېتىۋاتقان ئەنئەنىۋى
مىللىي ئەخلاقنى ئۆز ئىزىغا سالغىلى بولسۇنمۇ؟ جاھان نەدە،
بىز نەدە؟ ئۇنى ئازاپلايدىغان يەنە بىر تەرەپ مۇشۇ ئىدى. ئۇنىڭ
ئۈستىگە ئۇ بۇخارادىن كېلىشى بىلەنلا جامائەتنىڭ قوللىشىدىن
ئايرىلىپ قالغان ئەبەيدۇللا ئىمام، بۈگۈنگىچە شەرىئەتكە پەتىۋا
بېرىپ يۈرگەن سايت قازى ۋە قايىقتىندۇر باش ئېلىپ چىققان
بىرقانچە سوپى - ئىشان ھەم ئۇنىڭ مۇرت - ئىخلاسمەنلىرى






ئۆزىگە قارشى سەپ بولۇپ ئۇيۇشۇۋاتقاندا كۆرۈنەتتى.
خەتەرلىكى، ئۇلارنىڭ سېپى كۈنساناپ قۇيۇلۇپ، داۋرائى -
تەرغابتلىرى كۈنسىرى كۈچىيىپ ۋە كېڭىيىپ بېرىۋاتاتتى.

«قانداق تەتۈر جاھان بۇ؟ قانداق مۇسۇلمان بولار؟!» شۇنداق
دەپ قايناپ كېتەتتى ئۇ ئۆز - ئۆزىگە، ئەھلى ئىسلام
قاۋمىدىن چەتنەپ كېتىۋاتقان ئىشانلار ھەم ئۇنىڭغا ئىشەنگەن
جامائەتكە قاراپ، ئۇنىڭ كۆزىتىشىچە مەھەللىگە تىقىلىۋالغان
سۈپى - ئىشان، ئاشىق - دەرۋىشلەر ھەممىنى بۇزۇۋاتاتتى. قازى
بولسا، بۇ خىل بۇزۇلۇشقا ئىككىلەنمەي پەتۋا بېرەتتى. جامائەت
تولىمۇ ئۇستاتلىق بىلەن ئېلىپ بېرىلىۋاتقان بۇ خىل
ئۆزگىرىشنى سەزمەيتتى ۋە تۇيمايلا قوبۇل قىلاتتى. ئۆزى
تەشەببۇس قىلىدىغان قەلەندەر تەرىقىتىنىڭ پەرىز -
مىزانلىرىنىمۇ خاھىشى بويىچە بۇرمىلاپ، ئۇنى ئۆز نەپسىنىڭ
قالقىنى ۋە قانۇنى قىلىۋالغان كەلگۈندى سۈپى - دەرۋىشلەر،
ئاۋامنىڭ مال - دۇنياسىدىن ھالقىپ، روھ ئېتىقادىنىمۇ قامال
قىلىپ بارماقتا ئىدى. روزىغارنى تاشلاپ تەركىمدۇنيا بولۇپ
كېتىشى؛ خوتۇن - بالىلىرىغا قارىماي، تىلەپ يېيىش؛ بۈگۈن
ئەتىنىڭ غېمىنى قىلماسلىق؛ قىز بىرىپ دۇئا ئېلىش، «كەلىمە
تەيىبە» نى بىلىمەي تۇرۇپ، ئىلاھىي ئىشنى يولىدا ئاشىق
قەلەندەر بولۇش... ئەقىدىسى توسۇپ بولماس ئەسەبىي شامال
بولۇپ يامرايتتى. ھەتتا يۇرتتا شۇنداق ئەھۋاللارمۇ يۈز بەردىكى،
ھەقىقىي ئاشىق بولۇشنى ئىستەپ، تەرەتسىزلا مەسچىتكە
كىرىدىغان ئەھلى مۇسۇلمانلارمۇ چىقتى!

ئۇ ھەرقانچە قىلىپمۇ ئۆتكەن جۈمە كۈنىدىكى
كۆڭۈلسىزلىكنى ئېسىدىن چىقارالمايۋاتاتتى. شۇ كۈنى، ئۇ
مەسچىتكە كىرىپ كېتىۋېتىپ، مەسچىتنىڭ سىرتقى تېمىغا
يۆلىنىپ ئولتۇرۇپ چىلىم تارتىۋاتقان بىرقانچە ياش بالىلارنى
كۆرۈپ قالدى. ئۇلار چاچلىرىنى مۈرىسىگىچە قويۇۋەتكەن، توپا





رەڭگىگە كىرىپ قالغان يۈز - كۆزلىرىگە، ياق، پۈتۈن بەدەنلىرىگە يىللاپ سۇ تەگمىگەندەك ئىدى. ئۇلار تەسۋىرلىگۈسىز كىر - قاسماقلىق ئىچىدە مەست بولۇپ كېتىشكەندەك قىلاتتى. شۇنداقتمۇ، ھەربىر جۈملىسىدە «ئاللا» نى ئېغىزىدىن چۈشۈرمەيتتى. ھەدىسلا، «ئاھ، خۇدا!»، «ئۇلۇغ ئاللا!» دەيتتى. يۈرىكىدە كۆيۈۋاتقان قانداقتۇر بىر ئۇلۇغ ئوتنى ئۆچۈرمەكچى بولغاندەك، مەيدىسىگە كۈچ بىلەن ۋاقىشتىپ، گۈپۈلدىتىپ ئۇراتتى.

— مەن ئىشق دەردىدە ئۆلۈپ كېتىدىغان ئوخشايمن، دوستلىرىم، — دەۋاتاتتى چىرايى گۆردىن چىققان ئۆلۈكنىڭ چىرايىدەك قارىداپ كەتكەن، ئەلەس كۆز بىرى، مەيدىسىنى زەي يەرگە يېقىپ تۇرۇپ، — يۈرىكۈمدىكى بۇ ئوت ھېچ پەسىيدىغاندەك ئەمەس. چىلىمنى ماڭا يەنە بىر نۆۋەت بېرىڭلار، كۈچەپ بىر تارتىۋالاي. گۈپ قىلىپ يۈرۈكىمگە تەگسۇن. ئۆپكەمگىلا بارسۇن!... مەن چىدىيالىمدىم!...

— مېنىڭ دەردلىرىمنىڭ ئالدىدا نېمىدى سېنىڭ دەردىڭ؟ — زەئىپ ئاۋازدا ۋارقىرىدى، كالتە ئىشتاندىن باشقىسىنى سېلىۋەتكەن ۋە كۆتەكتەك قارىداپ كەتكەن بىرى، توپا يەردە يۇمۇلاپ تۇرۇپ، — ئەكەل چىلىمنى!... ئاھ خۇدا، شۇ تاپتا پۈتۈن بەدەنلىرىمگە ئوت كەتتى، ئوت! بۇ ئوتنى پەسكويغا چۈشۈرۈشنىڭ ئامالى بارمىدۇ؟ بۈيۈك ئاللانىڭ ۋەسلىگە قاچان يېتۈرمەن؟ — ئۇ شۇنداق دېگىنىچە، مەيدىسىنى تۇتۇپ ھەريان تولغىناتتى. تامغا گۈرسۈلدىتىپ ئۈستەتتى، — چىلىمنى ماڭا بېرىڭلار، ماڭا بېرىڭلار!... — دەيتتى ئۇ، كېسلى تۇتقان بىماردەك تولغۇنۇپ ۋە زارلىنىپ.

— ئاللا!... ھەق، ئاللا!... — ۋارقىرايتتى يەنە بىرى، ساپايىسىنى كۈچ بىلەن شاراقىتىقنىچە كۆككە بېقىپ، — ياراتقۇچى ئاللا، ھەممىگە قادىر ئاللا، مەن غېرىبىنىڭ ئىشق






سەۋداسىنى ئاسان قىلغايىسەن!
— ھەق!... ئاللا ھەق!...
— سۆيگىنىم ئاللا! كۆيگىنىم ئاللا!...
...

ئۇلار جېنىنىڭ بارىچە ۋارقىرايتتى. گويا شۇنداق قىلسىلا ئاللا ۋەسلىگە ئۇلىشىدىغاندەك، يۈزلىرىگە شاپىلاقلايتتى. بەدەنلىرىگە مۇشتلايتتى. ئارىلاپ - ئارىلاپ چىلىم تالىشىپ، ئېغىزغا ئالغۇسىز سەت گەپلەر بىلەن بىر - بىرلىرىنى تىللايتتى. ئەتراپىدا كىم بار، يولدىن يەنە كىملىر كۆتۈۋاتىدۇ... دېگەنلەر بىلەنمۇ چاتقى يوق ئىدى. مەھەللىنىڭ قېرى - چۆرىلىرى، تونۇش - بىلىشلەرنىڭ كۆرۈپ قېلىشىنىمۇ خىيالغا كەلتۈرمەيتتى...

«ئەمدى بۇلار بۇزۇقچىلىق قىلمىغان يەردىن مەسچىتنىڭ بېقىنى قالغانىدۇر؟ ئەستاغپۇرۇللا!... ئەستاغپۇرۇللا!...» دېدى مۇھەممەت ئىمام ۋە بىر ئاز تۇرۇپ بېقىپراق، يەنە ئۆزىگە ھاي بەردى. زەھەر دولقۇنلىرىدەك مەۋج ئۇرۇپ تۇرغان ئاچچىقنى مىڭ تەستە بېسىۋېلىپ، ئۆتى يېرىلغۇدەك ھالدا مەسچىتكە يول ئالدى. «ئاللانىڭ ۋەسلىگە يېتىش شۇنچە ئاسان ۋە ئاددىي ئىشما؟» دەپ قاينىدى ئۇ ئۆز - ئۆزىگە، «ئاللانىڭ رەھمىتىگە پاك ئىمان ھەم مۇكەممەل ئېتىقاد بىرلە ئېرىشمەك زۆرۈردۇر. قېيىداش، مەستلىك، ئاپاكىلىق... ھېچ زامان ساۋابلىق يولغا باشلىغان ئەمەستۇر. كەلگۈندى سوپى - دەرۋىشلەر بالىلارنى كاردىن چىقىرىپتۇ. ماھىيەتنى بىلىمەيدىغان گۆدەكلەر ئېزىپتۇ...» شۇلارنى ئويلاپ، ئۇنىڭ غەزىپى بايقى بالىلاردىن، مۇشۇنداق ئازغۇنلۇقنى يۇرتقا كۆتۈرۈپ كەلگەن ۋە تىنىمىسىز تەشۋىق قىلىۋاتقان سوپى - دەرۋىشلەرگە كۆچتى. ئەسلىدە، بۇلارغا قىلغانلىرىنىڭ خاتا ۋە ئاساسسىز، بىھۆدە ئۇرۇنۇش ئىكەنلىكى ھەققىدە نەق جاينىدىلا تەربىيەت قىلماقچىدى. بىراق،





ئۇچرىغانلا يەردە قىلغان گەپنىڭ ئۈنۈمى بولماس، تەربىيەنى يەنىلا مەسچىتتىكى ۋەز - تەبلىغدىن باشلاش مۇۋاپىق بولار، دېگەن ئوي بىلەن، تىلىنىڭ ئۇچىغا كەلگەن بىر تالاي سۆزلىرىنى يۇتۇۋەتتى. «ئېزىتقۇلارنىڭ گۇناھى ئۆزىگە ئىدى - يۇ، يۇرت ئەھلىگە يامان بولدى... تەربىيەنى چىڭ تۇتۇش كېرەككەن. ھەممە ئىشنى مەسچىت جامائىتىدىن باشلاش زۆرۈركەن...» دەپ ئويلىدى ئۇ، ئاللىقانداق بىر بۇزۇلۇشتىن ئەندىشىلىنىپ.

جۈمە نامىزى باشلىنىش ئالدىدا تۇراتتى. «سەپراس!» دېگەن چاقىرىق بىلەن تەڭ، جامائەت جىددىيلىك ئىچىدە سەپلىرىنى تۈزەشتى. لېكىن، يەنە دەل شۇ چاغدا ئارقىدىن «گۈلدۈر - غالاپ!» قىلغان ئاۋاز ئاڭلاندى. جامائەت ئىختىيارسىز ھالدا كەينىگە قاراشتى. كەيىپ بولۇشقان بايىقى بالىلارغا يەنە بىرقانچە بالا قوشۇلۇپ كىرىپ، جامائەتنىڭ ئارقا تەرىپىدىكى داق يەرگە دۈم يېتىۋېلىشقانىدى. جامائەت ھەيران قېلىشتى. ياقىلىرىنى تۇتۇشتى. ئەمما باشقا ئارتۇقچە ھەرىكەتكە ۋاقىت قالمىغانىدى.

مۇھەممەت ئىماممۇ ھەممىنى سېزىپ تۇردى. غەزەپلەندى - يۇ، زېھنىتى يەنە دەرھال يىغىۋالدى. ناماز ۋاقتى بولۇپ قالغان، ئۇنىڭ ئۈستىگە، شۇنچە كۆپ جامائەت ئۇنىڭغا قاراپ تۇرۇۋاتاتتى. ئۇ ئازغۇن بالىلارنىڭ بۇ يەرگىچە - ئۇلۇغ ئىبادەتگاھ بولغان مۇبارەك مەسچىتكىچە باستۇرۇپ كىرىشلىرىنى ئويلاپ باقمىغانىدى.

مەسچىتتە ھېچقاچان كۆرۈلۈپ باقمىغان بىر دىنىي تەرتىپ تەكرارلىقى يۈز بەردى: «سەپراس!» دېگەن چاقىرىق قايتا ياڭرىدى.

ناماز ئاخىرقى باسقۇچقا يېتىپ، جامائەت بىردەك خىتاب قىلىشتى:





— ئىقتىدا قىلدىم ھازىر ئىمامغا!...

نەق شۇنىڭغا ئۈلگۈرۈپلا، ئارقىدىكى بالىلارنىڭمۇ خىتابى ئاڭلاندى: — ئىقتىدا قىلدىم ھازىر ئىشانغا!...

ناماز ئاخىرلىشىشى بىلەنلا، غەزەپلەنگەن جامائەت ئۆزىنى باسالماي، بايقى بالىلارغا تۇشمۇتۇشتىن قول شىلتىشتى.


— نېمە دەپ جامائەتنىڭ نامىزىنى بۇزىشىمەن، ھەي نەشخور ئىمانسىزلار؟ — دەپ دېۋەيلەپ كەلدى ئاپئاق ساقال بىر بوۋاي، ساقاللىرىنى دىر - دىر تىترىتىپ تۇرۇپ، — ئەلۋەتتە كېرەك، سەنلەرمۇ مۇسۇلماننىڭ پۇشتى ئەمەسمۇ. ھەي ياسىن، داداڭ رەھمەتلىك بەش ناماز ئادەم ئىدى، سەن... سەن... سەن!...

— مەنمۇ بەش ۋاق ناماز. بەلكى كۈنبويى ناماز ئوقۇيمەن، ئاللاننى سىلىدىنمۇ بەك سېغىنىمەن، چاۋار ئاكا... — پۇرۇلۇپ تۇرغان كۆزلىرىنى ئاران ئېچىپ تۇرۇپ شۇنداق دېدى، دۈم يېتىۋېلىشقان ياشلار ئارىسىدىكى ياسىن ئىسىملىك بالا. نەشنىڭ تەسىرىدىنمۇ ياكى باشقا سەۋەبتىنمۇ، ئۇ بىر تېرە - بىر ئۈستىخان بولۇپ قالغانىدى، — ناماز دېگەننى ئىمامغا ئەمەس، ئىشانغا ئىقتىدا قىلىپ ئوقۇيمىز. بەش ۋاق ئەمەس، كۈنبويى ئوقۇماق زۆرۈر!...

— بەرھەق! — سۆز قاتتى، كۆكسىنى يەرگە چاپلاپ ياتقان يەنە بىر ياش بالا، ئېغىزىنى غەلىتە ئۈمچەيتىپ، — بەش ناماز بىرلە ئاللاننىڭ ۋەسلىگە يەتكىلى بولماس. كۈنبويى سېغىنماق لازىم. كۈنبويى ئوقۇماق لازىم...

— بىر ۋاق نامازنى ئوڭشاپ ئوقۇيالمىغان ئادەم، كۈنبويى ئوقۇشنىڭ گېپىنى قىلىسەنغۇ كاپىر؟! — يۈگۈرۈپ كېلىپلا، گەپ قىستۇرغان بالىنىڭ كۆتىگە بىرنى تەپتى، بۇرۇتلىرى كىرىپنىڭ تىكىنىدەك دىردىيىپ تۇرغان ئوتتۇرا ياش بىر ئەر، — ئورۇق ئىنەكنىڭ پوقى چوڭ دەپ، نەدىكى بىر تەييارتاپ،





لالىلارنىڭ گېپىنى كۆرۈڭ! قوپە ئورنۇڭدىن، بۇ سېنىڭ
ئېغىناپ يېتىۋالدىغان ئېغىلىڭ ئەمەس! يەنە نەچچىنى
تېپىۋېتىمەن بىكار!...

— بولسا، تەپسىلە ئاكا، — دېدى بايقى تېپىك يېگەن بالا،
ئورنىدىن قوپماي تۇرۇپ، — نادانلاردىن ناھەق ئازار يېيىش
گۇناھنى يەڭگىللىتىدۇ...

— ئۇرۇڭلار، بۇ تېرىكتابلارنى! — دەپ كۈچتۈڭگۈر بىر
يىگىت يەڭ شىمايلاپ كەلدى، — خۇدانىڭ ئۆيىدە لاقا — لۇقا گەپ
قىلغان بۇنداق جوھوتلارنى چالما — كېسەك قىلىۋېتىش كېرەك!
— شۇنداق، مەسچىتكە كەيىپ ۋە بىتھارەت كىرگەن
بۇنداق دەيۈزلەرنى قىيما — چىيما قىلىۋېتەيلى، جامائەت!
— ئىمامغا ئەمەس، ئىشانغا ئىقتىدا قىلىدىغان بۇنداق
دىنىي مۇناپىقلارنى دارغا ئېسىپ، جەسەتلىرىنى ئىستقا تاشلاپ
بېرەيلى!


— ئۇرۇڭلار!

— دەسسەڭلار!

دىللىرىدا غەزەپ ئوتلىرى يانغان جامائەت بىر — بىرلەپ
قىستاپ، يوپۇرۇلۇپ كەلدى. ئەگەر مەيلىگە قويۇۋېتىلسە، نەدىكى
بىر ئىللەتنى يۇقتۇرۇۋالغان، يەنە كېلىپ مەسچىتتە ئازغۇن گەپ
قىلغان بۇ بالىلار بىردەمدىلا جانسىز گۆش دۆۋىسىگە ئايلىنىپ
قالغان بولاتتى. لېكىن، ئارىغا يەنە مۇھەممەت ئىمام چۈشتى.

— ئاچچىقىمىزغا ھاي بېرەيلى، سەبرى قىلايلى، جامائەت، —
دېدى ئۇ مېھرىبان چۈشۈپ، جامائەت ئارىسىغا سىغىدىلىپ
كىرىۋېتىپ، — ئازمايدىغان كىم بار. بۇلارمۇ بىزنىڭ
قېرىنداشلىرىمىز، چىرايلىق تەربىيەت قىلايلى. ئاۋۋال بۇلارنىڭ
زاكونلىرىنى بىر ئاڭلاپ باقايلى، — ئۇ دۈم يېتىۋالغان بالىلارغا
يېقىن كېلىپ تۇرۇپ سورىدى، — سىلەرچە، ئالانىڭ
رەھىمىتىگە مۇشۇ يول بىلەن ئېرىشكىلى بولۇرمۇ، ئىنىلىرىم؟





— ئاللانڭ رەھىمىتىگە ئېرىشمەيمىز، دىدارىغا يېتىمىز، —
 دەدى، باياتىن بېرى گەپ قىلماي ياتقان بىر بالا، ئۆزىچە،
 مۇھەممەت ئىماننىڭ گېپىدىكى سەۋەنلىكنى تۈزەتمەك بولۇپ.
 — خوش، قانداق يېتۇرسىزلىرى؟ — سورىدى مۇھەممەت
 ئىمام.

— ئاللا ئىشىقىدا كۆيۈپ. كۈنۈ — تۈن ئالانى سېغىنىپ...
 — كەيىپ بىرلە ئۆزىمىزنى، دۇنيانى ئۇنتۇپ... —
 قوشۇمچە قىلدى بىر ياش، ياتقان يېرىدىن قوپۇۋېتىپ.
 — ئىقتىدا قىلىدىم ھازىر ئىشانغا! دېگەن گېپىڭنى قانداق
 چۈشەندۈرسەن، كاپىر؟ — ئۆزىنى تۇتالماي گەپ قىستۇردى
 نامازخانىدىن بىرى.
 — ئىمانغا ئەمەس، پىر غوجا — ئىشانلارغا ئىقتىدا قىلماق
 جايىز...

— سېسىق ئاغزىڭنى يۇم، جوھوت!
 — ئىمانسىز دەيۈز!
 — ئۇنداقتا، نە سەۋەب نامازنى ئۆز يوسۇنى بويىچە
 ئوقۇمايسىزلىرى، ئىنىلىرىم؟ — سەۋرىچانلىق بىلەن داۋاملاشتۇردى
 مۇھەممەت ئىمام.

— ئاللاغا بولغان سېغىنىش ۋە ئىبادەتتە قائىدە — يوسۇن
 بولماسلىقى لازىمدۇر، — جاۋاب بەردى ياسىن ئاتلىق بالا، —
 سوپى غوجام شۇنداق ئۆگەتتى. بۇ ھەقتىكى تۈرلۈك يوسۇنلار،
 ئاللاغا بولغان سېغىنىشنى چەكلەپ قويدۇ. چەكسىز ئىبادەت
 يولىنى توسايدۇ، چۈشەيدۇ...

— مۇبارەك «قۇرئانى كەرىم» ۋە «ھەدىس شەرىف» لىرىدە
 قەيت قىلىنغان مۇسۇلماندارچىلىق پەرھىزلىرى ھەم زۆرۈرىي
 سۈننەتلەرنى ئادا قىلماي تۇرۇپ كامىل مۇسۇلمان بولغىلى
 بولۇرمۇ؟ — ئوقۇۋاتقان دەۋرلىرىدە ئۆزلەشتۈرگەن مۇھاكىمە
 ئادىتى بويىچە، ئېغىر — بېسىقلىق بىلەن داۋاملاشتۇردى





مۇھەممەت ئىمام.

— ئاللا ئىشقىدا يانغان ھەقىقىي مۇسۇلمانغا پەرزىلەر بىھاجەت. سۈلۈك سۈننەتلىرىگە رىئايە قىلسىلا، بەس! — قىپيالغىچ بىرسى، كىرلاشقان دۈمبىسىنى قاشلاپ تۇرۇپ شۇنداق جاۋاب بەردى، ھەمىيىغا ۋاكالىتەن.

— بولدى قىلسىلا، ئىمام، — ۋارقىرىدى توپ ئارىسىدىن بىرسى سۇغۇرۇلۇپ چىقىۋېتىپ، — تۇمشۇقىغا تېپىمەن بۇ توڭگۇزنىڭ. ئىمانسىزلىقى مانا مەن دەپ چىقىپ تۇرمامدۇ؟ ئىمانسىز بىلەن گەپ تالىشىپ، بىزمۇ ئىمانىمىزدىن ئاجراپ كەتمەيلى. بىر ئېغىز گەپ: ماڭىلا قويۇۋەتسىلە، كۆزلىرىنى قويۇۋېتەي بۇ جوھوتنىڭ!

— راست، گەپ تالاشمايلى، — ئۆپكىدەك قىزىرىپ تۇرۇپ گەپ قوشتى، جامائەتنىڭ ئالدىدىراق تۇرغان بىر چال، — ئاتام زاماندىن تارتىپ، ھېچقاچان كۆرمىگەن ئىشنى بۈگۈن كۆرۈۋاتىمىز. توۋا، توۋا!... شۇڭا دەيمەن، ماۋۇ ياش بالىلارغىلا قويۇۋېتەيلى، ئۇرۇپ — چەيلەپ ئىشنى تۈگەتسۇن! — بىز ئۇرايلى!...

— مېڭىسىنى يەنچىۋېتەيلى بۇ ھاراملىقلارنىڭ!...

— جىندەك تەخىر قىلايلى، ئازراق سەبرى قىلايلى جاما-
ئەت، — قوللىرىنى كەرىپ تۇرۇپ، يوپۇرۇلۇپ كېلىۋاتقانلارنى توستى مۇھەممەت ئىمام، — گۆدەك بالىلار كەن. يەنە كېلىپ بىر قىسمى بىزنىڭ مەھەللىدىن كەن. يەنە تەربىيەت قىلىپ كۆ-
رەيلى. بىر ئېغىز گەپ بىلەن ئوتقا ئىتتەرمەيلى بۇلارنى. غەزە-
پىمىزگە ھاي بېرەيلى. جىندەك... — ئۇ، پىشانىسىگە چۈشۈ-
ۋالغان سەللىسىنى سەل ئېگىزگە كۆتۈرۈپ قويۇپ، يېرىم يال-
غىچ بىر بالىنىڭ قولىنى تۇتتى ۋە سورىدى، — بايا، پەرز، سۈن-
نەتلەرنىڭ كېرىكى يوق دېدىڭلار. ئۇنداقتا، مەسچىتكە نە ۋەج-
دىن كىردىڭلار؟





— قەبرىستانلىقتا بېھوش بولۇپ، كېچەيۇ — كۈندۈز ياتساقمۇ، كەيىپ بولۇپ، دۇنيانى — ھەممىنى ئۇنتۇپ سېغىنساقمۇ، ئاللاننىڭ ۋەسلىگە ھېچ يېتەلمىدۇق. شۇڭا، ئاللاننىڭ ئۆيىگە كىرىپ تۇرۇپ، ئاللاننى سېغىنايلى دەپ... — سەل كېكەچلەپ تۇرۇپ جاۋاب بەردى بالا.

— خوپ، — دەرھاللا گەپ قىستۇردى مۇھەممەت ئىمام، — مەسچىتكە كىردۇق دېمەك، مۇسۇلماندارچىلىقنىڭ مۇھىم پەرزلىرىدىن بىرىنى تونىدۇق دېمەك. شۇنداق ئىكەن، مۇسۇلماندارچىلىق پەرزلىرىنى پاك ۋە مۇكەممەل ھالەتتە ئادا قىلىشىڭىز، ھەقىقىي ساۋابلىق ئىش بولۇر ئىدى.

— بەش ۋاق ناماز، روزا بىلەنمە؟ — چىرايىنى غەلىتە پۈرۈشتۈرۈپ قويدى ھېلىقى بالا، گەدەن — پاتاڭلىرىدىكى كىرلارنى ھىمىرىپ تۇرۇپ، — بۇ كۇپايە قىلمايدۇ، ئىمام. نەچچە ۋاق ئوقۇش، نېمە قىلىشىمىز مۇھىم ئەمەس. دەيمەنكى، جەريان مۇھىم ئەمەس. مۇھىمى، مۇددىئا!...

— جەريانسىز، مۇددىئا ئىجابەت بولماس. ھەرىكەتسىز، مەقسەتكە يەتكىلى بولماس! — يەنە تېرىكمەي چۈشەندۈردى مۇھەممەت ئىمام.

— جەريان مەقسەتكە كۈشەندە... — خوش، سىزلەرنىڭ قىلىۋاتقىنىڭىزلەرمۇ ئەينى جەريان. ئاللا قوبۇل قىلىدىغان، يوللۇق پەرز جەريانى ئەمەس، بەلكى «قۇرئاننى كىرىم»، «ھەدىس شەرىف» روھىغا خىيانەتكارانە جەريان. ئاسىيلىق جەريانى!

— بىز... ساداقەتكە ئاسىيلىق بىلەن... — ئۇنىڭ گېپى ئاخىرلىشىپ بولغىچە، كىمدۇر بىرى يۈگۈرۈپ چىقىپ، ئۇنىڭ گەپ قىلىۋاتقان ئېغىزىغا بىرنى تېپىۋەتتى. «ئا!...» قىلغان ئاۋاز بىلەن ئۇنىڭ ئۈنى ئۆچتى. ئېغىز — بۇرنى قانغا بويالىدى. — ئۇرماڭلار جامائەت، ئۇرماڭلار!





ئەمما، مۇھەممەت ئىمامنىڭ ئەمدىكى توسۇشلىرىنى
ھېچكىشى قوبۇل قىلمىدى. غەزەپلەنگەن كىشىلەر، ئوتتۇرىدا
ئىتتەك دۈگدىيىشىپ ئولتۇرغان بالىلارنىڭ ئۇچرىغانلا يېرىگە
ئۇرۇپ، تېپىشكە باشلىدى.

— ئىمام بىلەن گەپ تالاشقان بۇنداق جوھۇتلارنى!...

— چوغلار بىلەن جۇۋالاشقان توڭگۇزلارنى!...

— مەسچىتكە بىتتاھارەت كىرگىنىڭگە توپە!...

— مۇسۇلماندارچىلىق يولىدىن تانغىنىڭغا توپە تازا!...

كۆزنى يۇمۇپ - ئاچقۇچە بالىلارنىڭ باش - كۆزلىرى قانغا
بويالدى. يەنە سۈكۈت قىلىنسا، ھېچبىرى تېرىك قالمايدىغانلىقى
مانا مەن دەپ كۆزگە كۆرۈنۈپ تۇراتتى. جامائەتنى بار كۈچى
بىلەن توسۇپ، باستۇرۇپ تۇرۇۋاتقان مۇھەممەت ئىمام، ھېچ
كۈتمىگەندە قاتتىق ۋارقىرىدى:

— بولدى قىلىڭلار!... سىلەردە ئىنساب دېگەن نەرسە بارمۇ -


يوق؟! ئۇلاش - چولاش ئۇرۇۋەرسەڭلار، بۇلار ھازىرلا جان
بېرىدۇ. قاراپ تۇرۇپ ئۆز قېرىندىشىڭلارنىڭ جانلىرىغا زامىن
بولساڭلار، ئاللا راۋا كۆرەمدۇ؟! خۇدادىن قورقماسىلەر؟!...
ئۇرماڭلار. ئۇلارنى ئاتا - ئانىلىرىنىڭ قولىغا بېرىلى. تەربىيەت
قىلايلى!...

جامائەت سۆزلەپ، غۇدۇراپ، مىڭ تەسلىكتە بېسىققان
بولدى.

بىراق، شۇنىڭدىن كېيىنمۇ مۇھەممەت ئىمام بۇنداق
ئىشلارنى بۇلۇڭ - پۇچقاقلاردا، يول - يوللاردا، قەبرە -
زاراتكارلىقلاردا... كۆزگە چېلىقتۇرۇپلا تۇردى. تېخىمۇ يامىنى،
بۇ يولغا كىرگەن ياشلار بارغانسېرى كۆپىيىپ كېتىۋاتقاندا
قىلاتتى...

«خۇدايا توۋبە قىلدىم، توۋبە» شۇنداق دەپ ياقىسىنى
چىشلەپ كېتەتتى مۇھەممەت بىننى ئابدۇللا ئىمام. ئەتىلا مۇشۇ





ئىمام ۋە مۇدەررىسلىكى تارتىۋېلىنىدىغاندەكمۇ تۇيۇلاتتى
ئۇنىڭغا. مۇشۇنداق ۋاقىتتا، ئۇنىڭ ئىرادىسى تېخىمۇ
كۈچىيەتتى. ئۆز ئورنىنى مەھكەم ساقلاپ، ئەزىلى ئەخلاق ۋە
ئىلىم - مەرىپەت تەرغىباتىنى يوللۇق دىنىي كالىملار بىلەن
ھەقلىق يوسۇندا ئېلىپ بېرىشقا ئەھدە قىلاتتى.

«ھەر قانچە بولۇپ كەتسىمۇ، جامائەت ئالادىن تانماس،
ئالادىن تانمىغان بەندىنىڭ، ئۇنىڭ كالىمىنى قوبۇل قىلىمىقى
جايزدۇر»

ئۇ دىنىنىڭ پاكلىقىغا، مۇشۇ پاكلىق ئارقىلىق، مەنئىيەتتە
سادىر بولۇۋاتقان ئېغىش ۋە خەس - پۇچەكلىكلەرنى تامامى
يۇيۇشقا بولىدىغانلىقىغا شەكسىز ئىشىنەتتى. شۇندىلا ئىلىم -
مەرىپەت ۋە ئەدلى - ئادالەت نۇرى يۇرت ئاسمىنىدا جۇلا
قىلاتتى. شۇندىلا...

ئۇ كۈندىن - كۈنگە ئېشىپ بېرىۋاتقان ئابروى - ئىناۋىتى،
«داموللام» لىق نوپۇزى ھەم ساۋاق، شەرھى - تەفسىر بېرىش...
تەك يېتەكچىلىك ئورنىدىن پايدىلىنىپ غەيرىي ئەقىدە -
ئەھكاملارغا ھەر جايدا دەككە بېرىشنىڭ زۆرۈر ۋە يوللۇقلىقىنى
يەنە بىر قېتىم ھېس قىلىپ يەتتى...





پەتۋاغا پەتۋا

— ئەسسالامۇ ئەلەيكۇم، مۇھەممەت ئىمام! مۇھەممەت بىننى ئابدۇللا خۇپتەنگە ماڭاي دەپ تۇرغان بىر كەچلىكى، ساقىلىغا ئاق ئارىلىغان بىر ئادەم سالام - سائەت بىلەن كىرىپ كەلدى. ئۇ، قېلىن ياغلىقنى ئېڭىكى بىلەن قوشۇپ چىڭىۋالغان بىر قىزنى يېتىلىۋالغانىدى. قارىماققا بۇلار خېلى يىراقتىن كەلگەندەك تۇراتتى.

— ۋە ئەلەيكۇم ئەسسالام، كەلسە مېھمان، — قىزغىنلىق بىلەن مېھماننى ئۆيگە باشلىدى ئۇ.

— قاشلىرىغا كېلىشتىن مۇددەئايىم... كېلىشتىن مەقسەت، داموللام... — بىر پىيالە چايدىن كېيىنلا سۆز باشلاپ، يەنە نېمىشقىدۇر دۇدۇقلاپ قالدى مېھمان.

— بەھۇزۇر ئولتۇرغايلا، تارتىنمىغايلا...

— گەپنىڭ پوسكاللىسىنى دېسەم، مەن بەشتۈگمەن دېگەن يەردىن ئالايىتەن ئۆزلىرىنى سېغىنىپ كەلدىم، تەقسىر... — خوش.

— بىر - بىرىدىن كېلىشكەن ئۈچ قىزىم بار ئىدى. ئىككىسىنى يۇرتتىكى ئىمام، قازىلارغا تۇتقۇزۇپ، دۇئايى - ساۋاب ئالدىم. ئەمدى مۇشۇ بىر كىچىك قىزىم قېلىۋىدى، بۇنى ئۆزلىرىگە تۇتقۇزۇپ دۇئالىرىنى ئالاي دەپ...

— نېمە؟... نېمە دېدىلە؟ — خۇددى چايان چاققانندەك ئورنىدىن چاچراپ تۇرۇپ كەتتى مۇھەممەت ئىمام. ئۇنىڭ بۇنداق گەپلەرنى تۇنجى رەت ئاڭلىشى بولمىسىمۇ، لېكىن قىزلىرىنىڭ





ھەممىسىنى دۇئا قىلدۇرىدىغان ئادەمنى تۇنجى كۆرۈشى ئىدى. ئۇ داموللا بولۇپ كەلگەندىن بۇيان تالاي ئادەملەر مۇشۇ مەقسەتتە ئۇنىڭغا قىزىنى تەقدىم قىلماقچى بولدى. لېكىن ھەممىسى ۋەز - نەسىھەت بىلەن چىرايلىقچە قايتۇرۇلدى. ئەمدى بۇ ئادەمگە نېمە دېگۈلۈك؟ كۆز ئالدىدىكى بۇ قىزنى قايتۇرۇۋەتكەن ھالەتتىمۇ، دۇئا قىلدۇرۇپ بولغان ئىككى قىزغا نېمە پەتىۋا بەرگۈلۈك؟ شەرئى پەتىۋاچىلارنىڭ نەپسى بالاقى دىيارى بەشتۈگمەندىمۇ ئوخشاش ئىكەندە!

— ھەيران بولمىغايلا... كىچىك كۆرۈپ قالمىغايلا داموللام، — دېدى مېھمان، قىزىمنى بويىغا يەتمىگەن قاتارىغا چىقاردى دەپ ئويلاپ، — جۇغى كىچىك كۆرۈنگىنى بىلەن 11 ياشنىڭ قارىسىنى ئالدى بۇ پوڭزەك، چىرايمۇ ئاپىسىغا مۇت ئوخشىدى. ئىككى ئاچىسىنى كۆرسىلە ھە دەپ قالاتتىلە. بۇ، قالغان ئىككىسىدىنمۇ چىرايلىق، يەنە بەك چېچەن، قولى ئىشلىق...

— مۇشۇنداق دۇئا ئېلىش شەرىئەتنىڭ قايسى نىزامىدا بار ئىكەن تەقسىر؟ — ئۆزىنى باسالماي ئولتۇرسىمۇ، مېھماننىڭ ھۆرمىتى ئۈچۈن يەنىلا سىلىق سورىدى ئۇ.

— قۇرئاندا، قۇرئاندا شۇنداق دېيىلگەنىكەن، — دەرھاللا جاۋاب بەردى مېھمان.

— سىلى قۇرئاننى ئوقۇپ باققانمۇ؟

— ئوقۇغان... ياق، ياق، كۆرگەن، ئوقۇپ باقمىغان. ساۋادىم يوق مېنىڭ. مەھەللىدىكى ئىمام، مەزىن قازىلار... قۇرئاندا بار دېگەن بۇنى. ئۇلارنىڭ ئەڭ كۆپ دەيدىغان گېپى مۇشۇ: دۇئا ئېلىش، ساۋاب تېپىش، سەدىقە بېرىش...

— ئۇلار خاتا تەفسىر قىتۇ، — دېدى مۇھەممەت ئىمام ئېغىر - بېسىقلىق بىلەن، — پېقىر شەھىرى قەشقەر، بۇخاراغىچە تەھسىل قىلىپ كەلگەن ئادەمدۇرمەن...

— خوش سىلىنىڭ ئىلىم ھېكمەت بابىدىكى مۇبارەك





ناملىرى يۇرت - يۇرتلارغا مەشھۇردۇر، داموللام، — بىردىنلا مۇھەممەتنىڭ گېپىنى ئۈزۈۋەتتى مېھمان.

— يوقسۇ، مەن بۇنداق دېمەكچى ئەمەس تەقسىر، — دەرھاللا تۈزەتتى مۇھەممەت ئىمام، — دېمەكچىمەنكى، ئۇشۇل جايلاردا ئوقۇغان تۈركىي، ئەرەبى ھەم پارس دەستۇرلارنىڭ ھېچبىرىدە سىلى ئېيتقان كەلىمىلەر يوق، تەقسىر. ساۋاب - سائادەتنىڭ يولى كۆپ. ئەمما، بۇ كەبى ساۋاب تاپماق ئېغىر گۇناھتۇر. شۇڭا قىزلىرىنى ئۆز خىزمەتلىرىگە سالغايلا، بويىغا يەتكەن ھامان ئۆزى چۈشكەن يەرگە تۇتقازغايلا.

— قى... قىزىم ئىشلىق... ئىشقا پىششىق... دۇئا بەرگەيلا داموللام، — قىزى بىلەن قوشۇلۇپلا «گۈپىدە» تىزلىنىپ ئولتۇردى مېھمان.

— بولمايدۇ. زىنھار قوبۇل قىلمايمەن، بىلىپ تۇرۇپ گۇناھ قىلمايمەن. گۇناھ ئۈستىگە گۇناھ!...

ئۇنىڭ غەزىپى قايناپ تېشىۋاتسىمۇ، لېكىن نادان، ساۋاتسىز بۇ ئادەمگە يەنىلا ئېرىنمەي چۈشەندۈرۈشنى مۇۋاپىق كۆردى.

ئۇنىڭ ئالدىغا پەتۋا سوراپ كېلىدىغانلار كۈنساين كۆپىيىپ كېتىۋاتاتتى. بۇ ئېنىقكى، يۇرت قازىسىنىڭ غەزىپىنى قوزغايتتى. شۇنداقتىمۇ ئۇ، ھەر قانداق جايدا توغرا پەتۋانىڭ توغرا خاتالىقىنى ئايرىش، شەرھى - تەفسىر قىلىشقا ھەقلىق بولۇشتەك ئىلىم - ئۇنۋان ئۇنىڭ قولىدا ئىدى. ئۇ ئۆز ئىلىمىگە تايىنىپ، شەرئەتكە تاقىلىدىغان ھەر قانداق پەتۋالارنىڭ سوپى - ئىشان ۋە قازى - كالانلار چىقىرىۋاتقان پەتۋالارنىڭ تەگ - ماھىيىتىگە يېتەلەيتتى. شۇڭا ئۇنىڭ تىلى ئۇزۇن، شەرھىسى ئورۇنلۇق ئىدى. بۇ ھال، ھەپتىيەكنىڭ نېرىسىغا ئۆتۈپ باقمىغان قازى، قەيەرلەردىندۇر كېلىپ مەھەللىگە باش تىقىۋالغان سالىپى - ساياق سوپى - پەتۋاچىلار





بىلەن ئۇنىڭ ئوتتۇرىسىدىكى ھاڭىنى چوڭقۇرلاشتۇراتتى. زىددىيەتنى كۈچەيتەتتى، كىشىلەردە «داموللام» لىق نوپۇز بىلەن سوپى - ئىشانلىق داۋرالڭ ئوتتۇرىسىدا گاڭگىراپ قېلىۋاتقانداك قىلاتتى. بۇنىڭ ئىپادىلىرى مەسچىتتىمۇ كۆرۈلەتتى.

مۇھەممەت ئىمام خۇپتەندىن كېيىن سوئال سوراشنى جامائەتنىڭ ئادىتىگە ئايلاندۇرۇۋەتكەنىدى. شۇنىڭ ئۈچۈنمىكىن، مەھەللىدە ئاتلاپ نامازغا كېلىدىغانلار كۆپىيىپ قېلىۋاتاتتى. ئۇلار كۆڭلىدە ئويلىغانلىرىنى سورايتتى. ئۆز مەھەللىسىدىكى ئىمام، قازىلارنىڭ شەرھى - پەتۋالىرىنى مۇھەممەت ئىمامنىڭ پەتۋاسى بىلەن سېلىشتۇراتتى. ئۇنىڭدىن يېڭى ئۇچۇر ۋە قاراش - مۇلاھىزىلەرنى ئاڭلاپ كېتەتتى.

— توققۇز ياشلىق بىر قىزغا كۆڭلۈم چۈشۈپ قالغان، نىكاھ ئوقۇتۇپ ئەكىلىۋالسام بولارمۇ، داموللام؟ — دەپ سورىدى 35 ياشلاردىكى بىر كىشى.

— بولمايدۇ! بۇنداق قىلىش دۇرۇس ئەمەس! — يۇقىرى تەلەپپۇزدا، كېسىپلا ئېيتتى مۇھەممەت ئىمام. بىر - بىرلەپ چۈشەندۈرۈپ بولغىچە، سورىغان كىشى ئالدىراپ گەپ قىستۇردى:


— مەھەللىمىزدىكى نىياز سوپى: قىز بالا دېگەننى تۇماق بىلەن بىرنى ئۇرسا يىقىلمۇغۇدەك بولسىلا نىكاھىغا ئېلىپ خوتۇن قىلسا بولىدۇ دەيدا ئەمەسمە؟
— خاتا دەپتۇ! ۋەھى شۇكى...

ئۇ ئادەم چۈشەندۈرۈشكە قۇلاق سالمايلا يەنە ئۆز گېپىنى يورغۇلاتتى...

— مەھەللىلە قازىسىغا مەسلىھەت سالساممۇ، نىياز سوپى توغرا دەپتۇ، شۇنداق قىل، — دېدى.

— خاتا. ھەممىسى گۇناھكارانە پەتۋا! — قاتتىق ۋارقىرىدى مۇھەممەت ئىمام، — سىلنىڭ مەھەللىدىلا ئەمەس، بىزنىڭ





مۇشۇ مەھەللىدىمۇ بار بۇ كەبى پەتۋاچىلار. مەسئۇلىيەتسىزلىك بىلەن چىقىرىلغان بۇنداق پەتۋالارغا ئىشەنگۈلۈك ئەمەس، جامائەت، ئەلھەمدۇلىللا مۇسۇلماننىڭ ياد ئېتىدىغىنى ئاللاتائالا، ئىشىنىدىغىنى ئۇلۇغ قۇرئان كەرىم بولمىقى لازىمدۇر. شۇل ئاي، مۇشۇ كۈنلەردە ئېغىز - بۇرۇن يالىشىدىغان ئازغۇن پەتۋاچىلار ئاينىپ كەتتى. سەگەك بولماق كېرەك، ھوشيارى - بىدار بولماق كېرەك!...

ئۇ شۇنداق دېدى - دە، ھەر كۈندىكى شەرھى - تەفسىرلىرىگە تۈرلۈك كىتابلاردىن مىسال - تەمسىل قىلىش ئادىتىنىڭ ئەكسىچە، ئىچ - ئىچىدىن يامراپ چىقىۋاتقان پىكرى - تەلقىنلىرىنى ئوتلۇق ھاياجان ۋە ئاچچىق ھېس - تۇيغۇلار بىلەن سۇغۇرۇلغان نەزمە قىلىپ تۆكتى:

...

ئەي دەرىغا، بارجە غەفلەت ئىچىرەدۇر،
دائىما كۇفرى زەلالەت ئىچىرەدۇر.

ھېچ كىشى قورقماس كىشىنىڭ ھەققىدىن،
يادىغا كەلمەيدۇ ھەقنى قەھرىدىن.


خاھ غەنىيۇ، خاھ گادايۇ شاھ ھەمە،
خاھى شەيخۇ، خاھ سوفى موللاھەمە.

خاھى قازى، مۇفتى، خاھى مۇھىتەسىب،
ئىستەمسە ھەرگىز ھەلالدىن نەسىب.

...

نەپسى شەيتاندۇر دەۋام ھەم سۆھبەتنىڭ،
كەتتى سەندىن دىن بىلەن ھەم مىللەتنىڭ.





...
مەن نېچۈك ئەيلەي كۆڭۈلنى شادلار،
قايسى بىر غەمىدىن قىلاي فەريادلار.


ئۇ كۆز ئالدىدىكى رېئاللىقتىن ئالغان ھېس -
چۈشەنچىلىرىنى چوڭقۇر پىكىرلەرگە تويۇنغان مىسرالار
ئارقىلىق جامائەتكە ئاشكارا قىلدى، نامازخانلار ئىلاھىي ۋەزگە
ئەسىر بولغاندەك، ئۇن - تىۋىش چىقارماي ئاڭلاپ تۇرۇشتى.
ئارقىدىنلا بۇلۇڭ - بۇلۇڭدىن ھۇ تارتقان، مىشىلىدىغان ئاۋازلار
ئاڭلاندى.

ئاخىرىدا، ھەممە رازى - رىزالىق ۋە ھاياجان بىلەن
قايتىشتى، ئەمما، شۇ كەچتىن باشلاپ، ئىلھامى قۇدرەت بىلەن
تۇغۇلغان بۇ مۇبارەك ئەشئار يۇرت - يۇرتلارغا تارلىپ،
ھەممىنىڭ يۈرىكىنى بىر - بىرلەپ مۇجۇپ ئۆتتى...

باغدا تۇغۇلغان ئەشئار — «نەپسى بىرلە
جەڭ قىلماقنىڭ بايانى»

— ئەسسالامۇ ئەلەيكۇم، خۇش كەپسىزلىرىم ئەزىزلەر!
مۇھەممەت بىننى ئابدۇللا خەراباتى شۇنداق دېگىنىچە،
جەننەت تۈسىگە كىرگەن بېغىغا قەدەم باستى، بۇ، ئۇنىڭ باغقا
باغدىكى يەل - يېمىش، گۈل - گىياھلارغا بىلدۈرگەن سالام،
ئېھتىرامى ئىدى. باشقا جاي - تاغ - دەريا، ئېتىز - ئېرىق،
تاش، تۇپراق... بولغان ھالەتتىمۇ ئوخشاشلا شۇنداق دېگەن
بولاتتى. ئادەمسىز مازار، جامائەتسىز مەسچىت، تالىپسىز
مەدرىسەلەر... بىلەنمۇ شۇنداق دەپ سالاملىشاتتى ئۇ. ئۇنىڭچە،
ئالدىدىكى جىمى مەۋجۇدات ئۆزىگە خاس تىل ۋە سەزگۈگە ئىگە.
ئۇلارمۇ ئىنسانغا ئوخشاشلا ھۆرمەت - ئېھتىرام، كۆيۈنۈش،
ھېسداشلىققا موھتاج ئىدى. مۇشۇ موھتاجلىق قانائەت تاپسىلا،






ئۇلارمۇ ئۆز تىلىدا ئوتلۇق تىلەكلىرىنى بىلدۈرۈشەتتى. ھۆرمەت ۋە رەھمەتلىرىنى ئىپادىلەيتتى. ئۆزىنىڭ ئۇدۇم ھالەت ۋە ئادىتى بىلەن شادلىق كۈيلىرىنى ياڭرىتاتتى. قىسقىسى، ئۇلارمۇ ياخشىلىققا ياخشىلىق قايتۇرىدىغان داۋراڭسىز جانلىقلار ئىدى.

باغ ھەقىقەتەن گۈزەللىشىپ كەتكەنىدى. ئۆزى تىككەن يەل - يىمىشلەرمۇ سانجاق - سانجاق مېۋىلىرى ئارقىلىق قاتارغا قوشۇلغانلىقىنى ئىپادە قىلىپ تۇراتتى. دادىسى تىككەنلىرى، ئانىسى تىككەنلىرى، ئۆزى تىككەنلىرى... ئاھ، ھەممىسى قوشۇلۇپ تەڭداشسىز گۈزەل بىر باغ بوپتۇ. كۈچ - كۈچكە، مېھنەت - مېھنەتكە، ئەقىل - ئەقىلگە ئۆتۈشۈپتۇ!...

ئۇنىڭ كۆڭلى سەل - پەل ئېچىلغاندەك بولدى. ھەر قېتىم ئازابى ئاشقاندا، غەزىپى تاشقاندا باغقا كىرىش ئۇنىڭ ئادىتى بولۇپ قالغانىدى. بۇنداق بولغاندا، زىيادە غەزەپ قىلىشتىن، ئايال، بالىلىرى ياكى مەسۇم تالىپلىرىغا ئورۇنسىز ئازار بېرىپ قويۇشتىن ساقلىنىش بولىدۇ. سايىراپ تۇرغان كاككۇك، ئېچىلىپ تۇرغان گۈللەر، مەي باغلاپ پىشقان مېۋىلەر، دىماغنى يارىدىغان مەزىزلىك، خۇشبۇي پۇراقىلار... ئۇنىڭ قوزغالغان ئەسەبىگە ئاراملىق بېرەتتى. «غەزەپ قىلغۇلۇق ئەمەس بالام، غەزەپ ئەقىلنى كېسىدۇ» دەيتتى مەرھۇم دادىسى ئابدۇللا مەزىن. «غەزەپكە غەزەپ قايتىدۇ» شۇنداق خۇلاسىگە كەلگەنىدى ئۇ ئۆزىمۇ... باغ - ۋاران سەۋدانى ئالىدۇ، دەيتتى كۆرمەس بولۇپ قالغان ئانىسىمۇ، ئېغىر تىنىپ يۈرگەن مۇھەممەتكە قاراپ «گۈل - گىياھلارغا نەزەر سېلىپ، سايىرىغان بۇلبۇل، بۇقۇلىدىغان كەپتەرلەرنىڭ ئۇنىنى ئاڭلاپ تۇرغۇلۇق»...

دېگەندەك، مۇھەممەت ھەممىگە تەكشى نەزەر سېلىپ باراتتى. بەزى مېۋىلىك دەرەخلەرنىڭ تۈۋىگە كېلىپ «ئەسسالامۇ ئەلەيكۇم» دەيتتى. بەزىسىگە «خۇش كەپسىزىلەر ئىزىلەر» دېگەن گېپىنى تەكرارلايتتى. يەنە بەزىسىگە «دىدارى غەنىمەت» ياكى





«مۇلاقەتى غەنىيمەت»... دەيتتى. ئۇ باغدىكى ھەر بىر تۈپ
دەرەخنىڭ ئىسمى بىلەن تىل خاسلىقىنى بىلىپ سۆزلەۋاتقاندا
كۆرۈنەتتى...


«ھەي!...» بىردىنلا يەنە ئەسلىگە قايتتى ئۇ، باغنى تولۇق
بىر ئايلىنىپ چىقىپ بولغاندىن كېيىن «نېمە ۋەجىدىن، زادى
نېمە ۋەجىدىن؟!...»

ئۇنىڭ يەنە پىغانى ئۆرلىدى. ئۆزىنى تۇتۇۋېلىشقا ھەر قانچە
تىرىشىپ كۆرسىمۇ، يۈرىكىنى مورلاپ، تاتىلاپ تۇرغان بىر تەلۋە
قول ئۇنىڭغا ئاراملىق بەرمەيتتى...

ئەمدى ئۇ، يۇرت - يىلتىزىنى بىلگىلى بولمايدىغان ئىككى -
توكتوك سۈپى - دەرۋىشلەرنىڭ نېمە ئۈچۈن بۇنچە تېز يىلتىز-
تارتىپ، بۇ قەدەر كۈچ - ھەيۋە كۆرسىتىپ كەتكىنىنىڭ
سەۋەبىنى بىلگەندەك بولدى. خانلار ئارقا - ئارقىدىن ئالمىشىپ،
سەلتەنەت سۈرۈش پۇرسىتى ئاپاق خوجىغا كەلگەنىدى. ئۇنىڭ
سوپىلار بېشى ئىكەنلىكىنى مۇھەممەت ئوبدان بىلەتتى. بېشى
تىرىك يىلاننىڭ قۇيرۇقى مىدىرلىماي قالاتتىمۇ... ئۇنىڭ
غەزىپىنى كەلتۈرىدىغىنى بۇلا ئەمەس ئىدى. ھەر كۈنى يۈزلەپ،
مىڭلاپ ئۆتۈپ تۇرىدىغان قالماق لەشكەرلىرى ئۇ ئەنسىرىگەن
ئىشنىڭ ھامان يۈز بەرگەنلىكىنى ئىسپاتلاپ تۇراتتى.

ئۇ ئىزدىنىدىغان، كۆڭۈل بۆلىدىغان مەسىلە، مۇئەممىلار
ئۇنىڭ زېھنى كۈچى ئۈلگۈرەلمىگۈدەك دەرىجىدە كۆپىيىپ
كەتكەنىدى. ئالەم ۋە ئادەم سۈلىمى، مەۋجۇداتلىرىنىڭ
يارىتىلىشى، جانلىقلاردىكى ئىلاھىي پاراسەت، بۇزۇلغان دىنىي
ئەقىدە، ياتلاشقان ئەنئەنىۋى مىللىي ئەخلاق، كۆز ئالدىدىكى
تەرغىباتچى، كارامەتچىلەر، ئۇنىڭغا يانتاياق بولۇۋاتقان سۈپى -
ئىشانلار... مانا بۇلارنىڭ ھەممىسى ئۇنىڭ روھىنى خورىتاتتى.
ۋۇجۇدىنى غاجلايتتى، يۈرىكىنى تاتىلايتتى... ئەڭ يامىنى كۆز
ئالدىدىكى مەسىلىلەر ئىدى!





ئۇ ئۆزىگە ئېغىر ۋىجدانىي مەسئۇلىيەتنىڭ ئارتىلغىنىنى سېزەتتى. مۇشۇنىڭ ئۆزىلا كۆتۈرۈپ قويۇشۇن ئازاب ئىدى. «ئاللا يولىنى تۇتماقلىق دۇرۇس تاللاشتۇر» دەپ ئويلايتتى ئۇ ۋە ئۆز يولىنىڭ توغرىلىقىغا قەتئىي ئىشىنىتتى. شۇنىڭ ئۈچۈنمۇ تۈرلۈك تەلىم، پەتىۋالىرىدا ئۆزى توغرا دەپ قارىغان مۇشۇ ھەق يولىنى شەرھى ئۆلچىمى قىلاتتى. بۇرمىلانغان دىنىي ئەقىدە ۋە ئەپچاچتى پەتىۋالارغا بولسا، ئۇچرىغانلا يېرىدە رەددىيە بېرىپ ماڭاتتى:

— ئۆزلىرىنى ھەر جۈمە كۈنى مەككە مۇكەررەمگە بېرىپ جۈمە نامىزىغا داخىل بولىدۇ، يېنىپ كېلىپلا بىزگە ئىمامەتچىلىك قىلىدۇ، دەپ ئاڭلايمىز. بۇنىسى راستمۇ داموللام؟ — قايىسى كۈنى خۇپتەن نامىزى ئوقۇلۇپ بولغاندىن كېيىن، ئادەت بولسىچە يەنە سوئال سوراشتى جامائەت.

— يالغان! — كېسىپلا جاۋاب بەردى مۇھەممەت، — مەككە مۇكەررەم كۈنلەپ ئەمەس، ئايلاپ ماڭىدىغان ئۇزاق يول تۇرسا، بىر كۈندە بېرىپ يانغىلى بولسۇنمۇ؟ ئەپچاچتى گەپ بۇ. — مەھەللىگە كېلىپ يەرلىشىپ قالغان ئاۋۇ سوپى — دەرۋىشلەر بېرىپ كېلەلەيمىز، دېگۈدەكقۇ، ئەمەسمە؟ — ئۇمۇ يالغان! — قاپىقىنى تۈرۈپ تۇرۇپ جاۋاب بەردى مۇھەممەت ئىمام.

— يوقسۇ، داموللام ئۇلاردا شۇنداق كارامەتلەر بار ئىكەن، — قوشۇمچە قىلدى يەنە بىرەيلەن.

ئۇنىڭ كۆزدە تۇتۇۋاتقىنى، يېقىندىن بېرى بەكلا كۆرەڭلەپ كېتىۋاتقان كەلگۈندى سوپى — ئىشانلارنىڭ كارامەتچىلىك ھۈنەرلىرى ئىدى. دەرۋەقە، ئۇلار ئاپاق خوجىنى پەش قىلىپ تۇرۇپ، ئۆزلىرىنىڭ قىلالمايدىغان سېھرىي — پەنتىلىرى يوقلۇقى توغرىسىدا جار سالماقتا ئىدى. ئۇلار ھەرەمگە كۆزىنى يۇمۇپ — ئاچقۇچە بېرىپ كېلەلەيمىز دەيتتى. ئۇچالايمەن، غايىب





بولالايمەن، دەيتتى بەزىسى؛ ئاغرىتىپ قويالايمەن، يوق
 قىلالايمەن، دەپ ئىشەندۈرىدىغانلار بار ئىدى. ھەتتا ئۆلۈكنى
 تىرىلدۈرۈپ، تىرىكنى ئۆلتۈرەلەيمەن، دەپ يۇرتقا ۋەھىمە
 سېلىپ، جامائەتنى ئۆزىگە مۇخلىس قىلىپ يۈرگەنلەرمۇ كۆزگە
 چېلىقاتتى. جامائەتنىڭ ھەيرەتتە قېلىۋاتقىنى شۇ ئىدىكى،
 سوپى - ئىشانلار بىر چاغلاردا جۇلدۇر كېپەن ھالەتتە تىلەپ
 كېلىپ قالغان شۇ بىرقانچە كىشىلەر نېمىلا دېسە شۇ
 بولۇۋاتاتتى. سەن بالايىقازاغا يولۇقسەن، دېسە شۇ كىشى بىر
 كېچىدىلا كىملىرىدىن ئاياق يەپ، نىمجان بولۇپ ياتاتتى. مال -
 چارۋا كۆزگە يېقىن دېسە، بىر كېچىدىلا قوتان، قوتان ماللار
 غايىب بولۇپ كېتەتتى، پۇستانى ئۆلىدۇ، دېگەن كۈننىڭ
 ئەتىسىگىلا كىشىلەر شۇ ئادەمنىڭ سىرلىق ھالدا ئۆلۈپ
 كەتكەنلىك خەۋىرىنى ئاڭلايتتى... مانا بۇلارغا، كۆز ئالدىدا
 بولۇۋاتقان بۇ غارايىب ئىشلارغا ئىشەنمەي مۇمكىن ئەمەس ئىدى.
 باشقا كارامەتلەرنى كۆرگەنلەر ئازراق، دېيىلگەن ھالەتتىمۇ،
 شۇنچە ئادەملەرنىڭ كۆزىچە بىر «سۇق» لەش بىلەنلا لىڭگىچاق
 سوقۇشتۇرۇش، چوكا موللاق ئاتقۇزۇش، چالما - داڭگاللارنى
 پاقىغا ياكى كەپتەرگە ئايلىاندۇرۇش، باشتا تۇرغان تۇماق،
 ياغلىقلارنى يوق قىلىۋېتىش... تەك غارايىباتلارنى كۆرمىگەنلەر
 يوق دېيەرلىك ئىدى. مانا بۇلارغا نېمە دېگۈلۈك؟ بۇنىمۇ يالغان،
 كۆرمىدىم، دېيىشكە بولسۇنمۇ؟ تېخىمۇ ھەيران قالارلىقى شۇ
 ئىدىكى، ئەزەلدىن بۇنداق ھۇنرىنى كۆرسىتىپ باقمىغان،
 «كارامىتى» بارلىقىغىمۇ ئىشەنگىلى بولمايدىغان قورساققا
 ئامراق، چالا ساۋات قازىمۇ يېقىندىن بېرى كىشىلەرگە
 «كارامەت» كۆرسىتىپ كېلىۋاتاتتى. جامائەتنىڭ قارىشىچە، بۇ
 ئۇنىڭ سوپىدىن دۇئا ئېلىپ، سېھىرگە ئىگە بولغانلىقىدىن
 ئىدى.

— يالغان - ياۋىداق پاراڭلارغا ئىشەنگۈلۈك ئەمەس،





جامائەت، — ئاخىر گەپنى ئوچۇق قىلىشقا مەجبۇر بولدى مۇھەممەت ئىمام. ساددا قىزغىنلىقى ئېشىپ بېرىۋاتقان كىشىلەرگە شۇنداق دېمەيمۇ ئىلاج يوق ئىدى، — ئىسلامدا ئاللا بىردۇر. پەقەت ئاللاتائالا ھەممىگە قادىردۇر. تىرىكنى يوق قىلىپ، ئۆلۈككە جان بەرمەك ئاللاننىڭ ئىلكىدىكى ئىشتۇر. ئاللاننىڭ بۇيرۇقىسىز قىل تەۋرىمەستۇر. مۇشۇ كارامەتلەرنى قولۇمدىن كېلىدۇ دېيىش ئاللا بىلەن سەلتەنەت تالاشقانلىقتۇر. بۇنىڭ ئۆزى كۆپۈرلۈك ۋە كاپىر — ئىمانسىزلىق يولىنى تۇتقانلىقتۇر. كۆز بويامچىلىق — سېھىر — جادۇ بىلەن ئىلاھىي قۇدرەتنى پەرق ئەتمەك زۆرۈردۇر.

جىسغا بېرىلگەن مۇشۇ پەتىۋامۇ ئەتىسىگىلا يۇرتقا تارىلىپ، قازى ئىشان، سوپى — مۇخلىسلارنىڭ غەزىپىنى قوزغىدى. ئەمدى ئۇلار مۇھەممەت ئىمامغا قارشى ئاشكارا جەڭگە ئۆتكەنىدى. ئۇلار ئۇچرىغانلا يەردە مۇھەممەت ئىمامنى جامائەتكە يامانلاپ سېستاتتى. ئاسىي، كاپىر دەپ تىللايتتى. ئۇنى ھامان بىر كۈنى نەس باسىدىغانلىقى توغرىسىدا بېشارەت بېرەتتى. مۇھەممەت ئىماممۇ مەسچىت، مەدرىس ۋە ئۆلۈم — يېتىم سورۇنلىرىنى بازا قىلىپ، ئۆز قارشىنى — ئىسلامنىڭ ماھىيىتى، دىننىڭ پاكلىقى، ئەخلاقنىڭ قىممىتى... توغرىسىدىكى قاراشلىرىنى تىنىمسىز شەرھلەيتتى. مۇشۇ خىل زۆرۈرىيەت ۋەجىدىن، ئۇنىڭ بىر — بىرىدىن ئۆتكۈر ۋە چوڭ ھەجىملىك بولغان ئۈچ پارچە شەرھى — تەلىقىنى كۆچۈرۈلمە بولۇپ روياپقا چىققانىدى. بۇنىڭدا دىن، ئەخلاق، غۇرۇر ۋە كىشىلىك مۇناسىۋەت... لەر توغرىسىدا تولىمۇ چوڭقۇر مۇلاھىزىلەر يۈرگۈزىلەتتى. بۇ ھال ئۇنىمۇ ئوچۇق مۇنازىرە سەھنىسىگە ئېلىپ چىققانىدى...

— ئەبەيدۇللا ئىمام، سايت قازىلارنىڭ ئۆزلىرىنى ئاسىي، مۇرتەدە دەپ يۈگۈرگىنىنى ئىشتىپ قالدۇق. بۇ ئۇلارنىڭ نېمە دېگىنى، ئۇستاز؟ — تېخى يېقىندىلا شۇنداق دەپ سورىغانىدى






تالىپلاردىن بىرى.

— بۇ دېگىنى، — ئەستايىدىل جاۋاب بەردى مۇھەممەت ئىمام، — سەنمۇ بىز ماڭغان، ئاللاغا شېرىك كەلدۈرىدىغان كۆپۈرەنە يولدا ماڭ دېگىنى، — ئۇ چىرايلىق ياستىلغان كەكە ساقىلىنى سىقىمداپ قويۇپ، ئېغىر — ئېغىر تىنغىنىچە داۋاملاشتۇردى، — ئۇلارچە، ئاللانىڭ يولىدا مېڭىش — ئاسىيلىق، شەك كەلتۈرۈش، بۇرمىلاش — مۇسۇلماندارچىلىق، مۇشۇل قاراش دۈرۈسمىدۇر، بالىلىرىم؟
— دۈرۈس ئەمەستۇر، ئۇستاز! — بىردەك ئاۋازدا جاۋاب بەردى تالىپلار.

— دۈرۈس ئەمەس، — مىسال — تەمسىللەر ئېلىپ، مەسئۇلىيەتچانلىق بىلەن چۈشەندۈرۈشكە باشلىدى مۇھەممەت ئىمام، ساۋاق ۋە تەربىيەت ئادىتى بويىچە، — ئەسلىيەت مەنىسىدىن كۆرە، ئاسىيلىق دېمەك، ھەق — ئادالەت ۋە ئومۇمىيەت يولىدىن چەتنەش دېمەكتۇر. شۇل زامانغا تەققاسلىغاندا، مىللىتىمىزنىڭ ئومۇمىي مەنپەئىتى ۋە توغرا ئەخلاقى، دىنىي مىزانلىرى... ھەققانىيەتتۇر. شۇل يولىدىن چەتنەش — ئاسىيلىق ئېرۇر. ئاسىيلىقنىڭ دائىرىسى زەرا كەڭ بولۇر. چوڭ دائىرىدىن ئېيتقاندا، مىللەتنىڭ ئومۇمىي مەنپەئىتىنى سېتىش ئاسىيلىقتۇر. كىچىكرەك دائىرىدىن ئېيتقاندا، مىللەتنىڭ دىنىي ۋە ئەخلاقىي مىزانلىرىنى بۇرمىلاش، روھىنى زەھەرلەش؛ ئۇلارنى پاسىق — مۇناپىقلار يولىغا باشلاش؛ ئىچكىلىك، چېكىملىك، قىمار... كەبى ناشايان ئىشلارغا ئۆگىتىش ئاسىيلىقتۇر. ھەم يەنە مىللەتنىڭ بېشىغا كۈن چۈشكەندە، خەلق قولىدىكى بىر بۇردا ناننىمۇ تارتىۋېلىش، ئۇلارنى كەستىش؛ دۈشمەننى كۈچلۈك كۆرسىتىپ، خەلقنى ئاجىز كۆرۈش، دۈشمەننى زىيادە تەشۋىق قىلىپ، خەلقنىڭ روھىنى سۈندۈرۈش؛ ئۈمىدسىزلىكنى تەرغىب قىلىپ،





جاسارەتنى پايمال قىلىشمۇ... ھەم ئاسىيلىقتۇر. ئەكىسچە، يارق ئېلىپ غازاتقا چىققاندىن باشقا يەنە مىللىي قەھرىمانلارنى مەدھىيىلىگەنمۇ قەھرىمان. قەھرىمان ئۈچۈن مەدەت بەرگەن، ياش تۆككەن، بىر پىيالە سۇ، بىر بۇردا نان بەرگەنمۇ قەھرىمان. قەھرىمانغا تەھسىن ئوقۇغان، ئۇ شۇل تەھسىن ئارقىلىق خەلققە روھىيى كۈچ ئاتا قىلغان، ئۈمىد بەخش ئەتكەن؛ ساۋاق ۋە تەربىيەت بەرگەنمۇ قەھرىمان. ئېغىر كۈنلەردە، خەلققە ئىشەنچ بېغىشلاپ، ئىستىقبال ۋە ئىستىقلال ئۈمىدىنى ئاشۇرغانمۇ... ھەم قەھرىمان. مۇشۇ مىزان بويىچە ئېيتقاندا، تىنىمسىز ساۋاق ۋە تەلىملەر ئېلىۋاتقان ھەر قايسىنىڭلار قايسى مەۋقەگە تەۋەدۇرسىزلەر، بالىلىرىم؟

— قەھرىمانغا!

— بىزمۇ قەھرىمان، ئۇستاز!

مۇھەممەت ئىمامنىڭ چاناقلىرىغا لىققىدە ياش كەلدى. تالىپلارنىڭ جاۋابىدىن، ئۇ مىللەتنىڭ ئىمان - ئېتىقادلىق بىر ئەۋلادىنى كۆرگەندەك بولۇۋاتاتتى.

— يارايىسىلەر، بالىلىرىم، يارايىسىلەر. سىلەر راست قەھرىمان! — ھاياجاندىن تىتىرەپ تۇرۇپ شۇنداق دېدى مۇھەممەت ئىمام، — مىللەتنىڭ قانى ھەم روھەنلىرىنى پاكلايدىغان، ئارزۇ ۋە ئىستەكلەرنى ئاقلايدىغان، يىلتىز ھەم يانە شاخلەرنى ساقلايدىغان، بۈگۈننى ئەرەتەسىگە ئۇلايدىغان قەھرىمان!...

ئەپسۇسلىنارلىقى، بۇ گەپلەرمۇ سىرتقا باشقىچە پەتۋا بولۇپ يېيىلدى. كىشىلەر، قەھرىمان ۋە ئاسىي توغرىسىدا دېيىلگەن گەپلەردىن، بىز - تالىپ ۋە مۇدەررىسلەر قەھرىمان، ئۇلار سوپى، قازىلار ئاسىي دېگەن مەنىنى؛ «سىلەر راست قەھرىمان، بالىلىرىم» دېگەن گەپتىن، سىلەر قەھرىمان ئاسىيلارنى يوقتىڭلار، دېگەن مەنىنى ئىزدەپ تېپىشقاندى. بۇ





خىل مەنىلەر قازى، ئىمام ۋە سوپىلارنى چىداپ تۇرغۇسىز غەزەپلەرگە مۇپتىلا قىلاتتى. ئۇلار مۇھەممەت ئىمام توغرىسىدا قورقۇنچلۇق بېشارەتلەرنى بېرىپلا قالماي، كىشى ئىشەنگۈسىز سۈيىقەستلەرنىمۇ پىلانلاپ بارماقتا ئىدى.


«نە ۋەجىدىن شۇنداق بولىدۇ؟ نە ۋەجىدىن؟!» ئۇنىڭ ئازابلىرى ئەمدى مەدرىس ۋە مەسچىتلەردىن كېلىپ قوشۇلغانىدى. پاك تەربىيە ۋە ھالال ئېتىقاد يولىدا كېتىۋاتقان مۇشۇ ئەھلى مۇسۇلمانلار ئارىسىدىمۇ چىقىمچى پايلاقچىلارنىڭ پەيدا بولۇپ قالغانلىقى ئۇنى ئازابلايتتى. بۇ ئىمان ۋە ئەقىدىنىڭ سۈسلىشىپ بېرىۋاتقانلىقىنىڭ، بۇزۇلغان دىنىي، ئەخلاق مىزانلىرىنىڭ بارغانسېرى چوڭقۇر يىلتىز تارتىۋاتقانلىقىنىڭ ئالامىتى ئىدى.

«ئاد، نەدەدۇر ۋەجھى ئانىڭ، ۋەجھى ئانىڭ؟!» يىراقلارغا تىكىلىپ تۇرۇپ ئازاب بىلەن شۇنداق دېدى مۇھەممەت ئىمام. — پۈتەيمۇ، ئۇستاز؟

مۇھەممەت ئىمامغا سوڭىدىشىپ يۈرگەن ئوماققىنا تالىپچاق مۇشۇ سوئالى بىلەن ئۇنىڭ دىققىتىنى بۇزىۋەتتى. ئۇ ئۇستازنىڭ بايا دېگەن ھېسسىياتلىق سۆزلىرىنى خاتىرىلەپ قويۇشقا تېگىشلىك مىسرالار بولسا كېرەك، دەپ ئويلاپ قالغانىدى.

مۇھەممەت ئىمام شۇندىلا ئۆزىگە كەلدى. يېنىدا ساداقەتمەنلەرچە باش ئېگىپ تۇرغان چېچەن تالىپقا كۆز يۈگۈرۈتتى. ئۇنىڭ سەللىسى سەل چۇۋۇلۇپ قالغانىدى. بۇ ھالىتى ئۇنى نامرات، بىچارە قىلىپ كۆرسىتىپ قوياتتى. «ساڭا باشقىدىن سەللە، تون قىلىپ بەرمىسەم بولماپتۇ، بالام» دەپ ئويلىدى ئۇ، يېتىم بولۇشىغا قارىماي، زېھنى ئەڭ ئۆتكۈر بۇ تالىپقا ئىچ ئاغىرتىپ. ئۇ مەدرىستىكى باشقا ئون بەش نەپەر تالىپلار قاتارىدا، يېنىدا قونۇپ ساۋاق ئېلىۋاتقان مۇشۇ تالىپقىمۇ خەج - خىراجەت بېرىپ كەلمەكتە ئىدى. يەنە كېلىپ،






بۇ تالىپ ساۋاقلاردا ئەڭ ئالدى بولغىنى سەۋەبلىك، مۇھەممەت ئىمامنىڭ چوڭ ئوغلىغا مۇدەررىسلىكمۇ قىلىۋاتاتتى. ئۇنى سۆيۈندۈرىدىغان يەنە بىر تەرەپ شۇ ئىدىكى بۇ ئوغۇل يېشىنىڭ كىچىك بولۇشىغا باقمىي مۇنازىرىلەرگە ئىشتراك قىلاتتى. شەرھى - تەفسىرلەرگە قاتنىشاتتى، نەزم تۈزۈپ، ھېكمەتلەر پۈتۈپ تۇراتتى، مۇشۇ قىزغىنلىقى بولسا كېرەك، ئۇ ئۇستازىغا ئىخلاس قىلاتتى، ئۇنىڭ سۆزلىرىنى ئاڭلاشقا، يېنىدا بىرگە يۈرۈشكە، نەزم مۇلاھىزىلىرىنى قويۇشقا ھېرىس ئىدى. شۇنداق دېيىشكە بولاتتىكى، مۇھەممەت ئىمام چوڭقۇر تەپەككۇرغا چۆكۈپ، ئىختىيارسىز ھالدا قايناق ھاياجان بىلەن تەللىق قىلغاندا ئېغىزىدىن چىققان تالاي ھېكمەت - مۇلاھىزىلەر، نەزم - نەسىھەتلەر... دەل مۇشۇ تالىپنىڭ قەلىمى ئارقىلىق پۈتۈلۈپ چىققانىدى. تالىپ ھەر قېتىم پۈتكەن ئەشئارلارنى ئۇستازىغا كۆرسەتكەندە، ھېلىلا ئىلھام كۈچ بىلەن ئېغىزىدىن چىقىپ كەتكەن سۆزلىرىنى تامام ئۈنتۈپ كەتكەن ئۇستاز ئۆز تەللىقلىرىگە ھەيرانۇھەس قالاتتى. ئۇنى قولغا ئېلىپ، يېنىش - يېنىشلاپ ئوقۇپ كېتەتتى. بېسىۋالغۇسىز ھاياجانغا چۆمەتتى. ھالقىلىق پەيتتە چېچەنلىكىنى نامايان قىلغان شاگىرتىنى ئەزەلدىن كۆرۈلۈپ باقمىغان قىزغىنلىق بىلەن ماختايتتى...

مۇھەممەت بىننى ئابدۇللا خەراباتى ئەنە شۇنداق ئىختىرا قىلىپ باراتتى. ئىمان، ئەخلاق ياكى ئىللەت... كەبى ۋىجدانىي مەسئۇلىيەتكە تاقىلىدىغان مەسىلىلەر توغرىسىدا ئۇ ئۇزۇن مۇددەت، ئازابلىق ئويلىنىش ئېلىپ باراتتى. يول ماڭغاندا، ئاش - غىزا ئۈستىدە... ھامان شۇ مەسىلە ئۈستىدە باش قاتۇراتتى. چوڭقۇر ئىچكى مۇلاقەتتە بولۇپ ئۆزىدىن باشقا ھېچكىم بىلمەيدىغان ئاللىقانداق بىر پىكىر ئىگىسى بىلەن مۇنازىرىلىشەتتى. بەزى چاغلاردا باشقىلار ئەيمەنگۈدەك ئاۋازدا ۋارقىراپ كېتەتتى. بەزىدە ئىختىيارسىز ھالدا ئۆرىدەپ قوپۇپ






كىمگىدۇر قوللىرىنى شىلتىتتى. ئاچچىق كۈلۈپ كېتىدىغان،
ئازابلىق ياش تۆكىدىغان... چاغلىرىمۇ كۆپ ئىدى. مۇشۇنداق
ۋاقتى دەل ئۇنىڭ ئېغىزىدىن نەزم ۋە ھېكمەت تامىدىغان چېغى
ئىدى.

ئۇ تەلەپ قىلىپ باراتتى. يېزىۋاتقىنى ئاستا - ئاستا
«كوللىيات مەسنەۋى» بولۇپ شەكىللەنمەكتە ئىدى. بۇنىڭ سەۋە -
بىنى، مەسنەۋىنىڭ تىل ۋە دىلغا يېقىنلىقىدىن، ئەرەب ۋە ئەرەپ -
لىكىلىكىدىن ئىزدەشكە بولاتتى. تېخىمۇ توغرىسى، بۇ مۇھەممەت
بىننى ئابدۇللا خەراباتىنىڭ ئىلھامى كۈچى بىلەن تاسادىپىي
نەزم تۈزىدىغان ئادىتىگە تولمۇ ماس ئىدى. ئۇ تالاي مۇئەممىلار
توغرىسىدا ئۇزاق - ئۇزاق ئىزدىنىپ، بىر كۈنلەرگە كېلىپ ئۆ -
زىمۇ تۇيمايلا مۇشۇ ھەقتىكى پىكىر - ھاسىلاتىنى نەزم - مەس -
نەۋى قىلىپ تۈكەتتى. بۇ چاغ مەسچىت جامائىتىنىڭ ئالدىغا،
مەدرىس تالىپلىرىنىڭ ساۋاقللىرىغا؛ چالا ئويۇقلۇق ھالىتىگە؛
يول يۈرگەن، خىيال سۈرگەن... پەيتلىرىگە، قىسقىسى، ئېنىق
ۋاقىتنى دەپ بېرىش مۇمكىن بولمايدىغان ئاللىقانداق چاغلارغا
توغرا كېلىشى مۇمكىن ئىدى. بۇلاردىن پۈتۈكچى تالىپ يېنىدا
بار چېغىدا ئاپىرىدە بولغانلىرى خاتىرىگە ئېلىناتتى. يوق ۋاق -
تىدا ئۇرغۇپ چىققانلىرى بولسا، ئومۇمەن، غەزەپ بىلەن تەڭلا
تاراپ تۈزۈپ كېتەتتى. ئەقىللىك تالىپ مۇشۇ نۇقتىنى - ئۇس -
تازىنىڭ غەزىپى نەزم بولۇپ تۆكۈلىدىغانلىقىنى پەملەپ ئالغانىد -
دى. شۇڭا ئۇ، ئۇستازىنى غەزەپلىك ھالىتىدە يالغۇز تاشلىمايت -
تى. ئېغىزىدىن چىققانلىكى نەزم - ھېكمەتلىرىنى چاققانلىق
بىلەن خاتىرىلەپ ماڭاتتى. ئۇنى قىينايدىغىنى شۇ ئىدىكى،
ئۇستازنىڭ نەزم ھالىتىدە تەكرار ۋە تەرتىپ دېگەنلەرگە رىئايە
قىلىنمايتتى. يېنىشلاپ سوريغان ھالەتتىمۇ بەرسىز ئىدى.
«ئېسىمدە يوق» ئۇنىڭ بېرىدىغان جاۋابى بولاتتى. بىر كۈنلەر
كېلىپ، ئوخشاش مەزمۇن ۋە ئوخشاش پىكىرى يەكۈنلەر سىماسىد -





دا ئېلىپ بېرىلغان مۇلاھىزە ۋە تەلىقنىلەر تەكرارەن يۈز بەرگەن ھالەتتىمۇ، ئۇنىڭدىن ئىلگىرىكىگە زادىلا ئوخشىمايدىغان، ئۆز - گىچە نەزم - مىسرالار تۆكۈلەتتى. ئەمما بۇنداق پىكرىي تەكرار - لىق كەمدىن - كەم ئۇچرايتتى.

ئۇ شۇ تاپتا ئىچكى مۇلاقەتنىڭ مۇنازىرە باسقۇچىدا كېتىۋاتاتتى. ئېنىقكى، ئۇ يەنە چوڭقۇرلايتتى. مۇئەمما، ئازاب، مۇلاقەت، مۇنازىرە...

«چېقىمدىن مۇددىئا نېمەدۇر؟» سورىدى ئۇ، ئېڭىدىكى مۇنازىرىچىدىن.

«نەپ ئالماق» جاۋاب بەردى مۇنازىرىچى.

«رىياكارلىقتىن مۇددىئا نېمەدۇر؟»

«مەنپەئەتكە ئېرىشمەك»

«بۇرمىلاشتىن مۇددىئا نېمەدۇر؟»

«نام ئابروۋىغا ئىگە بولماق»

«نام - ئابروۋىنىڭ يىلتىزى نېمەدۇر؟»


«...»

مۇنازىرە شۇ تەرىقىدە داۋاملىشىپ باراتتى. ئۇ تەلىقنى قىل - غانسېرى چوڭقۇرلاپ، چېچىلغان پىكر يوللىرىنى بىر نۇقتىغا يىغىپ كەلمەكتە ئىدى. يىغىلا - يىغىلا، پىكر يوللىرى ئاخىرى نۇرلۇق بىر توچكىدا توختاپ، ئالەمنى زىلزىلىگە كەلتۈرگىدەك سىلكىنىش پەيدا بولدى. بۇ سىلكىنىش قەلب تۈگۈچلىرىنى يەشتى. پىكر توسۇقلىرىنى ئاچتى...

— ياز، بالام! — دېدى ئۇ شەپە بەرمەيلا باشلاپ كېتىدىغان ئادىتىنى تاشلاپ، تۇيۇقسىزلا.

كېيىنچە «نەپسى بىرلە جەڭ قىلماقنىڭ بايانى» دەپ ماۋزۇ قويۇپ رەتلەنگەن مەسنەۋى - نەفس ۋە ئۇنى يېڭىشنىڭ خاسىيە - تى توغرىسىدىكى بىر ئۇلۇغ ئەشئار دەل مۇشۇ كۈنى پۈتۈلگەندى.






باغدا تۇغۇلغان ئەشئار — «نەپسى بىرلە جەڭ قىلماقنىڭ بايانى»

— ئەسسالامۇ ئەلەيكۇم، خۇش كەپسىزلىرىم ئەزىزلىرىم!
مۇھەممەت بىننى ئابدۇللا خەراپاتى شۇنداق دېگىنىچە، جەن-
نەت تۈسىگە كىرگەن بېغىغا قەدەم باستى، بۇ، ئۇنىڭ باغقا، باغ-
دىكى يەل - يېمىش، گۈل - گىياھلارغا بىلدۈرگەن سالام، ئېھ-
تىرامى ئىدى. باشقا جاي — تاغ - دەريا، ئېتىز - ئېرىق، تاش،
تۇپراق... بولغان ھالەتتىمۇ ئوخشاشلا شۇنداق دېگەن بولاتتى.
ئادەمسىز مازار، جامائەتسىز مەسچىت، تالىپسىز مەدرىسەلەر...
بىلەنمۇ شۇنداق دەپ سالاملىشاتتى ئۇ. ئۇنىڭچە، ئالدىدىكى جىمى
مەۋجۇدات ئۆزىگە خاس تىل ۋە سەزگۈگە ئىگە. ئۇلارمۇ ئىنسانغا
ئوخشاشلا ھۆرمەت - ئېھتىرام، كۆيۈنۈش، ھېسداشلىققا موھتاج
ئىدى. مۇشۇ موھتاجلىق قانائەت تاپسىلا، ئۇلارمۇ ئۆز تىلىدا
ئوتلۇق تىلەكلىرىنى بىلدۈرۈشەتتى. ھۆرمەت ۋە رەھمەتلىرىنى
ئىپادىلەيتتى. ئۆزىنىڭ ئۇدۇم ھالەت ۋە ئادىتى بىلەن شادلىق
كۈيلىرىنى ياڭرىتاتتى. قىسقىسى، ئۇلارمۇ ياخشىلىققا ياخشىلىق
قايتۇرىدىغان داۋرائىسىز جانلىقلار ئىدى.

باغ ھەقىقەتەن گۈزەللىشىپ كەتكەنىدى. ئۆزى تىككەن يەل -
يېمىشلەرمۇ سانجاق - سانجاق مېۋىلىرى ئارقىلىق قاتارغا قو-
شۇلغانلىقىنى ئىپادە قىلىپ تۇراتتى. دادىسى تىككەنلىرى، ئا-
نىسى تىككەنلىرى، ئۆزى تىككەنلىرى... ئاھ، ھەممىسى قوشۇ-
لۇپ تەڭداشسىز گۈزەل بىر باغ بويىتۇ. كۈچ - كۈچكە، مېھنەت -
مېھنەتكە، ئەقىل - ئەقىلگە ئۆتۈشۈپتۇ!...





ئۇنىڭ كۆڭلى سەل - پەل ئېچىلغاندەك بولدى. ھەر قېتىم ئازابى ئاشقاندا، غەزىپى تاشقاندا باغقا كىرىش ئۇنىڭ ئادىتى بو-
لۇپ قالغانىدى. بۇنداق بولغاندا، زىيادە غەزەپ قىلىشتىن، ئايا-
لى، بالىلىرى ياكى مەسۇم تالىپلىرىغا ئورۇنسۇز ئازار بېرىپ
قويۇشتىن ساقلانغىلى بولىدۇ. سايىراپ تۇرغان كاككۇك، ئېچىد-
لىپ تۇرغان گۈللەر، مەي باغلاپ پىشقان مېۋىلەر، دىماغنى يارد-
دىغان مەزىزلىك، خۇشبۇي پۇراقىلار... ئۇنىڭ قوزغالغان ئەسەبى-
گە ئاراملىق بېرەتتى. «غەزەپ قىلغۇلۇق ئەمەس بالام، غەزەپ ئە-
قىلىنى كېسىدۇ» دەيتتى مەرھۇم دادىسى ئابدۇللا مەزىن. «غەزەپ-
كە غەزەپ قايتىدۇ» شۇنداق خۇلاسىگە كەلگەنىدى ئۇ ئۆزىمۇ...
باغ - ۋاران سەۋدانى ئالىدۇ، دەيتتى كۆرمەس بولۇپ قالغان ئا-
نسىمۇ، ئېغىر تىنىپ يۈرگەن مۇھەممەتكە قاراپ، «گۈل - گىد-
ياھلارغا نەزەر سېلىپ، سايىرىغان بۇلبۇل، بۇقۇلدىغان كەپتەر-
لەرنىڭ ئۇنىنى ئاڭلاپ تۇرغۇلۇق»...


دېگەندەك، مۇھەممەت ھەممىگە تەكشى نەزەر سېلىپ بارا-
تتى. بەزى مېۋىلىك دەرەخلەرنىڭ تۈۋىگە كېلىپ «ئەسسالامۇ ئە-
لەيكۇم» دەيتتى. بەزىسىگە «خۇش كەپسىزىلەر ئەزىزىلەر» دېگەن
گېپىنى تەكرارلايتتى. يەنە بەزىسىگە «دىدارى غەنىيمەت» ياكى
«مۇلاقەتى غەنىيمەت»... دەيتتى. ئۇ باغدىكى ھەر بىر تۈپ دەرەخ-
نىڭ ئىسمى بىلەن تىل خاسلىقىنى بىلىپ سۆزلەۋاتقاندەك كۆ-
رۈنەتتى...

«ھەي!...» بىردىنلا يەنە ئەسلىگە قايتتى ئۇ، باغنى تولۇق
بىر ئايلىنىپ چىقىپ بولغاندىن كېيىن «نېمە ۋەجىدىن، زادى
نېمە ۋەجىدىن؟!...»

ئۇنىڭ يەنە پىغانى ئۆرلىدى. ئۆزىنى تۇتۇۋېلىشقا ھەرقانچە
تىرىشىپ كۆرسىمۇ، يۈرىكىنى مورلاپ، تاتىلاپ تۇرغان بىر تەلۋە
قول ئۇنىڭغا ئاراملىق بەرمەيتتى...

ئەمدى ئۇ، يۇرت - يىلتىزىنى بىلگىلى بولمايدىغان ئىككى -






توكتوك سوپى - دەرۋىشلەرنىڭ نېمە ئۈچۈن بۇنچە تېز يىلتىز تارتىپ، بۇ قەدەر كۈچ - ھەيۋە كۆرسىتىپ كەتكىنىنىڭ سەۋەبىنى بىلگەندەك بولدى. خانلار ئارقا - ئارقىدىن ئالمىشىپ، سەلتەنەت سۈرۈش پۇرسىتى ئاپاق خوجىغا كەلگەنىدى. ئۇنىڭ سوپىلار بېشى ئىكەنلىكىنى مۇھەممەت ئوبدان بىلەتتى. بېشى تىرىك يىلاننىڭ قۇيرۇقى مىدىرلىماي قالاتتىمۇ... ئۇنىڭ غەزەبىنى كەلتۈرىدىغىنى بۇلا ئەمەس ئىدى. ھەر كۈنى يۈزلەپ، مىڭلاپ ئۆتۈپ تۇرىدىغان قالماق لەشكەرلىرى ئۇ ئەنسىرىگەن ئىشنىڭ ھامان يۈز بەرگەنلىكىنى ئىسپاتلاپ تۇراتتى.

ئۇ ئىزدىنىدىغان، كۆڭۈل بۆلىدىغان مەسىلە، مۇئەممىلار ئۇنىڭ زېھنى كۈچى ئۈلگۈرەلمىگۈدەك دەرىجىدە كۆپىيىپ كەت-كەنىدى. ئالەم ۋە ئادەم سۈلىرى، مەۋجۇداتلىرىنىڭ يارىتىلىشى، جانلىقلاردىكى ئىلاھىي پاراسەت، بۇزۇلغان دىنىي ئەقىدە، ياتلاش-قان ئەنئەنىۋى مىللىي ئەخلاق، كۆز ئالدىدىكى تەرغىباتچى، كا-رامەتچىلەر، ئۇنىڭغا يانتايلاق بولۇۋاتقان سوپى - ئىشانلار... مانا بۇلارنىڭ ھەممىسى ئۇنىڭ روھىنى خورىتاتتى. ۋۇجۇدىنى غا-جىلايتتى، يۈرىكىنى تاتىلايتتى... ئەڭ يامىنى كۆز ئالدىدىكى مەسىلىلەر ئىدى!

ئۇ ئۆزىگە ئېغىر ۋىجدانىي مەسئۇلىيەتنىڭ ئارتىلغىنىنى سېزەتتى. مۇشۇنىڭ ئۆزىلا كۆتۈرۈپ قويۇشۇن ئازاب ئىدى. «ئاللا يولىنى تۇتماقلىق دۇرۇس تاللاشتۇر» دەپ ئويلايتتى ئۇ ۋە ئۆز يولىنىڭ توغرىلىقىغا قەتئىي ئىشىنەتتى. شۇنىڭ ئۈچۈنمۇ تۈرلۈك تەلىم، پەتىۋالىرىدا ئۆزى توغرا دەپ قارىغان مۇشۇ ھەق يولىنى شەرھى ئۆلچىمى قىلاتتى. بۇرمىلانغان دىنىي ئەقىدە ۋە ئەپقاچتى پەتىۋالارغا بولسا ئۇچرىغانلا يېرىدە رەددىيە بېرىپ ما-ڭاتتى:

— ئۆزلىرىنى ھەر جۈمە كۈنى مەككە مۇكەررەمگە بېرىپ جۈمە نامىزىغا داخىل بولىدۇ، يېنىپ كېلىپلا بىزگە ئىمامەتچى-





لىك قىلىدۇ، دەپ ئاڭلايمىز. بۇنىسى راستمۇ داموللام؟ — قايسى كۈنى خۇپتەن نامىزى ئوقۇلۇپ بولغاندىن كېيىن، ئادەت بويىچە يەنە سوئال سوراشتى جامائەت.

— يالغان! — كېسىپلا جاۋاب بەردى مۇھەممەت، — مەككە مۇكەررەم كۈنلەپ ئەمەس، ئايلاپ ماڭىدىغان ئۇزاق يول تۇرسا، بىر كۈندە بېرىپ يانغىلى بولسۇنمۇ؟ ئەپچاچتى گەپ بۇ.

— مەھەللىگە كېلىپ يەرلىشىپ قالغان ئاۋۇ سوپى — دەر-ۋىشلەر بېرىپ كېلەلەيمىز، دېگۈدەكقۇ، ئەمەسمە؟

— ئۇمۇ يالغان! — قاپىقىنى تۈرۈپ تۈرۈپ جاۋاب بەردى مۇھەممەت ئىمام.

— يوقسۇ، داموللام ئۇلاردا شۇنداق كارامەتلەر بار ئىكەن، — قوشۇمچە قىلدى يەنە بىرەيلەن.

ئۇنىڭ كۆزدە تۇتۇۋاتقىنى، يېقىندىن بېرى بەكلا كۆرەڭلەپ كېتىۋاتقان كەلگۈندى سوپى — ئىشانلارنىڭ كارامەتچىلىك ھۈ-نەرلىرى ئىدى. دەرۋەقە، ئۇلار ئاپاق خوجىنى پەش قىلىپ تۈ-رۈپ، ئۆزلىرىنىڭ قىلالمايدىغان سېھرىي — پەنتىلىرى يوقلۇقى توغرىسىدا جار سالماقتا ئىدى. ئۇلار ھەرەمگە كۆزىنى يۇمۇپ — ئاچقۇچە بېرىپ كېلەلەيمىز دەيتتى. ئۇچالايمەن، غايىب بولالايد-مەن، دەيتتى بەزىسى؛ ئاغرىتىپ قويايلىمەن، يوق قىلالايمەن، دەپ ئىشەندۈرىدىغانلار بار ئىدى. ھەتتا ئۆلۈكنى تىرىلدۈرۈپ، تىرىلىكىنى ئۆلتۈرەلەيمەن، دەپ يۇرتقا ۋەھىمە سېلىپ، جامائەتنى ئۆزىگە مۇخلىس قىلىپ يۈرگەنلەرمۇ كۆزگە چېلىقاتتى. جاما-ئەتنىڭ ھەيرەتتە قېلىۋاتقىنى شۇ ئىدىكى، سوپى — ئىشانلار بىر چاغلاردا جۈلدۈر كېپەن ھالەتتە تىلەپ كېلىپ قالغان شۇ بىر-قانچە كىشىلەر نېمىلا دېسە شۇ بولۇۋاتاتتى. سەن بالايىقازاغا يو-لۇقسەن، دېسە شۇ كىشى بىر كېچىدىلا كىملىرىدىن تايلاق يەپ، نىمجان بولۇپ ياتاتتى. مال — چارۋا كۆزگە يېقىن دېسە، بىر كېچىدىلا قوتان، قوتان ماللار غايىب بولۇپ كېتەتتى، پۇس-






تانی ئۆلۈدۇ، دېگەن كۈننىڭ ئەتىسىگىلا كىشىلەر شۇ ئادەمنىڭ سىرلىق ھالدا ئۆلۈپ كەتكەنلىك خەۋىرىنى ئاڭلايتتى... مانا بۇلارغا، كۆز ئالدىدا بولۇۋاتقان بۇ غارايىپ ئىشلارغا ئىشەنمەي مۇمكىن ئەمەس ئىدى. باشقا كارامەتلەرنى كۆرگەنلەر ئازراق، دېيىلگەن ھالەتتىمۇ، شۇنچە ئادەملەرنىڭ كۆزىچە بىر «سۇق» لەش بىلەنلا لىڭگىچاق سوقۇشتۇرۇش، چوكا موللاق ئاتقۇزۇش، چالما - داڭگاللارنى پاقىغا ياكى كەپتەرگە ئايلاندۇرۇش، باشتا تۇرغان تۇماق، ياغلىقلارنى يوق قىلىۋېتىش... تەك غارايىپاتلارنى كۆرمىگەنلەر يوق دېيەرلىك ئىدى. مانا بۇلارغا نېمە دېگۈلۈك؟ بۇنىمۇ يالغان، كۆرمىدىم، دېيىشكە بولسۇنمۇ؟ تېخىمۇ ھەيران قالارلىقى شۇ ئىدىكى، ئەزەلدىن بۇنداق ھۈنرىنى كۆرسىتىپ باقمىغان، «كارامىتى» بارلىقىمۇ ئىشەنگىلى بولمايدىغان قورساققا ئامراق، چالا ساۋات قازىمۇ يېقىندىن بېرى كىشىلەرگە «كارامەت» كۆرسىتىپ كېلىۋاتاتتى. جامائەتنىڭ قارشىچە، بۇ ئۇنىڭ سۈپىتىدىن دۇئا ئېلىپ، سېھىرگە ئىگە بولغانلىقىدىن ئىدى.

— يالغان — ياۋىداق پاراڭلارغا ئىشەنگۈلۈك ئەمەس، جامائەت، — ئاخىر گەپنى ئوچۇق قىلىشقا مەجبۇر بولدى مۇھەممەت ئىمام. ساددا قىزغىنلىقى ئېشىپ بېرىۋاتقان كىشىلەرگە شۇنداق دېمەيمۇ ئىلاج يوق ئىدى، — ئىسلامدا ئاللا بىردۇر. پەقەت ئاللا تائالا ھەممىگە قادىردۇر. تىرىكنى يوق قىلىپ، ئۆلۈككە جان بەرمەك ئاللانىڭ ئىلىكىدىكى ئىشتۇر. ئاللانىڭ بۇيرۇقىسىز قىل تەۋرىمەستۇر. مۇشۇ كارامەتلەرنى قولۇمدىن كېلىدۇ دېيىش ئاللا بىلەن سەلتەنەت تالاشقانلىقتۇر. بۇنىڭ ئۆزى كۈپۈرلۈك ۋە كا-پىر — ئىمانسىزلىق يولىنى تۇتقانلىقتۇر. كۆز بويامچىلىق — سېھىر — جادۇ بىلەن ئىلاھىي قۇدرەتنى پەرق ئەتمەك زۆرۈردۇر. جامائەتنىڭ سورىغانلىرىغا بېرىلگەن مۇشۇ پەتىۋامۇ ئەتىسىگىلا يۇرتقا تارلىپ، قازى ئىشان، سوپى — مۇخلىسلارنىڭ غەزىپىنى قوزغىدى. ئەمدى ئۇلار مۇھەممەت ئىمامغا قارشى





ئاشكارا جەڭگە ئۆتكەندى. ئۇلار ئۇچرىغانلا يەردە مۇھەممەت ئى-
مامنى جامائەتكە يامانلاپ سېستاتتى. ئاسىي، كاپىر دەپ
تىللايتتى. ئۇنى ھامان بىر كۈنى نەس باسىدىغانلىقى توغرىسىدا
بېشارەت بېرەتتى. مۇھەممەت ئىماممۇ مەسچىت، مەدرىس ۋە ئۆ-
لۇم - يېتىم سورۇنلىرىنى بازارا قىلىپ، ئۆز قارىشىنى -
ئىسلامنىڭ ماھىيىتى، دىننىڭ پاكلىقى، ئەخلاقنىڭ قىممىتى...
توغرىسىدىكى قاراشلىرىنى تىنىمىسىز شەرھلەيتتى. مۇشۇ خىل
زۆرۈرىيەت ۋەجىدىن، ئۇنىڭ بىر - بىرىدىن ئۆتكۈر ۋە چوڭ
ھەجىملىك بولغان ئۈچ پارچە شەرھى - تەلىقىنى كۆچۈرۈلمە بو-
لۇپ روياپقا چىققانىدى. بۇنىڭدا دىن، ئەخلاق، غۇرۇر ۋە كىشى-
لىك مۇناسىۋەت... لەر توغرىسىدا تولىمۇ چوڭقۇر مۇلاھىزىلەر
يۈرگۈزىلەتتى. بۇ ھال ئۇنىمۇ ئوچۇق مۇنازىرە سەھنىسىگە ئې-
لىپ چىققانىدى...

— ئەبەيدۇللا ئىمام، سايت قازىلارنىڭ ئۆزلىرىنى ئاسىي،
مۇرتەد دەپ يۈگۈرگىنىنى ئىشتىپ قالدۇق. بۇ ئۇلارنىڭ نېمە
دېگىنى، ئۇستاز؟ — تېخى يېقىندىلا شۇنداق دەپ سورىغانىدى
تالىپلاردىن بىرى.

— بۇ دېگىنى، — ئەستايىدىل جاۋاب بەردى مۇھەممەت ئى-
مام، — سەنمۇ بىز ماڭغان، ئاللاغا شېرىك كەلدۈرىدىغان كۇپۇ-
رانە يولدا ماڭ دېگىنى، — ئۇ چىرايلىق ياستىلغان كەكە ساقى-
لىنى سىقىمداپ قويۇپ، ئېغىر - ئېغىر تىنغىنىچە داۋاملاش-
تۇردى، — ئۇلارچە، ئاللانىڭ يولىدا مېڭىش — ئاسىيلىق، شەك
كەلتۈرۈش، بۇرمىلاش — مۇسۇلماندارچىلىق، مۇشۇل قاراش
دۇرۇسمىدۇر، بالىلىرىم؟

— دۇرۇس ئەمەستۇر، ئۇستاز! — بىردەك ئاۋازدا جاۋاب
بەردى تالىپلار.

— دۇرۇس ئەمەس، — مىسال - تەمسىللەرنى ئېلىپ، مەس-
ئۇلىيەتچانلىق بىلەن چۈشەندۈرۈشكە باشلىدى مۇھەممەت ئى-






مام، ساۋاق ۋە تەربىيەت ئادىتى بويىچە، — ئەسلىيەت مەنىسىدىن كۆرە، ئاسىيلىق دېمەك، ھەق — ئادالەت ۋە ئومۇمىيەت يولىدىن چەتنەش دېمەكتۇر. شۇل زامانغا تەققاسلىغاندا، مىللىتىمىزنىڭ ئومۇمىي مەنپەئىتى ۋە توغرا ئەخلاقى، دىنىي مىزانلىرى... ھەق-قانىيەتتۇر. شۇل يولدىن چەتنەش — ئاسىيلىق ئېرۇر. ئاسىيلىق-قىمنىڭ دائىرىسى زەرا كەڭ بولۇر. چوڭ دائىرىدىن ئېيتقاندا، مىللەتنىڭ ئومۇمىي مەنپەئىتىنى سېتىش ئاسىيلىقتۇر. كىچىكرەك دائىرىدىن ئېيتقاندا، مىللەتنىڭ دىنىي ۋە ئەخلاقىي مىزانلىرىنى بۇرمىلاش، روھىنى زەھەرلەش؛ ئۇلارنى پاسىق-مۇناپىقلار يولىغا باشلاش؛ ئىچكىملىك، چېكىملىك، قىمار... كەبى ناشاين ئىشلارغا ئۆگىتىش ئاسىيلىقتۇر. ھەم يەنە مىللەتنىڭ بېشىغا كۈن چۈشكەندە، خەلق قولىدىكى بىر بۇردا ناننىمۇ تارتىۋېلىش، ئۇلارنى كەمسىتىش؛ دۈشمەننى كۈچلۈك كۆرسىتىپ، خەلقنى ئاجىز كۆرۈش، دۈشمەننى زىيادە تەشۋىق قىلىپ، خەلقنىڭ روھىنى سۈندۈرۈش؛ ئۈمىدسىزلىكنى تەرغىب قىلىپ، جاسارەتنى پايمال قىلىشمۇ... ھەم ئاسىيلىقتۇر. ئەكىسچە، ياراق ئېلىپ غازاتقا چىققاندىن باشقا يەنە مىللىي قەھرىمانلارنى مەدە-ھىيەلىگەنمۇ قەھرىمان. قەھرىمان ئۈچۈن مەدەت بەرگەن، ياش تۆككەن، بىر پىيالە سۇ، بىر بۇردا نان بەرگەنمۇ قەھرىمان. قەھرىمانغا تەھسىن ئوقۇغان، ئۇ شۇل تەھسىن ئارقىلىق خەلققە روھىي كۈچ ئاتا قىلغان، ئۈمىد بەخش ئەتكەن؛ ساۋاق ۋە تەربىيەت بەرگەنمۇ قەھرىمان. ئېغىر كۈنلەردە، خەلققە ئىشەنچ بېرىشلاپ، ئىستىقبال ۋە ئىستىقلال ئۈمىدىنى ئاشۇرغانمۇ... ھەم قەھرىمان. مۇشۇ مىزان بويىچە ئېيتقاندا، تىنىمىز ساۋاق ۋە تەلىملەر ئېلىۋاتقان ھەر قايسى ئىشلار قايسى مەۋقەگە تەۋەدۇرسىز-لەر، بالىلىرىم؟

— قەھرىمانغا!

— بىزمۇ قەھرىمان، ئۇستاز!





مۇھەممەت ئىمامنىڭ چاناقلىرىغا لىققىدە ياش كەلدى. تا-
لىپلارنىڭ جاۋابىدىن، ئۇ مىللەتنىڭ ئىمان - ئېتىقادلىق بىر
ئەۋلادىنى كۆرگەندەك بولۇۋاتاتتى.

— يارايىسىلەر، بالىلىرىم، يارايىسىلەر. سىلەر راست قەھرىد-
مان! — ھاياجاندىن تىتىرەپ تۇرۇپ شۇنداق دېدى مۇھەممەت
ئىمام، — مىللەتنىڭ قانى ھەم روھەنلىرىنى پاكلايدىغان، ئارزۇ
ۋە ئىستەكلەرنى ئاقلايدىغان، يىلتىز ھەم يانە شاخلەرنى
ساقلايدىغان، بۈگۈننى ئەرەسكە ئۇلايدىغان قەھرىمان!...

ئەپسۇسلىنارلىقى، بۇ گەپلەرمۇ سىرتقا باشقىچە پەتۋا بو-
لۇپ يېيىلدى. كىشىلەر، قەھرىمان ۋە ئاسىي توغرىسىدا دېيىل-
گەن گەپلەردىن، بىز - تالىپ ۋە مۇدەررىسلەر قەھرىمان، ئۇلار
سوۋى، قازىلار ئاسىي دېگەن مەنىنى؛ «سىلەر راست قەھرىمان،
بالىلىرىم» دېگەن گەپتىن، سىلەر قەھرىمان ئاسىيلارنى يوقىد-
تىڭلار، دېگەن مەنىنى ئىزدەپ تېپىشقانىدى. بۇ خىل مەنىلەر
قازى، ئىمام ۋە سوۋىلارنى چىداپ تۇرغۇسىز غەزەپلەرگە مۇپتىلا
قىلاتتى. ئۇلار مۇھەممەت ئىمام توغرىسىدا قورقۇنچلۇق بېشا-
رەتلەرنى بېرىپلا قالماي، كىشى ئىشەنگۈسىز سۈيىقەستلەرنىمۇ
پىلانلاپ بارماقتا ئىدى.

«نە ۋەجىدىن شۇنداق بولىدۇ؟ نە ۋەجىدىن؟!» ئۇنىڭ ئازاب-
لىرى ئەمدى مەدرىس ۋە مەسچىتلەردىن كېلىپ قوشۇلغانىدى.
پاك تەربىيە ۋە ھالال ئېتىقاد يولىدا كېتىۋاتقان مۇشۇ ئەھلى
مۇسۇلمانلار ئارىسىدىمۇ چېقىمچى پايلاقچىلارنىڭ پەيدا بولۇپ
قالغانلىقى ئۇنى ئازابلايتتى. بۇ ئىمان ۋە ئەقىدىنىڭ سۈسلىشىپ
بېرىۋاتقانلىقىنىڭ، بۇزۇلغان دىنىي، ئەخلاق مىزانلىرىنىڭ بار-
غانسېرى چوڭقۇر يىلتىز تارتىۋاتقانلىقىنىڭ ئالامىتى ئىدى.

— ئاھ، نەدەدۇر ۋەجھى ئانىڭ، ۋەجھى ئانىڭ؟! — يىراقلار-
غا تىكىلىپ تۇرۇپ ئازاب بىلەن شۇنداق دېدى مۇھەممەت ئىمام.
— پۈتەيمۇ، ئۇستاز؟





مۇھەممەت ئىمامغا سوغدىشىپ يۈرگەن ئوماققىنا تالىپچاق مۇشۇ سوئالى بىلەن ئۇنىڭ دىققىتىنى بۇزىۋەتتى. ئۇ ئۇستازنىڭ بايا دېگەن ھېسسىياتلىق سۆزلىرىنى خاتىرىلەپ قويۇشقا تېگىش - لىك مىسرالار بولسا كېرەك، دەپ ئويلاپ قالغانىدى.

مۇھەممەت ئىمام شۇندىلا ئۆزىگە كەلدى. يېنىدا ساداقەتمەن - لەرچە باش ئېگىپ تۇرغان چېچەن تالىپقا كۆز يۈگۈرۈتتى. ئۇنىڭ سەللىسى سەل چۇۋۇلۇپ قالغانىدى. بۇ ھالىتى ئۇنى نامرات، بىچارە قىلىپ كۆرسىتىپ قوياتتى. «ساڭا باشقىدىن سەللە، تون قىلىپ بەرمىسەم بولماپتۇ، بالام» دەپ ئويلىدى ئۇ، يېتىم بولۇ - شىغا قارىماي، زېھنى ئەڭ ئۆتكۈر بۇ تالىپقا ئىچ ئاغىرتىپ. ئۇ مەدرىستىكى باشقا ئون بەش نەپەر تالىپلار قاتارىدا، يېنىدا قونۇپ ساۋاق ئېلىۋاتقان مۇشۇ تالىپقىمۇ خەج - خىراجەت بېرىپ كەل - مەكتە ئىدى. يەنە كېلىپ، بۇ تالىپ ساۋاقلاردا ئەڭ ئالدى بولغى - نى سەۋەبلىك، مۇھەممەت ئىمامنىڭ چوڭ ئوغلىغا مۇدەررىس - لىكىمۇ قىلىۋاتاتتى. ئۇنى سۆيۈندۈرىدىغان يەنە بىر تەرەپ شۇ ئىدىكى بۇ ئوغۇل يېشىنىڭ كىچىك بولۇشىغا باقمىي مۇنازىرە - لەرگە ئىشتىراك قىلاتتى. شەرىھى - تەفسىرلەرگە قاتنىشاتتى، نەزم تۈزۈپ، ھېكمەتلەر پۈتۈپ تۇراتتى، مۇشۇ قىزغىنلىقى بول - سا كېرەك، ئۇ ئۇستازغا ئىخلاىس قىلاتتى، ئۇنىڭ سۆزلىرىنى ئاڭلاشقا، يېنىدا بىرگە يۈرۈشكە، نەزم مۇلاھىزىلىرىنى قويۇشقا ھېرىس ئىدى. شۇنداق دېيىشكە بولاتتىكى، مۇھەممەت ئىمام چوڭقۇر تەپەككۇرغا چۆكۈپ، ئىختىيارسىز ھالدا قايناق ھاياجان بىلەن تەلىق قىلغاندا ئېغىزدىن چىققان تالاي ھېكمەت - مۇلا - ھىزىلەر، نەزم - نەسىھەتلەر... دەل مۇشۇ تالىپنىڭ قەلىمى ئار - قىلىق پۈتۈلۈپ چىققانىدى. تالىپ ھەر قېتىم پۈتكەن ئەشئارلار - نى ئۇستازغا كۆرسەتكەندە، ھېلىلا ئىلھام كۈچ بىلەن ئېغىزد - دىن چىقىپ كەتكەن سۆزلىرىنى تامام ئۇنتۇپ كەتكەن ئۇستاز ئۆز تەلىقلىرىگە ھەيرانىۋەس قالاتتى. ئۇنى قولغا ئېلىپ، يې -






نەش - يېنىشلاپ ئوقۇپ كېتەتتى. بېسىۋالغۇسىز ھاياجانغا چۆمەتتى. ھالقىلىق پەيتتە چېچەنلىكىنى نامايان قىلغان شا- گىرتىنى ئەزەلدىن كۆرۈلۈپ باقمىغان قىزغىنلىق بىلەن ماخ- تايتتى...

مۇھەممەت بىننى ئابدۇللا خەرباتى ئەنە شۇنداق ئىختىرا قىلىپ باراتتى. ئىمان، ئەخلاق ياكى ئىللەت... كەبى ۋىجدانىي مەسئۇلىيەتكە تاقىلىدىغان مەسلىھەت توغرىسىدا ئۇ ئۇزۇن مۇددەت، ئازابلىق ئويلىنىش ئېلىپ باراتتى. يول ماڭغاندا، ئاش - غىزا ئۈستىدە... ھامان شۇ مەسلىھەت ئۈستىدە باش قاتۇراتتى. چوڭقۇر ئىچكى مۇلاھەزەتتە بولۇپ ئۆزىدىن باشقا ھېچكىم بىلمەيدىغان ئاللىقانداق بىر پىكىر ئىگىسى بىلەن مۇنازىرلىشەتتى. بەزى چاغلاردا باشقىلار ئەيمەنگۈدەك ئاۋازدا ۋارقىراپ كېتەتتى. بەزىدە ئىختىيارسىز ھالدا ئۆرىدەپ قويۇپ كىمگىدۇر قوللىرىنى شىلتىتەتتى. ئاچچىق كۈلۈپ كېتىدىغان، ئازابلىق ياش تۆكىدە- غان... چاغلىرىمۇ كۆپ ئىدى. مۇشۇنداق ۋاقىتى دەل ئۇنىڭ ئى- غىزىدىن نەزم ۋە ھېكمەت تاپىدىغان چېغى ئىدى.

ئۇ تەلەپپۇز قىلىپ باراتتى. يېزىۋاتقىنى ئاستا - ئاستا «كوللىيات مەسنەۋى» بولۇپ شەكىللەنمەكتە ئىدى. بۇنىڭ سەۋە- بىنى، مەسنەۋىنىڭ تىل ۋە دىلغا يېقىنلىقىدىن، ئەرگەن ۋە ئەپ- لىكلىكىدىن ئىزدەشكە بولاتتى. تېخىمۇ توغرىسى، بۇ مۇھەممەت بىننى ئابدۇللا خەرباتىنىڭ ئىلھامىي كۈچى بىلەن تاسادىپىي نەزم تۈزىدىغان ئادىتىگە تولمۇ ماس ئىدى. ئۇ تالاي مۇئەممىلار توغرىسىدا ئۇزاق - ئۇزاق ئىزدىنىپ، بىر كۈنلەرگە كېلىپ ئۆ- زىمۇ تۇيمايلا مۇشۇ ھەقتىكى پىكىر - ھاسىلاتىنى نەزم - مەس- نەۋى قىلىپ تۆكەتتى. بۇ چاغ مەسچىت جامائىتىنىڭ ئالدىغا، مەدرىس تالىپلىرىنىڭ ساۋاقلىرىغا؛ چالا ئويۇقلۇق ھالىتىگە؛ يول يۈرگەن، خىيال سۈرگەن... پەيتلىرىگە، قىسقىسى، ئېنىق ۋاقىتنى دەپ بېرىش مۇمكىن بولمايدىغان ئاللىقانداق چاغلارغا





توغرا كېلىشى مۇمكىن ئىدى. بۇلاردىن پۈتۈكچى تالىپ يېنىدا بار چېغىدا ئاپىرىدە بولغانلىرى خاتىرىگە ئېلىناتتى. يوق ۋاقىتتا ئۇرغۇپ چىققانلىرى بولسا، ئومۇمەن، غەزەپ بىلەن تەڭلا تاراپ تۈزۈپ كېتەتتى. ئەقىللىك تالىپ مۇشۇ نۇقتىنى - ئۇستازنىڭ غەزىپى نەزم بولۇپ تۆكۈلىدىغانلىقىنى پەملەپ ئالغانىدى. شۇڭا ئۇ، ئۇستازنى غەزەپلىك ھالىتىدە يالغۇز تاشلىمايتتى. ئېغىزىدىن چىققانلىكى نەزم - ھېكمەتلىرىنى چاققانلىق بىلەن خاتىرىلەپ ماڭاتتى. ئۇنى قىينايدىغىنى شۇ ئىدىكى، ئۇستازنىڭ نەزم ھالىتىدە تەكرار ۋە تەرتىپ دېگەنلەرگە رىئايە قىلىنمايتتى. يېنىشلاپ سوريغان ھالەتتىمۇ بەربىر ئىدى. «ئېسىمدە يوق» ئۇنىڭ بېرىدىغان جاۋابى بولاتتى. بىر كۈنلەر كېلىپ، ئوخشاش مەزمۇن ۋە ئوخشاش پىكرى يەكۈنلەر سىماسىدا ئېلىپ بېرىلغان مۇلاھىزە ۋە تەلقلەر تەكرارەن يۈز بەرگەن ھالەتتىمۇ، ئۇنىڭدىن ئىلگىرىكىگە زادىلا ئوخشىمايدىغان، ئۆز-گىچە نەزم - مىسرالار تۆكۈلەتتى. ئەمما بۇنداق پىكرى تەكرارلىق كەمدىن - كەم ئۇچرايتتى.

ئۇ شۇ تاپتا ئىچكى مۇلاقەتنىڭ مۇنازىرە باسقۇچىدا كېتىۋاتاتتى. ئېنىقكى، ئۇ يەنە چوڭقۇرلايتتى. مۇئەمما، ئازاب، مۇلا-قەت، مۇنازىرە...

— چېقىمىدىن مۇددىئا نېمەدۇر؟ — سورىدى ئۇ، ئېڭىدىكى مۇنازىرىچىدىن.

— نەپ ئالماق، — جاۋاب بەردى مۇنازىرىچى.

— رىياكارلىقتىن مۇددىئا نېمەدۇر؟

— مەنپەئەتكە ئېرىشمەك.

— بۇرمىلاشتىن مۇددىئا نېمەدۇر؟

— نام - ئابروىغا ئىگە بولماق.

— نام - ئابروىنىڭ يىلتىزى نېمەدۇر؟

— ...






مۇنازىرە شۇ تەرىقىدە داۋاملىشىپ باراتتى. ئۇ تەلەقنى قىل-
غانسېرى چوڭقۇرلاپ، چېچىلغان پىكىر يوللىرىنى بىر نۇقتىغا
يىغىپ كەلمەكتە ئىدى. يىغىلا - يىغىلا، پىكىر يوللىرى ئاخىرى
نۇرلۇق بىر تۈچكىدە توختاپ، ئالەمنى زىلزىلىگە كەلتۈرگىدەك
سىلكىنىش پەيدا بولدى. بۇ سىلكىنىش قەلب تۈگۈچلىرىنى
يەشتى. پىكىر توسۇقلىرىنى ئاچتى...

— ياز، بالام! — دېدى ئۇ شەپە بەرمەيلا باشلاپ كېتىدىغان
ئادىتىنى تاشلاپ، تۇيۇقسىزلا.

كېيىنچە «نەپسى بىرلە جەڭ قىلماقنىڭ بايانى» دەپ ماۋزۇ
قويۇپ رەتلەنگەن مەسنەۋى - نەفس ۋە ئۇنى يېڭىشنىڭ خاسىيە-
تى توغرىسىدىكى بىر ئۇلۇغ ئەشئار دەل مۇشۇ كۈنى پۈتۈلگەندە-
دى.





ئۇ — مۇھەممەت ئەمەس، مۇرتەد!

ئۇلارنى — مۇھەممەت بىننى ئابدۇللا خەرباتىدىن ھاقارەت ئىشتىكەن سايت قازى، ئەبەيدۇللا ئىمام ۋە بىر چاغلاردا يەكەن، قەشقەر تەرەپلەردىن يېتىمچى بولۇپ، چىقىپ قالغان، ھازىر يۇرتتىكى مۇھىم پەتىۋاچىلار سانلىدىغان شەيخ سوپى، شادى دەرۋىش.. قاتارلىقلارنى ئورتاق ئۆچمەنلىك بىر يەرگە جەم قىلغانىدى. سايت قازى ساھىبخان بولۇپ، غەزەپ ۋە سۈيقەستكە يەنە بىر رەت پىلتە يېقىپ بېرىۋاتاتتى.

— ھاي توختەك چىلىمنىڭ سۈيىنى يەڭگۈشلەپ قوي! — توختى ئىسىملىك يىللىقچىسىنى شۇنداق دەپ ۋارقىرىدى سايت قازى، ئۇنىڭسىزمۇ خىزمەتكارلار بىرىنىڭ ئارقىسىدىن بىرى كىرىپ — چىقىپ يۈرۈشەتتى.

سورۇن بۇلۇڭدىكى مېھمانخانا ئۆيگە راسلانغانىدى. قاراڭغۇراق كۆرۈنىدىغان بۇ ئۆيدە شۇ تاپتا توخۇ سۈتىدىن باشقا ھەممە نېمەتلەر تېپىلاتتى. «قورساق تويىسا ھېساب، ئەتىنىڭ غېمىنى يېيىش كۇپرانلىق» دەپ جار سېلىپ يۈرگەن مۇھتەرەم پەتىۋاچىلار، مانا ئەمدى پىنھاندىكى بۇ ئۆيدە «جەننەت ھۇزۇرى» نى سۈرمەكتە ئىدى.

— ئەكەلسىلە، مەن بىر شوراي، قازى، — دەپ چىلىمنى قولغا ئالدى، باياتىن بېرى تولا شوراپ — شۈمۈپ تەمى قالمىغان بىرنەچچە تال ناسۋالنى «چىرت!» قىلىپ تۈكۈرۈۋەتكەن شەيخ سوپى، — ئاشقىلىق يامان ئىكەن قازى. ھېلى ناسۋال چېكىپ باقمەن، ھېلى نەشە تارتىپ باقمەن، ھېچ بېسىقمىدى بۇ





ئوت. ئاللا ۋەسلىگە يەتمەك قىيىن ئىكەن، بەسىي مۈشكۈل ئىكەن.

— بەرھەق، بەرھەق! — ئاۋاز قوشتى شادى دەرۋىش، — جانابى شەيخ سوپى، كەمىنە شادى دەرۋىشلا ئەمەس، كاتتا - كاتتا شاھى دەرۋىشلەرمۇ شۇل يولدا بىر ئۆمۈر رىيازەت چەككەندۇر. رەنجى - دىشۋار ئۆمۈرلۈك ئېرۇر، ۋىسال مەنزىلى ئەبەدىلىكتۇر. شۇڭا، پىرى قەلەندەرىيەلەرمۇ ۋەسىل ئىزدەپ جاھان كەزگەندۇر. مازارى - ماشايىخلاردا نەشە چىكىپ، چىلىم تارتىپ ھۆرى - غىلمانلار بىلەن دىدارى مۇلاقەتتە بولغاندۇر...

— بەرھەق، بەرھەق!

ئۇلار بىر - بىرىگە مۇشۇ تەقلىدە مەدەت بېرىشىپ باراتتى. توختىماي يەيتتى، چېكەتتى، ئىچەتتى. دەرۋىشلىك كۇلا ۋە جەندىسى بولسا بۇرۇنقىدىنمۇ بەتتەر كونسىراپ ۋە پاسكىنىلىشىپ كەتكەنىدى. ھەتتا سايت قازىمۇ نەدىندۇر تېپىپ كەلگەن دەرۋىشلىك تونىنى قازىلىق تونىنىڭ ئورنىدا كىيىۋالدىغان بولۇپ قالغانىدى. بۇنىڭ سەۋەبىنى ئۇ ئۆزىمۇ ئېنىق چۈشەندۈرۈپ بېرەلمەيتتى. لېكىن، بىرلا يېرى، ئۇنىڭ مۇشۇ قىلىقى ئۆزىگە مەدەتكار بولۇپ كېلىۋاتقان شەيخ سوپى ۋە شادى دەرۋىشلەرگە ياقاتتى.

شەيخ سوپى ۋە شادى دەرۋىشلەرنىڭ بىر چاغلاردا قەلەندەرىچىلىك ۋەجىدىن كېلىپ قالغانلىقىنى، يۇرت كىشىلىرىنىڭ ئۇلارنىڭ بېشىنى سىلاپ، تۈز - تائام بېرىپ باققانلىقىنى قازى ناھايىتى ئوبدان ئەسلىيەلەيتتى. بىراق، بۇلار قانداقسىگە سېھرىي - كارامەتلەرگە ئىگە ئابىرۋىلۇق دەرۋىشلەردىن بولۇپ قالدى، ھەتتا ئۆزىمۇ شۇلارغا تايىنىدىغان بولۇپ قالدى؟ ئۇ، بۇلارنىڭ تېگىگە زادىلا يېتەلمەيتتى. دەرۋىشلەر ئۇنى ھەيرانۇ - ھەس قالدۇراتتى. بىر كۈنى «ئاخشام چىھلىتەنلىرىم ۋە ئالتۇنلۇرۇم مازارىنى تاۋاب ئەيلەپ، شۇ زامات





يۇرتقا ھازىر بولدۇم» دەيتتى. بەزىدە «بايا ھەزرىتى ئاپاق خوجا ئەۋلىيا بىلەن مۇلاقەتتە بولۇپ كەلدىم» دەيتتى. «پىر - ئۇستازىمىز ھەزرىتى ئاپاق خوجا جانابلىرى مۇشۇ يۇرتتا ئىشلىنىپ ئەبەد بولۇش ئۈچۈن دۇئا بەردى...» دەيدىغان چاغلىرىمۇ كۆپ ئىدى. ھەيران قالارلىقى، ئاپاق خوجا توغرىسىدىكى پاراڭلار كۆپەيگەنسېرى، تەرەپ - تەرەپتىن كېلىدىغان سوپى - دەرۋىشلەرنىڭمۇ قۇيرۇقى ئۈزۈلمەي، ئۇلار كۆرسىتىدىغان سېھرىي - كارامەتلەرمۇ ھەر خىللىشىپ كېتىۋاتاتتى. مانا بۇ كارامەتلەر ئۇنى شەكسىز قايىل قىلاتتى. ھەزرىتى ئاپاق خوجىنىڭ دۇئايى بەرىكەت بىلەن دىلدا ھاسىل بولغان ئىلاھى كارامەتلەر بولسا كېرەك، دەپ ئويلايتتى ئۇمۇ، يۇرتتىكى باشقا كىشىلەرگە ئوخشاش. ئۇلارنىڭ دەرۋىشلىكىنى تەرغىب قىلىپ تۇرۇپ، ئۆزلىرىنىڭ يۇرتىمۇ يۇرت كېزىپ يۈرمەي، مۇشۇ باياشات يۇرتقا ئۇۋىلاپ قالغىنىنى؛ ئائىلە ۋە روزىغارىنى تەرك ئېتىشىنى تەرغىب قىلىپ تۇرۇپ، ئۆزلىرىنىڭ بايلىق توپلاۋاتقانلىقىنى، قانچىلىغان قىزلارغا دۇئا بېرىپ، خوتۇن قىلىپ يۈرگىنىنى ۋە تالاي قىز - چوكانلار بىلەن ئېرى بار دېمەي، ئىشپەش تارتىشىپ يۈرگىنىنى... بولسا ھېچ كىشى ئېغىزغا ئالمايتتى. ھەتتا ئويلاشقىمۇ جۈرئەت قىلالمايتتى.

— ئاشىقلىق ئۇلۇغ يول، — بىردىنلا گەپنى بۇرىدى سايت قازى، ئۇنىڭ ئەسلى مۇددىئاسىمۇ شۇ ئىدى، — ئەمما لېكىن، مۇشۇ يولدىكى توسالغۇ - مۇھەممەت ئىمانى قانداق قىلماق كېرەك؟ دەرۋىش بولۇشقا مۇناسىپ جامائەت ئۇنىڭغا مۇخلىس بولۇپ، روزىغارغا ئاشنا بولدى. شۇل سەۋەب ئۇ كۆرەڭ، پەتىۋاچى، مېنىڭ قازىلىقىمنى بىر پۇلغا ئالغۇسىز قىلىۋەتتى ئۇ. جانابى سوپى، دەرۋىشلىرىم، مۇشۇ ئىشنى...

— نە ۋەجىھىدىن مۇھەممەت دەيدىلا ئۇنى، قازى؟ — چىلىمنى بولۇشىغا شوراپ، كۆزلىرى خۇمارلىشىپ كەتكەن شەيخ سوپى





خاپىلىق ئارىلاش سۆز قاتتى، — ئەنسىرەپ تۇرىدىلايۇ، يەنە مۇھەممەت، تېخى مۇھەممەت ئىمام دەپ تۇرىدىلا. ئول جەددىدى — كاپىروننىڭ ئەھلى مۇسۇلمانلىق ئورنىنى ئېتىراپ قىلغانلىق بولىدۇ بۇ، قازى.

— خوش، بىچارىلارچە باش ئەگدى سايت قازى.

— نە سەۋەب مۇھەممەت بولغۇدەك؟ — چىشلىرىنىڭ ئاراچلىرىدىن چىقىرىپ داۋاملاشتۇردى شەيخ سوپى، — مۇھەممەت ئەمەس، مۇرتەد ئۇ!

— بەرھەق، مۇرتەد! — دەرھاللا ئاۋاز قوشتى ئەبەيدۇللا ئىمام. ئۇمۇ قولدىن كەتكەن ئىماملىقىنى قايتۇرۇپېلىش ئۈچۈن، ھەر قېتىملىق پىتنە — سۈيىقەستلەرگە شېرىك بولۇپ يۈرەتتى.

— ئۇ شۇم ئېغىز كاپىر ھەددىدىن بەكلا ئېشىپ كەتتى زادى، تەقسىرلىرىم، — دېدى بايائىن بېرى گەپكە ئارىلاشماي چىلىم شوراپلا ئولتۇرغان بەكرى دەرۋىش. ئۇ «ئاپاق خوجا ھۇزۇرىدىن كەلدىم» دەپ، يۇرتقا يېڭىدىن باش تىققىنى بىلەن، ئۆز تەسىرىنى ناھايىتى تېزلا تىكلىۋالغان ئابىرۇيلۇق دەرۋىش ئىدى، — ئاڭلاشتىلىمىكىن، مەسچىتتە، ئاللا يولغا مېڭىپ، ئاشىقلىق پەرھىزلىرىنى تۇتقانلارنى كەمسىتىپ، ئاسىي — مۇرتەدلىكنى تەرغىب قىلىدىغان نەزم ئوقۇپتۇ.

— شۇنچە يوغان ئىشنى ئاڭلىماي قويغۇلۇقمۇ، ئاڭلىدۇق.


— ئىشتمەيدىغان، ئىشتىتۇق، — تۇشمۇتۇشتىن ئاۋاز

قوشتى ھەممىسى.

— ھە يەنە مەدرىستىمۇ تالىپلارنىڭ بېشىنى ئايلاندۇرۇپ،

كاپىرانە جۆيلۈپ يۈرۈۋېتىپتۇدەك، — داۋاملاشتۇردى بەكرى دەرۋىش، — بۇنى ئاز دەپ، توي — تۆكۈن، ئۆلۈم — يېتىملاردىمۇ جامائەتنىڭ ئالدىدىلا يۈز — ئابىرۇيىمىزنى تۆكتى. ھەر قايسىلىرىنىڭ خەۋەرلىرىدە بار، پېقىر ۋە ئەبەيدۇللا ئىمام





شۇنداق سورۇنلارنىڭ بىر قانچىسىدە ئول ئىمانسىز بىلەن قاتتىق مۇنازىرىدە بولدى. ئەمما لېكىن، ئىمانسىز گەپدان بولۇر دېگەندەك، ئول كاپىر بىزگە زىنھار گەپ بەرمىدى. سەككىز - ئون تالسىمۇ ئۇ تەرەپ بولۇپ قۇرئان، ھەدىسلەرنى شىپى كەلتۈرۈپ ئېغىزىمىزنى ئاچۇرمىدى. جامائەت ئالدىدا يۈزىمىزنى تۆكتى. ئابرويمىزنى چۈشۈردى. ئۇ مۇتھەممەتنىڭ ئىناۋىتى كۈندىن - كۈنگە ئېشىپ كەتتى...


— ھەق راست. ئۇنىڭ جامائەت ئالدىدىكى ئابروپى بەك ئېشىپ كەتتى. ھازىر ھەممە شۇنىڭدىن پەتىۋا سورايدىغان بولدى. مەندىن پەتىۋا سورايدىغانلارنىڭ تايىنى قالمىدى. ئىلگىرى بەرگەن پەتىۋالىرىمىنىمۇ يوققا چىقىرىۋەتتى ئۇ دەپۈز، - چالا مەستلىكىدە قايناپلا كەتتى ساپىت قازى، - ئاللا ۋەسلىنى ئىزدىگەن ئادەمگە روزىغار تۇتۇش مۇناسىپ ئەمەس، دېسەم، ئاللا: يەڭلار، ئىچىڭلار، ئىسراپخورلۇق قىلماڭلار، دۇنيانىڭ لەززىتىدىن ھۇزۇر ئېلىڭلار دېگەن، روزىغارلىق بولماق كېرەك دەپتۇ. ئاللا يولىنى تۇتقانلار ئۆيلەنمەسلىكى، بالا تاپماسلىقى لازىم، دەپ پەتىۋا بەرسەم، پەيغەمبىرىمىزمۇ ئۆيلەنگەن، ئۆيلۈك - ئوچاقلىق بولۇپ، پەرزەنتلەرنى كامىل مۇسۇلمان قىلىپ تەربىيەلەش ھەر بىر مۇسۇلماننىڭ بۇرچى. قازىنىڭمۇ خوتۇنى بارغۇ؟ دەپ جۈپلۈپ پەيغەمبىرىمىزگە شەك كەلتۈرۈپتۇ. پەيغەمبىرىمىز راست ئۆيلەنگەنمۇ تەقسىر؟ - گەپ مۇشۇ يەرگە كەلگەندە دەرھاللا شەيخ سوپىغا قارىدى ئۇ.

— بۇ ... قايسى پەيغەمبىرىمىزنى دېگەندۇ، ئۇ كاپىر؟

— راست، قايسىسىنى دېگەندۇ؟

ھەممە بىر ھازا جىم بولۇپ قېلىشتى. ئالدىدىكى شىرە ئۈستىدە تۇرغان كىچىك ھېجرىدىكى شەربەتنى بىر يولىلا غۇرتۇلىدىتىپ ئىچىۋەتكەن ئەبەيدۇللا ئىمام گەپنى دەرھال بۇردى:





— جامائەتنىڭ ئالدىدا كۆپ قېتىم قارغىدۇق ئۇ كاپىرنى،
يا ئۆلمىدى، يا بىر يېرى سۇنىمىدى. بىزگە بەك سەت بولدى، سەت
بولدى!...

— راست دەيلا، — يەنە سۆز قاتتى بەكرى دەرۋىش، —
باشقىلارغا ئۆتكۈزگەن دۇئايى - ھېكمەتلىرىمىزنى شۇل
مۇرتەدكە ئۆتكۈزەلمىسەك، بۇ يەرنى... نېمە دەيتۇقا بۇۋەنى؟...
راست، چوغتال، ھە چوغتالى ئەزىمنى تاشلاپ كەتسەك بولۇر...
— روزى ھاپىز، سەلەي دوقا، ھېزىم چورۇق... دېگەن
مۇخلىسلىرىمىز ئەسلى كارغا كەلمىدى. ھەر قېتىم بارغاندا
ئىشنى ئەپلەشتۈرەلمەي... — ئاغرىندى شادى دەرۋىش. ئۇنىڭ
دەۋاتقىنى، مۇھەممەت بىننى ئابدۇللا خەراباتىنى كۆزدىن
يوقىتىش ئۈچۈن ماڭدۇرۇپ، ئىشنى بۇزۇپ يېنىپ كەلگەن
كىشىلەرنىڭ گېپى ئىدى. شۇ ۋاقىتتا بۇ دەرۋىش، جامائەتنىڭ
ئالدىدىلا: كاپىر - ئىمانسىز مۇھەممەتنى دۇئايى - بەد قىلدىم.
مۇشۇ بىرقانچە كۈن ئىچىدە يا پۇت - قولى سۇنىدۇ، يا
ئۆلىدۇ، دېگەنىدى. ئەمما دېگىنىنىڭ ھېچقايسىسى ئىشقا
ئاشمىدى.

— قىسقىسى، يا ئۇ تۇرۇشى كېرەك، يا بىز!
— بەرھەق، ئۇنىڭ كاپىرانە تەرغىباتى، پىتىنە -
تۆھمەتلىرىگە ھېچ چىدىغىلى بولماستۇر، تەقسىرلىرىم.
— ئۇنى مۇدەررىسلىكتىن قوغلاش كېرەك.
— ئىماملىقنى تارتىۋالماق زۆرۈر.
شېر كەيپىلىكتە ئۇلارنىڭ غەزىپى ئەسەبىيلىك
دەرىجىسىگە يېرىپ يەتكەنىدى.

— تەخىر قىلىشسىلا، تەخىر قىلىشسىلا، — دېدى، باپا
ئۇجۇقۇپ كەتكەن شەيخ سوپى بىردىنلا سۆز ئېلىپ، — جامائەت
ئالدىدىكى نوپۇز - ئابروۋى بۇ كەبى ئېشىپ كەتكەن گۈل كاپىرنى
بۇنداق ئاسان قوغلىغىلى بولماس. قوغلىغان ھالەتتىمۇ، ئۇنىڭغا





ئىتائەت قىلىپ يۈرگەن نادان جامائەتنى ئىشەندۈرگىلى،
بېسىقتۇرغىلى بولماس. يەكچەشمىنىڭ شەھىرىگە بارساڭ بىر
كۆزۈڭنى قىسۇال، دېگەندەك، مۇشۇ نادان، گول جامائەتنىڭ
تومۇرىنى تۇتۇپراق ئىش كۆرمەك لازىمىكىن، تەقسىرلىرىم.
— تەمسىلگە، قايداغراق قىلساق بولۇر تەقسىر؟

— بۇنى مۇنداق قىلىلى... — دېدى شەيخ سوپى چىشلىرىنى
كاراسلىتىپ تۇرۇپ، — بۈگۈنلا بولسۇن، يەنە ئەپلەشمەي،
چېنىشىپ يۈرمەيلى. جامائەتنى ئازدۇرغان، قازى، دەرۋىشلەر
بىلەن پۇت ئېتىشقان بۇنداق مەلۇننى!...

— راست، ئاللا توۋىسى چىقىپ كەتسۇن، جامائەتمۇ كۆرۈپ
قويسۇن!...

— بارىكالا، ھازىرلا تەييارگارلىق قىلسۇن. ھاي توختەك،
كەل بۇياققا!

— ھاي ھېزىم چورۇق دېگەن يارىماس، قادىر مىس باش
سەنلەرمۇ كېلىپ تەييارلىقنى تەقلەپ بېرىش، نىياز شوپاڭ
سەنمۇ كەل!


ئۇلار شۇ كۈنى كەچكچە راسا ئىچىشتى، چېكىشتى. يول -
يوللارغا چىقىپ قارغىدى:

— ۋەھى كەلدى، ئىمانسىز مۇھەممەت ئۆلىدۇ!
— پىر - ئۇستازىمىز ھەزرىتى ئاپاق خوجا بۇيرۇق بەردى،
مۇرتەد، جەدد مۇھەممەت يوقىلىدۇ!

جامائەت ھەيرانلىق ۋە ئەندىشە بىلەن بىر - بىرىگە قاراپ
قېلىشتى. چوڭ - كىچىك ھەممە «مۇھەممەت داموللام قارغىشقا
كەتتى. ئۇنىڭدىن ئايرىلىپ قالدىغان بولدۇق» دېيىشتى.

لېكىن، ئويلانغاندا، ئەتىسى مەھەللىگە بىر خەۋەر
تارالدى: سايت قازىنىڭ يىللىقچىسى توختى كەيپىلىكتە
ئېزىپ، مۇھەممەت داموللامنى ئۆلتۈرمىەن، دەپ بېرىپتۇ.
داموللام ئۇخلاۋېتىپلا ئۇنى كۆرۈپ، قولىنى بىر سىلكىگەنكەن،





ئېغىل ئۆرۈلۈپ، ئۇنىڭ تېمى توختىنى بېسىۋاپتۇ. داموللام
ئۆزىگە كەلگەن خەۋپنى ئالدىن بىلەلەيدىغان ئەۋلىيا ئىكەن...
بۇ خەۋەرنىڭ باش - ئاخىرىنى سۈرۈشتۈرگىلى ئادەم
بولمىسمۇ، لېكىن توختى ئىسمىلىك يىللىقچىنىڭ مۇھەممەت
ئىمامنىڭ ئېغىل تېمى ئاستىدا ئۆلگىنى راست ئىدى...






تىنچماس چايانلار

جەمادۇل ئاخىرىنىڭ ئوتتۇرىلىرى.

ھاۋا ئوچۇق. ئالتۇن رەڭ قۇياش ئوتلۇق نۇرلىرىنى زېمىنغا كۈچ بىلەن سېپەتتى. ئەمدىلا چاشگاھ ۋاقتى بولۇشىغا قارىماي، يەر - جاھان تونۇردەك قىزىپ كەتكەندى. ئەتراپ يېلىنجايتتى. يىراق بوشلۇقلاردا، كۆيگەن ھاۋا ئالۋۇن كەبىي جىمىرلايتتى. ھەممە ياق ئوتلۇق، ھەممىلا ياق ھارارەتلىك ئىدى. شۇنداق بولۇشىغا باقماي، ئالەم ئەمدىلا يورۇغان چاغدىكىدەك ھاياتبەخش بىر ئويغۇنىشنىڭ بۈيۈك سەھنىسى ۋە گۇۋاھچىسى بولۇپ تۇراتتى: يېقىن ئەتراپتىكى باغلاردىن كاككۇكلارنىڭ بەس - بەستە سايىراشقان ئاۋازلىرى ئاڭلىناتتى. قويۇق چاتقاللىق، دەرەخلىكلەر ئارىسىدا ئاللىقانداق قۇشلار چاڭىلىداپ سايىرىشاتتى. توپ - توپ بولۇشقان ئاق قۇشقاچلار گاھ ئاۋۇ بوستانلىققا، گاھ ماۋۇ بوستانلىققا؛ بىردە، سۇۋادان تېرەكتىن جىغانلار ئۈستىگە، بىردە، زىرىق شاخلىرىدىن جىگدە - مەندالارغا قونۇشاتتى. شاد ھالدا ئۇياقتىن - بۇياققا كۆچۈپ يۈرۈشەتتى. ئۇلار جېنىنىڭ بارىچە ۋە بەسلىشىپ تۇرۇپ ۋىچىرلىشاتتى. ھەدەرە، چۈنلەرمۇ ئىسسىق ھارارەت كۈچىدە ئورنىدىن بالدۇرلا قوزغىلىشقانىدى. ئۇلارمۇ شاختىن - شاخقا، شاپاقتىن - شالتاققا ئاچكۆزلۈك بىلەن قونۇپ يۈرۈشەتتى. بىر - بىرلىرىنى خوشلۇققا چىلاپ گىزىلدشاتتى. غىزىلدشاتتى. ھاۋا ئىسسىغانچە، ئۇلارغا بايرام ئىدى...

ئالەم قىزىپ باراتتى. يىراقتىن - خانىقاسۇڭ تەرەپتىن،





نەپەسنى قىسقۇدەك دېمىق ھاۋا قېتىدىن زىل ۋە ياغراق بىر قوڭغۇراق ئاۋازى جاراڭلاپ كېلەتتى. ئۇ يېقىنلاشقانسېرى، قۇشقاچلارنىڭ گۈرۈلدەپ ئۇچۇشلىرى، ياۋا توشقانلارنىڭ ئۇياقتىن - بۇياققا چۆچۈپ قېچىشلىرى كۆپىيەتتى.

قوڭغۇراق ساداسى ئاخىرى يېقىنلاپ كەلدى. ئىككى يېقىنى يۇلغۇن، جىغان، زىرىق، ماندا، سېرىق بۇيا، پىچان، قومۇش... كەبى ئۆسۈملۈكلەر ئوراپ تۇرغان توپىلاڭ يولدا، سايىۋەنلىك بىر مەپە ھارۋا غىلىدىرلاپ كېلىۋاتاتتى. مەپىنىڭ ئالدىدا، 15~10 قەدەم ئۇزاقلىقتا، چىرايلىق ئېگەرلەنگەن قارا گىر ئاتقا مېنىۋالغان شالاڭ ساقال، سەللىلىك بىر ئادەم يول باشلاپ كېلىۋاتاتتى. بۇ، ئەبەيدۇللا ئىمام ئىدى. ئۇ، چوڭقۇر ئويغا پېتىپ مېڭىۋاتقاندا كۆرۈنسىمۇ، چىرايىدىن يەنە ئاللىقانداق خۇشلۇق ۋە مەمنۇنلۇق ئالامەتلىرى بىلىنىپ تۇراتتى. ئۇ، ئۆز خىياللىرى بىلەن غەش ۋە يەنە يەتكۈسى ئارزۇلىرى بىلەن خۇشال ھەم راھەتلىك ئىدى. «بېگىمنىڭ مۇشۇ سەپىرى بىرلە، ئىشىم ھەل بولۇپ، مۇرادىم بىر ھاسىل بولۇپ كەتسىغۇ...» دەيتتى ئۇ، ئاتنى سىيلىق دېۋىتىپ كېتىۋېتىپ. بىر ياققا قارىسا، قىيامەتلىك دۈشمىنى — ئورنىنى تارتىۋالغان مۇھەممەت ئىمام كۈچلۈكتەك بىلىنەتتى. يەنە بىر تەرەپكە — تۈنۈگۈنكى ھەمىشلىكلەر سۆھبىتىگە ۋە ئۇنىڭ نەتىجىسى بولمىش ساۋۇت بەگنىڭ قەدەم تەشرىپىگە باقسا، ئىشلىرى ئوڭغا تارتىپ قالدىغاندەكمۇ قىلاتتى. «ئىلاھىم، ئىشىم ئوڭغا تارتار!» دەيتتى ئۇ، تەكرار - تەكرار. قۇلاق تۈۋىدە مەھەللە چوڭلىرىنىڭ ئىشەنچكە تولغان ئاۋازى ھېلىدىن - ھېلىغا جاراڭلاپ تۇراتتى. بۇ ھال، ئۇنىڭ ئىشەنچىسىنى يەنىمۇ ئاشۇراتتى.

— بىزلەر، ھۇزۇرلىرىغا بىكارغىلا يىغىلىمدۇق، ئەبەيدۇللا ئىمام، — دېگەندى تۈنۈگۈنكى مېھماندارچىلىقتا، كەيپ بولغان سايىت قازى، — جانابلىرىنىڭ دەردلىرىگە ئورتاق داۋا





بولۇرمىز. مۇھەممەت، ئۇ ھەممىمىزنىڭ دۈشمىنى ئېرۇر. ئۇنى يوق قىلماي تۇرۇپ، ھېچبىرىمىزگە ئارامچىلىق يوقتۇر. ئەدناسى، مەھەللىنىڭ قازىسى پېقىر توغرىلىق، ھۆكۈم - پەتىۋالار مۇھەممەتتىن چىقسالەر، كەمىنە چىداپ تۇرۇرمۇ؟ يوقسۇ. بۇ خۇسۇستا يۈرەكلەر قان - زەرداپ يۇتماقتالەر. شۇل سەبەب بادەئىي كۆكنارنى خاگۇڭ يوق ئىچۈرمەن. شۇل سەبەب كەيىپ بولۇرمەن. جېنىم ئىمامم، ئەل - جامائەت دېگەنلىرى تۈزكۈرى بولىدىكەن. سىلىگىلا ئەمەس، ماڭىمۇ زىيادە ئەلەم قىلدى ئۇلار. يېڭى كۆلنىڭ سۈيى تاتلىق دەپ، مۇھەممەت دېگەن شۇمبۇيا مەھەللىگە قاچان ئۇندى، شۇندىن بېرى ماڭىمۇ ئاراملىق يوق. شۇل سەۋەب، جانابلىرىنىڭ دەردى - ھەم يانە بىزنىڭ دەردىمىز تەقسىر. مۇھەممەت دېگەن ئەھلى جاھىلىنى مەسچىدى - ھەرەمدىن قوغلاپ چىقارپ، ئول مۇبارەك مېھرابى - پەشتاققا بىر ئۆزلىرىنىڭلا قەدەملىرىنى بېسىشلىرىغا مانا بىزلەر مەدەتكارمىز، ئىمامئاخۇنۇم! ئىشلار بىرۋاراقىي ھەل بولۇر. ئەۋۋالەمبار ئۆزلىرىنىڭ، ئاندىن سوڭرە بىزلەرنىڭ...

— بەرھەق! سىلى ھايات تۇرغان يەردە، جانابلىرىدىن ئۆزىگە ھېچبىر بەندەدە مەھەللە ئىماملىقىغا لايىقەت يوقتۇر، — گەپ قىستۇرغانىدى باسەت مۇفتى، چىلىمنى ئېغىزىدىن ئاجرتىپ تۇرۇپ، — ھېچبىرى، زىنھار بۇ مەرتىبىگە لايىق ئەمەستۇر. بۇنى بىزلەر بىلۈرمىز. باشلىرىنىڭ ئوڭشىلىشىغا بىزلەر مەدەتكارمىز!

— رەھمەت... مىڭ مەرتىبە تەشەككۈر! — كۆزلىرىگە ياش ئېلىپ تۇرۇپ شۇنداق دېگەندى ئەبەيدۇللا ئىمام، — شۇنچە زامان ئىمامەتچىلىك قىلىپ يۈرۈپ، تۇيۇقسىزلا، ھېچ گەپتىن - ھېچ گەپ يوق جامائەتنىڭ نەزەرىدىن چۈشۈپ قالسا، ئىنسانغا ئۇيات بولىدىكەن تەقسىرلىرىم. جامائەت دېگەن يۈزىمىز بولىدىغان خەقكەن. بىر دومىلاپلا ئاشۇ ئازغۇن تەرەپكە ئېغىپ





كېتىشتى. ماڭا ياردەم قىلىشقا يالا. دوست - دۈشمەننىڭ ئالدىدا يۈزۈمنى بىر كۆتۈرۈشكە يالا. بۇنىڭ ئۈچۈن ھەرقايسىلىرىغا ئۆمۈر بويى خىزمەت قىلاي. دىللىرى تارتقان ھەر نەرسىلەر بىرلە رەھمەت ئېيتاي. مەن ھەرقايسىلىرىدىن ئۇ دۇنيا - بۇ دۇنيا خۇش بولاي. ئىككى ئالەم خۇش بولۇپ كېتەي!...

— بولدى ئۇنداق قىلىمغا يالا، باشلىرىنى كۆتۈرگە يالا ئىمام، — دېدى شەيخ سوپى، تىزلىنىپ ئولتۇرۇپ، يەرگە پىشانىسىنى يېقىپ يىغلاۋاتقان ئەبەيدۇللا ئىمامنى ئۆرە ئولتۇرۇشقا دەۋەت قىلىپ، — سايت قازى دېدىغۇ، شۇل زابان ھەممىزنىڭ ئېرۇر. سايت قازىنىڭ ئەھدى - نىيەتى ھەم بىزنىڭ ئېرۇر. مۇھەممەتنى يوق قىلماق كېرەك. ئەمما لېكىن، ئۇل مەلۇننى ئۇشبۇ دەملەردە باقىغا ئۇزۇتۇش دۇرۇس ئەمەستەك بىلىنۇر. ئۆتكەن سەپەردىكى يوق قىلماق چارىمىز، ئۇل جەددىدى - كاپىروننىڭ يۇرت ئىچىدىكى شۆھرەت - نوپۇزىنى ھەسەلەپ ئاشۇرۇپ، جاھان بويلاپ تاراتتىلەر. ئۇشبۇ دەستىرخاندا ھازىر بولۇپ تۇرغان ئەزىز تەقسىرلىرىم بىلىپ يەتتىلەركى، مۇھەممەت ئاتلىق ئۇل شاياتۇننى ئەبەدىيەتكە يوق قىلماق — ئۇنىڭ نام - شەرىپىنى ئەل قەلبىدە ئەبەدىيەلەشتۈرمەك بولۇر. شۇل سەۋەب، ئۇنى باقىغا يوللاشنى ئاللاننىڭ ئىلكىگە تاپشۇرۇپ، نام - مەرتىبە، نوپۇز ۋە ئىنايەت ياقىلاردىن يوق قىلماق ئەڭ خوپ جارىدۇر. بەلكى، ھۆرمەتلىك سوپى ھۈسەيىنخان ھەزرىتىمنىڭ بۇنىڭدىنمۇ مۆلۈك چارە - تەدبىرلىرى باردۇر... — ئۇ، شۇنداق دېگەنچە، كۆزلىرىنى يېرىم يۇمۇپ، چوڭقۇر ئويغا پاتقان سىياقتا ئولتۇرغان ھۈسەيىنخان سوپىغا يۈزلەنگەنىدى.

— خوش، — دېگەنىدى ھۈسەيىنخان سوپى تۈزۈت قىلىپ، — ئەۋۋەل ھەرقايسىلىرىنىڭ ئېغىزلىرىغا قايالايمىز. بىزلەر بۇۋەگە يېڭىياچە...

— يوقسۇ، يوقسۇ، سوپى ھەزرىتىم، — دېدى بەكرى





دەرۋىش، ئالدىراپ - تېنەپ گەپكە ئارىلىشىپ، — ئۆزلىرى دېگەن جاھان كۆرگەن، خوجا ئاللاھىمىدىن دۇئا ئالغان مۇبارەك زاد. ئۆزلىرىدەك غايىبىنى بىلىدىغان پىر - ئۇستازلار تۇرغان يەردە، بىزلەرگە چارە ئويلاش نەھاجەت؟ يەنىلا ئۆزلىرى ئەقىل كۆرسەتكەيلا.


— دۇرۇس گەپ قىلدى.

— بەرھەق.

خۇش كەيىپ بولۇشقان سورۇن ئەھلى تۇشمۇ تۇشتىن گەپ قىستۇرۇشقاندى. پۈتۈن ئۈمىد ۋە ئىلتىجالارنىڭ بىر ئۆزىگىلا مۇجەسسەم بولغىنىنى سەزگەن ھۈسەيىنخان سوپى، قەددىنى رۇسلاپ، گېلىنى يېنىشلاپ قىرىپ تۇرۇپ، مەغرۇر قىياپەتتە سۆز ئالغان:


— ئەۋلىيا ئاپاق خوجا ھەزرىتىم شۇنداق ئېيتىدۇلەركى، نىيەت قىلسا، ھاسىل بولماس مەقسەت يوقتۇر. مەقسەت ئۈچۈن سەبەب لازىمدۇر. جامائەت دېگەن چىم باشلاپ ماڭسا ئەگىشىۋېرىدىغان قوي پادىسى يەڭلىغ غەپلەت توپى ئېرۇر. جىسمانىيەتتىن كۆرە، ئۇلار گويىكى بىر توپ غالىجىر ئىت. ياخشى - ياماننى ھېچ پەرق قىلالماستۇر. چىم يۈندە بەرسە، شۇنىڭغا قايلاپ قۇيرۇق شىپپاڭشىتىۋېرۇر. ۋاقتانى - ۋاق كەلسە، ئېگىسىنىمۇ چىشلەپ قۇيرۇر. بۇ يەڭلىغ مىساللار كۆپ، زەرا كۆپتۇر. ئەمما لېكىن، روھانىيەت ياقىدىن كۆرە، جامائەت دېگەن ئۆزى، بىر كۆيدۈرگۈچ ئوت ئېرۇر. ئۇنى باشلاپ قايىقلارغا ئاتسا، شۇ ياق كۈيۈپ كۈل بولۇرلەر. بۇ دېگەنلىك ئۆزى، ئۇلارنىڭ روھلارنى تەسلىم قىلدۇرماق، ھەر مۇددىئىغا ئۇيغۇن بىر چارەدۇر. بۇنىڭغا ئاپاق خوجا ئاللاھىم تەمسىل ئەمەسمىدۇر؟ ئول كەرەملىك، جامائەتنىڭ ھېچبىرىدىن ۋايسىمىغانلەر. ھېچبىرىنى تەرك ئەتمىگەنلەر. ئەكسىچە، بەجايىكى يىڭنە بىرلە قۇدۇق قازغان كەبىي، ئۇرۇق - بىخلارنى سۆيۈپ ئۆستۈرگەن





كەبى، جامائەت روھلارىغا پەرۋىش قىلدىلەر. ئاقسېت نېمە بولدىلەر؟ ئاللاننىڭ ئىرادىسى بىرلە، ساناقسىز مۇخلىس روھلارنىڭ مەدەت - ھەمكارلىقى بىرلە خان بولدىلەر. جاھاندا يىگانە بولدىلەر! پېقىر دېمەكچىمەنكى، جامائەتتىن ۋاز كەچكۈلۈك ئەمەس، ئۇلارنى ئەگەشتۈرگۈلۈك. بۇنىڭغا قاراملىق ئەمەس، ئەقىل كېرەكتۈر، ئۆزى. پېقىر، جانابىي ئەبەيدۇللا ئىمامنىڭ مۇبارەك خانىسىدا كۈن چىقاردىن بېرى ئىشتىپ كەلدىمكى، ئۇشبۇ دەستىرخانىغا جەم بولماقتىن مۇددىئا، رەقىب ئۈچۈن چارە تېپىشتۇر. رەقىب - بارچەنى چۆچۈتكەن، ھەم يانە پېقىرنى سەگىتكەن ئازغۇن مۇھەممەت ئېرۇر. ئەمما، كالامم شۇلكى، مۆھتەرەم سوپى - دەرۋىشلەرىمنىڭ ئىباراتلاردىن كۆرە، مۇھەممەت ئاتلىق ئول ئازغۇن ئەلدە زىيادە شۆھرەتلىك بىلىنۇر، ھەم يانە زەرا مېكىرلىك كۆرۈنۈر. شۇ بائىز، ئول جەدىدىنىڭ جانىغا ئېمەس، ئەل ئاراسىدىكى شۆھرەت - نوپۇزىغا قەست قىلماق جايز. قىلىنماق بولغان بۇ قەستنىڭ پىچاغى بىزلەرنىڭ قوللارىمىزدا ئېمەس، بىزلەردىن ئاجىزلارنىڭ قوللارىدىمۇ ھەم ئېمەس، ئۆزىنى بارچەدىن كۈچلۈك سانغانلارنىڭ قوللارىدا بولماق زەرۈردۇر. بۇنىڭغا ئەڭ ئۇيغۇن چارە، قەست پىچاغىنى يۇرت كاتتىسى بولمىش ساۋۇت بەگكە تۇتقازماقتۇر، ئۆزى. بىزلەر پىلان قۇرۇرمىز، ئول بەندە ئىي ھەۋا بەجا كەلتۈرگۈسىدۇر. شۇنداق، بارچە ئىشلار ئۇتۇغلىق بولغۇسىدۇر. بۇ يەڭلىغ چارەلەرمىز ئەندىجاندىمۇ ھەم، سەمەر قەندىمۇ ھەم جۈدە ئۇتۇغلىق بولغاندۇر. بۇ يەڭلىغ چارەنىڭ يانە غالىب چىقماق خۇسۇسىدا پېقىرغا غايىبىتىن بىشارەت باردۇر، ئۆزى. ئېيتارىم شۇلكى، ئىباراتلار بىگىزلەردىن كۆرە، ساۋۇت بەگ جۈدە ئىشرەتخور كۆرۈنۈر. ئول بەگنىڭ شۇ دەملەردىكى ئىشرەت خاھىشى ئەلبەتتە، قورساق ئىشرەتى ئېمەس، توقلۇقتىن تۇغۇلىۋاتقان شوخلۇق ئىشرەتى، ئۆزى. شۇل





بائىز، ئول بەندە ئىي ھەۋانىڭ بارچە ئىشرەت خائىشىغا يول قويماق زەرۈر. ئاندىن سۆڭرە ئىككىنچى قەدەمگە كېلۈرمىز...
— مۇبارەك ھۈسەيىنخان سوپى ھەزرىتىنىڭ ھەر كەلىمىسىنى تولۇق چۈشەندىم!

— چارە بۇندىن ئارتۇق بولماس. ھەر كەلىمە بىر ھېكمەت!
— جانابىي ھۈسەيىنخان سوپى ھەزرىتىنىڭ ئەقىل ھەم تەدبىرلىرىگە ئايرىن. مۇشۇ تەقلىدە ئىش ئېلىپ بارغايلىمىز. مۇھەممەت ئاتلىق ئول مەلىئۇننى جامائەت، يۇرت — مەھەللە ئارا شەرمىسار قىلغايلىمىز!

— ئەمدى يىغلىمىغا، ئەبەيدۇللا ئىمام، — سۆزنى يەنە ئۆزى يىغقاندى، سايىت قازى، كەيپىتىن يېشىلگەندەك بولۇپ، — ئاللا خالىسا، ئىشلىرى ھەل بولغۇسى. ھەممىمىزنىڭ باشلىرىمىز غەمدىن قۇتۇلۇپ، سا... ساقايغۇسى. ئىشىمىزنى ئەتىلا باشلايلىق. ساۋۇت بەگكە مانا پېقىر ئەلچى بولۇپ بارۇرمىز. سەبەب كۆپ: ئۈجمە ۋاقتى، ئۆرۈك ۋاقتى بۇ. باغ سەيلىسىگە چىلالىمەن، دەپ ئېيتۇرمىز. سىلى ئۈچۈن، ئۆز خانەمگىلا چىلالىمەن!...

— رەھمەت. تەشەككۈر، قىيامەتلىك بۇرادەرلىرىم، مۆھتەرەم تەقسىرلىرىم. كەمىنە، ھەرقايسىلىرىنى ئۇ ئالەم — بۇ ئالەم...
«خەپ، مۇھەممەت! خۇدا خالىسا، ئاللا نېسىپ قىلسا، سېنى...»

ئەبەيدۇللا ئىمام، يىغلامسىرىغان ھالەتتە ئۆزىگە كەلدى. تۈنۈگۈنكى ھەمسۆھبەتلىرىدىن زىيادە رازى بولغىنى ئۈچۈنمۇ، بۈگۈنكى خوشلۇقتىنمۇ ياكى مۇراد تاپقۇسى ئارزۇسىنىڭ ھاياجىدىنمۇ، چاناقلىرى لىققىدە ياشقا تولغاندى. ئۇ، ئات ئۈستىدە ئەمەس، گويىكى شېرىن خىياللار ئۈستىدە ئىدى. بىر — بىرىدىن تاتلىق ۋە تۈگمەس خىياللارغا مېنىپ كېتىپ



باراتتى...

مەپىنىڭ ئارقىسىدىن يەنە ئىككى ئاتلىق ئادەم ئەگىشىپ كېلىۋاتاتتى. بۇلارنىڭ بىرى بېشىغا بادام دوپپا كىيىپ، ئاق كۆينىكى ئۈستىدىن ھاۋا رەڭ پوتا باغلىۋالغان، ياغاچ يۈز، كەكە ساقال ئادەم ئىدى. كەڭ تامبىلىنىڭ پۇشقىقىدىن ھوشۇقلىرى كۆرۈنۈپ تۇراتتى. مەسە - كالاچلىرى ئۈزەڭگە ئۈستىدە يەڭگىل تەۋرىنەتتى. يەنە بىرى، دۈگلەك يۈز، ئاق پىشماق يىگىت بولۇپ، بۇرۇتلىرى ئەمدىلا خەت تارتقانداك ئىدى. پاكىز قىردۇرغان بېشىغا ئاق شاپناق دوپپا كىيىۋالغانىدى. قارىماققا، بۇلار ئىككىيلەن ئىختىيارەن مېڭىۋاتقانداك قىلىسمۇ، ئەس - يادى، پۈتۈن دىققىتى مەپىدە، مەپىدىكى ئادەمدە ئىدى. ئۇ كۈلسە، ئۇلارمۇ تەڭ كۈلۈشەتتى. ئۇ نارازى بولسا، چىرايىنى پۈرۈشتۈرسە، بۇ ئىككىيلەنمۇ چىرايلىرىنى، ئاۋاز ۋە قىياپەتلىرىنى شۇنىڭغا مۇناسىپ ئۆزگەرتىپ كېلىشەتتى.

مەپىگە قوشۇلغان قىزىل چىلان تورۇق ئات سىيلىق، چىرايلىق يورغىلاپ قەدەم ئالاتتى. شۇنداقتىمۇ، ئۇنىڭ كۈچلۈك تۇياقلىرى يەرگە ھەر تەڭگەندە، توپا ئېقىنى ئەتراپقا فونتانداك چاپچىرايتتى. تۆت تەرەپكە سۈدەك ئاقاتتى. تۇياقلار ئاستىدىن ئۆرلەپ چىققان ئاپئاق توپىلار مەپە ئۈستىگىمۇ يامىشىپ ئۈلگۈرەتتى. تېخى بايىلا كۆپكۆك پېتىقلارنى كېچىپ كەلگەن تۇياقلار، مانا ئەمدى گەجگە دەسسەگەندەك ئاقىرىپ كەتكەنىدى. نېمە بولۇشىدىن قەتئىينەزەر، مەپىگە قوشۇلغان بۇ ئاتنىڭ توپىغا ماڭغان قىزدەك ياساندۇرۇلغانلىقىنى توپا - تۇمان، لاي - پېتىقلار قېتىدىنمۇ بىر قاراپلا بىلگىلى بولاتتى.

چىرايلىق بېزەلگەن مەپە ئۈستىگە قات - قات كۆرپە سېلىنغانىدى. ئۇنىڭ ئۈستىدە، نامى يۇرت - يۇرتلارغا مەشھۇر بولغان ساۋۇت بەگ گۈلدار تەككىيگە يۆلەنگىنىچە قىڭغىيىپ ئولتۇراتتى. بۇ، ئىگەرچى ئاتلىق زېمىنى كەڭ ۋە گۈزەل يۇرتنىڭ




كونا بەگلىرىدىن ئىدى. ساۋۇت بەگ بۇغداي ئۆڭ، دۈگلەك يۈز، شاپ بۇرۇت، مەڭىزلىرىدە قان يۈگۈرۈشۈپ تۇرىدىغان ئادەم بولۇپ، پولىتىيىپ تۇرغان يوغان، ئۆتكۈر كۆزلىرىدىن نۇر يېغىپ تۇراتتى. شۇ تاپتا ئۇ، بېشىغا قىزىل مانچىستېر دوپپا كىيىۋالغانىدى. پاكىز قىرىلغان ئېڭەكلىرىنى پات - پات سىيلاپ قويۇپ، ۋە بەزىدە قويۇق بۇرۇتىنى مىجىغىنىچە يىراق - يىراقلارغا نەزەر سېلىپ باراتتى. بىردە سۇ بېسىپ كەتكەن، بىردە، دوغاپتەك پېتىق ئاستىدا قالغان، يەنە بىردە، ئاپئاق توپىلار سۈدەك ئېقىپ تۇرغان يولغا قارىغىنىدا، ئۇنىڭ كەيپى دەرهاللا بۇزۇلاتتى. بىراق، يولنىڭ ئىككى يېقىدىكى ھەدپەندىلا كۆزگە چېلىقىپ تۇرىدىغان ئۈجمە دەرەخلىرى ۋە ئۇنىڭ شاخلىرىدىكى مەي باغلاپ پىشقان ئاق، چېقىر ۋە قىزىل ئۈجمىلەر ئۇنى يەنە دەرھال شۈكرانلىق ئارىلاشقان مەستانىلىق قوينىغا باشلاپ كېتەتتى.

«ئاللا تائالا نېمىدېگەن ئۇلۇغ!» دېدى ئۇ ئىختىيارسىزلا، ئۈجمە شاخلىرىدا ۋىچىرلىشىپ يۈرگەن قۇشقاچلارغا قاراپ، «ھەممە جان - جانىۋارلارنى ئۆز رىسقى - نېسىۋىسى بىلەن يارىتىدىكەن. بىرىنىڭكىنى يەنە بىرى يەپ كېتەلمەيدىكەن. يەنە كېلىپ، ئاۋۋال ئۈجمىنى، ئۇنىڭدىن كېيىن ئۆرۈكنى، ئۆرۈك تۈگەي دېگەندە شاپتۇلنى، ئاندىن قوغۇن - تاۋۇز، ئالما - نەشپۈت، ئۈزۈم - ئاللىگىرات... لارنى پىشۇرغىنىنى قارىسامدىغان. ئېغ ئاللا، ئۇلۇغ ئاللا!...»

ئۇ، كېتىۋاتقان مەنزىل تەرەپكە قاراپ قويدى. يول ھېچقانچە ئاينىمىغاندەك قىلاتتى. تۇياقلاردىن ئاۋۋالقىدەكلا ئاپئاق توپىلار تۈزۈيتتى.

— ئىتتىكراق ھەيدىگەنە، ئەمەر! — دېدى ئۇ، ئاتنىڭ يېنىدا يالاڭخايغا مېڭىپ كېتىۋاتقان مەپكەشكە قاراپ، — بۇ كۆڭۈلسىز توپىلىقتىن چاپسانراق چىقىپ كېتەيلى.





— خوش، بېگىم! — دېدى مەپكەش، ئۇيىقىدىن ئويغانغاندەك بىر ھالەتتە چۆچۈپ، — بايانىن بېرى ئۆزلىرىنى سىلكىنىپ كەتمەسۇن دەپ، قىيىنلىپ قالمىسۇن دەپ... ئوبدان. خوپ! — ئۇ شۇنداق دېگەچ، ئاتقا يەڭگىل بىر قامچا سالدى، — تىرت چۇھا!...

مەپە، ئوڭغۇل — دوڭغۇل يولدا تەۋرىنىپ ۋە سىلكىنىپ، شامالەدەك غىلىدىرلاپ ماڭدى. قوڭغۇراقنىڭ زىل ئاۋازى تېخىمۇ تېزلەشتى. يولنىڭ ئىككى تەرىپىدىكى ئوت — چۆپلەر، دەل — دەرەخلەر، سايلىق ۋە تاشلىقلار... بىر — بىرلەپ ئارقىدا قالدى. جاھان دېمىق ئىدى. ھاۋانىڭ يېقىمسىز بىر ھالدا ئىسسىپ كېتىشى، مەپىنىڭ دۆڭىدىن — كاتاڭغا، تاشتىن — داڭگالغا سەكرەپ مېڭىشى، ساۋۇت بەگىنى بىئارام قىلدى. كۆڭلىدە بۇ سەپىرىدىن سەل پايىسىنىپمۇ قالدى. ئەمدى يەنە بايقى گېپىدىن يېنىپ، «ئاستا ھەيدە!» دېسۇنمۇ؟ قاچان يېتىپ بارىدۇ چوغتالغا، ئۇنداقتا؟...

«مەنمۇ بىر ئەخمەق بولدۇم — دە!» دەپ ئويلىدى ئۇ، سەكرەپ — تاسقىلىپ كېتىۋېتىپ، «خانىقاسۇڭدا شۇنچە كۆپ باغ — ۋاران تۇرسا، شۇنى تاشلاپ چوغتالغا كېتىۋاتقىنىمنى قارىمامدىغان. باغ سەيلىسى دەپ بارغانغا تۇشلۇق قانچىلىك بىر نەرسە يەپ كېتەرمەن. قانچىلىك ئويناپ — سەيلە قىلىپ كېتەرمەن. بەش — ئون تال ئۆرۈك، ئون — ئون بەش تال ئۈجمىنى دەپ...» بىر ھازادىن كېيىن يەنە قوشۇپ قويدى ئۇ، «ھەزرىتى ئاپاق خوجا ئەۋلىياغا قول بەرگەن كارامەتلىك سۈپىتىدىن يەنە بىرى كەلدى، دەپ قالدى، بولمايدىغان بولسا...» گەرچە ئۇ، شۇنداق دەپ ئويلاۋاتسىمۇ، كۆڭلىنىڭ يەنە بىر يېرى ئاللىقانداق بىر ئوتلۇق زارقىشتا تىترەيتتى. يۈز بەرگۈسى تەڭداشسىز بىر شېرىن مەستلىككە ئىنتىلىپ تۇرۇۋاتاتتى. ئۇنىڭ ئۈچۈن ئالدىنقى سەۋەب بەك مۇھىم ئىدى — يۇ، لېكىن كېيىنكى تەلپۈنۈشتىن





زادىلا كېچەلمەيتتى...


مەپە ئىگەرچى مەھەللىسى ئىچىگە كىرگەنىدى. مۇشۇ مەھەللىدىن ئۆتسىلا... ئۇ بىردىنلا، چوڭتالدىكى سايىت قازىنى ئەسلەپ قالدى. تۈنۈگۈن ئۇ ئالايتەن ساۋۇت بەگنىڭ ھۇزۇرىغا سالامغا كەلگەنىدى. ئۇنىڭ، تېگىدە گەپ باردەك بىلىنىدىغان سىيلىق ئىلتىجالىرى بەگنى باشقىچە قىزىقتۇرۇپ قويۇۋاتاتتى. تاتلىق خىياللارغا ئەسىر قىلاتتى... شۇئان، بايقى بېزىشلىرىنى ئەستىن چىقىرىپ، ئۆز مەنزىلىگە تېزىرەك يېتىشنى ئىستەيتتى ئۇ.

— ئۈجمەلەر تۆكۈلمەككە باشلىدى. ئۆزلىرىگە ئاتىغان كىشىنى ئۆرۈكلەر پىشىپ ئۈلگۈردى. بەگ جانابلىرىنى ئەرە باغ سەيلىسى قىلدۇرماق ئۈچۈن مەخسۇس چىلاپ كېلىۋىدىم. ئارىلىقنى يىراق كۆرمەي بىر بېرىپ بەرگەن بولسىلىرى، بۇ شورلۇق بېشىم ئاسمانغا تاقىشۇر ئىدى، — دېدى سايىت قازى، تەكەللۈپلۈك سالام — سائەت ۋە ئەھۋال سورۇششلاردىن كېيىن، ساۋۇت بەگنىڭ ئالدىدا قول باغلاپ تۇرۇپ، — ئەرزىمەس خىزمەتكارلىرىنىڭ ئىلتىجاسىنى ئىلىك ئالغايلا بېگىم.

— سەيلىگە يەنە كىملەرنى چىلاپ قويدىلا؟ — بۇرۇتتىنى چىمداپ تۇرۇپ سورىدى ساۋۇت بەگ، سايىت قازىغا ئولتۇرۇش ئىجازىتى بېرىپ تۇرۇپ ۋە چاي — مەزىزەگە تەكلىپ قىلغاچ. ئۇ، تومۇر تۇتۇۋاتاتتى. بېرىش — بارماسلىقنى ئەمدىكى جاۋابقا قاراپ بېكىتمەكچى ئىدى.

— يوقسۇ بېگىم، جانابلىرىنىڭ ئىجازىتىسىز بىروۋلارنى چىلىغىلى بولۇرمۇ؟ دەسلەۋالاسىدا ئۆزلىرى، ئۆزلىرىنىڭ ئىجازىتىنى ئالغاندىن سوڭرە باشقىلارغا كېلىۋر. كىملەر بىرلە جۈيلىرى كېلىشۇر، كىملەر بىرلە كېلىشمەس... بۇ ئۆزلىرىگە مەلۇملۇق. بۇ ئىشتا مۇبارەك ئېغىزلىرىغا قارايمىز، بېگىم، — ئۇ، شۇنداق دەۋىتىپ، قات — قات كۆرپە ئۈستىدە بەدەشقان





قۇرۇپ ئولتۇرغان، قىزارغان، پارقىراق يۈزلىرىدىن كۈچ - قۇۋۋەت نۇرلىرى تەپچىپ تۇرغان بەگكە قاراپ قويدى. بەگ، پىيالىدىكى چايدىن بىر ئوتلام سۈمۈرۈپ قويۇپ، قويۇق بۇرۇتنى ئويناپ ئولتۇراتتى. بۇ، ئۇنىڭ دىلىغۇل بولۇۋاتقىنى ئىدى. ئادەتتە ئۇ، مېھماندارچىلىققا ئاسانلىقچە بارمايتتى. ئۇ بارغان ھامان ئاشۇ مەھەللە - ئايماقلاردا بايرام بولۇپ كېتەتتى. «ساۋۇت بەگ مەھەللىمىزگە كەپتىمىش»، «ساۋۇت بېگىم كەپتۇ» دېيىشىپ، چوڭلار بىر - بىرلىرىگە خەۋەر يەتكۈزۈشەتتى. بالىلار، بەگنىڭ مەپىسى ۋە ئېتىنى كۆرۈپ بېقىش ئۈچۈن، بەگ چۈشكەن ئۆينىڭ ئەتراپىنى پەرۋاندەك ئايلىنىشاتتى. بۇ، ساۋۇت بەگنىڭ ئاۋامغا زىيادە مېھرىبانلىقىدىن ئەمەس، بەلكى نامىنىڭ يۇرت - يۇرتلارغا مەشھۇرلىقىدىن ئىدى. مەشھۇر ئادەمنىڭ ھەممىلا نەرسىسى مەشھۇردە!

— مېنىڭ تازا تاۋىم يوق تۇرىدۇ، سايىت قازى، — دېدى ئۇ، كۆڭلىدىكى دىلىغۇللۇقنى نېزىرقاشقا ئۆزگەرتىپ. ئۇ، سايىت قازىنىڭ جاۋابىدىن خېلىلا قانائەت تاپقان بولسىمۇ، يەنىلا ئۆز كېيىرىنى كۆرسەتكۈسى كېلىۋاتاتتى، — بارسام، سەل ھەرەج تارتىپ قالدۇرمەنمىكىن؟

— يوقسۇ، بېگىم، — دېدى سايىت قازى دەرھاللا، — كەمىنە زىيادە ئەتراپلىق تەيياركارلىق قىلماقنى دىلىمغا پۈكتۈم، — ئۇ، بەگكە تېخىمۇ يېقىنلىشىپ، پەس ئاۋازدا دېدى، — تاۋىلىرىنىڭ تازا ئوبدان بولمايۋاتقىنىنى كەمىنە بىر قاراپلا بىلىدىم. شۇل ۋەجىدىن، ئۆزلىرىگە ياقىدىغان، مېجەزلىرىنى تەڭشەيدىغان دورا - تەدبىرلەرنىڭ يولىنىمۇ قىلىپ قويدۇم. قۇمغا كىرىشنى راۋا كۆرسىلىرى، ئۆزلىرىنى ئاپتاپتا كۆيدۈرمەي، تەشەنلىقتا قالدۇرماي قۇمغا سېلىشنىڭ يولىنى قىلىمەن. شۇ كۈنلەردە قۇم راسا قىزىدى. بىزنىڭ چوغتالىنىڭ





قۇمدەك شىپائىي قۇملۇق ئۆزگە ئىقلىمدا زىنھار تېپىلماستۇر. ياق دېسىلىرى، ياغلىنىپ ئاپتاپقا قاقلاڭسىلىرىمۇ بولىدۇ. ئەرگە شىپالىق بېرىدىغان قوداي يېغى، ئېيىق يېغىدىن، يەنە ئۇنىڭ تال، بۆرەك، جىگەر دېگەندەك ئىچ ئەزالىرىدىن ئازراق تاپتۇرۇپ كېلىۋىدىم. ياغلانسا. ئىچ ئەزالىرىنى يەپ، قۇۋۋەت تاپسىلا. سىلىدەك، «ئىشقا» خۇمار ئادەمگە تازا دورا دېسىلە ئۇنى. دەرھاللا پايدا قىلىدۇ... بۇنىڭغىمۇ رايىلىرى بارمىسا، مەن يەنە ئۆزلىرىگە... — سايت قازى قۇۋلۇق بىلەن ھىجايىدى. ئۇ، پۈتۈن يۈز مۇسكۇللىرىغا كۈلكە يۈگۈرتۈشكە تىرىشقانلىقى ئۈچۈن، ئورۇق يۈزلىرى قورۇلۇپ، چۈشۈپ كەتكەن ئۇدۇل چىشلىرىنىڭ بەدرەڭ مىلىكلىرى كۆرۈنۈپ قالدى.

— «دەرھاللا پايدا قىلىدۇ» دەپ قالدىلىغۇ قازى ئاخۇنۇم، — ئاڭلىغان گەپلەرنىڭ ئۆزىگە ياققان جۈملىسىنى تەكرارلىدى بەگ. ئەمەلىيەتتەمۇ ئۇنىڭغا ئەڭ ياقىدىغىنى مۇشۇ ھەقتىكى گەپلەر، مۇشۇنداق ئىشلار ئىدى، — دەرھال پايدا قىلسا، ئادەمنى قىيناپ قويۇرمىكەن؟


— كەمىنە خىزمەتكارلىرى ئۇنىڭ يولىنىمۇ قىلىپ قويۇلغۇق، — ساقاللىق ئېڭەكلىرىنى سىيلاپ تۇرۇپ، مەككارلىق بىلەن جاۋاب بەردى سايت قازى ۋە پىخىلداپ كۈلدى.

— ئۇنداقتا، خاتۇن خەق، بالا — چاقا دېگەنلەرنى ئالمايلا بارىدىغان گەپمۇ — نېمە؟ — بەگ ئەمدى رەسمىي قىزىغاندەك قىلاتتى. كۆپۈشكەن تومۇرلىرى، ئۇرغۇپ تۇرغان قانلىرى، ئويغانغان شەھۋەتلىرى ئۇنىڭ بېرىشىغا مەدەت بېرىپ تۇرۇۋاتاتتى.

— كۆڭۈللىرىگە كەلمىسە، دورا قىلىدىغان يەرگە يالغۇز بارغانلىرى ئەۋزەل...

سايت قازى، بەگنىڭ ئۆز ھۇزۇرىغا بېرىشقا ماقۇل





بولغانلىقىغا ئەمدى رەسمىيلا ئىشەندى. «شادى دەرۋىش: كەمىنە، ئول بەگلىرىنىڭ خۇي - پەيلىنى پەملەپ بولغانمەن. ساۋۇت بەگ كېلىشكە بەك ئۈنمىسا، بىر ئاماللار بىلەن خاتۇن خەقنىڭ، بولسا، تازا قاملاشقان خاتۇنلارنىڭ گېپىنى چىقارسىلا، دەپ بىكار ئېيتىمىغان ئىكەندە!» دەپ ئويلىدى ئۇ، تىترەۋاتقاندا كۆرۈنۈۋاتقان بەگكە كۆزىنىڭ قۇيرۇقىدا قاراپ قويۇپ. ئارقىدىنلا پۇرسەتنى چىڭ تۇتۇپ، باشقا غەرەزلىرىنى ئېيتتى.

— خاس مەشغۇلاتلىرى ئەلۋەتتە ئايرىمچە بولغۇسى، بېگىم، — دەدى سايىت قازى يەنە، — ئەمما لېكىن، نەغمە - ناۋا، سۆھبەت - سامالارنى بىر ئادەم بىرلە قىزىتىپ بولماس. شۇڭا دەيمەنكى، كۆڭۈللىرى تارتقان بىرەر - يېرىم مېھمانلىرى بولسا...

— بايا دېدىلىغۇ... دورا قىلىمەن دەپ بارغاندا، ئادەم يانداپ نە قىلاي؟... — سايىت قازىغا مەنىلىك قاراپ قويدى بەگ، — ئىچىم پۇشۇپ قالغۇدەك بولسا، سىلىنىڭ چوغتالىدا مۇھەممەت داموللام دەپ، يۇرت كەزگەن، نەزمە پۈتىدىغان بىر غىمام بارغۇ، شۇنىڭغا خەۋەر بېرىپ قويسىلا. ياقا يۇرتلاردا كۆرگەن - بىلگەنلىرىنى دەپ بېرىپ، ئىچ پۇشۇقۇمنى ئالۇر.

— ئۇ... ئۇ، كالىسى زىيادە ئېلىشەڭگۈ بىر بەندە، بېگىم، — دەدى سايىت قازى دەرھاللا، — نەغمە - نەۋا، كەيپى - ساپا... دېگەننى تازا ياقتۇرۇپ كەتمەيدۇ. بۇرۇنلاردا ساز دېگەنگە جان دەپ يېپىشار ئىكەن. شۇ كۈنلەردە، بۇنداق ئىشلار بىلەن مەشغۇل بولغان ئادەملەرنىمۇ بەك يامان كۆرەر بولدى. بۇ، نەۋا قىلىپ، خۇش كەيپ بولىدىغان ۋە ئانىڭ پەيزىنى سۈرۈدىغان چاغ ئېمەس، دېگۈدەك پەتۋالىرىدا ھېمىشە. ھازىر نېمىشقا بولمايدۇ، خۇش كەيپ بولىدىغان ۋاقىت زادى قاچان؟ بۇنى ھېچكىشى بىلىپ بولمايدۇ. ئۇنىڭدىن سوراشقىمۇ ئىمكان يوق. سىلىگە دېسەم، مەھەللىدىكى بار دەرەلەر شۇنىڭدىن كېلىۋاتىدۇ، بېگىم.





ئۇنىڭ دەردىدىن، ئەبەيدۇللا ئىمام ئىلىشىپ ساراڭ بولاي دېدى.
بىر ئۇلا ئەمەس، مانا بىزلەرمۇ...

— ھەرقانچە پەتىۋاچى، پىتىنچى بولسىمۇ، ئۆز يېرىمىزنىڭ
ئادىمى كەلگۈندى سوپى — دەرۋىشلەردىن ياخشىراق تۇر، قازى؟
كۈتمىگەن بۇ سوئالدىن، سايت قازى گاڭگىراپ قالدى. ئۇ،
بەگنىڭ كەيپىنى بۇزۇپ، ئىشنى خېمىغا ياندۇرۇپ قويۇشتىن
ئەنسىرەيتى. شۇڭا، دەرھاللا ماسلاشتى:

— بەرھەق. دېگەنلىرى ئورۇنلۇق، بېگىم، — دېدى ئۇ، ئۆز
قارىشىنىڭ ساۋۇت بەگنىڭكى بىلەن مۇتلەق بىردەكلىكىنى
كۆرسەتمەكچى بولغاندەك، بېشىنى تۆۋەن سېلىپ تۇرۇپ، —
شۇغىنىسى، ئۇ ئادەم...

— بولدى، بولدى، — دېدى بەگ، تولا گەپ قىلىشنى
خالىماي، — ئۇل زاد بىرلە پىيازلىرى گىچ — گىچ بولسا،
ئۆزلىرى خاھلىغان نامدار — مۆتىۋەرلەرنى خەۋەرلەندۈرۈپ
قويسىلىرىمۇ مەيلى. مەھەللە چوڭلىرى بارغۇ يەنە؟ باسست
مۇفتى دەيمىز، قاسىم مۇھتەسەپ دەيمىز...

— ئۇلار... ئەلبەتتە ئۇلارمۇ بولىدۇ. ھەر تەرەپلىمە
ئېھتىياج — خاھىشلىرىنى نەزەردە تۇتقاندا، ئۆزلىرىگە ئۆلپەت
بولالايدىغان ئەڭ ياراملىق نامزاتلار: شەيخ سوپى، شادى دەرۋىش،
ئەبەيدۇللا ئىمام، يانە بەكرى دەرۋىشلەر ئېرۇر، بېگىم.

— ساپلا سوپى — دىنىي زادلاردىن ئىكەن، ئۇلار بىلەن
قانداقسىگە؟...

— خاتىرجەم بولغايدا، بېگىم. بۇ ئىشنى دەل شۇلار بىرلە
مەسلىھەتتە قىلغانىمىز. يانە، ھۈسەيىنخان ئاتلىق بىر كاتتا سوپى
يۇرتىمىزغا قەدەم باستىلەر. ئۆزىنىڭ بايان قىلىشىغا كۆرە، ئاپاق
خوجا پىرىمنىڭ قولىنى تۇتقان، ئۇل كەرەملىكتىن يەتكۈچە
دۇئايى — رىزالىق ئالغان ئۇلۇغ زاد ئىكەن. ئۆزلىرىدىن قالسا،
يانە بىر ئەزىز مېھمانىمىز شۇل زاد بولۇر.



— ئۇنداق بولسا، بوپتۇ ئەمەس، دېگەنلىرىدەك بولسۇن.
خۇدا خالىسا، تەشرىپ بۇيرۇش نېسىپ قىلۇر.

— رەھمەت، بېگىم! — ئورنىدىن دەرھاللا تۇردى سايىت قازى، — رەھمەت! ئەرتە، ئىمكان بار ئالدىلىرىغا ئۆزۈم كېلىۋرمەن. تەسادىبەن، تەيياركارلىققا ئالدىراپ قالغۇدەك بولسام، مەھەللە چوڭلىرىدىن بىرى ئۆز ئورنىدا ھۇزۇرلىرىغا كېلىۋر، بۇنى كۆڭۈللىرىگە ئالمىغايدا، بېگىم. شۇل زاد ئۆزلىرىگە يول باشلاپ بارغۇسىدۇر. ھۈسەينخان سوپى ھەزرەت، يانە بىزلەر خانەمىزدە ئۆزلىرىنى تۆت كۆزدە كۈتۈرمىز. ئول زاد بىرلە دىدارى مۇلاقەتتە بولسىلىرى، جانلىرى يايىراپ كەتكۈسىدۇر...

مەپە يەڭگىل تەۋرىنىپ كېتىپ باراتتى. دېمىقتا نەپسى قىسىلىپ بېرىۋاتقان ساۋۇت بەگ، بىردىنلا تۈنۈگۈنكى سۆھبەتنىڭ ئاخىرقى جۈملىلىرىنى تەكرارلاپ قويدى: «ئول زاد بىرلە دىدارى مۇلاقەتتە بولسىلىرى، جانلىرى يايىراپ كەتكۈسىدۇر...»

«دېمەككى، ئۇلارچە، بولغۇسى مۇلاقەتتىن، ئۇلارنىڭ، ئول سوپىنىڭ ئەمەس، مېنىڭ جېنىم يايىرىغۇدەك ئەمەسمە؟» ئاچچىق بىلەن شۇنداق دېدى ئۇ ئۆز - ئۆزىگە، «بىر كەلگۈندى سوپى - قەلەندەر بىلەن دىدارى - ئەسرار بولغىنىم سەۋەبلىك خۇشھال بولسام بولغۇدەك - دە! تۈنۈگۈن بۇ ئىباراتلارغا نەۋجەھىدىن كۆڭۈل قويىمىدىم؟ سىلىگە دورا تەييارلىدىم... دېگەنلىرى قۇلۇقىمغا كىرىپتۇ - يۈ، ئۆزۈمنىڭ ئاشۇ قاسماق، گېزەندى سوپىدىن تۆۋەن كۆرۈلگىنىمنى ھېچ سەزمەپتىمەن. مېنىڭ مۇشۇ مەجەزىمنى - زە!.. ئاشۇ تىرناقچىلىك بىر مەھەللىنىڭ قازىسى بولغان سايىت قازى جېنىدا مېنى!...»

ئۇنىڭ ئېزىقلىرى يەڭگىل غۇچۇرلىدى. يىراقلارغا تىكىلىپ تۇرغان يوغان كۆزلىرى غەزەپلىك قىسىلدى...




«كەينىمگە يېنىپلا كەتسەمچۇ؟» بىردىنلا شۇ خىيال كاللىسىدا ئەگىدى ئۇنىڭ، «سويلار سېپىگە قوشۇلۇپ كەتكەن ئاشۇ ئىمام، مۇقتى، قازى دېگەن نېمىلەر بىلەن بىر داستاندا ئولتۇرغۇچە، بارمايلا قويسام؟...» ئارىدىن بىرقانچە تېنىق ۋاقىت ئۆتۈپ، خىيالىدىن يەنە ياندى، «بولدىلا، يولۋاس ئىزىدىن يانماس، يىگىت سۆزىدىن دەپتىكەن. چوپچولق بىر يۇرتنىڭ بېگى تۇرۇپ لەۋزىمىدىن يېنىپ يۈرسەم دۇرۇس بولماس. يەنە كېلىپ، تېخىمۇ مۇھىمى، سويلارنىڭ زامانى بولۇپ كەتتىغۇ بۇ. ئاپاق خوجامغا قول بەرگەن سوپىدىن بىرى كەلدى دەپ قالدى. ئاپاق خوجا دېگەن — خان. شۇل زاماندا بەگ بولمىەن دېگەن كىشى ئول زادقا سەل قاراپ بولماس. باراي، بېرىپ باقاي. دېتىمگە ياقمىسا، بىر گەپ بولۇر...»

مەپە قويۇق دەرەخزارلىقلارنى، يۇلغۇن، قومۇشلۇقلارنى ئارقىغا تاشلاپ، يولىنى داۋام قىلىپ باراتتى. ساۋۇت بەگ، ئۆز ئىلكىدىكى بۇ مەنزىرىلەرنى تۇنجى قېتىم كۆرۈۋاتقاندا، مۇڭ ۋە ھەيرانلىق ئىچىدە ئەتراپقا باقاتتى. قارىغانسېرى، كۆرۈنگەن مەنزىرىلەر ئۇنىڭ دىل ئارامىنى بۇزۇپ، تىنچ كۆڭلىگە غەشلىك كەلكۈننى باشلاپ كېلەتتى. بولۇپمۇ، تېرىلماي تاشلىۋېتىلگەن بويلام — بويلام يەرلەردىكى ئېگىز ئۆسكەن ئوتلار، ئۇنىڭغا قانداقتۇر بىر ئاچارچىلىق ۋەھىمىسىنى ئەسلىتەتتى. ئۇنىڭ، ئۆيىدىن چىققاندىن بېرى كۆرۈۋاتقىنى، پۈتۈنلەي ئوت — چۆپ بېسىپ كەتكەن، كۆكتات — زىرائەتلەردىن ئەسەرمۇ بولمىغان تاشلاندىق يەرلەر ئىدى. بۇنداق كېتىۋەرسە، يۇرتنى ئاچارچىلىق باسامدۇ. ئاچارچىلىققا يەم بولغان يۇرتنى تۇتۇپ تۇرغىلى بولسۇنمۇ؟

ئۇ، ئېغىر — ئېغىر نەپەس ئالدى. يىراق — يىراقلارغىچە سوزۇلۇپ ياتقان تاشلاندىق يەرلەردىكى رەتسىز ئوت — چۆپلەر، ئۇنىڭ كۆزىگە ساپايە سوقۇپ، جەررە سېلىۋاتقان ساناقسىز





قەلەندەر - دەرۋىشلەر بولۇپ كۆرۈندى. ئۇلار دېھقانلار ئىدى. ئۆز يەرلىرىنى پايخان قىلىپ، نان بەرگەن ئېتىزلىرىدىن ۋاز كېچىپ تۇرۇپ سويىلىق قىلىۋاتاتتى. قېرىلار، ياشلار، ھەتتا گۆدەك بالىلار... ھە - ئە، ئۇلار بەك كۆپ كىشىلەر ئىدى.

«جاھان نېمە بولۇپ كەتتى؟» گىختىيارسىزلا قاينىدى ئو ئۆز - ئۆزىگە، «ھەممىلا ئادەم ئۆي - ۋاقا، يەر - زېمىنلىرىنى تاشلاپ، سويى - دەرۋىش بولۇۋالسا، قانداق گەپ بۇ؟ زادى...» ئارقىدىنلا ئو، ئىتتىك بېشىنى كۆتۈرۈپ ئەتراپقا قاراپ قويدى. تويۇقسىز دېيىلىپ كەتكەن ئىچكى نارازىلىقلىرىدىن چۆچىدى. بىلەتتىكى، ئو، تۈنۈگۈن، بۈگۈنكى تەجرىبىسىز، ياش بەگلەردىن ئەمەس ئىدى. ئۇنىڭ ئىدراك ۋە تەجرىبىلىرى، ئۆتكەن خانلارنىمۇ، شۇ زاماننىڭ خانىنىمۇ مەنپەئەت نۇقتىسىدىن خېلى ئوبدانلا دىتلاپ ئۆلگۈرگەنىدى. «سۇنىڭ ئېقىشىغا، تۈكنىڭ يېتىشىغا» ئىش كۆرۈش - ئۇنىڭغا ئۆلمەس مىزان بولۇپ كۆرۈنەتتى. شۇنچە زامان كۈچ ۋە سېھرىنى يوقاتمىغان بۇ ئەڭگۈشتەر سۆز، ئەمدىلىكتە ئۆتۈلۈپ كەتسۇنمۇ؟ ياق، يەنە ياشايدۇ بۇ سۆز! ئو، شۇ زاماننىڭ كونا، مەرتىۋىلىك بېگى بولۇش سۈپىتى بىلەن، زامان ۋە خانلار خۇسۇسىدا يېتەرلىك مەلۇماتقا ئېگە ئىدى. زاماننىڭ بارلىق تاجى - مەنەپىدارلىرىغا ئوخشاشلا، كۆڭلىدىكىنى بىرەر سىگە تىنمايتتى - يۇ، ھەممىنى بىلىپ، دىتلاپ باراتتى...

سەئىدىيە خانلىقىنىڭ كېيىنكى ئۆمرى گويىكى تاماخور بولۇپ قالغان قېرى ئادەمنىڭ ئۆمرىدە كلا دىلىغۇللۇق ۋە ئۇمۇنۇش ئىچىدە ئۆتتى. بالىلارنىڭ مۆكىمۈكۈلەڭ ئويۇنىدا بىردە ئۇ بالا، بىردە بۇ بالا مۆكۈپ ۋە تۆتۈلۈپ تۇرغىنىدەك، سەئىدىيە ئاتلىق بۇ شاھلىق ئويۇنى سەھنىسىدىمۇ پادىشاھلارنىڭ ئورنى زادىلا ئىسسىمىدى. بىرىنىڭ ئارقىسىدىن بىرى مەيدانغا چىقىپ تۇردى. تۈنۈگۈن سەلتەنەت سۈرگىنى بۈگۈن مەھبۇسقا






ئايلاندى. تۈنۈگۈنكى مەھبۇس بۈگۈن شاھ بولدى. بىراق، بىرلا ئىش زادىلا ئۆزگەرمەيتتى: قايسىبىر خان شاھلىق تەختىگە چىقسۇن، ئوخشاشلا، خانلىق ئۈچۈن ئاجايىپ ۋەدە - ئەھدىلەرنى بېرەتتى. ئاۋام ۋە دۆلەتكە، تارىختا ھېچبىر شاھ قىلىپ باقمىغان ئىشلارنى ۋەدە قىلاتتى. پۇقرالار ئېغىر نىمىشاتتى. خانلىق، يېڭى شاھقا ئۈمىد بىلەن باقاتتى. بىراق، ئارىدىن «ئۇھ» دەپ تىنغۇدەك ۋاقىت ئۆتمەيلا، يەنە بىر خان پەيدا بولاتتى — ھېچ كۈتمىگەن بىرى باش كۆتۈرەتتى. خانلىق، ئۈمىد كۆزىنى ئامالسىز ھالدا يېڭى خانغا تىكەتتى...

ئاق تەقىيلىقلەر ۋە قارا تەقىيلىقلەردىن ئىبارەت ئىككى چوڭ مەزھەپ خانلىق تېررىتورىيەسىدىكى ئاساسلىق ئىككى چوڭ كۈچ بولۇپ قالغان بۇ دەۋردە، شاھلار ۋە ئۇلارنىڭ جەمەتلىرىمۇ ئۆز مەنپەئەتلىرىدىن كۆرە، مەلۇم بىر گۇرۇھنىڭ ۋەكىلى، چارچىسىغا ئايلىنىپ بولغانىدى. ئەمدىلىكتە، قايسىبىر خان تەختكە چىقىشنى، ئۇزاق سەلتەنەت سۈرۈشنى نىيەت قىلسا، ئالدى بىلەن ئۆزى ۋەكىللىك قىلغان مەزھەپنىڭ مەنپەئەتىگە ئۇيغۇن سىياسەت يۈرگۈزۈشى ھەم ئۇنىڭ تەڭداشلىرى ئىجتىمائىي تەسىرىگە تايىنىشى كېرەك ئىدى. ئۇنىڭسىز، ھەر قانداق بىر شاھ، شاھزادە تەختكە ئولتۇرالماتتى. سەلتەنەتنىمۇ تۇتۇپ تۇرالماتتى.

1670 - يىلى، ئىسمائىلخان قارا تەقىيلىق خوجىلارنىڭ قوللىشى بىلەن سەلتەنەت تەختىگە چىقتى. بۇ، قارا تەقىيلىقلەرنىڭ ئاق تەقىيلىق خوجىلار گۇرۇھىنى يەنە بىر رەت قاتتىق مەغلۇپ قىلىشى ئىدى. ئىسمائىلخان ئاۋۋال ئاقسۇنى ئىگىلىدى. يەر، سۇ، ھاۋا شارائىتى، بۇنىڭغا قوشۇلۇپ كەلگەن نىسپىي باياشاتچىلىق ۋە ئاۋام روھىدىكى ئۆزىگە مايىللىق، ئۇنىڭ بۇ يۇرتنى ئىستىھكام قىلىشىغا سەۋەب بولغانىدى. ئۇ تەختكە چىقىپلا، ئۆزىنى يېڭىباشتىن ئوڭشىدى. كىشىلەر





كۆڭلىنى ئۆزىگە مايىل قىلىپ، يۇرتتا ئەمىنلىك ئورنىتىشقا تىرىشتى. ئوزۇق - تۈلۈك، ئات - ئۇلاغ، قورال - ياراغ يىغىشنى تېزلەتتى. ئاق تەقىيلىق خوجىلارنى ھاكىمىيەت سەھنىسىدىن ئۈزۈل - كېسىل يوق قىلىش ئۈچۈن، قوشۇنلىرىنى تېزلىكتە تەرتىپكە سالدى. ئاقسۇ ئاتلىق بۇ كۈچلۈك ئارقا سەپ بازىسىغا تايىنىپ، قەشقەر ۋە يەركەنلەرنى بىر يوللا قولغا كىرگۈزمەكچى بولدى. ھۇجۇم قىلدى. قەشقەرنىمۇ، ئوردا شەھىرى يەكەننىمۇ ئالدى. ئاپاق خوجا ۋە ئۇنىڭ مۇرىت - مۇخلىسلىرى قاتتىق باستۇرۇلدى. ئاق تەقىيلىق خوجىلارنىڭ مىڭلىغان مۇرىتلىرى قان دېڭىزىغا غەرق بولدى. يەنە نەچچە مىڭلىغان مۇخلىسلىرى تەرەپ - تەرەپلەرگە پىتىراپ قاچتى. ئاپاق خوجىنىڭ يۇرتىنى تاشلاپ قېچىشى ۋە ئىسمائىلخاننىڭ تولۇق غەلبىسى بىلەن بۇ قېتىمقى جەڭ ئاخىرلاشقان بولدى. بىراق، پۇقرالىرىنىڭ تەڭدىن تولىسى سۈيىلىققا بېرىلگەن بۇ ئەلنى ئىدارە قىلىش ئاسانغا توختىمىدى. خوتەن، قەشقەر، ئاقسۇ، كۇچار... لاردا سۈيىلىق ئەۋج ئېلىپ، ھېسابسىز تېرىلغۇ يەرلەر ئاق تاشلىۋېتىلگەندى. ھەممىلا يەرنى نامراتچىلىق، موھتاجلىق قاپلاپ تۇراتتى. ھەل قىلىشنى كۈتۈپ تۇرغان مەسىلىلەر ھەددى - ھېسابسىز كۆپ ئىدى. شۇنداقتىمۇ، بۇ مۇبارەك سەلتەنەتنى داۋام ئەتكۈزمەي بولمايتتى. ئىسمائىلخان بارلىق ئەقىل - پاراسىتى، زېھنىي - قۇۋۋىتىنى ئىشقا سېلىپ باقتى. ئۆزى زىيادە ھەشەم - دەرەملەردىن قول ئۈزدى. ئادالەت ۋە خەلقپەرۋەرلىكنى ياقلايدىغان بىر يۈرۈش سىياسەتلەرنى تۈزۈپ، يولغا قويدى. شۇغىنىسى، ۋەيران بولغان ئىگىلىك تېز ئارىدا ئەسلىگە كېلىدىغاندەك ئەمەس ئىدى. سۈيىلىق، نامراتلىق ۋە قاشاقچىلىق يەنىلا ھەممە يەردە ھۆكۈمران بولۇپ تۇرۇۋاتاتتى. زەبەردەست كىشىلەر يەر تېرىماي، نەم يەرگە كۆكسىنى يېقىپ، «ئاللا، ئاللا!» دەپ يېتىشاتتى. بىر ئائىلىنىڭ ھۆددىسىدىن چىقىشقا تېگىشلىك






يېگىتلىر، ساپايە سوقۇپ، يۇرت - يۇرتلاردا تىلەپ يۈرۈشەتتى. يوللاردا، بازاردا ۋە مازارلاردا ئاۋۋالقىدەكلا «ھۇ - ھە!»، «ھۇم، ئاللاھ - ھۇم!» سادالىرى ياڭرايتتى. سان - ساناقسىز مۇساپىر بالىلار، كېسەل تېمىپ تۇرغان بىچارە كۆزلىرىنى ئۆتكەن - كەچكەنلەرگە يېلىنىش بىلەن تىكىشەتتى. ئورۇق قوللىرىنى ئىلتىجا بىلەن ھەرىقلارغا سوزۇشاتتى...

ئىسمائىلخان سەلتەنتىدە كۆزنى يۇمۇپ - ئاچقۇچە 8 ~ 10 يىللار ئۆتۈپ كەتتى. بۇ ۋاقىت ئىچىدە، گەرچە نامراتلىقنى تەلتۈكۈس يوق قىلىش ئىشقا ئاشمىغان بولسىمۇ، ئاۋام ۋە تارىخ بىر ئىشقا كۆز يۇمالمايتتى. ئۇ بولسىمۇ، بۇ دەۋردە، جەمئىيەتتە نىسپىي ئەمىنلىك ۋە ئادىللىق ئورنىتىلغانىدى.

ئارىدىن ئۇزاق ئۆتمەي، ئويۇنچى پەلەكنىڭ تېنىمىسىز چاقى ئاق تەقىلىق سوپىلارنىڭ قۇياشى يۈزىگە توغرىلاندى. يەنە بىر يېڭى ۋە دەھشەتلىك ئويۇننىڭ پەردىسى ئېچىلدى.

مىلادىيە 1678 - يىلى، نەق بۈگۈنكى ئايلاردا - جەمادۇل ئاخىرلىرىدا، مۇشۇنداق ئالتۇن پۇرسەتلەرگە چىش بىلەپ تۇرغان غالىدان قۇنتەيجى، ئاق تەقىلىق خوجىلارنىڭ سەردارى ئاپاق خوجىنىڭ بىۋاسىتە يول باشلىشى بىلەن، يۈزمىڭلىغان قالماق لەشكەرلىرىگە باش بولۇپ مۇز داۋاندىن ئۆتتى ۋە سەئىدىيە خانلىقىنىڭ گۆھەر زېمىنى بولغان ئاقسۇ دىيارىغا باستۇرۇپ كەلدى. خانلىقنىڭ ئاخىرقى ئۆمرىدىكى شىددەتلىك ئېلىشىش مۇشۇ كۈندىن باشلاندى. بۇلاڭ - تالاڭ ۋە باسقۇنچىلىقلارغا ۋەدە قىلىنغان بۇ ئۇرۇش، مۇشۇ خىل ھەقسىز نېسىۋىگە كۆنۈككەن قالماق لەشكەرلىرىنى گويىكى قۇتۇرغان ياۋا توڭگۇزلارغا ئايلاندۇرغانىدى. ئىلگىرىكى ئۇرۇش جاراھەتلىرىدىن تېخى قۇتۇلالمىغان، نامراتلىق، قاشاقلىق دەردىدە ئىگراۋاتقان خەلققە ھىمايىچى بولغان خانلىق، ھەرقانچە قىلىپمۇ ئاقسۇنى ئۆز ئىلكىدە ساقلاپ قالالمىدى. ئاتلىرى






ئورۇق، ياراق - جابدۇقلىرى يېتەرسىز، ئۇنىڭ ئۈستىگە، ياۋغا سېلىشتۇرغاندا، سان جەھەتتىن تولىمۇ ئاز بولغان خانلىق لەشكەرلىرى تۇنجى ئېلىشىشتىلا ئېچىنىشلىق مەغلۇبىيەتكە دۇچار بولدى. تېز مەغلۇپ بولۇشنىڭ يەنە بىر سەۋەبى شۇ ئىدىكى، ھىلىگەر ئاپاق خوجا ئىچكىي - تاشقىي جەھەتلەردىن ماسلىشىشنى ناھايىتى ئەتراپلىق ئويلاشقاندى. ئۇ، نەچچە ئايلاردىن بېرى ئەۋەتىپ تۇرۇۋاتقان مەخپىي چاپارمەن، كۆز - قۇلاق ۋە قۇتراتقۇچىلار، قالماق لەشكەرلىرىگە ئىچكىي جەھەتتىن كۈچلۈك ماسلاشتى. ھەتتا ئاق - قارىنى پەرق ئېتىپ ئۆلگۈرمىگەن نامرات خەلقنىڭ خېلى كۆپ قىسمى بايلىق ۋە يەر ھەققىدىكى قورۇق ۋەدىلەرگە ئىشىنىپ، ئەتراپلىرىدىكى ئاپاق خوجا مۇخلىسلىرىغا قوشۇلۇپ، خانلىق لەشكەرلىرىگە تەخ كۆتۈرۈپ چىقىشتى. ئىچكىي - تاشقىي جەھەتلەردىن ماسلىشىپ ئېلىپ بېرىلغان بۇ ھۇجۇمدا خانلىق تەرەپدارلىرىنىڭ جەسەتلىرى تاغدەك دۆۋىلەندى. شەھەر ۋە يېزىلاردا قانلار دەريا بولۇپ ئاقتى...

قالماق لەشكەرلىرى بۇلاڭ - تالاڭدىن ئېرىشكەن ئولجىلىرىدىن مەست بولۇشۇپ يۈرگەن شۇ دەملەردە، بۇ قانلىق ئويۇننىڭ باش رولچىلىرى بولغان ئاپاق خوجا ۋە غالىدان قۇنتەيجىلەر، ئېرىشكۈسى تېخىمۇ زور نەتىجىلىرىدىن لەززەتلىنىپ بېرىشاتتى. ئاپاق خوجا ئۆز پاراسىتى ئۈچۈن روھ ئېگىنىزارلىقىغا مەسنەۋى پۈتمەكتە ئىدى. سەئىدىيە چېگرىسىدىن قوغلاپ چىقىرىلغاندىن كېيىن، دالاي لامانىڭ ھۇزۇرىغا پاناھلىق تىلەپ بارغانلىقى بەك توغرا تاللاش بولغانلىقىنى، ساداقىتىنى بىلدۈرۈش ئۈچۈن ئۇنىڭ ئاياغلىرىنى ئىتتەك يالاپ، بوسۇغىسىغا پىشانىسىنى يېقىپ كېچە - كۈندۈز لاپ ياتقانلىقىنى، بۇنىڭ بەدىلىگە، ئۇنىڭدىن غالىدغا قارىتا مەكتۇپ ئېلىۋالغانلىقىنى، بۇلارنىڭ ھەممىسى





ئەرزىدىغان ئىش - ھەركەتلەر ئىكەنلىكىنى رازىمەنلىك ئىچىدە ئويلاپ ماڭاتتى. ئاخىرقى لەززەت بىرلا ئىدى: ئىسمائىلخاننى يوق قىلىش. ئۇنىڭ ئورنىغا خان بولۇش! ئۇ، بۇ ئارزۇسىغا كۈنسېرى يېقىنلىشىپ كېتىۋاتاتتى. غالىدان قۇنتەيجىنىڭ يەتمەكچى بولغان مۇددىئاسى ۋە ئۇنىڭدىن كېلىۋاتقان خۇشبۇي لەززەتلەر بولسا تېخىمۇ كۆپ ھەم كۈچلۈك ئىدى. ئالدى بىلەن ئۇ، بۇ يۈرۈشى ئارقىلىق، ئۆزى چوقۇنىدىغان مەنىۋى ئۈستازى دالاي لامانىڭ تەلىپىنى بەجا كەلتۈرگەن بولاتتى. بۇنىڭ بىلەن، ساداقەتمەن شاگىرت ئىكەنلىكىنى نامايەن قىلالايتتى. ئۇنىڭدىن قالسا، ئايىقىغا باش قويۇپ كەلگەن مۇسۇلمان سەردار ئاپاق خوجىنىڭ ئىلتىماسىنى قوبۇل ئەتكەن سانىلاتتى. بۇ ئارقىلىق بىر ساداقەتمەن ھەم كۈچلۈك قوللىغۇچىغا ئىگە بولاتتى. ئەڭ مۇھىم ۋە ئاداققى مەقسەت - ئۇزاقتىن بېرى كۆز تىكىپ يۈرگەن بۇ زېمىنغا خوجا بولۇش غەرىزى بولسا، يۇقىرقى ھادىسەن ئىككى سەۋەب ۋاستىسىدە بىراقلا ئىشقا ئاشاتتى. ئۇنىڭ ئەڭ مۇھىم ۋە ئۇزاقتىن زارىقىپ كۈتكەن مەقسىتى دەل مۇشۇ ئىدى. بۇ مەقسەتكە تولۇق يەتسە، ھالسىراپ قېلىۋاتقان جۇڭغار خەزىنىسى ئالتۇن - كۈمۈش، بايلىق - لازىمەتلىكلەرگە تولۇپ كېتەتتى. قەرەللىك كېلىپ تۇرىدىغان ئولپان ۋە سوۋغا - سالاملاردىن ئۇنىڭ لەشكىرىي كۈچى زورىيىپ، ھاكىمىيەتنى مۇستەھكەم تۇتۇپ تۇرغىلى، چېگرىنى كېڭەيتكىلى، بېيجىڭدىن كېلىۋاتقان بېسىم ۋە تەھدىتلەرگىمۇ كۈچلۈك تاقابىل تۇرغىلى بولاتتى. ئىلگىرىكى چاغلاردا، جۇڭغار لەشكەرلىرىنىڭ ئاجىزلىقى سەۋەبلىك، ئۇنىڭ ئۇرۇنۇشلىرى مەغلۇپ بولۇپ، بۇ گۆھەر زېمىندىن كۆپ قېتىم قوغلاپ چىقىرىلغانىدى. مانا ئەمدى بۇ مەقسەتكە يېتىشنىڭ ۋاقتى - سائىتى كەلگەندەك قىلاتتى. مەقسەت مەنزىلىنىڭ يورۇق يۈزى يېقىنلا يەردىن كۆرۈنۈپ تۇرۇۋاتاتتى. ئېھ، ئاپاق خوجا، ئۆز ئىختىيارى بىلەن كەلگەن





بايلىق ئەلچىسى. ئەمدى سەن غالدان خەزىنىسىنىڭ ئەبەدىيلىك
غالچىسى. ئېگەڭ سېنى قوللايتۇ، خۇش بول، غالدان!...

سەئىدىيە خانلىقىدىكى مۇھىم بىر ئۆتەڭ دەريا - دەريا قانغا
بويالغاندىن كېيىن، باشقا يۇرتلاردىكى خەلقنىڭ قارشىلىق
روھىغا ئېغىر دەز كەتتى. ئاۋام، لەشكەرلەرگە ھەمىيەت
بولۇشتىن ھەزەر ئەيلەيدىغان بولۇپ قېلىشتى. خانلىق
لەشكەرلىرى بولسا، زۆرۈر بولغان ماددىي ۋە مەنىۋى ياردەملەرگە
يېتەرلىك دەرىجىدە ئېرىشەلمىدى. بۇ يەردە يەنە شۇنىمۇ
قىستۇرۇپ ئۆتۈش ئارتۇقچە ئەمەسكى، ئاپاق خوجىنىڭ قۇتراتقۇ
مۇخلىس ۋە چاپارمەنلىرى باسقۇن قىلىنغۇسى يۇرتلارغا ئالدىن
بېرىپ، ئاۋامغا دەھشەت سالىدىغان، ئۆزىگە مايىل قىلىدىغان
تەرغىباتلارنىمۇ قىلىپ ئۆلگۈرگەندى. شۇ تۈپەيلى، خانلىق
تەرەپ كۆپ تىرىشچانلىقلارنى كۆرسەتكەن بولۇشىغا قارىماي
ئاتۇش، قەشقەر، يەكەن، قاغىلىقلاردىكى ئۇرۇشمۇ ئاقسۇدىكى
بىلەن ئوخشاش نەتىجىلەندى. ئىسمائىلخان بىر مەزگىل
تىركەشكەن بولسىمۇ، لېكىن ئاخىرقى ھېسابتا ئۇنىڭ، ياق،
165 يىل دەۋران سۈرگەن سەئىدىيە خانلىقىنىڭ سەلتەنەت
قۇياشى يەنىلا زاۋاللىق قۇچىقىغا باش قويدى. چۆل - باياۋان،
يول - يوللاردا قالماق لەشكەرلىرىگە قارشى پىداكار
ئەزىمەتلەرنىڭ ساناقسىز جەسەتلىرى تاشلىنىپ قالدى. خانلىق
زېمىنىنىڭ ھەممىلا يېرى ئۆچمەس قان دېغى بىلەن بويالدى.
جاننى ئالىقانغا ئېلىپ قويۇپ ئۇرۇش قىلغان خانىمۇ ئەسرگە
ئېلىندى. ئاپاق خوجىنىڭ كۈچلۈك تەلىپى بىلەن، ئىسمائىلخان
ۋە ئۇنىڭ ئائىلە - تاۋابىئاتى سەئىدىيە خان جەمەتى بىلەن
قوشۇلۇپ ئىلىغا سۈرگۈن قىلىندى. مۇشۇ كۈندىن ئېتىبارەن،
بۇ زېمىندا ئاپاق خوجا ۋە ئۇنىڭ خىش - ئەقربالىرى بولمىش
خوجىلارنىڭ ئوزۇنغا سوزۇلغان ھۆكۈمرانلىقى باشلاندى...

مەپە ھارۋا قوڭغۇراق رېتىمىغا ماسلىشىپ غىلىدىرلاپ ۋە






ئارىلاپ - ئارىلاپ كاتاڭغا چۈشكەندە غىچىرلاپ كېتىپ باراتتى. يولنىڭ ئىككى يېقىدىكى قويۇق مانداندا، چىغ، زىرىق ۋە جىغان... لار ئارىسىدا تۇرۇپ - تۇرۇپلا كۆرۈنمەيمۇ قالاتتى. كۆڭۈللۈك يېرى، مانا ئەمدى كۈن چىقىش تەرەپتىكى، جەنۇبتىن - شىمالغا سوزۇلغان سېرىق توپىلىق يارنىڭ ئەڭ ئېگىز بېشى كۆرۈنۈشكە باشلىدى. دېمەك، چوڭتال يېقىنلاپ قالغانىدى.

ساۋۇت بەگ ھېچنېمىگە ئېرەڭشىمەيتتى. ئۇ، تەككىيگە يۆلىنىپ ئولتۇرۇپ چوڭقۇر خىياللار دېڭىزىدا ئۈزۈپ باراتتى. «تېرىلماي تاشلىۋېتىلگەن يەرلەر...» دىن باشلانغان خىيال دولقۇنى، ئۇنى تاكى ئۆزى يەتمەك بولغان تونۇش قىرغاقلىرىغىچە تۈرتۈپ كەلگەنىدى. خىيال، خىيال. ئۆزىگە نېمە، ئۆز ھەققىدىكى خىيال!...

«يەرلەرنى ئاق تاشلاشسا، تاشلاشمادۇ» دەپ يەكۈنلىدى ئۇ خىيالنىڭ ئاخىرلىرىنى، «ئاچ قالدىغىنى مەنىدىم، تىلەمچى بولسا، ئۆزلىرىگە ھېساب. ئەممازە، باج - پاراق، ئالۋاڭ - ياساقلارنىڭ بىرىنىمۇ كەم قىلماي يىغدۇرىمەن. بالىسى بولمىسا دادىسىدىن، ئېرى بولمىسا خوتۇنىدىن. ئاشلىقى بولمىسا مېلىنى، مېلىمۇ بولمىسا چېنىنى بېرىدۇ!...» ئېغىز - ئېغىز بىرقانچىنى تىنىۋەتكەندىن كېيىن، يەنە داۋاملاشتۇردى ئۇ، «شۇنداق، پۇقرالاردىن يىغدىغاننى تولۇقى بىلەن يىغماق زۆرۈر. مەن ئۇلارنى ئاياپ قويغان بىلەن، دوتەي، ئامباللار مېنى ئاياپ ئولتۇرمايدۇ. موللا كىشىگە مەسە ياخشى، دوتەيلەرگە بەرسە ياخشى. مەيلى كىمدە - كىم خان بولسۇن، خاھى كىمىلەر دوتەي بولسۇن، مەن ساۋۇت بەگنىڭ ۋەزىپە - ئىجرائىتىم - بېرىش. پاراق بېرىش، پارا بېرىش، سوۋغا بېرىش... شۇڭلاشقا، بەرمەك ئۈچۈن، پۇقرالاردىن ئالماقچىم جايز. بەگلىك قولۇمدىلا بولسا، خاتۇن - بالىلىرىم، جەددى - جەمەتىم باياشاڭ ئۆتسە، خەقنىڭ سېلىقلاردىن يىغلاش - قاقشاشلىرى بىلەن نېمە ئىشىم. غەللە -





پاراق، باج - سېلىق ئىشىدا پۇقرالارغا سىلە - رەھىم قىلماستىقىم كېرەك. شۇندىلا ياراملىق بەگ سانلىمەن. ئىسمائىلخان زامانىدىمۇ شۇنداق قىلىپ، سادىق بەگ ئاتالغانىدىم. ئىمانىم بىلەن قەسەمكى، مانا ئەمدى ئاپاق خوجا دەۋرىدىمۇ يەنىلا قازاننىڭ قۇلقى تۇتۇر...»

مەپە ھارۋىنىڭ سايۋىنىگە قويۇق ماندا شاخلىرى ئىلمىشىپ، تارتىشىپ ۋە بىر - بىرلەپ ئۈزۈلۈپ ئۆتتى. بۇ كۆڭۈلسىز تارتىشىشتىن ساۋۇت بەگنىڭ خىيالىمۇ ئۈزۈلدى. — تۈزۈك ھەيدىگىنە ھوي ئاداش! — دېدى ئۇ، مەپكەش بالىغا ۋارقىراپ.


بالىدىن سادا چىقىپ بولغۇچە، مەپە ئوچۇقچىلىققا چىقىپ بولدى. ساۋۇت بەگ بېشىنى كۆتۈردى. كۆز ئالدىدىكى مەنزىرە مەنزىلگە يەتكەنلىكىنى كۆرسىتىپ تۇراتتى: ئانچە ئۇزاق بولمىغان يەردىكى يولنىڭ ئىككى قىرغىقىدا مەھەللىنىڭ ئىمام، مۇفتى، قازى - قۇزاتلىرى باشلىق چوڭ - كىچىك ئاقساقاللىرى بەگ كېلىۋاتقان تەرەپكە قاراپ قول باغلاشتۇرۇپ تۇرۇشاتتى. يول ئۈستىگە ئوتقاشتەك قىزىل گىلەملەردىن پايدانداز سېلىنغانىدى.

«باراي دېگىنىم توغرا بولغان زادى» دەپ ئويلىدى ئۇ چاقماق تېزلىكىدە، «سوپى - ئىشان، دەرۋىش - قەلەندەرلەر بولسا نېمە بوپتۇ. ئۇلارمۇ بۈگۈنكى خان نەزەرىدىكى ئەتىۋا ئادەملەرغۇ. تۇتقان يولۇمۇ توغرا: سۇنى ئېقىشىغا، تۈكنى يېتىشىغا قويۇش كېرەك. ئەل توغرا دەيدۇ: ئاكاڭ كىمنى ئالسا، يەڭگەڭ شۇ!»

* * *

— بولدى قىلىسلا خېنىم. بولدى قىلىسلا دەيمەن، ھى - ھى - ھى!... ۋاي بولدى قىلىسلا دەيمەن، ھا - ھا - ھا!... يۇمشاق قوللىرىدىن كېتىپ قالمىمەن بىكار. قىچىقلاشلىرىدىن ئۆلۈپ قالمىمەن بىكار. ۋۇي، جېنىم خېنىم، خۇدايىم بەرگەن





تاتلىق خېنىم، بولدى قىلسىلا دەيمەن!...

ئانىسىدىن تۇغما ھالەتتە ياتقان ساۋۇت بەگ، گىلەم ئۈستىدە ھەريان تولىغىناتتى. تېنىمىسىز دومىلايتتى. تۈگۈلۈپ تۇرۇپ كۈلەتتى. كۈلكە ئارىلاش ئىغرايتتى...

تونۇش ۋە سېھىرلىك قوللار ئۇنى ئەسەبىيلەرچە غىدىقلىماقتا ئىدى. چىداپ بولماس شېرىنلىك ۋە تەخداشسىز مەستخۇشلۇق تاراۋاتقان بۇ بىر جۈپ قول ئۇنىڭ ئەڭ نازۇك يەرلىرىگىچە يوپۇشۇپ كەلمەكتە ئىدى. بويۇن، قولىتۇق، كىنىدىك، يىرىقلار... ئاپئاق، نازۇك ۋە تاتلىق قوللارنىڭ غىدىقلىشىدا لەرزىگە كېلەتتى. شېرىن ئازاب. گۈزەل بىزارلىق. قىيالماس يۇلقۇنۇش... چىدىغىلى، قاچقىلى بولمايتتى...


ئۇ چىدىمىدى. دومىلاپ كېتىۋېتىپ، بارغانسېرى يۇقىرى ئاۋازدا كۈلدى. كۈلكە ئارىلاش ئىغرىدى...

— نېمە بولىدىلا؟ يەنە نېمە بولىدىلا بېگىم؟ — دېدى پاشا خېنىم، گىلەم ئۈستىدە ئۇياقتىن — بۇياققا دومىلاۋېتىپ، «تاتلىق خېنىم، خۇدايىم بەرگەن خېنىم!» دەپ يۇقىرى ئاۋازدا كۈلىۋاتقان ئېرىنىڭ يالڭاچ ۋە قاۋۇل بەدەنلىرىنى قات — قات ئالتۇن ئۈزۈك، بىلەيزۈكلەر بىلەن تولۇپ كەتكەن قوللىرىدا ئىرغىتىپ تۇرۇپ، — يالغۇز ياتىمەن دېگەنلىرى بىكار ئەمەسكەندە. يەنە توقال ئېلىشنىڭ غېمىدە يۈردىلىمۇ بېگىم؟

— نى... نى... نىمە بولدى؟ — دېدى ساۋۇت بەگ ئويغۇنۇپلا ئەدىيال بىلەن بەدىنىنى ئىتتىك يۆگىۋېلىپ، كۆزلىرىنى ئۇۋىلىغاچ، — نېمە قىپتىمەن؟

— قاراپ باقسىلا نېمە قىلغانلىرىغا؟ يەنە نېمە قىلسىلا بولاتتى؟ چوغتالغا بىر بارماق بىلەن، ئەس — يادىلىرى شۇ يەردىلا قالدۇمۇ نېمە؟ بېرىپلا كېلىمەن دېگەن ئادەم، ئىككى كۈندە ئاران ئۆيىنى تاپتىلا. كەلگەن ئىككى كۈندىن بۇيان، كېچىسىمۇ، كۈندۈزىمۇ «جېنىم خېنىم، تاتلىق خېنىم!» دەپلا





جۆيلۈيدىلا. سىلىنى مۇشۇ كويغا سالغان قانداق خېنىمدۇ ئۇ شۇنچە. بايا جۆيلىگەندە ئويغۇتۇپ قويۇپ چىقىپ كېتىۋېدىم، كىرىپ بولغۇچە يەنە شۇ جۆيلۈش. كېچىدىن ئېشىپ، سەھەردىلا «خېنىم» ھەققىدىكى جۆيلۈشلىرى باشلانغىلى تۇرسا، كەچكىچە نېمە بولۇپ كېتەرلا بېگىم. ھەجەپ يامان يەر ئىكەن ئۇ چوغتال دېگەن؟!...

— ئاۋۇ ئېغى بۆسۈلۈپ كەتكەن تامبالدەك ئېغىزىڭنى يۇمساڭچۇ؟! —

— ئەمىسە، دېگەنلىرىم يالغانمۇ؟ مۇشۇ بىرنى ئالسام، ئەمدى ئالمايمەن دەپ يۈرۈپ، كەينى — كەينىدىن تۆت توقال ئالدىلا. ئەمدى يەنە چوغتالدىن ئالماقچىمۇ. مەن شۇنچە قېرى كۆرۈنۈپ كېتىپ بارىمەنمۇ كۆزلىرىگە؟ سەمىلىرىگە سالاي، بۇ ھۇجرىدا ئۆزلىرىگە ئالتۇندەك بەش بالا تۇغۇپ بەرگەنمەن جۇمۇسلا...


— ئاغزىڭنى يۇم! ماڭ، چېيىڭنى دەملە. ھېلى بىكار... پاشا خېنىم چاناقلىرىغا يامراپ كەلگەن ياشلىرىنى سۈزۈك ئاق رومىلىنىڭ ئۇچى بىلەن سۈرتۈپ، ئەمدىلا ھۇجرىدىن سىرتقا قەدەم ئالاي دەپ تۇرۇشقا، تالادىن بىرسىنىڭ ئاۋازى ئاڭلاندى:

— ئەسسالامۇ ئەلەيكۇم، بېگىم! ئالتۇن بويلىرى ئامان بولسۇن! سىرتتا 7 ~ 8 ئادەم ئۆزلىرىنى ساقلاپ تۇرۇۋاتقىلى خېلى بولدى. بېگىمگە ئېيتىدىغان مۇھىم ئەرزمىز بار دېدۇ. — ئەرز — شىكايەت دېگەننى قازىخانا، خاھى مەھكىمە شەرىئىگە بېرىپ ئېيتقۇلۇق ئەمەسمۇ؟

— بۇنىسى راست بېگىم. كەمىنە شۇنداق چۈشەندۈرۈم، يەنە بېزىرىپ تۇرۇۋېلىشتى. بېگىمگە ئېنىق ئېيتسلا، بىز چوغتالدىن كەلدۇق دېيىشىدۇ.

— نېمە؟ چوغتالدىن؟ — ئۇ، كىيىملىرىنى كىيگەچ، سىرتقا — ئاۋاز چىققان ياققا قاراپ دېدى، — ئۇنداقتا، ئۇلارغا





ئېيت، ساقلاپ تۇرسۇن!

ئۇ ھېچقاچان كۆرۈلۈپ باقمىغان تېزلىك بىلەن كىيىملىرىنى كىيدى. ئورنىدىن چاچراپ قوپتى. بۇنى كۆرۈپ تۇرغان پاشا خېنىمنى ئىچ - ئىچىدىن يىغا تۇتۇپ كەتتى.

— ئۇلار، سىلى ئالماقچى بولغان توقال ئۈچۈن ئالدىلىرىغا ئەلچى بولۇپ كەلمىگەندۇ - ھە؟ — دەۋەتتى پاشا خېنىم، تىترەپ تۇرغان كالىپۇكلىرى ئارىسىدىن چىقىۋاتقان سۆزلەرنى ئېغىزىدا ئەمەس، يۈرىكىدە ئېيتىۋاتقاندەك بىر مۇڭ بىلەن.

— كاسىلدىما! — دېدى بەگ تېرىكىپ. شۇئان ئۇنىڭ يۈزلىرى پوكاندەك قىزىرىپ كەتتى، — ھۇ ئىچى زەھەر توخۇ پوقى. ھېلى بىكار...

ساۋۇت بەگنىڭ يوسۇنغا يات ھالدا، سىرتتىكى ئەرزدارلار ھويلىغا باشلانغانىدى. بىراق، ئۇلار — كۇلاھ ۋە جەندە كىيىشكەن دەرۋىشلەر، داستانرخانغا شۇنچە تەكلىپ قىلغانغا ئۇنىماي، ھويلا ئوتتۇرىسىدا قول باغلاشتۇرۇپ ئۆرە تۇرىشاتتى. ئەجەپلىنەرلىكى، كۇلاھى ئۈستىگە بىر - بىرىنىڭكىدىن يوغان ۋە كىرلاشقان سەللە ئورنىۋېلىشقان بۇ 5 ~ 6 دەرۋىش ئارىسىدا بېشىغا چۈمبەل ئارتقان 2 ~ 3 ئايالمۇ بارىدى.

خان سارىيىغا ئوخشاپ كېتىدىغان بۇ كەڭ ۋە سىرلىق ھويلا كۆزنى قاماشتۇرغۇدەك دەرىجىدە چىرايلىق ھەم ھەيۋەتلىك ئىدى. ئۇيغۇر بىناكارلىق ئەنئەنىسى بويىچە لايىھەلەنگەن نەقىشلىك پىشايۋان، ئۇنىڭ گۈلدار تۈۋرۈكلىرى؛ قاپارتما گۈللۈك ئىشىك ۋە ئۇنىڭدىن خېلى پەسكىچە تۇتىشىپ كېلىدىغان ھەيۋەتلىك پەشتاقلار. پەشتاقلار بويلاپ - تاكى دەرۋازىغىچە سوزۇلغان ئوتقاشتەك قىزىل پايانداز. پىشايۋان ئاستىدىكى چۆرىسى قاپارتما گۈللۈك كەڭرى ياغاچ كارىۋات. كارىۋات ۋە ھويلىنىڭ باشقا يەرلىرىگە ماسلاشتۇرۇپ تىزىلغان ھەر خىل رەڭدىكى ئەتىرگۈللەر ھەم باشقا گۈللەر. گۈللەر





ئۈستىگە ئېسىلغان چىرايلىق قەپەزىلەردىكى ئېسىل سورتلۇق كەكلىك ۋە سايىراپ تۇرغان رەڭدار تاغ قۇشقاچلىرى. ھەر ئېچىلىپ - يېپىلغاندا، ھەيۋەتلىك غىچىرلىشى بىلەن ھويلىغا سۈر - سالاپەت بېغىشلايدىغان گۈللۈك يوغان دەرۋازا... مانا بۇ مەنزىرىلەر ئادەمنى ئەيمەندۈرەتتى. ھويلىغا كىرگەن ھەرقانداق بىر كىشىنى قورۇنۇش، قورقۇش ۋە ئەنسىرەشتەك سۈرلۈك تۇيغۇلارغا ئەسىر قىلاتتى.

— شۇنداق قىلىپ، داستانغا كېلىشمەيدىلا؟ — دېدى ساۋۇت بەگ، سالام - سائەتلەردىن كېيىن، قول باغلاپ، يەردىن ئۈستۈن قارىماي تۇرۇشقان كىشىلەرگە قاراپ. ئۇلار دەرۋازىغا ئارقىسىنى قىلىپ تۇرىشەتتى. بەگ بولسا، پىشايۋانغا كەينىنى قىلىپ، ئۇلارغا يۈزلىنىپ تۇراتتى. ئۇ، كەلگەن كىشىلەرنى بىر قاراپلا تونىغان ۋە شۇنىڭ ئۈچۈنمۇ ھويلىغا باشلىغانىدى. تېخى ئۈچ كۈن ئاۋۋال چوغتالدا ئۆزىگە جەننەت ھۇزۇرىنى سۈردۈرگەن ئادەملەر — شەيخ سوپى، شادى دەرۋىش، سايىت قازى، ئەبەيدۇللا ئىمام، بەكرى دەرۋىشلەر ناتونۇش 2 ~ 3 ئايال بىلەن كۆز ئالدىدا مۆلدۈرلەپ قاراپ تۇرۇۋاتاتتى. ئەتىگەندىلا كەلگۈدەك، بۇنچە كۆپ ئادەم دېگۈدەك نېمە ئەررى باردۇ شۇنچە؟ دەپ ئويلىدى بەگ، ئۇلارغا سوئال نەزەرى بىلەن قاراۋېتىپ.

— ھەقاچان، بۇنچە ئەتىگەن كېلىپ نېمە ئىشى باردۇ بۇلارنىڭ دەپ ئويلاۋاتقانلا بېگىم، — دەپ، سىيلىق ئاۋازدا سۆز باشلىدى، بېشىغا ئۇچلۇق كۇلاھ كېيىپ، ئۇنىڭ ئۈستىگە سەللە ئورنىالغان، تولۇق دەرۋىش سىياقىغا كىرگەن سايىت قازى، بېشىنى يەرگە ئېگىپ تۇرۇپ، — بىزنى بۇ يەرگە دەرد ئېلىپ كەلدىلەر، دەرد، بېگىم. مۇھەممەت دېگەن شۇل مەلئۇننىڭ دەردىدە ياشىماق زۇلۇم، يېگەن ئاشىمىز زەھەر بولدىلەر، — ئۇ، ئەتراپىدىكى ھەمىنەپەسلىرىگە تەكشى قاراپ چىقتى. ھەممىسىدىن بىر ئېغىزدىن «ھەق راست!» دېگەن سادا چىققاندىن كېيىن،





بەگكە يۈزلىنىپ تۇرۇپ داۋاملاشتۇردى، — جانابلىرى چوغتالى ئەزىمىدىن يانىپ، خانەلەرگە قەدەم باسىپ بولغۇنچە كېلىشىمىزدىكى مۇددىئا شۇلكى، ئۆزلىرى كەتكەندىن سوڭ، جانىمىزگە سېلىنغان ئېكەكنىڭ ۋەزنى جۈدە ئارتىپ كەتتىلەر. سىلىنىڭ چوغتالى مۇبارەككە قەدەم باسقانلارى بىزنىڭ يانە بىر گۇناھىمىز بولدىلەر، بېگىم.

— ئوچۇقراق ئېيتىشىسلا، نېمە گەپ بۇ؟ — دېدى بەگ تېرىكىپ قالغاندەك سەل چىڭقىلىپ، — چوغتال ئاشۇ بىر ئادەم. نىڭمىكىنە؟ شەيتاننىڭ ئېشىدىن پەرىشتە قىزغىنىپتۇ دېگەندەك، مېھمان بولسام، سىلەرگە بولسام. يەنە كېلىپ، مەن دېگەن ئېگەرچى ئاتلىق بۇ چوڭ يۇرتنىڭ بېگى تۇرسام، ئۆز يېرىمگە ئۆزۈم بارالمىدىم؟! قاملاشمىغان... ھۇ، قاملاشمىغان!... — سا. ۋۇت بەگ يەرنى تېپىپ، ئورنىدا پىرقىراشقا باشلىدى.

— شۇنى دېسە...

— ھەق راست، سىلى بىزنىڭ ئاتىمىز.


— يۇرت دېگەن ئۆزلىرىنىڭ، بېگىم.

تۇشمۇ تۇشتىن ئاۋاز قوشتى سەللىلىك كىشىلەر.

— زادى نېمە گەپ، قازى؟ — تىت - تىتلىق بىلەن يەنە سورىدى بەگ. ئۇنىڭ ئەسلىدىنلا ياغلىما - چەلپەك، ئەگىتمە گەپلەرگە تاقىتى يوق ئىدى. مۇددىئانى ئودۇللا ئېيتىشنى ياقتۇراتتى. ئۇنىڭ ئۈستىگە، تۇرغانلارنىڭ ئەسلىي مۇددىئاسى بۇ ئەمەسلىكىمۇ مانا مەن دەپ بىلىنىپ تۇراتتى، — نېمە گەپ بولسا، ئودۇللا دېيىشىسە. ئەتىگەندە ئادەمنىڭ... — بىز زالىقنى بىلدۈرۈپ قوللىرىنى ئىشقىلىدى ۋە خۇددى بىر نەرسىدىن سەسكەنگەندەك ئۇياق - بۇياقلارغا مېڭىپ قويدى.

— خوش... خوش!... — بىر قەدەم ئالدىغا سۈرۈلۈپ ۋە بايقىدىن زىيادىراق ئېگىلىپ تۇرۇپ سۆز باشلىدى سايىت قازى، — مۇھەممەت دېگەن ئول مەلئۇن، بىر - ئىككى كۈندىن





بېرى مەھەللە جامائىتىگە: چوڭ باشنى ئاچسا، كىچىك كۆتىنى ئاچقۇسىدۇر. يۇرت چوڭلىرى پوقنى ئوسۇرۇق بىرلە باسماق بولسىمۇ، ئەمما ئانىڭ بەدىيۇي پۇراقلىرىنى يوق ئېتەلمەستۇر، دەپ يۈرۈپتۇرلەر. ئۇنىڭ نەزەرىدە، بۇ گەپلەرنىڭ بىزلەرگە تېگىل ئىكەنى شۈبھەسىز. ئەمما، ئۆزلىرىگىمۇ دارىتمىلاۋاتقانى بىزلەرنى قىلدەك تولغاندۇردىلەر. مۇبارەك يۇرتىمىزدا جانابلىرىدىن ئۆزگە يەنە قايسىبىر ئەزىز ۋە چوڭىمىز باردۇر بېگىم؟ ئانىڭ تىل دەھشىتىگە تاقەتلەرىمىز زەرا ئاجىز ئېزۇر... — ئۇ شۇنداق دەپتىمۇ؟ — بۇرۇتلىرىنى چىمدىپ، ئۇيان — بۇيان ماڭغاچ سورىدى بەگ.

— ئىللا — بىللا يالغىنى يوقكى، شۇل سۆزنى قىلغانى راست بېگىم.

— ئانىڭ، بۇل خۇسۇستىكى زەرەر سۆزلەرنى قىلماغى ھېچ شۈبھەلىك ئەمەستۇر، بېگىم.

— ئىمانىم بىرلە قەسەملەركى،...

— بارچەلىرىنىڭ مۇددىئالىرى شۇمۇ؟ — دېدى بەگ، بىرەر ئىشقا ئالدىراۋاتقاندەك، پات — پات كەينىگە قاراپ قويۇپ.

— يانە بار، بېگىم، — دېدى سايىت قازى كۆڭلىدىكى ئەسلى گېپىنى دېيىشكە ئالدىراپ ۋە دەرھاللا يەرگە تېخىمۇ ئېڭىشتى. باشقىلارمۇ ئۇنىڭغا ئەگىشىپ يادەك ئېگىلدى ھەم مىشىلداپ يىغلاشتى، — مۇھەممەت ئاتلىق ئول جوھۇتنىڭ جانىبىدىن دەرلەر ئىچىمىزگە ھېچ سىغىمىدىلەر، بېگىم، — باشقىلارغا قوشۇلۇپ يىغلىغاچ، داۋاملاشتۇردى قازى، — مۇھەممەت ئاتلىق ئول دەيۈز يۇرتقا ئۇنگەندىن سۆڭرە، كەمىنە قازى قازى ئېمەس. نامدا قازى — يۇ، ھۆكۈمىم ھۆكۈم ئېمەس. ئەبەيدۇللا ئىماممۇ ئىمام ئېمەس. مۇدەررىس ھەم ئېمەس. نامدا ئىمام، مۇدەررىس — يۇ، مەسچىدى ھەرەم ۋە مەدرىسە ئى ئەزىمىدە ھېچكىم ئېمەس. مۇفتىمۇ ھەم شۇل قىسمەتتە قان يۇتۇپ





تۇرۇبتۇر، بېگىم. شۇ كۈنلەردە، يۇرت جامائىتى نەزەرىدە، قازىمۇ، ئىماممۇ، مۇفتىمۇ، مۇدەررىسمۇ... بىر شۇل مۇھەممەت سانلىلۇر. ئۆزى پەتىۋا بېرۇر، ئۆزى ھەم ھۆكۈم قىلۇر. مەدرىس ۋە مەسچىدى ھەرەممۇ ھەم بىر ئانىنىڭ ئىلكىدەدۇر. بارچە جامائەت بىزلەردىن يۈز ئۆرۈدىلەر. بىزلەر كىم ئىدۇك؟ كىم بولدۇق؟ يۇرت تەرتىپلەرى قېنى. ئانىنىڭ قاياش - ماشايىخلارى قايدا؟... چىداپ بولمىدى بېگىم. گۇناھ سانالماسەدە، ھەر بىرلەرىمىز قارىمىزنى پىچاق بىرلە يارىپ، پۇخانىدىن چىقۇر ئىدۇك. ئەمما لېكىن ئەلھەمدۇلىللا مۇسۇلمانىمىز، مۇسۇلمانىمىز!... مۇسۇلمانلەرنىڭ قاياشى بولمىش ئاپاق خوجا خان ئاللاھىمنىڭ ھىد - پۇراقلىرىنى ئالىپ كەلگەن ھۈسەيىنخان سوپى ھەزەرەت مۇبارەك لەۋزى بىرلە شۇنداق دېدىلەركى، جۈدە غەزەپ - دىنىسىز - كاپىروننىڭ ئادەت - خاھىشى ئېرۇر. غەزەپ ئەھلى - دەۋزەخ ئەھلىدۇر. غەزەپ بىرلە جەدىدى - كۈشەندىلەرنى يېڭىپ بولماس. غەزەبكە دەلالەت، پەيغەمبەر رەسۇلىللاھمۇ، زامانىنىڭ ئاقىل بەگلىرىمۇ قايۇل ئەتمەس يوسۇندۇر. شۇل سەبەب، بارچە دەرلەرىڭىزلەرنى جانابىي ساۋۇت بەگ ئادىلغا بارىپ شىكايەت قىلىڭىزلەر. قول سۇنسا، يەك ئىچىنىدە دەپتۈلەر. شۇقەدەر يېقىنىمىز بولسۇنۇ، شىكايەتنى ئۆزگىگە قىلىڭ. بۇ، دۇرۇس ئەمەستۇر. ئۇلۇغ بەگنى تەرك ئېتىپ، ئۆزگىگە شىكايەت قىلماق - بەگنى نەزەرگە ئالماقنى ۋاز كەچمەك بولۇر. ئاۋۋالەمبار بەگكە بېرىڭىزلەر. خان خوجام پىشانىسىگە سۆيۈپ ئىبەرگەن مۇخلىسى بولمىش كەمىنە تۇرغان يەردە، مەھكىمە شەرتىنىڭمۇ، دوتەي، ئامبال قەسىرلەرىنىڭمۇ ئىشكىلەرى ئاچىلىپ قالۇر. ھۈسەيىنخان سوپى ھەزەرەت شۇنداق دېدىلەر. ئۆزلىرىنى مالال قىلىشىمىزدىن سەبەب شۇلدۇر، بېگىم.

— ئەرز - دادىمىزغا قۇلاق سالغايلا بېگىم.

— بىز ئۆزلىرىنىڭ سادىق چاكارلىرى، بېگىم. قۇللىرىغا





ئېگە بولغايللا!

— مۇھەممەت ئاتلىق مۇرتەدىنى بارچە ۋەزىپىسىدىن ئېلىپ تاشلىماققا پەرمان بەرگەيلا، بېگىم!
— ئول شاياتۇننى يۇرت ھۇدۇدلارىدىن يوق قىلغايللا، بېگىم!
ئەرزدارلار ھازىدار ئادەملەردەك ھۇ تارتىپ يىغلايتتى ۋە يىغلاپ تۇرۇپ دەرد ئېيتىشاتتى.

«مۇشۇ ئىش ئىكەندە!» دېدى بەگ ئىچىدە، ئۇيان - بۇيان مېڭىۋېتىپ. بەگكە نىسبەتەن، بۇلارنىڭ تەلىپى بەك ئاددىي تەلەپ ئىدى. بىر بۇيرۇق بىلەنلا ھەل قىلىۋېتىشكە بولاتتى. ئۇ بىر ھۆركىرىشى بىلەن، يۇرتنىڭ مەھكىمە شەرىئى ئاتالغان سىرلىق ئوردىسىمۇ، سۈرلۈك قازى - مۇپتىلىرىمۇ... تەۋرەپ كېتەتتى. بۇنداق كىچىككىنە بىر مەھەللىنىڭ ئىمام، قازى - قۇزاتلىرىنى بىردەمدىلا ئۇيان - بۇيان قىلىۋېتەلەيتتى. بىراق، يىراقنى ئويلىغاندا، بۇ بىر باش ئاغرىتىدىغان ئىش ئىدى. بەگ، يۇرتنىڭ ئەڭ چوڭ ھوقۇقدارى بولسىمۇ، ئىشلارنىڭ ئۆز تەرتىپى بىلەن بولغىنى ئەۋزەل ئىدى. بۇنداق بولغاندا، ئۆز ھەيۋىسىنى ئاشۇرغىلى، ئارتۇقچە ئاۋارىچىلىكلەردىن ساقلانغىلى بولاتتى. ئىسمائىلخان دەۋرىدىمۇ مۇشۇنداق ئىشلار ئالدىغا كۆپ كەلگەن. كۆڭۈل سۇۋغىلىرىغا بېرىلىپ، قائىدە - تەرتىپ دېگەنلەرنى بۇزۇپ، مەھەللە - مەھەللىلەرنىڭ ئىمام، مۇفتىلىرىنى ئۆز ئالدىغا ئالماشتۇرىۋەرگىنى ئۈچۈن، خاندىن تەنبە ئىشتىقان بولۇپمۇ، بالداڭ ۋە قارامۇقچى ئاتلىق ئىككى مەھەللىنىڭ ئىمام، مۇفتىلىرىنى ئالماشتۇرغاندا، قالدۇرۇلغان ئىمام، مۇفتىلار خانغا ئەرز ئېيتقىنى سەۋەبلىك، خان ئۇنى قاتتىق ئەيىبلەگەن. ھەتتا بەگلىك مەنسىپىدىن ئېلىۋېتىدىغانلىقى ھەققىدە تەھدىت سالغان. ئۇ، تىزلىنىپ باش ئۇرغىنى، يىغلاپ تۇرۇپ تۆۋبە قىلغىنى ئۈچۈن، خان ئۇنىڭغا كەڭچىلىك قىلغان. ھازىرغۇ خان ئاللىقاچان ئالماشتى. لېكىن، بۈگۈنكى خانمۇ بۇرۇنقى خان





مىجەزلىك چىقىپ قالسىچۇ. ئۇ چاغدا، خاننىڭ دوتەي، ئامباللىرىمۇ ئېگىسىنىڭ مىجەزىنى تارتمايدۇ دېگىلى بولۇرمۇ؟ بۇ، ئاددىي ئىش، ئەممازە خاننىڭ پەيلى ئايدىڭ بولماستاقاراملىق قىلىدىغانمۇ ئىش ئەمەس. ئۇنداقتا، بۇلارغا نېمە دېگۈلۈك؟ بۇ مېنىڭ ئىشىم ئەمەس دېسە، قىلالىدى دەيدۇ. يەنە كېلىپ، مۇشۇلارنىڭ ئىلتىپاتى بىلەن چوغتال دېگەن شۇ يەردە ئاجايىپ... مانا ئەمەس دەپ قىلسا، ھېلىقىدەك...

بەگ، قويۇق قارا بۇرۇتنى تېنىمىسىز مىجىقلاپ، چوڭقۇر خىياللار بىلەن ئۇياقتىن - بۇياققا مېڭىشنى داۋام ئەتكۈزدى. ئېڭىدا، ئۇنىڭ ھەر قەدىمى ئېھتىيات بىلەن قاراملىق سىزىقى ئوتتۇرىسىدا ئاۋايلاپ يۆتكىلىپ باراتتى.

«توۋا، بۇ خەقنىڭ چاققانلىقىنى...» دەپ ئويلايتتى بەگ، «مەن ئەيزىدىن خوشلىشىپ كېلىپ بولغۇچە، مەيزىدىن ئۆيۈمگە ئۈنۈپ بوپتۇ...» شۇن، ئۇنىڭ تېخى يېقىندىلا قارامۇقچى باغلىرىدا بىر دۇتتارچىدىن ئاڭلىغان ناخشىسى چاقماق تېزلىكىدە ئېسىگە كەلدى:

يېمە نامەرد ئاشىنى،
ئاشلىق سېنى ئۆلتۈرسىمۇ.
ئۆتمە نامەرد كۆۋرۈكىدىن،
سۇ سېنى چۆكتۈرسىمۇ.

«شۇ ئاداش بىلىپ دەپتىكەندە» دېدى بەگ، كۆز ئالدىدىكىلەرگە مېھمان بولغىنى ئۈچۈن سەل پۇشايماق قىلىپ، «سۈيى - ئىشان دېگەنلەرغۇ مۇشۇنداق كۆزى كىچىك، مىننەتخو خەق ئىدى. خەير، ياغاچ قازاندا بىر قېتىم ئاش پىشىدۇ...»

بەگنىڭ چىراي ئۆزگىرىشى ۋە تېنىمىسىز ئۇيان - بۇيان مېڭىشلىرىدىن، ئەزىزىنىڭ ئوڭغا تارتىلمايۋاتقانلىقىنى خىرە - شىرە ھىس قىلغان سايت قازى، ئارقىسىدا قارا پەرەنجە بىلەن






دۈگدىيىپ تۇرغان ئايالنى چاندۇرماي نوقۇشلىدى. كۈتمىگەندە،
ھويلىدا يېڭىچە بىر ھال يۈز بەردى. پەرەنجىلىك ئۈچ ئايال،
بەگنىڭ ئالدىغا شىپىرلاپ بېرىپلا يەرگە «گۈپ» قىلىپ
تىزلاندى.

— نېمە، نېمە؟... سىلى نېمە بولۇشتىلا؟ — دېدى بەگ
دەرھال ئۇلارنىڭ ئالدىغا يېقىنلاپ كېلىپ. ئۇ، گەپنى قىسقا،
ئۇدۇللا دېيىشنى ياقتۇراتتىكى، تۈرلۈك يوللار بىلەن ئەگىتىپ
يەتكۈزۈشنى، ئەسلىي مەقسەتنى پەردازلاپ ئىپادىلەشنى يامان
كۆرەتتى. يەرگە يۈكۈنۈپ ئولتۇرۇپ دەرد ئېيتقان ئادەمنى
تېخىمۇ يامان كۆرەتتى. ئۆزىلا ئەمەس، ھەتتا بۇرۇنقى پادىشاھ —
ئىسمائىلخاننىڭمۇ مۇشۇنداق مەجەزى بارلىقىنى ھىس
قىلغانىدى. «مۇسۇلماننىڭ يەنە بىر مۇسۇلمان ئالدىدا يۈكۈنۈپ
ئولتۇرۇپ دەرد ئېيتىمىقى جايىز ئەمەس» دېگەندى ئىسمائىلخان
بىر قېتىملىق يىغىلىشتا، يۇرت چوڭلىرىغا. «فانىيدىكى
مەنسەب — مەرتىبە جەھەتلەردىن پەرقلەرمىز بولسىمۇ، لېكىن
ئاللاھ ئالدىدا ھەممىمىز باراۋەر. مۇسۇلمان مۇسۇلماننىڭ
قېرىندىشىدۇر.» ئۇ، سەل جىددىيلەشتى، — نېمە گەپ —
دەرلىرىڭلار بولسا ئورنۇڭلاردىن تۇرۇپ دەرلار! نېمە قىلىۋاتىدۇ
بۇلار، ئەتىگەندە ئادەمنىڭ...

— شەپقەتلىرىگە رەھمەت. ئەمما، ھەممۆيلەن ئورنىدىن
قوپسىمۇ، كەمىنە ئاجىزەلىرى ئەرز — دادىم سىلى بەگكە قايۇل
بولمىغۇنچە مۇشۇ ھالدا ئولتۇرۇرمەن، — دېدى پەرەنجىلىك
ھالىتىدىمۇ گۈزەللىكى سىرتىنىلا ئالاھىدە بىلىنىپ تۇرىدىغان،
چۈمبىلىنىڭ قىرغاقلىرى لىغىلداپ تىترەپ تۇرىۋاتقان ئايال
يېقىملىق ھەم تىترەك بىر ئاۋازدا، — ئەرزمىنى قەغەز يۈزىگە
پۈتۈپ كەلدىم، كۆرۈپ باققايلام، — ئۇ شۇنداق دېگەچ،
پەرەنجىسىنىڭ ئىچىدىن قاتلاغلىق قەغەزنى چىقىرىپ بەگكە
سۈندى.






— بۇ...بۇ... — بەگ، خەت تونۇمايدىغانلىقىنى بىردىنلا ئەسكە ئالدى ۋە قەغەزگە قول ئۇزارتماي تۇرۇپ، بەلكى قولىنى سىلكىپ تۇرۇپ دېدى، — بۇنداق قىلىپ يۈرگىچە، گەپنىڭ پوسكاللىسىنىلا دېسىلە! ئەتىگەندە ئادەمنىڭ... — لېكىن، ئايالنىڭ يېقىملىق ئاۋازى ئۇنى جەلپ قىلغانىدى. قانداقتۇر بىر يەرلىرى تونۇشتەكمۇ بىلىنىۋاتاتتى.

— گېپىمنىڭ پوسكاللىسىنى دېسەم، بېگىم، — دېدى ئايالمۇ چىرايلىق ئاۋازى بىلەن، ئەگىتىپ ئولتۇرمايلا، — مەنمۇ، مۇھەممەت ئاتلىق شۇل چاپاننىڭ ئۈستىدىن دەرد ئېيتۇرمەن. نېمىشقا دېسىلىرى، بىرنەنچىدىن، ئۇ، يۇرت چوڭلىرىنىڭ رۇخسىتىسىزلا، تاغامنىڭ — ئەبەيدۇللا ئىمامنىڭ مەرتىبىسىنى تارتىۋېلىپ، ھەممىمىزگە ئەلەم قىلدى. ئەلە — مەھەللىدە يۈزىمىز يەر بولدى. دەرد — ئەلەمدە تاغامنى كېسەل چاقتى. ھازىرقى ھالى مانا مۇشۇ، — ئۇ، ئارقىغا بۇرۇلۇپ، ئەبەيدۇللا ئىمامنى تۇتۇپ كۆرسەتتى، — ئىككىنەنچىدىن، ئۇ، مەندەك، ماۋۇ ئولتۇرغانلاردەك پاك ۋە تۇل مەزلۇملار ئۈستىدىن پىتنە تارقاتتى. خوجا ئاللاھىمنىڭ تەرغىباتلىرىغا ئاشكارە قارشى چىقىپ، مەزلۇم كىشى ئەرە ياخشى، بولمىسا يەردە ياخشى دەپ، بىزلەرنى ئەرەكە زادلىرىنى ئازدۇرۇشقا قۇتراتتى. سوپى — ئىشانلىق كالامىدىكى بويتاقلىق، تەركىيدۇنيالىق سۈننەتلىرىگە نەشتەر سانجىپ، ئائىلە — روزىغارلىق بولماق بارچە ئەرلەرگە پەرز. مەزلۇملارمۇ بىر ئەرنىڭ پېشىگە ئېسىلىپ ئۆتمىكى لازىم. رەسۇلىللاھمۇ خاتۇن ئېلىپ، روزىغارلىق بولغان... دەپ پەيغەمبىرىمىزگە ھاقارەت كەلتۈردى. يۇرتتىكى سوپىلىق يولغا ماڭغان بارچە ياشلارنى خاتۇن ئېلىپ، ئۆي — ئوچاقلىق بولۇشقا قۇتراتتى، بېگىم. ئەگەرچەندە، بارچە مەزلۇملار ئەر كويىدا يۈرسەك، نەپىسى شەيتانغا بەس كېلەلمىگەن ئەرلەر نېمە بولغۇسى؟ بارچە ئەرلەر خاتۇن ۋە روزىغار كويىدا ئۆتسە، ئىسلام





سۈننىتى بولمىش سوپى - ئىشانلىق نۇرىدا پاكلىنىۋاتقان يۇرت
ئەمدى نېمە بولغۇسى، بېگىم؟... دېسەم گەپ تولا، دەرلىرىم
تولا. ئىسلام شەرىئىتى بويىچە دارغا ئېسىلىشقا لايىق ئول
مەلئۇن بۆگۈنگىچە يۇرتتا ئىمامەتچىلىك قىلىپ تۇرۇپتۇ.
كۈنلەرنىڭ بىرىدە، بۇ رەسۋاچىلىق خان خوجا ئاللاھىمنىڭ
سەمىگە يېتىپ قالسا، يۇرت كاتتىلىرىنىڭ قوللىقىغا كىرىپ
قالسا، ئەھۋال نېمە بولۇر، بېگىم. شۇڭا، ئول جەددىنى
ۋەزىپىسىدىن ئېلىپ تاشلىماققا پەرمان بەرگەيلا. چوغتالى
ئەزىمىدۇ بۇ خۇسۇستا ئۆزلىرىگە سۆز يورۇتقاندىم...


— نېمە؟ سىلى؟... — باياتىن بېرى، قانداقتۇر بىر تونۇش
تەلەپپۇزدىن تۇيغۇلىرى ئويغۇنۇپ، گۇمان ۋە پەرەزلىرى
ئاللىقانداق چىرايلىق بىر سىما تەرەپكە ئېغىپ كېتىۋاتقان بەگ
ئالاقزادە بولۇپ كەتتى، — سىلى زۆھرە خېنىمدەك قىلامدىلا —
نېمە؟ سىلى...

— ھە - ئە، شۇ، — دېدى ئايال گەپنى ئەگىتىپ
ئولتۇرماي، — مەن زۆھرە خېنىم بولمەن. ماۋۇ يېنىمدىكى
ئىككىيلەن ھاۋا خېنىم ۋە گۈلنىسا خېنىم بولىدۇ. ھەممىمىز
ئورتاق بىر ئەرز بىرلە ئالدىلىرىغا كەلدۈك. ئەدەپسىزلىك
بولمىسا، ئۆزىمىزنىڭ ھەم سۆزىمىزنىڭ راستلىقى ئۈچۈن
يۈزلىرىمىزنى بىر ئاچايلىمۇ بېگىم؟ — ئۇ شۇنداق دېگەچ،
بەگنىڭ جاۋابىنىمۇ كۈتمەستىن يۈزىنى «شارت» قىلىپ ئاچتى.
قالغان ئىككى ئايالمۇ تەڭلا چۈمبىلىنى قايرىدى.

ئايال، قەنتەك تاتلىق بىر ئايال. ئايدەك چىرايلىق ئۈچ
ئايال. ئەستىن چىقماس شۇ ئايال!

— ساڭا نېمە بار؟ ماڭ كىرىپ كېتىش! — دەپ ۋارقىرىدى
بەگ تۇيۇقسىزلا، ئىشىكلەردىن باشلىرىنى چىقىرىشىپ تۇرغان
بىر - ئىككى خىزمەتكارغا قاراپ ۋە ئارقىدىن تىترەك ئاۋازدا
داۋاملاشتۇردى، — ھە، ھەم... شۇ ئىكەنلا. زۆھرە خېنىم... ھاۋا





خېنىملار شۇ ئىكەنلا...

ئۇنىڭ سۈر - ھەيۋىسى پەسكويغا چۈشكەندەك بولدى.
ۋۇجۇدىدىكى بەگلىك كېيىر ۋە ھەيۋىتىمۇ بىردىنلا بوشىشىپ
كەتتى. بىراق، كۆزلىرى چاقنىدى. قانلىرى قىزىشتى.
تومۇرلىرى قات - قېتىدىن كۆپۈشۈشكە باشلىدى...

— سىلى... مەن... — ئۇ، تەكرار - تەكرار يۈتۈندى.
تېرەپ تۇرۇۋاتقان قېلىن لەۋلىرىنى يېنىش - يېنىشلاپ
يالىدى، — بۇ ئىشنى...

ئوتلۇق كۆزلەر. شېرىن ۋە غالىب بېقىشلار. جان ئالغۇچى
تىكىلىشلەر. چىداپ بولماس كۈتۈشلەر...

سىيلىق، سېھىرلىك قوللارنىڭ تاتلىق غىدىقلاشلىرى يەنە
باشلىنىدىغاندەك تۇيۇلاتتى. بەدەننىڭ قايسىسى يەرلىرى
قىچىشاتتى. يەنە قايسىسى جايىلار چىڭقىلاتتى، كۆپۈشەتتى...
قولايىسىز دەققىلەر يوپۇرۇلۇپ كەلمەكتە ئىدى. ئەمدى ۋاقىتنى
سوزۇشقا بولمايتتى. ھېچكىم سوزالمايتتى...

* * *

ساۋۇت بەگنىڭ ئالدى بىلەن ئەسكە ئالدىغىنى، ئېنىقكى،
ئۆز خاھىشىغا ئۇيغۇن ھالدىكى شېرىن ئەستىلىكلەر بولاتتى.
شۇ تاپتا ئۇنى دەيدىگە سېلىۋاتقان غايىبانە كۈچنىڭ نېمە
ئىكەنلىكىنىمۇ ئوقۇرمەنلەر ئەلۋەتتە ھىس قىلىپ يېتەلەيتتى.
بىراق، ھېچكىشى، ئۇ ئەسلەيدىغان ئىشنىڭ ھەممىسى مۇشۇ
دەپمۇ ئېيتالمايتتى.

ئۇ، ئۆزىگە كۆرسىتىلىدىغان ھۆرمەت - ئېھتىرامنىڭ بۇ
قەدەر يۇقىرى چەككە يېتىدىغانلىقىنى ئويلاپ باقمىغانىدى.
«سوپى خەق قانچىلىك بولماقچى. سوپىغا ئىلەشكەنلەر قانچىلىك
ئادەملەر ئىدى؟» ئۇ، شۇنداق ئويلىغان. شۇنداق ئوي - خىيال
قېتىدا، بويىنى ئارغامچا بىلەن باغلىغاندەك بىر ھېسسىياتتا
كەلگەنىدى. ئەپسۇس، ئۇ، چوغتالغا ئاياغ بېسىپلا، كېلىۋېتىپ





سۈرگەن غەش خىياللىرى ئۈچۈن پۇشايمان قىلدى. ئوتتۇرىغا كېلىپ، ئۆزىنى ئەيىپلىدى. كېيىن، ھە - ھە، كېيىن بولسا، بالدۇرراق كەلمىگىنى ئۈچۈن مىڭ قېتىملارچە ئۆكۈندى...

— يۈرتىمىزغا كەلمەكلىرى ئاسان ئەمەس، — دېدى، بەگنىڭ ئالدىغا چىققان كىشىلەر ئارىسىدىكى دەرۋىش سىياق بىر ئادەم، ئۇ مەيدىدىن چۈشكەن زامان ئالدىغا كېلىپلا «لو ككىدە» ئولتۇرۇپ، — مىنىسىلە، ئىمام ھەزرىتىمنىڭ مۇبارەك خانىسىگە يۈدۈپ ئېلىپ كېرەي. سىلىنىڭ قەدەم باسقانلىرى — بىزلەرگە ئامەتتۇر.

— رەھمەت، ئۆزۈم مېڭىپ كېرەي، — دېدى بەگ ۋە سۆيۈنگەن ھېسسىياتىنى ئىپادىلەپ، ئۆزىنى ھاپاش قىلىشقا تەييارلىنىپ تۇرغان ئادەمنىڭ دۈمبىسىگە يەڭگىل ئۇرۇپ قويدى، — ئادەم ئادەمنى مىنىسە، يامان بولىدۇ. ئۇنىڭ ئۈستىگە، قارىسىلا، راۋۇرۇس ماڭغۇچىلىكىم بار مېنىڭ، — ئۇ، شۇنداق دەۋىتىپ، تۈكلۈك قوللىرى بىلەن قورساق ۋە بېقىنلىرىنى سىيلاپ قويدى.

— ئوغۇ شۇنداق بېگىم، — تېخىمۇ يېقىنلاپ كېلىپ گەپ قىستۇردى، بەگكە سۆڭىدىشىپ كېلىۋاتقان سايىت قازى، — مەھەللىمىزگە قەدەم باسقانلىرىغا ئەل - ئاۋام زىيادە خۇش ئېرۇر. خۇشلۇق غالىسلىقىدا...

— شۇنداق، ئۆزۈممۇ خۇرسەند، — ئۇ، قازىنىڭ قوللىرىنى دوستانە قىسىپ قويدى، — شۇنداقتىمۇ مېڭىپ كېرەي. تېخى قېرىپ كەتمىدۇق. ھاپاش بولغۇدەك ھالغىمۇ كېلىپ قالمىدۇق. بىلىپ قويسىلاكىم، خېلى - خېلى ئىشقا يارايمىز بىز... — ئۇ، كۈلۈپ تۇرۇپ، قازىنىڭ كۆزلىرىگە مەنىلىك قاراپ قويدى. نەشتەردەك قادىلىپ تۇرغان بۇ نۇرلۇق كۆزلەردىن شەھۋەت ئۇچقۇنلىرى چاقناپ تۇراتتى. بىلىنىپ تۇراتتىكى، ئۇ، كۆز تىلى ئارقىلىق، ئۆيۈمگە بارغاندا ماڭا بەرگەن ۋەدەگىنى بەجا





كەلتۈردۈڭمۇ، دەۋاتاتتى.


— ئىشقا يارايدىغانلىقلىرىنى بىلىمىز، — دېدى تۇغۇلۇشىدىنلا شۇنداق تەك، ھىجىيىپلا تۇرىدىغان قازى، كېتىۋېتىپ دەرھاللا بەگنىڭ قۇلىقىغا پىچىرلاپ، — شۇل سەبەب تەييارگارلىقلارنىمۇ ئەتراپلىق قىلىپ قويدۇق. سىلنى قوشقاردەك چېۋەر، ئۆكۈزدەك كۈچلۈك دەپ تونۇپ... — قازى توختىۋالدى. بىراق، ئۇ ھەممىنى دەپ بولغانىدى.

ساۋۇت بەگ رازىمەنلىك بىلەن كۈلدى. بۇرۇتمىنى مەمنۇنىيەت بىلەن سىيلىدى، چىمدىدى. ئۇنىڭ كۈتكىنىمۇ شۇ ئىدى.

ھايالدىمايلا مېھماندارچىلىق باشلىنىپ كەتتى. داستىخان، ئەبەيدۇللا ئىمامنىڭ ئۆي ئارقىسىدىكى بېغىغا ھازىرلانغانىدى. باغ ناھايىتى چوڭ، پاكىز ۋە رەتلىك بولۇپ، گۈياكى پانىيىدىكى جەننەتكىلا ئوخشايتتى. ئۇنىڭ ھەر ياقلىرىغا تۇتاشقان يوللار، يولنىڭ بىر يېقىدا ئۇنىڭ يېنىدىنلا سۈزۈك سۇلار شىلدىرلاپ ئېقىپ تۇرغان چىرايلىق ئېرىقلار كۆزگە ئالاھىدە تاشلىناتتى. ئۆرۈكلەرنىڭ پاكىز شاخلىرىغا ئېسىلغان قەپەزلىرىدىكى رەڭگارەڭ تاغ قۇشقاچلىرى تىنىمسىز سايرىشاتتى. ئۇنىڭغا قوشۇلۇپ، قايسىبىر دەرەخ شاخلىرىغا قونىۋالغان كاككۇكلارمۇ ئاچچىق — ئاچچىق سايراپ قويۇشاتتى.

قىزىل گۈلدەك قىزىرىپ، ئالتۇن مۇنەككەك سارغىيىپ پىشقان ئۆرۈكلەرنىڭ ئاستىغا سېلىنغان شاھانە داستىخاننىڭ تۈرىدە ساۋۇت بەگ گىدىيىپ ئولتۇراتتى. ئۇنىڭ ئوڭ يېنىدا، بۇ دىيارغا يېڭىدىن قەدەم باسقان، بەگكە ناتونۇش بولغان ھۈسەينخان سوپى ئورۇن ئالغانىدى. ئۇنىڭ يوللۇق ئاق رەختىن تىكىلگەن جەندىسى ۋە ئاققۇش كۇلاھى ئۈستىدىن ئورۇۋالغان يوغان ھەم ئاپئاق سەللىسى ئۇنى باشقىلاردىن ئالاھىدە پەرقلق كۆرسىتەتتى. لېكىن، پۈتۈن يۈز قىسمىنى






قاپلاپ تۇرغان چىگىش ۋە قاسماق تۈكلەر (بۇ تۈكلەر، نورمال ساقال ۋە بۇرۇت ئۆلچىمىدىن كۆپ ئېشىپ كەتكەنىدى). ئارىسىدىن ئۇنىڭ ئېغىزىنى ئاران - ئاران پەرق ئەتكىلى بولاتتى. بۇ ھال، ئاپئاق ۋە ھەيۋەتلىك سەللە بەخش ئېتىدىغان سۈر - سالاپەتكە زادىلا ماس كەلمەيتتى. شۇنداقتمۇ، ئۇ يەنىلا تەمكىن، ئېغىر - بېسىق، سالاپەتلىك ھالىتىنى نامايەن قىلىپ ئولتۇراتتى. بەگنىڭ سول يېقىدا سايىت قازى، ئۇنىڭ يېقىنىدا ئەبەيدۇللا ئىمام، موللانىياز مۇفتى، ئاندىن مەھەللىنىڭ بىر قىسىم ئاقساقاللىرى ئورۇن ئالغانىدى. ئۇلار، ساۋۇت بەگىنى ئەزەلدىن كۆرۈپ باقمىغاندەك، مۇشۇ قېتىم ئۇنىڭ دىدارغا راسا قېنىۋالماقچى بولغاندەك، ئۇنىڭدىن كۆزلىرىنى ئۈزمەي قاراپ ئولتۇرۇشاتتى. داستىخانغا قول ئۇزارتسا قولغا؛ لوڧما چاپىنسا ئېغىزغا؛ يۈكۈنۈپ ئولتۇرۇپ ئاغرىغان پۇتلىرىنى يۆتكەسە، پۇتىغا كۆز سېلىشاتتى.

بەگنىڭ ئوڭ يېقىدا، ھۈسەيىنخان سوپىنى بويلاپ شەيخ سوپى، شادى دەرۋىش، بەكرى دەرۋىشلەر ئورۇن ئېلىشقانىدى. ئۇلار تەبىئىي ھالدىلا ساۋۇت بەگىنى مەركەز قىلىپ، يەرلىك ۋە كەلگۈندىلەر بويىچە ئايرىلىپ ئولتۇرغان بولسىمۇ، لېكىن، ساۋۇت بەگىدىن باشقىلارنىڭ ھەممىسىلا دەرۋىش سىياق كىيىنىشكەنىدى. قارىماققا، بۇ، كۆڭۈل ئاچىدىغان سورۇنغا ئەمەس، بەلكى دىنىي ئىلىم مۇتالىئە قىلىدىغان يىغىلىشقا ئوخشايتتى. داستىخاننى چۆرىدەپ ئولتۇرغانلارنىڭ بىر خىلدىلا كىيىنىۋېلىشى، سورۇنغا تېخىمۇ ئېغىر كەيپىيات، سۈر ۋە ھېيىقش... بەخش ئېتەتتى.

داستىخانمۇ ئادەم ئەيمەنگۈدەك دەرىجىدە مول راسلانغانىدى. ئۈجمە، ئۆرۈك قاتارلىق ھۆل يېمىشتىن تارتىپ، مالما، ھالۋا، قېتىق - قايماق، ئۆگرە، پولو، مانتا، سامسا، تۇخۇم، ئۆپكە - ھېسىپ، قورداق، زىقلىق كاۋاپ، تونۇر كاۋاپ... كەبى تائاملار





ئۈستى - ئۈستىلەپ ۋە سىغداپ تىزىۋېتىلگەندى.


بىر ئازدىن كېيىن، قورساقلار ئەستەرلىنىپ ئۇزاق ئۆتمەيلا ھەر خىل شەربەتلەر كەلتۈرۈلدى. شۇنىڭغا ئۇلاپلا مۇسەللەسمۇ قويۇلۇشقا باشلىدى. چىرايلىق چۆچەكتە بىر ئايلاندى. يەنە بىرمۇ ئايلاندى...

مانا ئەمدى سورۇننىڭ سۈر - ھەيۋىسى خېلىلا چۈشكەندى. يېمەي، يېگەنگە قاراپ ئولتۇرغان ئەدەب - ھايالىق دەرۋىش - ئاقساقاللارمۇ ئالدىدىكى داستاننى خېلىلا بوشاتقان. يەنە لوقمىغا تېنىمىسىز قول سوزۇپ ئولتۇرۇشاتتى. قەدەھمۇ توختىماي ئايلىناتتى. جىمجىت، سۈرلۈك سورۇننى بارغانسېرى پاراڭ، قايناش ۋە ۋەز - ئۈگۈتلەر باسماقتا ئىدى.

— گەرچە، «قۇرئانى كەرىم» دە شۇنداق بولسەدە، ھەم ئۇشبۇ يۈرتلەردەكى مۇھەممەت ئاتلىق ئېزىتقۇ - شايانتۇن مەي - شاراب ھارام ئېرۇر دەپ جار سالىپ يۈرسەدە، بىزلەر كەبى ئاشىقلەرنىڭ ئىشق ئوتلەرنى باسماغىغە مۇشۇنىڭدىن ئۆزگە چارە يوقتۇر، — بىر ھازادىن كېيىن، كۆزلىرى خۇمارلاشقان ھۈسەيىنخان سوپى تەشەببۇسكارلىق بىلەن ساۋۇت بەگكە قەدەھ سۈندى. شۇ تاپتا، ئۇنىڭ بايمىقى ئېغىر - بېسىق ۋە سالاپەتلىك ھالىتىدىن ئەسەرمۇ قالماغانىدى، — تىڭلىغىنىم بارىكى، مۇسەللەس ئاتلىق بۇ شەرىپتى خۇشكەيىپ ئەرلەر ئۈچۈن جۈدە كاتتا قۇۋۋەت ئېرۇر. ھە، كۆتۈرسىلە بېگىم، قۇۋۋەت ئېرۇر.

— يەنە كېلىپ، بۇ، ئۆتكەن يىلنىڭ دورىسى، ئوت ئىسسىق دېسىلە بېگىم، — دېدى سايت قازى دەرھال لوقما سېلىپ، — مۇسەللەس قانچە كونا بولسا، قۇۋۋىتى شۇنچە ئاشۇر، — ئۇ، مۇشۇ گەپنى دەۋىتىپ، ساۋۇت بەگنىڭ كۆزىگە «يالت» قىلىپ قاراپ قويدى. ئارقىدىنلا، ئۇنىڭغا قەرزدار بولۇپ قالغاندەك ۋە شۇنىڭ ئۈچۈن گۇناھكاردەك، كۆزلىرىنى دەرھال ئېلىپ قېچىپ تۇرۇپ داۋاملاشتۇردى، — بارچىسىدىن، بۇ، چوغتالى ئەزىمنىڭ





مۇسەللىسى. بىلىدىلا، بۇ ئىقلىمدا ئاۋات ئاتلىق يۇرتنىڭ
مۇسەللىسى زىيادە مەشھۇردۇر. شۇنىڭدىن قالسىلا مانا بىزنىڭ —
چوغلاننىڭدۇر. ئىچىپ قويسىلا، زەرەر قىلمايدۇ بېگىم.
مۇھەممەت ئۆزى ئىچمەيدۇ، ئىچكەننى كۆرەلمەيدۇ، ھۇزۇر نېمە،
خوشلۇق نە، كەيپىنى سۈرەلمەيدۇ...

— ھۇششەررە، قازى ئاخۇنۇم، ھۇششەررە! مۇھەممەت
ئاتلىق ئول كۈشەندە ھەققىدە قوشاق قېتىۋەتتىلە ئۆزى، —
بىر پارچە ئۈستىخاننى ئىككى قوللاپ تۇتۇپ، باش كۆتۈرمەي
غاجلاۋاتقان بەكرى دەرۋىش (باشقىلار ئۇنى سۈيى دەپمۇ، دەرۋىش
دەپمۇ ئاتاۋېرەتتى). بىردىنلا شۇنداق ۋارقىراپ قويدى. تەڭشىلىپ
قالغانلىقى ئۇنىڭ بوزارغان چىرايىدىنلا بىلىنىپ تۇراتتى. ئۇ
شۇنداق دېمىگەن ھالەتتىمۇ، ئېنىقكى، چوقۇم باشقا بىرى،
ساۋۇت بەگدىن باشقا بىرسى مۇشۇ گەپنى دېگەن، ئۇنىڭغا
تەھسىن ئوقۇغان بولاتتى. چۈنكى، سايت قازىنىڭ گەپىدىنلىقى
مەھەللىدىكى ھەممىگە ئايان ئىدى.

— مەن، مۇھەممەت ئاتلىق شۇل نىجىسىنىڭ جانىپىدىن
ئىچۈرمەن بۇ دورىنى!

— ئول لەنىتى ۋەجىدىن دەردلىرىم ئىچىمگە ھېچ
سىغماستۇر مېنىڭ! شۇ تاپ ئىچىمگە ئوت كەتتى، ئوت!

— مەنمۇ شۇ!

— مەنمۇ ھەم!

— ئاللا، ئاللا!

سورۇن ئەھلىنى كەيپىلىك ئەسر قىلماقتا ئىدى.

ساۋۇت بەگمۇ خېلىلا قىزىشتى. بىراق، ئۇ ھېچبىر


سورۇندا بىرىنچى بولۇپ يىقىلىپ باقمىغانىدى. بۈگۈنمۇ

ئالدىراپ يىقىلىدىغاندەك قىلمايتتى. ئەكسىچە، ئۆزىنى شۇنچە

يەڭگىل، كۆتۈرۈشلۈك ۋە قۇۋۋەتلىك سېزەتتى. ئەقلى —

ھوشىمۇ بەكلا جايىدا ئىدى. ئۇ، مەخسۇس قويۇپ بېرىلگەن





ئېگىز، گۈللۈك تەككىگە يۆلىنىپ ئولتۇرۇپ، سورۇن ئەھلىنى
بىر - بىرلەپ كۆزىتەتتى.

«توۋا» دەيتتى ئۇ ئىچىدە، كوچىلۇغۇچ بىلەن بىجىرىم ۋە
سەدەپتەك ئاپئاق چىشلىرىنى ئالدىرىماي كولاپ تۇرۇپ، «دەرۋىش
خەق دېگەن ئەجەپ بولىدىكەن. مۇسۇلماندارچىلىقنى ئېغىزىدىن
چۈشۈرمەيدىكەنۇ، يەنە ھەممىسىلا كەيىپ قىلىدىكەن. سەللە
ئوراپ تۇرۇپ كەيىپ قىلىسمۇ غەلىتە تۇرىدىكەن...»

— مۇھەممەت دېگەن شۇ دەيۈزنى!

— خەپ، شۇ ئىبلىسنى!


ساۋۇت بەگ يەنە دىققەت قىلدى. ھەيران قالدى. ئوڭ
يېقىدىنمۇ، سول تەرىپىدىنمۇ ئوخشاشلا مۇشۇنداق سادا
چىقىۋاتاتتى. ئۇلار، گويا مۇھەممەت ئاتلىق ئورتاق بىر كېسەلگە
گىرىپتار بولغان ئادەملەردەك، ھە دېگەندىلا مۇشۇ ئىسمىنى
تىلغا ئالاتتى. ھەتتا توغرا كەلمىگەن جايلارغىمۇ زورمۇ زور
قوشۇۋالاتتى. قارىغاندا، ئولتۇرغانلار ئۈنمۇ مۇھەممەت ھەققىدە
بىرىنمە دېيىشكە دالالەت قىلىۋاتقانداك قىلاتتى.

ئۇنىڭ سەل كەيىپى ئۇچتى. تونۇمايدىغان ئادەم بىلەن ئۇنىڭ
نېمە ئىشى. شەخسىي ئاداۋىتىنى داستىخانغا سۆرەپ چىققانمۇ
ئىشمۇ. بىر گەپ دېگەننى ھەممىسىلا ئادەم، كەچكىچە
دەۋەرگۈلۈكمۇ. ئەر كىشى دېگەنمۇ مۇشۇنداق غەيۋەت قىلىپ
ئولتۇرامدۇ. بىرى دېگەننى يەنە بىرىمۇ دەپ، لاتا چاپناپ...

ئۇ ئىختىيارسىز ھالدا بېشىنى يانغا بۇراپ، كۆزىنى يېرىم
يۇمدى. قانداقتۇر بىر ناخشىنى ئاڭلىغۇسى كەلدى. بۇ
ئىستىكىنى سايىت قازىغا ئېيتماقچىمۇ بولدى - يۇ، يەنە ۋاز
كەچتى. ئۆزلىرى بىر ئىش قىلار. بۇنچىلىك ئىشنى بىلىشەر.
سورۇن ئۇنىڭمىدى؟!... سەل ئۆتۈپ، قۇلىقىغا يەنە سورۇننىڭ
پارىڭى كىردى.

«سورۇننى يامان ئەمەس تۈزۈپتۇ. لېكىن ئاجايىپ... غەلىتە،





بەك غەلىتە خەق ئىكەن بۇ. بۇلارنىڭ ھەممىسىلا دەرۋىش بولۇۋاتتۇ. ھەممە ئىشنى موللا بىلەر، موللا قوپۇپ كۆلگە سىيەر دەپ راست ئېيتىپتىكەن. ئەمدىلىكتە چوغلاننىڭ موللىسى قايان، دەرۋىشى قايان؟...» دەپ ئويلىدى ساۋۇت بەگ. شۇئان، سورۇنغا ھەيرانلىق بىلەن قايتا كۆز يۈگۈرتتى. پەردىشەپ، ھايا دېگەنلەر تامامەن يوقالغاندەك قىلاتتى. ھېلىلا باشلاردا سۈرلۈك كۆرۈنگەن ھەيۋەتلىك سەللىلەر، مانا ئەمدى قىڭغىر، مايماق ۋە بەزىسى يەردە چۇۋۇلۇپ تۇراتتى. چىرايلار قىزارغان، كۆزلىر ئەلەڭ - سەلەڭ، تېتىقسىز پاراڭلار. مۇھەممەت ھەققىدىكى غەيۋەتلەر. يەنە شۇ ئادەم ھەققىدىكى قاغاشلار...

ساۋۇت بەگنىڭ ئەمدى زادىلا ئولتۇرغۇسى كەلمىدى. كۈچلۈك مۇسەللەس ئۇنىڭ نېرۋىسىنى غىدىقلاپ، ۋۇجۇدىنى شېرىن بىر تۇيغۇغا چۆمدۈرمەكتە ئىدى. نومۇرلىرى كۆپەتتى. قانلىرى ئوت بولۇپ قايىنايتتى. بەدەنلىرى چىڭقىلىپ، نەپسى قىسىلاتتى. ئۈگە - ئۈگىلىرى قىزىشاتتى، تارتىشاتتى. كۆڭلى نېمىدۇر بىر نەرسىنى، ھە - ئە، قانداقتۇر بىر شېرىن نەرسىنى خالايتتى...

ئۇ، ھېچنىمىگە پەرۋا قىلماي، سايىت قازىغا «قېنى؟» دېگەندەك «يالت» قىلىپ قاراپ قويدى - دە، ئورنىدىن قوپۇشقا تەمشەلدى. كەيىپ بولسىمۇ، باشتىن - ئاخىر بەگدىن كۆز ئۈزمەي، سەزگۈرلۈك بىلەن ئولتۇرغان سايىت قازى دەرھال ئېغىز ئاچتى:

— سەل چارچاپ قالدىلا - ھە، بېگىم؟... ناخشا باشلىسۇنمۇ؟... بويتۇ ئەمىسە، خالىغانلىرىدەك بولسۇن. ئىمامناخۇنۇم، بېگىمنى بەك چارچىتىۋەتمەيلى. بىراز ئارام ئالسۇن. دېيىشكىنىمىزدەك، ئاپتاپخانلىرىغا باشلىغايلا. مايلانچاق، دېمىنى ئېلىۋالسۇن... ئاۋۇلار ئەمدى ھازىر بولغاي... قېنى بېگىم، مەرھەمەت!





سايت قازى ۋە ئەبەيدۇللا ئىمام تەڭلا ئورنىدىن قوپۇپ،
ساۋۇت بەگىنى ئىككى ياقىتىن تۇتۇپ يۆلەشتۈرۈپ ماڭدى. بەگ،
باشقىلار يۆلەۋالغۇدەك ھالدا ئەمەسلىكىنى بىلىپ تۇرسىمۇ يەنە
قارشىلىق قىلمىدى.


سورۇندىكىلەر بىر - بىرلىرى بىلەن ئەلەڭ - سەلەڭ ھالدا
كۆز ئۇرۇشتۇرۇۋالدى. ئۇلارنىڭ ھەقىقىي كەيپ ھۇزۇرى ئەمدى
باشلىناتتى.

سورۇننىڭ نەغمە - ساز ئاڭلاش، تۇخۇم چېكىش،
ئۇسسۇل - ساماغا دەسسەش، چىلىم تارتىش... كەبىي بىرمۇنچە
باسقۇچىلىرى ئەمدى باشلىنىدىغان بولسىمۇ، لېكىن بەگ بۇلارغا
قىزىقمىدى. قىزىقمىغانلىقى ھەققىدە ئويلغۇسىمۇ كەلمىدى.
بىلەتتىكى، ئۇنى «سايت قازىنىڭ ۋەدىسى» دىن ئۆزگە ھېچنىمە
قىزىقتۇرالماتتى.

ئۇلارنىڭ «ئاپتاپخانە» دېگىنى، ئۇلار ئۆزلىرى ئۈچۈن
مەخسۇس لايىھەلىتىپ ياساتقان ھەشەمەتلىك ۋە ھويلىلىق خاس
خانە ئىدى. بۇنداق ھويلىلىق خاس ھۇجرىسى بار «خانە» لەر
مەھەللىدە قازى، ئىمام، مۇفتى قاتارلىق بىرنەچچىلا ئادەمنىڭ
بار ئىدى. كەلگۈندى دەرۋىشلەر بولسا، مانا ئەمدى بىر بىرلەپ
ياستىشىۋاتاتتى.

«ئاپتاپخانە» نىڭ ئاچقۇچى ئادەتتە ئۆيىنىڭ ئەر خوجايىنىدا
تۇراتتى. مەزلۇملارنىڭ بۇنىڭغا ئارىلىشىش ھوقۇقى يوق ئىدى.
ئىمام ياكى قازىلار ئۆزلىرىنىڭ بۇ خاس ۋە پىنھان دۇنياسىدا
دىنى تارتقان بارلىق ئىشلارنى قىلاتتى: يالغۇز ئارام ئالاتتى.
كۆڭلى خالىغان قايسىبىر قىز - چوكانلارنى باشلاپ كىرىپ
كۆڭۈل ئاچاتتى. ئاياللارنىڭ يۇمشاق قوللىرى بىلەن ھېرىققان
ۋە زارىققان تېنىگە داۋا تاپاتتى. ئاشۇ سىيلىق قوللار بىلەن
ياغلىناتتى. ئاپتاپقا قاقلىناتتى. چىلىم تارتاتتى. خىيال
سۈرەتتى... قىسقىسى، «ئاپتاپخانە» ئاتالغان بۇ يەرنى، ئەر





خوجايىنىڭ بارچە شەرمەندىلىكلەرنى ئاشكارە مەخپىيەت سۈپىتىدە يۈرگۈزۈشلىرىگە ئىمكانىيەت يارىتىپ بېرىدىغان «پاسىقخانى» سى دېيىشكىمۇ ھەم بولاتتى.

«ئاپتاپخانى» — ھويلىغا يانداش سېلىنغان بولۇپ، ئىسمىغا يارىشا ئاپتاپمۇ تولۇق چۈشىدىغان ۋە سايىدايدىغان يېرىمۇ بولغان ياسىداق ھويلا ھەم خاس بىرقانچە ھۇجرىدىن تەركىب تاپقاندى. بۇ يەر ئۈچ يۈز ئاتمىش كۈن ياغ قۇيۇپ يالغاندەك پاكىز ۋە رەتلىك تۇراتتى — يۈ، خوجايىنىدىن باشقىلار خالغانچە كىرەلمەيتتى. لېكىن بۈگۈن، ئەبەيدۇللا ئىمامنىڭ بۇ خاس خانىسىگە تۇنجى قېتىم يات بىر ئەر ئاياغ بېسىۋاتاتتى. يەنە كېلىپ، خوجايىنى شۇ قەدەر خوشخۇي، رايىش ۋە رازىمەنلىك بىلەن باشلايتتى، مېھمان بولسا، ئەكسىچە، شۇ قەدەر مەغرۇر، مۇغەمبەر ۋە مەنسىتمەسلىك نەزەرىدە قەدەم باساتتى.

ھويلا زىيادە ئاپتاپلىق ئىدى. ھۇجرا ئىشىكىنىڭ ئۈستىدە 15 ~ 20 غۇلاچ ئۈزۈنلۈقتىكى ياسىداق ۋە ئېگىز پىشايۋان قەد كۆتۈرۈپ تۇراتتى. ئۇنىڭ ئاستىدىكى قەدىمىي گۈللۈك كارىۋاتقا گىلەم، كۆرپىلەر رەتلىك سېلىنغانىدى. بۇ يەرگىمۇ ئاپتاپ يېتىپ ئاشقۇچە چۈشۈپ تۇراتتى... بىراق، بۇلارمۇ ساۋۇت بەگنىڭ دىققىتىنى تارتالمىدى. ئۇنىڭ كۈتكىنى بۇمۇ ئەمەس ئىدى...

— ئەمەس، بېگىم، ئەبەيدۇللا ئىمام ئۆز قولى بىلەن پىشۇرغان مۇنۇ ئېيىق ئۆتى، تاپىنى، جىگەرلەرغە ئېغىز تېگىپ ئولتۇرغايلا. ئۆزلىرىنى مايلاپ، ئاپتاپقا سالپ، دورىلىماق بولغان تېببىيەلەر ئۆزىمىلا يانلىرىغە ھازىر بولغۇسىدۇر، — دېدى سايىت قازى بۇرۇنقىدەكلا ھىجىيىپ ۋە تېزلىك بىلەن تۈزۈلگەن داستىخاندىكى ھورى ئۆرلەپ تۇرغان گۆشلەرگە ساۋۇت بەگنى تەكلىپ ئېيتىپ تۇرۇپ، — بۇنىسى ئەرلەر ئۈچۈن ھەقىقىي قۇۋۋەت ئېرۇر. قېنى، تارتىنماي قول سالغايلا.



بىزلەرگە قارىمىغايلا. ئەبەيدۇللا ئىمام ئىككىمىز مېھمانلار تامانىغە بىر بارسىپ كېلۈرمىز.

— مېنى يالغۇز تاشلاپ قويدى دەپ رەنجىمىگەيلا، بېگىم، — گەپ قىستۇردى ئەبەيدۇللا ئىمام، مەستلىكتىن غىلايغان كۆزلىرىنى بەگدىن قاچۇرۇپ تۇرۇپ، — يانلىرىغا ھازىرلا قولى شىپاھ غىلمانلەر كىرگۈسى. ئاڭغىچە بىزلەرمۇ ھەم كېرۈرمىز...

ئۇلار چىقىپ كېتىشتى.

ساۋۇت بەگ، ئاياقتىكى ھورى كۆتۈرۈلۈپ تۇرغان جىگەر ۋە يەنە گۆش سىياقمىدىكى قانداقتۇر بىر نەرسىلەرگە خۇشياقماسلىق بىلەن قول ئۇزاتتى.

جىگەر، باشقا جىگەرلەرگە ئوخشايتتى. شۇنداق تەم ۋە پۇ - راقتا ئىدى. لېكىن، باشقىلىرى غەلىتە پۇراۋاتقاندىك قىلاتتى. «ئېيىق» دېگەن گەپنى ئاڭلاپ قالغىنى ئۈچۈن شۇنداق بىلىنىۋا - تامدۇ ياكى راستتىنلا شۇنداقمۇ... بىلەلمىدى. بىلگۈسىمۇ كەل - مەيتتى. ئۇنىڭچە، بۇ ئەرزىمەس، قاشاڭ گۆشنىڭ تەمىنى بىر - نەرسىگە ئوخشىتىپ ئولتۇرۇشقىمۇ ئەرزىمەيتتى. ھەئە، ئەرزى - مەيتتى! ئۇنداقتا، شۇ تاپتىكى ئېھتىياج نېمە؟ زادى نېمە؟...

ئۇ، ئىختىيارسىز ھالدا، نېرىدىكى ئۈجمە شېخى ئۈستىدە بىر - بىرىنى چوقۇلىشىپ ۋە چۆكۈرلىشىپ تۇرغان بىر جۈپ ئاق قۇشقاچقا تىكىلدى. ئۇلار شۇنچە ئىرىكەن، بىمالال ۋە راھەتلىك ئىدى. كاشكى، مۇشۇنداق ۋاقىتتا ئادەمنىڭ يېنىدا بىرەر بولسا... شۇلارنى ئويلاش بىلەن، ئۇنىڭ ۋۇجۇدى تېخىمۇ لەرزىگە كەلدى. قىزىشقان بەدەنلىرى چىڭقىلىپ، ھازىرلا ئېتىلىپ كېتىدىغاندىك بىلىندى. شېرىن خىياللىرىنى بولسا ئۆزىمۇ باشقۇرالمىدى ئۇ. ئۇنىڭ يېنىدا تەڭداشسىز گۈزەل بىر ئايال، ئەمدىلا رەسىدە بولغان قىز، توختىغان قىز، سېمىز قىز، ئورۇق قىز، نازلىق جۇۋان، خۇلقى بار چوكان...





— ئەسسالام، بېگىم!

ساۋۇت بەگ چۆچۈپ بېشىنى كۆتۈردى. كۆز ئالدىدا ئەتلەس كۆڭلەك كىيگەن، نېپىز شايبى رومال بىلەن بېشىنى ئورۇۋالغان، غۇنچە بوي، بەللىرى تال — چىۋىقتەك ئىنچىكە بىر قىز، ھە — ئە، قىز سۈپەت بىر ئايال ئۇنىڭغا تەزىم قىلىپ تۇراتتى.

— ۋا... ۋائەلەيكۇم ئەسسالام! — دەدى بەگ ئالدىراپ جاۋاب قايتۇرۇپ. ئاۋازى ئۆزىمۇ سەزمىگەن ھالدا تىترەپ چىقىۋاتاتتى، — ئىجازەت... باشلىرىنى كۆتۈرگەيلا.


قىز بېشىنى كۆتۈردى. يۈزلىرى ئوراقلىق بولسىمۇ، كەم تېپىلىدىغان گۈزەللەردىن ئىكەنلىكى تۇرقىدىنلا بىلىنىپ تۇراتتى.

— ئۆزلىرىنى ساقلىتىپ قويدۇم بېگىم، ئەپۇ قىلغايلا، — ئۇنىڭ تاتلىق ۋە يېقىملىق ئاۋازى، كۆكسىگە قويغان سۈزۈك ۋە چىرايلىق قوللىرى، ئۇنىڭ گۈزەللىكى ھەققىدە يەنىمۇ ئېنىق بېشارەتلەرنى بېرەتتى.

— ھېچقىسى يوق. ھې... ھې... ھېچقىسى يوق... — ئىختىيارسىز ھالدا كېكەچلىدى بەگ، — ھېلىھەم بولسىمۇ كەلدىلە خېنىم. تو... تولا تەقەززا بولدۇم سىلىگە. — ياغلايدىغان دورىنىڭ ئوبدانراغىنى تاپاي دەپ... شۇ سىلىگە ئوبدانراق بىر دورا قىلىپ قويماي دەپ...

ئايال، بەگ نەزەرىدىكى قىز شۇنداق دېگىنىچە بەگكە يېقىنلاشتى. قولىدىكى كىچىككىنە تۈگۈنەكنى ئۇنىڭ يېنىغىلا قويدى. ئۇ ئېگىشىپ ۋە بېشىنى كۆتۈرۈپ بولغۇچە ئۆتكەن شۇ قىسقىغىنە دەقىقىدە، سۈتتەك سۈزۈك بەدەن، يېقىملىق ھىد، كەرەشمىلىك ھەرىكەتلەر... بەگنىڭ ئاچ نەزەرى ۋە تۇيغۇلىرىغا سانجىلىپ ئۆتتى. بەگ جالاقلاپ تىترىدى. ئەرلىك سەزگۈلىرى شامدەك، سىمابدەك ئېرىدى. كۆزلىرى يالتىراپ، ئېغىزىغا قانداقتۇر بىر سۇيۇقلۇق يىغىلدى...





— ئۇنداقتا، كىيىملىرىنى سالىسلا، — دېدى قىز
تېۋىپلارغا خاس كەسكىنلىك بىلەن، ھېچنىمىنى سەزمىگەندەك
بىر ھالەتتە.

— مۇشۇ يەردىلىما؟ — دېدى بەگ، «كىيىمنى سالىسلا»
دېگەن گەپنى ئۆز ئىستىكى بويىچە چۈشىنىپ، ھاياجان بىلەن، —
ھۇجرىغا كىرىپراق بىر ئىش قىلمايدۇق؟

— بىر ئىشنى ئەمەس، نۇرغۇن ئىشنى قىلىمىز بېگىم، —
قىز، ساۋۇت بەگنىڭ دوپپىسىنى بىر ياققا ئاۋايلاپ ئېلىپ
قويۇپ، كارىۋاتنىڭ كۈن تولۇق چۈشۈپ تۇرغان بۇرجىكىگە
كۆرىپ ۋە تەكپە ئېلىپ كەلدى، — ئۆزلىرىنى مايلايمىز،
ئاپتاپقا سالىمىز، ئۇۋىلايمىز، مۇجۇيمىز... ئىش قىلىپ، بۈگۈن
سىلىنى داۋالاپ ساقايتىمىز، بېگىم.

— مېنى راستتىنلا ئاغرىق دەپ ئويلاپ قالدىلما خېنىم؟ —
بەگ، سىناق نەزەرىدە قىزنىڭ رومال ئىچىدىكى يۈزىگە،
كۆزلىرىگە تىكىلدى. يەنە گەپ قىلماقچىدى، قىلالىمىدى.
ئۆزىنىڭ زەبەردەست ئەر كەك ئىكەنلىكىنى ئېيتماقچىدى،
بۇنىمۇ ئېيتالمايدى. تۇرۇپلا، بۇنداق دېيىش ئورۇنسىزدەك
بىلىندى. دېمىسىمۇ، بىر ئەرنىڭ ياراملىق ياكى ئەمەسلىكىنى
ئۇنىڭ سۆزىدىن — ئاتقان پورىدىن بىلگىلى بولسۇنمۇ؟

— سىلىنى ئۇنداق دەپقۇ ئويلىمىدىم... — قىز، يەڭگىل،
تارتىملىق ۋە يېقىملىق ھەرىكەتلەر بىلەن بەگنىڭ پەستىكى بىر
جۈپ ئايىغىنى چەتكە يۆتكىدى. بۇ ھەرىكەتلەردىنمۇ نازاكەت ۋە
مىسلىسىز جەلپكارلىق چىقىپ تۇراتتى، — بۇ تۇر قىلىرىدىن
ئاغرىقتەكمۇ تۇرمايدىلا، ئۇنىڭ ئەكسىچە... لېكىن شۇنداقتىمۇ،
ياغلاپ قويغاننىڭ زەرەرى يوق، بېگىم. ئۆزىمايلا پايدىسىنى
كۆرۈپ قالىدىلا...

— ماقۇل، بۈگۈن مەن ئۆزلىرىگە تۇرۇپ بېرىي... ئۆزۈمنى
سىلىگە تاپشۇراي... — دېدى بەگ تىترەپ تۇرۇپ ۋە ھەممە تەلە-





پىمنى دەۋالدىم دەپ ئويلاپ، — مېنى نېمە قىلغۇلىرى كەلسە،
قىلىسلا!... ئادەمنى تەقەززا قىلماي، چاپسانراق قىلىسلا!...

ساۋۇت بەگ، شېرىن ئىستەك ۋە ئەرلىك تەشئالىق قېتىدا،
كىيىملىرىنىڭ قانداق سالدۇرۇپتىلىگەنلىكىنى تۇيمايلا قالدى.
ئەمدى ئۇ، پوستى سويۇلغان پىياز دەك، كالتە ئىشتان بىلەنلا
قالغانىدى. يۇمشاق، ئىسسىق، سىيلىق، تاتلىق ۋە يېقىملىق
قوللارنىڭ شېرىنلىك قوزغاتقۇچى چىداپ بولماس
غىدىقلاشلىرىدا ئۇيان — بۇيانغا ئۆرۈلەتتى. بەدەنلىرىنى
قاچۇراتتى. گاھ ئۇياققا، گاھ بۇياققا تولغۇناتتى. تۇرۇپ —
تۇرۇپلا بەدىنىنىڭ قانداقتۇر بىر يەرلىرىنى قىسۇلاتتى...
ئەمما، قوللار توختىمايتتى. مۇجۇش، سىيلاش، غىدىقلاشلار
مەڭگۈ ئاخىرلاشمايدىغاندەك، ئۇنى ئەبەدىي مۇشۇ ھالدا قىيناپ
ئۆتۈدىغاندەك داۋاملىشاتتى.

بەگ چىدىالمىدى. سېھىرلىك قوللار سىيلاپ ئارقا
يوتىسىغا كەلگەندە، ئۇ ئىختىيارسىز ھالدا «كاپ» قىلىپلا
قىزنىڭ قولىغا، ئاندىن بېلىگە ئېسىلدى.

— ئالدىرىمىسلا بېگىم، — دېدى قىز، بەگنىڭ قوللىرىنى
بېلىدىن ئاستا ئاجرىتىشقا ئۇرۇنۇپ، — تېبابەتتە ئىشلارنى بىر
ۋاراقى قىلىۋىرىمىز. ئاۋۋالەمبار تۇتىمىز، ئاندىن سۆڭەرە
سىيلايمىز، ئاياڭغىسىدا مايلايمىز. ئاپتاپقا قاقلاش ئەڭ ئاخىرىدا
بولىدۇ. ئاندىن... بىر دەم چىدىغايلا بېگىم...

— ياق، ئۇنداق قىلمىسلا، خېنىم، — دېدى بەگ، قىزنىڭ
بېلىنى تېخىمۇ چىڭ تۇتۇپ ۋە يېلىنغاندەك بىر ئاھاڭدا، — مې-
نى ئۇنداق قىيىنمىسلا... قىيىنمىسلا!... ماقۇل دېسە دەي-
مەن!...

قىز، رومال ئىچىدە تۇرۇپ، بەگ ئاڭلىغۇدەك ئاۋازدا تاتلىق
ۋە نازلىق كۈلۈپ كەتتى. مەن — مەن دېگەن تەكەببۇر ئەرلەرنىڭ
مۇشۇنداق چاغدا يېلىنىپ، ئەرزىمەس بىچارىگە ئايلىنىپ





قالدىغانلىقىنى ئوبدان بىلەتتى ئۇ. بىراق، بۇنداق يېلىنىشلارغا ئالدىراپ ئېرىپ كېتىشكىمۇ بولمايتتى. ئۇ، بۇ تەرەپلىرىنىمۇ ئېنىق چۈشىنىپ تۇراتتى. ئۇنىڭچە، يېلىنىش ئەڭ يۇقىرى چەككە يېتىشى، بەرداشلىق بېرىش كۈچى ئاداققىي پەللىگە ئۇلىشىشى كېرەك ئىدى. شۇندىلا، ئەرلەرنىڭ — مەيلى ئۇ بەگ بولسۇن، مەيلى شاھ بولسۇن — ھەيۋىسى بىراقلا سۇناتتى. تەكەببۇرلىقى يەرگە ئۇرۇلۇپ، نېمە دېسە ماقۇل دەيدىغان، ئېغىزىنى «ھە» دەپ ماكىلىدىتىپ ئېچىپ تۇرىدىغان كەپتەر باچكىسىغىلا ئوخشاپ قالاتتى. مۇشۇ باسقۇچقا يەتكەندىلا، ئىشلار ئوڭۇشلۇق بولاتتى. كۆزلىگەن مەقسەتلەر تېز ۋە توسقۇنسىز مۇراد تاپاتتى.

— ماقۇل، ماقۇل، ئاز قالدى. شۇنچىكى تەخىر قىلىسلا... — دېدى قىز، بەگنىڭ سەزگۈر جايلىرىنى تېخىمۇ سىيلىق ۋە غىدىق بىلەن تۇتۇپ تۇرۇپ، — تەكشى تۇتۇپ، بىر ياغلاپ قويساملا ئىش تۈگەيدۇ. ئاندىن...


— بولدى ياغلىمىسلا خېنىم... — دېدى بەگ ھاسىراپ تۇرۇپ. ئەمدى ئۇ چىدامچانلىقنىڭ ئاخىرىقى پاسىلىنى بۆسۈپ ئۆتكەنىدى، — بولدى قىلىسلا. ياغلانمىساممۇ، ھەقىقىسى ئەر كەلمەن. كە... كەلسىلە!...

ئۇ، شۇنداق دېگىنىچە، قىزغا جان - جەھلى بىلەن بېپىشتى.

— ۋىيەي!... بۇ... بۇ... — قىز يەنە تارتىشتى. — ئۇنداق بولسا، ھۇجرىغا كىرىپ كېتەيلى، — دېدى بەگ ۋە قىزنىڭ جاۋابىنىمۇ كۈتمەستىن، بۈركۈتتەك چەبدەسلىك بىلەن قىزنى قۇچىقىغا ئېلىپ، ھۇجرىغا قاراپ ماڭدى.

سىرتتىن، باغ تەرەپتىن تەمبۇر تەڭكەش قىلىنغان مۇڭلۇق ناخشىلار بىرىنىڭ كەينىدىن بىرى ئۇلاپ ئېيتىلماقتا ئىدى. يەنە كېلىپ، خۇددى بەگكە ئاتاپلا ئېيتىلىۋاتقاندىك، ئۇنىڭ ئەڭ





ئامراق ناخشىلىرى ياڭرايتتى. يار ھەققىدىكى ناخشىلار، يارنى قوشلاپ تۇتۇش، زاپاس تۇتۇش، چىرايلىقنى تۇتۇش، يەڭگۈشلەپ تۇتۇش ھەققىدىكى ناخشىلار... ناخشا ئارىلىقىدا قايسىبىر مەستنىڭ «ياشاپ كەت!»، «قولۇڭغا دەرد بەرمىسۇن!» دېگەندەك مەدھىيە ئاۋازلىرىمۇ ھۇجرىغا ئوقتەك ئاڭلىنىپ تۇراتتى. ئەمدىلىكتە، بۇ ئاۋازلار، قالايىمقان بۇ ۋارقىراشلارنىڭ ھەممىسى بەگكە شۇ قەدەر يېقىملىق تۇيۇلاتتى. سورۇن، كۈتۈنۈش، مۇئامىلە، ئارام... ھەممە - ھەممە جەھەتلەردىن شاھ ھۇزۇرىنى سۈرگەندەك سېزىلەتتى بەگكە. بەرھەق، شۇ تاپتىكى شېرىن دەملەرگە نېمە يەتسۇن. ئۇشبۇ دەقىقىلەردىكى جانغا راھەت سېھرىي مۇشتاقلىققا نېمىمۇ تەڭلەشسۇن!

قىزنىڭ رومىلى تەبىئىيلا ئېلىۋېتىلگەندى.

— بەك يامانكەنلا جۇمۇسلا بېگىم... — دېدى قىز ناز بىلەن، ھاسىراپ تۇرۇپ، — ياغلاپ قويغان بولسام قانچىلىك بولۇپ كېتەر ئىدىلە؟...


— شۇنداقمۇ خېنىم؟... — بەگ تېخىمۇ روھلاندى. گويا قىز بىلەن بىر گەۋدىگە ئايلىنىپ كەتمەكچىدەك، ئۇنىڭ قات - قېتىغا كىرىپ كەتمەكچى بولغاندەك تېخىمۇ چىڭ قاماللىدى، نىقتىدى، — سىلى، مەن كۆرگەن ئەڭ چىرايلىق ئايال. جاھاندا تەڭدىشى يوق ئايال. مېھرىلىك ئايال. سېھرىلىك...

— ئۆزلىرىمۇ، مەن ئۇچراتقان ئەڭ كۈچلۈك، ياراملىق ئەر، بې... بېگىم!... جېنىم بېگىم... ھارماس بۇقام... يېڭىلمەس قوشقىرىم!...

— تاتلىقىم... ھەسلىم... شەكىرىم!...

تەمبۇر توختاپ، ساپايىلەر شاراقشىشقا باشلىدى. ئۇنىڭغا قوشۇلۇپ، دەرۋىشلەرچە مۇڭلۇق زۇۋاندا «ئاللا - ئاللا...»، «ۋاي دەردىمە!...» دېگەن ئاۋازلارمۇ ئاڭلىنىپ تۇراتتى. بۇ ئاۋازلارمۇ شۇنچىلىك مۇڭلۇق ۋە يېقىملىق ئىدى. تەسەۋۋۇر قىلىشقا بولات.





تىكى، شۇ ئاپتا، ھەرقانداق كۆرۈنۈش ۋە ھەرقانداق ئاۋاز، مەيلى ئۇ ئەڭ بەدبەشىرە كۆرۈنۈش بولسۇن ۋە مەيلى ئەڭ يېقىمسىز ئاۋاز بولسۇن، ھەتتا ئېشەكنىڭ ھاڭرىغان ئاۋازى بولغان تەقدىر - دىمۇ، يەنىلا ناخشىدەك يېقىملىق ئاڭلانغان بولار ئىدى بەگكە.

— مۇشۇ خۇلق، مۇشۇ چىرايلىرى بىلەن نەدە يۈرگەن بولغىدىلە، خېنىم؟ — قىزنىڭ لەۋلىرىنى چىشلەپ تۇرۇپ شۇنداق دېدى بەگ، — مەن سىلگە بىر كۆرۈپلا ئاشىق بولدۇم. ئۆزلىرىنى بىرگە ئېلىپ كېتىمەن. نېمە دېسىلە، شۇنى قىلىپ بېرىمەن...

— مېنى ئېلىپ كەتمىسىلمۇ، پات - پات يوقلاپ تۇرسىلا، شۇ كۈپايە، — نازلىق بېقىش ۋە ئىگراشلار قېتىدا جاۋاب بەردى قىز.

— ئەلۋەتتە، ئە... ئەلۋەتتە!...

بەگ بېھوش ئىدى. قىزمۇ شېرىن ھوشسىزلىق قاينىمىدا ئېقىپ باراتتى.

— ئۆزلىرىگە بىر ئىلتىماسم بارىدى، توغرا كېلۇرمۇ؟ — تاتلىق ئاۋازدا، ئەركىلەپ تۇرۇپ شۇنداق دېدى قىز، ئۈستىدە توختىماي ھاسىراۋاتقان بەگنىڭ ئېڭەكلىرىنى قوللىرى بىلەن سىيلىغاچ، لەۋلىرىگە چىڭگىدە سۆيۈپ تۇرۇپ، — پەقەت بىرلا. — بىر ئەمەس، مىڭ ئىلتىماس بولسىمۇ دېسىلە. دې... دېسىلە!...

— رەھمەت. ئەبەيدۇللا ئىمام مېنىڭ تاغامدۇر. ئەمما، مۇ - ھەممەت دېگەن زېدىپەس ئۇنىڭ ئورنىنى تارتىۋالدىلەر، بېگىم.

— چۈ... چۈشەندىم، زۆھرە خېنىم. بۇ ئىشنى ئۆزۈم ئوڭ - شايىمەن. ئىماملىق مەڭگۈ تاغلىرىنىڭ بولىدۇ، جېنىم خېنىم.

— كۆپ رەھمەت. ئۇ ھەم يانە مۇدەررىس ئېردى، ئۇنىمۇ تارتىۋالدى.

— مۇدەررىسلىكىمۇ ئەبەدىي تاغلىرىنىڭ بولغۇسى، تاتلىق



خېنىم.

— ۋەدىلىرى ۋەدە بولۇرمۇ، بېگىم؟
— ئە... ئەلۋەتتە، خېنىم. مە... مەن دېگەن ساۋۇت بەگ!
— رەھمەت، لاچىنىم. رە... رەھمەت، بۈركۈتۈم!...
بەگ تېخىمۇ مەست بولۇپ كەتتى. ئەتراپ مەست ئىدى.
نېرۋىلارمۇ مەست، ھەممە ياق مەست ئىدى.
— مەن ھاۋا خېنىم بولۇرمەن. سايىت قازىنىڭ
سىڭلىسىنىڭ ئېرىنىڭ سىڭلىسى...
— مەن گۈلىنىسا خېنىم بولۇرمەن...
...

ساۋۇت بەگ، كېيىنكى سائەتلەردىكى شېرىن سۆھبەتلەرنى
ئەنە شۇنداق ئەسلىدى. ئۇلارنىڭ ھەر بىرى بىر دەردمەننىڭ
ۋاكالىتچىسى ئىدى. بىراق، ھېچقايسىسى ھۆسن، خۇلق ۋە
نازاكەتتە بىر - بىرلىرىدىن قېلىشمايتتى. ئۇلار گويا مۇشۇنداق
ئىشلار ئۈچۈن مەخسۇس ئۆستۈرۈلگەن جەلىپكار گۈللەردەك،
كۆندۈرۈلگەن توشقانلاردەك، پاققانلاردەك قىلاتتى. ئەمما، بۇ
تەرىپىمۇ بەگكە بەرىبىر ئىدى. ئۇ پەقەت تاتلىق سېزىم،
تەڭداشسىز ھاياجان، ئۆتۈلماس لەززەتلەر... ھۇزۇرىدا ئۆزەتتى.
جان - جەھلى بىلەن ئۆزەتتى!

مۇسەللەس مەست قىلىدىمۇ ياكى شېرىن كەيپىيات بېھوش
ئەتتىمۇ بىلمەيتتى... ئەمدىلىكتە، قويندا يەنىلا ئاۋۋالقى
خېنىم — باغرى يۇمشاق، مېھرى ئىسسىق، خۇلقى ئوتلۇق
زۆھرە خېنىم ياتاتتى. راستىنى دېگەندە، ئۇمۇ شۇنى خالايتتى.
خالاپ تۇراتتى!

— ئەمدى يېنىمدا ئۆزلىرىلا تۇرغايلا، خېنىم، — دېدى
بەگ، بىر مەھەل قولىدىن چىقىرىپ قويغان يارىنى تەستە تاپقان
ئادەمدەك، ئۇنى مەھكەم قۇچاقلاپ، — سىلگە پەقەت
تۈز مەيدىكىمەن. مەن بۈگۈن، ياق، ئەتىمۇ كەتمەيمەن. ئۆزلىرىگە



توپۇرلا قانمىدىم، تاتلىقىم، پاقلىنىم!...
يەنە شۇ شېرىن دەملەر. بېھوش دەقىقىلەر...

* * *

— بېگىم!

ساۋۇت بەگ، شېرىن ئۇيقۇدىن ئويغىتىلغان ئادەمدەك
چۆچۈپ كەتتى. كۆز ئالدىدا زۆھرە خېنىم، گۈلىنسا خېنىم ۋە
ھاۋا خېنىملار، ئۇلارنىڭ ئارقىسىدا باشقا ئاقساقال، سوپى -
دەرۋىشلەر مۆلدۈرلەپ قاراپ تۇراتتى. بولۇپمۇ، زۆھرە خېنىمنىڭ
سۆيگۈ، تەشنىلىق، سوراق ۋە ئىلتىجا تۆكۈلۈپ تۇرغان ئوتلۇق
قاراشلىرىغا چىداپ بولمايتتى. ئۇنىڭ قاراشلىرىدا يەنە...

— ۋەدىلىرى ۋەدە بولۇرمۇ، بېگىم؟

يەنە زۆھرە خېنىمنىڭ ئاۋازى. سېھىرلىك ناز، تاتلىق
ئىغراشلار قېتىدا ئاڭلانغان ئاۋاز.

بەگنىڭ ۋۇجۇدى سىلكىنىدى. تېنىنىڭ، ياق، جېنىنىڭ ئەڭ
نازۇك ۋە پىنھان بەتلىرىنى شېرىن ئەستىلىك ئارىلاشقان
رېئالىق تەشنىلىقلىرى چېقىپ ئۆتتى.


— ئە... ئەلۋەتتە، خېنىم! — ئۆزىنى شۇنچە تۇتۇۋالغان
بولسىمۇ، ھاياجاندىن يەنە ئىختىيارسىز ھالدا دۇدۇقلىدى بەگ.
ئەمدى جاۋاب بەرمەي بولمايتتى. مۇشۇنداق دېمەي ئامالمۇ يوق
ئىدى. گەرلىك غۇرۇرى، بەرگەن ۋەدىسى ۋە يەنە ئۇلىشىپ
كېلىۋاتقان سۆيگۈ ئېچىرقاشلىرى تەبىئىي ھالدىلا شۇنىڭغا
ئېلىپ باراتتى. شۇنداق دېيىشكە قىستاييتتى.

— ئۇنداقتا، مۇھەممەت ئاتلىق ئول تەرساغا ئىككى ئىلىك
يارلىق پۈتۈپ بېرەمدىلا، بېگىم؟ — ئۇلاپلا سورىدى زۆھرە
خېنىم.

— مۇھەممەتكە دەمدىلا؟

ساۋۇت بەگ جىمىپ قالدى. ئۇنىڭ نېمىدىندۇر
قىسىلىۋاتقانلىقىنى ئەتراپتىكىلەر بىلمەيتتى. پەقەت ۋە پەقەت





بىر ئۆزىلا بىلەتتىكى، ئۇ ساۋاتسىز ئىدى. ئەلۋەتتە، خەت تونىغان تەقدىردىمۇ، مۇھەممەتتەك بىر ئادەمگە يارلىق يېزىپ يۈرۈش، بەگنىڭ لايىقىتىگە ئۇيغۇن ئەمەس ئىدى. خەت تونۇمايدىغانلىقىنى ئېيتىشقا تېخىمۇ بولمايتتى. ئەڭ دانا ئۇسۇل، مەھكىمە شەرىئىگە كۆرسەتمە بېرىش، تەۋسىيە قىلىش ئىدى. ئۇنداقتا، بۇنى قايسى يول بىلەن دېسۇن. كۆز ئالدىدىكى خېنىمغا قانداق چۈشەندۈرسۇن؟

ئۇ بىر ھازا تۇرۇپ كەتتى. خەت تونۇمايدىغانلىقى، ئۇنىڭ مەھكىمە شەرىئىگە قارىتا بىر نەرسە يېزىپ بېرىشىگە پۈتلىشىۋاتاتتى. باشقىلارغۇ مەيلى، شۇ تاپتا، چىرايلىق زۆھرە خېنىمنى تولۇق رازى قىلىپ يولغا سېلىشنىڭ چارىسىمۇ شۇ ئىدى. ئەمما...


— بۇنى مۇنداق قىلىلى خېنىم، — دېدى بەگ، باشقىلارنى ئۇنتۇپ، ئالدىدا پەقەت زۆھرە خېنىملا تۇرغاندەك، بىر شۇنىڭغىلا يۈزلىنىپ تۇرۇپ، — بۇ ئىشنى مەن، جىددىي ئەر زاتى مەھكىمە شەرىئىگە تاپشۇراي. ھەممە ئىشنى شۇلار ئۆزلىرى ئوڭشىسۇن!

ئۇ، چاقماق تېزلىكىدە كالىسىغا كەلگەن بۇ ئەقىلدىن سۆيۈنۈپ كەتتى. مۇشۇنداق بولغاندا، ھەم زۆھرە خېنىمنىڭ كۆڭلىنى ئالالايتتى ھەم ساۋاتسىزلىقىنى يوشۇرۇپ قالالايتتى.

— بىرنەرسە يېزىپ بەرمىسىلىمۇ بولۇرمۇ؟ — تاتلىق ئاۋازى بىلەن يەنە كانىدەك چاپلاشتى زۆھرە خېنىم.

ئارقىدا تۇرغانلار بىر — بىرلىرىگە رازىمەنلىك بىلەن قاراشتى. بولۇپمۇ، ئەبەيدۇللا ئىمام، زۆھرە خېنىمنىڭ ئاچقان، ئۇسسۇسغان يەرگە بېرىۋاتقانلىقىدىن تەسىرلىنىپ كۆزلىرىگە ياش ئالدى. ئەمەلىيەتتە، ھەممەيلەننىڭ كۈتكىنى شۇ ئۈنۈملۈك يول — مەھكىمە شەرىئى ئارقىلىق ھەل قىلىش يولى ئىدى. پەقەت مۇشۇ يولنىڭلا ئەڭ كۈچلۈك، ئەجەللىك ۋە قانۇنلۇق ئىكەنلىكىنى





بەكرى دەرۋىش ئاللىقاچان ئېزىپ ئىچۈرۈپ بولغانىدى.

— سىلىچە، خېتىم ئۆزۈمدىنمۇ مۇھىممىدۇر، خېنىم؟
— ئەلۋەتتە، ئۆزلىرىنى باشقا ھېچنىمىگە تەڭ قىلغىلى بولماس. شۇنداقتمۇ دەيمىنا... — تاتلىق گېپىگە قوشۇپ يەنە نازلىق باقتى زۆھرە خېنىم.

— ۋەدە بېرەي، خاتىرجەم يېنىشقا، — بەگ، گويا قەسەم بەرگەندەك، ئوڭ قولىنى يۈرىكى ئۈستىگە قويدى، — خۇدا بۇيرىسا، مەھكىمە شەرىئەگە، ھەسەن قازىگە ئۆزۈم ئېيتۇرمەن. ھەممە ئىشنى ئۆز يولى بىرلە، ھەم يانە شۇلارنىڭ قولى بىرلە ئوڭشىغايىمىز، — ئۇ، كۆز ئالدىدا ئۆزىگە تەلمۈرۈپ تۇرغان گۈزەل دىلدارنى، تەڭداشسىز نۇرلۇق چىرايىنى يەنىمۇ خۇش قىلىۋېتەي دېگەندەك، زۆھرە خېنىمغا تىكىلىپ تۇرۇپ قوشۇپ قويدى — زۆھرە خېنىمنىڭ دۈشمىنى — مېنىڭ ھەم دۈشمىنىم ئېرۇر. بىلىپ قالسۇنلەركى، مۇھەممەت ماڭىمۇ دۈشمەن سانىلۇر!

— رەھمەت، بېگىم!

— مىڭ مەرتىبە رەھمەت سىلىگە!

— ئۆمۈرلىرى ئۇزۇن بولغاي!

...

ئەرزدارلار ھاياجانلاندى، شادلاندى. ئۇلار، دەسلەپ، ھېچكىمنى كۆزىگە ئىلمايدىغان ساۋۇت بەگنىڭ بۈگۈن مومىدەك ئېرىپ، پىلىكتەك يۇمشاپ كەتكىنىگە ھەيران بولۇشتى. ئاخىرىدا، ھېچقاچان كۆرۈپ باقمىغان ئادەمگە قاراۋاتقاندا، زۆھرە خېنىمغا بەس — بەستە ۋە مەمنۇنىيەت بىلەن قاراشتى.

«ھېچ بىر ئىنسان پېقىرنى بوش چاغلىمىسۇنلەر.» دەپ پىچىرلىدى بەكرى دەرۋىش پىخىلداپ كۈلۈپ، «بارچە: ئاش — تا — ئامنىڭ تۈزى ھەممىدىن ئۇلۇغ دېيىشۇر. مەن دەيمەنكى، ئەمەلدە بولسا، قىز — چوكانلارنىڭ تۈزى ئۇنىڭدىنمۇ ئۇلۇغدۇر.»





دەسلەپكى رىۋايەتلەر

شۇ كۈندىن ئېتىبارەن كىشىلەر مۇھەممەت ئىمامنى «ئەۋلىيا» دەپ ئاتايدىغان بولۇۋېلىشتى. ئۇلارنىڭ قارىشىچە، مۇھەممەت داموللام ۋۇجۇدىدىن تېشىپ تۇرۇۋاتقان سېھرىي كارامەتلەرنى ئىمكانىيەتنىڭ بارىچە يوشۇرۇپ كەلگەن كەمتەر زات ئىدى. پەقەت ئىچىگە سىغىمىغانلىرىلا ئامالسىزلىقتىن سىرتىغا تېپەتتى. جېنىغا قەست قىلغان توختىنى دۇئايى - بەند بىلەن تام ئاستىدا قالدۇرغىنى، ئىككى كۆزى كۆرمەس بولۇپ قالغان ئانىسى - بۇۋىنىيازخاننىڭ تۇرۇپلا ساقىيىپ قېلىشى، مۇھەممەت داموللامنىڭ ئۇچار قۇشلار، گۈل - گىياھلارغىمۇ سالام - ئېھتىراملار بىلدۈرىشى... قاتارلىق جەريانلارنى «سىرتىغا تەپكەن سېھرىي ئىپادە» دەپ ئىزاھلىشاتتى ئۇلار. مۇشۇلار بىر يەرگە تىزىلغاندىن كېيىن تېخىمۇ سۈرلۈك تۈس ئېلىپ، مۇھەممەت ئىمام توغرىسىدىكى ئاجايىپ ھېكايىلار بىرىنىڭ ئارقىسىدىن بىرى تۇغۇلۇشقا باشلىدى...

سۇلايمان شەيخنىڭ تەسەۋۋۇر ۋە تەپەككۈر كۆزى مۇشۇ يەرگىچە ئۆلىشىپ، ئىزلاپ كەلگەنىدى. ئۇمۇ، مۇھەممەت بىننى ئابدۇللا ھەزرەتىنى بارلىق سېھرىي - كارامەتلەرنى ئۆزىگە مۇجەسسەم قىلغان ئۇلۇغ ئەۋلىيا دەپ قارايتتى. ئۇنىڭ غايىبانە ئىخلاسىنىڭ، تەلىم ئېلىش مۇددىئاسىنىڭ يىلتىزىمۇ مۇشۇ ئىدى. لېكىن ھەزرىتى ھاجىمنىڭ ئۆزىدىكى سېھرىي - كارامەتلەرنى جامائەت ئالدىدا ئېتىراپ قىلمىغانلىقى، توي قىلىپ، روزىغا تۇتۇپ، ئاشىقلىق يولىغا مۇخالىپ ئىشلارنى





قىلغانلىقى... ئۇنى ئويغا سالاتتى. ئۇ ئازابلىق ئىچكى مۇلاھىزىلەرنى باشتىن كەچۈرمەكتە ئىدى. ئويلايتتى، تەسەۋۋۇر قىلاتتى، ئاڭلايتتى. بولۇپمۇ، يۇرت جامائىتىنىڭ ھەزرىتى مۇھەممەت داموللام توغرىسىدىكى ھېكايىلىرى ئۇنى ئالاھىدە قىزىقتۇراتتى، ئۇ مۇشۇ سىرلىق دۇنيا قېتىدا ھەزرىتى ھاجىمنىڭ خىسلەتلىك سېماسىنى كۆرەتتى:


ئىبادەتتە ئولتۇرغان ھەزرىتى مۇھەممەت بىننى ئابدۇللا خەرباتىنىڭ چىرايىدىن نۇر يېغىپ تۇراتتى. ئۇ ئىلاھىي ئايەتلەرنىڭ سېھرىي كۈچى بىلەن ئۆزى ئىزدىگەن ۋىسال مەنزىلىنى قوغلاپ باراتتى. كىملىرى بىلەندۇر غايىبانە سىردىشاتتى، مۇنازىرە قىلاتتى. ئايەتلەر داۋاملىشاتتى... ھەزرىتى ھاجىم قانداقتۇر بىر ئىلاھى يۈكسەكلىككە يېقىنلاپ كەلگەنىدى. ئۇنىڭ بەدەنلىرى سېھرىي ھارارەت بىلەن ئېرىپ باراتتى. كۆزلىرى ئوت بولۇپ ياناتتى. ئايەتلەر تىزىلىپ چىقىۋاتقان ئېغىزى ئەمدى نېمىندۇر ئىلتىجا قىلاتتى. ئىلتىجا، ئوقۇش...

كۈتكەن پەيت يېتىپ كەلگەنىدى: ھەزرىتى مۇھەممەت بىننى ئابدۇللا خەرباتى تىنىمىسىز چوڭقۇرلاپ ئوقۇغان ئىلاھىي ئايەتلەرنىڭ سېھرىي - قۇدرىتى بىلەن سىمابىتەك ئېرىپ، ئېغىرلىق كۈچىنى پۈتۈنلەي يوقاتقاندى. ئەنە، ئۇ پەيدەك يەڭگىلەپ، ئىبادەت قىلىۋاتقان يەردىن ئاستا - ئاستا كۆتۈرۈلدى. قۇيۇندەك چۆرۈلۈپ، ئۆزى كۆزلىگەن نشان - ئاللا ۋىسالىغا قاراپ ئۆچتى...

مۇھەممەت داموللام توغرىسىدىكى ھېكايىلەر ئېغىزدىن - ئېغىزغا كۆچۈپ باراتتى.

— مۇھەممەت داموللام راستىنلا ئەۋلىيا ئىكەن، — دەپ گەپ باشلايتتى جامائەت ئارىسىدىن بىرى، — نېمىشقا دېسەڭلار، بۇخاراغا ئىلىم - تەھسىل قىلىشقا كەتكەندە، تولا يىغلاپ كۆزى






قارىغۇ بولۇپ قالغان ئانىسىنىڭ كۆزىنى بىر ئايەت ئوقۇپلا ساقايتىپتۇ، كۆرۈۋاتقانىلەر، ھازىر ئۇ مەزلۇم تالا - تۈزگە چىقىپ يۈرىدۇ.

— بۇ دېگەن قانچىلىك ئىشتى مۇھەممەت داموللامغا، — گەپ قىستۇراتتى يەنە بىرى، — ئۇ زات يەرگە دەسسەپ يۈرگەندەك قىلغىنى بىلەن ئۈچىدىكەن. بىر چاغدا ئۇنىڭ بىلەن مەسچىتتىن يېنىپ بىرگە مېڭىپ قالدۇق، باشقا ئادەم بولمىغاچ يانمۇ يان كېتىپ بارىمىز. ئۇمۇ پاراڭ قىلىدۇ، مەنمۇ گەپ سورايىمەن. بىر چاغدا ئېغىزىم قىچىشىپ: داموللام، ئۆزلىرىنى ھەر جۈمە كۈنى ئىككى يەردە ناماز ئوقۇيدىكەن، مەككە مۇكەررەمدىكى جۈمە نامىزىنى ئوقۇپ كېلىپ، بىزگە ئىمامەتچىلىك قىلىدىكەن، دەپ ئاڭلايمەن. مۇشۇ گەپ راستمۇ؟ دەپ سورىدىم. ماڭىمەن، ماڭىمەن... ھېچ سادا يوق. ئەجەپ جاۋاب بەرمىدىغۇ دەپ شۇنداق يېنىمغا قارىسام داموللام يوق. نېمە ئىش بولۇپ كەتتى دەپ ئىككى يېنىمغا، ئارقامغا يېنىش - يېنىشلاپ قاراپ چىقتىم... قارا، دېگەندەك مەلۇم بولدى، ئالدىمغا قارىسام، داموللام نەچچە يۈز مىتىر يەرگە - ئىشىكىنىڭ ئالدىغا بېرىپ بوپتۇ. مەن بىلەن ئوخشاش ماڭغاندەك قىلىۋىدى، قانداق بولۇپ ئالدىمدا كەتتى... دەپ ئەقلىم ھەيران.

— داموللام سىرتقا چىقارماي يۈرگىنى بىلەن ئۇنىڭ ئەۋلىيالىقى بۇخارادا ئوقۇۋاتقاندىلا بىلىنگەنىكەن، — پاراڭلار شۇ تەقلىدە شاخلاپ باراتتى.

ھېكايىلەر، — بىر جۈمە كۈنى مۇھەممەت داموللام بۇخارا مەسچىتىدە جۈمە نامىزىنى ئوقۇپ ئولتۇرۇپ، تۇيۇقسىزلا «توختا، توختا!» دەپ ۋارقىراپ كېتىپتۇ. شۇنىڭغا ئۇلاپلا ئوڭ قولى بىلەن بىر نەرسىنى يۆلەۋاتقاندا، ئىتتىرىۋاتقاندا ھەرىكەت قىپتۇ. نېمە دەپ ناماز تەرتىپىنى بۇزىدىلا تەقسىر؟ ناماز بۇزغانلارغا قانداق جازا بېرىلىدىغانلىقىنى بىلمەيدىلا؟ دەپ





كايىپتۇ، ئىمام، ناماز تۈگىگەندىن كېيىن. ناماز ئەھلىنىڭ ھەممىسى ئۇنى ئەيىبلەپتۇ. ئىبرەت ئۈچۈن ئۇنى جازالىماقچى بويىتۇ. جازالىسىلا مەن رازى تەقسىر، دەپتۇ مۇھەممەت داموللام تەمتىرىمەي تۇرۇپ. ئەمما لېكىن سۆزۈمنى بىر ئاڭلاپ باقسىلا. نامازنىڭ تازا قىيام ۋاقتىدا، ئەل مىسىرنىڭ قاھىرە دېگەن شەھىرىدىكى بىر چوڭ مەسچىتنىڭ تېمى ئۆرۈلۈپ چۈشكىلى تۇردى. شۇ يېتىچە قويۇۋەتسەم، مىڭلىغان مۇسۇلمان تام ئاستىدا قېلىپ شېھىت بولۇپ كېتەتتى. شۇڭا سەۋر قىلالماي، ناماز تەرتىپىنى بۇزۇپ، ئۇنى يۆلىۋالدىم. «توختا!» دەپ توۋلايمۇ سالىدىم. ئەمدى ناماز تۈگىدى. كەمىنە مۇھەممەتنى جازاغا تارتىسلا ئارمىنىم يوق، دەپتۇ. نېمىدەپ جۆيلۈيدۇ بۇ بەدرەك، دەپ ھېچ ئىشەنمەي، شەھىرى قاھىرەگە بۇنى ئېنىقلاش ئۈچۈن ئادەم ماغدۇرۇپتۇ. ئۈچ ئايدىن كېيىن شۇنداق خەۋەر كەپتىلەر: قاھىرەدە چوڭ بىر مەسچىتنىڭ تېمى راستتىنلا قىڭغىيىپ قاپتۇ. ئۇنىڭدا يوغان بىر ئالىقانىنىڭ ئىزى بار ئىكەن. بۇنى كۆرگەن بىر ئۆلىما: مەسچىت تېمىنى بىر ئەۋلىيا يۆلىۋاپتۇ. ئۇنداق بولمىغان بولسا، مىڭلىغان مۇسۇلمان تام ئاستىدا شېھىت بولار ئىكەن. تامنى يۆلەپ توختىتىۋالغان شاپائەتچى ئەۋلىيا تۈركىستاندا ئىكەن، دەپتۇ. كىشىلەر رەھمەتلەر ئېيتىپتۇ. ھەر نامىزىدا مۇشۇ نامەلۇم شاپائەتچىگە ئاسايىشلىق تىلەپ كېلىۋېتىپتۇ... بۇنى ئاڭلىغان بۇخارالىق كىشىلەر ھەيران قېلىشىپتۇ. مۇھەممەت داموللامنى ئەۋلىيا دەپ ئېتىراپ قىپتۇ...

— مۇھەممەت داموللامچۇ ھەرەمگە جۈمە نامىزىغا ماڭغاندا كەپتەر بولۇپ ئۇچىدىكەن.
— ياقەي، بۈركۈت بولارمىش.
— تالىپلىرىنىڭ دەپ بېرىشچە، مۇھەممەت داموللام ئالەمدىن ئۆتكەن پەيغەمبەر — ساھابىلەرنىڭ روھى بىلەن دىدارى






مۇلاقەتتە بولۇپ، كېچە - كېچىلەپ ئۇخلىمايمىش.

— ...

«ھەزرىتىمنىڭ مۇشۇنداق كارامەتلىك خىسلىتى بولغان بولسا ئەسلى ياخشى ئىدى» دەپ ئويلىدى، ئېتىكاپ سۇپىسىدىن چۈشمەي ئولتۇرغان سۇلايمان شەيخ. ئۇنىڭ ھەزرىتى ھاجىم توغرىسىدىكى چۈشەنچىسى بارغانسېرى ئويلىغىنىنىڭ ئەكسىچە چىقىۋاتاتتى. ھاجىم، ئۆزىنىڭ مۇشۇنداق خىسلەتلەرگە ئىگە ئىكەنلىكىنى رەت قىلغانلىقى ۋە سوپى - دەرۋىشلەرگە زىت ھالدا تۇتقان ئېتىقاد، تۇرمۇش يولى... ئىشنى تېخىمۇ مۇجەللەشتۈرۈپ تۇراتتى.

شەيخنىڭ قەلب كۆزى ئېچىلىپ كەتكەنىدى. ئۇ مۇشۇ تەقلىدە بارغانسېرى چوڭقۇرلاپ كېتىۋاتاتتى...





ئۇ راستتىنلا خەراباتى ئىكەن


ئۇ پۈتۈن يۇرت ئەھلى ئاڭلىسۇن دېگەندەك، ۋارقىراپ تۇرۇپ تەلقىن قىلىپ باراتتى. پۈتۈكچى تالىپ بولسا يادلاپ ئۈلگۈرتەلمەيتتى. مۆجىزىلىك مىسرالار سۈكۈتلىك مۇھاكىمىدىن كېيىن، مۇقىم ئورۇندا تۇرغان ھالەتتىن ئەمەس، قىن - قىنىغا سىغماي قايىناپ، تېشىپ چىقىۋاتقان سەييارە تەرغىباتقا ئۇلىنىپ تۆكۈلىۋاتقىنى ئۈچۈن، ئۇنى خاتىرىلەپ ئېلىش مۇمكىن ئەمەس ئىدى. شۇڭا ئۇنى ئەڭ زور ھوشيارلىق بىلەن يادلاپ مېڭىشقا توغرا كېلەتتى.

قىلما تەننى تەربىيەت ئەندەك زامان،
تەنپەرەستلىك بۆتپەرەسلىكتىن يامان.

...

مۇھەممەت بىننى ئابدۇللا خەراباتى كۈچىمۇ كۈچى، مەھەللىمۇ مەھەللە توۋلاپ يۈرەتتى. ئۇنىڭغا ئەمدى پەقەت مۇشۇ يوللا قالغانىدى. مەسچىت، مەدرىسلەردىكى ساۋاق ۋە تەربىيەت بېرىش ئىمتىيازىنىڭ قولىدىن كېتىشى، ئۇنى تەرغىباتنىڭ سەييارە سەھنىسىگە چىقىشقا مەجبۇرلىغانىدى، پۈتۈكچى تالىپ ھەيران ئىدىكى، كېتىۋېتىپ تەلقىن قىلىش، ئۇنى يۇقىرى ئاۋازدىكى نەزىملىك تەرغىباتقا ئايلاندۇرۇش - مۇھەممەت ئىماننىڭ تەپەككۈر بالاغىتى ۋە تىل پاساھىتىنى ھېچقاچان كۆرۈلۈپ باقمىغان دەرىجىدە ئىپادە قىلىشقا يول ئېچىپ






بېرىۋاتقاندا كى قىلاتتى. ئۇ، ئۇستازنى ئەزەلدىن ھېچكىمگە تەك قىلماي كەلگەن بولسىمۇ، لېكىن ئۇنىڭ مۆكۈنۈپ ياتقان زېھنى كۈچىنىڭ، يېتىلگەن ئىستېداتىنىڭ بۇ قەدەر يۈكسەك پەللىدە ئىكەنلىكىنى ئويلاپ يەتمىگەنىدى. غەزەپ پىكىر تۇغۇۋاتامدىكىن؟ ئازاب ۋە نەپرەت شۇنداق تىل - مەجاز پاساھىتىگە سەۋەب بولۇۋاتامدىكىن؟ ئۇ بۇلارنى ئويلاپ يېتەلمەيتتى. بىلىدىغىنى يادلاش، پەقەت يادلاشلا ئىدى! ئىلاھى ھېكمەتلەر مۆجىزىۋى مىسرالار گەۋدىسىدە نازىل بولۇپ باراتتى. ئۇ ئىلگىرى مۇقىم ھالەتتە تۇرۇپ تەلەپ قىلغان چاغدىكىدەك بىر مەزمۇن - بىر مەزمۇن بويىچە ۋە بۆلۈنۈپ - بۆلۈنۈپ ئەمەس، بىرلا ۋاقىتتا ھەم بىر - بىرىگە ئۇلىنىپ تۆكۈلۈۋاتاتتى. بۇ، ئۇنىڭغا نەدىن كەلگەن ئىلھامىكىن، نەدىن كېلىۋاتقان كۈچ ۋە پىكىرى ھازىرلىقىكىن، مىسرالار بىرىنىڭ كەينىدىن بىرى توقۇلۇپ كېلەتتى. يېمەكلەر خاسىيىتى، دۇنيالار سۆھبىتى، سەبرىلىك خىسلىتى، پەزىلەتلەر بايانى... كەبى مەزمۇنلار بىر - بىرىگە ئۇلىنىپ ۋە بىر - بىرىنى تولۇقلاپ باراتتى. ھەممىسى قوشۇلۇپ بىر نۇقتىغا يىغىلاتتىكى، ئۇ بولسىمۇ، نۇقسانلار مەنبىئى - نەپسى ئىدى. ئۇنىڭچە، ئىنساننىڭ بارلىق ئىللەتلىرى نەپسىدىن كېلەتتى. ئابىرۇي - مەنەپەتپەرەسلىك نەپسى ئىدى. ئىشرەت - زىناخورلۇق نەپسى ئىدى. ئاچ كۆزلۈك، تاماخورلۇقمۇ ھەم نەپسى غالىبلىق ئىدى. شۇڭا ئۇنىڭ تەلەپ - مۇلاھىزىلىرى تۇغقان نەزىم - مىسرالاردا مۇشۇ ھەقتىكى چوڭقۇرلاش ۋە تەكىتلەشلەر ئالاھىدە كۆپ ئۇچرايتتى.

نەپسى!...

نەپسى!...

ئۇنىڭ ئولتۇرۇشقان، غەزەپلىك كۆزلىرىدە كۈچلۈك ئەقىدە نۇرلىرى چاچىرايتتى، مۇمكىن بولسا، نەپسى، ئىللەتلەرنى،




ئۇنىڭ تۆرەلمە - ۋارىسلىرىنى، ئەڭ مۇھىمى، ئۇنىڭغا يول ئاچقان سوپى، قازىلارنى... بىر يوللا يوق قىلغۇسى كېلەتتى. شۇڭا ئۇ غەزەپلىك ئىدى. شۇڭمۇ ھېچقاچان يورۇتۇلمىغان پىكرى ھېكمەتلەر مۆجىزىۋى مەجاز، ئىلاھىي مىسرا بولۇپ تۆكۈلەتتى:

قىلما تەننى تەربىيەت ئەندەك زامان،
تەنپەرەستلىك بۇتپەرەستلىكتىن يامان.

بۇ ئۇنىڭ ئۆزىگە كېلىۋاتقان بارلىق خەۋپ - خەتەرلەرگە پىسەنت قىلماي، زور جۈرئەت ۋە جاسارەت بىلەن قىلىۋاتقان كۈچلۈك خىتابى ئىدى. بۇ يەنە ئۇنىڭ مەنۋى ئىزدىنىشلىرىنىڭ بۈيۈك بىر پەللىگە ئۇلۇشۇپ بېرىۋاتقانلىقىنى، تەنپەرەستىيەتلەردىمۇ يېڭى بىر سەكرەش باسقۇچىغا ئۆتكەنلىكىنى كۆرسىتەتتى. ھەم يەنە شۇنداق دېيىشكىمۇ بولاتتىكى، بۇ، ئۇنىڭ سەۋەن - نۇقسانلار يىلتىزى ھەققىدە چىقارغان كەسكىن ۋە ئاداققى يەكۈنى ئىدى.

ئۇ ھەممىسىنى بىلىپ تۇراتتى. سايبىت قازىنىڭ شەرىئەت مىزانىغا، شەيخ سوپىنىڭ تەپسىر - پەتىۋالىرىغا سېلىپ ئۆلچىگەندە، مۇشۇ مىسرالارنىڭ ئۆزىلا (باشقا نەزىم - مىسرالارنى قوشمىغان ھالەتتىمۇ) ئۇنىڭ «بۆھتانچى» قالپىقى كىيىشىگە ئاساس بولالايتتى. ئايان ئىدىكى، ئۇلار: ئىسلامنىڭ شەرىئەت ئىمتىيازىدىن پايدىلىنىپ ئۆزۈڭنى سەمىرىتتىڭ. تېنىڭنى مەئشەت تەربىيىتىنىڭ قۇلىغا ئايلاندۇرۇڭ. نەپسى بالالىق ئىچىدە ئوقۇغان بۇنداق نامىزنىڭ قوبۇل بولمايدۇ. بۇ سىياق مۇسۇلمان بولغۇچە، ئاددىي - ساددا، ئەدىلى - ئادالەتلىك، شەرمى - پەزىلەتلىك بۇددا مۇخلىسى بولغان تۈزۈك، دەپ جامائەتنى ئىسلامدىن يۈز ئۆرۈپ، كاپىر، بۇتپەرەست بولۇشقا قۇتراتقان. شەرىئەت ئۆلىمالىرىغا، پەيغەمبەر ۋە خوجىلار ئەۋلادلىرىغا بۆھتان چاپلىغان... دەپ شەرىھى بېرەتتى بۇ





مىسرالارغا. ئۇلارنىڭ ئىمتىياز ۋە تەسىر كۈچى تەڭلەشكۈسىز بىر ھالغا يەتكەن مۇشۇ كۈنلەردە، بۇ بەك خەتەرلىك ئىدى. لېكىن خەتەرلىك دەپ، سىڭگەن نېنىنى يەپ ياتسۇنمۇ؟ قايمۇقۇپ، ئارىسالدىلىقتا يۈرگەن جامائەتنى ئەستىن چىقىرىپ، بېشىنى ئىچىگە تىقىپ يۈرسۇنمۇ؟ دۇرۇس مۇئامىلە، ئىناقلىق تاماسىدا ئاشۇ سوپى، قازىلار بىلەن مۇرەسسە قىلىپ ئۆتسۇنمۇ؟ ئۇ، ئۇنداق قىلالمايتتى. بۇ خىل ناباب مۇرەسسەنىمۇ مەئشەتپەرەسلىك - مەنپەئەتپەرەسلىككە، ئۇنى يەنە نەپىسى غالبلىققا باغلايتتى ئۇ. بۇنىڭ ئۆزى شەيتان بىلەن يولداش بولغانلىق ئىدى.

ئۇ ئەمدى ئىماممۇ، مۇدەررىسمۇ ئەمەس ئىدى. تەربىيەت ۋە تەرغىبات يولىدىكى سورۇنسىزلىق ئۇنى جامائەتتىن ئايرىپ تۇراتتى.

«مۇھەممەت بىننى ئابدۇللا ئەنۋەر ئىمام، مۇدەررىسلىكتىن قالدۇرۇلسۇن!» بۇ، مەھكىمە شەرىئىنىڭ كەسكىن بۇيرۇقى ئىدى. يېقىندا يۈز بەرگەن بۇ ئىشنى ئۇ خېلىدىن بۇيان سېزىپ يۈرەتتى. نەتىجە ھامان شۇنداق بولىدۇ، دەپ ئويلايتتى ئۇ ئۆزىمۇ. يۇرت - يۇرتلاردىن قاڭقىپ كەلگەن سوپى - دەرۋىشلەرنىڭ كۆپىيىپ بېرىۋاتقانلىقى، سايىت قازى، شەيخ سوپى، بەكرى دەرۋىش ۋە يېڭىدىن قەدەم باسقان «خوجا، پەيغەمبەر ئەۋلادلىرى» نىڭ يۇقىرى - تۆۋەن قاتراپ يۈرۈشلىرى... خېلى بۇرۇنلا مۇشۇ خىل يەكۈندىن دالالەت بېرىپ تۇرغانىدى.

— بىز نېمە دېسەك، شۇ بولىدۇ، — دېدى سايىت قازى، شۇنىڭدىن كېيىنكى جامائەت يىغىلىشلىرىدا.

— بىز نېمە دېسەك، شۇ كېلىدۇ، — تولۇقلىدى شەيخ

سوپى.

— بىزنىڭ پەتۋايىمىز - ئاللانىڭ ئىرادىسى، مەھكىمە





شەرىئەتنىڭ يارلىقى، — تېخىمۇ كۈچەيتتى بەكرى دەرۋىش.
شۇنداق قىلىپ، مۇھەممەت بىننى ئابدۇللا خەرباتىنىڭ كۆپ
يىللىق ئىمام، مۇدەررىسلىك ھاياتى ئاخىرلاشقانىدى. ئەمدى ئۇ
مەدرىسكە، ھەتتا مەسچىتىكىمۇ قەدەم باسالمايتتى. قازى،
ئىشانلار بۇ ھەقتىمۇ مەھكىمە شەرىئىدىن پەتىۋا ئالغانلىقىنى
جار سېلىپ يۈرەتتى.


— مۇھەممەت كەبى مۇرتەدلىرىنىڭ تەڭرى ئۆيى —
مەسچىتكە قەدەم باسماغى ئەھلى مۇسۇلمان ئۈچۈن ھارام،
دېيىلدى، مەھكىمە شەرىئى پەتىۋاسىدا.

— خادىمە ئۇل شەرىئەتى خۇسۇسىدا پىتنە — بوھتانلار
قىلغانى ئۈچۈن، مەدرىس — مۇكەررەمدە ساۋاق بەرمەگى جايىز
ئەمەس، دەپ كۆرسەتمىلەر بېرىلدىلەر.

ئۇلارغا ئەگىشىپ ئەبەيدۇللا ئىماممۇ ھەر ۋاخ نامازدىن
بۇرۇن جامائەتكە مۇشۇ خۇسۇسىدا ئۇچۇر — يەتكۈزۈلمىلەر
قىلاتتى. ھەممە، نوپۇزنىڭ ئورنى ئالماشقانلىقىنى ھېس
قىلماقتا ئىدى. ئىلگىرى «كاپىرنىڭ ئىماملىقىدا ناماز ئوقۇش
دۇرۇس ئەمەس» دەپ مەسچىتكە يېقىنىمۇ يولمايدىغان سوپى،
قازىلار مانا ئەمدى جامائەتنىڭ ئالدىنقى قاتارىدىن ئورۇن ئېلىپ
ئولتۇراتتى. پاساھەتلىك شەرىھى — مۇلاھىزىلىرى؛ كەمتەر، خۇش
پېئىللىقى بىلەن يىراق — يېقىندىكىلەرنىڭ ھۆرمەت —
ئېھتىرامىغا ئائىل بولغان مۇھەممەت بىننى ئابدۇللا داموللام
بولسا جامائەت ئارىسىدىن سىقىپ چىقىرىلغانىدى. ئۇ بەلكى
نامىزىنى ئۆيدە ئوقۇۋاتقاندۇر. قۇشلار سايىراپ تۇرىدىغان بېغىدا
ھۆرى — غىلمانلار بىلەن دىدارى مۇلاقەتتە بولۇۋاتقاندۇر...

ئاق كۆڭۈل كىشىلەر ھەر ۋاخ نامىزىدىن ئىلگىرى شۇنى
خىيال قىلاتتى. ئەمما چىش يېرىپ سۆزلەشكە چۈرەت
قىلالمايتتى. داموللام بىلەن كۆرۈشۈش تېخىمۇ مۈشكۈل ئىدى.
يېقىندا چىقىرىلغان مەھەللىۋى پەتىۋا ھەممىنىڭ يولىنى توسۇپ





تۇراتتى: قۇرئان، ھەدىسلەردىن باشقا كىتابلارنى ئوقۇش، ساقلاشقا بولمايدۇ. يۇرت ئاتلاپ مەسچىتكە كىرىشكە بولمايدۇ، ناتونۇش زاتلارنىڭ ئىماملىقىدا ناماز ئوقۇشقا بولمايدۇ. قازى ئىماملاردىن خالىغانچە سوئال سوراشقا بولمايدۇ. شەرىئەت پەتىۋاسىدىن پۇتاق چىقىرىشقا بولمايدۇ. سوپى، قازىلار... كەبى ئۇلۇغ زاتى مۇبارەكلەردىن يامانلاشقا بولمايدۇ. كوچا - كويلاردا يىغىلىپ كۇس - كۇس پاراڭلارنى قىلىشقا، پىتنە - بوھتانلار چاپلاشقا، تەتۈر مۇقاملار توۋلاشقا يول قويۇلمايدۇ. ناخشا - ساز، بەزمە - مەشرەپكە؛ قولنى ئارقىغا تۇتۇپ غادىيىپ مېڭىشقا رۇخسەت يوق. «خوش» دېيىشكە رۇخسەتتىكى، خوجا ئەۋلادىغا تىكىلىپ قاراشقا بولمايدۇ. مۇھەممەت كەبى مۇرتەدلەر بىلەن باردى - كەلدى قىلىپ، ھەمسۆھبەتتە بولۇشقا تېخىمۇ بولمايدۇ. خىلاپلىق قىلغۇچىلار شەرىئەت ئاسىيىسى قاتارىدا بىر تەرەپ قىلىنىدۇ...

«بولمايدۇ» بىلەن ئاخىرلىشىدىغان بۇ پەتىۋالار بىر - بىرىدىن قورقۇنچلۇق ئىدى. بۇنىڭغا خىلاپلىق قىلىشقا ھېچكىم يېتىنالمىتتى. ئاستىرتتىن ئۆز خاھىشىنى ئىپادە قىلىدىغانلار چىققىنى دېگەندىمۇ - يەنىلا ئېھتىيات قىلمىسا بولمايتتى. تىڭنىڭچى، پايلاقچىلارنىڭ تولىلىقىدىن ئېغىرراق تىنىشمۇ قىيىن ئىدى. ھەممە ئائىلە دەككە - دۈككە، ئەنسىزلىك ئىچىدە ئۆتەتتى. ئەتە نېمە بولار، ماڭا نېمە قازا كېلەر... دەپلا يۈرەتتى.

مۇھەممەت ئىمام بولسا، جامائەتنىڭ غول ۋاقتىنى تېپىپ، ئەتىگەن ۋە كەچلىكى توۋلىغىنى توۋلىغانىدى. ئۇنىڭ ئېغىزىدىن ھېكمەتلەرمۇ، ھېكايەتلەرمۇ، تەمسىل - ئىبىرەتلەرمۇ... تۆكۈلەتتى. كۆپىنچە ھاللاردا بولار نەزم ھالىتىدە ئاشكارا بولاتتى. قىزىقارلىق، سۈلكەتلىك، تەربىيەتلىك، ئىبىرەتلىك...

— دېمىدىممۇ، مۇھەممەت دۇئايىمنىڭ سېھرىي - قۇدرىتى بىرلە ساراڭ بولدىلەر، ساراڭ بىرلە تەڭ بولماق يوق، — دەپ





ئىزاھلايتتى شەيخ سوپى، مۇھەممەت ئىمامنىڭ قاراتمىلىقى كۈچلۈك نەزىم - ھېكمەتلىرىگە چۆچۈپ قۇلاق سېلىۋاتقان جامائەتكە. ئۇ مۇھەممەتنى يوقىتىپ ئەمەس، سېستىپ تۈگىتىشنىڭ تېخىمۇ ئۈنۈملۈك ۋە ئىبرەتلىك تەرغىبات ئىكەنلىكىنى ھېس قىلىپ يەتكەندى.


— جامائەت كۆرۈپ تۇردى، — ئىككى ئادەم يىغىلغاننى كۆرسىلا شۇنداق ۋەز ئېيتاتتى سايت قازى، — شەيخ سوپى ھەزرەتلىرى زاتى خوجىلارنىڭ ئۇرۇقىدىندۇر. ئول زات يەنە پەيغەمبەر ئەۋلادىدىن بولمىشتۇر. ئول ھەزرەتنىڭ مۇبارەك ئېغىزىدىن تۆكۈلگەن ھەر كەلىمە سۆز — ئىبارەت دۇرى ھېكمەت ئېرۇر. قىلغان سېھرىي — غەزەپلىرى بەئەينى ئاللاننىڭ غەزەپ ئوقىدۇر. ئەنە، ھەممە بىلىدىلەركى، ئول زاتنىڭ سېھرىي بىرلە پىتىنچى مۇھەممەت ھوش — كاللىسىدىن ئايرىلدىلەر...

— بۇلا ئەمەس جامائەت، — تالىشىپ سۆز ئاللاتتى ئەبەيدۇللا ئىمام، — ئول مۇبارەك سوپى ھەزرەتنىڭ غەزىپى بىرلە بوھتانچى مۇھەممەتنىڭ ئانىسى ھەم يەنە كىچىك ئوغلى ئارقا — ئارقىدىن قازايى — قىسمەتكە دۇچار بولدىلەر. جامائەتنىڭ ئىبرەت ئالمىقى زۆرۈردۇر، ئىبرەت ئالمىقى زۆرۈردۇر!

جامائەتنىڭ بۇ گەپلەرگە ئىشەنمەي ئامالى يوق ئىدى. دېمىسىمۇ، مۇھەممەت، ئەبەيدۇللا ئىمام، شەيخ سوپى، سايت قازىلارنىڭ كۈچى بىلەن ئىمام، مۇدەررىسلىكتىن قالدى. شۇنىڭغا ئۇلاپلا ئانىسى قازا قىلدى. ئىشقا يارىغۇدەك بولۇپ قالغان كىچىك ئوغلى ناتونۇش ئادەملەر تەرىپىدىن بىر كېچىدىلا ئۆلتۈرۈۋېتىلدى. بۇ، قارغىش تۇتقانلىق بولماي نېمە؟ شەيخ سوپىنىڭ غەزىپى، سېھرىي كارامىتىنىڭ كۈچى بولماي نېمە؟

تەرغىبات، قىسش، پايلاشلار... ئۆز كۈچىنى كۆرسەتمەكتە ئىدى. كىشىلەر ئەمدى مۇھەممەت بىننى ئابدۇللا خەرباتىغا يىراقتىن، سىرلىق قارىشاتتى. ئۇنىڭ سەھەر ۋە كەچلەردە





ئېلىپ بارىدىغان سەييارە تەربىيە - تەرغىباتلىرىغا ھەيران ئىدى. ھەر كۈنى، ھەر سەھەردە - ھە! يەنە كېلىپ نەزم بىلەن!... «ئېھ، چىن ئەقىدە ئىگىسى، سەن ئۆز ئېتىقادىڭنىڭ پەرۋانىسى ئىكەنسەن، ئىسمى - جىسمىڭغا لايىق خەرباتى ئىكەنسەن!» دەيتتى مويىسىپىتلار قاراڭغۇ ئۆيلىرىگە تىقىلىپ ئولتۇرۇپ.

«بىچارە داموللام جامائەتكە تەربىيەت قىلىپ بولالماي ئۆلۈپ كېتەر بولدى» دەپ ئاھ ئۇراتتى ئاق كۆڭۈل كىشىلەر. «مۇھەممەت داموللام بىلەن ھازىرقى ئۇستازنىڭ ساۋاق - تەپسىرلىرى پەقەت ئوخشىمايدىكەن» - شۇنداق دەپ سېلىشتۇراتتى بىر قىسىم سەگەك تالىپلار، ئىككى ئۇستازنىڭ بىر - بىرىدىن تۈپتىن پەرق قىلىدىغان تەربىيەت ئادىتىنى كۆز ئالدىغا كەلتۈرۈپ.

ئەمما، خېلى كۆپ قىسىم كىشىلەر مۇھەممەت ئىمامنىڭ بېجىرىم ئىكەنلىكىدىن گۇمانلىنىپ قېلىۋاتاتتى. «راستىنلا كالىسىدىن كەتمىگەن بولسا، ھەر كۈنى كاكىراپ يۈرەمتى. قارغىش دېگەنمۇ يامان نېمىكەن» دەپ ئويلايتتى ئۇلار.

ۋەز - نەسىھەتلەرگە قۇلاق سالىدىغانلار بارا - بارا ئازىيىپ كەتتى. مۇھەممەت ئىمام مەسچىت ۋە مەدرىس مۇنبىرىنىڭ ئەڭ ئۈنۈملۈك تەربىيەت سورۇنى ئىكەنلىكىنى تېخىمۇ چوڭقۇر ھېس قىلماقتا ئىدى. ئۆلۈم - يېتىم، نەزىر - چىراغلارمۇ... تەربىيەت ئېلىپ بارىدىغان ياخشى سورۇن ئىدىيۇ، نېمىشقىمىن بۇنداق چاغلاردا جامائەت ئۇنىڭدىن ئۆزىنى قاچۇرۇپ يۈرۋاتقاندىكە كۆرۈنەتتى. شۇڭا، ئۇ، ئادەملەرنى ئىزدەپ يۈرەتتى، قوغلاپ باراتتى، نەدىلا ئادەم بولسا، ئۇنىڭ نەزم - تەربىيەتلىرىدىن قېچىپ قۇتۇلالمايتتى...

تەلقىن - مۇلاھىزە، ئۇنىڭدىن تۇغۇلغان نەزم - ھېكمەتلەر ئاۋۋالقىدەك ئوقۇلۇپ بارماقتا ئىدى، ئۇ خۇددى ئۆزى ئۈچۈن





ئوقۇۋاتقاندەك، كىشىلەرنىڭ ئاڭلاش - ئاڭلىماسلىقى بىلەن
ھېسابلاشماي، ئادەم بارلىكى جايدا ئوقۇۋېرەتتى:


...

مەن نېچۈن ئەيلەي كۆڭۈلنى شادلار،
قايسى بىر غەمدىن قىلاي فەريادلار.

يىللار ئۆتتى. كىشىگە يېڭى تۇيغۇ ئاتا - قىلىدىغان نەچچە
باھار ئۇنىڭغا دەرد - ھەسرەت، ئازاب - كۈلپەتلەرنى قالدۇرۇپ
كەتتى. ئەمدى ئۇ ياشقا چوڭىيىپ قالغانىدى. پۇتى
سىر قىرايتتى، گېلى خىرقىرايتتى...

— بۇرۇننىڭ بۇرۇنىسىدا ئەللامە سۈپەت بىر ۋائىز
ئۆتكەنىكەن... — شۇنداق دەپ ھېكايە قىلىپ بېرىۋاتاتتى ئۇ
پۈتۈكچى تالىپقا، ئۇستازىنىڭ دەۋەت ۋە ئىقتىسادى بىلەن
ئۆيلۈك - ئوچاقلىق بولۇپ قالغان تالىپ يەنىلا ئۇنىڭدىن
ئايرىلماي ئۆتۈۋاتاتتى. مۇھەممەت بىننى ئابدۇللا خەراباتى بىرەر
جىسمانىي ئەمگەككە مەلىكە بولغان ۋاقىتلىرىدا ئىبرەتلىك
ھېكايىلەرنى ئېيتىپ بېرىشكە ئامراق ئىدى، — ئۇ ۋائىز ۋەز
ئېيتىشقا شۇ قەدەر خۇشتار ئىكەنكى، كېچە - كۈندۈز، قىش -
ياز دېمەي... ھېكمەت، تەربىيەتلىر قىلىدىكەن. ئۇنىڭ شېرىن
سۆزلىرى، تەسىرلىك پەندىلىرى... ئاۋامنىڭ دىلىغا مۆھىرى
گۆھەر بولۇپ ئورنىشىپتۇ. بارا - بارا كىشىلەر ئۇنىڭغا بەند -
ئەسىر بولۇپ كېتىپتۇ. ئويىدىمۇ، ئوڭىدىمۇ ۋە ھەتتاكى
چۈشلىرىدىمۇ ئاشۇ ئەللامە سۈپەت ۋائىزنىڭ پاساھەتلىك
سۆزلىرىنى ئاڭلايدىكەن. ئۇنىڭ پەند - نەسىھەتلىرىگە ئاشىقى
بىقارار بولغان جامائەت، تېخىمۇ كۆپ ئاڭلاش ئۈچۈن ئۇنى ئۆز
مەسچىتىنىڭ ئىمام - مەزىنى قىلىۋاپتۇ. ۋائىز مۇنبەرگە بىرلا
چىقىدىغان بولسا، تۇتى قۇشنىڭ ئاۋازىدەك شېرىن زۇۋانى بىلەن
كىشىلەرنى ئەسىر - بېھوش قىلىۋالىدىكەن. مۇشۇنداق ۋاقىتتا،





كىشىلەر ئۇنىڭ سۆزلىرىنىڭ تەسىرىدىن «ۋاقىت» دېگەننى
ئۇنتۇپ قالىدىكەن. بالا - چاقا، مال - بىسات دېگەنلەرنىمۇ
ئەستىن چىقىرىدىكەن. ئۇنىڭ ئۈچۈن ھەممە نېمىسىنى
بېرىشكە، ھەتتا جان تەسەددۇق قىلىشقىمۇ تەييار بولۇپ
تۇرىدىكەن... دەل مۇشۇنداق پەيتتە ئۇ، ۋائىز - ئۆلىمالارغا
سوۋغا ھەدىيە قىلىشنىڭ خاسىيىتى توغرىسىدا ۋەز ئېيتىشقا
باشلايدىكەن. بۇ ۋەز شۇ قەدەر تەسىرلىك ئېيتىلىدۇكى،
كىشىلەر ئۆيلىرىدىكى ئەڭ قىممەتلىك نەرسىلەرنى ئەكىلىپ
ھەدىيە قىلىۋەتكىنىنى تۇيمايلا قالىدىكەن. ئاۋامنىڭ مەقسىتى
كۆپرەك پەندى - نەسىھەتلىر، قىسسە - ھېكايەتلەر ئاڭلاش
ئىكەن. ۋائىزنىڭ قەستى بولسا، نەسىھەتنى ئەفسۇن قىلىپ،
جامائەتنىڭ پۇل - مېلىنى چۈنتەككە سېلىش ئىكەن. ئايلار
ئۆتۈپتۇ، يىللار ئۆتۈپتۇ. جامائەت ھەر نامىزىدا شېرىن زۇۋان بۇ
ۋائىزگە ئۇزۇن ئۆمۈر، بەخت - سائادەتلەر تىلەپ يۈرۈۋېرىپتۇ.
ئۇ بولسا، ھەممە ئادەمنىڭ مال - دۇنياسىنى تۇيدۇرماي ئۆزىنىڭ
قىلىپ، يېنىنى چىڭداپتۇ. ئۇ يەنە شۇنداق بىر ئادەتكە كۆنگەن
ئىكەنكى، ھەدىيە دەپ بەرسىلا، ئاز - كۆپ، ھالال - ھارام دەپ
ئايرىپ ئولتۇرمايدىكەن... شۇنداق كۈنلەرنىڭ بىرىدە، ئۇنىڭ
ئۆيىدىن ساقاللىق، قارا بىر توڭگۇز يۈگۈرۈپ چىقىپ مەسچىتكە
كىرىپ كېتىۋاتقۇدەك. جامائەت ئالاقزادە بولۇشۇپ، نېمە
قىلارنى بىلمەي تۇرغاندا، خۇدانىڭ قۇدرىتى بىلەن 10 ~ 15
ئىت پەيدا بولۇپ توڭگۇزنىڭ ساڭگىلاپ تۇرغان گېلىدىن
بوغۇپتۇ. جېنى ھەلقۇمغا كېلىپ قالغان توڭگۇز مېھرابنى تاشلاپ
سىرتقا قېچىپتۇ. ئىتلار ئۇنى قوغلاپ كېتىپتۇ... جامائەت
كېيىن بىلىشىپتۇكى، قېچىپ كەتكەن ئاشۇ توڭگۇز ۋائىز
ئىكەن. تىلى بىلەن دىلى، تەلىمى بىلەن ئەمەلى (ئەمەلىيىتى)
ئوخشىمىغىنى ئۈچۈن، تەڭرى ئۇنى توڭگۇزغا ئايلاندۇرۇپ نەپسى
غالبلىقنىڭ ئاقۋىستىنى «ۋائىزى توڭگۇز» سۈرىتىدە



كۆرسەتكەنكەن.

...

بەرمەگىل گۆھەرنى سەن مۇردارىغە،
ئاسماغىل ھەلقىڭنى ئۆزىدىن دارىغە.

ۋائىزى، بۇ پەندىغە سالغىل قۇلاق،
چىركىنەتدۇر بۇ جەھان باشىدىن - ئايلاق.


ئالسە ۋائىز خەلقىدىن نەزرۇ نىياز،
نەقل قىلسە قىلماڭىز ھەرگىز نەماز.

غاپىلا، ئۆمر ئۆتتى دائىم بىخەبەر،
بىتەمە پەند ئەيلەگىل شامۇ سەھەر.

مەن نېچۈن ئەيلەي كۆڭۈلنى شادىلار،
قايسى بىر غەمدىن قىلاي فەريادىلار.

ئۇنىڭ ھېكايىلىرىنىڭ ھەممىسى تەربىيەت بىلەن
ئاخىرلاشقان بولاتتى. يەنە كېلىپ مۇتلەق كۆپ قىسمى نەزم -
مىسرالار بىلەن چۈشۈرۈلەتتى. دەسلەپتە ئۇ مەقسەتلىك ھالدا
ئەھمىيەتلىك ھېكايەتلەرنى ئېيتىپ بېرەتتى. ئاخىرىغا بارغاندا
ئىختىيارسىز ھالدا ھاياجانلىنىپ، شېئىرىي پىكىر قويىنىغا
غەرق بولاتتى ۋە ئۆزىمۇ سەزمەيلا ئىبرەتلىك مىسرالارنى
تۈكۈشكە باشلايتتى. ئۇنىڭ كېيىنكى كۈنلەردىكى «نىيەتى
دېھقان»، «ئەھۋالى كاسىب»، «كاساپەتى مالى ھەرام»... كەبى بىر
يۈرۈش مەسنەۋىلىرى ئەنە شۇنداق ئىلھامى كۈچنىڭ تۈرتكىسى
بىلەن دۇنياغا كەلگەنىدى.

پۈتۈكچى تالىپ ئاۋۋالقىدەكلا چېچەنلىك ۋە ساداقەتلىك
بىلەن خاتىرىلەپ باراتتى. يۈرەك پارىسى بولغان بىر جۈپ



پەرزەنتىنى - بىر ئوغۇل، بىر قىزنى ئۆيلۈك - ئوچاقلىق قىلىپ بولغان ئۇستازنىڭ ئايرىلماس پىكىردىشى يەنىلا مۇشۇ تالىپ بولۇپ قالغانىدى.

— پەرزەنتلەرنى كىچىكلا ئۆي - ئوچاقلىق قىلىۋەتتىلە. بۇ قەدەر ئالدىراشنىڭ ۋەجى نېمە، داموللام؟ — دەپ تۇرىدىغان بولدى بىر قىسىملار ئۇنىڭدىن گەپ ئالماق ئۈچۈن.

— ئۇلارنىڭ قەلەندەر - دەرۋىشلىك يولىغا كىرىپ قېلىشنى توسماق ئۈچۈن، - ئىككىلەنمەيلا شۇنداق جاۋاپ بەردى داموللام.

— ئەھلى مۇسۇلمان تۇرۇپ دەرۋىشلىك يولىدىن قاچماق بارمۇ؟

— پېقىر تەۋەررۈك پەرزەنتلىرىمنى كامىل مۇسۇلمان قىلماقنى نىيەت قىلدىم.

— بۇ دېگەنلىرى... بۇ...

گەپ كۈچىلىغانلار غىققىدە بولۇپ ياناتتى. ئۇلارچە سوپى، دەرۋىشلىك يولىغا كىرىش ئەھلى مۇسۇلمان بولۇشنىڭ مۇھىم پەرزلىرىدىن ئىدى. «بۇ ئادەم راست قېرىپتۇ» دەيتتى ئۇلار، «ئالچىپتۇ» دېيىشكە تىلى بارمىغان چاغلىرىدا. ئۆزىگە ساداقەتمەنلىك بىلەن ئەگىشىپ كېلىۋاتقان پۈتۈكچى تالىپنىڭ پىكىرى چوڭقۇرلۇقتا ئۆزىگە ياندېشىپ ئىلگىرلەۋاتقان بىردىنبىر شاگىرتىنىڭ ئۆيلۈك بولۇش سەۋەبىنىمۇ شۇنداق ئىزاھلايتتى ئۇ:

— روزىغار تۇتماق لازىم. ئۆيلۈك - ئوچاقلىق بولماق كېرەك. بۇ ئاللانىڭ ئىرادىسى.

يېشى چوڭىيىپ قالغىنى ئۈچۈنمۇ ياكى باشقا سەۋەبتىنمۇ، ئەمدى ئۇ كوچا - كويلارغا چىقىپ تەربىيەت قىلماس بولغانىدى. راستىنى دېگەندە، شۇ كۈنلەردە تەربىيەتكىمۇ ھېچ كىشى قۇلاق سالمايتتى. چوڭلارنىڭ خېلى كۆپ قىسمى ئۆلۈپ تۈگىگەن.





ياشلار بولسا غەلىتە بىر ئېتىقاددا ئۆسۈپ باراتتى: چاچنى مۇرىسىگىچە قويۇۋېتىپ، يېنىدىن ساپايى، خۇرجۇنلارنى ئايرىمايتتى. نەشە - ناسۋاللارنى تارتىپ تۇراتتىيۇ، بەش ۋاخ نامازنى تاشلىمايتتى. مىللەت، يۇرت، ئاتا - ئانا ۋە ئۇرۇق - تۇغقان دېگەنلەرنى، خوتۇن - بالا دېگەنلەرنى تامام ئەستىن چىقارغانىدى. نومۇس، ئىمان ۋە كۈچ - قۇۋۋىتىنى پايىمال قىلىپ، ساپايىلىرىنى شاراقىشتىقنىچە يۇرت - يۇرتلاردا تىلەپ، مازار - مازارلاردا تۈنەپ يۈرۈشەتتى... مانا بۇلارنىڭ تەربىيەتكە قۇلاق سېلىشى ئەسلا مۇمكىن ئەمەس ئىدى.

ئۇ تەربىيەتنى كۆپرەك يەنە شۇ پۈتۈكچى تالىپقا ۋە ئۆزىنى تاشلىماي كەلگەن شاگىرت، ھەمسۆھبەتلىرىگە قىلاتتى. ئەڭ مۇھىمى ئۇ، تەربىيەتنىڭ يېڭى ۋە ئۈنۈملۈك ئۇسۇلىغا كىرىشىپ قالغانىدى: يېزىش، ئىشلەش! مانا بۇلار داۋراڭسىز، ئەمما ئۈنۈملۈك تەرغىبات ئىدى. يازغاندىن تەسىر، ئىشلىگەندىن ئۈلگە ئالاتتى كىشىلەر.

— مېھنەت - نەپسىنى يېڭىشتىكى ئەڭ مۇھىم خاسىيەت، بالام، — دەپ، تەلىقن - مۇلاھىزىلىرىنى يەنە باشلاپ كېتەتتى ئۇ. سۆزلىگەنسېرى پىكىر چوڭقۇرلىشىپ، مۇھاكىمە قىيامىغا يېتىپ باراتتى. پۈتۈكچى تالىپ ئەستايىدىل ئاڭلاپ، خاتىرىگە ئەينەن ئالاتتى. مانا بۇلار - ئۇنى كېيىنكى كۈنلەردە ئىسلام ئالىمىگە تۇنۇتقان نوپۇزلۇق شەرھى - مۇلاھىزىلەر، قولدىن - قولغا ئېلىپ، كۆچۈرۈپ تارقىتىلغان تەسىرلىك ماقالىلەر ئىدى. تېخىمۇ ئەھمىيەتلىك بولغىنى، بۇنداق مۇھاكىمە - مۇنازىرە تۈسىنى ئالغان ماقالىلەر بىرنەچچە پارچە بىلەنلا چەكلىنىپ قالمىغانىدى.

— قېرىغاندا شۇنچە ھەرەج تارتىپ بوز يەر ئاچتىلا، ياز بويى پاشىغا تالىنىپ ساتمىدا ياتتىلا. مانا ئەمدى ئېغىزغا تەگكەن قوغۇننى نېمىدەپ بىكاردىن - بىكارغا يولغا ئەچىقىپ دۆۋىلەپ





قويىدىلا، ئۇستاز؟

ئۇچرىغانلا ئادەمگە ھەقسىز تارقىتىپ بەرگەننى ئاز دەپ،
يېڭىدىن ئاچقان يەرگە تېرىغان قوغۇن - تاۋۇزلىرىنىمۇ ئۆتەڭ
يولغا ئەپچىقپ تىزىپ قويۇۋاتاتتى مۇھەممەت بىننى ئابدۇللا
داموللام.

— جەننەت مېۋىسى، ئەمگەك شاراپىتى، مېھنەت
كارامىتى... — چۈشىنىكسىزلا جاۋاب بېرەتتى مۇھەممەت
داموللام. ئەمما پۈتۈكچى ئالىپ دەرھال چۈشىنەتتى. ئۇستازى:
جەننەت مېۋىسىنى پۇلغا ساتماق يوق. يولۇچىلار مېھنەتنىڭ
خاسىيىتىنى بىلىپ قالسىلا ھېساب دەيتتى. مانا بۇ، ئۇنىڭ يەنە
بىر خىل ئەمەلىي تەربىيەت ئۇسۇلى ئىدى.

كېيىنكى كۈنلەردە، يىراق - يىراقلاردىن ھېرىپ - ئېچىپ
كەلگەن يولۇچىلار چوغتال دىيارىغا ئاياغ باسقاندا، يول -
يوللارغا تىزىپ قويۇلغان قوغۇن - تاۋۇزلارنى تويغۇچە يەپ
ھۇزۇرلىنىدىغان ۋە تىزىپ قويۇلغان قوغۇن - تاۋۇزلارنى ئىزلاپ
يۈرۈپ، قوغۇنلۇققىچە قەدەم باسىدىغان بولدى.


— قالتىس مەرد ئادەم ئىكەن - ھە! — دەيتتى ئۇلار
كېكىرىپ تۇرۇپ.

— راستتىنلا ساخاۋەتچى زات ئىكەن، — قوشۇمچە قىلاتتى
بەزىسى.

— ساخاۋەتچى دېگىنىڭلار نېمىسى؟ — يەنىمۇ
چوڭقۇرلايتتى ئايرىملىرى، — بۇ، ئۇنىڭ ئەقىدە ئېتىقادىنىڭ
بەلگىسى. كۈچ - مېھنەتنىڭ نېمىتى. مېنىڭچە، ئۇ تۈگمەس
دەۋامىي ئىشقا يولىدىكى خەراباتى (خاراۋ بولغۇچى) ئىكەن!

ئۇزاق ئۆتمەي، كىشىلەر قوغۇنلۇققا ئۆگىنىپ كېتىشتى.
ھەر يىلى، چوغتالى ئەزىمىدىنلا ئەمەس، يىراق - يىراقلاردىن
كەلگەن ناتۇنۇش يولۇچىلارمۇ خۇددى دېيىشىۋالغاندەكلا: بۇ زات
راستتىنلا خەراباتى ئىكەن، دەپ ياندىغان بولۇشتى...






تەنھالىق

ئۇ ھېچقاچان يالغۇزلۇق چۆلىنىڭ قاراڭغۇ ئازگاللىرىغا بۈگۈنكىدەك چوڭقۇر پېتىپ كەتمىگەندى.

يالغۇزلۇق دېگەن — ئىلاھىي پىكىر مەھبۇبلىرىنىڭ ئاشىقىغا يۈز ئاچار دەملىرى. يالغۇزلۇق دېگەن ئۇ — يار ۋەسلىگە يېقىنلىشىش يولىدىكى ئەڭ ئۈنۈملۈك ئۇرۇنۇش، تەستە ئېرىشكىلى بولىدىغان غەنىمەت پۇرسەت. يالغۇزلۇقتىن زارلانغۇلۇق ئەمەس. ئەبەدىيلىك مەشۇق — ھەقىمۇ تەنھا ۋە تەڭداشسىزدۇر. شۇ تۈپەيلى، ئۆزىنى ئۆزگىدىن پىنھان تۇتۇپ، دىل خانىلىرىنى بارچە ماسىۋالاردىن تەرك ئېتىش — قەلبىنى تازىلاپ ھەققە، ھەقىقىي مەشۇق ۋەسلىگە يېتىشتىكى بىردىنبىر يول. ئىنسان ئۆزىدىن كەلگەن، ئەگىپ، چەتنەپ، ياتلىشىپ ۋە ۋاز كېچىپ يۈرۈپ، ئاخىرى يەنە ئۆزىگە بارىدۇ. بۇ جەريانلاردىكى بارلىق ئىچكى - تاشقىي مۇساپىلەر تەنھالىق ئىچىدە تاماملىنىدۇ. ئىنسان ئۆزىدىن كەلگەن، لېكىن تەنھا كەلگەن. يەنە ئۆزىگە قايتىدۇ ھەم تەنھا بارىدۇ. يالغۇزلۇق — ياراتقۇچىنىڭ ئۆز ئاشىقىغا ئاتا قىلغان نېمىتى. قاچانكى، يالغۇزلۇق پۇرسىتى ئەقىدە يولىدىن سىقىپ چىقىرىلىدىكەن، دەل شۇ چاغ ئاشىقلار لۇغىتىدىن «ۋىسال» ئىبارىتى ئۆچۈرۈپ تاشلانغان دەققىدۇر. چىن ئاشىقلارنى مەشۇقلىرى بىلەن تۇتاشتۇرۇپ تۇرىدىغان سېھرىي رىشتىلەرنىڭ ئۈزۈلگەن مەۋسۈمىدۇر. بۇ ھەم يەنە دۇنيانىڭ ئازغۇنلۇق زۇلمىتى ئاستىدا ئىگراۋاتقان دەملىرىدۇر...






بىر چاغلاردا ئۇ شۇنداق قارايتتى. شۇنىڭ ئۈچۈنمۇ،
ئولتۇرسا - قوپسا يالغۇزلۇقنى خالايتتى. شۇنىلا ئىستەيتتى.
تومۇزدا، دەشت - باياۋاندا سەپەر قىلغان ئادەم مۇزدەك سۇنى
سېغىنىپلا تۇرغاندەك، سېزىك ئايال ئۆز خۇمارىنىڭ ئوتلۇق
كۈچىنى ھېچ باسالمايغاندەك، ئۇنىڭمۇ يالغۇزلۇق شەرىپىتىگە
بولغان تەشەننىقى زادىلا قانمايتتى. يالغۇزلۇق ئىزدەپ، ھەر ۋاق
نامىزىدىن كېيىن ئۇزاقتىن - ئۇزاق ئولتۇرۇۋالاتتى. ئادەتتىكى
چاغلاردا، بىر ئاماللارنى قىلىپ باشقىلاردىن قاپاتتى. ئادەملەر
قورشۇۋىدىن زادىلا قۇتۇلالمايغان ۋاقىتلاردا، دىل ئۆيىنىڭ ئەڭ
روشن ۋە گەۋدىلىك ئىشىكى بولغان تىل يولىغا تاقاق سېلىپ،
روھىي ئالىمنىڭ كۆرۈنمەس چوڭقۇرلۇقلىرىغا
يوشۇرۇنۇۋېلىشقا تىرىشاتتى. مەرھۇم قۇشناچىمى ئالدىدا،
بالىلىرى يېنىدا، تالىبلىرى كۆزىدە، جامائەت ئارىسىدا پات -
پاتلا مۇشۇ ھالنىڭ يۈز بېرىپ قالدىغانلىقىنى، شۇ سەۋەب،
ئۆزىمۇ، ئۆزگىلەرمۇ ئاجايىپ بىر قولايىسىزلىقلارغا مۇپتىلا
بولدىغانلىقىنى... مانا ئەمدى ئويلىسا، ئۇنىڭ كۆڭلى بىر
قىسما بولۇپ قالاتتى. ئەمدىلىكتە، ھەئە، ئارىدىن نەچچە ئون
يىللار ئۆتكەن شۇ تاپتا، ئۇ، يالغۇزلۇق دېگەنگە ھەلقۇمىغىچە،
ياق، بۇرنى - قۇلاقلىرىغىچە ياتقاندى. بىر چاغلاردا، يالغۇزلۇق
دېگەننىڭ بۈگۈنكىدەكمۇ بولدىغانلىقىنى ئويلىغان
بولغىمىتتى؟...


ئۇ، ئىختىيارسىز ھالدا گېلىنى قىرىپ قويدى. ئاتىسىنى
بىر ئۆمۈر قىيىنغان ۋە ئاخىر بېرىپ يىقتىغان زىققا ئاتلىق بۇ
ئېرىماس مەرەز، ئۇنىڭغىمۇ مىراس بولۇپ قالغانىدى. گال
تېنىمىز قىمىلدايتتى. قايسىبىر يەردىن كەلگەن قىچىشقاق
ئېغىزىدىن كىرىپ، نەق گېلىدا تۇرۇپ قالغاندەك، كانەينىڭ
ئىچكى دىۋارلىرى توختاۋسىز قىچىشاتتى. بۇنىڭ بىردىن -
بىر چارىسى يەنە شۇ گالىنى قىرىش ئىدى. ئۇ، ياشلىقىدىن





تارتىپ گېلىنى قىرىپ كۆنگەن. ئەمدى ئۇ يەر قىچىشىمۇ،
قىچىشىمىمۇ، بۇنى ئويلاپ ئولتۇرمايتتى. بىلەتتىكى، قىچىشقان
ھامان، ئۆزىمۇ سەزمەستىن، تەبىئىي ھالدىلا گېلىنى قىراتتى.
گېلىنى قىرغان چاغلىرى، نەق شۇ كونا مىراس كۈشەندىسى
قۇتىرىغان چاغلار بولۇپ چىقاتتى. بۇنىڭغا ئۆزىمۇ، گېلىمۇ
كۆنۈك ئىدى.

مانا ئەمدى گال قىرىشلارغا قۇرۇق يۆتەل قوشۇلۇپ كەتتى.
دېمەك، ئۇ چارچىغانىدى. ئەمدى كۆكسى چىڭقىلىدىغانلىقى،
نەپسى قىسىلىدىغانلىقى، يەڭگىل تىنىق ئورنىغا ئېغىر تىنىقلار
قايساپ كېلىدىغانلىقىنى بىلەتتى. جىسمانىي ھارغىنلىقتىن
كۆرە، كۆپرەك روھىي چارچاش ئۇنى مۇشۇنداق بىئاراملىق
قاينىمىغا قىستايتتى. لېكىن بۇنىڭلىق بىلەن ئىزتىراپ
سەپىرىدىن يانالمىتتى. يېنىشقا بولمايتتى. شۇ تاپتا، روھىيەت
سەپىرىدىكى تەرەپ - تەرەپلەرگە يول ئالغان خىيال، تەسەۋۋۇر
ۋە پىكرىي ئارغىماقلىرىنىڭ ھېچبىرىنىڭ تىزگىنى ئۆزىنىڭ
قولىدا ئەمەس ئىدى. خالىسا، پىكىر تۇلپارى ئۇنى ھېكمەت
كۆكى قويىنغا سۆرەيتتى. ئۇنىڭ چىن دىلىدىن تىلەيدىغىنىمۇ
شۇ ئىدى. يەنە خالىسا، تەسەۋۋۇر ئارغىمىقى ئۇنى كۆرۈنمەس
يىراقلىقلارغا ئېلىپ قاچاتتى. تۇرۇپ - تۇرۇپلا، ئۆزىنى خىيال
تۇلپارىغا مىنگەن ھالەتتىمۇ كۆرەتتى. بۇنىڭ ھېچبىرىگە
كۆڭۈلدىكىدەك چارە يوق ئىدى. ناۋادا قوغۇن - تاۋۇز تېرىۋاتقان
بولسا ئىدى، بۇ چۆنەككە ئۇرۇق سېلىپ بولماي تۇرۇپ، ئۇ
چۆنەككە ئۆتمىگەن بولاتتى. يەر ئاغدۇرۇۋاتقان تەقدىردىمۇ، بىر
ئېتىزنى ئاغدۇرۇپ تۈگەتمەي تۇرۇپ، باشقا بىر ئېتىزغا كەتمەن
سالىمىغان بولار ئىدى. لېكىن تەسەۋۋۇر، خىيال دېگەن بۇ نەرسە
كۈچ ۋە ئىرادىگە باقمايتتى. سېنى تاماملاپ، ئاندىن باشقىسىغا
ئۆتمەن. سەن تۇرۇپ تۇر، سەن كەل دېگەنگە تېخىمۇ
ئۇنىمايتتى. جاھاننى غال - غال تىرتىتىدىغان قەھىر ۋە قۇدرەت



ئېگىلىرىگە، شاھمۇرادنىڭ تېغىدەك بەستى بار
كۈچتۈڭگۈرلەرگە زاكون ئۇقتۇرغىلى بولاتتىكى، خىيال ئاتلىق
بۇ كۆرۈنمەس، ئەمما قۇدرەتلىك، تېنىمىز روھىي كۈچكە گەپ،
ياق، گەپلا ئەمەس، ھېچنىمە توغرا كەلمەيتتى. قايسىبىر مەجھۇل
پېشىدىن تۇتۇپ تارتساڭ، يەنىمۇ ئۇزاقلارغا قاچاتتى. قوغلىساڭ،
زىنھار يېتەلمەيتتىڭ. خۇددى ئالىقاندېكى سۇنى قانچە
سىققانسېرى، شۇنچە تېمىپ ۋە ئاخىرى يوقاپ كەتكەندەك،
روھىيەتنىڭ بۇ كۆرۈنمەس ئېقىنىمۇ باسقانسېرى شۇنچە
سىرغىيتتى. شۇنچە يىراقلارغا يۇلقىناتتى. بۇ، ئۇنىڭ
تەرسالاشقان قۇدرىتىگە تەت - تەتلىق ئارىلاشقان چاغلىرى
ئىدى. ئىنچىكە كۆزەتكەندە، بۇ، كۆڭۈلنىڭمۇ پاراكەندە دەملىرى
بولۇپ چىقاتتى. دىل ئەمىنلىكى ئىشقا ئاشۇرۇلغان، مەقسەت
ئاشىقى روھ تۇلپارىغا مىندۈرۈلگەن دەقىقىلەردە بولسا، پىكىر
يۈكىنى ئارتىپ ماڭغان خىيال ۋە تەسەۋۋۇر پەرۋازىنىڭ قۇدرىتى
تەڭداشسىز ئىدىكى، بۇنى ئىزھار قىلىشقا ئىنسان تىلى
ئاجىزلىق قىلاتتى. بارچە پىكىرىي بالاغەت، سەنئىتى پاساھەت،
ئىختىرائىي كامالەتلەر دەل مۇشۇ ۋاقىتلاردا ئايرىدە بولاتتى. بۇ
چاغدىكى روھىي كۈچنىڭ مۇلايىملىقى ۋە سېھرىي
مۆجىزىكارلىقى ئادەمنى ھەيران قالدۇراتتى.

دېمى سىقىلىپ تۇرغان يۆتەلگەك بوۋاي — مۇھەممەت
بىننى ئابدۇللا خەرباتىمۇ، شۇ تاپتا ئۆزىدە شۇنداق بىر روھىي
يېتۈكلۈكنى، پىكىرى جارىيەت دەقىقىلىرىنى كۈتەتتى. ئۇ،
سىرغىپ قاچىدىغان ئەمەس، يوپۇشۇپ كېلىدىغان روھقا؛
زېھنىنى چاچار خىيالغا ئەمەس، پىكىرنى ئاچار تەسەۋۋۇرغا
موھتاج ئىدى. ئەگەر شۇنداق بولغىنىدا، ئىلھام قىزى
ھايالشىمايلا ئۇنىڭغا تەبەسسۇم قىلىپ كېلەتتى. مۇھەببەت
تۇلپارى ئۇنى ناھايىتى تېزلا ۋىسال ئۇيۇقىغا ئېلىپ باراتتى.
ئۆزىنى سۆرەپ كېتىۋاتقان «كوللىيات مەسنەۋى» مەنزىلىنىڭ






«ھېكايەت» ئاتىلىق ئۇزاق ۋە مۇشەققەتلىك بىر تارماق مۇساپىسىمۇ كۆزنى يۇمۇپ - ئاچقۇچە ئاخىرلاشقان بولاتتى. ھە، شۇنداق بولاتتى. ئىلاھىم، شۇنداق بولسىدى!...

ئۇ، پىكرى مۆجىزىلەرگە، زامانىمىزدىكى قەلەم ساھىبلىرى «ئىلھام» دەپ ئاتايدىغان ھاياجان كۈچىگە شەكسىز ئىشىنىتتى. ئەمما، ھاياجان كۈچى بەدەلىسىزلا ئۆزىنى كۆرسىتىدۇ دەپ قارىمايتتى. ئۇ چوقۇم مەقسەتلىك، باسقۇچلۇق ئىچكىي - روھىي ئىزدىنىش جەريانلىرىنى مەنبە قىلاتتى. بۇنىڭ ئۈچۈن تەپەككۈر ئېگىسىدە ساغلام روھىي كەيپىيات بولۇشى تولىمۇ زۆرۈر ئىدى. شۇندىلا، تېنىمىسىز چۇقۇلىنىپ، زەرەتلىنىپ، يىغىلىپ ۋە كۈچىيىپ بېرىۋاتقان يوشۇرۇن پىكىر ئېچىتىقۇلىرى توغرا كەلگەن بىر پۇرسەتتە - يا يولدا، يا ئادەملەر ئارىسىدا، ياكى ئۇخلاش ئالدىدا، قىسقىسى، ئۇ ئۆزىمۇ ئالدىن پەرەز قىلمىغان بىر پەيتلەردە پارتلاپ چىقاتتى. ئۇنىڭ تالاي مەسئەۋىلىرى مۇشۇنداق تاسادىپىيلىقنىڭ مەھسۇلى ئىدى. لېكىن ئۇنىڭچە، شېئىرىي تەشەببۇسلارنى ئىسپاتلايدىغان قىستۇرما ھېكايەتلەرنى - خەلق چۆچەكلىرى، ئەپسانە، رىۋايەتلەرنى تۇراقلىق كەيپىيات ئىچىدە، پىلانلىق ھالدا يېزىپ تاماملاشقۇمۇ بولاتتى. بۇنىڭ ئۈچۈن ئەڭ مۇھىم شەرت - ساغلام كەيپىيات ئىدى. ئۇنداقتا، شۇ تاپتا ئۇنىڭ كەيپىياتچۇ؟ ئۇنى جىلى قىلىپ، غەزىپىنى تېخىمۇ ئۆرلىتىۋاتقىنى دەل مۇشۇ يېرى ئىدى. پىكىر جەۋھەرلىرىنى خىيال تاشقىنلىرى ھەدپىسلا ئېلىپ قاچاتتى. تەسەۋۋۇر بورانلىرى ئۇچۇرۇپ باراتتى. سۈزۈلۈش ئالدىدا تۇرۇۋاتقان جەۋھىرى ھېكايەت، پاراسلاپ ئېتىلىۋاتقان، پورۇقلاپ تېشىۋاتقان، ۋىزىلداپ ئۇچۇۋاتقان روھىي غەلىيانلار زەربىسىدە ھەريان تەۋرىنەتتى. گاھ يوقلۇق چەكسىزلىكىدە غايىب بولاتتى، گاھ خۇنۇكلۇك ئېتىكىگە كۆمۈلۈپ قالاتتى. ئۇنى تارتىپ چىقىش، ئەجەش





سۈرەنلەر جەڭگاھىدىن ئايرىپ ئېلىش بەسى مۈشكۈل ئىدى. بۇنىڭغا غايەت زور چىدام، سەۋرچانلىق، جۈرئەت ۋە پاراسەت كېرەك بولاتتى. يەنە، قەلب كۆزىنىڭ ھاياتبەخش نۇرلىرى، يۈرەك قېنىنىڭ جانغا تەڭداش جەۋھەرلىرى بەدەل قىلىنىشى لازىم ئىدى. ئۇ بۇنىڭغىمۇ رازى ئىدى - يۇ، بىراق، بۇ ھالدا ۋىسال قىرغاقلىرىغا يېتىشقا ئۇنىڭ ھېچ كۆزى يەتمەيتتى. شۇ تاپتا، ئۇ گويا ئەبجەق بىر سال ئىدىكى، ئەسەبىي دولقۇنلار قېتىدا تەۋرىنىپ كېتىپ باراتتى. يوللار قاراڭغۇ ئىدى. قايناملار شاۋقۇن سالاتتى. قولدا، يا يولدا چىراغدىن ئەسەرمۇ كۆرۈنمەيتتى. زۇلمەت قوينىدىكى ئۇزاق قىرغاق بارغانسېرى يىراقلاپ كېتىۋاتقانداك بىلىنەتتى. شۇنداقتىمۇ پالاق ئۇرماي بولمايتتى. دىل خانىسىدىكى قايسىبىر بىشارەت كۆزى ئېزگۈ مەنزىلدىن ئۇمۇندۇرۇپ تۇراتتى...

ئېغىل تەرەپتىن توخۇننىڭ ئەنسىز بىر چېلىلىشى، ئۇنىڭ دىققىتىنى يەنە چاچتى. شۇئان، بىردەملىك ئۇنتۇلغان يۆتەل قايتا باشلاندى. ئەستىن چىقىپ كەتكەن ياغاق كۆكرەكلىرى يېڭىباشتىن چىڭقالدى. ئەھۋالدىن قارىغاندا، تۈن تەڭ بولغانداك قىلاتتى. مۇشۇ چاغقىچە تۈزۈك تۆت بىيىت جىجىيالمىسا - ھە؟ ئۇ ئاستا بېشىنى كۆتۈردى. جىن چىراغ بىر خىلدا پىلىدىرلاپ يېنىپ تۇراتتى. چىراغ ئەتراپىدا قاپقارا ئىسلار بۇلۇتلار توپىدەك ئەگىپ يۈرۈشەتتى. چىراغ نۇرى يېتىپ بارالمىغان بۇلۇڭلار، يۈزىنى توسۇپ تۇرغان ئىسلار بىلەن قوشۇلۇپ تېخىمۇ قارىداپ كەتكەنىدى. تۇڭلۇكمۇ قاپقارلا كۆرۈنەتتى. ئاي قاراڭغۇسىدا يۇلتۇزلار بەكرەك چاقىناپ تۇرغىنىنى كۆرگەن كىشى، ياكى ئۇنىڭ كۆزى يۇلتۇزلارنىمۇ پەرق ئېتەلمەس بولۇپ قالدىمىكىن. غەزەپ تۇمانلىرى كۆڭۈل ئاسمىنىغا ھۆكۈمران بولغان چاغلاردا، ئالەم كۆڭلى بولغان نازۇك ئاسمانمۇ قارىيىپ كېتەمدىكىن - تاڭ!






ئۇ، چىراغپاي يېنىدا يۈكۈنەگدەپ ئولتۇرۇپ، قەغەزگە چۈشۈرمەك بولغان پىكىر - ھېكايەتلىرى ھەققىدە، يەنە ئۇنىڭغا ئۇلاپلا، يازمىغا مۇناسىۋەتسىز نەرسىلەر - نۇرغۇن مۆجىزاد، ئاجايىباتلار توغرىسىدا ئويلىدى. ئەمما بىردەمدىن كېيىنلا خىيالى بۇ گادىرماش پىكىر سىزىقىدىنمۇ چەتتىكى. ئاجايىپكى، ئۇنىڭ پىكىرى - خىيالى ئۆز مەنزىلىدىكى بىرەر مۇمۇسايىنى تاماملاپ بولالمايۋاتاتتى. يول چالا بېسىلغان ئىكەن، مۇددىئا قىرغاقلىرىغا ئۇلاشقىلى بولسۇنمۇ؟ ئەقىدە مېھنىتىنىڭ كامالەت سەمەرىسىنى كۆرگىلى، ئىز تىراپ نېمىتىنىڭ شېرىن شەرىپىنى تېتىغىلى بولسۇنمۇ؟

ئۇ، جىن چىراغنى ئەمدىلا كۆرۈۋاتقاندا، ئۇنىڭ پاراسلاپ كۆيۈپ تۇرغان ئاجىز نۇرلىرىغا كۆز ئۈزمەي قاراپ كەتتى. شائىر ئۈچۈن ھەر كۆرۈنۈش بىر پىكىر، ھەر بارلىق بىر مەجاز ئىدى. شۇ تاپتىكى پاراسلاش، گويىكى دەردلىك قەلبىنىڭ ئېچىشى، دىل جاراھىتىنىڭ يېرىلىشىغا ئوخشايتتى...

ئەتراپ قاراڭغۇ ئىدى. دەڭدەك يوغان ئۆيدە بىر ئۆزىلا قالغانلىقى مانا ئەمدى تولۇق مەنىسى بىلەن بىلىنىۋاتاتتى. ئالەمدىكى بارچە قاراڭغۇلۇق ئۇنىڭ يېنىغا، كىچىككىنە جىن چىراغنىڭ بار بىلەن يوقنىڭ ئارىلىقىدىكى خۇنۇك نۇرلىرى ئەتراپىغا سىلجىپ كېلىۋاتقاندا، تۇيۇلاتتى. بۇنى ئاز دەپ، بىر پەرۋانە ھەدەپسلا چىراغقا ئۆزىنى ئۇرۇپ، بوۋايىنى ئەنسىزلىككە چۆمدۈرەتتى.

ئىلگىرى، كەچلىكى سىرتتىن ئاڭلانغان ئاۋازلار ئۇنىڭغا ئىشەنچ، خاتىرجەملىك بېغىشلايتتى. ھويلا ئىشكى «غىچ!» قىلىپ ئېچىلاتتى، قەدىناسى كۆلدىن سۇ ئېلىپ كىرگەن، ياكى تالغا ماڭغان بولاتتى. يان ئۆيلەردىن گۇڭغۇرلىغان ئاۋازلار ئاڭلىناتتى، بالىلىرى «قۇرئان» ئوقۇۋاتقان، ياكى قېرىنداشلىق مۇھەببىتىنى ئىزھار قىلىشىپ، بىر - بىرلىرىگە كۆڭۈل






سىرلىرىنى تۆكۈشۈۋاتقان بولاتتى. يېنىدىلا بىر نەرسە كىتىرلايتتى، سادىق شاگىرتى، مەسلەكدىشى — پۈتۈكچى تالىپ، ئۇستازنىڭ شېئىرىي تەلقلنلىرىنى قەلەمگە ئېلىۋاتقان بولاتتى. شۇ تاپتا ئۇلار يوق، ھېچقايسىسى يوق. ئەمدىلىكتە، دەرۋازىنىڭ ئېچىلىشىمۇ، گۇڭۇلداشقا ئوخشاپ كېتىدىغان ئېنىقسىز ئاۋازلارمۇ، ھەتتا ئېغىلدىكى قوي، كالىلارنىڭ ئۈسۈشىلىرىمۇ، ئۆگزىدىكى كەپتەرلەرنىڭ چوقىشىش، بۇقۇلداشلىرىمۇ شۇ قەدەر ئەنسىز ۋە كۆڭۈلسىز. تام تۆشۈكلىرىدىكى چاشقانلارنىڭ توختىماي كىتىرلاشلىرى ئۇنى تېخىمۇ بىئارام قىلىدۇ. بۇ ئاۋازلار، قانداقتۇر بىر جانلىقنىڭ، ھاياتلىقنىڭ شەپىسى ئەمەس، بەلكى يالغۇزلۇقنىڭ، قورقۇنچلۇق تەنھالىقنىڭ بەلگىسىدەك بىلىنىدۇ. ئەجەب، ئوخشاش بىر ئاۋاز، ئوخشىمىغان كەيپىياتتا باشقا — باشقىچە ھىس قىلىنسا — ھە؟ بەرھەق، ھەقتىن باشقىسى مەڭگۈلۈك ئەمەس!

ئۇنىڭ ۋۇجۇدى «جۇغ!» قىلىپ تىترىگەندەك، يۈرۈكى «ۋىژ!» قىلىپ بىر نەرسىگە ئۇرۇلغاندەك بولدى. شۇئان، چىراغپاي يېنىدىكى تۆت چاسا شىرە ئۈستىگە تاشلاپ قويغان پەي قەلىمىنى قايتىدىن قولىغا ئالدى. ئەمدى ئەسلى پىكىرگە قايتالىسام كېرەك دەپ ئويلىدى. تەرەپ — تەرەپلەرگە شاخلاپ كەتكەن ھېكمەت ئومۇرتقىسىنى نەق ئۆز بوغۇمىدىن تۇتالايمەن دەپ ئىشەندى. بىراق، ئىش يەنە ئەپلەشمىدى. قەلەم ئۇنىڭ قولىدا قالدى — يۇ، پىكىر كالىسىدىن يەنە قاچتى. ھېلىلا ئۇنى زىلزىلە قازىنىدا قايناۋاتقان پىكىرى ھاياجان قېنى، ۋۇجۇدىنى ياپراقتەك تىترەتكەن ھېكمەت كەلكۈنلىرى قېنى؟!...

ئۇ ھەيران قالدىكى، قەلەمدىن يىراقلاشقان ھامان، بىر ئوتلۇق مىسرا ئۆزى كۆتۈرۈپ قويۇشۇپ پىكىرلەرنى يۈكلەپ دىل خانىسىدا ھازىر بولاتتى. بۇنى پۈتەي دەپ، قەغەز — قەلەم يېنىغا كەلگەندە بولسا، ئۇنىڭ سايىسىنىمۇ كۆرگىلى بولمايتتى. توۋا،






بىر چاغلاردا ئۇ قوغلىغان يالغۇزلۇق دېگەن مۇشۇ ئەمەسمىدى. ھاياتنىڭ مەنا كاپالىتى — يالغۇزلۇق، دەپ تەبىر بېرىپمۇ ئۈلگۈرگەن تەنھالىق مۇشۇ ئەمەسمىدى. تەنھالىقنى قوغلاش بىلەن، ئۇنىڭغا تۇتۇلۇشمۇ باشقا — باشقا گەپ ئىكەندە ئەسلى. دېمىسىمۇ، ئېرىشكەن تەنھالىق بىلەن تېڭىلغان تەنھالىق قانداقمۇ بىر — بىرىگە ئوخشىسۇن. بۇ خۇددى ئاچ قورساق غىزالانغان بىلەن توق چاغدا غىزالانغان، خالاپ مېھنەت قىلغان بىلەن مەجبۇرەن قىلدۇرۇلغان بىر — بىرلىرىگە تامامەن ئوخشىمىغاندەكلا ئىش. ھەر بىرىنىڭ تەمى ئوخشىمىغاندەك، ئۈنۈمىمۇ بىر — بىرىگە تۈپتىن ئوخشىمايدۇ.

ئويلاپ مۇشۇ يەرگە كەلگەندە، شۇنىمۇ ھىس قىلىدىكى، ئۇنىڭغا ساداقەتمەن شاگىرتى — پۈتۈكچى تالىپ بولمىسا بولمايدىكەن. ئۇ، قەلەمدىن نېرى تۇرۇپ — قەلەمسىز يازغان شائىر ئىكەن. قاچانكى قەلەمگە باغلىنىپ قالىدىكەن، شۇ چاغدا پىكرىمۇ ئۈزۈل — كېسىل بوغۇلۇپ قالىدىكەن. خۇددى قەپەسىدىكى قۇشتەك، بۇرىندىن چۈلۈك ئۆتكۈزۈلگەن بۇقىدەك، پۇتى چۈشەپ قويۇلغان ئارغىماقتەك، ئېشەككە چېتىپ قويۇلغان تۈگىدەك.

ئۇ، قەلەمنى قويدى. كۆڭلى پۈتۈكچى تالىپنى تارتىۋاتاتتى. پۈتۈكچى تالىپ، مۇھەممەت بىننى ئابدۇللا خەراباتىنىڭ ئۆمۈرىدىكى ئەڭ ئىشەنچلىك ۋە ساداقەتمەن شاگىرتى. يەنە كېلىپ، ئەڭ ئاخىرىغىچە ئۇستازىنىڭ ئىجادىيەت ئەمگەكلىرى ئۈچۈن مېھنەت سىڭدۈرگەن شەخس. ئەپسۇسكى، نە ماتېرىيال، نە ۋائىزىلار رىۋايەتلىرىدىن ئۇنىڭ ئەسلىي نام — شەرىپىنى ئېنىقلاشقا ھېچ ئىمكانىمىز بولمىدى. شۇڭلاشقا، بۇنىڭدىن كېيىنكى سەھىپىلەردىمۇ ئۇنى يەنە بۇرۇنقىدەكلا «پۈتۈكچى تالىپ» دەپ ئېلىشنى ئەقىلگە ئۇيغۇن بىر ئىش دەپ قارىدىمكى، قارىسىغىلا ئىسمىدىن بىرنى توقۇپ، «ئەھمەت» ياكى «سەمەت»





دەپ ئات قويۇۋېلىشنى راۋا كۆرمىدىم. بۇنىڭلىق بىلەن، پۈتۈكچى تالىپنىڭ ئۇستازىغا بىلدۈرگەن ئەھىر - ساداقىتىنىڭ قىممىتى چۈشۈپ كەتمىسە كېرەك.

ئۇ، شاگىرتىنى چوڭقۇر سېغىنىۋاتاتتى. بۇ، دىلى تارتىش مەنىسىدىكى ئاددىي سېغىنىشلا ئەمەس، بەلكى پىكرىي ھەمكارلىق يۈكسەكلىكىدىكى زۆرۈرى ياد ئېتىش ئىدى. ئۇ، پۈتۈكچى تالىپنىڭ ئۆزى ئۈچۈن كەم بولسا بولمايدىغان ھەمراھ ئىكەنلىكىنى مانا ئەمدى تولۇق ھېس قىلدى. قەلىمى تۇرۇپ، پىكىرلەرنى قاچۇرۇپ قويۇۋاتقانلىقىنىڭ سەۋەبىنىمۇ چۈشەندى. ئۇ، مۇقىم ئولتۇرۇپ، ئۆزى قەلەم تۇتۇپ يېزىشنى ئادەت قىلغان شائىرلاردىن ئەمەس ئىكەن. ئۇنىڭ شېئىرىي پىكىرلىرىمۇ گويا بىر توسۇن ئات ئىكەن. قاچان ۋە نەدە خۇشى تۇتسا، شۇ يەردە چېپىۋېرىدىكەن. يەنە شۇنىمۇ ھېس قىلدىكى، ئۇ — پۈتۈكچى تالىپ بولمىسا، ئۆزىنىڭ مەسنەۋىلىرىمۇ بولمايدىكەن. قەلىبىدىن قايناپ چىقىپلا قۇمدەك، توزغاقتەك، ماغزاپتەك توزۇپ كېتىدىكەن.

پۈتۈكچى تالىپ، يېڭى تۇغۇتلۇق ئايالىنىڭ ھالىدىن خەۋەر ئېلىۋاتاتتى. ئۇ، ئۇستازىغا ئۈچ ۋاق تاماقنى كەم قىلماي ئەپكىلىپ بەرگەننى ئاز دەپ، ھەر كەچلىكى: خاتۇنۇم سىڭلىسى بىلەن يېتىپ تۇرسۇن. بۈگۈن ئۆزلىرىگە ھەمراھ بولاي ئۇستاز، دېيىشنى ئەستىن چىقارمايتتى. بۇ ئەلۋەتتە، «مەسنەۋى» تولغاقللىرىنىڭ ئۆزى يوق چاغلاردا تۇتۇپ قېلىشىدىن ئەنسىرىگەنلىكى ئىدى. بۇنداق قەرەلسىز «تولغاقتۇتۇش» ھادىسىلىرىنىڭ تالاي قېتىملاپ يۈز بەرگەنلىكىنى ئۇ ئوبدان بىلەتتى. «ئۇنىڭ ھېلىغىچە بىلدۈرگەن ساداقىتىمۇ يېتىپ ئاشىدۇ» دەپ ئويلايتتى خەراباتى، «شاگىرت دېگەن بۇنىڭدىن ئارتۇق بولماس. ئۆزىنىڭ ئوغلى بولسىمۇ شۇنچىلىك بولار. ئۇ، جۈپتىنىڭ ھالىدىن خەۋەر ئالسۇن. مەسنەۋىنىڭ تۇغۇلۇشى، بىر






بالىنىڭ — ئىنساننىڭ ئاپىرىدە بولىشىدىن مۇھىم ئەمەس.
ئىجادىي زۆرۈرىيەت ئادىمىي قەدىرىيەتتىن ئۇلۇغ ئەمەس!...»
ئۇ خېلىدىن بېرى قەلەم تۇتۇشتىن چىقىپ قالغانىدى.
شۇنداقتىمۇ، ھەممىنى بىلىپ تۇرۇپ، يەنە قولىغا قەلەم ئېلىشقا
زورۇقۇۋاتاتتى. راستىنى دېگەندە، ئۇنىڭغا مۇشۇنىڭدىن ئۆزگە
يولمۇ قالغانىدى. يېشى ئۇلغىيىپ قالدى. باقىيغا ئۇزاش
ۋاقتى بۈگۈنمۇ — ئەتىمۇ بىلىپ بولمايدۇ. (بۇنى بىر ئاللا
بىلىدۇ) ھېلى، تۇيۇقسىزلا بىرمۇنچە پاساھەتلىك مىسرالارنى
ئېيتىپ، بىردەمدىلا ئۆزى ئۇنتۇپ قالىدۇ. شاگىرتى يېنىدا
بولمىغىنىدا، ئېيتقانلىرى ئۆزىنىڭ ئېسىدە قالمىغىنىدا،
ئەپلەشمىسىمۇ، يەنىلا قەلەمگە زورلىماي نە چارە. ئىرادە قىلغان
ئىشنى — «كوللىيات مەسنەۋى» قەرزىنى قايتۇرماي مېڭىپ،
گۇناھكار بولسۇنمۇ. ئۇنىڭ تېخىمۇ ئېغىر ئىچ پۇشۇقى شۇكى،
ئۇ، جامائەت ئارىسىدىن سىقىپ چىقىرىلدى. مەدرىس ۋە
مەسچىتلەردىن يىراقلاشتۇرۇلدى. ئۆمۈرلۈك ھەمىيى مەڭگۈلۈك
بارارگاھىغا كېتىپ قالدى. ئۆيلۈك — ئوچاقلىق بولغان بالىلار
پۈكۈلگەن قەددىنى رۇسلاش غېمىدە. ئۇنىڭغا ئەمدى نېمە قالدى.
ئەسلىدە ئۇ كىملىرى بىلەن ياشاپ، نېمىلەرنى قىلماقچىدى؟

كۈندە قازا قىلماي ئوقۇيدىغان بەش ۋاق ناماز بىلەن،
شېئىرىي مەلامەتلەر ئارىسىغا شۇڭغۇش — ئۇنىڭ ئۈچۈن ئەڭ
زور روھىي تەسەللى ئىدى. ئېتىز ۋە باغ — ۋارانلاردا جىسمانىي
مېھنەت بىلەن مەشغۇل بولۇشمۇ ئۇنىڭغا تەسەللى بېغىشلايتتى —
يۇ، لېكىن چىن مەنىسى بىلەن مەلھەم بولالمايتتى. ئۇ پەقەت
قۇتىرىغان تەنگە ئەرەك بولاتتىكى، ھېرىققان، زارىققان ۋە
تېلىققان روھقا ئاراملىق بېرەلمەيتتى. روھىيەت غەلىيانىغا
نېمىمۇ تەڭ كەلسۇن. بولۇپمۇ، پۈتۈن ھاياتى تېنىمىسىز پىكىر
ئادەتلىرى ۋە تەپەككۈر سائادەتلىرى بىلەن ئۆتكەن ئىنسانغا
نەسبەتەن، بۇ خىل ئۆمتۈلۈشنى بېسىش مۇمكىنمۇ؟ كۈندۈزىغۇ





بىر نۆرى، بولۇپمۇ كېچىلىرى ئۇنىڭغا تەس ئىدى. ئۆزى ئالايتەن شاپاشلاپ بېرىپ ياپمىسا، ئىشىكلىرى ھاڭدەڭ ئوچۇق تۇرىدىغان ئېغىل ۋە ھويلا - ئارام، ئۇنىڭغا تۇتىشىپ كەتكەن كەڭ ۋە مازاردەك سۈرلۈك باغ - ۋاران... ئۇنىڭغا تەنھالىقنىڭ ئەڭ ئاچچىق قاقشال تىكەنلىرىنى سانجىيتتى. ياراتقۇچى مۇشۇنداق چاغلاردا ئامانەتنى سوراپ قالسا، يالغۇزلۇقتىن ئېڭىكىم چۈشۈپ قالۇرمۇ، دەپمۇ ئەنسىرەيتتى ئۇ. ئارقىدىنلا، ياراتقۇچى ئېگەم ئۆزى سالغان مۈشكولات تۈگۈننى ئۆزى يېشىپ بەرگۈسى، دەپ ئۆزىگە ئۆزى تەسەللى بېرەتتى. دېمىسمۇ، كېچىدە، يالغۇز ئادەمنىڭ ئېسىگە نېمىلەر كەلمەيدۇ. پانىيلىق پاسىلىغا يېقىنلاپ كېتىۋاتقان روھىي مۇئەممىلار ساھىبى نېمىلەرنى ئويلىمايدۇ؟


كېچە — بارچە خىياللارنىڭ ئانىسى. ئۇلۇغلۇق، ئېزگۈلۈك ۋە رەزىللىكلەر ئۇنىڭ قاراڭغۇ باغرىدىن بىخ يېرىپ چىقىپ، ئوخشىمىغان ۋۇجۇدلار تۇپرىقىدا كۆكلەيدۇ، ئەي بولىدۇ. پۇرسىتى پېشىپ يېتىلگەن ھامان ئەقلىي ۋە جىسمانىي قۇۋۋەتلەر ھىمايىسىدە رېئال بىر ھەرىكەتكە ئايلىنىپ، كىشىلەرنى تاڭ قالدۇرىدىغان نەتىجىلەرگە سەۋەبكار بولىدۇ: يا ئۇلۇغ بىر مۆجىزە يارىلىپ، ئىنسانىيەت بەختىگە ھامىلە بولىدۇ، ياكى ئەڭ رەزىل بىر پەسكەشلىك ئېزگۈلۈك تۇپرىقىغا نەشتەر بولۇپ سانجىلىدۇ. دىققەتنى ئانچە جەلپ ئەتمەيدىغان ھاسىلاتلار — مەيلى ئۇ پايدىلىق ياكى پايدىسىز، ئۆز ياكى ئومۇمىيەتكە مۇناسىۋەتلىك بولسۇن — ئالەمگە يۈز ئاچقان تەقدىردىمۇ، ئۇنىڭ بىخلىرى يەنىلا كېچە باغرىدىن قۇۋۋەت ئېمىپ ئۆسكەن بولىدۇ. كېچە — روھىيەت مۆجىزىلىرىنىڭ پەرۋاز سەھنىسى، پىكرى كامالەتنىڭ تۇغۇلۇش پەللىسى، ئىجادىي جاسارەتنىڭ يېتىلىش كالىسى. جاھاندىكى مۇتلەق كۆپ قىسىم ئۇلۇغ پىلانلار كېچىدە تۈزۈلۈپ، كۈندۈزى ئىجرا





ئېتىلىدۇ. بارلىق خياللار كېچىلىرى بىخلىنىپ، كۈندۈزلىرى
ھەرىكەتلىشىدۇ. مۇشۇ نۇقتىدىن، كېچە ئۇيقۇ بالىياتقۇسى
ئەمەس، بەلكى پىكىر قۇياشنىڭ يارىلىش قۇچىقى، باش
كۆتۈرۈش، تاۋلىنىش ئوچىقى. شۇنىڭدەك، كېچە يەنە، ۋۇجۇدلار
سىرلىرى خياللار قوينىدا ئاشكارە ئېتىلىدىغان تىنچسىز
تەنھالىق. ئازابلار تۇلۇمنىڭ تېگى تېشىلىدىغان كۆڭۈل تارتىماس
ئىختىيارلىق. كۈندۈزلىرى تىنچىماس كۈلكىلىرى بىلەن
ھەممىنى ھەيرەتتە قويۇپ، يوقالماس ۋە تەڭداشسىز كۆرەڭلىكى
بىلەن ئەتراپتىن چاڭ چىقىرىۋېتىدىغان غەمىسىز نوپۇز
ئېگىلىرىمۇ، كېچىلىرى ۋۇجۇدىنىڭ شەخسىيەت يوشۇرۇنغان
ئاشكارە بازارلىرىدىكى روھىي سەپەرلەرگە ئىشتىراك ئېتىشكە
مەجبۇر. دېمەككى، كېچە — روھىي چەكسىزلىكنىڭ پەرۋاز
ئالىمى. ئۇ، ئەركىنلىك بوشلۇقى ۋە يەنە چارىسىزلىك تۆشكى.
بۇ دەقىقىلەردە، تەنھالىق، جۇدالىق، ئازاب ۋە نادامەتلەر
تۇيغۇسىغا تەبىئىيلا ئەسىر بولىسەنكى، شاھ ۋە ياكى تەڭداشسىز
باھادىر بولساڭمۇ ئۇنىڭدىن قۇتۇلۇشقا ئامالسىزسەن. ھەممىسى
ھەر تەرەپتىن چۈمۈلىدەك يوپۇرۇلۇپ كېلىپ، سېنى
ئورۇۋالىدۇ. ھەرىدەك باستۇرۇپ كېلىپ، سېنى تېنىمىسىز
چاقىدۇ. چاشقاندىك ئۇستاتلىق بىلەن يېقىنلىشىپ، يۈرەك —
باغرىڭنى توختىماي غاجلايدۇ، قاسايدۇ. ۋۇجۇدۇڭ ئېچىشىپ
كېتىدۇ. شۈركىنىپ كېتىسەن. بىراق، روھىي دۇنيارىڭدا،
پايانسىز قەلب خانەڭدە ئەركىن ئۆزۈپ يۈرگەن ھەسرەت،
ئۆكۈنۈشلەر... قاناتلىرىنى بوغۇشقا ئامالسىزسەن. ئۇنىڭ پەرۋاز
ھۆرىيىتىگە چەك قويۇشقا چارىسىزسەن. ئۇنى قوغلاي دېسەڭ،
قوغلىيالمىسەن. قوغلاش قولۇڭدىنمۇ كەلمەيدۇ. قاچاي دەيمۇ
ھەم قاچالمىسەن. ئۇنىڭ كۆرۈنمەس توزاقللىرى ئالدىدا
قېچىشلىرىڭ بىر تىيىن — ھېچنىمىگە ئەرزىمەيدۇ. لەكىمىڭلاپ
لەشكىرىڭ بولغان ھالەتتىمۇ، يەكۈن بىرلا: سەن — يېڭىلىگۈچى!





ئەمدى ئويلاڭ، خەراباتى كەبىي تەنھا مويسىپىتنىڭ كېچە قوينىدا قانداق پۇچۇلىنىدىغىنىنى. يەنە ئويلاڭ، ئۆز قىممىتى ھەققىدە ئەمەس، ئىنسان ۋە ئۇنىڭ قەدىرىيەتلىرى، ئەل - يۇرت ۋە ئۇنىڭ دەرد - ھەسرەتلىرى خۇسۇسىدا پىكىر يۈرگۈزۈپ ئۆتكەن بىر روھىي مېھنەتكەشنىڭ كېچە قوينىغا يالغۇز تاشلىۋېتىلگەن چاغدىكى ئازاب - كۈلپەتلىرىنى!

دەرۋەقە، ياشانغان ئادەمنىڭ چەككەن ھەسرەتلىرىنى ھېچنىمىگە تەڭلەشتۈرگىلى بولمايدۇ. بالىلارنىڭ نادامىتى گۆدەكلىكنى مەنبە قىلغىنىدەك، قېرىلارنىڭ دەرد - ھەسرەتلىرى زەئىپلىكنى ئوزۇقلۇق قىلىدۇ. گۆدەكلەر نادامەت ئىچىدە چوڭ بولىدۇ. قېرىلار ئازاب - كۈلپەت ئىچىدە ھالاك بولىدۇ. بالىلىقتىكى ئازاب، ئادەمنى يەنە بىر يېتىلىش پەللىسىگە ئېلىپ چىقىدۇ. قېرىلىقتىكى ھەسرەتلەر بولسا، ئادەمنى ئاخىرلىشىش يولىغا — ئۇدۇل گۈرگىلا سۆرەيدۇ. كۆز ئالدىمىزدىكى بوۋاي، ئەمەلىي يېشىغا قارىغاندا ياش ۋە تېمەن كۆرۈنىسمۇ، ئازاب - ھەسرەتلەر تېغىنىڭ ئاستىدا جۈلۈقى چىقىپ كەتكەن مۇھەممەت بىننى ئابدۇللا خەراباتى بۇ زاكوننى ھەممىدىن بەكرەك چۈشۈنەتتى. شۇڭلاشقا، ئاچچىق - ھەسرەتلىرىنىڭ قانداقتۇر بىر تاسادىپىيلىققا سەۋەبكار بولۇپ قېلىشىدىن، تەنھا جىسمىنىڭ جىمجىت كېچە قوينىغا ئۈن - تىنىسىز سىڭىپ كېتىشىدىن ئەنسىرەيتتى. ئۆلۈمگۈ — ئۇلۇغ بىر نېمەت. ئۇنى دادىل قوبۇل قىلىش كېرەك. بۇ تەرىپىنى ئۇ تېخىمۇ ئېنىق بىلىدۇ. بىراق، ئۇنىڭ ھەقىقىي ئەندىشىسى «ئۆلۈم» دە ئەمەس، بەلكى ئۆلۈم باھانىسىدا، تەن خانىسىنىڭ روھىيەت مېھمانىنى قوغلاپ چىقىرىۋېتىشى ئىدى. ئاشۇ دەقىقىلەر راستتىنلا كېلىپ قالسا، ئۇنىڭ بارچە پىكرى مۇرادى تەڭ يولىدىلا ئۈزۈپ تاشلىناتتى. مۇراد تاپالمىغان شېئىرىي تەلەقىنلەر ئۆز جايىدىلا قالاتتىكى، يارالغۇسى يېڭى ۋۇجۇدلار






روھىغا ئۇلىشالمايتتى. بۇ، ئۇنىڭ ئۈچۈن تېخىمۇ زور پاجىئە سانىلاتتى. چۈنكى، كېيىنكى كۈنلەردە، خەرباتى ئەسەرلىرىدىن شۇنى چوڭقۇر ھېس قىلدۇقكى، بۇ ئۇلۇغ زات، ئۆز دەۋرى ئالدىدىكى ۋىجدانىي بۇرچىنى ئادا قىلىش يولىدا پىداكارلىق كۆرسىتىپلا قالماي، بەلكى كېلەچەك مەسئۇلىيەتلىرىنىمۇ ئۆزىنىڭ ئىنسانىي بۇرچى دائىرىسىگە كىرگۈزگەنىدى. ئۇنىڭ شۇ تاپتىكى ھەسرەت ۋە ئىزتىراپلىرى ئاشۇ يۈكسەكلىك كويىدا تىپىرلاشلارنىڭ ئىز - داغلىرى ئىدى.

سەرت قاراڭغۇ. ئالەم قاراڭغۇ. ئۇ — ھۆكۈمران قاراڭغۇلۇق كۆرۈنمەس قول - پۇتلىرىنى ئىشقا سېلىپ، ئاجىزغىنە يورۇقلۇق ئىزلىرى كۆرۈنگەن كىچىككىنە ماكان — ئۆيگە ئۈن - تىنسىز باستۇرۇپ كېلەتتى. سىغدىلىپ كىرەتتى، سىرغىپ كېرەتتى. ئۆيىنىڭ ئومۇرتقا ۋە كېكىردەكلىرى، ئۇنىڭ قارا قوللىرى بىلەن مەھكەم بوغۇلغانىدى. ئىشىك، تۇڭلۇك ۋە بۇلۇڭ - بۇلۇڭلاردىن مۇدەھىش بىر قارا ئېقىم قىستاپ كەلمەكتە ئىدى. ئۇ، تەنھالىقنىڭ ئۆلۈم پۇراپ تۇرىدىغان غېرىب تونىنى بوۋاينىڭ تىترەپ تۇرغان تۇيغۇ بەتلىرىگە قاتمۇ قات ياپاتتى...

جىن چىراغ ئاجىز پىلىدىرلايتتى. تەنھا بىر پەرۋانە قاراڭغۇلۇققا ئارىلىشىپ كەتكەن كۈچسىز يورۇقلۇققا ھەدەپ ئۆزىنى ئۇراتتى. بىردە ئوڭغا ئۆرۈلەتتى، بىردە سولغا ئۆرۈلەتتى. تۇرۇپ - تۇرۇپلا، كۆيگەن قاناتلىرىدىن «پىژ» قىلغان ئاۋاز چىقاتتى. لېكىن ئۇ، ھېچنەمىنى سەزمىگەندەك، چىراغ ئوتىغا ئۆزىنى ئورۇشنى زادىلا توختاتمايتتى. خۇددى شۇنداق قىلسا، نىجاتلىق تاپىدىغاندەك، مۇشۇ يول ئارقىلىقلا مەڭگۈلۈك ھاياتلىققا ئېرىشىدىغاندەك.

ئۇ، قىزارغان كۆزلىرىنى يېرىم يۇمۇپ تۇرۇپ پەرۋانىگە تىكتى. ئۇ چىراغ ئەتراپىدا ئايلىنىشنى داۋام قىلىۋاتاتتى.





ئېيىنى تاپسىلا، ئۆزىنى نۇرغا، نە نۇركى، ئۇنىڭغا سېلىشتۇرغاندا تەڭداشسىز ھارارەت بىلىنىدىغان قىپقىزىل چوڭقا ئەسەبىيلەرچە ئۇراتتى. ئۇ، بىردەم - يېرىمدەم چىراغپايغا ياكى تام - تورۇسقا قونۇپمۇ ئالاتتى - يۇ، لېكىن سۈكۈتى ئۇزاق داۋام قىلمايتتى. قاياقتىندۇر يەنە لەپىلدەپ كېلىپ، ئوتقا، ئۆزىنىڭ نەزەرىدىكى نۇرغا جىسمىنى ئۇراتتى. قارىماققا، ئۇنىڭ مەقسىتى چىراغنى ئۆچۈرۈش ئەمەستەك قىلاتتى. ئەگەر شۇنداق بولسا، بۇ ئۇنىڭغا بەك ئاسان ئىدى. ئۇ ئۆزىنى ئوتقا ئەمەس، چىراغنىڭ ئۆزىگە، چىراغ دەپ ئاتالغان كىچىككىنە ھېجر قۇتغا كۈچ بىلەن بىر ئۇرسىلا ھەممە ھەل بولاتتى — چىراغ ئۆرۈلۈپ چۈشەتتى. ئوتۇ تەڭلا ئۆچەتتى. شۇغىنىسى، ئۇنىڭ مۇددىئاسى ۋاسىتىگە ئەمەس، مەقسەتكە ئۆلىشىش ئىكەنلىكى ئۆز - ئۆزىدىن مەلۇم بولۇپ تۇرۇۋاتاتتى. زېرىكمەي پىرقىراش، ھارماي، ئىككىلەنمەي ئۆزىنى ئوتقا ئۇرۇشلار بۇنى ئىسپاتلاپ تۇرۇۋاتاتتى. خەراباتى تۇيغۇسىدا شۇنداق بىر مەجاز پارلىدىكى، پەرۋاننى شۇ ھالغا مۇپتىلا قىلغىنى كېسەللىك ئەمەس، بەلكى چىن مۇھەببەت ئىدى. تەلۋىلىك ئەمەس، ئەكسىچە، ئاشىقلىق ئىدى. دېمەك، ئۇ — ئاشىق. مەقسەتلەر ئاشىقى!

ئۇ، تۇرۇپلا ئۆزىنى ئاشۇ پەرۋانگە ئوخشاتقۇسى كەلدى. ئوخشىتىپ، يەنە ياندى. ئارقىدىنلا، چىرايغا تېپىپ بولغىچە توزۇپ كېتىدىغان، بەك قىسقا، ئاچچىق ۋە مەسخىرىلىك بىر كۈلكىسىنى كۈلۈۋالدى. بەلكى مىيىقىدا كۈلگەندۇ ۋە بەلكى مىيىقىدا كۈلدۈم دەپ ئويلىغاندۇ. ئىش قىلىپ، چاقماق تېزلىكىدە بىر كۈلدى. ئۇنىڭ شۇنچىلىك قانات - قۇيرۇقلىرى بولسا - ھە! مەقسەتلەر سەپىرىدىكى مېھنەت ۋە پەرۋىشكارلىقى پەرۋانە چاغلىق ئىمكانغا ئىگە بولسا - ھە! ئېنىقكى، پەرۋاننى ئۆز تائىپىسىدىكىلەر زادىلا قوغلىمايتتى. ئۇ ئۆزىنى چىراغقا —





نۇرغا ئۇرغانلىقى سەۋەبلىك ئەيىبلەنمەيتتىكى، ئەكسىچە، بارلىق پەرۋانلار بۇ ئاشىقانى ھەرىكەتنى ھايات ئۇدۇمى خۇسۇسىدا قوبۇل قىلاتتى. شۇڭا ئۇلارنىڭ ياشاش مۇددىئاسىمۇ، ئۆلۈم مەنزىلىمۇ ئوخشاشلا، نۇر ئىشىقىدا، يورۇقلۇق كويىدا تىپىرلاش بولاتتى. ئۇنىڭ ۋىسالىمۇ مۇرادقا قوشۇلغان ئۆلۈم ئىدى. ئوخشاش بىر توپنىڭ ئوخشاش بىر مەقسەت بىلەن ياشاپ، ئۆلۈشى، ياق، نە ئۆلۈشكى، ئورتاق مۇراد تېپىشى نەقەدەر ئەھمىيەتلىك! قاناتلىرىغا كۆز تەگمىسۇن. شىجائىتىڭىزگە ئاپىرىن، پەرۋانە!

ئەمدى ئۇ، پەرۋاننىڭ پىرقىراشلىرىدىن، چىراغقا ئۆزىنى ئۇرۇشلىرىدىن ئاۋۋالقىدەك يېقىمسىزلىق ھېس قىلىمىدى، بەلكى ئۇنىڭ پىداكارلىقىنى قورال قىلغان بارچە ھەرىكەتلىرىدىن سۆيۈندى. يانغان چىراغنىڭ ئۆچمىكى بار. ئۆچسە، يەنە ياندۇرماق جايىز. ئۆچكەن چىراغنى ياندۇرغىلى بولۇر، بىراق، چىن مۇھەببەتنى سەۋەبىيەت بىلەن تۇغدۇرماق مۇشكۈل. ياندۇرۇشمۇ مۇمكىن ئەمەس. مانا بۇ — ئاشىقلىق قىسمىتى. پەرۋانە خىسلىتى.

ئۇ، پانىدا تۇرۇۋاتقانلىقىنى، شىرە ئالدىدا يۈكۈنۈپ ئولتۇرۇۋاتقانلىقىنى بىلىپ تۇراتتى - يۇ، يەنە ئۆزىنى چۈش قوينىدا، ئەسلىمىلەر ئارىسىدا ياشاۋاتقاندەك سېزەتتى. ئازاب دېڭىزىدا تەنھا ئۇزۇۋاتقاندەك، خىيال تاغلىرى قېتىدا يىگانە تىپىرلاۋاتقاندەك ھىس قىلاتتى. مىدىرلايتتى، قوپالمايتتى. ئۆزى ئۆمۈچۈك، تەرەپ - تەرەپلەرگە يىلتىز تارتقان پىكىر ۋە خىيال يوللىرى گويا بىر مۇستەھكەم ۋە چەكسىز ئۆمۈچۈك تورى بولۇپ، ئۇنى ھەر بىر تۆشۈكتىن بىر - بىرلەپ ئۆتۈشكە زورلايتتى. زادى قايسى تۆشۈكنىڭ مەنزىلىگە ئېلىپ بارىدىغانلىقىنى بىلىپ بولمايتتى. يەنە كېلىپ، بىرەر مۇ تۆشۈكنى ئاخىرغىچە ماڭالمايتتى. ئۇ جىلۋە قىلاتتى، بۇ





تارتاتتى، يەنە بىرسى قىستايىتى...

كېچە...


چىراغ...

كېيىنەك...

رەجەب ئېيىنىڭ ئوتتۇرىلىرى. بۇ ۋاقىتتىكى ئاقسۇ كېچىسىنىڭ ھاۋاسى زىيادە دېمىق ۋە ئىسسىق، يەنە كېلىپ، پاشىلىق بولىدۇ. ھاۋا ئىسسىق بولغان ئاشۇ كېچىلەر، ھاي - ھاي... پاشىلارغا بايرام بولىدۇ. بۇ چاغلاردا نەپىسى سىقىلىدىغان قېرىلارلا ئەمەس، ئۆز قامىتىنى تەڭرىتېغىغا تەڭلەشتۈرۈدىغان كۈچتۈڭگۈر يىگىتلەرمۇ نەپەس ئالالماي، «دات!» دەپ، ئۆگزىلەرگە چىقىپ يېتىۋېلىشىدۇ. نەپىسى بوغۇلۇپ، ئېغىزلىرىنى كۆشۈكتەك ئېچىشىدۇ. كىشىلەر ھويلا - ئاراملاردا يىغىلىشىپ ئولتۇرۇپ، دەرەخ شاخلىرى بىلەن ياسىۋېلىشقان يەلپۈگۈچلىرىدە ئۆزىنى يەلپۈيدۇ. يەنە شۇ يەلپۈگۈچ بىلەن، يايىراپ، غىڭشىپ يۈرگەن پاشىلىرىنى قورۇيدۇ. تىنچىق ھاۋانى تىللاپ، بىزەڭ، رەھىمسىز پاشىلارنى بولۇشىغا قارغايدۇ.

دەل شۇ ئازابىنى ئەمدى بىزنىڭ تەنھە شائىر بوۋىمىزمۇ تارتىۋاتاتتى. ئۇ تەرلەپ، بولالمايلا قالدى. ئاق شاپاق دوپپا ئاستىدىن سىرغىپ چىقىۋاتقان قارا تەرلەر تىلىم - تىلىم قورۇقلار باسقان پىشانىسىنى بويلاپ پەسكە دومىلىماقتا ئىدى. ئۇ مەيدىسى ئوچۇق ئاق كۆڭلىكىنىڭ يېڭى بىلەن پىشانىسىدىكى تەرلەرنى ئېرتىتى. شۇ ئان ئۇنىڭ ياغاق يۈزىنىڭ قىزىرىپ كەتكەنلىكى بىلىندى. ئېغىزىمۇ يوغان ئېچىلدى. قارماققا ئۇ نەپەسنى بۇرىنىدا ئەمەس، ئېغىزىدىنلا ئېلىۋاتقانداك قىلاتتى. شۇنىڭ ئۈچۈنمىكەن، گۈرەن تومۇرلىرى قاتتىق ئىشلەپ ھالىدىن كەتكەن ئادەمنىڭكىدەك كۆپۈشۈپ كەتكەندى. چىڭش ساقاللىرى تىكلىشىپ كەتكەندەك بىلىنەتتى، ئۇمۇ خۇددى نەپەس






ئۈچۈن كۈچۈنىۋاتقاندىك، تومۇرلارغا قوشۇلۇپ تارتىشىۋاتقاندىك.

ئۇنىڭ قاپاقلىرى ساڭگىلاپ كەتكەنىدى. بۇرۇن تۆشۈكلىرى ئادەتتىكىگە ئوخشىمايدىغان بىر ھالەتتە كېڭىيىپ تارقاتتى. يۈز مۇسكۇللىرىدىن ئاجايىپ بىر جىددىيلىك سېزىلەتتى. نۇرسىز كۆزلىرى گۇيا قىممەتلىك بىر نەرسىنى ئىزدەۋاتقاندىك، نامەلۇم نۇقتىلارغا ئۇزۇندىن - ئۇزۇن تىكىلەتتى. شىرە ئالدىدا مۇكچىيىپ تۇرغان ئورۇق بەدەنلىرى قېرىلىق ۋە زەئىپلىكتىن يىگىلەپ قالغاندىك كۆرۈنەتتى. تۇرقىدىن - پۈتۈن ئەزالىرىدىن غەمكىنلىك ۋە ھارغىنلىق تۆكۈلۈپ تۇراتتى. ئەمەلىيەتتىمۇ، ئۇ ئۆزىگە قېرىلىق يېتىپ قالغاندىك ھىس قىلاتتى. ئېتىز ۋە باغ - ۋاران ئىشلىرىدا تېزلا ھارىدىغان بولۇپ قالغانىدى. پىكىرى مەشغۇلاتلاردا، زېھنىنى ئاسانلىقچە مەركەزلەشتۈرەلمەيتتى. ئۇنىڭ ئىچىگە بىرلا كىرىپ كەتسە، ئەجەپكى نەچچە كۈنلەپ ئۇنىڭ تەسىرىدىن، يۈرەكنى لەرزىگە سالىدىغان شىددەتلىك دولقۇن ۋە ئۇنىڭدىن تارايىدىغان تىنچىماس شاۋقۇنلاردىن ئاجراپ چىقالمايتتى. بۇنى ئۇ نورمالسىزلىق - قېرىلىقنىڭ ئالامىتى دەپ بىلەتتى. بارچە ئىش - ھەرىكەتلىرىدىن، ئۆزىنىڭ ئىلگىرىكىگە ئوخشىماس بولۇپ قېلىۋاتقانلىقى، پىكىرى ۋە ھەرىكەتلىرى قاتمال، قولايىسىزلىشىپ كېتىۋاتقانلىقى مەلۇم بولۇپ تۇرۇۋاتاتتى. لېكىن، بۇنىڭغا تەن بەرمەيتتى. روھ ۋە قېنىغا سىڭىپ كەتكەن ئىرادە كۈچى ئاجىزلىق، مەغلۇبىيەت دېگەنلەرگە يول قويمايتتى. ئۇمۇ خۇددى كۆز ئالدىدىكى پەرۋانىگە ئوخشاش، مەقسەتلەر يولىدا تېنىمىسىز تىپىرلايتتى ۋە تىپىرلىشى كېرەك ئىدى.

ئۇ پەرۋانىنىڭ ھەر قېتىملىق ئوتقا ئۆزىنى ئۇرۇشىنى كۆرگەندە، ئەزەلدىن چارچىمىغان، مەڭگۈ چارچىمايدىغان ئادەمدەك بىردىنلا جانلىنىپ كېتەتتى. نەپەس ئېلىشلىرى





تېخىمۇ تېزلىشەتتى. كۆكرەكلىرىنىڭ چېڭقىلىۋاتقانلىقىنىمۇ تامامەن ئۇنتۇيتتى.

مانا، ھازىرمۇ خۇددى شۇنداق بولدى. پەرۋانە چىراغقا يېقىنلاپ كېلىشى بىلەن تەڭ، ئۇنىڭ روھىمۇ كۆتۈرۈلۈپ، يېڭى بىر مۆجىزىۋى قۇۋۋەتكە ئېرىشكەندەك جانلىنىپ كەتتى. چىرايىدىن ئۈمىد نۇرلىرى چاقنىدى. مۇشۇ خىل ھالەت قانچە قېتىملاپ يۈز بەردى، بۇنى بىلىپ بولمايتتى. لېكىن بىرلا نەرسە ئېنىق ئىدى: ئۇ ئاخشامدىن بىرى، بىردە ئۈمىدلىنىپ، بىردە ئۈمىدسىزلىنىپ كېلىۋاتاتتى. شېئىرىي تەللىنىلىرىنىڭ دەلىلى جەريانى بولغان مەسنەۋى ھېكايەتلىرى ئۇنى شۇ ھالدا قىيناۋاتاتتى. ئەمدىكى جاسارەتلىنىش، يەنە بىر قېتىملىق، بەلكى ئاخىرغىچە داۋاملىشىدىغان (ئۇ شۇنداق بولۇشنى كۈتەتتى) ئۈمىدۋارلىقنىڭ ئۆز كۈچىنى كۆرسىتىشى ئىدى.

ئۇ قەددىنى رۇسلىدى. چىڭ تۈگۈلگەن مۇشتۇمى بىلەن تالغان بەللىرىنى يېنىش - يېنىشلاپ مۇشتلىدى. ئارقىدىن ئوڭ قولىدا پەي قەلەمنى ناھايىتى قولاشمىغان بىر ھالەتتە تۇتقاچ، سول قولى بىلەن ئىختىيارسىز ھالدا چاتىرىقىنى قاشلىدى. ئېيتماقچى، ئۇنىڭ كىچىكىدە مۇشۇنداق بىر ئادىتى بار ئىدى. مەيلى قانداق بىر مەسىلىگە دۈچ كەلسۇن، شۇ ھەقتە ئويلىنماقچى، پىكىر يۈرگۈزگەچ، چاتىرىقىنى قاشلايتتى. سەل چوڭ بولغاندا بۇ ئادىتىنى تاشلىغانىدى. بىر چاغلاردا ئۇنتۇپ كېتىلگەن بۇ ئادەت يەنە قانداق بولۇپ تەكرارلىنىپ قالدىكىن. شۇ ئاپتا ئۇ ئۆزىنىڭ نېمە قىلىۋاتقانلىقىنى سەزمىسە كېرەك. ئۆتمۈشتە بۇ ھەقتە بولۇنغان پارچە - پۇرات گەپلەرنىمۇ ئاللىقاچان ئۇنتۇپ كەتتى، ئېھتىمال. شۇنداقتىمۇ، بىز توغرا كېلىپ قالغان بۇ پۇرسەتتە، ئۇنىڭ بۇ ھەقتىكى ئەسلىمە ئىزنالىرىدىن كىچىككىنە بىر بەتنى ۋاراقلاپ ئۆتىمىز.

چاتىرىقى بىلەن ھەپلىشىش ئۇنىڭ بالىلىقتىكى ئادىتى






ئىدى. مويسىپىتلار ھېكايەتلىرى، ئانىسىنىڭ بىر چاغلاردا يېقىنلىرىغا ئېيتقان مۇنۇ سۆزىگە ئىشارە ئىدى: «توۋا دەيمەن، بۇ بالا يەرگە چۈشكەندىمۇ ئىككى قولى چاتىرىقىغا تىقىلغىلىق ئىكەن.» كېيىنكى كۈنلەردە ئۇنىڭ بۇ ئادىتى زادىلا ئۆزگەرمىدى. ئەكسىچە بارغانسېرى روشەنلىشىپ، ئويلانغاندا ۋە ئۇخلىغاندا سادىر بولىدىغان ھەرىكەت ئادىتىگە ئايلاندى. بالىلار شۇنداققۇ، بىرلىرى بۇرنىنى كولايدۇ، بىرلىرى بارماقلىرىنى يالايدۇ، يەنە بىرلىرى كۆزلىرىنى ئۇۋىلايدۇ... ئىش قىلىپ، ھەر بىر بالا ئەڭ دەسلەپ ئاتا - ئانىسىلا سېزىدىغان كىچىك ئادەتلەرگە كۆنگەن بولىدۇ. ۋاقىتنىڭ ئۆتۈشى بىلەن، بەزى بالىلار كۆنگەن ئادىتىنى تاشلاپ، باشقا بىر ئادەتنى تېپىۋېلىشى مۇمكىن. يەنە بەزىلىرى، بالىلىقتىكى ئادىتىنى ئۆزىگە بىر ئۆمۈر ھەمراھ قىلىپ، باقىغىچە ئېلىپ كېتىدۇ. مۇھەممەت بىرەر ئىش - مۇئەمما ھەققىدە ئويلانغاندا، تەبىئىيلا چاتىرىقىنى قاشلايتتى. ھەرىكەت ئىختىيارسىز ھالدا يۈز بېرىدىغان بولغانلىقتىن، ئەتراپتا ئادەم بار - يوقلىقى بىلەنمۇ ھىسابلاشمايتتى. ئۇخلاۋاتقاندا ئىككى قولى ياكى بىر قولى چاتىرىقىغا تىقىلغان ھالەتتە ياتاتتى. بۇنى كۆپرەك دادىسى كۆرۈپ قالاتتى.

ئابدۇللا مەزىن ئوغللىغا ئەگىتمە يوللار بىلەن تەربىيە بېرىشكە ماھىر كىشى ئىدى. شۇڭا، بۇ خۇسۇستىمۇ ھېكايە توقۇپ ئۆلگۈردى.

مۇھەممەت قانچە ياشقا كىرگەن ۋاقتى ئىكەنلىكىنى بىلمەيتتى. لېكىن، ئېسىنى بىلگەن، ئاق - قارىنى پەرق قىلالايدىغان چېغى ئىدى. ئۇ چۈشلۈك ئۇيقۇسىدىن ئويغىنىشىغا، دادىسى يېنىغا كەلدى.

— ھەي... قارامۇچىدىكى پالتاخۇن دېگەن ئادەمنىڭ ئوغلىنى دەيمەن، بالام، يىلبويى قولىنى چاتىرىقىغا تىقىپ





ياتقۇدەكمىش. قىش ۋاقتلىرىغۇ توڭلاپ كېتىپ تىقۇالسا،
مۇشۇنداق تومۇز ئىسسىقىدىمۇ تىقۇالامدۇ قوللىرىنى شۇ يەرگە -
ھە؟ — دېدى ئابدۇللا مەزىن، ئوغلىنىڭ كۆزىگە مەنىلىك قاراپ
قويۇپ، — تۇتۇپ ياتمىسا قېچىپ كېتىمەن دېگەنمىدۇ - يا، ئۇ
بالىنىڭ تاشاقلرى.

— بۇ... بۇ... — ئىزادىن يىغلىغۇدەك بولۇپ يەرگە قارىدى
مۇھەممەت. ئۇ گەپنىڭ ئۆزىگە قارىتىلىۋاتقانلىقىنى دەرھاللا
ھېس قىلدى. ئۇياتسىز ئىشىنى يەنە قىلىپ سالغانلىقىنى، ئۇنى
دادىسىنىڭ كۆرۈپ قالغانلىقىنى سەزدى، — مەن تۇتۇپ ياتمىغان
بولمىسا... تۇتمىغان... — ئۇ بولۇنىۋاتقان گەپنى نەق ئۆزى
ئۈستىگىلا يۈكلىدى.

— سىلىنى دېمىدىم، بالام، — دېدى ئابدۇللا مەزىن،
ھېچنەمە بىلمىگەن قىياپەتتە، ئەمما ئىچىدە پىخىلداپ كۈلۈپ، —
سىلى دېگەن ئۇنداق سەت قىلىقلارنى قىلىدىغان بالا ئەمەس.

ئەلۋەتتە، مۇھەممەت بۇ ئىشنى قەستەن قىلمايتتى.
ئۇخلاشتىن بۇرۇن شۇ يەرنى تۇتماي ياتمەن دەپ، ئىككى قولىنى
بېشى ئۈستىگە قويۇپ ياتاتتى - يۇ، ئويغانغاندا يەنە قوللىرى
چاتىرىقىدا تۇرغان بولۇپ چىقاتتى. بىر نەرسىلەر ھەققىدە باش
قاتۇرغاندىمۇ شۇنچە دىققەت قىلاتتى - يۇ، لېكىن قوللىرى —
ئوڭ قولى ياكى سول قولى ھامان ئىختىيارسىز ھالدا
چاتىرىقىغا يۈگۈرەيتتى.

— دېمىسىمۇ، يامان ئادەت ئۇ، بالام، — سەل تۇرۇپلىپ،
سۆزىنى داۋام قىلدى دادا، — ئۇ بالىنىڭ قىلىقلىرىنى
كېچىسىغۇ بىرەر كىشى كۆرمەس. كۈندۈزلىرى بولۇپ قالسىچۇ؟
كۈپكۈندۈزدە ئىككى قوللاپ چاڭگاللاپ ياتسا ئاشۇ يەرلىرىنى.
ئانا، سىڭىللىرىمۇ كۆرۈپ قالمايدۇ دېگىلى بولامدۇ. يەنە ياتۇش
كىشىلەر كۆرسە نېمە دەپ قالدۇر؟ يەنە بىرسى، ئۇ يەر ئىشرەت ۋە
گۇناھقا بەك يېقىن جاي. شۇڭا، تاشاق دېگەن باشقا ئەزاغا






قارىغاندا پاسكىنا بولىدۇ. شۇڭلاشقا، ئۇ جايىنى تۇتۇپ ياتىدىغان ئادەمنىڭ قولىمۇ لاۋزا، لولاڭ بولىدۇ. قوي، كالىلارنى بوغۇزلىسا، گۆشى تەمسىز چىقىدۇ. ئاش ئەتسىمۇ، لولاڭ پىشىپ قالىدۇ. بۇنداق ئادەملەرنىڭ قولىنىڭ پەقەتلا تەمى، بەرىكىتى بولمايدۇ. ئەڭ مۇھىمى، ئەر كىشى دېگەن ئۇخلىسۇن خاھى ئويغاق چېغىدا بولسۇن، ئەدەپ - قائىدىلىك بولغۇلۇق. سىلىنىڭ ئۇنداق چاكىنا ئادەتلىرى يوق. مۇشۇ يەرلىرىگە بەك كۆيمەن، ئوغلۇم!

— ئەمدى مەن ئۇنداق قىلمايمەن... زادىلا ئۇنداق قىلمايمەن!...

دادا، ۋاسىتىلىق ھالدا بىر قېتىملىق تەربىيەت مەقسىتىگە يەتكەن بولدى. بىراق ئەمەلدە، ۋەدە باشقا، ئادەت باشقا بولۇپ چىقتى. ئويغاق چاغلاردا ۋەدىنى ئىرادە بىلەن ئىشقا ئاشۇرغىلى بولغان بىلەن، ئۇيقۇلۇق ھالەتتە ئادەت كۈچى ئىرادىنىڭ چېكىلمىسىگە بوي سۇنمايتتى. كونىلار: ئۇيقۇ يېرىم ئۆلۈك ھالەت، دەپ بىكار ئېيتىمىغان. گۆدەك بالا ئۈچۈن ئۇيقۇلۇق ھالىتىدە ئۆزىنى تىزگىنلەش تېخىمۇ مۇشكۈل ئىش. چۈنكى، بۇلارغا نىسبەتەن ئۇيقۇ — پۈتۈن ئۆلۈم بىلەن باراۋەر. بۇنداق چاغدا ئۇلار ئانىسىنىڭ بالىياتقۇسىدىكى تۈرەلمە ھالىتىگە قايتىدۇ. تۈرەلمە ھالىتىگە كىرگەن گۆدەك بالىنىڭ ئۇيقۇ پەسلىدىن، چوڭلارنىڭ پىشقان گۈزەل ئادىتىنى تەلەپ قىلىش مۇمكىنمۇ؟... ئابدۇللا ئىمام (ئۇنى مەزىنمۇ دېيىشەتتى) ئەلۋەتتە بۇ تەرەپلىرىنى ياخشى بىلەتتى. شۇنداقسىمۇ، ئۇنىڭ بۇ ئادىتىنى ئۆزگەرتىش ئۈچۈن تىرىشىپ باقتى. ئوغلى مۇھەممەت ئۇخلاپ قالغان ۋاقىتلاردا، ئۇنى ئالايىتەن كۆزىتىپ، چاتىرىقىغا بېرىپ قالغان قوللىرىنى ئۇ يەردىن ئېلىۋەتتى. ئوغلنىڭ يېنىدا ئۇنىڭ قوللىرىنى تۇتۇپ ياتتى. بىراق، ئادەت دېگەن ۋاز كېچىش قىيىن بولغان خۇمار ئىكەن. بولۇپمۇ، بالىلارنى بۇخىل خۇماردىن






ئاسانلىقچە تەزدۈرگىلى بولمايدىكەن. ئەگەر تەزدۈرۈشكە ئىرادە قىلىنسا، بۇنىڭغا بەك ئۇزۇن جەريان كېتىدىكەن. شۇغىنىسى، ئابدۇللا ئىمام ئوغلىدىكى غەلىتە ئادەتكە دىققەت ئاغدۇرغاندا، بالا ياشقا خېلىلا چوڭىيىپ قالغانىدى. ئۇنى تۈزىتىشكە ئىرادە قىلغان چاغلاردا بولسا، بالىنىڭ ئايرىمخانىدا يېتىش ۋاقتى بولۇپ قالدى. چوپچوڭ بولۇپ قالغان بالىنى يېنىمدا يات دەپ تۇتۇۋېلىش، ئەقىل ۋە ئەدەبكە ئۇيغۇن ئىش ئەمەس ئىدى. مۇشۇ ھالدا مېڭىۋەرسە، «چاتىرىقنى قاشلاش» بالىنىڭ ئۆمۈرلۈك ئادىتى بولۇپ قېلىشى مۇمكىن ئىدى. ئەمما، ئۇستازىنىڭ بىر قېتىملىق كوللېكتىپ تەربىيەسى ئۇنىڭ بىخ سۈرۈۋاتقان بۇ ئادىتىنى كەسكىن رەۋىشتە چەكلەپ قويدى.

شۇ چاغدا باشقا تالىپ بالىلار قاتارى مۇھەممەتمۇ ئۇزۇن بىر سۈرىنى يادلاۋاتاتتى. تۇيۇقسىزلا مۇدەررىس بىرمۇنچە كىتابلارنى قولتۇقلاپ كىرىپ كەلدى. ئۇ ساقاللىرى ئۈچتەك ئاقارغان، مەڭزىلىرى سۈزۈك ۋە قىپقىزىل، سەللىسى باشقىلاردىن پەرقلق ھالدا يوغان ئورالغان ئادەم بولۇپ، تولىمۇ سۈرلۈك كۆرۈنەتتى. بالىلارنى قورقۇنچقا سالىدىغىنى، دەل ئۇنىڭ مۇشۇ سۈرلۈكلىكى ئىدى. ئۇنى كۆرگەن ھامان تالىپ بالىلار دىر - دىر تىترەيتتى. يادلاشقا، ئوقۇشقا، تەھلىلىگە بېرىلگەن تاپشۇرۇقلارنى ئۇخلىماي بولسىمۇ ئورۇنلاپ كېلەتتى. مەھەللىدىكى ئاتا - ئانىلار «ئۇستاز زالىم بولسا، شاگىرتى ئالىم بولۇر» دېگەن ھېكمەتنى مۇشۇ مۇدەررىسنىڭ ۋۇجۇدى ۋە ئەمەلىيىتىدىن كۆرۈشمەكتە ئىدى.

ئۇ سىنىپقا كىرىپ، بالىلارنىڭ قورقۇنچ بېسىپ تۇرغان چىرايىغا تەكشى بىر قارىۋەتكەندىن كېيىن، مۇھەممەتنىڭ يېنىدىلا ئولتۇرىدىغان بىر بالىنىڭ ئىسمىنى چاقىرىپ قالدى. — ئابدۇلئەزىز، «قۇرئانى كەرىم» نىڭ تۇنجى سۈرىسى

قايسى؟





مۇدەررىس ھەمىشە بىرىنچى سوئالنى مۇشۇنداق ئاسان مەسىلىلەردىن باشلايتتى. بۇ بالىلاردىكى تەمتىرەش، قورقۇنچى تۈگۈتىدىغان ئەڭ ئاددىي ۋە ئۈنۈملۈك ئۇسۇل ئىدى.

— سۈرە فاتىھە.


— خوپ، ئوبدان جاۋاب بەردىلە بالام، — دېدى ئۇستاز، مەيدىسىگە چۈشۈپ تۇرغان ئاپئاق ساقىلىنى بىر سىقىمىدۇبىتىپ. ئەمدى سىناق بېرىۋاتقان بالىنىڭ ۋۇجۇدىدىكى جىددىيلىكمۇ سەل بېسىققاندەك تۇراتتى، — ئۇنداقتا، «سۈرە ياسىن» نىڭ تۆتىنچى موبىيىنىنى يادلاپ باقسىلا.

بالا دەماللىققا كېكەچلەپ تۇرۇپ قالدى. ئۇ تۆتىنچى موبىيىنىگە ئۆتۈش ئۈچۈن، باشتىكى ئۈچ موبىيىنىنى ئىچىدە بىر رەت يادلاپ چىقىشى، ئاندىن نۆۋەت بويىچە تۆتىنچىگە كېلىشى كېرەك ئىدى. بۇ بالىلاردىكى ئورتاق خۇسۇسىيەت. بىراق، ئۇستاز پىششىق يادلىتىش مۇددىئاسى بىلەن مۇشۇ ئۇسۇلنى قوللىنىۋاتاتتى. ئۇستاز نەزەرىدە بۇ خىل ئۇسۇل ئۈنۈملۈك بولغىنى بىلەن، بالىلارنى ئەڭ قىينايدىغىنى مۇشۇنداق قاپ بەلدىن كېسىپ بېرىلگەن سوئال ئىدى.

سىنىپنى سۈرلۈك سۈكۈنات باستى. مۇھەممەتنىڭ ئابدۇلئەزىز ئاتلىق ساۋاقىدىشى، تەلەپ قىلىنغان سۈرىنىڭ باشتىكى موبىيىنىلىرىنى پىچىرلاپ تۇرۇپ يادلاۋاتاتتى. ئۇ ئوبدان بىلەتتىكى، تېز تۈگۈتمەن دەپ، ئايەتلەرنى چالا ئوقۇپ قويۇشقا، خاتا ئوقۇپ قويۇشقا بولمايتتى. باشتىكىلىرىنى ئوقۇمايلا تۆتىنچى موبىيىنىگە كىرىشەلمەيتتى، ئۇنى دەرھاللا ئېسىگە ئالالمايتتى.

ئۇ ئېغىزلىرىنى مىدىرلىتىپ، ئەمما سىرتقا لام — جىم دەپ ئاۋاز چىقارماي تۇراتتى. مۇھەممەت ۋە باشقا ھەمساۋلىرى ئۇنىڭغا تىكىلمەكتە ئىدى. ھەممە يادلاپ بولالماپتۇ، دەپ ئۇنىڭغا قارايتتى. بۇنداق ئۇزۇنغا سوزۇلغان سۈكۈتكە ئۇستازمۇ





چىداشلىق بېرەلمىدى. ئۇ بېشىنى كۆتۈردى. ئېغىزىنى ئۆمەللەپ، ئەمما لام - جىم دېمەي تۇرغان بالىغا قارىدى. قارىدى - يۇ، ئۆزىنى پەقەت تۇتۇۋالالمىدى. بالا خۇددى قوتۇر باسقان مايمۇنىدەك، سول پۇتىنى يەردىن ئۈزۈلمىگىدەك دەرىجىدە كۆتۈرۈپ تۇرۇپ چاتىرىقىنى كۈچ بىلەن قاشلاۋاتاتتى.

— ھاي، ئابدۇلئەزىز! — دېدى ئۇستاز، ھېچقاچان كۆرۈلۈپ باقمىغان بىر زەردە بىلەن، — ساۋاقنى سىلى ئالامدىلا ياكى تاشاقلىرى ئالامدۇ؟

تۇيۇقسىزلا سورالغان بۇ سوئالدىن بالىلار پاراقىدە كۈلۈپ كېتىشتى. لېكىن، ئۇستاز غەزەپلىك ئىدى.


— مە... مە... مەن ئالىمەن... — ئۇ دۇدۇقلاپ تۇرۇپ، قولىنى چاتىرىقىدىن دەرھاللا تارتىۋالدى. بېشى ساڭگىلاپ، چىرايى ئۆپكىدەك قىزىرىپ كەتتى. ئۇستازنىڭ نېمە دەۋاتقانلىقىنى ئۇ تولۇق چۈشەنگەنىدى.

— ئەمەسمە، نېمە ئىش ئۇ؟ — ئاۋازىنى ئۇرغۇلۇق چىقىرىپ تۇرۇپ سورىدى ئۇستاز، — مەن ساۋاقنى سىلىگە بەرسەم، سىلى قويۇپ تاشاقلىرىدىن مەسلىھەت سورامدىلا. ئۇمۇ بىلمەيمەن دېگەندۇر تايىنلىق؟

— مەن... مەن بىلەتتىم ئۇستاز. ھەممىنى يادلاپ بولغان... — ئۇ بېشىنى تۆۋەن سېلىپ تۇرۇپ داۋاملاشتۇردى، — باشتىكى ئۈچ موبىيىنى ئىچىمدە يادلاپ بولۇپ، ئاندىن تۆتىنچى موبىيىنى ئاۋازلىق يادلاپ بەرمەكچىدىم. لېكىن...

— لېكىن، ئارىلىقتا مەسلىھەت سورايدىغان پىرى شەيتان چىقىپ قالدى، شۇنداقمۇ؟ — ئۇستاز قوش بىسلىق سۆزلەر بىلەن بالىغا نەشتەر سانجىماقتا ئىدى. ئۇ شۇنداق ئىنسان ئىدىكى، تالىپلىرىنىڭ ئىلىم - ئىرىپاندىلا ئەمەس، پەزىلەت ۋە ئادەتلىرىدىمۇ ئۆزىگە زەررىچە داغ قوندۇرۇۋېلىشنى خالىمايتتى. شۇڭا، ئۇلارغا قويىدىغان تەلەپلىرىمۇ ھەرقانداق بىر





مۇدەررىستىن قاتتىق ۋە زىل ئىدى.

— بۇ... بۇ... مەن... — ئۇ ھېچنېمە دېيەلمەي قالدى.

ئۇستازغا يەنە بىر تەربىيەت نۇقتىسى ئاشكارە بولغانىدى.

— سۈرە ئايەتلىرىگە نەدىن سورالسا، شۇ يەردىن باشلاپ

تەتىرىمەي جاۋاب بەرمەك ئەقەللىي ساۋات، بالىلىرىم، — دېدى

ئۇستاز، بالىلارغا تەكشى قاراپ قويۇپ، ئەستايىدىللىق بىلەن،

— ئۇستاز سوراقلىرىغا، خالايق مۇئەممالىرىغا جاۋاب بەرمەك،

گوياكى پەرھىز نامازدا زۆرۈرىي سۈرىلەرنى ئوقۇماق بىلەن

باراۋەردۇر. نامازدا بۇرۇن كولىماق، بەدەن قاشلىماق، كۆزنى

ھەربان تاشلىماق يوق. شۇل كەبىي، سوراق — مۇئەممالارغا جاۋاب

قىلماقتىمۇ غەيرىي قىلىق — ھەرىكەتلەردە بولماق يوق. بۇ ئۆزى

ئەھلى ئىلىمگە، ئۇستازغا، خالايققا قىلىنغان ھۆرمەتسىزلىك

سانىلىۇر. شۇل سەۋەب ھەر بىرىڭلار قولاققا مەھكەم تۇتۇڭلاركى،

بارچىسىدىن سۈرە ئايەتلىرىنى ئوقۇغاندا ئاگاھ ۋە ئۆز قىلىق

بولۇڭلار. «قۇرئان» دىكى ھەر بىر ئايەت ئاللاننىڭ سۆزى، كالامى.

ئۇنى قەدىرلەش سىلەردىن باشلانمىقى جايىز. سەۋەبى شۇلكى،

سىزلەر موللا بولىسىزلەر. ئىرپان ۋە پەزىلەتتە بارچىغە ئۈلگە

بولۇڭلاركى، ھەممىنى بىلىپ تۇرۇپ، كۆلگە سىيىدىغان

موللىلاردىن بولماڭلار، بالىلىرىم!...

شۇ كۈنى كۆپ نەسىھەتلەر بولۇندى. مۇدەررىسنىڭ سۆزى

گۈدەك مۇھەممەتكە بەكلا تەسىر قىلدى. ئۇنىڭ يۈزلىرى

چىمىلداپ كۆيۈشۈپ، بېشى تۆۋەن سېلىندى. مۇمكىن بولسا

ئىدى، ئۇ ئالدىدىكى كونا شىرەنىڭ ئاستىغا ئاللىبۇرۇن

كىرىۋالغان بولاتتى. ئۇستاز نېمىدېگەن سەزگۈر — ھە! گېپىنىڭ

ئورامىدىن مۇھەممەتنىڭمۇ چاتىرىقىنى قاشلايدىغان ئادىتى

بارلىقىنى بىلىۋالغاندەك. دادىسىمۇ، ئۇستازمۇ ئوخشاشلا

نەپەرەتلىنىۋاتقانلىقىدىن قارىغاندا، راستتىنلا ئەسكى ئادەت

ئىكەن — دە، بۇ. ئۇستاز مۇھەممەتنىڭ ساۋاقىدىشىغا ئەمەس، دەل






ئۇنىڭ ئۆزىگىلا قارىتىپ سۆزلىگەندەك ئىدى. چۈنكى، ئۇمۇ چاتىرلىقىنى قاشلايتتى. ئۇ ئۆز - ئۆزىگە ۋەدە قىلدى. يامان ئادىتىمنى تاشلايمەن دەپ، نەچچە كېچە ئۇخلىماي ياتتى. بىر نەرسە ئويلىغاندا قوللىرىنى قەستەن ئارقىسىغا تۇتۇپ تۇردى. ھەممە ئىشلار پىلان بويىچە ئورۇنلىنىۋاتقان چاغلاردا، بۇنداق ئادەتكە چەك قويۇش ئاسان ئىدى. ئەكسىچە، كۆرۈنمەس تاسادىپىيلىق، قەرەلسىز كەلگەن غەزەپ، تۇيۇقسىز دۈچ كەلگەن قىيىن مۇئەممىلار... دوقاللىرىدا «چەكلەش ئېڭى» نەگىدۇر غايىب بولاتتى. ھەممە يەنە ئىختىيارسىز ھالدا ئۆز قىنىغا چۈشۈۋالاتتى. بۇنى ئۇ ئۆزى سەزمەيتتى. كۈنلەر ئۆتتى، ئايلار ئۆتتى. نېمىلا بولمىسۇن، ئۇ ئۆز تىرىشچانلىقىنىڭ نەتىجىسىنى كۆردى. تاشلاشقا ۋەدە قىلغان ئادىتىنى ئاخىرى تاشلىدى. كېيىنكى كۈنلەردە ئۇ ئۆزىنىڭ چاتىرىقىنى قاشلاپ - تۇتىدىغان ئادىتى بولغانلىقىنىمۇ پۈتۈنلەي ئۇنتۇپ كەتكەنىدى. مانا ئەمدى، ھېچ ئويلىمىغاندا بىر زامانلاردىكى ئادىتىنىڭ يەنە تەكرارلىنىپ قېلىشى ئەقىلگە زادىلا سىغمايتتى. ئەمما، ئەمەلىيەت شۇنداق ئىدىكى، ئۆمۈرىدە تالاي ئېسىل ئادەت، ئىلىملىرىنى ئۆزىگە ئۆزلەشتۈرگەن بۇ ئىنسان، بىر چاغلاردا بالىلىقىدا تاشلىۋەتكەن، چاتىرىقىنى قاشلاشتىن ئىبارەت بۇ ئەرزىمەس ئادىتىنى ئۆمۈرىنىڭ ئاخىرىدا قايتا تېپىۋېلىپ، ئۇنى ۋۇجۇدىدىن تەرك ئېتەلمەي - ئۇنىڭغا قىيماي ئەمەس، سەزمەي، پانىي ئالەم بىلەن خوشلاشتى. ھەئە، بۇ كىچىككىنە ھەرىكەت ئادىتى (باشقىلار بۇنى «خاسلىق» دەپ ئاتىغان بولاتتى) ئۇنىڭغا ئەبەدىيلىك ھەمراھ بولۇپ كەتتى.

ئۇنىڭ كۆزلىرى يەنىلا پەرۋانىدە ئىدى. پەرۋانە ھامان نۇر بويلاپ ئايلىنىاتتى، ئۇنىڭغا ئۆزىنى ئۇراتتى، يەنە ئۇراتتى. توختىماي ئۇراتتى. ئاھ، پەرۋانە. ئاھ، نۇر!... ئۇنىڭ يېرىم يۈمۈلغان نۇرسىز كۆزلىرى خۇمارلاشتى. قانداقتۇر بىر ئىشەنچ






ۋە ئۇنىڭدىن چاقناۋاتقان خۇشلۇق ئىپادىسى مۇرەككەپ
جىمجىتلىقتىن، ھەئە، چۈشىنىش قىيىن بولغان بىر سۈكۈتتىن
سادا بىرىپ تۇرىۋاتقان ياغاق چىرايىدا بىلىنەر - بىلىنمەس
تەبەسسۇم بولۇپ جىلۋىلەندى. ئۇ ئىچكى دۇنياسىنىڭ تولىمۇ
يىراق بىر ئۇپۇقىدىن پارلاش ئالدىدا تۇرىۋاتقان شەپەق
سايىسىنى كۆرگەنىدى. ئۇنىڭ زارىقىپ كۈتكىنى، ئىزدىگىنى،
قوغلىغىنى شۇ ئىدى. ئۇ ئىشىنەتتىكى، روھىي گەۋدىسى
دەلدۈگۈنۈپلا كەتمەسە، قەلب كۆزى ئۇنى كۆرەلەيتتى. ئۇ كۆزلەر
قارمىقىغا ئىلىنغان ھامان، پىكىر يىپى، ھە، مۇراد يىپى كۈچ
ۋە مۇھەببەت بىلەن تارتىلاتتى، يىغىلاتتى. بارچە پارلاقلىق ئەنە
شۇ يەردىن باشلىناتتى.

پەرۋانە ھامان قايتىماس روھ بىلەن چىراغقا ئۇرۇلۇپ
تۇرىۋاتاتتى. قولدا قەلەم، كۆزلەردە ئالەم پارلايتتى. جىن
چىراغنىڭ ئاجىز نۇرلىرى قاراڭغۇلۇق قوينىغا يۇتۇلۇپ كېتەي
دەپ قالغان غۇۋا تاملارنى كۈچسىز، ئەمما قايتىماس بىر روھ
بىلەن سۆيۈپ ئۆتەتتى. باش ئەگمەس ئاجىزلىقنىڭ روشەن
مۆجىزىسى شۇ ئىدىكى، ئۇنىڭ ۋاسىتىسى بىلەن تامدىكى
نەرسىلەرنى ئەسلىدىكىدىن غۇۋاراق بولسىمۇ پەرق ئەتكىلى
بولاتتى. راۋاب، رەھمەتلىك دادىسىنىڭ قولى تەگكەن، كۆزى
كۆرگەن ئاشۇ تەۋەررۈك ساز يەنىلا تۆر تامدا ئېسىقلىق تۇراتتى.
ھېلىلا مۇڭ پەدىلەرگە جاراڭلاپ چېلىنىدىغاندەك. «ھازىرچە بۇنى
چالسىلا ھېچقىسى يوق. چوڭ بولغاندا چالسىلا - زە، بولمايدۇ
جۇمۇسىلا بالام» دېگەندى ئەقىللىك دادا چوڭ بولۇشنىڭ
نېمىدىن دېرەك بېرىدىغانلىقىنى بىلمەيدىغان ئوغلىغا. ئەمدى
بىلدى، بۇ چالسا بولمايدىغان ساز ئەمەسكەن، بەلكى
ئەتراپىدىكىلەر چالغۇزىمىغان، چالغۇزمايدىغان ساز ئىكەن. ئەنە،
داپ. ئۇمۇ جىن چىراغنىڭ ئاجىز يورۇقىدا گاھ قارىيىپ، گاھ
لىپىلداپ كۆزگە چېلىقىپ تۇرۇپتۇ. ھازىرلا داراڭلاپ






چېلىنىدىغاندەك. «داپ — پەدىسىز ساز، ئەمما ئوغۇل بالىنىڭ بارچە پەدىسى داپ بىلەن تەڭشىلىدۇ»، «بۇنىمۇ قانغۇدەك چېلىۋالسىلا، چوڭ بولغانلىرىدا بۇنى چالالمايلا، مۇشۇ چالغانلىرىنى سېغىنىپلا ئۆتۈدىلا» دېگەندى يىراقنى كۆرەر دادىسى. ئەمدى بىلدى، ھەممىنى بىلدى. بۇمۇ قول تەگكۈزسە بولمايدىغان، كىتابلاردا «گۇناھ» قا ئايرىلغان ساز ئەمەسكەن، بەلكى «گۇناھ» قا پەتۋا بەرگۈچى گۇمراھلارنىڭ گۇناھسىز يۈرەكلەرنىڭ ئۇدار — غەلىنىلىرىنى بېسىشقا تاپقان باھانىسى ئىكەن. ۋادەرخا! بۇرنىنىڭ ئۈچىدا تۇرۇپ ئالاماسلىق، قولىدا تۇرۇپمۇ چالاماسلىق نەقەدەر ئازاب!... مۇمكىن بولسا، بۇلارنى قايتىدىن قولغا ئېلىپ يايىپ كەتسە، ئۇنىڭ ئاۋازلىرىغا كۆمۈلۈپ كەتسە، چۆمۈلۈپ كەتسە!...


ئۇ تەپەككۈر ئۆتەڭلىرىدە سىقىلىش ۋە چېڭقىلىشلىرىنىڭ يەنە بىر سەۋەبىنى چۈشەنگەندەك بولدى. ئۇ سازلارنى، ئۇنىڭدىن تارايدىغان مۇڭلۇق، يېقىملىق ئاھاڭلارنى سېغىنىغانىدى. ھەر قېتىملىق پىكرى بالاغىتى جەرياندا مۇڭلۇق كۈيلەر، يۈرەكنى لەرزىگە سېلىپ ئۆتۈدىغان خەلق ئاھاڭلىرى ئۇنىڭ قۇلاق تۈۋىدە جاراڭلايتتى. ئۇ رۇپايغا چىقارغان ھەر بىر بىيىتتە، ئاتىسى ئاڭلىغان، ئانىسى قانمىغان ئۆلمەس ئاھاڭلارنىڭ ھىد — پۇراقلىرى ئوخچۇپ تۇراتتى. ئۇ ناخشا — مۇزىكىغا ھېرىس ئىدى. ساز چېلىش «كاپىر» لىق پەتۋاسى بىلەن ئەل ئادىتىدىن سىقىپ چىقىرىلغان مۇشۇ كۈنلەردە، ئۇ بارچە سازلارنى روھىدا چېلىپ، روھىدا ئاڭلايتتى. ئۇنىڭ ئۆزى رازى بولغان بارلىق بېيىتلىرى، ئاجايىپ مۇڭلۇق كۈي — ئاھاڭلار قوينىدا ئايرىدە بولغانىدى. بولۇپمۇ، بالىلىقىدا ئاڭلىغان، ئېيتقان ناخشىلار ئۇنىڭ ئېسىدىن زادىلا چىقمايتتى. ئۇنىڭغا كۈچ — قۇۋۋەت، مەدەت بېرىۋاتقىنىمۇ، دەل ئاشۇ بالىلىققا باغلىنىپ كەتكەن ئۇنتۇلماس ئاھاڭلار ئىدى. شۇ تاپتا، يىراقلاردا قالغان





بالىلىقىغا قايتالىغان بولسا - ھە! بالىلىقىڭدا تېزراق چوڭ بولغۇڭ كېلىدىكەن. چوڭ بولغىنىڭدا جان - جېنىڭ بىلەن بالىلىققا قايتىشنى ئىستەيدىكەنسەن. چوڭ بولۇش - ئىنسانىي، ئەخلاقىي ۋە ۋىجدانىي مەسئۇلىيەتلەر قەرزىگە بوغۇلۇش دېمەكتۇر. ئۇنىڭغا رىئايە قىلىشنى ھېچكىم ئەيىپلىمەيدۇ. لېكىن، رىئايە قىلىپ تۇرۇپ، بىزارلىق ھېس قىلىسەن. ھارغىنلىق سېزىسەن. بەزىدە چارچاپ ھېچ ھالىڭ قالمايدۇ. ئۇنىڭ كۆرۈنمەس، ئۈزۈلمەس سىرتىمىقىدىن قېچىپمۇ قۇتۇلالمايسەن. قاچقان كۈنۈڭ دەل سېنىڭ ماتەم تۇنۇڭدۇر. شۇندىن ئېتىبارەن، قەلبىلەر ئالىمىدىن غايىب بولىسەن. ئۆمۈرلۈك روھىي قەسىرىڭنىڭ چاقناق ئىمارەتلىرى بىر يولسا گۈمۈرۈلۈپ چۈشىدۇ. ئۇنى قايتا ئەسلىگە كەلتۈرمىككە بەسى مۈشكۈل. يېڭىباشتىن بىنا قىلىپ چىققان تەقدىردىمۇ، سەن بەربىر «ئىمارەتلىرى گۈمۈرۈلگەن ئادەم» بولۇپ قالسىەن. بالىلىق باشقىچە. بۇ مەزگىلدە سەن ھەر نېمىنى خالايسەن ۋە خالىغان ئىشنى ئاشۇرۇپ قىلالايسەن. بىراق، قىلىۋاتقىنىڭنى چىندىن قىممىتىگە يېتىپ ئەمەس، بالىلىق رايىڭ بىلەن، ئالدىراقسان تەلپۈنۈشلەرنىڭ تۈرتكىسىدە ئورۇنلايسەن. نېمە قىلساڭ، نېمىنى دەپسەڭ، ئەيىپلىنمەيسەن. چۈنكى، سەن ھەممىنى ئەيىپلەيدىغان چوڭلارنىڭ نەزەرىدە بالا. «بالا» نىڭ «ئادەم» بولۇشى ئۈچۈن يەنە بىر مۇنچە جىسمانىي ۋە مەنىۋى يېتىلىش جەريانى كېرەك بولىدىغانلىقى ئۇلارغا ئايان. بالىلىق - ئەپۋانلىق بۆشۈكىدە پەيلىنىۋاتقان ئىمكانىيەتلەر پەسلى. بالىلىق - قايتىلانماس ئالتۇن پۇرسەتلەر دۇنياسى. ئەپسۇسلىنارلىقى شۇكى، ئۆزۈڭ ئىشتىراك ئەتكەن ھەر بىر سەرگۈزەشتىنىڭ زادىلا تەكرارلانماس جەريان ئىكەنلىكىنى بىلمەيسەن. بىر ۋاقىتلار كېلىپ، ھازىرىڭغا تەلپۈنىدىغانلىقىڭنى، مۇشۇ پەسلىڭنى كۆزلىرىڭگە سۈرتكۈدەك





بولۇپ كېتىدىغانلىقىنى، ئىچ - ئىچىدىن سېغىنىدىغانلىقىنى ھېس قىلالمايسەن. شۇڭا، بۇ مەزگىلنىڭ قەدرىگىمۇ يەتمەيسەن. قەدرىگە يەتكەدەك بولغىنىڭدا، ئارىدىن تالاي يىللار ئۆتۈپ كەتكەن بىر كۈنلەردە، سەن قەدرىگە يەتمەكچى بولغان بالىلىقىنى ئىزدەيمۇ تاپالمايسەن. شۇ مەزگىلنىڭ قايتاي دەيمۇ قايتالمايسەن. ھەرقانچە قىلىپمۇ ئۇنىڭغا يېتەلمەيسەن. مانا بۇ تەكرارلانماس ھاياتنىڭ ئەپسۇسلىقى، تاتلىقى ۋە يەنە شادلىقى. ئۆتكۈنچى پانىي مۈشكۈلاتلىرىنىڭ ئەبەدىيلىك باقىي پاراغەتلىرىنى ئۇنتۇلدۇرىدىغان سېھرىي قۇدرىتى. بالىلىقتا «گۈناھ» سۆزى يوق. سەن گۈيا ياراتقۇچىنىڭ ئەركە ھاكىمى بولۇپ، ئالەمنىڭ راي ۋە تومۇرلىرىنى ئۆز خاھىشنىڭ بويىچە تۇتۇپ باقسەن. جاھان سازىنىڭ زەر پەدىلىرىنى بالىلىق ئەركىڭ بىلەن تەڭشەيسەن. دۇنيانى ساز قىلىپ چالىدىغان ئاشۇ غۇبارسىز چاغلارغا بىر قېتىم، پەقەت بىر نەپەس بولسىمۇ قايتىقلى بولسا - ھە!

ئۇ بىردىنلا ھاياجانلاندى. خىيالىدا ئارقىسىغا بۇرۇلدى. پۈتۈن بەدىنىم بويىچە ئەمەس، بېشىم بىلەن قايرىلىپ قارىدىم دەپ ئويلىدى. شۇنىڭ بىلەن تەڭلا ئۆزىنى مەجازىي مەنىدىكى ئارقىسىغا - يىراقتا قالغان بالىلىقىغا قايرىلغاندەكمۇ ھېس قىلدى. تامدىكى راۋاب مۇڭ تۆكۈشكە باشلىغانىدى. ئۇ ياخشى كۆرۈدىغان، ئاڭلاپ، ئېيتىپ قانمايدىغان تەسىرلىك بىر كۈي، ئۆڭگەن توپىلار ئارىسىدىن، ئۆزىنى ئوراپ تۇرغان قاراڭغۇلۇق قېتىدىن سۇغۇرۇلۇپ چىققان ئىدى...

يېقىن ئەتراپتىن ساپايىلەرنىڭ جور بولۇپ شاراقشىغان ئاۋازلىرى ئاڭلىنىپ تۇرۇۋاتاتتى. ئۇنىڭغا تەڭكەش بولۇپ «ھە - ھىم!»، «ھۇ، ئاللا - ھۇ!» دەپ جەررە سېلىشلار، كۈچەپ چىڭقىلىش، يىغلاپ نالە قىلىشلار ئاڭلىناتتى. بىراق، بۇ ئاۋازلار، تولا ئاڭلاپ كۆنۈپ كەتكەن بۇ ئەسەبىي ئۇرۇنۇشلار






ئەمدى ئۇنىڭ قۇلىقىغا كىرمەيتتى. ئۇ راۋابنىڭ مۇڭلۇق كۈيلىرى قېتىدا، قەلب دېڭىزىنىڭ ئەڭ چوڭقۇر تەكتىدىكى پىكرى بايلىقلارغا، جەۋھىرىي جاۋاھىراتلارغا قارماق سالماقتا ئىدى. ياق، ئۆزى قارماق بولۇپ سانجىلماقتا ئىدى!

ھېكايەتتىكى ساھىبىي زاھىت، تەقۋادار زاھىت سەپەر قىلىپ نەلەرگە كېلىۋىدى؟ شەھىرىي قەشقەرمىدى ۋە ياكى جەننىتى خۇراسانمىدى؟


ئۇ ئۆزىنى سوپى دەۋالغان ۋە ئەۋلىيالىقتىن نەسب ئالغان بىر زاھىتنىڭ شەرمەندە سەرگۈزەشتىسىنى نەقىل ئېلىش ئارقىلىق، ئۆز مەسنەۋىسىنىڭ سوپىلارغا بېغىشلانغان قۇرلىرىنى دەلىللىي كاپالەتكە ئىگە قىلماقچىدى. ھەقىقىي سوپىلىق يولىنىڭ، دەسلەپكى ئاشىقلىق قىزغىن زاھىتلىق ئىشقى بىلەنلا بىر باشقا چىقمايدىغانلىقىنى ئىسپاتلايتتى. ئۇ ئومۇمەن شۇنداق قىلىپ كېلىۋاتاتتى. ئىنسان، ھايات، ئىلىم، دۇنيا ۋە شەرىئەت... كەبىي بارچە مەسىلىلەر خۇسۇسىدا شېئىرىي تەلقلنەر ئېلىپ بارغانلىرىدا، ئاۋۋال ئۆزىنىڭ پىكىر - تەشەببۇسلىرىنى مەجازىي ۋاسىتە ۋە ئۇنىڭغا ئۇيغۇن بىر رېتىمدا مىسرالارغا سىغدۇرۇپ ئۆتەتتى. بۇ تەشەببۇسلار ئالدى بىلەن مەرىپەت، تەرىقەت، شەرىئەت، پەزىلەت، ھەقىقەت... دېگەندەك، ئۆز دەۋرى كامىل ئىنسانلىرىنىڭ رىئايە ئۆلچىمى بويىچە ئىسپات تاپاتتى. مۇشۇ يوسۇندا مىسرالار - مىسرالارغا، بېيىتلار - بېيىتلارغا ئۇلىنىپ، شېئىرىي پىكىر چوڭقۇرلىشىپ ۋە مۇكەممەللىشىپ باراتتى. بىر ۋاقىتلاردا شائىر ئۆزىنى تامامەن ئۇنتۇغان دەقىقىلەردە، كۆز ئالدىدا شۇنداق بىر پىكىر بالاغەت چوققىسى زاھىر بولاتتىكى، ئۇنىڭ ۋەزىنىنى قۇرلار گەۋدسىمۇ، مىسرالار ئومۇرتقىسىمۇ ھېچ كۆتۈرەلمەيدىغاندەك بىلىنەتتى. ئۇنىڭ ئېغىرلىقىدىن، مەزمۇنلار بويىچە ماۋزۇلارغا ئايرىلغان بېيىتلار بۆلەكلىرى بەرداشلىق كۈچىنى يوقىتىپ





غاراسلاۋاتقاندا، بېيىتلار پۈتۈلگەن ئاپئاق قەغەزىلەر ئوتلۇق پىكىرلەر تەپتىدىن ئوت ئېلىپ يېلىنجاۋاتقاندا، تۇيۇلاتتى. ئەنە شۇنداق ھاياجانلىق پىكرى بۆلەكلەر تامامىدا، يۈرۈشلۈك بىر ماۋزۇنىڭ تۈگەللىمىسىدە، «راھەتلىك بېيىتلار» مەزمۇنىغا تەڭداش بىر ماۋزۇدا — «ھېكايەت» دېگەن نام ئاستىدا، كۈچلۈك قاراتمىلىققا ئىگە، چىن ۋە تەسىرلىك ۋەقەلەر بايان قىلىناتتى. شۇ تاپتا باش قاتۇرۇۋاتقىنى، ئاشۇ خىل شەكىلدىكى ئىبرەت ھېكايەتلىرىنىڭ بىرى ئىدى. بۇنىڭدا ئۆزى شەرىئەت ئادىمى تۇرۇپ، ئۇنىڭ خىيانەتكارغا ئايلانغان، سوپىلىق ئىستەپ يۈرۈپ، بۇ يولنىڭ جىنايەتكارغا باغلانغان بىر ئازغۇن زاھىتنىڭ ھېكايىسى سۆزلىنىپتۇ. شائىرنىڭ نەزەرىدە، زاھىت — دەرۋىشلەرنىڭ بارچىسىنى ھەقىقىي مەنادىكى «سوپى» ئۇقۇمى بىلەن تەرىپلەشكە بولمايتتى. سوپىلىق — ئىنتايىن ئاز ساندىكى ئىنسانغا ئېسىپ بولىدىغان بۈيۈك مەنىۋى كامالەت، شۆھرىتى تەڭداشسىز ئاشىقەنە مەقام ئىدى. لېكىن، ئاۋام ئىستېمالدا ئۇقۇم ھەمىشە ئارىلىشىپ كېتەتتى. مۇشۇ سەپكە قېتىلغانلىكى ئىنسان «سوپى» دەپ قارىلاتتى. ھەتتا، مۇتلەق كۆپ قىسىم زاھىتلارمۇ — مۇشۇ ئاشىقلىق سېپىنىڭ دەسلەپكى ئىشتىراكچىلىرىمۇ ئۆزلىرىنى سوپى دەپ ئاتىشاتتى. كەمتەرلىك ۋە ياكى سەھۋەنلىكى سەۋەبلىك ئۆزلىرىنى زاھىت ئاتايدىغان سوپىلارمۇ كەم ئەمەس ئىدى. ئەمەلدە چىن مەنىسىدىكى سوپى كىم، زاھىت كىم خىيالغا كەلتۈرۈشمەيتتى. ئۇنىڭ قارشىچە، سوپى دېگەن سوپى ئىدى، مەنىۋى كامالەت پەللىسىگە تۇتاشقان. زاھىت دېگەن ھامان زاھىت ئىدى، سوپىلىق سەپىرىدە كېتىۋاتقان. ھەقىقىي سوپىلارنى، دەرۋىشلىك باسقۇچلىرىنى تولۇق بېسىپ ئۆتكەن زاھىت دېيىشكە بولاتتىكى، زاھىتلارنىڭ ھەممىسىنى قارا — قويۇقلا سوپى دەپ ئاتاشقا بولمايتتى. سوپى — ئۇ بىر مەنىۋى پەللە ئىدى. ئىقلىمغا يۇلتۇزلار دەك تارالغان سان






– ساناقسىز زاھىتلارنىڭ تەڭىدىن تولىسى مۇشۇ مەنزىلگە يېتەلمەي، ھەتتا بەزىلىرى يېتەلمىگەنلىكىنى سېزەلمەي ئۆتۈپ كېتەتتى. بۇ ئەلۋەتتە ئۇلار تۇتقان پىرى – مۇرشىدلارنىڭ لايىقتىگىمۇ مۇناسىۋەتلىك بولاتتى. ئۆزىنىڭ باشچى لايىقتى يوقلىقىنى بىلىش ئىقتىدارىمۇ بولمىغان «سوپى» لارغا مۇرىت بولغان ۋە زادىلا پىرى – مۇرشىدى بولمىغان زاھىتلارنىڭ ئىستىقبالى ھامان شۇنداق تۈگەللىنەتتى. «پىرى يوقنىڭ، پىرى شەيتان» دېگەن ھېكمەتنى بۇلارنىڭ خېلى بىر قىسمى ئاڭلىمىغان بولۇپ چىقاتتى. بۇ ئەلدە شەرىئەت ھامان ئەسلىيتىدىن كېڭەيتىلىپ ۋە ياكى تارايىتىلىپ شەرھلىنەتتى. ئەمدىلىكتە تەسەۋۋۇپ نامىدا، ئىلىم ئاتالغۇسى بويىچە سوپىزىم كەلىمىسى بىلەن ئاتالغان بۇ كەڭ دېڭىزنىڭ ئورتاق مەنپەئەتكە تالىق قەتەرلىرىمۇ بۇ زېمىنغا سۈزۈك ھالىتىدە كەلمەۋاتاتتى... جىن چىراغ ئاجىزانە پاراسلايتتى، بەلكىم پاراسلاۋاتقاندۇر. ئۇنىڭ كۈچىسىز نۇرلىرى تېنىمىسىز لىپىلدايتتى، بەلكىم لىپىلداۋاتقاندۇر. ئۆي ئىچى خىرە يورۇپ تۇراتتى، بەلكىم ئۇمۇ ئاۋۋالقىدە كلا يورۇپ تۇرۇۋاتقاندۇر. لېكىن، شائىر ئۈچۈن بۇلار بەربىر ئىدى. ئۇ بۇلارنى سەزمەيتتى، تۇيمايتتى. ئۇ ئاللىقاچان ئۆز دۇنياسىغا كىرىپ كەتكەنىدى. ئۇنىڭ شۇ تاپتىكى شېئىرىي دۇنياسىدا، رېئاللىقتىكى بارچە مەۋجۇدلۇق – قاراڭغۇ ئالەم، خىرە ئۆي، ئاجىز جىن چىراغ، تېنىمىسىز پەرۋانە، يىگانە ئۆزى... ھەممە – ھەممىسى گويىا بىر مەجاز ئىدىكى، ئۇنىڭ ئىچكى ئالىمى ئۈچۈن، پىكرى ھاجەتلىرى تەقەززاسىغا خىزمەت قىلاتتى. ئۇ مۇڭلۇق ۋە يېقىملىق راۋاب ئاھاڭىنىڭ سېھىرلىك تۈرتۈشلىرى ئىچىدە تېنىمىسىز ئۆزۈپ باراتتى. ئۇ شۇڭغىغان دېڭىز بارغانچە چوڭقۇرلايتتى. پىكرى جاۋاھىراتلار كۆزنى چاقىناتماقتا ئىدى. بىرى – بىرىدىن نۇرلۇق، بىرى – بىرىدىن يارقىراق، بىرى – يەنە بىرىدىن سۈزۈك، يەنە بىرى – باشقا



بىرىدىن چىرايلىق!...


ئاپئاق ساقىلى مەيدىسىگە چۈشۈپ تۇرىدىغان مەۋلانا
(جالالىددىن رۇمى) ئۇنى يېتىلەپ كېلىۋاتاتتى. ئۇلار ئۇپۇق
تەرەپتىن كېلەتتى. قارشى ئۇپۇقتا ئەمدىلا كۆتۈرۈلگەن قۇياش
ئۈمىدۋارلىق بىلەن پارلايتتى. غايەت زور قۇياشنىڭ زەر تالالىرى
ئۇلارغا پايانداز ئىدى. ئۇلار چەكسىز ۋە گۈزەل زېمىنغا
مۇھەببەتلىك باققىنىچە، يەڭگىل قەدەم تاشلاپ كېلەتتى. كۆڭۈل
توق، مەقسەت ئېزگۈ، مۇددىئا بۈيۈك، مەنزىل تولمۇ ئۇزاق
ئىدى. زادى نەگىچە بارىدىغانلىقىنى بىلىپ بولمايتتى.
ئالتۇنرەڭ يول، ئالتۇنرەڭ زېمىن، ئالتۇنرەڭ ئۇپۇق، ئالتۇنرەڭ
قۇياش... سەپەر تۈگىمەيتتى. مۇساپە ئۆمۈرلۈك باسىدىغان
قىسمەتتەك قىلاتتى. ئۇلار شۇ تەقلىدە ماڭاتتى، ماڭاتتى...
يىراقلارغا تىكىلگەن مەۋلانا كۈلۈمسىرەپ باراتتى. ئۈستازدىكى
سۈكۈت ۋە كۈلۈمسىرەش بالىغا يۇققاندەك، ئۇمۇ ئۈنسز
تەبەسسىم بىلەن كېلەتتى. ئۇلار بىرەر ئېغىزمۇ گەپ
قىلىشمايتتى، بىراق ھەممىنى دېيىشەتتى. ئۇلار گويا بىر
مېڭىدە پىكىر قىلىۋاتقان ئىككى باش، بىر جانغا تەئەللۇق
ئىككى تەن، بىر بۇرۇندىن نەپەس ئېلىۋاتقان ئىككى بەدەن
ئىدى. بىر - بىرىنىڭ روھىغا شۇ قەدەر سىڭىشىپ
كەتكەندىكى، ئۇلارغا مۇلاقەت ئۈچۈن سۆزمۇ كېرەك بولمايتتى.
ھېچنېمە دېيىشمەي تۇرۇپ، ھەممە ھەققىدە دىيالوگ
قۇرۇشاتتى...

ئۇ چۆچۈپ كەتتى. چۈش كۆرگەندەك قىلاتتى. تەپەككۈر
تۇلپارىدا ئۇچۇپ كېتىۋېتىپ، بىردەمدىلا ئۇخلاپ قالغانىدۇ.
ئويغاق تۇرۇپلا چۈش كۆرگەن بولسا - ھە؟ ئۇ بالىلىقىدىن
تارتىپ مۇشۇ چۈشنى كۆرۈپ كېلىۋاتاتتى. چىتىنىڭ تۈۋىدىكى
كونا ئۆۋىدا، مېكىيان ئۈچۈن تۇخۇم بېسىپ ياتقان شۇ كۈنى بۇ
چۈشنى تۇنجى قېتىم كۆرگەنىدى. دادىسىدىن تالاي قېتىم



نامىنى ئاڭلىغان ئاشۇ مۆجىزىكار زاتنىڭ دىدارىنى كۆرگىنى
ئۈچۈنمىكىن، بەدەنلىرى سوغۇقتىن دىر - دىر تىترەپ
تۇرسىمۇ، روھىدا پەقەتلا توڭلىغىنىنى ھېس قىلمىغانىدى.
ھەتتا، ئۇستاز يېتىلەپ ماڭغان قولى ئىسسىقتىن كۆيۈشۈپ،
ئۇنىڭدىن تارالغان ئوتلۇق ھارارەت پۈتۈن ئەزالىرىنى
قىزىتىۋەتكەندەك بىلىنگەنىدى. شۇنىڭدىن كېيىنكى كۈنلەردە ئۇ
بۇ چۈشنى پات - پاتلا كۆرۈپ كەلدى. يەنە كېلىپ، بىر خىل
ھالەتتە - ھېچقانداق بىر يېرى ئۆزگەرمىگەن ھالىتىدە، ئەسلى
قىياپىتىدە كۆردى. ئارىدىن ئۇزاق يىللار ئۆتتى. ئۇ بىرمۇنچە
داڭلىق مەدرىسلەردە ئوقۇپ، تالاي مۇدەررىسلەرنىڭ ھاياتىەخىش
ئىرپان بۇلاقلىرىدىن زەمىزەم كەبىي خىسلەت سۇلىرىنى قانماي
ئىچتى. بارا - بارا بۇلارغىمۇ قانائەت قىلماي، قەدىمكى ئەللامە -
شاكىرلارنىڭ تاپقىلى بولغانلىكى ئەسەر - قوليازىلىرىنى
تەشنىلىق بىلەن مۇتائىلە قىلىپ تۈگەتتى. قەلب كۆزلىرىنى
توسۇۋالغان قارا پەردە كۈنسېرى نېپىزلەپ، ئەقىل ۋە ئىدراك
قۇياشنىڭ شولىلىرى دىل خانەسىنى يورۇتىشقا باشلىدى. قارا،
ئاق، يېشىل؛ سۆيگۈ، جۇدالىق، ۋىسال... كەبىي ھېسسىي ۋە
ئىدراكىي چۈشەنچىلەر ئېڭىدا ئەسلىي ھەم مەجازىي مەناللىرى
بىلەن پارلاشقا باشلىدى. شۇندىمۇ بۇ چۈشنىڭ تۇنجى قېتىملىق
ھالىتى زادىلا ئۆزگەرمىگەن ھالدا ئۇيقۇلىرىغا، روھىغا ھەمراھ
بولۇپ كەلدى. ئاجايىپكى، ھېلىغىچە نەق مۇشۇ چۈشنىڭ ئۆزىنى
يېنىش - يېنىشلاپ كۆرۈۋاتاتتى. ئاخشاممۇ شۇ چۈشنى
كۆرگەن. ھازىرمۇ كالىسىدا يەنە شۇ چۈش. بايا، شەرە ئالدىدا
ئولتۇرۇپ مۇشۇ چۈشنى كۆردىمىكىن ياكى كۆرگەن چۈشنى
خىيال قىلىدىمىكىن؟ ئۇنى ھەيران قالدۇرىدىغىنى، مەۋلانا
ھەققىدىكى بۇ چۈشنىڭ جەريان ۋە كۆرۈنۈشلەرى ئازراقمۇ
ئۆزگەرمىگەننى ئاز دەپ، چۈشىدىكى ئىككىيلەنمۇ - مەۋلانا
بىلەن خەرباتىمۇ پەقەتلا ئۆزگەرمەيتتى. مەۋلانا يەنە شۇ ئاپئاق





ساقىلى بىلەن، خەراباتى (ئۇ چاغدا مۇھەممەت دەپلا ئاتىشاتتى) ئوماق بالىلىق چىرايى بىلەن قولنى قولغا تۇتىشىپ كېلەتتى. ئۇ بوۋايغا ئايلىنىپ بولغان مۇشۇ دەقىقىلەردىمۇ، چۈشىدىكى ئۆزى يەنىلا شۇ چاغدىكى بالا ئىدى.

راست، مەرھۇم دادىسى بىر چاغلاردا: «ئۇلۇغلاردىن شۇنداق رىۋايەت قالمىشلەركىم، ھەزرىتى مەۋلانا راۋاب، نەي، داپ كەبىي مۇڭلۇق، ياڭراق ۋە ئويىناق زۇۋان سازلارغا ھېرىس ئېرىمىشلەر» دېمىگەنمىدى؟


ئۇنىڭ دىققىتى بىردىنلا بۇرالدى. ئۇزاق يوللارنى بېسىپ، چۆلىدىن شەھەرگە كەلگەن زاھىتنىڭ، ئۆزىنى سويىلىق يولغا بېغىشلىغان دىدار تەلەپ دەرۋىشنىڭ كېيىنكى قىسمەتلىرى توغرىسىدىكى شېئىرىي تەپەككۇرنىڭ ئورنىنى، تولىمۇ يىراقتا قالغان، ئەمما نۇرلىرى ئالەمگە بۈگۈنگىچە تارۋاتقان پاتماس مەنىۋى قۇياش — ھەزرىتى مەۋلانانىڭ پەزلى — پاراستى ھەم مەنىۋى كامالىتى ھەققىدىكى تەسەۋۋۇر ۋە خىياللار ئىگىلىدى. شائىر ئۇ بۈيۈك زاتنى كۆرۈپ باقمىغانىدى. (ئەلۋەتتە، كۆرەلىشىمۇ مۈمكىن ئەمەس ئىدى) لېكىن، ئۇنىڭ ئەسەرلىرى، ئۇ ھەقتىكى تەكرار مۇتالىئە ۋە سان — ساناقسىز رىۋايەتلەر شائىر ئېڭىدا ئۇنىڭ پارلاق سېماسىنى يارىتىپ بولغانىدى.

رىۋايەتلەردە مەۋلانانىڭ مۇزىكىغا — سازغا ئامراقلىقى ھېداكايە قىلىنىدۇ. بولۇپمۇ، راۋاب ئۇنىڭ ئەڭ ياخشى كۆرۈدىغان سازى ئىدى. ئىزتىراپلىق مىنۇتلاردا، ھاياجانلىق دەقىقىلەردە، ئىچ — ئىچىنى مۇڭ ۋە ھەسرەت قاپلاپ كەتكەن چاغلاردا راۋاب ئاڭلىغۇسى كېلەتتى. ئۇنىڭ تويغۇنىڭ ئەڭ نازۇك چوڭقۇرلىقىغا يېتىپ بارىدىغان سېھىرلىك ئاۋازىدىن تەسەللى تاپاتتى. راۋاب يەنە ئۇنىڭغا ئىلھام، كۈچ ۋە چىدام ئاتا قىلاتتى. تەسەۋۋۇرىغا قا-
نات، تەپەككۇرىغا مۆجىزىۋى قۇدرەت بېغىشلايتتى. شۇنىسى ئا-
جايىپ ئىدىكى، ئۇنىڭ بۈيۈك ۋە توم — توم مەسنەۋىلەرنىڭ



ھەممىسى دېگۈدەك راۋاب سادالىرى ئاستىدا، قايناق، جۇشقۇن ساما يىغىلىشلىرى ئارىسىدا روياپقا چىققاندى. ھەتتا، مۇرىتلار مۇسبەتلىرىنىمۇ جۇشقۇن، ياڭراق نەزمە - سامالار چۇقانىدا ئۇزۇتۇشلىرى، ئېنىق ئېيتقاندا، بۇنىڭدىن نەچچە يۈز يىللار بۇ - رۇنقى، كامىللىق ئىزتىراپلىرى ئىچىدە ئۆزلۈكنى ئىپادىلەش يولىدىكى بۇ خىل غەلىتە، ئەمما دادىل ئۇرۇنۇش مۇسۇلمانلار دۇنياسىدا بۈگۈنگىچە كەمدىن - كەم ئۇچرايتتى. لېكىن بۇ ئۇ - نىڭ ئىنسانىي كامىللىق ئىچىدىكى شەخسىيەتنى قۇتۇقلۇقلار خاھىشىغا تامامەن ئۇيغۇن كېلەتتى. دەرۋەقە، مەۋلانانىڭ ئاۋام ۋە دائىرىلەر ئالدىدىكى نوپۇزى يۈكسەك ئىدى. ئۇنىڭ پىكىر - خا - ھىشلىرىنى بوغۇپ قويۇشقا ھېچكىم جۈرئەت قىلالمايتتى. بىر - راق، بۇ يەردە يەنە باشقا ئامىللارمۇ ئۆز ئىپادىسىنى كۆرسىتىپ تۇرۇۋاتاتتى. ئۇ بولسىمۇ ئەل، ئاۋام روھىدىكى ئاڭلىق، مايىل - لىق، توغرىلىققا قول بېرىدىغان جۈرئەت، ئىلىم ۋە ئەقىدىگە ھۆرمەت روھىدىن ئىبارەت. بۇنى پادىچى بىلەن پادا مۇناسىۋىتىدە كۆرسىتىش مۇمكىن ئىدى. پادىچى دانا بولمىغىنىدا، پادىلار ھەر ياقلارغا پىتىراپ تۈزۈپ كېتىدۇ. بۆرىلەرگە يەم بولىدۇ. ئې - رىق - ئۆستەڭ، سازلىق - توقايلىقلاردا ئۆلۈكلىرى قالىدۇ. بۇ توپنى ياۋدىن، خېيىم - خەتەردىن ساقلاپ، توق ۋە ساق ھالىتىدە مەنزىلگە يەتكۈزگۈچى يەنە شۇ پادىچىدۇر. ئەمما، بىر پادىچىلا چېچەن بولۇپ، پادىلار مېيىپلاردىن تەشكىل تاپقان توپ بولسا، يولباشچى - پادىچى مېيىپلىققا ئۇيغۇن بىر رەۋىشتە يېتەك - لەشكە مەجبۇر دۈركى، ئۇنىڭغا ھەرگىزمۇ ساغلام توپقا قويىدىغان تەلەپ بىلەن يېتەكچىلىك قىلالمايدۇ. بۇ ھالدا پادا ۋە پادىچى يە - نىلا ئورتاق مەغلۇبىيەتتىن قېچىپ قۇتۇلالمايدۇ. پادىچى بىر چىراغ دۈركى، ئۇنىڭ نۇرلىرىنى ھېس قىلار ئىمكان، كۆرەر ئىنسان لازىم. پادىچى گويا بىر ئېكىنزار پەرۋىشكارىكى، ئۇ چاققان ئۇرۇقلارنى ئۆز قوينىغا سىغدۇرار مۇنبەت تۇپراق لازىم.






پادىچى يەنە شۇنداق بىر تەربىيەت ئۇستازىكى، ئۇنىڭ شەرىھى - تەرغىباتلىرىنى ھەزىم قىلىپ، مېۋە بېرەلەيدىغان قەلب لازىم. ئۇ شۇنداق بىر ئاۋازدۇركى، ئۇنىڭغا يەنە ئۆز ئاۋازىنىڭ ئەكس ساداسىنى قايتۇرغۇدەك گىگانت مەنئى تاغلار لازىم. پادىچىنىڭ دانالىقى بىلەن پادىنىڭ بېجىرىملىكى بىر - بىرىنى ھەرگىزمۇ چەتكە قاقمايدۇكى، ئەكسىچە بىرى يەنە بىرىگە مەدەتكار ياكى يېتەكچى بولۇپ، توپىنىڭ ئەبەدىيلىك پۈتۈنلىكى ۋە ئامانلىقىنى ساقلايدۇ. شۇ ئاساستىلا توپ گۈللىنىدۇ، ئۇلغىيىدۇ، تەرەققىي قىلىدۇ. بۇ پادىچىنىڭ دانالىقى بىلەنلا ئەمەس، پادا توپى ئىچىدىكى ھەر بىر گەۋدىنىڭ روھىي پەللىسى بىلەنمۇ زىچ مۇناسىۋەتلىك بولغان ھەمكارلىق سەپىرىدۇر. بىز شۇنىڭغا ئىشىنىدۇمىزكى، «ھەر قانداق ئىنسان كامالەتكە يېتىشى مۇمكىن، شۇڭا ھەر بىر ئادەم مۇقەددەستۇر.» بىز يەنە ئادەملەرنىڭ كامالەتكە ئىنتىلىشىگە ۋە بۇ ئىنتىلىشنىڭ ئەبەدىيلىكىگە ئىشىنىمىز. ئايرىم گەۋدە نۇقتىسىدىن، بۇنى گۇيا بېلىق بىلەن سۇنىڭ مۇناسىۋىتىگە، بىر ئىنساننىڭ تەن ۋە جېنى مۇناسىۋىتىگە ئوخشىتىش مۇھىم مۇمكىن. سۆز، تەن ۋە روھ مەنا بوشلىقىغا قەدەر ئۇزارغاچقا، بۇنى مۇنداق ئىزاھلاشقىمۇ بولاتتى: «تەن ۋە روھ، خوش خەۋەر ئېلىپ ئالدىراپ ماڭغان ئات بىلەن، شۇ ئاتنى مىندىگەن كىشىگە ئوخشاشتۇر. ئەمما، ئاتنىڭ ئوزۇقى شۇ ئاتنى مىندىگۈچىگە ئوزۇق بولمايدۇ. ھەر بىرىنىڭ ئۆز يەيدىغىنى، ئۆز نېپىسى بار. ئات مىنگۈچى ئاتنى ئۆز يولىغا سالالمىسا، ئات ئېگىسىنى مەنزىلگە ئەمەس، ئوقۇرغا باشلايدۇ.» مەۋلانا ۋە ئۇنى ئوراپ تۇرغان ئىنسانلار توپىنىڭ مۇناسىۋىتىمۇ خۇددى تەن بىلەن روھنىڭ مۇناسىۋىتىگە ئوخشاپ كېتەتتى. مەۋلانا ئاجايىپ يارقىن بىر روھ ئىدىكى، زارىققان تەنلەردە چاقناق روھىي قۇۋۋەتلەرنى، قاراڭغۇ دىللاردا ئۈمىد ۋە پارلاش ئىمكانىيەتلىرىنى پەيدا قىلاتتى. ھەم يەنە ئارىق روھلار سېماسىدىن ئۆز ئەكسىنى





كۆرەتتى، ساداسىنى ئاڭلايتتى. ئەتراپتىكىلەر ئۇنىڭغا مۇرىت ۋە بەزىدە مۇرىشىدىي ئەينەك ئىدى. دەرۋىشلەر ئۇنىڭغا شاگىرت ۋە بەزىدە چاقلىغۇچ — بىلەي ئىدى. مەۋلانا روھىي تاۋلىنىشقا ئې-
تىبار بېرىپ، ئۆز جىسمىنى پەرۋىش قىلىشقا كۆڭۈل بەرمىگە-
نىگە ئوخشاش، ئۇنىڭ مۇخلىس ۋە خالىسىلىرىمۇ باتىنىي مۇ-
كەممەللىكنى ھەممىدىن ئەۋزەل بىلەتتى. بۇ خىل ئادەت ئۇلار-
نىڭ قەدىمىي يەتكەن شەھەرلەردىكى تالاي كىشىلەرگە ئۇدۇم بولۇپ
يۇققاندى. شۇڭلاشقا، ئاۋام روھى قوزغاتقۇچ بىر ئىجتىمائىي
پىكىر چېقىنىدىن ھەر زامان زەرەتلىنىپ تۇراتتىكى، سۆيگۈ،
ئادالەتنى، زەربە ۋە زەلالەتنى... سېزىپ، بايقاپ تۇرالايتتى. ھەق-
قە، ئادىمىي قىممەت ۋە ئۇنىڭ تاكاممۇللۇق دەرىجىسىگە توغرا
باھالىرىنى بېرەلەيتتى. ھەق ۋە توغرىلىق بايقالغان ھامان ھېچ
ئىككىلەنمەيلا ئۇنىڭغا قول بېرەتتى. ئەقىدە ئۈچۈن ئۆزىنى بې-
غىشلىيالايدىغان پىداكارانە روھ ساناقسىز دىللاردىن ماكان تۇت-
قاندى. شۇ سەۋەب، مەۋلانا ئۆز پادىسىنى ئۆزى كۆزلىگەن مەن-
زىلىگە باشلاپ ماڭالىغانىدى. پادىلار توپىدىكى ھەر بىر مەنىۋى
گەۋدىمۇ، ئۆزىنىڭ ئىچكى ئىستەكلىرىنى رەھبىرى يولىدىن،
ئۇنىڭ نۇرانە چېھرىدىن، مەنىدار سۆزىدىن ۋە ئۇمىدۋار كۆزىدىن
كۆرۈشكەندى. مانا بۇ ئورتاق مەنزىل يولىدىكى ئاشقانە سەپەر-
داشلىق، ئۇلارنى — مەۋلانا ۋە ئۇنىڭ ئەتراپىدىكىلەرنى تەڭداش-
سىز بىر مەنىۋى قۇۋۋەتلەر سېپىلىغا ئايلاندۇرۇپ تۇرۇۋاتاتتى.
بۇ سېپىل ئىچىدە ھەممىلا نەرسە — ھەق ۋە ئادالەت يولىدا ئىد-
پادىلىنىۋاتقان ئۆزلۈك غەلىيانلىرى؛ روھىي تاكاممۇللۇق مۇسا-
پىسىدىكى ئىنسانىي ئۇرۇنۇشلار؛ مېھىر، سۆيگۈ، شەپقەت ۋە سە-
ممىيەت... ھەممە — ھەممىسى قوغدىلاتتى. بۇنداق بىر جۇشقۇن
توپ ئىچىدە مەۋلانانىڭ ئۆزىنى كۈچسىز ھىس قىلىشى مۇمكىن
ئەمەس ئىدى. شۇڭلاشقا، ئۇ ھەممىنى بىر ياققا چۆرۈپ تاشلاپ،
ئۆز خاھىشى بويىچە ساز ئاڭلىيالايتتى. ئۇسسۇل — ساماغا تەڭ-






كەش ۋە باشچى بولالايتتى. كونيما، قەيسەرى، لەرىندې... مەيلى قەيەرگىلا بارسۇن، ھېچبىر كۈچنىڭ چەكلىمىسىگە ئۇچرىمىغا. نىدى...


ئۇسسۇل - ساما، ناخشا - قوشاقلار ئالەمنى لەرزىگە سالاتتى. خەراتى مەۋلانا ياشىغان زاماندىن نەچچە يۈز يىللار، ئۇ پائالىيەت قىلغان ماكاندىن نەچچە مىڭ كىلومېتىر يىراقلىقتا تۇرغان شائىر ئۆزىنى ئۇنىڭ ئەتراپىدا ساما سېلىپ يۈرگەن بىر مۇخلىستەك ھېس قىلاتتى. ئۇنىڭغا ئەگىشىپ ساز ئاڭلايتتى، نەغمە قىلاتتى. ئۆزىنى، پۈتۈن دۇنيانى ئۇنتۇپ ئۇسسۇل ئوينىيىتتى. راستىنلا شۇنداق بولغىنىدا، ئۇ ئۆزىنى تولىمۇ بەختىيار سېزەر ئىدى. بالىلىقىدىلا يۇققان «مەۋلانا جىنى» ئۈچۈن يۈز مىڭلارچە رازى - رىزالىق بىلدۈرگەن بولاتتى. بىراق، ئۇ مۇشۇنداق ئارزۇ قىلىشقا، ئويلاشقا قادىر ئىدىكى، ئۇنىڭ بىلەن دەۋرداش بولۇش مەڭگۈ قولىدىن كەلمەيتتى. بۇ ئۇنىڭ تەقدىرىگە پۈتۈلمىش قىسمەت ئىدى. ئۇ شۇنى بىلىپ تۇراتتى - يۇ، يەنە مەۋلانا روھى بەخش ئەتكەن سېھىرلىك نۇر - ھارارەت تەسىرىدە ھەممىنى ئۇنتۇپ، ئۇنىڭ تەشكىللىشىدىكى ئاممىۋى تاشقىنلارغا ئىشتىراك قىلىشنى ئىستەيتتى. دەرۋەقە، مەۋلانانىڭ ئۇنىڭغا قالدۇرغان مەنىۋى تەسىرى چوڭقۇر ئىدى. ئۆزىمۇ نۇرغۇن جەھەتتىكى ئالاھىدىلىكلىرىنىڭ مەۋلاناغا ئوخشاپ كېتىۋاتقانلىقىنى سېزىپ تۇراتتى. ھەتتا، بەزىدە ئاز ساندىكى مەسنەۋىلىرىنىڭ ئايرىم مىسرالىرىدا ئاشۇ بۈيۈك ئۇستازنىڭ مەجازىي كەلىمىلىرىنى تەكرارلاپ سالغانلىقىنى چۆچۈش ئىچىدە ھېس قىلىپ قالاتتى. ئۇنىڭ ئىنسانىي كامىللىق ھەققىدىكى قاراشلىرى، شەرىئەت ۋە ھەقىقەت چۈشەنچىسى، مەشغۇلات ئۈستىدە تۇيۇقسىزلا پەيدا بولىدىغان ئىلھام ئادەتلىرى، قەلەمدە ئەمەس، تولا ھاللاردا قەلبىدە يېزىپ، ئېغىزدا ئىپادىلەشكە كۆنۈشلىرى... ئۇستازنىڭ رىۋايەتلەردە






قەيت قىلىنغان ئادەتلىرىگە يېقىنلىشىپ كېتەتتى. ئەدەبىياتشۇناسلارغا ئايانكى، ئوخشىمىغان دەۋرلەردە ياشىغان شائىر ۋە باشقا پىكىر غەۋۋاسلىرىنىڭ بىر - بىرلىرىگە تامامەن ئوخشىشىپ كېتىدىغان ياكى قىسمەن ئوخشايدىغان پىكىر ئۇسۇلى ۋە نەتىجىلىرىگە ئېگە بولۇشى ھېچ ھەيران قالارلىق ئىش ئەمەس. ئۇلار تەپەككۇرلۇق ئىنسان بولۇش سۈپىتىدە، ئوخشىمىغان مۇھىتتا ۋە بىر - بىرلىرىدىن ئىلگىرى - كېيىنكى دەۋردە ياشاپ تۇرۇپمۇ، ئورتاق بىر پىكىر يولىدا، ئورتاق بىر نەتىجىگە ئېرىشىپ قېلىشلىرى تامامەن مۇمكىن. بۇنىڭدا ئىلگىرىكىلەرنىڭ ئىجادىيەت نەتىجىلىرى كېيىنكىلەرگە تەسىر كۆرسەتكەنلىكىنى چەتكە قاققىلى بولمىغىنىدەك، تامامەن ناتونۇشلۇق ئىچىدىكى ئىچكى يۈكسىلىش جەريانى ۋە بۇ يولدا ئېرىشكەن مەنئى پەللىدىكى ئاسادىيىي ئوخشاشلىقنىمۇ ھەم چەتكە قاققىلى بولمايدۇ. كېيىنكىلەرنىڭ ئالدىنقىلاردىن قوبۇل قىلغان پايدىلىق مەنئى تەسىرلىرىنى بىر يوللا «دورامچىلىق» قا چىقىرىش ئۇلارغا قىلىنغان تېخىمۇ زور ئادالەتسىزلىكتۇر. شۇنداق دېيىشكە بولىدۇكى، دۇنيا تەپەككۇر تارىخىدا ئىلگىرىكىلەرنىڭ مەنئى ئىزدىنىش نەتىجىلىرىدىن ئىلھام ۋە ئەندىزە ئالمىغان بىرمۇ مۇتەپەككۇر يوق. ئەتتار، رۇمىي، جامىي، يەسسەۋىي، لۇتفىي، نەۋائىي... مانا بۇلارنى كېيىنكى مۇسۇلمان - تۈركىي دۇنياسىدا كىملىك ئوقۇمىغان. ئۇلاردىن قايسى بىر مۇتەپەككۇر زوق ۋە ئىلھام ئالمىغان؟ خەرباتى ئەنە شۇ نۇر ئېمىپ، ھارارەت بەرگۈچى ساناقسىز يۇلتۇزلار قاتارىدىكى ئاددىي ۋە يەنە گېگانت ئىنسان ئىدى. ئۇنىڭ مەۋلاناغا بىلدۈرگەن ھۆرمەت ۋە مايىللىقى، ئاخىرقى ھېسابتا ئۇنى ئىككىنچى بىر نۇسخىلانغان مەۋلاناغا ئەمەس، بەلكى مۇسۇلمان ئۇيغۇر روھىنى باغاشلاپ ئۆسكەن يېڭىچە، ئۆزگىچە بىر مۇتەپەككۇرغا، ئىسلام ۋە تۈرك





دۇنياسىغا مەشھۇر يىگانە شائىرغا ئايلاندۇردى. بۇ خۇددى ئۇنىڭ تالىپ ۋاقىتلىرىدا لۇتقىي ۋە نەۋائىي ئەسەرلىرىگە ئاشىق بولۇپ تۇرۇپمۇ، يەنە كېيىنچە ئۇلارنىڭ يەنە بىر سىياقىغا ئايلانماي، بەلكى ئۇلار يورۇتقان قەلب كۆزى بىلەن تېخىمۇ يىراقلاردىكى ئەتتار ۋە رۇمىي كەبىي مەنىۋى سېمالارنى كۆرەلەيدىغان يارقىن بىر پەللىگە — خەراباتى گەۋدسىگە ئايلانغانلىقىغا ئوخشاشلا بىر ئىش ئىدى. تېگى — تەكىتىدىن ئېيتقاندا، مايىللىقنىڭ چىن مەنىسى دوراش ئەمەس، ئۆزگەرتىپ تەكرارلاشمۇ ھەم ئەمەس، مۇھىمى ئۆزىنىڭ مەنىۋى قامىتى ۋە ئىچكى ۋەزىنىنى دەڭسەشتۈر. خۇددى مەۋلانا ئۆز كامالىتىنىڭ ئەكسى ھەم جۇلاسىنى سەئىد بۇرھانىدىن، شەمس تەبىرىزى، ئاخىرىدا سالاھىدىن ئاتلىق مەنىۋى ئەينەكلىرىدىن كۆرگىنىدەك، خەراباتىمۇ ئۆز ئەكسىنى مەۋلانا ئاتلىق بۈيۈك مەنىۋى ئەينەكىنىڭ ئۆلمەس روھىي گەۋدىسىدىن ئىزدىدى ۋە ئاخىرى ئۇنى كۆردى. مەلۇمكى، ئەكس سادا ھامان ئېگىز تاغلاردىن ياڭراقراق ئاۋازدا قايتىدۇ. زۇۋان قانچە كۈچلۈك بولغان ھالەتتىمۇ، ئۇنىڭ قارشىسىدىكى ئېگىزلىكتە ئۇنى قايتۇرغۇدەك ماجال ۋە بۈيۈكلۈك بولمىسا، بارچە ئۇرۇنۇشلار بىر قوۋۇز يەل كەبىي ھاۋاغا سىڭىپ تۈگەيدۇ. خەراباتى بۇ تەرىپىنى ھەممىدىن ياخشى بىلەتتى. ئۇ ئۇزاق يىللىق روھىي قىدىرىش ئارقىلىق، مەۋلانا ئاتلىق تەڭداشسىز بىر سېمانى تېپىۋالغانىدى. بۇنى بالىلىقىدا كۆرگەن ۋە ھازىرمۇ كۆرۈۋاتقان ئۆزگەرمەس چۈشەنگە بىرلەشتۈرۈپ قارىغاندا، مۇشۇنداق بولۇش ئۇنىڭ ئەزەلىي قىسمىتىدەك قىلاتتى. شۇڭا، ئۇنىڭ مەنىۋى ئەينەكىنى ئۆز ئەتراپىدىكى ھايات جەسەتلەر ئارىسىدىن ئەمەس، بەلكى يىراقتىكى، نەچچە يۈز يىللار ئۇزاقتىكى تىرىك روھلار ئارىسىدىن ئىزدىشىمۇ ھەيران قالارلىق ئىش ئەمەس ئىدى. ئۇنىڭ تەپەككۈر ئەندىزىسىدىكى مەۋلاناغا قىسمەن مايىللىقىنىمۇ،






ئۇنىڭغا — بۈيۈك ئۇستازغا بولغان چەكسىز ھۆرمەتنىڭ نەتىجىسى دەپ چۈشىنىشكە بولاتتى. بۈگۈنگىچە داۋاملاشقان ھايات مۇساپىسىنىڭ نادانلىق ۋە تەتۈرلۈك توساقلىرى بىلەن تولۇپ كەتكەنلىكىنى ئويلىسا، ھەزرىتى مەۋلاناغا مەستلىكى كېلەتتى. ئىختىيارسىز ھالدا، ھەزرىتىم تەلەپلىك ئىكەن! دەۋىتەتتى. ئەتراپىدا مۇشۇ دەقىقىلەرگىچە ياشاپ كېلىۋاتقان روھىي چىركىنلىك قۇرتلىرى ئۇنى ئازابلايتتى. ئەجەب، نەچچە يۈز يىللار ئىلگىرى ئۇنى — مەۋلانانى ئوراپ تۇرغىنى ئەل — ئاۋام، سوپى — دەرۋىشلەر ئىدى. ئەمدى، مەۋلانا ۋاپاتىدىن يەنە نەچچە يۈز يىللار كېيىنكى بۈگۈنكى كۈندىمۇ ئۆزىنى قورشاپ ۋە توراپ تۇرغىنى ئوخشاشلا موللا، سوپى — دەرۋىشلەر باشلاپ كېتىۋاتقان ئەل — ئاۋامغۇ؟ ۋاقىت — مەنئىي يۈكسىلىش يولىدىكى بىلەي، ئۇنى تاۋلايدىغان ئوچاق بولۇشى كېرەك ئىدىغۇ؟ ئەجەب... ئۇ ئەل — ئاۋامدىن رەنجىمەيتتى. لېكىن، ئۆزلىرىنى كامىل مۇسۇلمان، يېتۈك سوپى دەۋالغان رىياكار موللا — دەرۋىشلەرنى ئويلىسىلا پىغانى ئۆرلەيتتى. ئەنە، مەۋلانا دەۋرىدىكى ئاشۇ كىشىلەرمۇ سوپىلىق يولىدا جان كۆيدۈرۈۋاتقان ئاشىقلار ئىكەن. بۇ يەردىكى سوپى — زاھىتلارچۇ؟... ھىم، سوپىمىش تېخى! سۈيى قانداق بولسا، بېلىقى شۇنداق بولىدىغان گەپ ئىكەن — دە، ئەسلى. ھەي! ھەي! ھەي!...


ئۇ ئىختىيارسىز ھالدا ئۆز رېئاللىقىغا قايتماي تۇرۇپلا يۆتىلىپ قويدى. ئۇنىڭ مەۋلانا ھەققىدە ئاڭلىغان رىۋايەتلىرى ھەددى — ھېسابسىز كۆپ ئىدى. يەنە بىر رىۋايەتلەردە بۇ بۈيۈك زات ئاتا ۋە ئۇستاز ئورنىدا كۆرگەن، مۇسۇلمان دۇنياسىغا مەشھۇر بولغان مۇتەپەككۇر شائىر پەرىدەددىن ئەتتار بىلەن يۈز كۆرۈشكەنلىكى قەيىت قىلىنىدۇ. نەقەدەر بەختلىك ئىنسان — ھە! ئۇيغۇر نەسىللىك بىر مۇسۇلمان تولىمۇ ئۇزاققا، 400 يىللاپ يىراقتا تۇرۇپ، قېلىڭ تەلپۈنگەن ئىخلاسمەن ئۆممەت





كەبىي تەلپۈنۈپمۇ ئۇنىڭ قىياسەن دىدارىغا مۇشەررەپ بولالمىسۇنۇ، ھەزرىتىم ئۇنىڭ نۇرلۇق جامالىغا ئۆز نەزەرى بىلەن يۈز كەلتۈرۈپ قانالىسۇن. بەخت، راستتىنلا بەخت! خەراتىنىڭ نەزەرىدە، مەۋلانانىڭ بەختى يالغۇز بۇلا ئەمەس ئىدى. ئۇ ھەر قېتىم يالغۇز لۇقنىڭ قاراڭغۇ ھاڭلىرىغا يېقىنلاشقاندا، تەقدىرى - قۇدرەت بىلەن بىر پارلاق قۇياش ئۇنىڭغا ئۆز نۇرىنى بەخش ئەتەتتى. شۇندىلا مەۋلانانىڭ روھىي جۇشقۇنلىقى قايتىدىن ئۇچىگە كۆتۈرۈلەتتى. سەئىدىن، شەمىس تەبرىزى ۋە سالامەتتىن قاتارلىق پارلاق مەنىۋى ئەينەكلەر ئۇنىڭ روھىي سەرسانلىقىنى ئۇنتۇلدۇرىدىغان، دىل خەرەلىكىنى پاچاقلاپ تاشلايدىغان ھارارەتلىك قۇياش بولۇپ ئۆتكەنىدى. شۇ سەۋەب، ئۇ ئۆزىنى كۆرۈپ، دەڭسەپ ۋە تەڭشەپ بارالىدى. ئۆمۈرىنىڭ ئاخىرىغىچە ئاجايىپ قايناق ئاممىۋى جۇشقۇنلۇق ئىچىدە ئۆتتى. ئاشۇ تەڭداشسىز روھىي تاشقىنلاشلار قېتىدا بۈيۈك مەنەۋىيلىرى، ئىنسانىيەتنى تاڭ قالدۇرغان كۆپ جىلدىلىق دىۋانى يورۇقلۇققا چىقتى. بىراق، ئۆزى بىر كوللىيات مەنىۋىنى تاماملاپ بولالماي ئاۋارە. بىرەر سىغۇ ئۇنىڭ تەپەككۈر خانىسىگە قۇلۇپ سېلىپ، پىكىر يولىغا توساق قۇرمىدى. ئىجادىيىتى توختات دەپ، بېشىدا ياراق تەڭلەپمۇ تۇرمىدى. ئەھۋال شۇنداق تەك كۆرۈندى - يۇ، يەنە بېشى ئارام تاپمىدى. قانداقمۇ ئارام تاپسۇن؟ ئەتراپتىكىلەر زاھىت - دەرۋىشلەر تەرغىباتىغا چىنىپ تۇتۇپ، گۈمراھلىق يولىغا كىرىپ كېتىشكە باشلىدى. ھەممىلا يەرنى نەپسى شەيتان ۋە سۆھبەتسى ئۆز ئىلكىگە ئالدى. ئاتا - بوۋىلاردىن قالغان تەۋەررۈك ئۇدۇملار بىر - بىرلەپ نەپسانىيەت ئەجدەھاسىغا يەم بولدى. ئىسلامىي پەرز ۋە ئەدەپ - ئەقىدىلەرنىڭ شەرھىي دەستۇرلىرى ئۆز رەڭگىنى ئۆزگەرتىشكە يۈزلەندى. ئاۋام بېشىدىكى نامراتلىق ۋە نادانلىق كۈلپىتىگە مانا ئەمدى ئاسىيلىق گۇناھى قوشۇلدى. بۇنىڭدىن ئارتۇق يەنە نېمە





بولماق؟ بۇنىڭ ئۆزى يارق تەڭلەشتىن يەڭگىلىمدى؟... مەنىۋى
ئىختىرا بېجىرىم كۆڭۈلدىن ئايرىدە بولىدۇ. دىل ئەمىنلىكى
ئەل شادلىقىدىن يارىلىدۇ. ئاۋام يۈرىكى زەرداپ دېڭىزى بولۇپ
ئېقىپ كېتىۋاتسا، سەن ئۇنىڭغا نەسىھەت گاهى تەربىيەت
قىلالىساڭ، ئۆلىما ئاتىلىپ تۇرۇپ، ئەتراپىڭدىكى دىل
قاراڭغۇلىقىغا بەرھەم بېرەلمىسەڭ، بېشىڭ ئارام تاپسۇنمۇ. قەلب
جاراھىتىڭ ئېغىز ئالسۇنمۇ؟ مەۋلانانىڭ ئۆمۈرى ئاۋام ئارىسىدا
ئۆتكەنىدى. لېكىن، خەراباتى ئەل ئارىسىدىن سىقىپ
چىقىرىلدى. ئىخلاسمەنلىرىدىن يىراقلاشتۇرۇلدى. شۇ تاپتا ئۇ
تىكەندەك يالغۇز، يېتىم قوزىدەك تەنھا. تۇپرىقى بولمىغان ئۇرۇق
بىخ سۈرەلمەيدۇ. ئاسمىنى بولمىغان قۇش پەرۋاز قىلالمايدۇ.
يايلىقى بولمىغان ئارغىماق يايلىيالمىدۇ، يايىيالمىدۇ. مۇرادى
ھاسىل بولمىغان كۆڭۈلدىن پىكىرى بالاغەت گۈللىرى چېچەك
ئانچمايدۇ. ئىز تىراپ چۆللىكىدە ھوشسىز لانغان دىلدىن بارچە
جىلۋىدارلىق ئۆزىنى يوشۇرىدۇ. ھەتتا، بۇنداق تىزگىنسىز قەلب
ئۆزىنىڭ ئاڭلىق پىكىر - خاھىشىدىنمۇ مەھرۇم قالىدۇ. ئۇنىڭ
دىققىتىنى ئۇزۇنغىچە يىغالماسلىقى سەۋەبىسىز ئەمەس ئىدى.
ياراتقۇچى، ئۆزى بەخش ئەتكەن قىسمەت تۈگىنىنى ئۆزى يەشسە
كېرەك. ئۆزى ئەزىزلىگەنگە يەنە ئۆزى ئەزىزلىك ئاتا قىلسا
كېرەك. مۇيەسسەرىيەت ۋە مەھرۇمىيەت تەڭشىكىنى بىر ئۆزىلا
تەڭپۇڭلاشتۇرۇپ تۇرسا كېرەك!...

ئۇنىڭ قەلب ئاسمىنىدا بىردىنلا كۈچلۈك چاقماق
چېقىلغاندەك بولدى. شۇ ئان يىراقلارغا ئۇچۇپ كەتكەن تەپەككۈر
يىپىلىرىنىڭ ئىككى ئۇچى ئوخشاش بىر مەنا تۈگۈنىگە باغلاندى:
موللا، شەيخ، سوپى - زاھىت!

بىراق، شائىر ئەتراپىدىكى زاھىتلار تەسۋىرى باشقىچە

ئىدى.

بار ئىدى بىر زاھىتى زۇھدە ئىچرە تاق،





شامغە بارماقنى قىلدى ئىتتىپاق.

ئەۋلىيالىقدىن نەسب ئالغانىدى،
نەپسىنىڭ ئەمرىدىن ئول قالغانىدى.

تالىب ھەق ئەردى دائىم بى قارار،
ھەر تۈنى بىدار، ھەر كۈن روزەدار.

ئۆمرىدە ھەق ئەمرىنى قىلغان ئىدى،
نەھىدىن كوڭلى تېنىپ قالغانىدى.


شامدىن تا سۈبھىگە گېريان ئىدى،
دەۋزەخۇ جەننەت ئاڭا ئەئيان ئىدى.


كۆردى زاھىت يولدا بىر شەھرى ئەزىم،
بولدى ئول شەھەر ئىچرە نەچچە كۈن مۇقىم.

...

ئۇ يىتتۈرۈپ قويغان پىكىر يېپىنىڭ ئۇچىنى يەنە
تېپىۋالدى. تەپەككۈر، زاھىتلار ھەققىدىكى ھېكايەتتە —
سوپىلىق مەقامغا تەلپۈنۈپ كېتىۋاتقان بىر دەرۋىشنىڭ
ئۆزگىرىشچان قىسمىتى ئۈستىدە كېتىۋاتاتتى.

ئەلقسىسە، شۇنداق بىر زاھىت، دەشت — باياۋانلاردىن
ئېشىپ، نامى ئۇلۇغ بىر شەھەرگە قەدەم باستىلەر (بۇ شەھەرنى
نېمە دەپ ئاتاشنى، بايا شائىرنىڭ ئۆزىمۇ بىلەلمەي قالغانىدى.
ئەمدى ئۇنى بىر شەھەر دەپلا ئېلىشنى مۇۋاپىق كۆرۈپ قالدى.
شۇندا پىكىرنىڭ مەنە قاتلىمىنى ئاشۇرغىلى بولاتتى). ئۇ تاۋاب
زىيارەتلىرى ئۈچۈن مۇشۇ مېڭىشىدا شامغا بارماقچى ئەردى.
ئۇنىڭ مۇبارەك قەدەملىرى يەتكەن ئۇشبۇ شەھەر شۇنداق كاتتا
ئەرمىشكى، زاھىت ئۆمۈرىدە بۇ قەدەر چوڭ ۋە ھەيۋەتلىك






شەھەرنى كۆرۈپ باقمىغان ئىكەنلەر. شەھەرنىڭ ئادەملىرىمۇ
ھەددى - ھېسابسىز كۆپ ئەرمىش. ھېرىپ ماجالىدىن كەتكەن
دەرۋىش، بۇ گۈزەل شەھەردە بىرنەچچە كۈن تۇرۇپ قېلىشنى
ئىختىيار قىپتۇ. شەھەرنى مېھرى بىلەن كۆرۈپ، چىن ئىخلاسى
بىلەن ئايلىنىپ چىقىپتۇ. لېكىن شۇنىڭغا ھەيران قاپتۇلەركى،
بۇ قەدىمىي شەھەرنىڭ بارچە خەلقى بۇدبەرەستلەردىن ئىكەن.
زاھىت بەكمۇ - بەك ئەپسۇسلىنىپتۇ. شۇل زاماندا بۇ قەدەر كۆپ
كىشىلەرنىڭ يەنىلا گۇمراھلىقتا ياشاۋاتقانلىقىغا ھېچ
ئىشەنگۈسى كەلمەپتۇ. بىراق، ئىشەنمەيمۇ ئامالى يوق ئىكەن.
شەھەر ئاھالىسى ھەر كۈنى تاڭ بىلەن تەڭ ئېگىزلىكتىكى بىر
قەدىمىي دەرەخ تۈۋىگە بەس - بەستە يۈگۈرەيدىكەن.
كۆرۈپتىلەركى، ئۇ دەرەخكە غايەت زور بىر بۇد ئورنىتىلغان
ئىكەنلەر. كىشىلەر رەت - رەت تىزىلىشىپ كېلىپ، دەرەخ
ئۈستىدىكى ئاشۇ بۇدقا تېۋىنىدىكەن، باش ئۇرۇشىدىكەن. ئۇنىڭ
ئاستىدا تىزىلىنىپ ئولتۇرۇپ، ئىپار - ئەنبەر پۇراقلىق، تىللا -
يامبۇ قاداقلىق كۈچلەرنى ئارقا - ئارقىدىن كۆيدۈرىشىدىكەن.
ئېسىل ئاش - تائاملارنى بۇد ئالدىغا قويۇشۇپ، دۇئا - تىلاۋەت
قىلىشىدىكەن. ساۋاب تاپماق ئۈچۈن ئالتۇن ۋە كۈمۈش
تەڭگىلەرنى، پۇل - بىسانلىرىنى بۇد ئاستىغا شۇنچىلىك كۆپ
چاچار ئىكەنلەركى، بايلار گادايدا ئايلانغۇچە، گادايىلار «غېنى»
ئاتالغۇچە توختمايدىكەن. ھەر بىر پۇقرانىڭ بۇدقا بولغان
ئېتىقادى شۇ قەدەر كۈچلۈك ئىكەنكى، مۇشۇ يولدا جان
تەسەددۇق قىلىشقىمۇ تەييار ئىكەنلەر...

زۇھدە - تەقۋادارلىقتا ئەلگە مەشھۇر بۇ زاھىت شەھەردىكى
ئاۋام ئارىسىدىن بىر مويىسىپىتنى ئىزدەپ تېپىپتۇ ۋە شۇنداق
سورايتۇ:

— ئەي ئىخلاسمەن ئاتا، شەھەردىكى بارچە ئەل - ئاۋامنىڭ،
ئەر - ئايال، قېرى - ياش ھەممە ئادەمنىڭ جانىمىز بىر بۇدقا





قۇللۇق بىلدۈرۈشنىڭ ۋەجھى نېمە؟ شۇنچە گۇمراھلىقتىن نە پايدا؟

مويىسپىت دەپتۇلەركى:


— نە پايدا بېرەرنى بىزلەرمۇ بىلىمدۇق، ئاشىق ئوغلۇم. شەھەردىكىلەر ئەلىمىساقىتىن رەسۇلىلانىڭ ئۈمىمەتلىرى كەردىلەر. يېڭى ھاكىم بۇ شەھەرگە قاي زامان پەيدا بولدى، شۇندىن بېرى ئەزىز دەرەخ قوينىدا شۇل بۇد ئۇندى. بۇنىڭغا ئۇزاق زامانلار بولدى. ئاشۇ ۋاقىتتىكى يېڭى ھاكىمنىڭ يېڭى بالىلىرىنىڭ يېڭى بالىلىرىمۇ ئۆلۈپ تۈگەشتى. ئەمما لېكىن، ئۇنىڭدىن قالغان بۇدپەرەسلىك ئۆزگەرمىدى. دەرەخنىڭ ئەسلى ئاتى «بۇزۇك خوجا» ئەردى. بۇنى بىز كەبىي چالار، ئاڭلىغان رىۋايەتلەر ئارقىلىق بىلۈرمىز. گۆدەكلەرنىڭ رىۋايەتكە مەيلى سۈستۈر. شۇل سەۋەب، بۇنىڭ تەكتىنى زىنھار بىلمەستۈر. ئۇلار پەقەت بۇد — بىزلەرنى ياراتقۇچىدۇر دەپ بىلۈرلەر. ئەندىشەم شۇكى، بۇ كەبىي ئازغۇنلۇق يەنە داۋاملاشسا، شەھەرنى توپان باسقاي. ئەل — ئاۋام خارابە ئاستىدا قالغاي!...

— ئۆزگىلەردىن سىز كەبىي سادا چىقماسمۇ، ئاتا؟ — يۇم — يۇم يىغلاپ تۇرۇپ سوراپتۇ زاھىت.

— مەڭگۈ چىقماستۇر، — خىر — خىر ئاۋاز بىلەن جاۋاب بېرىپتۇ چال، — سەۋەب شۇكى، ھاكىم نەسلىنى تارتقاندۇر، ئەل ئەسلىنى ئۇنتۇغاندۇر. بۇ ھالدا مۇخالىپەتچىلىكتىن ھېچ ئۈمىد يوقتۇر، بالام.

زاھىت قەلبى قەھرى — غەزەپكە تولۇپتۇ. بۇ قەدەر ئاسىيائە تىلاۋەتلەرگە چىداپ بولامدۇ. كۆز ئالدىدىكى مىكىر زۇننارىنى پاچاقلىماي تۇرۇپ شامغا بارماق دۇرۇس بولۇرمۇ؟ كۆرۈپ تۇرۇپ، كۆرمەسكە سېلىپ يولىنى داۋام ئەتكۈزسە، قېنى ئۇنىڭ ئۆمۈرلۈك تەقۋادارلىقى. قېنى، ئۇيقۇدىن بىدار ئۆتكۈزگەن ھەققە سېغىنىش كېچىلىرى. قېنى، كۈن بېسىپ تۇتقان روزا،





ئوقۇغان نامازلار؟... ئاشۇ ئاشىقلىقنىڭ ھەق - ھۆرمىتى ئۈچۈن بولسىمۇ بىر پىداكارلىق كۆرسەتمىسە...
ئۇ تىترەپ تۇرۇپ، چالغا يۈزلىنىپتۇ.
— ئۆتۈنەي ئاتا، ساڭا بىر خەبەر، تېپىپ بەر ماڭا تېزدىن بىر تەبىر!

— تەبىر تېپىلغۇسى، ئەمما لېكىن... — چال ئىككى يېنىغا ئەنسزلىك بىلەن قاراپ قويۇپ دەپتۇ، — بۇدپەرەستلەرگە ئايلىنىپ كەتكەن بۇ قەۋمنىڭ پەيلى بەك يامان. قىلمىشىڭنى زىنھار كەچۈرمەستۇر. ئۆزۈڭنى بىھۈدە ئۆلۈمگە تۇتۇپ بەرمىگەيسەن، يىگىت.

— ئاشىقلىق يولىغا چۈشۈپتۇرمەن. يارىم دىدارغا مۇيەسسەر بولۇپ، «فەنا» لىق مەقامىغا يېتىش مېنىڭ مەڭگۈلۈك مۇرادىمدۇر. شۇ يولدىكى ئازغۇنلۇق توساقلىرىنى يوق قىلىش پېقىرنىڭ زاھىتلىق بۇرچۇمدۇر. قىلمىشىم سەۋەبلىك، بۇ قەۋم مېنى نە قىلسا قىلسۇنلەركى، نىيىتىمدىن يانماسمەن!


ئۇ شۇنداق دەپتۇ — دە، مويىسىپت راسلاپ بەرگەن ئۆتكۈر تەبىر (قىلىچ) نى ئېلىپ يولغا راۋان بوپتۇ.

زاھىتنىڭ قايتىماس ئىرادىسىدىن تەسرلەنگەن مويىسىپت، ئۇنىڭ تەڭتۇشلىرى ۋە قوشنا - قولۇملار ئۇنىڭ ئارقىسىدىن دۇئا قىلىپ، غايىبانە نۇسرەت تىلەپ قاپتۇ. چۈنكى، ئۇلار مۇخالىپەتچىلىكتە ئىرادىسى بۇ قەدەر قەتئىي ئادەمنى شەھەر ھۇدۇدىدا تېخى كۆرمىگەنىكەن.

— ئەسسالامۇ ئەلەيكۇم! — دەپ قىزغىن سالام قىپتۇ، يېرىم يولدا ئۇچرىغان سەللىلىك بىر ئادەم، ئۇنىڭ ئالدىغا يۈگۈرۈپ كېلىپ.

— ۋائەلەيكۇم ئەسسالام! — سەللىلىك ئادەمدىن ئۆتە قىزغىن جاۋاب قايتۇرۇپتۇ زاھىت. ئۇ بىرقانچە كۈندىن بېرى بۇ شەھەردە مۇسۇلمان زاتىنى كۆرمىگەنىكەن. شۇڭا، خۇش بوپتۇ،





ھاياجانلىنىپتۇ.

— ساڭا نە بالايى — قىسمەت قارا قوللىرىنى ئۇزارتتى، ئەي پاراسەتلىك، ساخاۋەتلىك يىگىت، — ئۇنىڭ قوللىرىنى قېرىنداشلارچە قىسىپ تۇرۇپ سورايتۇ سەللىك ئادەم، — جامالىڭدا شۇم خەبەر، قوللىرىڭدا ئۇشبۇ تەبەر؟

— كۆرۈپتۇرمەنكى، شەھەرنىڭ ئاۋۇ بېشىدىكى ئېگىزلىكتە بىر دەرەخ، ئۇنىڭ ئۈستىدە گۈمراھلىق سەۋەبكارى بولمىش كاتتا بىر زۇننار. ئۇنى چېقىپ، دەرەخنى كېسىپ تاشلىغايمەن. بۇ كەبىي ئەشەددىي ئاسىيلىققا يول قويۇپ بولماس!


— ئېتىقادىڭ كۈچلۈك، نىيىتىڭ دۇرۇس يىگىت ئىكەنسەن، — سەللىسىدەكلا ئاقىرىپ كەتكەن ساقىلىنى سىيلاپ قويۇپ، زاھىتنىڭ كۆزلىرىگە تىكىلىپتۇ ئاپئاق سەللىلىك ئادەم، — ئەمما ھېچ بىلىمدىم، ئول دەرەخنى كېسىشتىن قايسى مۇرادىڭ ھاسىل بولغاي؟

— مېنىڭ بۇ سەپەردىن مۇددىئايم مۇرادقا يېتىش ئەمەس، ساۋاب تېپىشدۇر، — قېرىنداشلارچە سەمىمىيەت بىلەن جاۋاب بېرىپتۇ زاھىت، — شام تامان يۈرۈپتۇرمەن. يولبويى ئۇلۇغلار مازارىنى تاۋاب ئەيلەپ، ساۋابلىق ئالىمنىڭ ئىشىكلەرىنى قاققايمەن.

— ساۋاب تېپىش دېگەن، — چوڭقۇر ئويلىغان بىر قىياپەتتە داۋاملاشتۇرۇپتۇ ناتونۇش ئادەم، — زىيادە خالىس نىيەت ئىكەنسەن. بۇ نىيىتنىڭ ھەقتائالا ئالدىدا قوبۇل بولغۇسىدۇر. لېكىن راستىنى دېسەم، بۇ دەرەخنى كېسىشتىن ساڭا كۆپ مەنپەئەت — ساۋابلىق يوقتۇر. ساۋابىنىڭ ئەڭ كاتتىسى — ئېھسان قىلماقتۇر.

— ئېھسان قىلىش؟ — چۆچۈپ كېتىپتۇ زاھىت، — مەن بىر تەركىي دۇنيا دەرۋىشىدۇرمەن، ئېھسانغا لايىق بىسائىم نەدە تۇرماق؟





— مال — بىسات مەندە بار! — مەيدىسىگە گۈپۈلدەتتى
ئۇرۇپتۇ سەللىلىك ئادەم، — سەن ھەق يولىنى تۇتقان ئىنسان
ئىكەنسەن. ساڭا جانلار تەسەددۇق. بىسات قانچىلىك كېرەك
بولسا، شۇنچىلىك ئال.

— بۇ... بۇ...

زاھىت گەپ قىلالماي قاپتۇ. سەللىلىك ئادەم تېخىمۇ
ئەزۋەيلەپ كېتىپتۇ.

— ئەمىسە مۇنداق ئەھدىلەر ئولسۇن، مەن ساڭا ھەر كۈنى
بىر خەرۋار (ئېشەكلەپ) زەر بېرۇرمەن. ئۇنى كۈندە كۆڭلۈڭ
خاھىشچە ئېھسان ئەيلەگەيسەن. شۇندا ساۋاب تىزگىنىنى
قولۇڭغا ئېلىپ، جەننەت ئىشكىنىڭ ھەقلىق ئىگىسى
بولغايسەن!

زاھىت ئويلىنىپ قاپتۇ. بەرھەق، بىر دەرەخنى كېسىپ
تاشلاشتىن ئاداققىي مۇراد ھاسىل ئولماس. ئۇنى يوق قىلماق
بىلەن بۇدپەرەسلەرنى نىيىتىدىن ياندۇرۇپمۇ ھەم بولماس. ئۇلار
بىر ياسىغاننى يېنىشلاپمۇ ياسىۋالغۇسى. ئالدىدىكى بۇ تەقۋادار
توغرا ئېيتىدۇ: ساۋابىنىڭ ئەڭ كاتتىسى — ئېھسان
ئەيلەمەكتۇر. ئېھسان ئۈچۈن بىسات تەييار بولغانىكەن، ئۇنى
چاققۇ قىلىپ چېچىشتىن، ئابى ئېھسان ئورنىدا سېپىشتىن
ئەنسىرەش نە ھاجەت. ئېھسان — ساۋابلىق مەنبئىدۇر،
ساۋابلىق — جەننەتنىڭ كۆۋرۈكىدۇر!

— دېگەنلىرىدەك بولغاي. ئەھدىگە ۋاپا قىلغايىمىز!

— ئەھدىمىز ئەھدە، لەۋزىمىز ھالال بولغاي!

ئۇلار شۇنداق پۈتۈشۈپتۇ. زاھىت شاد، ئاتونۇش ئادەم رازى
بولۇپ قايتىپتۇ.

— ئول دەرەخنى كېسىش پەيلىمدىن ياندىم، — دەپ يېنىپ
كەپتۇ زاھىت، تەبەرنى ئېگىسىگە، ئۇنى راسلاپ بەرگەن
مويسىپىتكە قايتۇرۇپ بېرىۋېتىپ، — مەن ساۋاب تېپىشنىڭ






ئۇنىڭدىنمۇ ئاسان، ئۇنىڭدىنمۇ ئۈنۈملۈك يولنى تاپتىم.
— قانداق قىلىپ؟ — ھەيرانلىق بىلەن سورىشىپتۇ چال ۋە
ئۇنىڭ تەڭتۇشلىرى. ئۇلار زاھىتىدىن بۇنداق نەتىجىنى
كۈتمىگەنكەن.


— ئالتۇن - كۈمۈش خەزىنىسىنىڭ ئاچقۇچىغا ئېگە
بولدۇم. كۈنبويى ئېھسان قىلغايمەن. ئەمدى ئەتراپىمدا نامرات -
موھتاجلار بولماس.

— ئۇ خەزىنە نەدە ئىكەن؟ ئاچقۇچىنى قايسى ئىنسان
ھەدىيە قىلدى؟ — ئالدىراپ ۋە ئەنسىرەپ سورىشىپتۇ ئۇلار. بايا
مۇھىم بىر گەپنى تاپلاشنى ئۈنتۈپ قالغانلىقلىرىنىمۇ مانا
ئەمدى ئەسكە ئېلىشىپتۇ.

— ئول خەزىنە بىر تەقۋادار مۇسۇلماننىڭ قولىدا ئىكەن.
ئاچقۇچى شۇل زات ھەدىيە قىلدى. ئۇ ئاپئاق سەللىلىك، نۇرلۇق
چىراي ئىنسان ئىكەن، — دەپتۇ زاھىت، قىن - قىنىغا پاتماي،
— ئول بىساتتىن سىزلەرگىمۇ يېتەرلىك ئۇلۇش بەرگەيمەن.

— يوقسۇ، يوقسۇ... — دەپتۇ چالنىڭ تەڭتۇشلىرى،
ساقاللىرىنى ئەپسۇسلۇق مەناسىدا سىيلىشىپ، — گەپ بىساتتا
ئەمەستۇر. يامىنى ھېلىقى سەللىلىك ئادەم نەپسى ئاتلىق شەيتان
ئىدى. ئۇ ھەمىشە مۇسۇلمان سۈرىتىگە كىرىپ، شەھەرگە قەدەم
باسقان سوپى - زاھىتلارنى نەپسى ۋەسۋەسىسىدە ئازدۇرار ئىدى.
شۇل سەۋەب، بۇ شەھەرنىڭ ئىسمى «سناققەنت» ئەمەسمىدى.
تالاي سوپى - دەرۋىشلەر مۇشۇ شەھەر كۆۋرۈكىدىن ئۆتەلمەي،
بۇتپەرەستلەر سەپلىرىگە قوشۇلۇپ كەتكەن ياكى ئىرادىسى پايىمال
قىلىنىپ، كەلگەن يۇرتلىرىغا قايتىپ كەتكەنلەر. ناھايىتى ئاز
بىر قىسىملىرىلا نەپسى شەيتانىنىڭ كەمەن ئەييارىنى يىرتىپ
تاشلاپ، ئۆز يوللىرىنى داۋام ئەتكۈزەلگەن. بايا بۇ گەپنى ساڭا
دېيىشنى ئۈنتۈپتىمىز. بىز دېمىگەن ھالەتتىمۇ، سەن دېگەن
ئاشىق ئەمەسمىدىڭ؟!






— ۋاي ئانامەي! — دەپ پىشانىسىگە بىرنى ئۇرۇپتۇ زاھىت.
ئەمدى نېمىلا دېسۇن ۋە نېمىلا قىلسۇن بەكلا كېچىككەنكەن.
چال ۋە ئۇنىڭ تەڭتۇشلرىمۇ لەسىسىدە بوشىشىپ
كېتىپتۇ.

— كۈنىمىزگە رازى - رىزالىق بىلدۈرۈش بىزنىڭ
قىسمىتىمىز ئىكەن، — دېيىشىپتۇ ئۇلار زاھىتنىڭ ئەتراپىدىن
ئۆمىدىسىز لەنگەن ھالدا تارقىلىپ كېتىشىۋېتىپ، — ئۆزىگە
سادىق بولالمىغان بەندە، قانداقلارچە ئۆزىگە سادىق بولالىسۇن.
مۇرادىنىڭ تىزگىنىنى تۇتالمايدىغان بىر زاھىتنى ئاشىق دەپ
ئىشىنىپ قاپتىمىز. ھەتتا، مۇرادىمىز ئۈچۈن شەپقەت تىلەپ
يۈرۈپتىمىز. ئېست!...

ئۇ دىلى غەش، ئەمما شاد قىياپەتتە يۇرتىغا قايتىپ كەپتۇ.
— شامغە بارماقنى كۆزلەپ ماڭغان ئىدىڭغۇ؟ —
دېيىشىپتۇ ئاۋام تۇشمۇتۇشتىن ئۇنىڭغا سوئال ياغدۇرۇپ.
چۈنكى، شام ئۇلار ئۈچۈن مۇرادىنىڭ ئېگىز بىر پەللىسى ئىكەن.
— ۋاز كەچتىم، — دەپ جاۋاب بېرىپتۇ زاھىت دىلىدىكى
غەشلىكنى ئىمكان بار يوشۇرۇشقا تىرىشىپ، — چۈنكى،
ساۋابلىق يولىنىڭ ئۇنىڭدىنمۇ كاتتا كارۋانىغا ئېرىشتىم.
«سېناقكەنت» ئاتلىق شەھەردە مەڭگۈلۈك خەزىنىنىڭ ئاچقۇچىغا
ئىگە بولدۇم. ئەمدى ئەتراپىمىزدا موھتاجلار بولمايدۇ. ئاشۇ
خەزىنىنىڭ ئالتۇن - كۈمۈشلىرىنى ئۈچ يۈز ئاتمىش كۈن
ئېھسان قىلغايلىمىز.

— پوقنى يەپسەن! — دېيىشىپتۇ ئەل - ئاۋام، قولۇم -
قوشنىلار، — سەنمۇ نەقلا نەپسى شەيتانغا ئۇچراپسەن. بىكارغا
ئېرىشىش بىلەن، ھارام يېيىشنىڭ نېمە پەرقى؟ مېھنەتسىز
قولغا كەلگەن بىساتنى ئېھسان قىلىش بىلەن، باشقىلاردىن
خەيرى - ئېھسان تىلەشنىڭ نېمە پەرقى؟ بىلمەي قاپسەنكى،
شامغە بېرىش يولىدىكى رىيازەت سىناقلىرى — نىيەت ۋە





ئىرادەڭنىڭ ۋەزىنى كۆرسىتىدىغان ئەينەك ئىدى. ساۋاب تېپىش مۇرىت ئۈچۈن مەقسەت ئەمەس، بەلكى خالىسلىق يولىدىكى بىر ۋاستىدۇر. مەقسەت بولسا ۋىسالىدۇر. ئۇنىڭغا يېتىش يوللىرى بەك كۆپ: ئىرادە، پاراسەت، ساداقەت، ساۋاب، سەمىمىيەت، ۋاز كېچىش ۋە بەزىدە قىيماسلىق... ئىش قىلىپ، شەكىل ۋە يوللىرى بەك - بەك كۆپ. لېكىن، مەنزىل بىرلا. خۇددى ئېتىزنىڭ تەرەپ - تەرەپلىرىگە ئۈچ تارتقان پىلەكلەرنىڭ يىلتىزى پەقەت بىرلا بولغاندەك. بىراق، سېنىڭ قىلماقچى بولغىنىڭ ئېھسان ئەمەس، تىلەپ يېيىش. ۋاز كېچىش ئەمەس، ئېرىشىش. كەڭ قورساقلىق ئەمەس، بەلكى ئاچكۆزلۈك. شۇڭا، ئەمدى سەن نەپسى شەيتاننىڭ مەڭگۈلۈك قولى بولدۇڭكى، ھۆر ئاشىق بولالمايسەن!

— ...

ئاۋامنىڭ تەنقىد - نەشتەرلىرى ئۈزۈلمەپتۇ. ئەل ئىچىدە شەرمىسار بولغان زاھىت كۈنۈ - تۈن زار - زار يىغلاپتۇ...
بۇ نەسىھەت ياد ئال ئەي خاسۇ ئام،
ئاقىبەت بولغاي ساڭا دارەسسالام!

...

ھېكايەت مۇشۇ تەقلىدە داۋاملىشاتتى. لېكىن، شائىر بۇ باسقۇچقا تېخى كەلمىگەنىدى. ئۇ نەپسى شەيتان تەرىپىدىن ئازدۇرۇلغان زاھىتنىڭ ئەل ئارىسىدىكى رەسۋائىي قىسمىنى ئارقىلىق، ئاشىقلىق يولى ئاسانلا باشقا چىققىلى بولىدىغان يول ئەمەس، يەك تۈرگەنلا زاھىتنىڭ مەنزىل - مەقامغا يېتەلەشمۇ مۇمكىن ئەمەس دېمەكچى بولاتتى.

راۋاب مۇڭ تۆكەتتى. يىراق - يىراقلاردىن يېقىملىق نەي ئاۋازى ئاڭلىنىۋاتقاندا قىلاتتى. جانغا ھۇزۇر بەخش ئېتىدىغان، ئۇلۇغ ئىستەكلەرنى قاناتلاندۇرىدىغان ئاھاڭلار ئارىسىدىن تۇرۇپ - تۇرۇپلا ساپايىنىڭ شاراقلىغىنىمۇ ئاڭلىنىپ






قاتلالتى. كىملىرىدۇر ھۆكىمەت ئېيتىپ، جەررە سالاتتى. ھەي!...
 سوپى - دەرۋىشلەر، ياق، سوپىلار شەنگە داغ چۈشۈرگەن بېزەڭ
 دەرۋىشلەر!... ئۇ تەنھالىق زۇلمىتىنى، ياق، ھەممىنى
 ئۇنتۇغانىدى. دۇنيا ئۆركەشلەيتتى. ئۇ ئۇزاق ۋاقىتلاردىن بېرى
 تۇنجى قېتىم پىكىر تۈلپارىنى مۇقىم ئورنىدىن چاپتۇرۇۋاتاتتى.
 چاپتۇرالىغىنىغا خۇش ئىدى. ئۇنىڭ قەلب دېڭىزىدىن پىكىرى
 ھاياجان دولقۇنلىرى قىن - قىنىغا پاتماي تېشىپ چىقاتتى.
 قەلەم تۇتۇشقا قوللاشمىغان قول يېزىپ ئۆلگۈرتەلمەيتتى. پىكىر
 يەنىلا سوپى - زاھىتلار ھەققىدە باراتتى...

دەرۋەقە، ئۇ مەسنەۋىلىرىدە شەيخ ۋە سوپى - زاھىتلار
 خۇسۇسىدا ناھايىتى كۆپ توختالغانىدى، يەنە توختىلىۋاتاتتى.
 بۇ ئۇنىڭ بۇ ساھە ئادەملىرىگە بولغان تەلىپىنىڭ ئەسلى
 ماھىيىتى بويىچە قاتتىق ۋە كەسكىنلىكىدىن بولۇۋاتاتتى.

زامانىسىنىڭ يېتۈك ئەللامە شائىرلىرىدىن بولۇش سۈپىتى
 بىلەن، خەراباتى بىر ئۆلىماغا خاس زۆرۈرىي ئىلىملىرىدىن تولۇق
 خەۋەردار ئىدى. ئانا تىلى سانالغان ئۇيغۇر - تۈركىي تىلىدىن
 باشقا، ئوردۇ، ئەرەب ۋە پارس تىللىرىدىنمۇ خەۋەردار بولۇشى
 ئۇنىڭ نەزەر كەڭلىكى ئۈچۈن تېخىمۇ زور پۇرسەت ئاتا قىلاتتى.
 ئىلىم ۋە شەرىئەتنىڭ تۈرلۈك ئېقىملىرى بىلەن كەڭ
 ئۇچرىشىشقا ئىمكان بېرەتتى. شۇ سەۋەبلىك، تەسەۋۋۇپ -
 شائىر كىچىكىدىن تارتىپ تونۇششقا مۇيەسسەر بولغان ۋە ئەڭ
 چوڭقۇر چۈشەنگەن پىكىر ئېقىملىرىنىڭ بىرى بولۇپ
 قالغانىدى. شۇنداقتىمۇ، ئۇ رۇمى، نەۋائىي كەبىي بارچە بۈيۈك
 سېمالارغا ئوخشاش، تەسەۋۋۇپنى ئادەتتىكى زاھىتلىقتىن، يەنى
 ھەقىقىي مەنا كامالىتىگە يەتمىگەن سوپىلىقتىن ئايرىپ
 چۈشىنەتتى. قىرانلىق دەۋرىگە ئۇلاشقانسېرى، ئۇنىڭدىكى بۇ
 خىل خاھىش تېخىمۇ كۈچەيدى.


ئالدى بىلەن ئۇ تەسەۋۋۇپنىڭ، ئۆزى ئاددىيلاشتۇرۇپ





ئېيتقان «چىن سوپىلىق» نىڭ ھەقىقىي مەنىسىنى «پاراسەت» ۋە «پاكلىق» دەپ چۈشىنەتتى ۋە بۇ ئىبارىلەرگە باغلىنىپ كېلىدىغان مەنا قاتلاملىرىنىڭ كۆپلىگەن باتىنىي مۇكەممەللىكلەرگە تۇتىشىپ كېتىدىغانلىقىغا قەتئىي ئىشىنىتتى. ئەگەر ئۇنداق بولمىغانىدا، چېچىنى بولۇشىغا قويۇۋېلىپ، ئۆيىمۇ ئۆي تىلەپ يۈرگەن تىلەمچىلەرمۇ، كۇلاھ - جەندىنى كىيىۋېلىپ، ئۆيىنىڭ نەدىلىكىنى بىلەلمەي تېنەپ يۈرگەن ساراڭلارمۇ، رەسۇللارنىڭ نامىنى ئېيتىپ بېرەلمەيدىغان دېۋەڭ دورامچىلارمۇ... سوپىلار سېپىنىڭ ئەزاسى سانىلىشى كېرەك بولاتتى. ئۇنىڭ چۈشەنچىسىدە، بۇ ئۇنداق پۈچەك مەنالار يۈكلەنگەن ئىبارە ئەمەس ھەم ئۇنداق بولماسلىقى لازىم ئىدى. ھېچقانداق بىر بىمەنىلىك ۋە ئەسەبىي ئۇرۇنۇش بۇ بۈيۈك مەقامنىڭ ئەزەلىي ماھىيىتىگە ئۇيغۇن كەلمەيتتى. بۇ شۇنداق بىر مەنزىل بولۇشى كېرەك ئىدىكى، ئۇنىڭغا ئىلىم - ئىرپان، ئەقىل - پاراسەت، ئىشقى - مۇھەببەت، پەزىلى - شاپائەت، چىدام - ساداقەت، بۈيۈكلۈك - مەتانەت... كەبىي كۆپ تەرەپلىمە روھىي تاۋلىنىش ئوچاقلىرىدا ئېسىل خۇلق ۋە مەنىۋى كامالەت ئېگىسى بولۇپ يېتىلگەن كىشىلەرلا يېتەلىشى لازىم ئىدى. شۇ تۈپەيلى، ئۇ ئۆزىنىمۇ ئەزەلدىن سوپى لايىقلىقى بىلەن تەسەۋۋۇر قىلىپ باقمىغانىدى. پەقەتلا «ھەق ئاشىقى»، «ۋىسال رىيازەتكارى» دەپلا چۈشىنىتتى. سوپى ھەققىدە خىيال قىلغانلىرىدا، كۆز ئالدىغا ھامان شەمىس تەبرىزى ۋە مەۋلانە رۇمىي كېلەتتى. گەرچە ئۇلار ئۆزلىرىنى سوپى ئەمەس، ئاشىق دەپ ئاتاشقان بولسىمۇ. «سوپى بولساڭ، ئەنە شۇلاردەك بولۇش!» دەيتتى ئۇ ئەتراپىدىكى سوپى - زاھىتلارغا خىيالەن مۇراجىئەت قىلىپ. بۇ خىل ئىدىيەۋى مەۋقە، ئۇنى تەسەۋۋۇپنىڭ ئەڭ نازۇك ئىچكى قاتلاملىرىغىچە ئېلىپ كىردى. دەل مۇشۇ شۇڭغۇش ئىچىدە ئۇ، جەننەت تاماسىدىكى ئاددىي زاھىتلىقتىن تارتىپ، تاكى ئۆزلۈكتىن






تامامەن ۋاز كەچكەن چىن ئاشىققىچە بولغان سوپىلىق جەرياننىڭ مەنىۋى تاۋلىنىش باسقۇچلىرى ۋە ئۇنىڭ ۋەزىنى ھېسسىي ھەم ئىدراكىي كۆزلىرى بىلەن دەڭسىيەلىدى. ئۇ ئۆز دەۋرىنىڭ شائىرى سۈپىتىدە، تەسەۋۋۇپتىكى ئۆز - ئۆزىنى ئىدراك قىلىش ۋە ئۆز - ئۆزىنى كامالەتكە يەتكۈزۈش يولىدىكى ئاساسىي مەنىۋى باسقۇچلارنى تولۇق ئېتىراپ قىلاتتى. ئۇنىڭدىكى ئەخلاقىي ۋە ئىنسانىي تەشەببۇسلارنىمۇ چىن مەنىسى بىلەن قۇۋۋەتلەيتتى. شۇنىڭ بىلەن بىرگە، سوپىلار ھەققىدىكى رېئال ۋە پەرقلىق قاراشلىرىنىمۇ ئۆز مەسنەۋىلىرىدە زادىلا يوشۇرمىغانىدى.

ئۇ شەرىئەتنى سوپىلىق يولىدىكى ئەڭ قاتتىق ۋە تۇنجى ئۆتكەل دەپ بىلەتتى. گەرچە بۇ تەسەۋۋۇپتىكى روھىي يۈكسىلىش جەرياننىڭ ھەممە ئېتىراپ قىلغان بىرىنچى تاۋلىنىش باسقۇچى سانالسىمۇ، شائىرنىڭ سوپى - زاھىتلارغا قويىدىغان شەرىئەت تەلىپى تېخىمۇ كەسكىن ۋە مۇرەسسەسىز ئىدى. ئۇ زاھىت - دەرۋىشلەرنىڭ ھەق ۋەسلىگە يېتىپ، «فەنا» بولۇش ئارزۇسىدا شەرىئەتكە مۇخالىپ سۆز - ھەرىكەتلەردە بولۇشىغا قەتئىي قارشى تۇراتتى. «پاكلىق ۋە پاراسەت ئېگىسى» بولۇش سۈپىتى بىلەن، زاھىتلار شەرىئەت مىزانلىرىغا ھەممىدىن بەكرەك رىئايە قىلىشلىرى كېرەك ئىدى. چۈنكى، ئۇلار كىشىلەر تەرىپىدىن «خاس» لار دەپ ھۆرمەتلىنەتتى. «خاس» لار «ئام» لارغا دىنىي مىزانلار توغرىسىدا ئۈلگە ۋە باشچى بولۇشى لازىم ئىدىكى، ئۇلارنىڭ ئەقىدە - ئىخلاسىغا دەز كەتكۈزۈۋېتىشىگە بولمايتتى. شۇ قاتاردا ۋىسال ئىزدەپ، ئىلاھىي ئىشقا ئوتتۇغا بەرداشلىق بېرەلمەي، كەيىپ سۈرۈش، مەئشەت پەيزىدە مەستۇ - مۇستەغرىق بولۇش، پەرزەنت ۋە ئائىلە بۇرچىنى تەرك ئېتىش... كەبىي نامۇۋاپىق قىلىقلارنىمۇ سوپىلىقنىڭ ئەسلىي ماھىيىتى ئەمەس دەپ قارايتتى. چۈنكى، بۇنداق بەد قىلىقلارغا «قۇرئان» ۋە





ھەدىسلەرنىڭ ھېچ بىرىدىن ئاساس تېپىلمايتتى. ھەقىقىي بىلىش يولىنىڭ ئاساسلىق باسقۇچلىرى بولغان شەرىئەت، تەرىقەت، مەرىپەت ۋە ھەقىقەت... كەبىي مەنىۋى يۈكسىلىشنىڭ ھەرقايسى پەللىلىرىدىنمۇ بۇ خىل ئەسەبىيلىك تەشەببۇس قىلىنمايتتى. ئۇنىڭ قارىشىچە، شەرىئەت — دۇنيادىكى بارچە مۇسۇلمانلار ئورتاق رىئايە قىلىدىغان قانۇن ئىدى. بۇ مۇقەددەس قانۇنغا سۈپىلىق يولىنى تۇتقانلارمۇ ھېچ تەۋرەنمەي ئىتائەت قىلىشلىرى، بەلكى «ئام» لارغا قارىغاندا تېخىمۇ قەتئىي بولۇشلىرى كېرەك بولاتتى. چىن سۈپىلىق يولىنىڭ ئىخلاسمەنلىرى — زاھىت - دەرۋىشلەر، ئالدى بىلەن ئۇلۇغ «قۇرئان» ۋە ھەدىسلەردە كۆرسىتىلگەن بارلىق تاپشۇرۇلمىلارنى تولۇق ئورۇنلىشى لازىم. بۇ باسقۇچنى ئورۇنلىماي ياكى سەل قاراپ، چالا ئورۇنلاپ ۋە ھەتتا بۇرمىلاپ تۇرۇپ، ئۇنىڭدىن كېيىنكى باسقۇچلارغا يۈكسىلىش مەڭگۈ مۇمكىن ئەمەس. ھەقىقىي سۈپىلەر رىياكارلار ئەمەس، بەلكى ئۆز ئەقىدىسىگە ساداقەتمەنلەردۇر. شەرىئەت ئاسىيىسى ئەمەس، ئەكسىچە ئۇنىڭ جان كۆيەر قوغدىغۇچىلىرىدۇر. شائىر مەنىۋى ھاياتنىڭ جان تومۇرى ھېسابلىنىدىغان دىنىي ئەقىدە يولىدا سۈپى - زاھىتلار قىلچىلىكمۇ تەۋرەنمەسلىكى لازىم دەپ قارايتتى. چۈنكى، دىن قائىدە - يوسۇن، ئەدەپ - ئەخلاق، شەرمى - ھايا، ھەق - ئادالەت، ئىنساب - دىيانەت، ۋاپا - ساداقەت، ئادىمىي كامالەت... ھەممە - ھەممىنى ئۆز ئىچىگە ئالاتتى. ئۇ — ئادەم بولۇشنىڭ باشلىنىشى ئىدى. بۇنىڭغا سەل قارىغان ئىنساندىن ياراملىق سېمالارنىڭ ئەكس ئېتىشىنى ئۈمىد قىلغىلى بولمايتتى. ئۇنىڭ ئەتراپىدا چار سېلىپ يۈرگەنلەرچۇ؟

«بۇ زاماندىكى سۈپى - زاھىتلارنىڭ ھەممىسى ئۆز ئەقىدىسىنىڭ ئاسىيلىرى. دىنىي تونغا ئورنىنىۋالغان ئالدامچىلار، قاراقچىلار!»





ئۇنىڭ ئاۋازى ئىختىيارسىزلا سىرتقا چىقىپ كەتتى. ئۇ قاتتىق ۋارقىرىدىمىكىن دەپ ئويلىدى. شۇنى ئىسپاتلاپ تۇرغاندەك، نەپسى قىسىلىپ، جالاقلاپ تىترەۋاتاتتى. تېنىمىسىز ھاسىرايتتى. سول كۆكرىكى ئاۋۋالقىدىنمۇ بەكرەك چىڭقالماقتا ئىدى...

ئۇنىڭ كۆز ئالدىغا ئەتراپىدىكى قاراقچى سۈپەت سۈپى - زاھىتلار كەلدى. راست، ئۇلارنىڭ ئوغرى - قاراقچىلاردىن نېمە پەرقى؟ ئۇلارنىڭ بارچىسى ئۆزلىرىنى «دىننىڭ مۆتىۋەرلىرى»، «ئىسلامنىڭ ھىمايىچىلىرى» دەپ جار سېلىشاتتى. ئەمەلدە بولسا، دىننى ئۆز مەنپەئەتلىرى يولىدا خىزمەت قىلدۇرۇشقا ئۇرۇناتتى. نەپسى خاھىشىنىڭ ئازدۇرۇشىغا قۇل بولۇپ، بارچە تەلەپ - ئېھتىياجلىرىنى دىن ۋاستىسىدىن پايدىلىنىپ قاندۇرۇشقا تىرىشاتتى. ئەل - ئاۋام ئويلاپ يەتمىگەن بارچە رەزىللىكلەر دەل شۇلارنىڭ قوللىرىدىن چىقاتتى. بۇ ھەقتە ئۇستاز نىزامىددىن ئەلىشىر نەۋائىي ھەزرەتلىرى توغرا ئېيتىدۇ: «شەيخ رىيائى، رەئالىقتا جىلۋىسى سۈنئىي، قاچىسىغا ئالتۇن بېرىلگەن ھەل، تاشقى كۆرۈنۈشى خۇش، ئەمما ئىچىدە ناخۇشلۇق ۋە غەلدە - غەش، تاشقى كۆرۈنۈشى دەرۋىشكە ئوخشىغان، ئەمما ماھىيىتى پۈتۈنلەي خەلققە ئۆچمەنلىك بىلەن تولغان. ئۆزىنى كۆرسەتمەك بولىدۇ ئازادە، ئەمما ئۆزى بەندىنىڭ ئىچىدە. ئۇنىڭ كارامەتلىرى پۈتۈنلەي خەلقنى ئالداش، بېشىدىكى بىر تال مويىدا بىر بۇزۇق خىيال بار، سەللىسىدە ئۆزىنى كۆرسىتىش ئالامىتى بار. كىيىملىرىدىكى ياماقىلار ئۇ كىيىملەرنى رەڭدار كۆرسىتىش ئۈچۈن يامالغان، ئۇنىڭ يەكتىكى پەردىسىدۇر ئۇنىڭ سەتلىكىنى ياپىدىغان، ئۇنىڭ رەختىنى رىيانىڭ چاقىدا ئېگىرىپ توقۇغان. بۇنىڭ مىسۋىكى بىلەيدۇ تەمەخورلۇق چىشىنى. چەندازىسىدا ساقال تارغىقى نىھان. ئۆزىنى خەلققە كۆرسىتىش ئۈچۈندۇر ئېشەك مۇنچىقىدىن






ياسالغان تەسۋىسنى سىيرىپ تۇرىشى ۋە ئۇزاق ناماز ئوقۇشىدىكى غەرىزى. دەسمىسى سەللە يۆگىگەن كۇلاسى؛ تۈلكە قۇيرىقىغا ئوخشايدۇ سەللىسىنىڭ ئۇزۇن ساڭگىلاتقان چۈچىسى. ئۇنىڭ بىۋاقىت، سەت، سوغۇق توۋلاشلىرى بىمەھەل قىچقارغان توخۇنى ئەسلىتىدۇ. مەستلەر ئۆز بەزمىسىدە ۋاراڭ - چۇرۇڭ قىلىشقاندەك ھۆكمەتنى پۈتۈنلەي ھالالا بىلەن ئوقۇيدۇ. سۆزلىرىگە پۈتۈنلەي ھىيلە ئارىلاشقان، ھەرىكەتلىرىگە پۈتۈنلەي غەرەز ئارىلاشقان. قىلىۋاتقان ئىشلىرىنىڭ ھەممىسى يالغان. ئويغاق چېغىدا دېگەنلىرىنىڭ ھەممىسى يالغان. ئۇنىڭ ساماسى ئۇسسۇل ئەمەس، غەزىلى ھېچ ئاھاڭغا ماس ئەمەس. سۈرىتىنى قانچە خىل قىلسۇن، ھەممە قىلىقلىرى مەنىسىز... ئۇنىڭ قىلىقلىرى شەيتاننى ھەيران قالدۇرىدۇ، دىۋە ئۇنىڭدىن نەپرەتلىنىدۇ...» شائىر كۆرۈۋاتقان سوپى - زاھىتلارنىڭ بارچە سۆز - ھەرىكىتى رىيا بىلەن تولغانىدى. تېخىمۇ يامىنى، ئۇلار شەرىئەتتىن ئۆز مەنپەئەتلىرى ئۈچۈن پايدىلىنىپ تۇرۇپ، يەنە ھەققە سادىق ئەمەس ئىدى. شائىرنىڭ قارىشىدىكى تەسەۋۋۇپ «رىيا تەقۋىسى ئەمەس، ئىنساننى ھەققە ئېلىپ بارىدىغان، پاكلىق، خالىسلىق، سەمىمىيلىك يولغا ئۈندەيدىغان ئىلىم. يالغان ئاشىق بولۇپ سەكرەش ئەمەس، بەلكى «ھەق» ۋۇجۇدىدا ئۆز ۋۇجۇدىنى مەھۇ (يوق) ئېتىش» ئىدى. لېكىن، ئەتراپتىكى ئۆزلىرىنى سوپى - زاھىت ئاتىۋالغان كىشىلەرنىڭ سۆز ۋە ئىپادىلىرىدىن بۇنداق «ھەققە تەلپۈنۈش» ئالامەتلەر زىنھار سېزىلمەيتتى. شائىر ياخشى بىلەتتىكى، ئۆزىنى تونۇمىغان ھەقنى تونىمايتتى. ھەقنى تونىمىغان ھېچنەمىنى تونىمايتتى. ئۇنىڭ شەرىئەتنى سوپىلار ئۈچۈن تۇنجى ۋە ئەڭ قاتتىق مىزان دەپ بىلىشىدىكى سەۋەب مۇشۇ ئىدى.




شائىر نەزەرىدە، سوپىلار يەنە پاك - دىيانەتلىك بولۇشى كېرەك ئىدى. بۇ شەرىئەت مىزانلىرىدىمۇ ئومۇم ئۈچۈن ئورتاق



تەلەپ قىلىنىدىغان كەڭ مەنالىق ئەخلاقىي ئۆلچەم بولسىمۇ، مەسنەۋىلىرىدە يەنە مەخسۇس توختىلىپ كېلىۋاتاتتى. ھەئە، يەنە توختىلىۋاتاتتى، توختىلىشى كېرەك ئىدى. ئۇ شۇنداق قارايتتىكى، پاكلىق — ئىنساننىڭ بارچە ئىچكى — تاشقى گۈزەللىكىنىڭ مەنبىيى ۋە ئۇنى ئۆلچەيدىغان بەلگە ئىدى. ئەدەپ، سەمىيەت، ئىنساب، كەڭ قورساقلىق، ياخشىلىق... قاتارلىقلارنىڭ بارچىسى پاكلىق مۇنارىنىڭ ئۇلتاشلىرى ھېسابلىناتتى. شۇڭلاشقا، ئەدەپ — ئەخلاق ۋە شەرمى — ھاياتى ئۆز ئىچىگە ئالغان بۈيۈك پاكلىق ئىمارىتىنىڭ ھەر بىر تال خىش — كېسەكلىرىنى قەدىرلەش، ئۇنىڭغا دەز كەتكۈزۈۋەتمەسلىك كېرەك ئىدى. شۇندىلا، بۇ گۈزەل ۋە تەڭداشسىز مۇنارنى كۆز چاقىناتقۇدەك بۈيۈكلۈكلەرگە ئۇلاشتۇرغىلى بولاتتى. ھەر بۈيۈكلۈكنىڭ كۈشەندىسى بولغىنىدەك، بۇنى ئىشقا ئاشۇرۇشنىڭ توسالغۇلىرىمۇ بەك كۆپ ئىدى. ئاچكۆزلۈك، ھەسەتخورلۇق، تاماخورلۇق، دۇنياپەرەسلىك، مەنمەنچىلىك، سۈخەنچىلىك... قاتارلىق ئىللەتلەر ھامان پاكلىق مۇنارىنىڭ يۈزىگە داغ بولۇپ چۈشۈشكە ئۇرۇناتتى. بۇنىڭ مەنبىيى ۋە مەركىزى — ئاچكۆزلۈك، يەنى تەسەۋۋۇپ تىلىدا «نەپسى» دەپ ئاتالغان ئەشەددىي دۈشمەن ئىدى. ئۇ ئىنساننى ھەر تەرەپلەرگە باشلاپ، ھەر كويلارغا سالاتتى. شۆھرەتپەرەسلىك، ئالدامچىلىق، تەپرىقچىلىق، نەشەخورلۇق، زىناخورلۇق، پارىخورلۇق... كەبىي بارچە ئەخلاقسىزلىق ۋە نابايلىقلار دەل ئاچكۆزلۈكتىن — نەپسىدىن تۇغۇلاتتى. نەپسى ھەممە رەزىللىكنىڭ ئانىسى ئىدى. شۇڭلاشقا، «نەپسى جىھاد» — جەڭلەرنىڭ ئەڭ مۈشكۈلى سانلاتتى. بىر قېتىملىق زور جەڭدە زەپەر قازانغان رەسۇلىللا بۇ ھەقتە مۇنداق دېگەنىكەن: «كىچىك جىھادتا غالىپ كەلدۇق، ئەمدى چوڭ جىھادقا بارىمىز.» ئېنىقكى، ئۇ كۆزدە تۇتقان چوڭ جىھاد دەل نەپسى جىھاد ئىدى. بۇ جەڭدە غالىپ چىقماي تۇرۇپ






رەزىلىلىك ئانىسى بولغان نەپسىنى تەلتۆكۈس يوق قىلماي تۇرۇپ، پاكلىق پەللىسىگە پۇت قويغىلى بولمايتتى. پاكلىق شەرتنى ھازىرلىمىغان سوپى - زاھىتلارنىڭ چىن مەنىدىكى سوپىلىق مەقامىغا ئېرىشىشى ئەسلا مۇمكىن ئەمەس ئىدى. شائىر نەزەرىدە، ئەخلاقى يادرو قىلغان پاكلىق ئۇقۇمى شۇنداق كەڭ مەنالارنى ئۆزىگە سىغدۇرغان ئىدىكى، ئالەمدىكى بارچە ياخشىلىق، ئالىيجانابلىق ۋە گۈزەللىكلەرنى بىر ئۆزىلا كۆتۈرۈپ تۇراتتى. شۇڭا، پاكلىق شەرىئەت بىلەن قوشكېزەك ئىدى. پاكلىق دەرياسىدىن ئۆزۈپ ئۆتەلمىگەن ئىنسان شەرىئەت بېغىدىن مېۋە ئۈزەلمەيتتى. شەرىئەت مېۋىسىگە چىن ئىخلاسى بولمىغان ئىنساننىڭ پاكلىق دەرياسىغا كېمە سالالىشىمۇ ھەم مۇمكىن ئەمەس ئىدى. پاكلىق - ئىنساننىڭ گۈلتاجىسى. ئۇ بار يەردىن بارچە ئېسىل خىسلەتلەر يارىلىدۇ. پاكلىق - ئالىيجاناب ئىنساننىڭ بارارگاھى، ھەقىقەتنىڭ مەڭگۈلۈك تۇرارگاھى!


ئىلىم - مەرىپەت - ئىنساننىڭ مەنىۋى كامالەت دەرىجىسىنى ئاشۇرىدىغان ۋە بەلگىلەيدىغان ئەڭ مۇھىم شەرتلەرنىڭ بىرى ئىدى. شۇڭلاشقا، خەرباتى نەزەرىدە، ئىلىم - مەرىپەتلىك بولۇش - سوپى - زاھىتلار ئۈچۈن تېخىمۇ مۇھىم شەرت ھېسابلىناتتى. ئۇنىڭ قارىشىدا، مەرىپەت - ئالدى بىلەن ھەقىقىي ياد ئېتىش ۋە ئۇنى تونۇشتا ئىپادىلىنىدۇ. بۇ ئۇ تەشەببۇس قىلغان ئىلىمنىڭ ئەڭ غايىۋى ۋە ئاداققى مەنىسى. بۇ ئەلۋەتتە ئادەتتىكى ئىلىملەردىن يۈكسەك ئورۇندا تۇرىدىغان، ئۆگىنىش بىلەن ئەمەس، ئىشقى بىلەن يەتكىلى بولىدىغان ئىلاھىي يۈكسەكلىكنى كۆرسىتىدۇ. بۇنى دەستۇر ۋە دوراشارلاردىن ئۆگەنگىلى بولمايدۇ. ئۇ ئالانىڭ ئىلتىپاتى. بۇنىڭغا ئەقىل بىلەن ئەمەس، ئىشقىنىڭ ياردىمى بىلەن، ئۆزلۈكتىن تامامەن كېچىش ئارقىلىقلا يەتكىلى بولىدۇ. بۇنىڭ





ئۈچۈن قەلبتە ھەققە بولغان تۇغما ئىشقى بولۇش كېرەك. ئەمما،
شائىر ئىلىم قارىشىنى يەنە تولۇقلاپ داۋاملاشتۇراتتىكى، ھەققە
بولغان ئىشقىنى يېلىنجىتىدىغان، ئۇلغايتىدىغان سەۋەب ۋە كۈچ
بولۇشى لازىم. بۇ دەل ئەقىل بىلەن قوبۇل قىلىنىدىغان كىتابى
ھەم ئىدراكى ئىلىمدۇر. ئىشقى ئوتى تالاي دىللاردا ساقلىنىپ
يانتقان بولۇشلىرى مۇمكىن. بىراق، ئۇنى چۈچىلايدىغان كۆسەي
— ئىلىمدىن تۇغۇلغان ئەقىل — ئىدراك بولمىسا، ئۇ مەڭگۈ
يالقۇنغا ئايلىنالمىدۇ. ئۆگىنىپ مۇكەممەللىشىدىغان ئەقلىي
ئىلىملەر ئىدراكنى ئىشقى بوسۇغىسىغا ئېلىپ بارىدۇ. ئۇنىڭ
نېرىسىدىكى بارلىق جەريانلار ئىلاھىي مۇھەببەت بىلەن
داۋاملىشىدۇ. شائىرنىڭ نەزەرىدىكى ئەقلىنى ئىشققا ئۇلايدىغان
ئىلىم دەل بىز تەكىتلەيدىغان «بىلىم» تەشەببۇسىنىڭ نەق ئۆزى
ئىدى. سوپى — زاھىتلار كۆرۈنۈشى ۋە ئىش — ئەمەلىدىن قەلب
كۆزى تۇتۇلغان «ئام» لارغا ھامان بۈيۈك دانىشمەنلەر سىياقىدا
كۆرۈنىدۇ. ئەمەلدە بولسا، كۆپىنچىسى «ئامى» — ئىلىمىسىز.
شائىر نەزەرىدە، سوپى — زاھىتلار جەزمەن ئىلىملىك بولۇشلىرى
كېرەك ئىدى. ئىلىم — ئەقلىنى تاۋلايدىغان بىلەي، ئىشقى
يولىنى يورۇتىدىغان چىراغ. ئۇنىڭ كۈچ — قۇدرىتى بىلەن
پاكلىق، يەنى ئەخلاىقى — پەزىلەت ئېغىزلىرىنى كېڭەيتكىلى،
شەرىئەت بوستانىغا يەتكىلى ۋە ئاخىرىدا ھەقىنى پەرق ئەتكىلى
بولىدۇ. بۇ خىل تەلپۈنۈش بارچە سوپى — زاھىتلارنىڭ ئۇدۇم
ئىستەكلىرىگە ئايلىنىشى كېرەك. ئىلىمىسىزلىك، دىلنى
قاراڭغۇلاشتۇرىدۇ. كۆڭۈل مەيلىنى تەمەننا — تەكەببۇرلۇق
چۆلىگە باشلايدۇ. ئىنساننى غەپلەت ئازگاللىرىغا سۆرەيدۇ.
غەپلەت باسقان قاراڭغۇ دىلدىن ھەرقانداق رەزىللىكلەرنىڭ
قۇتراپ چىقىشلىرى ئېھتىمال. ئىلىم ئەدەب — ئەخلاق بىخىنى
پەيدا قىلالمىسىمۇ، قەلبتىكى پاكلىق تۆرەلىملىرىنى پەرۋىش
قىلالايدۇ. ئۇ نەپسى خاھىشىغا ۋە ئۇ تۇغقان بارچە رەزىللىكلەرگە






بەرھەم بېرەلمىسىمۇ، لېكىن ئۇنىڭ سۈرىتىنى پەرق قىلىدىغان دىل كۆزى ئاتا قىلالايدۇ. ئىلىم سۈيى پاكلىق ۋە شەرىئەت كەبىي نۇرانە دېڭىزغا قوشۇلسا، ئىنسانىي كامىللىقنىڭ پارلاق مەنىۋى گەۋدىسى ئايرىدە بولىدۇ. چىن سۈپىلىقتىن مەقسەت مەنىۋى مۇكەممەللىك ئىكەن، ئۇنداقتا ئۆزلىرىنى سۈيى - زاھىت ئاتاشقان بۇ كىشىلەر قەتئىي رەۋىشتە ئىلىم - مەرىپەتلىك بولىشى كېرەك. ئىلىمسىزلىك رەزىللىك تۇغمىغان بىلەن، ئۇنى قوش قوللاپ چىلالايدۇ. نەپسى مەرىكىلىرى ئۈچۈن مەدھىيە سازلىرىنى چالىدۇ. ئىلىمسىز - نادان سۈيى گۈياكى نەپسى پەرۋانىسىدۇر. ئۇ مەنپەئەت چىرىغى ئەتراپىدا بىر ئۆمۈر پىرقىراپ ئۆتىدۇ. ھەقىقىي تونۇشتىن يىراق بولغاچ، ئۇنىڭ قولىدىن ھەر بالا - رەزىللىكلەر كېلىدۇ. ھەرقانداق ھىيلە - مېكىر، ساختىپەزلىكلەردىن باش تارتمايدۇ. مەنپەئەت، مال - دۇنيا كۆيىدە ئەس - ھوشىنى يوقىتىپ، بىر شۇنىڭ ئىشقىدىلا ئۆلىدۇ...

ئۇ ئەتراپقا نەزەر سالىدى. كۆرۈنۈۋاتقانلىرىنىڭ ھەممىسى كېيىنكى تىپتىكى - ئىلىمسىزلىك تىپىدىكى سۈپىلار ئىدى. بۇنداق نادانلاردىن پاكلىق ۋە شەرىئەت كامىللىرى ئەسلا تېپىلمايتتى. ئۇلارنىڭ دەۋاتقانلىرى يالغانچىلىق، قىلمۇۋاتقانلىرى تامامەن ئالدامچىلىق ئىدى. ھەممىسىنى بىرلا يىپ - مەنپەئەت قارمىقى ئېلىپ تۇراتتى. مۇشۇ كۆيدە بېلىق بولاتتى، ئەجدەرھا بولاتتى، ئىت بولاتتى، تۇڭگۈزمۇ بولاتتى... «بۇنداق سۈيى - زاھىتلىقتىن ساراڭلىق مىڭ ئەۋزەل. بۇ كەبىي پاسىق روھ بىلەن دەرۋىش بولغاندىن، ئىش - ئەمەللىرى بىلەن ئەل - ئاۋامغا مېھنەت قىلغان ئەلا!»

ئۇ بېشىنى كۆتۈردى. ئىچ - ئىچىدىن يامراپ كەلگەن نەپرەت كەلكۈنى ئۇنى يېڭى بىر قىرغاققا - ئۆز رېئاللىقىغا سۆرەپ چىققانىدى.






جىن چىراغ بىر خىلدا پاراسلايتتى. ئۇنىڭ خۇنۇك نۇرلىرىنى قورشاپ تۇرغان قارا تۇمان، قاپقارا ئىسلار خۇددى ئۇنىڭ كۆڭلىدە كلا ئېغىر، غەشلىك ۋە كۆڭۈلسىز ئىدى. ئۆزىنى ھامان ئەل - يۇرت بىلەن بىر گەۋدە ھالىتىدە سېزەتتى. شۇ سەۋەب، ئەل - يۇرتنى مالىمان قىلىۋاتقان سوپى - دەرۋىش دېگەنلەرنى ئويلىماي تۇرالمايتتى. ئۇلارنى كۆز ئالدىغا كەلتۈرسىلا، ئۆزىنى باسالماي قالاتتى. كۆڭلىنى غەشلىك تۇمانلىرى قاپلايتتى. چۈنكى، مۇشۇ كۈنلەردىكى ھەممە كۆڭۈلسىزلىكلەرنىڭ، بارچە رەزىللىكلەرنىڭ مەنبىيى ۋە ئىجراچىسى دەل ئاشۇ سوپى - زاھىتلار ئىدى. ئالدامچىلار!... قاراقچىلار!...

قەلەم يەنە يورغىلاپ كەتتى. يازماي بولمايتتى. ئۆزىگە قالغان مۇشۇ ئەڭ ئاخىرقى ئەلگە خىزمەت - مېھنەت يولىنى قولدىن چىقىرىپ قويماسلىقى كېرەك ئىدى. تەييار تاپ سوپى - زاھىتلارنىڭ رەزىل ئەپت - بەشىرىنى ئەلگە، ئەۋلادلارغا يېيىش كېرەك ئىدى. شۇندىلا، مېھنەتنىڭ قىممىتى ئايدىڭلىشاتتى. ئاۋام ئەمگەكلىرىنىڭ قەدرى ئاشاتتى.


شائىرنىڭ قارىشىچە، ئەلگە خىزمەت قىلىش - مېھنەتنىڭ ئەڭ ئۇلۇغى ھېسابلىناتتى. سوپى - زاھىتلاردەك ساختا ئالىجاناب بولۇۋېلىپ، ئۆزلىرىنى قىيناپ يۈرگەندىن كۆرە، ئەل قاتارى، ھۆددىسىدىن چىقالايدىغان مېھنەتكە كۈچ سەرپ قىلىپ، ھالال ياشىغان تۈزۈك ئىدى. بۇنداقتا، پاكلىق قۇياشىدىن قانغۇچە نۇر ئېمىپ، ئەركىن ۋە ھالال ياشىغىلى بولاتتى. پاكلىق بىلەن داۋاملاشقان بۇنداق ھايات بەكمۇ خاتىرجەملىك ھەم شېرىنلىك ئىچىدە ئۆتەتتى. ئۇ مەسنەۋىلىرىدە بۇ خىل مېھنەتلىك ھايات تەشەببۇسىغا ناھايىتى كەڭ ئورۇن بېرىپ كېلىۋاتاتتى. ھەر ساھە، ھەر كەسپ ۋە كىشىلىك ھايات مۇساپىسىنىڭ ھالقىلىق دوقمۇشلىرىدىكى ئىنسانىي پەزىلەت





مىزانلىرى ھەققىدە كۆپرەك توختىلىپ كېلىشلىرىنىڭ سەۋەبىمۇ شۇ ئىدى. ئۇ بىر قىسىم بىيىتلىرىدا ئومۇمغا ئورتاق بولغان شەرىئەت، پاكلىق ۋە ئىلىم - مەرىپەت... كەبىي ئىنسانىي كامىللىق شەرتلىرىنى ئەڭ ئالدى بىلەن سۈپى - زاھىتلار ۋۇجۇدىدا قارار تاپقۇزۇشنى ئىستەيدۇ. شۇنىڭ بىلەن بىرگە، كۆپ قىسىم مەسئۇلىرىدە يەنە مېھنەتكەش كىشىلەرنىڭ بۇرچ ۋە مەسئۇلىيەتلىرىنى تەپسىلىي ۋە بىر - بىرلەپ شەرھلەيدۇ. بۇ ئارقىلىق ئۇنى سۈپى - زاھىتلارنىڭ ھۇرۇن ۋە ئاچكۆزلىك ئىللەتلىرىگە پاراللېل قويۇپ سېلىشتۇرىدۇ. مېھنەتنىڭ ئۇلۇغلىقىنى، ئاچكۆزلۈك، تەييارتاپلىقنىڭ شەرمەندىلىك ئىكەنلىكىنى بىلدۈرمەكچى بولىدۇ. ئۇنىڭ نەزەرىدە، دېھقان بول ياكى كاسىپ بول ۋە ياكى ئۆز مېھنىتىنىڭ قايسىبىر قىستاڭ مۇساپىسىدە يۈرگەن ئىنسان بول، ئادىللىق، راستچىللىق بىلەن مېھنەت قىلغان بولساڭلا، سەن دۇرۇس ئىنسان. دۇرۇسلۇق - پاكلىق مۇنارنىڭ يۈرىكى. شائىرنىڭ قارىشىچە، مېھنەت - گويىكى تائەت - ئىبادەت. ئۇ ھەرقانداق شەكىلدەكى سۈنئىي زۇھد - تەقۋادىن ئەلا. بارچە ئېسىل خىسلەتلەرنىڭ تۈلىنىش ئوچىقى - مېھنەت. پاكلىق پەرزەنتىنىڭ بالىياتقۇسى - يەنە شۇ مېھنەت. خۇددى بارچە رەزىللىكلەرنىڭ ئانىسى - نەپسى بولغىنىدەك، بارلىق ئالىيجانابلىقنىڭ يېتىلىش قوينىمۇ - مېھنەت. ئۇ مېھنەتنى پاك ئىنسان بولۇشنىڭ تۇنجى قەدىمى دەپ قارايتتى. شۇڭا، ھەر بىر مۇسۇلمان شەرىئەت كېچىكىگە كىرىشتىن ئىلگىرى چوقۇم ھالال مېھنەت قىلىشنى ئۆگىنىۋېلىشى كېرەك ئىدى. مېھنەتتىن باش تارتىپ قىلغان ئىبادەت ئىبادەت قىلمىغانغا باراۋەر ھېسابلىناتتى. ئۇنىڭ نەزەرىدە، پەقەت مېھنەتلا پاكلىق ۋە ئالىيجانابلىق يېتىلدۈرىدىغان بۆشۈك، يەنە پەقەت شۇ مېھنەتلا نەپسىدىن تۇغۇلىدىغان بارچە رەزىللىكلەرنى چەكلەپ






تۇرىدىغان مۇھاپىزەت قورغىنى ئىدى. شۇ تۈپەيلى، مېھنەت ئىمارىتى ۋە ئۇنىڭ قەدىر قاتلاملىرىنى «كوللىيات مەسنەۋى» نىڭ ھەر بىر بىيىتلىرىغا دېگۈدەك تەكشى سىڭدۈرۈپ كېلىۋاتاتتى. شائىرنىڭ نەزەرىدە، مېھنەتنىڭ بارچە خىسلەتلەر ئارىسىدىكى ئورنى ئەڭ بۈيۈك ئىدى. پاكلىق، شەرىئەت ۋە ھەق يوللىرىمۇ نەق مۇشۇ مېھنەت پەللىسىدىن باشلىناتتى. ئۇنىڭ ئۆزىمۇ چىن مەنىدىكى مېھنەت ئادىمى ئىدى. چۈنكى، ئۇ ئەزەلدىن ئۆزىنى مېھنەت بىلەن ياشاۋاتقان ئاددىي خەلقنىڭ بىر ئەزاسى دەپ بىلەتتى. ئۇلار بىلەن بىر سەپتە تۇرۇپ مېھنەت قىلاتتى. شۇنىڭدىن سۆيۈنەتتى، تەسەللى تاپاتتى. ئۆزىنى ئەل - جامائەتتىن ئايرىپ تەسەۋۋۇر قىلىپ باقمىغانىدى. شۇ تاپتىكى تەنھالىق تۇغقان بۇرۇقتۇرمىلىقنىڭ ئۇنى شۇ قەدەر ئازابلىشىنىڭ سەۋەبىمۇ مۇشۇ ئىدى.

شائىر مەسنەۋىنىڭ ھەرقايسى مەنا بۆلەكلىرىگە خۇددى بىيىتلار تېتىقۇسىدەك تەكشى تارالغان يەنە بىر تەشەببۇس — دۇرۇس نىيەت تەشەببۇسى ئىدى. ئۇنىڭ قارىشىچە، ئاۋام ئۈچۈن، يەنى ھەر ساھە مېھنەت ئادەملىرى ئۈچۈن ئەڭ مۇھىمى نىيەتنىڭ دۇرۇسلىقى ئىدى. دۇرۇس نىيەت — يېرىم مېھنەت. نىيەتنىڭ قانداق بولۇشى جەرياننىڭ قايسى سۈپەتتە داۋاملىشىشىنى بەلگىلەيتتى. دۇرۇس نىيەت ئىبادەتكە باراۋەر ئىدى. نىيەتنىڭ ئۆزى بىر شوڭقار ئىدىكى، ئوۋچى نېمىگە قارىتىپ قويۇۋەتسە، شۇنى ئوۋلايتتى. نىيەت گويا بىر ئوق ئىدىكى، مەرگەن قاياققا چەنلەپ ئاتسا، شۇ ياققا ئۇچاتتى ۋە شۇنىڭغا تېگەتتى. ياخشى نىيەت پەيدا بولغىنىنىڭ ئۆزىلا ياخشىلىقنىڭ باشلىنىشى ھېسابلىناتتى. نىيەت — مۇرادنىڭ ئۈندۈرمىسى ئىدى. قايسى خىلدىكى نىيەت ئۈنسە، شۇ سۈپەتتىكى مۇراد ئۆسەتتى. نىيەتنىڭ خاراكتېرى مەقسەت ۋە مەنزىلنىڭ نەتىجىسىنى بەلگىلەيتتى. مەقسەت قىرغاقلىرىدا ئايرىم تاسادىپىيلىقلارنىڭ يۈز بېرىپ





قېلىش ئېھتىماللىقلىرىنى چەتكە قاقمىغان ھالەتتىمۇ، ئومۇمەن ياخشى نىيەتنىڭ ئاقىۋىتى ياخشى مۇراد بىلەن، يامان نىيەتنىڭ ئاقىۋىتىمۇ ھامان كۆڭۈلسىز نەتىجە بىلەن ئاخىرلىشاتتى. بۇ خۇددى بۇغداي ئېگىزلىرىغا ئانچە - مۇنچە ئارپا ئۈنۈپ قالغان تەقدىردىمۇ، بۇغداي تېرىش نىيىتىدە سالغان ئۇرۇقلارنىڭ ھامان بۇغداي بولۇپ ئۈنۈپ چىققىنىدەكلا بىر ئىش ئىدى. شۇڭا، دۇرۇس نىيەت، خالىس نىيەت بولۇش بارچە مېھنەت ۋە ئېزگۈلۈكلەرنىڭ ئىپتىداسى ھىسابلىناتتى...


شائىر كۈنسېرى قېلىنلاپ بېرىۋاتقان مەسنەۋىلىرىنىڭ مۇقەددىمىسىنى مۇسۇلمان شائىرلارنىڭ ئەنئەنىۋى ئادىتى بويىچە، ياراتقۇچىغا ھەمدۇسانالار ئوقۇش بىلەن باشلىغانىدى. مۇشۇ بۆلەكتە ئۇنىڭ ھەققە بولغان ئاشىقانه سېغىنىشلىرى، ھەممىگە قادىر ياراتقۇچىنىڭ تەڭداشسىز سۈپەتلىرى، ئالەمدىكى كۈللى مەۋجۇداتىنىڭ ھەق تېزگىنى ئاستىدىكى بارلىق ئىكەنلىكى... دەك ئىلاھىيەت قاراشلىرى ئەكس ئەتتۈرۈلگەن. شۇنىڭدىن كېيىنلا رەسۇلىللاغا — ئاللانىڭ ئەلچىسى مۇھەممەد ئەلەيھىسسالامغا مەدھىيەلەر ياغدۇرغان. كېيىنكى بىيىتلاردىن باشلاپ، ئاندىن ئۆزىنىڭ ئەسلىي مۇددىئاسىغا كىرىشكەن. ئۇنىڭ بىر پۈتۈن ئەسىرىدىكى بىيىتلار گەۋدىسىدىن سېزىلىپ تۇرىدىكى، ئۇ ئۆزىنىڭ «ھەق» ۋە بارچە ھەقىقىدىكى پەلسەپىۋى قاراشلىرىنى تەسەۋۋۇپ ئىدىيەۋى ئېقىمى ۋە ئۇنىڭ تەسىرى ئاستىدىكى ئەدەبىيات زېمىنىدا شەكىللەنگەن مەجازىي يارالمىلار ئىشتىراكىدا ئوخشىمىغان مەنا قاتلاملىرى بويىچە پەسىللەرگە بۆلۈپ، شۇ پەسىللەردە بايان قىلىنىدىغان كونكرېت ئىنسانىي كامىللىق ئىش - ئەمەلى گەۋدىسىگە سىڭدۇرۇۋەتكەن. نەتىجىدە ھەر پەسىلدە (بابتا) بىر يېڭى تەشەببۇس ئوتتۇرىغا قويۇلىدىغان ھەمدە بارچە تەشەببۇستىن بىر ئورتاق سادا — ھەققە تەلپۈنۈش ئىستىكى بالقىپ تۇرىدىغان ئۆزگىچە ئىجادىيەت ئۇسلۇبى





يارىتىلغان. بۇنداق ئۇسلۇبتىن كۆپ قاتلاملىق مەنا بوشلۇقلىرىغا شۇڭغۇپ كىرگىلى ۋە تېخىمۇ كۆپ نەپ ئالغىلى بولاتتى. ئايرىم پەسىللەر گەۋدىسىدىن كونكرېت تەربىيەت ئالغىلى بولىدىغان، بىر پۈتۈن بىيىتلار جۇغلانمىسىدىن ئورتاق بىر تەشەببۇسنى سەزگىلى بولىدىغان بۇنداق ئىجادىيەت خەلققە يېقىن تۇراتتى. ئۇنىڭدىن ھەر ئادەم ئۆز خاھىشى ۋە مەنىۋى كامالىتىنىڭ تەلەپ - ئېھتىياجى بويىچە مەنپەئەت ئالالايتتى. ئاۋامنىڭ بارچە قاتلاملىرىغا، مەنىۋى يۈكسىلىشنىڭ تۈرلۈك جەريانلىرىغا ئورتاق باب كېلىدىغان بۇنداق ئەسەرنىڭ خېرىدارلىرى تېخىمۇ كۆپ بولاتتى. يەنە كېلىپ بۇ خىل ئۇسلۇب شائىرنىڭ ھەقىقەتەنلەپ پۈنۈش مۇددىئاسىغا، ئۆلۈم، تۇغۇم، ھاياتلىق، ئىدراك، ۋىسال، مۇھەببەت؛ ئادەم، ئالەم ۋە روھىيەت... ھەقىقىدىكى قاراش - تەشەببۇسلىرىغا ھەم ئۇنى ئىپادىلەش ئېھتىياجىغا تامامەن ئۇيغۇن كېلەتتى. ئىلگىرى ئۆتكەن شائىرلار نەزىرىدە، قەلب ئىشقى ئارقىلىق بىلگەن ھەقىقەتنى ئېغىز بىلەن چۈشەندۈرۈپ بەرگىلى بولمايدۇ. يەنى، ھېس قىلغاننى ئىپادىلەپ بەرگىلى بولمايدۇ، كونكرېت ئىش - ئەمەللەر ئۈستىگە تەدبىقلاپ كۆرسىتىشكە تېخىمۇ بولمايدۇ... دەپ قارىلاتتى ۋە مۇشۇ ئىدىيەنىڭ يېتەكچىلىكىدە «ھەق» ھەممىدىن يىراقلاشتۇرۇلۇپ ئىپادە قىلىناتتى. بىراق، خەرباتى مېھنەتكەش ئادەملەرنىڭ كونكرېت ئىش - ئەمەللىرىگە ئىنسانىي كامىللىق شەرتلىرىنى قۇدرىتىنىڭ يېتىشىچە تەدبىقلاش ئارقىلىق، ئاۋام بىلەن «ھەق» ئارىسىنى يېقىنلاشتۇرۇشقا تىرىشقان. بۇ خىل ئىجادىي تىرىشچانلىق مەيلى قانچىلىك ئۈنۈم بېرىشىدىن قەتئىينەزەر، ئۇ پۈتكەن بىيىتلارنىڭ ھەر پەسىللىرىدىكى ئەخلاىي ۋە مېھنەت مىزانلىرى ئارىسىدىن ئاددىي كىشىلەرگە قارىتىلغان كۆپلىگەن ئەھمىيەتلىك تەشەببۇس، مۇراجىئەتلەرنى كۆرىمىز. ئۇنىڭدىن مەقسەت يەنە





«هەق» بولۇپ كۆرۈنىدۇ. مۇشۇ زۆرۈرىيەت تۈپەيلىدىن، ھەممە پەسىلدە دېگۈدەك «مەي»، «ساقىي»، «مەيخانە»، «يار»... كەبىي مەجازىي مەنىدىكى سىمۋوللار كۆز ئالدىمىزدا جىلۋە قىلىدۇ. مۇشۇ قاتار ماجازلارنىڭ بىشارىتى ئارقىلىق «ئۆزلۈك»، «فەنا»، «بەقا»، «ۋەھدەت»... قاتارلىق يېڭى بىر مەنا چوڭقۇرلۇق قاتلىمىغا ئۆلىشىمىز. نەتىجىدە ئۇلارنى تەبىئىي ھالدىلا يەنە «هەق» قە باغلايمىز. مانا بۇنىڭ ئۆزىلا ئاۋامنىڭ ئاددىي مېھنەتلىرى گەۋدىسىگە سىڭدۇرۇلگەن ۋە شۇ ئارقىلىق يورۇتۇلغان ئاجايىپ چوڭقۇر ئىدىيە باغلىنىشى ئىدى. ئۇ دۇنيا ۋە ئىنسان ھەققىدىكى بارچە قاراشلىرىنى ھەر ساھەدىكى مېھنەتكەش ئادەملەرنىڭ كونكرېت بۇرچ - مەسئۇلىيىتى ۋە پەزىلەت مىزانى ئۈستىگە قويۇپ ئەكس ئەتتۈرگەن. شۇنىڭ بىلەن بىرگە، يەنە كونكرېت تەشەببۇسلار ۋاستىسىدە ئۇلۇغ بىر تەرغىبات — ئۆز ئىدىيەسىنى ئىپادىلەش مەقسىتىگىمۇ يەتكەن. بۇنداق ئۇسلۇب شائىرغا قەدەر داۋاملاشقان ئۇيغۇر شېئىرىيەت تارىخىدا كەم ئۇچرايدۇ.

ئۇ بارچە قەلەم ساھىبلىرى قاتارى ئۆزىدىن بۇرۇنقى كۆپلىگەن بۈيۈك سېمالاردىن ئۆرنەك ئالغان، بىراق يەنە كۆپلىگەن سېمالارغا ئوخشىمايدىغان، بەلكى ئۇلاردىن كەسكىن پەرق قىلىدىغان خاس ۋە گىگانت بىر مەنىۋى گەۋدە ئىدى. شائىرنى ئۆزىدىن بۇرۇنقى مەنىۋى يۇلتۇزلاردىن روشەن پەرقلەندۈرۈپ تۇرىدىغان يەنە بىر پىكىرى - ئىدىيەۋى ئۆزگىچىلىك شۇكى، ئۇ مىللەت ئۈچۈن ئەڭ كۆپ ۋە قاتتىق قايغۇرغان مۇتەپەككۇرلارنىڭ بىرى ئىدى. مىللىي تۇيغۇ ۋە ئەندىشە شائىرلار ئۈچۈن يېڭى تېما ئەمەس. لېكىن، بىز بۇنى خەراباتى مەسنەۋىلىرىدە ئەزەلدىن كۆرۈنمىگەن بىر جىددىيلىكتە كۆزىمىزگە چېلىقتۇرمىز. ھەتتا، ئۇ مىللىيەتنى ئېتىقاد بۈيۈكلۈكى پەللىسى بىلەن بىر قاتاردا تىلغا ئالىدۇ. ئۇ





مىللىي ئار - نومۇس تۇيغۇسىنى مىللەتنىڭ تەڭداشسىز ۋە بىباھا مەنىۋى ئەڭگۈشتىرى دەپ قارايتتى. ئار - نومۇسىنى، باشقىچە ئېيتقاندا، قەدىر - قىممەتنى قوغداش - كاتتا شان - شەرەپ، ئۇنى يەرگە ئۇرۇش - ئېغىر گۇناھ ۋە پاجىئە ئىدى. دىننىڭ ئىززەت - ھۆرمىتىنى يەكسان قىلىدىغان ئەجدەرها - نەپسى بولغىنىدەك، مىللەتنىڭ ئار - نومۇسىنى يەرگە ئۇرىدىغان كۆرۈنمەس قارا سايىمۇ - نەپسى ھىسابلىناتتى. بۇ جەھەتتىن - ئورتاق دۈشمەنلىك نۇقتىسىدىن، دىن ۋە مىللەت بىر سەپتىكى قىسمەتداشلاردىن سانىلاتتى. ئۇنىڭ قارشىچە، دىن ۋە مىللەت - مىللىي مەۋجۇتلۇقنىڭ ئايرىلماس ئىككى قانىتى ئىدى. شۇنىڭدەك، ئار - نومۇسنىڭ ئەڭ يۈكسەك پەللىسى، ئەڭ نازۇك قورغىنى، ئەڭ ئاخىرقى ھودۇدى ئىدى. بۇ ئىككى جەھەتتىكى كىملىك قەدىرىيىتى پايخان بولغان توپنىڭ ھېچنەمىسى قالمايتتى. بۇ ھالدا ياشىغان - ياشىمىغان ئۆلگەن بىلەن باراۋەر ئىدى.

ئادەتتە نەپس دىننى مىللەت مەنىدە يوق،
ئىشقى ھەق سارى مۇھەببەت مەنىدە يوق.


...

نەپسى شەيتاندۇر دەۋام ھەم سۆھبەتنىڭ،
كەتتى سەندىن دىن بىلە ھەم مىللەتنىڭ!

...

شائىرنىڭ مىللەت ھەققىدىكى قايغۇرۇشلىرى ئوخشىمىغان پەسىل ۋە بېيىتلاردا ئوخشاش جىددىيلىك ھەم قەتئىيەت بىلەن ئىپادىلەنەتتى. ئۇ ئىمان، ئېتىقادلىق ئىنسان سۈپىتىدە دىننى مەدھىيەلىسە، ۋىجدان ۋە ئەقىدىلىك مۇتەپەككۇر سۈپىتىدە مىللەتنى ئۇلۇغلىغانىدى. بۇ خىل ئۇلۇغلاش بېيىتلار گەۋدىسىدە قايغۇرۇش بولۇپ ئىپادىلەنەتتى. تېگى - تەكتىدىن ئېيتقاندا، قايغۇرۇشنىڭ ئۆزىلا ئەڭ چوڭقۇر مۇھەببەت ئىدى.





ھەممىلا ياقنى مەنپەئەت غەۋغاسى، نەپسى سەۋداسى قاپلاپ كەتكەن دەۋردە، بۇ خىلدىكى ئۇلۇغ قايغۇرۇش ھەممىلا قەلبتىن تۇغۇلۇۋەرمەيتتى. بىر قىسىم سېمالار ئۆتكەن ئىدىكى، ئۇلار ئىنسانىيەتنىڭ مۇتەپەككۇرى بولۇش ئىستىكىدە كۆككە، يىراقلارغا، ئېگىزلىكلەرگە باققان. بىراق، قەلب نەزەرىنى ئايغا، قۇياشقا يەتكۈزگەن پىداكار جىسمىنىڭ ئاستىدا، ئۇنى كۆتۈرۈپ تۇرۇۋاتقان مۇقەددەس تۇپراق بارلىقىنى تامامەن ئەستىن چىقارغان. نەتىجىدە «قەلبى ئايدا، جىسمى لايدا» ھالەتتە دۇنيادىن ئۆتكەن. ئەمما، خەراباتى مەنمۇ ئىزدىنىشلىرىدىن بۇ زۆرۈرىيەتلەر مۇناسىۋىتىنىڭ توغرا بىر تەرەپ قىلىنغانلىقى بىلىنىپ تۇرىدۇ. ئايغا تەلپۈنگەندە، زېمىنغا تايىنىۋاتقانلىقىنى ئەستىن چىقارمىغانلىقى؛ زېمىنغا تەشەككۈر ئېيتىۋاتقىنىدا، ئايغا بېقىش ئىستىكىدىن ۋاز كەچمىگەنلىكى سېزىلىدۇ. تەلپۈنۈش ۋە تەشەككۈر، ياد ئېتىش ۋە سېغىنىش... ئۇنىڭ تەپەككۈر مۇساپىسىدىكى تەڭشەك رىشتىسى بولغان ئىدىكى، ئۇنى يەككە ھالەتتە ئۆزىگە تارتىدىغان پىكرى ھالاكەت ئۆڭكۈرى بولۇپ قالمىغان. مەلۇمكى، كۆككە بوي سوزغان گىگانت دەرەخلەر ئاۋۋال پەستىن كۆكلەپ چىقىدۇ. بۇلۇتقا تاقاشقان قامەتلىك تاغلارمۇ پەستىن باشلاپ ئۆسىدۇ. كۆك ئەركىسى شۇڭقار، بۈركۈتلەرمۇ بۈيۈك پەرۋازىنى ئوخشاشلا پەستىن باشلايدۇ. ئاداققىي نۇقتىسىغا يەتكەندىمۇ، ئاخىر بېرىپ يىقىلغاندىمۇ، يەنىلا ھەممىسى پەسكە، زېمىنغا يىقىلىدۇ. شائىر نەزەرىدە، مىللەت كامالەت ئىگىسىنى ئۆستۈرىدىغان مۇقەددەس تۇپراق، ئۇنى يۆلەپ تۇرىدىغان مەزمۇت تېرەك، پەرۋازىنى كۆككە ئۇلاشتۇرىدىغان خورمىاس قۇۋۋەت ئىدى. ئۇنىڭسىز مۇرادمۇ، سېغىنىشمۇ، تەلپۈنۈشمۇ؛ پاراغەتمۇ، شاپاگەتمۇ، كامالەتمۇ بولمايتتى...

شائىر تەپەككۈرى ئەنە شۇ يوسۇندا داۋاملىشىپ باراتتى. ئۇ






بالدۇر يېتىلگەن تەپەككۇر تېرەنلىكىگە سېلىشتۇرغاندا كېچىكىرەك باشلىغان «كوللىيات مەسنەۋى» سىدە، ئىلگىرىكىلەردىن پەرقلق ھالدىكى ئىدىيەۋى - پىكرى تۇيغۇنلىقىنى ئىپادىلىگەندى. شۇڭا، ئۇ بىيىتلىرىدا بىلىمسىزلىك، نادانلىق، رەزىللىك، رىياكارلىق، ئاچكۆزلۈك، ھەسەتخورلۇق... كەبىي ئىللەتلەرنى قامچىلاش بىلەن بىرگە، يەنە سۆيگۈ، سەممىيەت، پاكلىق، بىرلىك، ئالىجانابلىق ۋە ئۇلۇغۋارلىق... قاتارلىق ئىنسانىي پەزىلەتلەرگە مەدھىيە ئوقۇغان. يەنە كېلىپ، ئۇ كۆڭۈل بۆلگەن بارچە قاراش، ھەممىلا قۇرلاردىن ئوخشاش بىر ئىدىيەۋى كامالەت نۇرلىرى پارلاپ تۇرىدۇ. بۇ خىل ئۆزگىچىلىك بۇ مەسنەۋىلەر دىۋانىنى ئۆز گەۋدىسى كۆتۈرۈپ قويۇۋىتىش ھالدىكى كەڭلىك، چوڭقۇرلۇق، پىكرى بالاغەت ۋە بەدىئىي پائىدەلىككە ئىگە قىلغان. شۇنداق دېيىشكە بولىدۇكى، مۇشۇ دەۋرگە قەدەر «مەسنەۋى» ئاتالغۇسى بىلەن كىشىلەر پەقەت مەۋلانە رۇمىنىلا تونۇپ كەلگەندى. مانا ئەمدى بۇ نامغا يەنە بىر گىگانت ھەقدە - خەراباتى قوشۇلدى. ئۇنىڭ خاس مەنىۋى پەللى سۈپىتىدە ياراتقان «كوللىياتى مەسنەۋى» ياكى «مەسنەۋى خەراباتى» نامىدىكى ئەسىرى تارىخى ئۇزاق بۇ ساھەگە يېڭىچە مەزمۇن، يېپيېڭى ھۆسن قوشتى. شۇنىڭ بىلەن، كىشىلەر نەزىرىدىكى بىرلا مەنىۋى سېماغا تەئەللۇق مەسنەۋى دەۋرى ئاخىرلاشقان بولدى...

ئەتراپ جىمجىت ۋە قاراڭغۇ ئىدى. جىن چىراغ بىردە كۈچىيىپ، بىردە ئاجىزلايتتى. تام - تورۇسلار گاھ غۇۋا يورۇپ، گاھ قاراڭغۇلىشاتتى. ئۇنىڭ يۈزىدە پەيدا بولغان غايەت زور گەۋدە بىردەم روشەنلىشىپ، يەنىمۇ يوغىنايتتى. بىردەم خىرەلىشىپ، پەرق ئەتكۈسىز ھالغا كېلىپ قالاتتى. سۈپى - زاھىتلار باياندا چېپىپ كەلگەن قەلەم مەنزىلىگە يېقىنلاپ قالغانىدى. بىراق، پىكرى تۇلپارى ھامان بىر خىلدا شىددەت





بىلەن تىزگىن سىيرىپ باراتتى. ئۇ يېتەلمىگەن ئىزلىرىنى تاشلاپ يىراق - يىراقلارغا چاپماقچى بولاتتى. تۇياقلىرىغا چۈشەك بولۇۋاتقان قەلەم تىزگىنىنى ئۇنتۇپ، چەكسىز ئۇزاقلارغا چاپماقچى بولاتتى. مۇشۇ يۈرۈشىدە مەنزىلىگە بىر يوللا چېپىپ يەتسە. مۇساپە چەكسىزلىكىدە ئۆز مۇرادىنى تاپسا! ئۇ قىززىغانىدى. ئەمدى توختىمايتتى. ھېچكىممۇ توختىتالمايتتى...

ئۇ تېنىمسىز ھاسىرايتتى. قۇرۇپ گەز باغلاپ كەتكەن ئېغىزى ھاڭدەك ئېچىلىپ قالغانىدى. شۇنداقتىمۇ، ئۇزاق مۇساپىنى يۈگۈرۈپ كەلگەن ئادەمدەك نەپەس ئېلىپ ئۈلگۈر تەلمەيتتى. ئارقا - ئارقىدىن قىستاپ كېلىۋاتقان يۆتەل كەلكۈنى ئۇنىڭ نەپەس راۋانلىقى ئۈچۈن يەنە بىر توسالغۇ ئىدى. ئۇ ئارقا - ئارقىدىن يۆتەلەتتى، قىزىراتتى، كۆكرەتتى. بۇنىڭغا قوشۇلۇپ كەلگەن كۆكرەكنىڭ سىقىلىش، چىقىلىشلىرى... بوغۇلغان نەپەس ئېقىمىنى تەلتۆكۈس ئۈزۈپ تاشلايدىغاندەك قىلاتتى. ئارمانلىق بىر ۋۇجۇدنى باقىي بوسۇغىسىغا مەڭگۈلۈك ئىتتىرىۋېتىدىغاندەك ئىدى. ئۇنىڭ كۈنلىرى يېقىنلىشىپ قالغانىدۇ. ئالمادىس، مۇشۇنداق يالغۇز ۋاقىتدا كېتىپ قالسا قانداق بولۇپ كېتەر؟ ئېڭىكى چۈشۈپ قالارمۇ؟ نەچچە كۈنلەپ تۇرۇپ كېتەرەمۇ؟... ئەمما، تەلپۈنۈش يەنىلا ئەندىشىنى بېسىپ چۈشەتتى. ئۆزىدىن باشقا ھەممىنى ئۇنتۇلدۇراتتى. دىل كۆكىدە پەقەت بىرلا ھاياتلىق پەرۋازدا ئىدى: ئىلھام شۇڭقارى - پىكىر تۈلپارى!

تەپەككۈر چوڭقۇرلاپ باراتتى. ئەمدى قەلەمنىڭمۇ زۆرۈرىنى قالمىغانىدى. ئۇنىڭ دىل نەزەرى سوپى - زاھىتلار بارخانلىرىدىن ھالقىپ، شەيخ، موللا ۋە دېھقانلار... ئېكىنزارلىقىدا كېزىپ يۈرەتتى، ئۇچاتتى، ئۇچاتتى... ئۇ جىددىي ئىدى، ھاياجىنى بېسىقمايتتى. ۋۇجۇدى





ياپراقتەك تىترەيتتى. ئەس - يادى ھامان تەپەككۈر تۈلپارنىڭ
ئىلھامبەخش تۇياقلىرىغا ئەگىشىپ، يىراق - يىراقلارغا
يۇلقىناتتى...

ئەتراپ قاراڭغۇ ئىدى. لېكىن، ئۇنىڭ كۆزىدە قۇياش
پارلايتتى. ھەممە ياق جىمجىت ئىدى. يىراق، ئۇنىڭ قەلب
تۈزىدە ساما قاينايتتى...


داپ - راۋاب ساماسىنى بىردىنلا نەي ساداسى بېسىپ
كەتتى. ئۇنىڭ كۈتكىنى دەل مۇشۇ ئويناق، مۇڭلۇق ئاۋاز ئىدى.
نەي ئۇزاق - ئۇزاقلاردىن مۇڭ تۆكەتتى. ئاجايىپ چالغۇ - ھە؟
ئەرزىمەس قومۇشتىن ياسىلىدۇ - يۇ، ئۈنلەشلىرىدە ئالەم
ساداسى. كۆرۈنۈشى شۇ قەدەر ئاددىي - يۇ، ئاۋازلىرى تاڭنىڭ
ساباسى، دىلنىڭ جاكاسى. كاشكى، ئىنسان ھاياتى ئاشۇ نەيدەك
ئاددىيلىق ئىچىدە ھەم يەنە ئۇ تۇغقان سېھىرلىك ئاۋازلار كەبىي
قىممەت ۋە ئەھمىيەتلەر بىلەن داۋاملاشسا - ھە!...

ئۇ ئۆزىنى يېقىملىق نەي كۈيى قېتىدا، ساناقسىز ئادەملەر
ئارىسىدا سېزەتتى. تەنھالىق ۋە ئۇ تۇغقان ئېغىر مىسكىنلىك
نەگىدۇر غايىب بولغانىدى.

ئۇ قەلب خاھىشىغا ئەگىشىپ كېتىۋاتقان نۇرسىز
كۆزلىرىنى ئىختىيارسىز چىراغقا تىكتى. ئاھ، يەنە شۇ
پەرۋانە!... ئۇنىڭ ۋۇجۇدى سىلكىنىدى. كۆزلىرى يالتىرىدى.
پۈتۈن سەزگۈلىرى ئاشۇ كىچىككىنە نۇرغا مەركەزلەشتى.
ھارماس پەرۋانە ھامان ئۆزىنى نۇرغا ئۇرۇپ تۇرۇۋاتاتتى...

ئۇنىڭ ئەسەبىيلىكى - ئىشق ئوتىنىڭ كۆيدۈرۈشلىرىدىن
توغۇلۇۋاتقان قايتماس ئىرادە. ئۇنىڭ تېنىمىزلىكى - ئىشق
بەخش ئەتكەن كۈچ - قۇۋۋەت. ئۇنىڭ ھارماسلىقى - ئاشىقلىق
مەستخوشلىقى. ئۇنىڭ قايتماسلىقى - ئىشق مەيلى ئاتا قىلغان
سېھرىي - قۇدرەت. نۇر - ئۇنىڭ مەشۇقى، مۇراد مەنزىلى. ئۇ
ۋىزىلداپ كۆيۈپ تۇرغان ئاشۇ ئوت قېتىدىن، ھەئە، پارلاق نۇر





قېتىمىدىن ۋىسال تاپىدۇ. ئوت ئۇنى رەھىمسىزلىك بىلەن كۆيدۈرىدۇ. مەشۇقى كۆيدۈرۈپ تۇرۇپ سۆيىدۈرىدۇ. كۆيۈش — دەھشەتلىك، سۆيۈش — لەززەتلىك. كۆيدۈرۈش — تەڭداشسىز، سۆيىدۈرۈش — تەسۋىرلىگۈسىز. بىراق، ھەممىسى بىرلا مۇددىئە — مەشۇق ئۈچۈن، ۋىسال ئۈچۈن. پەرۋانە ۋىسال كويىدا ئۆزىنى ئۆلتۈرگەن. شەخسىيەت، مەنپەئەت، ھايات... ھەممىدىن ۋاز كەچكەن. ئاللا «ھەق» ئاشىقلىرىنى ئاشۇ پەرۋانە كەبىي پىداكارلىق كۆرسىتىشكە نېسىپ قىلسا. ھەر بىر مۆمىن پەرۋانىدەك بولالسا، ئۆزىمۇ «ئۆزلۈك» نى ئۆلتۈپ، ياق، ئۆلىشىدىن تامامى ۋاز كېچىپ، نەق ئاشۇ پەرۋانىنىڭ ئۆزى بولالسا...


ئۇنىڭ پىكرى مەستخۇشلۇقتىن خۇمارلاشقان كۆزلىرى يەنە چىراغقا تىكىلدى. ئاجايىپكى، ئىمدى ئۇ ئۆزىنى پەرۋانە ھالىتىدە كۆرۈۋاتاتتى!

چىراغ، نە چىراغكى، ئۇلۇغ ئوت پاراسلاپ يېنىپ تۇرۇۋاتاتتى. پەرۋانە ئۇنىڭغا ئۆزىنى توختاۋسىز ئۇراتتى. بۇقۇلداپ يىغلاپ تۇرۇپ ئاشىقلىق ھەسرىتىنى تۆكەتتى. ئۇنىڭ ياشلىرى ئوت ئۈستىگە تېمىپ، «ۋىز — ۋىز» ئاۋاز چىقىراتتى. بەدەنلىرىدىكى تۈكلەر پىژىلداپ كۆيۈپ، قورساقلىرىغا، قاناتلىرىغا ئوت تۇتاشماقتا ئىدى. كۆزنى يۇمۇپ — ئاچقۇچە ساقال — بۇرۇتلار كۆيۈپ تۈگىدى. بەدەنلىرىدىكى تۈكلەر ئورالغان ھەممىلا ئەزا چاراسلاپ يېرىلىشقا باشلىدى. يۈرەكنىڭ بېغىشلىرى، مېڭىنىڭ تومۇرلىرى... ئاھ، كۆيۈك!...

— ئەي ساقىي، كاسە — كاسىلەب قۇي مەيڭنى! — ئۇلۇغ يانغىنىنىڭ نامەلۇم بىر چوڭقۇرلۇقلىرىدىن شۇنداق ئىدا چىقىۋاتقانلىقىنى سەزگەندەك بولدى پەرۋانە.

— مەي تەلەپ قىلماقتىن مۇددىئەنىڭ نېمىدۇر؟ — ئارقىدىنلا يەنە شۇنداق بىر سادا ئاڭلاندى.





— ۋىسال تاپماق، «ھەق» ۋەسلىگە يەتمەك.

— ئاشىقمەن. ئىشقى كويىدا مەست بولغانمەن. ئىچىپ تۇرۇپ، ۋىسال ئىزدەرمەن. كۆيۈپ تۇرۇپ سۆيەرمەن. سۆيۈپ تۇرۇپ ئۆلەرمەن! — يانغىنىنىڭ يەنە بىر قاينىمىدىن باشقا بىرىنىڭ ھەسرەتلىك ساداسى ئاڭلاندى.

گۈرۈلدەپ كۆيۈۋاتقان ئوت قېتىدا ۋىزىلداپ ئېرىگەن ئاۋازلار. ئۇنىڭ ئارىسىدا يەنە ھەسرەتلىك خىتابلار.

— ئەي، ساقىي!...

— ئېھ، ساقىي!...

— ھەق دەرگاھى — مەيخانەدۇر. مەينى مەيخانىدىن ئىچكۈلۈك.

— مەينى ساقىينىڭ قولى بىرلە ئىچكۈلۈك. ساقىي بار — مەي بار. ساقىيسىز مەي — مەي سانالماس. كەل، مېنى مەيخانەڭگە باشلا، ساقىي!

— جاندىن كەچمىگۈچە جانانغا يېتىپ بولماس. ئۆزلۈكتىن قول ئۈزمىگۈنچە «ھەق» قە بېرىپ بولماس. يەنە تەرەپ — تەرەپتىن خىتابلار.

— بەرھەق، بەرھەق!

— ئۆزلۈك؟

— ھەئە، ئۆزلۈك.

— ئۆزلۈك نېمە؟


— ئۇ مەنلىك، مەنپەئەت ۋە شەخسىيەتكە تەئەللۇق ھەممە.

— دۇرۇس. ھەممىدىن كەچمەك كېرەك!

— روھ ۋە جىسمىدا بارچە تەييارلىقلار ھازىردۇر. مەن تەخىرسىز ئاشىق. مەشۇقۇم دىدارغا قېنىپ، ۋىسال تاپماقنى ئىستەرمەن.

— مەن ئۇنىڭ ۋۇجۇدىدا ئېرىپ، «فەنا» بولماقنى كۈتەرمەن!





— ئەي، مەردۇ - مەردانە ساقىي، قۇي، مەيىڭنى! مەن «بەقا»
غا بارۇرمەن!

— مەي ئىچۇرمەن!

— مەست بولۇرمەن!

...

كۆيۈشلەر قېتىمىدىكى ئوتلۇق ئىزھارلار داۋام قىلىۋاتاتتى.
ئۇ كىرىپكىلىرى كۆيۈپ تۈگىگەن يۇمۇق كۆزلىرى بىلەن ئۆزىگە
سەپ سالدى. قاناتلىرى تولۇق كۆيۈپ تۈگىگەنىدى. ئەمدى تېرە
بويلاپ ئىچكى ئەزالىرىغىمۇ ئوت تۇتاشقاندەك قىلاتتى.

قورۇلغان كۆزلىرى ئاجىز پىلىدرايىتتى. قەلبتە ئۇلۇغ ئوت
يېلىنجايتتى. ۋىسال مەنزىلى شۇقەدەر ئۇزاققا - ھە! ھايات
بەدىلىگە ئۇنىڭغا يېتىشمۇ خالىغانغا نېسىپ ئەمەس - ھە!؟...

پەرۋانىنىڭ كۈچ بىلەن قانات قېقىشلىرىدىن چىققان ئاۋاز
ئۇنى سەگىتتى. ئۇ ئۆزىگە قايتتى. ئۇ ئۆز جايىدا، ئەمما ئەس -
يادى يەنىلا ئوتتا، ئوتنى ئايلىنىپ يۈرگەن پەرۋانىدە ئىدى. ئۇ
ئاداققى تىرىشچانلىقى بىلەن ئوتقا ئۆزىنى ئۇرۇۋاتاتتى.
ئۆزلۈكىدىن، جىسمىدىن، مەنىلىك ئىستەكلىرىدىن، ھاياتىدىن،
بارلىقىدىن... ۋاز كەچمگۈچە توختىمايدىغان بىر ئىشتىياق
بىلەن ئوتقا، كۆيۈپ ئاخىرلىشىدىغان ئۆلۈمگە، ئۆلۈپ
باشلىنىدىغان ۋىسالغا تەۋەككۈل قىلىۋاتاتتى.

ھە، تەۋەككۈل!

ئۇنىڭ جىسمى ئوت ئالغاندەك كۆيۈشتى. ۋۇجۇدى
ئېرىۋاتقاندەك بىلىندى. ئويچان كۆزلىرى يەنە چىراغ نۇرىغا
تىكىلدى. ئۇنىڭ ئەمدىكى نۇرلىرى باشقىچە ئىدى...

ئۇ نۇرنىڭ قات - قېتىغىغا شۇڭغۇپ، ئۇنىڭدىن مەجازىي
مەنالارنى ئىزدەۋاتقىنىدا، كۈتۈلمىگەن بىر ئىش يۈز بەردى:
پەرۋانە شىددەت بىلەن ئېتىلىپ كېلىپ، نۇرغا ئەمەس، چىراغقا
ئۆزىنى ئۇردى. ياق، ئۇرۇۋالدى. «جاراڭ - جۇرۇڭ» قىلغان ئاۋاز






بىلەن تەڭ چىراغ يەرگە چۈشۈپ ئۆچتى. ئۆيىنى گۆرۈستان قاراڭغۇلىقى قاپلىدى. بىراق، ئۇ قىمىر قىلماي ئولتۇرۇۋەردى. قەلب ئۆيىدە ئاجايىپ بىر چىراغ، ئاجايىپ بىر نۇر پارلايتتى... ئۇنىڭ زوق - ئىشتىياقلىرى قايناپ تاشتى. قانداقتۇر بىر ھادىسىگە تەييارلىنىۋاتقانداك مۇرەككەپ ھېسلاغا چۆمۈلدى. ئىچ - ئىچىدىن ئۈمىدلەندى، جىددىيلەشتى، ھاياجانلاندى، ئۆزىنى نۇر بىلەن بېزەلگەن پاكلىق ئالىمىگە كىرىپ قالغاندەك ھېس قىلدى. جىسمى بىردىنلا يەڭگىلەپ قالغاندەك بىلىندى. ئىچكى دۇنياسىنىڭ ئەڭ چوڭقۇر قاتلاملىرىغىچە يورۇپ كەتكەندەك بولدى. روھىي قۇۋۋىتىنىڭ بارلىق توساق - پەردىلىرى ئېچىلىپ كەتكەندەك سېزىلدى. مەنئى ئالىمىگە كىرىشىپ كەتكەن تۇيغۇلىرى ئىلاھىي ساداغا قۇلاق سالماقچى بولغاندەك ئەڭ يۇقىرى سەزگۈرلۈك ھالىتىگە كىردى. كۆڭلى كۆتۈرۈلۈپ، قانداقتۇر بىر مۆجىزىنى شادلىقنى كۈتۈۋاتقانداك ھېس قىلدى. ئەس - يادى، ئەقىل - ئىدراكى، مۇھەببەت ۋە ئىشتىياقى بىلەن ئاشۇ تامان تەلپۈندى...

ئۇ ئىچكى دۇنيا سىرلىرىغا بەند بولۇپ ئولتۇرغان دەقىقىلەردە، ئۆيىنىڭ يېپىقلىق تۇرغان ئىشىكى تۇيۇقسىزلا «غاچ!» قىلىپ ئېچىلىپ كەتتى. شۇئان، ئۇ ئۆزىگە كەلدى. بېشىنى كۆتۈرۈپ، چاقماق تېزلىكىدە ئەتراپىغا سەپ سالدى. ھېلىلا قاراڭغۇلۇق ئىچىدە قالغان ئۆي مانا ئەمدى كۈندۈزدەك يورۇپ كەتكەندى. ئىشىكىنىڭ ئۈدۈلىدا سېمىز ۋە چىرايلىق بىر ئاق قوچقار كۆكۈش نۇر ئىچىدىن ئۇنىڭغا قاراپ تۇرۇۋاتاتتى. ئۇنىڭدىن تارالغان مۆجىزىنى نۇرلار ئۆي ئىچىنى ئىلاھىي كەبىگە ئوخشىتىپ قويغانىدى.

ئۇ دەسلەپ مەڭدەپ قالغاندەك بولدى. نېمە قىلارنى بىلەلمەي قالدى. دەل شۇ چاغدا قوچقار ئۇنىڭغا قاراپ مەرىدى:

— مەرھەمەت!






شۇنداق ئاڭلاندى ئۇنىڭغا غايىب ئاۋاز. ئۇ ئەمدى ئېسىنى يىغىۋالدى. ھەممىنى چۈشەنگەندەك بولدى. شۇئان ئۆزىنى يەڭگىلەپ قالغاندەك ھېس قىلدى. تەرتىپنىڭ سۈنۈپ كەتمىگەنلىكىنى ئويلاپ تېخىمۇ خاتىرجەم بولدى. مۇشۇ كۈننىڭ ھامان كېلىدىغانلىقىنى كۈتۈپ تۇرغاندەك، ئۆزىمۇ سەزمەيلا ئورنىدىن تۇرۇپ كەتتى. مېھمانلىق كىيىمنى قانداق تېزلىكتە كىيىۋالغانلىقىنىمۇ بىلەلمىدى...

ئاق قوچقار ئۇنىڭ ئالدىدا يول باشلاپ كېتىپ باراتتى. ئەتراپ قاراڭغۇ ئىدى. لېكىن، كۆكتىن چۈشكەن دۈڭلەك بىر دەستە نۇر — ناندەك يۇمىلاق، يارىيىرىنىڭ چاقىدەك يوغان بىر نۇر دەستىسى — قوچقارنىڭ ئۈستىگىلا چۈشۈپ، ئۇنىڭ تۇياقلىرى ئاستىدىكى يولنى يورۇتۇپ تۇراتتى. قوچقارنىڭ مېڭىشلىرىغا ماس ھالدا نۇرمۇ يۆتكىلىپ باراتتى. يا كېيىن قالمايتتى، يا ئۇنىڭدىن ئىلگىرى كېتىپ قالمايتتى. قوچقار خۇددى ئۆزىنى كۆرەك قىلىۋاتقانداك شۇ قەدەر سىيلىق، شۇ قەدەر مەغرۇر يۈرەتتى. جۈپ، ئەگىم مۇڭگۈزلۈك بېشىنى غالىبلاردەك ئېگىز كۆتۈرۈپ كېتىۋاتاتتى.

ئەتراپ ئۆلۈكتەك تىنچ ۋە گۆردەك قاراڭغۇ ئىدى. ئۇ ئاق قوشقارغا ئۇن - تىنسىز ئەگىشىپ كېتىۋاتاتتى. ئۇ بېسىۋاتقان يول ئەلمىساقىتىن كۆرۈلۈپ باقمىغان دەرىجىدە قاراڭغۇ ئىدىكى، ھەتتا ئۆزىنىڭ پۈتىنىمۇ كۆرەلمەيتتى. ئۇ قوچقارنىڭ ئارقىسىدىن ئەگىشىپ مېڭىۋاتقانلىقىنىلا سېزەتتى. دەسسەپ مېڭىۋاتامدۇ، سىيرىلىپ كېتىۋاتامدۇ ۋە ياكى ئۇچۇۋاتامدۇ... بىلمەيتتى. كۆڭلىدە ئادەت بويىچە «سۈرە فاتىھە» دىن باشلاپ خاسىيەتلىك ئايەتلەرنى يېنىش - يېنىشلاپ ئوقۇپ باراتتى. ھاياتىنىڭ ئاخىرقى دەقىقىلىرىنى ياشاۋاتقانلىقىنى كۆڭلى خىرە - شىرە تۇيغاندەك بولاتتى.

ئۇ مەھەللىنىڭ پەس تەرىپىدىكى قەدىمىي زاراتاگاھلىققا





قاراپ كېتىۋاتقانلىقىنى سەزدى. ھامان بار ئىدىغۇ بۇ كۈن.
كوڭلى بىكارلا ئۆيمەپتىكەندە. ئۇنىڭ كۈتكىنى «غايىب —
مۆجىزى دەپنە» ئىكەندە! ئۇنىڭ دىلى شۇنى تۇيۇپتىكەن،
شۇنىڭغا شادلانغان ئىكەندە! شۈكرى!... يا ئاللا، يا قۇدرەت!...

ئۇ ئۆزىنى ھېچقاچان بۈگۈنكىدەك بەردەم سەزمىگەندى.
جىسمى پەيدەك يەڭگىل يۈرەتتى. ئەزەلدىن نەپسى قىسىلمىغان،
ئەلمىساقىتىن يۆتەلمىگەن، بۈگۈنكىچە ئاغرىمىغان ئادەمدەك
جۇشقۇن كېتىپ باراتتى...


قوچقار زاراتگاھلىقنىڭ ئەڭ پەس ۋە چەت تەرىپىدىكى بىر
قېرى توغراقنىڭ تۈۋىگە كېلىپ توختىدى. بۇ يەرگە ئەزەلدىن
مېيىت قويۇلۇپ باقمىغان، بىرەر گۆرمۇ كولانمىغانىدى. ئۇ
ئاۋۋال توغراقنى تولۇق بىر ئايلىنىپ چىقتى. ئارقىدىنلا قىبلە
تەرەپكە بېشىنى بۇراپ، خۇددى بايا ئىشىك سىرتىدىن ئۆيگە قاراپ
تۇرغاندەك تۇيۇقسىزلا پەيدا بولغان گۆر ئاغزىغا سۈرلۈك ھالدا
قاراپ تۇردى. ئەمدى راستتىنلا ئېغىزى ئېچىقلىق بىر گۆر
ئۇلارنىڭ ئالدىدا سۈرلۈك قىياپەتتە سوزۇلۇپ ياتاتتى. كۆكۈش
نۇر قوچقارنى ئاۋۋالقىدەكلا يورۇتۇپ تۇراتتى. گۆر ئىچىمۇ
كۈندۈزدەك يورۇپ كەتكەنىدى. قوچقار شائىرغا بىر
يۈزلىنىۋېتىپ، ئاندىن گۆر ئاغزىغا قاراپ مەرىدى:


— مەرھەمەت!

ئۇ سىرلىق ئۆلۈم ۋە سەۋەبىسىز غايىب بولۇشلار ھەققىدە
كۆپ ئاڭلىغان. ئەمدى بۇ قىسمەت ئۆزىگە نېسىپ بولغان
بولسا... سېھىرلىك ئۆلۈم شەرىپىتى ئۆزىگە سۈنۈلغان بولسا...
شۈكرى، ئەلھۆككىلىلا!...

ئۇ گۆر ئىچىگە بېشىچىلاپ ئاستا سىيرىلىپ كىردى.
يۈزىنى قىبلىگە قارىتىپ يېتىپ، يەنە «سۈرە فاتىھە» دىن
باشلىدى.

تۇيۇقسىزلا گۆرنىڭ ئاغزى ئېتىلگەندەك بولدى. ئۇ ئۆز





بەدەنلىرىنىمۇ كۆرەلمىدى. ئۇلا ئەمەس، ھەممە ياق قاراڭغۇلۇق ئىچىدە قالدى.

«ئىنايىتىڭگە تەشەككۈر، بەرگەن نېسىۋەڭگە رەھمەت!»
قانچىلىك ۋاقىت ئۆتتىكىن، قانچىلىك زامان ئۆتتىكىن...
بىر چاغدا ئۇ غايىب ئاۋازلارنى ئاڭلىغاندەك، غايىبانە ئاۋازدا
سۆزلىگەندەك بولدى.

— ئالدىراپ شادلانما. ئۆلۈم نېسىۋىسى ساڭا تېخى
بېرىلمىدى!

— ئۇنداقتا، مەن فانىيىدىمۇ؟

— فانىيدا، ھەم باقىيدا.

— تۆۋەن!... بەندە ئاجايىپ سىناقلارغا دۇچار بولىدىكىنە.

ئاللا!... ئۇلۇغ ئاللا!...

— ئېيتقانلىرىڭ توغرا. ئەمما، تۇنجى گۆرۈڭ يەنىلا مۇشۇ

يەردە بولغۇسى.

— رەھمەت. بۇ... بۇ... يەنە كۆچكۈدەكمەن؟... بۇيرۇلغان

قىسمەتكە قۇللۇق!

— كۆچۈشلىرىڭ قارا بورانلىق كۈنگە توغرا كەلگۈسىدۇر.

— پۈتۈلمىش قىسمەتكە قۇللۇق!

— مۇساپەڭ ئۇزاق، سىناقلار ئېغىر بولغۇسىدۇر.

— ئەلھۆكمىللا!

— ھەق ۋە ئەل ئالدىدا يۈزۈڭ يورۇق بولغۇسىدۇر.

— مىڭلارچە تەشەككۈرلەر!

...

گۆر ئاغزى قانداق تېزلىكتە يېپىلغان بولسا، يەنە شۇنداق

تېزلىكتە ئېچىلدى. ئاق قوچقار نۇرلار ئارىسىدىن يەنە ئۇنىڭغا
قاراپ مەرىدى:

— مەرھەمەت!

ئۇ قايتا تىرىلگەنلىكىنى ھىس قىلدى. باقىيىدىن





قايتىۋاتقانلىقىنى سەزدى. قوچقارغا ئەگىشىپ، كەلگەن يولچە ياندى. ئۆيگە كېلىپ ئىختىيارسىز ھالدا بايقى ئورنىدا ۋە شۇ قىياپىتىدە ئولتۇردى. چىراغ يېقىش ئېسىگىمۇ كەلمىدى. ئۇ بېشىنى كۆتۈرۈپ سىرتقا قارىدى. ئىشك يېپىقلىق. قوچقار غايىب بولغانىدى.

«تۆۋبە قىلدىم، تۆۋبە!...»

ئۇ ياقىسىنى تۇتقىنىچە، ئالدىدىكى شىرەگە بېشىنى ئاستاغىنە قويدى. ھاياجان دولقۇنلىرى ئۆزلىگەن قەلبى كۈچلۈك لەرزىگە كەلگەنىدى. ۋۇجۇدى تىترەيتتى، يۈرسىكى تېپىچەكلەيتتى. روھىي زىلزىلىسى مەڭگۈ بېسىلىدىغاندەك ئەمەس ئىدى. پىكىر تۇلپارى ھامان بىر خىلدا چېپىپ باراتتى. لېكىن، كۆزلىرى، ھەئە، ھارغىن ۋە خۇمارلاشقان كۆزلىرى ئىختىيارسىز ۋە ئاستا - ئاستا ئۇيقۇغا ئىلىنماقتا ئىدى...

ئۇزاق ئۆتمەي ئۇ چۈش كۆردى.

ئاپئاق ساقىلى مەيدىسىگە چۈشۈپ تۇرىدىغان مەۋلانە ئۇنى ئاۋۋالقى يولدا، ئاۋۋالقىدەكلا يېتىلەپ كېلىۋاتقۇدەك. ئۇلارنىڭ قارشىسىدا — بۇلۇتلۇق يىراق ئۇپۇقتا ئەمدىلا كۆتۈرۈلگەن قۇياش ئۇلارغا قاراپ تەبەسسۇم قىلارمىش. ئالتۇن نۇرلىرىنى سېپەرمىش...






مەن كىم؟

قەبرىستانلىق جىمجىت ئىدى. سۇلايمان شەيخ تەپەككۈر دېڭىزىنىڭ چوڭقۇر قاتلىرىدا ئۈزۈپ يۈرەتتى. ئۇ شۇ قەدەر كەڭ ئىمكانىيەتلەرگە ئىگە بولغان ئىدىكى، روشەنلەشكەن قەلب كۆزى ئىككى ئالەم روھ، سېمالىرى ھودۇدىدىنمۇ ھالقىپ كېتەتتى. ئۆتمۈش، بۈگۈن، كەلگۈسى؛ ئارزۇ، رېئاللىق، خىيال، چۈش... مانا بۇلارنىڭ ھەممىسى تەپەككۈر ۋە تەسەۋۋۇر ئېھتىياجى بويىچە يۇغۇرۇلۇپ، بىر - بىرىنى تولۇقلاپ باراتتى. كۆرەلمەس سېما، ئاڭلىيالماس سادا بولمايتتى. دەرۋىشلىكتىن شەيخلىققىچە بولغان چىن ۋە زىددىيەتلىك ئەقىدە مۇساپىسىدە ئۇ ھېچقاچان بۈگۈنكىدەك مەنىۋى چوڭقۇرلۇق ئالىمىگە ئۇلىشىپ باقمىغانىدى...

ئۇ ھاياجانلىناتتى، ئۇزۇن يىللىق ئازابلىق سۈكۈت بەدىلىگە ئېرىشكەن روھىي ئىزدىنىش پەللىسىنى قاپچۇرۇپ قويغۇسى كەلمەيتتى. ئۇنىڭدىن ئۆز - ئۆزىگە ماھىيەت ۋە ئەسلىيەت... كۈندەك ئېنىق كۆرۈنۈپ تۇراتتى. مۇشەقەتتە ئېچىلغان بۇ ئىلاھىي يوپۇرقتىن ئۇ ئۆزى ئىزدىگەن، تىنىمىسىز قوغلاپ يۈرگەن ھەممىلا نەرسىنى تولۇق كۆرۈۋېلىش كېرەك ئىدى.

راست، ئۇ كۆرۈۋاتاتتى. ئىچكىرىلەپ كىرگەن سېرى ئۆزىنى كۆرمەكتە ئىدى. باقىي، پانىي ئالەم ۋە ئادەم... قىسقىسى، ئۇ ئىزدىگەن ھەممىلا نەرسىدىن ئۆز ئەكسى ئايان بولۇۋاتاتتى. ئەڭ ئېنىق كۆرۈنۈۋاتقىنى ھەزرىتى ھاجىمنىڭ (ھاجى خەرباتىنىڭ)





سېماسىدا ئەكس ئەتكەن ئۆزى ئىدى!

«كۆرۈنۈۋاتقىنى كىمنىڭ سېماسى؟ مەن كىم؟» ئۇ ھەيران ئىدى. ئىزدەپ يۈرگەن مەنزىلى كۈتمىگەن نەتىجىلەر بىلەن ئۇنى ھەيران قالدۇرۇۋاتاتتى. نەزىرىدىكى ھاجىم ھاجىمغا، چۈشىنىدىغان ئۆزىمۇ ئۆزىگە ئوخشىمايۋاتاتتى. ئۇ ھاجىمنى چۈشەنمىگەنمۇ ياكى ھاجىمنىڭ قۇدرەتلىك روھى ئۇنى ئۆزگەرتىپ بېرىۋاتامدۇ؟ بۇنىڭغىمۇ ئېنىق بىر نېمە دېيەلمەيتتى. پەقەت ھەيرانلىق بىلەن ئىزدەيتتى، ئەسلىيتتى، كۆرەتتى، سېزەتتى...

— ئۇشبۇ بۇزۇرۇگاھقا مۇبارەك قەدەملىرى يېتىپتۇ. ئەمدى بىر مەھەل تۇرۇپ، دۇئايى - زىيالىرىنى چېچىپ كەتكەيلا دەرۋىش ھەزرىتىم، — شۇنداق دېگەندى شەھىدانە خوتەننىڭ گۇما ئاتلىق گۈل دىيارىدىن يانار چېغىدا ياشانغان شەيخ ئۇنىڭ پېشىگە ئېسىلىپ تۇرۇپ.

— خوش، مەن يەنە كېلۈرمەن تەقسىر، — چىرايلىق رەت قىلغانىدى سۇلايمان دەرۋىش، يوقلار مازارىم كۆپ، بارار مەنزىلەم خوپ يىراق، قوزغالماسام بولماس.

— دېگەنلىرى يوللۇق، ھەزرىتىم، — يەنە يوپۇشقانىدى شەيخ، — ئەمما، سىلى بارماق بولغان مازارى - ماشايخلار ئىچرە بۇ يەڭلىخ كاتتا مازار يوق! نى - نى غازى، شېھىتلەرنىڭ روھى مۇشۇ تۇپراقتا جەم بولغان تەقسىر. خوتەن دېگەن ئەۋلىيا - ئەنبىيالار، ئۇلۇغلار يۇرتى.

— ئەلۋەتتە، ئەلۋەتتە، شەيخ ھەزرىتىم، — ئالدىراپ چۈشەندۈرگەنىدى سۇلايمان دەرۋىش، — شۇلارنى ئويلىسام، پېقىرنىڭ زادىلا كەتكۈسى يوق. لېكىن، دىيارى ئاقسۇنىڭ چوغتال ئاتلىق مۇبارەك تۇپرىقىدا ئىستىقامەت قىلىۋاتقان ھاجى خەرباتى ھەزرىتىمنى زىيارەت ئەيلەپ، پىر - ئۇستاز تۇتماقنى ئۈزۈندىن دىلىم تارتىپ تۇرىدۇ. ئەھىدۇ - مەنزىلىمنى



چۈشەنگەيلا ھەزرەت.

— ۋاي، ھەزرىتى ھاجى خەراباتى ئەۋلىيانى دەملا، تەقسىر؟ —
ھەيرانلىق بىلەن سورىدى شەيخ، — ئېسىم قۇرۇسۇن، ئېسىم
قۇرۇسۇن. بىلىمەن، ئول زات غازىيانە ئاقسۇنىڭ گۈلتاجى،
ئىقلىمدىكى تەڭداشسىز ئەۋلىيا، ئولما. ئول كەبى زاتلار بۇ
ئەلدە ناھايىتى كەمدۇر. پېقىرنىڭ بىلىشىچە، ئول زات تەلقىن -
مۇلاھىزىلەردە كامالەتكە يەتكەن، نەزىم - ھېكمەتلەردە
تەڭداشسىز. ئونىڭ پاساھەتلىك مىسرالىرىدىن بەھر ئالغان
ئىنسان ئاللاننىڭ ۋەھىسىنى غايىبانە ئاڭلاۋاتقانداك بولىدۇ. يەنە
ئۇ زاتتا ئۆزگىرىش ۋە ئۆزگەرتىش؛ تىلىسىز مەخلۇقاتلارغا تىل
بېرىپ، ئەنجۈمەن قۇرۇپ ئولتۇراالايدىغان... سېھرىي -
كارامەتلەرنىڭ بارلىقىنى قەيت قىلىشىدۇ.

— ھەق راست، تەقسىر، — دېگەندى سۇلايمان دەرۋىشمۇ
ھاياجانلىنىپ، — پېقىر دەل شۇ ۋەجىدىن زىيارەت ئەيلەپ
كېتىۋاتىمەن. شۇل ھەزرەتنىڭ ئاجايىپ كارامەتلىرىنى
ئۆزلەشتۈرگۈم بار. ئۇنى ئۇستاز تۇتۇپ، سوپى - دەرۋىشلىكنىڭ
كامالەت مەنزىلىگە يەتكۈم بار، تەقسىر.

— خويىمۇ خاسىيەتلىك ئىشنى نىشانلاپ مېڭىپىتىلا،
دەرۋىشىم، شۇنداق دېگەندى شەيخ قايىل بولۇپ، — ئول
ئەۋلىيانىڭ ھۈنەر - خىسلەتلىرىنى ئىگىلىۋېلىش كاتتا ئىلىم
تاپقانلىق. ئول زات يېتۈك سوپى. يوق بولالايدىغان،
يوقىتىلالايدىغان، جىمى مەخلۇقات بىلەن مۇلاقەتتە بولالايدىغان،
قۇشلار سۈرىتىدە ئۇچالايدىغان ئۇلۇغ زات. تەقدىر ئىرادە قىلسا،
پېقىرىمۇ ئول زاتنى زىيارەت ئەيلەپ كېلىشنى ئىستەپ
يۈرگەنمەن. سىلىگە دەخىل قىلماي، ئۆز مۇددىئا، خاسىيەتلىك
نىيەت بىرلە يولغا چىقىپىتىلا، ئاقىول بولسۇن!...

سۇلايمان شەيخ سۈكۈت ئىچىدە ئىچكىرلەپ بارايتتى.
تىنىمىسىز چوڭقۇرلاش ئۇنى ئۆز ئەكسىگە، ماھىيىتىگە



يېتەكلەپ بارماقتا ئىدى. مۇشۇ ماھىيەت گەۋدىسىدە ھەممە زاهىر بولاتتى، قايتىلىناتتى، قاچىلىناتتى...


— شۇنداق قىلىپ، ئۆزلىرىمۇ بۇ يەرنى تەرك ئېتەمدىلا دەرۋىشىم؟ — نارازى بولۇپ سورىغانىدى چېھىلتەنلىرىم شەيخى ئىككى ئايچە ئېتىكاپتا ئولتۇرۇپ، يانماقچى بولۇۋاتقان سۇلايمان دەرۋىشتىن. مازارغا كېلىدىغانلارنىڭ سانى ھەددى - ھېسابسىز كۆپ بولسىمۇ، بۇ قەدەر ئۇزاق دۇئايى - سېغىنىشتا بولىدىغانلار مازار ئۈچۈن ئەبەدىيلىك مېھمان ئىدى. بۇنداقلار مازارنىڭ نامىنى تارىتاتتى، سۈر - ھەيۋىسىنى ئاشۇراتتى. شۇڭا، شەيخلەرنىڭ ئۇلارنى قويۇۋەتكۈسى كەلمەيتتى، — ماڭا قايلىسىلا، مانا بۈگۈن ساق 67 كۈن بولدى ئۆزلىرى ئولتۇرۇۋاتقىلى. ئەمدى يەنە بىرنەچچە ھەپتە ئارام ئالسىلا. خىزمەتلىرىدە بولاي، مۇڭ - مۇلاقەت قىلىشايلى.

— رەھمەت، شەيخ ھەزرەت، — بۇ يەردىمۇ شۇنداق ئۆزى قويمىغانىدى سۇلايمان دەرۋىش، — چېھىلتەنلىرىمنىڭ ئۇلۇغلۇقى دىلىمغا ئاياندۇر. لېكىن، مەنزىلىم كۆپ... مەنزىلىم بەكمۇ كۆپتۇر...

— سوپى دەرۋىشلەرنىڭ بارار گاھى تۈگىمەستۇر، تەقسىر. ئىقلىمدىكى جىمى مازارى - ماشايخ ئۇنىڭ مەنزىلى. جاھان كېزىش ئاشىقلارنىڭ ۋىسال تېپىش يولى. ئەمما، ھەزرەت، ۋىسالنى قارار تاپقۇزۇشتا ئەزىزانە قەشقەر كەبى خىسلەتلىك يۇرت يوقتۇر. چېھىلتەنلىرىم پىرىيانە يەركەن ھەم يانە دىيارى كاشىغەرنىڭ زىننىتى ئېرۇر. بۇ يەرگە ساۋاب - ساخاۋەت، دىدار - مۇلاقەت، ۋىسال - پاراغەت... ھەممە مۇجەسسەم بولغاندۇر. شۇڭا دەيمەنكى، شەھىرى خوتەندىن كېلىپلا «بىرنى بىر دەيتىمىز» دەپ گەپلىرىدە چىڭ تۇرۇۋالماي، بىرنەچچە كۈن بولسىمۇ تۇرۇپ بەرگەيلا. ماڭا قايلىسىلا دەرۋىشىم...

شەيخنىڭ گەپلىرى تۈگەر ئەمەس ئىدى. ئۇنىڭ سۇلايمان






دەرۋىشنى راستىنلا قويۇۋەتكۈسى كەلمەيۋاتاتتى. يۇرت - يۇرتلاردا كۆرسىتىلىۋاتقان قىزغىن شاپاڭەتتىن سۇلايمان دەرۋىش بەكلا تەسىرلەندى. ھەتتا، شۇ سورۇننىڭ ئۆزىدىلا ئۇنىڭ چاناقلىرىغا لىققىدە ياش تولدى. لېكىن، ئۇ ماڭمىسا بولمايتتى. تولىمۇ يىراق جايدا - شەھىرى ئاقسۇدىكى چوغتال ئاتلىق مۇبارەك يۇرتتا ئۇلۇغ بىر زات ئۇنىڭ زىيارەت ئەيلەشنى كۈتۈپ تۇراتتى. ئۇ مۇھەممەت بىننى ئابدۇللا خەراباتى ئىدى، ھەئە، ئۇ كارامەتلىك ئەۋلىيا خەراباتى ھەزرىتىم ئىدى.

ئۇ ئاخىرى راست گەپنى دېدى. چىھىلتەنلىرىم شەيخىمۇ ھەيران قالدى.

— ۋاي شۇندام؟ — سۇلايمان دەرۋىشنىڭ ئىككى قولغا مەھكەم ئېسىلدى شەيخ، — بۇرۇنراق دېگۈلۈكتى ئەمەسمۇ شۇ گەپنى تەقىس. ئول زات ھەققىدە پېقىرمۇ ئىشتىپ، بىلىپ كېلىۋاتقان قايلىسىلا. ئەمما، شۇل زاتنى زىيارەت ئەيلەش كەمىنە ئاجىزغا نېسىپ بولمىدى، — ئۇ خېلىلا ئاقسايىدىغان ئوڭ پۇتىنى تۇتۇپ قويۇپ داۋاملاشتۇردى، — ھامان بىر بارماقنى ئىستەپ يۈرۈۋاتمەن. خۇدا نىسىپ قىلار. ئەممازە، ئۆزلىرىگە تولا خاسىيەتلىك مەنزىل راۋا بويىتۇ، دەرۋىشىم. ياش، بېجىرىم ئىكەنلا. ئۇلۇغ نىيەتنى مۇشۇنداق چاغدا قارار تاپقۇزغۇلۇق. بىلىمى قاپتىمەن، بارسىلا. ئول زاتقا كەمىنە ئاجىز دەرۋىشتىن سالام دېسىلە. ئول زات بەكمۇ كارامەتلىك دەرۋىشتۇر. پۈتۈن ئالەمنى كېزىپ چىقىپ، ئاقسۇ ئاتلىق ئەزىم يۇرتتا تۇرۇپ قالغاندۇر. ئۇ يەنە ئەۋلىيا، سېھرىي - بەند قىلىش خىسلىتىگە ئىگە ئۆلىما سويىدۇر. ئۇنىڭ بىر كەلىمىسى بىرلە چۆللەر بوستان بولۇپ، ئۆسۈملۈكلەر زۇۋانغا كىرمىشتۇر. ئۆلۈكلەر جان تېپىپ، تىرىكلەر ئىبرەت ئالمىشتۇر. ئىنسان ھايۋانغا، ھايۋانلار ئادىمىزات سۈرىتىگە بەند بولمىشتۇر. كېسەلگە شىپا بېرىپ، مەجرۇھقا كۈچ ئاتا قىلمىشتۇر، ئول زات يەنە نەپىسى





ۋەسۋەسىسىدىن تامامى قول ئۈزگەندۇر. شۇل سەۋەب، جاھان
مەئشەتلىرىدىن ۋاز كېچىپ ئۆيلەنمىگەن، روزىغا تۇتمىغان،
پۇل، مالۇ - دۇنيا يىغمىغاندۇر. ئول زات يېگانە ئەۋلىيادۇر،
تەنھا ئۆلىمادۇر. يوللىرىغا توسقۇن بولماي، بارسىلا، ئاللاھقا
ئامانەت!

سۇلايمان دەرۋىش بارغانلا يېرىدە ھاجى خەراباتى ھەققىدە
ئاڭلايتتى. بۇ ھەقتە دېيىلگەن تەرىپ - سۈپەتلەر ئۇنىڭ
ھەزرىتى ھاجىم توغرىسىدىكى چۈشەنچىسىنى چوڭقۇرلاشتۇرۇپ،
ئۇنىڭغا بولغان ئىخلاسلار - ئەقىدىسىنى تېخىمۇ كۈچەيتتى.
ئۇنىڭچە، ھاجى خەراباتى ئەۋلىيا، ئۆلىما بولۇپلا قالماي، يەنە
تەڭداشسىز سېھرىي - كارامەت ئىگىسى ئىدى. ئۆزى بىلەن
ئوخشاش ئاشقىلىق يولىنى تۇتقان مەشھۇر دەرۋىش، ئاللا
ۋەسلىنى ئىزدەپ ماڭغان يىتۈك سۈپى ئىدى. ئۇ ئۇزۇندىن بۇيان
شۇنداق ئاڭلاپ ۋە چۈشىنىپ كېلىۋاتاتتى. مۇشۇ ئوخشاشلىق
ئۇنى ھاجى خەراباتىغا غايىبانە شاگىرت بولۇشقا ئۈندىگەندى.
مۇشۇ ئوخشاشلىقلار ئۇنى ئالدىراتتى، ھاجى خەراباتىدىن تەلىم
ئېلىش ئارقىلىق ئۇنىڭدەك سېھرىي كارامەتلىك سۈپى بولۇشقا،
ئاشقىلىق دەۋايىغا تېزىرەك شىپا تېپىشقا ئالدىراتتى... مۇشۇنداق
چاغدا ئۇ ئۆز ئەقىدە يولىنىڭ ناھايىتى توغرا تاللانغانلىقىنى ۋە
بۇ يولنىڭ پاك پەرھىزلىرىنى ئىمكانىيەتنىڭ بارىچە ئادا قىلىپ
كېتىۋاتقانلىقىنى چوڭقۇر ھېس قىلاتتى.

ئۇ «پىر - ئۇستازلار توغرا قىلغان» دەپ ئۆز يولىنى
مۇئەييەنلەشتۈرەتتى ۋە ئۆزى بىلىدىغان مەشھۇر سۈپى -
ئىشانلارنىڭ نامى - شەرىپىنى بىر - بىرلەپ زىكرى
قىلىۋەتكەندىن كېيىن، «فانىي مەئشەتلىرىدىن نە لەززەت،
جاھان تەئەللۇقاتىدىن نېمە ۋاقى؟» دەپ ئىلگىرىكى دەرۋىشلەرنىڭ
ھېكمەت - ئىبارىلىرىنى تەكرارلايتتى. «ئىشقىنىڭ ئۇلۇغى -
ئىلاھى ئىشق. دەرۋىشلىك رىيازەتلىرى - ئاللا ۋەسلى يولىدىكى






ئاشقىلىق سىنىقىدۇر.»

ئۇنىڭ كۆز ئالدىدا مۇشەققەتلىك، ئەمما يەنە ھىدايەتكە
تولغان پارلاق بىر يول قۇچاق ئېچىپ تۇراتتى. ئۇ مۇشۇ يول
بويلاپ كېتىپ باراتتى، ئۇنىڭ قارىشىدا مۇشۇ يولدىن، ئۆزى
بېسىپ مېڭىۋاتقان دەرۋىشلىك يولىدىن باشقىسى ھېچنېمىگە
ئەرزىمەيتتى. نېمىشقا شۇنداق بولمىسۇن؟ جاھاندا سان -
ساناقسىز پۇل - دۇنيا ئىگىلىرى، پادىشاھ - ئېسىل زادىلەر
ئۆتتى. ئۇلارنىڭ كۆرگەن راھەت - پاراغەتلىرى، سۈرگەن خۇلق -
مەئشەتلىرى... ھەددى - ھېسابسىز ئىدى. لېكىن، قايسىبىرى
ئۆزىنى قۇتقۇزۇپ قالالدى؟ قايسىبىرى ئەبەدىيەت جامىدا مەي
ئىچەلدى؟ ياق، ھېچقايسىسى! جەننەت ھۇزۇرىنى سۈرگەنلەرمۇ،
دەۋرى - دەۋران ھاكىم بولۇپ ئۆتكەنلەرمۇ جاھاندىن ئىز -
تىزسىز يۈتتى، يوقىدى. بۇ ئالەمدە پەقەت ئۇلار قالدۇرۇپ
كەتكەن گۇناھى كېيىنلارنىڭ بەتبۇي ئىزناسىلا قالدى. بىلسە،
بۇ ئالەمدە ياشاشنىڭ ئۆزىمۇ گۇناھ. ياشىغان ئىكەنسىن
گۇناھنىڭ تۈرلۈك شەكىلدىكى ئازدۇرۇشلىرىدىن قېچىپ
قۇتۇلالمايسەن. مال - دۇنيا يىغىش گۇناھلار ئارىسىدىكى ئەڭ
سېھىرلىك ۋە ئەڭ ئېزىتقۇ گۇناھ. ئىنسان دۇنيا ۋەسۋەسىگە
ئاسان ئالدىنىپ قالىدۇ. بۇنىڭ ئۆزى مال - دۇنيا ۋاستىسى
ئارقىلىق ئىپادىلەنگەن نەپسى غالىبلىقتۇر. ئىنسان ئۇنىڭ
كۆرۈنمەس جىلۋىسىگە ئاسانلا ئەسىر بولۇپ، ئىبلىس سىياقىغا
كېرىپ قالىدۇ. دۇنيا يىغىش يولىدا ھارام، ھالال دەپ
ئايرىمايدۇ. بىرلىرىنى شىلپ يەپ، يەنە بىرلىرىنى ۋەيران
قىلىدۇ. قول ئىلكىدىكى دۇنيانىڭ كۈچى بىلەن مۆمىنلەرگە
ھەيۋە كۆرسىتىپ، ئۇلارنىڭ دىلىغا ئازار بېرىدۇ. تېخىمۇ
يامىنى، غالىبلىق تالىشىپ، ئاللاغا شەك كەلتۈرىدۇ. بۇنىڭ
ئۆزىلا ئىمانسىزلىق بىلەن باراۋەر. بۇنىڭ يىلتىزى روزىغار
تىكلەش. بۇ ئىككىسىنىڭ نەتىجىسى ئوخشاش بولسىمۇ، مەنبەيى






يەنىلا روزىغار. روزىغار دېمەك ئۆي - جايلىق بولۇپ، خوتۇن ئال، بالا تاپ، پۇل - دۇنيا يىغ دېمەكلىك. مانا بۇ ئىنساننى گۇناھنىڭ بارلىق يوللىرىغا باشلاپ كىرىشكە قادىر. روزىغار تۇتقان ئىكەنسىن، خوتۇن ئالسىن، بالىلىقمۇ بولسىن. ئۇلارنىڭ چوڭ بولۇش، تەربىيەلىنىش، قاتارغا قوشۇلۇپ مۇسۇلمان بولۇش... يولىدىكى بارلىق پەرھىز - سۈننەتلىرىنى ئاتىلىق سالاھىيەتتە ئادا قىلىمىقىڭ شەرت. ئادا قىلىمىساڭ، ئاللا يولىدا گۇناھكار بولسىن، ئەل - جامائەت ئالدىدا ۋاپاسىز ئاتىلىسىن. ئادا قىلساڭ، مۇشۇ يولدا بىلىپ - بىلمەي يەنە گۇناھقا پاتىسىن. تۇرمۇش ئۈچۈن، ياخشى ياشاش ئۈچۈن... ھەر يان چاپىسىن. «مەن» دېگەن بىر يەككە مەنپەئەتنىڭ قۇتۇرتىشى بىلەن ئىنساب، دىيانەت... دېگەنلەردىن كېچىپ، روزىغارا يىغىسىن! بۇنىڭ ئۆزى گۇناھ. گۇناھلار قېتىدا ئۆسۈپ يېتىلگەن بالىلار ئۆز روزىغارى ئۈچۈن يەنە گۇناھ ئۆتكۈزىدۇ. ئۇنىڭ سادىر قىلىدىغىنى ھەتتا ئاتىسىنىڭ گۇناھىدىنمۇ ئېغىر بولىدۇ. بۇ گۇناھ ئۈستىگە گۇناھ ئۆتكۈزگەنلىك. ئۆزى تۇرماق، ئۇرۇق - پۇشتىنىمۇ گۇناھقا شىرك قىلىپ، نەۋرە - چەۋرىلەرنىمۇ گۇناھقا پاتۇرغانلىق... بۇنىڭ ئۆزى ۋىجدانى جىنايەت. شۇڭا، ئىنسان تۇغۇلماسلىقى كېرەك. تۇغۇلغانىكەن، بىر ئۆمۈر «نەپسى جىھات» قىلىپ، نەپسى بىلەن ئېلىشىپ ئۆتۈش لازىم. بۇنىڭ ئۈچۈن، جاھاننىڭ ھەممە خۇۋلۇق - مەئشەتلىرىدىن قول ئۈزۈشكە توغرا كېلىدۇ. بۇنى ئىشقا ئاشۇرۇشتىكى بىردىنبىر يول - دەرۋىشلىك!

ئۇ شۇنداق ئويلايتتى. تىل ۋە ھەرىكىتىدىمۇ شۇ مىزانغا ئەمەل قىلىپ كەلگەنىدى. ھەتتا، شۇنداق ئىشمۇ يۈز بەرگەن ئىدىكى، ئۇ غەرىپلىك غۇرۇرى بىلەن دەرۋىشلىك ئەقىدىسى ئوتتۇرىسىدا شەھۋانىي ئىشق بىلەن ئىلاھىي ئىشق ئوتتۇرىسىدا ئېغىر سىناققا دۇچ كەلگەنىدى. نىھايەت، بۇنى يەڭدى. يەنىلا ئۆز





ئەقىدىسىگە سادىق بولدى. ئەمما، بۇلارنى ئويلىسا، ۋۇجۇدى
ھازىرمۇ جىغىلدايتتى. قەلبى لەرزىگە كېلەتتى.

— ئۇنداق قىلمىسىلا، مېنى بىرگە ئېلىپ كەتسىلە ئۆز
غوجام... — شۇنداق دەپ ئۇنىڭ قولىغا ئېسىلغانىدى خوتەنلىك
ھېلىقى گۈزەل قىز ئۇ مېڭىشتىن بۇرۇنقى بىر سەھەردە يىغلاپ
تۇرۇپ.

— ئېسىلمىسىلا، قولىمغا ئېسىلمىسىلا خان، — دەرھال
سىلكىۋەتكەنىدى سۇلايمان دەرۋىش قىزنىڭ ئوت تەپچىپ تۇرغان
نازۇك قولىنى، — مەن ئاشىقلىق يولىدا يۈرگەن ئادەم. نەپىسى
شەھۋەتتىن، مۇھەببەتتىن ھارامدىن قول ئۈزگەنمەن. بۇ يولدىن
يانسام گۇناھ بولىدۇ. راست، مېنى تۇتمىسىلا...


— گۇناھى بولسا ماڭا بولسۇن، دەرۋىش غوجام، —
جاھىللىق بىلەن قول سوزغانىدى پەرى سۈپەت شۇ قىز، — ئاللا
دىلىمغا بۇ ئىشقىنى ساپتۇ، ئەمدى ماڭا ئۇۋال قىلمىسىلا. يا
تۇرۇپ قالسىلا، يا بولمىسا مېنىمۇ بىرگە ئېلىپ كەتسىلە.

— ئۇنداق قىلالمايمەن، يولۇمدىن يانالىمايمەن، — خۇددى
پاسكىنا بىر نەرسە يۇقۇپ قالىدىغاندەك قوللىرىنى تېزلىك
بىلەن قاچۇردى سۇلايمان دەرۋىش، — ئاللا مېنىڭ دىلىمغىمۇ
ئاللىبۇرۇن ئىشق ئوتىنى سېلىپ بولغان، بۇ ئوت ئاللاغا بولغان
ئاشىقلىق، ئىلاھىي ئىشق!

— ئۇنداق ئۇۋال قىلمىسىلا غوجام.
— سىلىمۇ ماڭا ئۇۋال قىلمىسىلا خان.
بىر ھازا جىمجىتلىق ۋە ئىزتىراپتىن كېيىن، كۈتۈلمىگەن
بىر سوئالنى تاشلىدى قىز.

— ئاللاغا ئىشىنىمىدىلا غوجام؟
— ئەلۋەتتە، بۇنىمۇ سوراڭ كېتەمدۇ؟
— خوپ، ئۇنداقتا ھەممە ئىش ئالانىڭ ئىرادىسى بىلەن
بولىدۇ، شۇنداقمۇ؟





— خوش.

— ئەمەسە نېمىشقا ئەر، ئايال دەپ ئايرىپ ياراتتى؟ بۇنداق يارىتىشتىن مەقسەت نېمە؟ — يىغلامسىراپ تۇرۇپ ۋە غايەت زور جۈرئەت بىلەن يېنىشلاپ سورىدى قىز. ئىشقا ۋە جۇدالىق پەيتلىرى ئۇنى شۇنداق دېيىشكە مەجبۇرلاۋاتاتتى.

— ئۇنداق دېمىسىلە، ئىماندىن ئاجراپ كېتىلا.

— ئەمەسە... نېمىدەپ... — مىشىلداپ يىغلىدى قىز تىترەك ئاۋازدا سۆزلەۋېتىپ.

— بۇ... بۇنى...

— بۇنداق غەرەزلىرى بار ئادەم ماڭا نەزەر تاشلىماي يۈرگۈلۈكتى ئەمەسمۇ، ئۆز غوجام، — يىغلاپ تۇرۇپ داۋاملاشتۇردى قىز، — قارىسام قارىدىلا، ئۇسسۇزلۇق ئەكېلىپ بەرسەم ئىچتىلە. ئاش — تاماق بەرسەم ئالدىلا. بىر كۈن ئۆتتى، ئىككى كۈن ئۆتتى. ئۈچ ھەپتىمۇ ئۆتۈپ كەتتى... قارا — قارىشا تۇيمايلا سىلىگە ئەسىر بولۇپ قالدىم. ئۆزلىرىگە كۆڭلۈم چۈشۈپ قالدى غوجام. ئەمدى ماڭا ئۇۋال قىلمىسىلا. مېنى ئەمىرلىرىگە ئېلىپ، خىزمەتلىرىگە سالسىلا، غوجام. تەرەتلىرىگە سۇ بېرەي، پۇتلىرىنى يۇياي... بىر ئۆمۈر خىزمەتلىرىدە بولاي...

قىزنىڭ ئىلاجىسىزلىقتىن نومۇس ۋە غۇرۇرنى قايرىپ قويۇپ شۇنداق دەۋاتقانلىقى سۇلايمان دەرۋىشكە ئايان ئىدى. ئۇنىڭ ۋۇجۇدىغىمۇ ئىختىيارسىز ھالدا تىترەك ئولاشتى. بېسىپ بولماس بىر ئوت يۈرىكى ئارقىلىق تومۇر — تومۇرلىرىغا ياماشتى. ئۇ خوتەن قىزلىرىنىڭ ناھايىتى گۈزەل بولىدىغانلىقىنى بۇرۇنلا ئاڭلىغان، لېكىن بۇ قەدەر گۈزەل ۋە جۈرئەتلىك كېلىدىغانلىقىنى ئويلاپ باقمىغانىدى. ئۇنىڭ كېلىشكەن قامىتىگە، گۈزەل رۇخسارىغا قايسى ئىقلىمنىڭ قىزلىرى تەڭلىشەلسۇن؟ بالدەك شېرىن سۆزلىرىگە قايسىبىر سۇخەنگوي سۆز قايتۇرالىسۇن. ئۇنىڭ كۆزلىرى كۆز ئەمەس،





ئوت؛ سۆزلىرى سۆز ئەمەس، لەزىز ئوق!

— مەن سىلىگە باشقىچە غەرەزدە قارىمىغان، خان... —
 ھاياجىنىنى بېسىۋېلىپ تۇرۇپ، مىڭ تەسلىكتە شۇنداق دېيەلدى
 دەرۋىش، — ئەجەپ كۆڭلى ئوبدان، دىلى يۇمشاق قىز ئىكەن...
 دەپ، ساۋابلىق يولىنى تۇتۇپتۇ دەپ...

— شۇنداق قىلىپ، مېنىڭ كۆڭلۈمنى ئۇتۇۋالدىلا ئەينى.

— ئۇنداق ئەمەس، بۇ...

— سىلىنىڭ ئورنىلىرىدا مەن ئەر بولۇپ قالغان بولسام... —
 قىز ئاياپ قالدۇمۇ ياكى ئاخىرىنى دېيىشكە نۇمۇس قىلىپ
 قالدۇمۇ، گېپىنى چالا دەپلا، بۇقۇلداپ يىغلىۋەتتى. لېكىن، بۇ
 گەپ دەرۋىشنىڭ جان - جېنىدىن ئۆتۈپ كەتتى. ئۇ خۇددى چۈش
 كۆرۈۋاتقانداك ئۆز ئورنىدا ئۇزاققىن - ئۇزاق مىدىرلىماي
 تۇردى. قەلبىدە ئاچچىق بىر داغ قالغانداك بولدى.

نېمىلا بولسۇن بۇ ئىش تۈگىدى دەپ ئويلىغانىدى ئۇ.
 بىراق، ئاخىرقى دەقىقىلەر تېخىمۇ قىيىن بولدى. قىز ئېشەككە
 مىنىش ئالدىدا تۇرغان دەرۋىشنىڭ پېشىگە ئېسىلىپ، تۇيۇقسىزلا
 يەرگە تىزلاندى:

— مېنى ئېلىپ كەتسىلە غوجام... سىلى بىلەن بىرگە
 كېتەي. خىزمەتلىرىنى قىلاي، دېدەكلىرى بولاي...

— راست، مەن ئۇنداق قىلالمايمەن... قىلالمايمەن! —
 تىترەك ئاۋازدا رەت قىلدى دەرۋىش.

— ئۇنداق بولسا... ئۇنداق يېرى بولسا بوپتۇ، ئەمما بۇنىڭ
 ئۇۋالى سىلىگە.. ماۋۇ يوللۇقۇمنى قوبۇل قىلغايلا، يولدا
 ئەسقىتىپ قالار، خۇداغا ئامانەت، ئاقىول بولسۇن!..

قىز شۇنداق دېدى - دە، يەنە قىيماي، دەرۋىشنىڭ پۇتغا
 «كاپ» قىلىپ ئېسىلىپ، ئۇچرىغانلا يېرىگە يېنىش - يېنىشلاپ
 سۆيىدى. پۇرىدى، كۆزلىرىنى سۈرتتى... ئۇ مۇشۇ تەقلىدە يۈم -
 يۈم يىغلاپ تۇرۇپ دەرۋىشنى ئۇزىتىپ قويغانىدى.





مۇشۇ كۆرۈنۈشلەر پات - پات ئېسىگە كېلىپ، قەلبىدە
ھىجران ئازابىغا ئوخشاپ كېتىدىغان بىر خىل شېرىن ئازابنى
پەيدا قىلىپ تۇرسىمۇ، ئۇ ئۆزىنىڭ توغرا قىلغانلىقىغا
ئىشىنىتتى. ئۇلغىيىپ بېرىۋاتقان ئىلاھىي ئىشقىنىڭ كۈچى
بىلەن دىلىغا سايە تاشلاپ تۇرىدىغان ئەرزىمەس ئىشقىنى، نەپسى
غالبلىقىنى باسماقچى بولاتتى...

ئۇنىڭ قەلب كۆزى يەنىمۇ ئىچكىرى نۇقتىلارغا تىكىلىپ
باراتتى. كۆرۈپ سېلىشتۇرغانسېرى باشقىچە بىر ھال زاھىر
بولماقتا ئىدى. بۇ سۇلايمان شەيخنى ھەيران قالدۇراتتى.
گاڭگىرىتىپ قوياتتى.

— جانابلىرى يىتۈك ئەللامە، داڭلىق سوپى تۇرۇپ يەنە ئۆي -
ئوچاقلىق بوپتىكەنلا - ھە، تەقسىر؟ دېمەكچى بولۇۋاتىدىلا
دەرۋىش ئىنىم، - دېگەندى ھاجى خەراباتى بىر كېچىدىكى
روھىي مۇلاقەتتە سۇلايمان دەرۋىشىنىڭ كۆڭلىدىكىنى تېپىپ،
يېڭى كەلگەن يىللىرى مۇشۇ سوئال ئۇنى قىيىنغانىدى.


— يوقسۇ، يوقسۇ ھەزرەت، مەن ئۇنداق ئويلىمىدىم... -
سۇلايمان دەرۋىش ئۆزىگە قارىلىپ تۇرۇۋاتقان ۋە دانىشلارچە نۇر
تاراپ تۇرغان كۆزدىن ھېيىقىپ، گېپىدىن دەرھال ياندى، -
سەت بولدى، ئەۋلىيا ھەزرىتىم، مەن... مەن... شۇنداق
ئويلىغان.

— دۇرۇس، سىلى شۇنداق ئويلىغان. قەبرەمگە قاراۋاتقان
كۈندىن باشلاپلا مۇشۇنداق ئويلاۋاتىدىلا.

— خوش، - ھەيران بولۇپ شۇنداق دېگەندى كېچىلىك
مۇلاقەتتە سۇلايمان دەرۋىش.

— ئەمما بىلىپ قالسىلا، تەقسىر، - ئەۋلىياچە تەلەپپۇزدا
داۋاملاشتۇرغانىدى ھاجى خەراباتى، - مەن سوپى - دەرۋىش
ئەمەس، كامىل مۇسۇلماندۇرمەن. دەرۋىش بولۇپ، يۇرت كېزىپ
يۈرگەنلىرىدە، چوغتالى ئەزىمگە كېلىشتىن ئاۋۋال شۇنداق






ئويلىغاندىلە. قەبرەم يېنىدا ئېتىكاپتا ئولتۇرغانلىرىدىمۇ مۇشۇ ئوي - خىيال كالىلىرىدىن نېرى بارىدى. ئەمدى بىلگەندىلا، مەن ھېچقاچان سوپى - دەرۋىش بولۇپ باقمىغان. مانا ئەمدى سىلى شەيخلىق يولىنى تۇتماق بولۇۋاتىدىلا. دېمەك، بىز ئەبەدىي بىرگە بولىمىز. بۇنىڭدىن كېيىن مۇلاقىتىمىز كۆپ بولىدۇ. سىلىگە ھەممىسىنى سۆزلەپ بېرىمەن، نۇرغۇن نەرسىدىن خەۋەردار بولىلا، - ساقىلىنى سىيلاپ قويۇپ ئىزاھات بەردى ئۇ، - مەن كامىل مۇسۇلمان. مۇسۇلمان ئۈچۈن ئۆيلىنىش سۈننەت. ئۆيلەنگەن ئىكەن بالا - چاقا بولۇش ھۆكۈمى مۇقەررەردۇر. سېزىپ تۇرۇۋاتىمەن، شۇ تاپتا يەنە «روزغار تۇتسا نەپسى ئۈستىدىن غالىب كەلگىلى بولۇرمۇ» دېگەننى خىيال قىلىۋاتىدىلا. راست دەيلا، روزغار - نەپسنىڭ يىلتىزى. ئەمما، بىلىشلىرى كېرەككى، ئېھتىياجىدىن زىيادىسى نەپسى غالىبلىق سانىلۇر. ئاللاتائالا: يەڭلار، ئىچىڭلار، ئىسراپ قىلماڭلار، دېگەن. بۇنىڭ ئۆزى ئېھتىياجىغا يارىشا بولسۇن دېگەنلىك. ئېھتىياجىنىڭ قامدىلىشى نەپسى بالالىق ئەمەستۇر.

— ئۇنداقتا، سوپى - دەرۋىشلەر مۇسۇلمان ئەمەسمۇ، دېگەننى خىيال قىلىۋاتىدىلا دەرۋىش ئىنىم، يوقسۇ، ئەمدى سىلى شەيخ بولىدىلا، شۇڭا شەيخ ئىنىم دەي، - دېدى خەراباتى ھامان سۇلايمان شەيخنىڭ ئويلىغان يېرىدىن چىقىپ، - ئۇلارمۇ ئەھلى مۇسۇلمان جۈملىسىدىندۇر. بارچىسىدىن، ئۇلارنىڭ نەپسىنى يېڭىش يولىدىكى ئاشقانە جاھان كەزدىلىكى، روزغار ۋە ئىشرەت - مەئىشەتلىرىدىن ۋاز كەچكىنى - نەپسى جېھادنىڭ يۇقىرى پەللىسىدۇر. ئەمما، تەقسىر، ئىلاھىي ئىشققا بەند بولۇپ، ئىنسانىي سۆيگۈدىن يۈز ئۆرۈش گۇناھتىن قېچىپ، يەنە گۇناھقا پاتقانلىق بولۇر. ئالەمدىكى جىمى مەخلۇقاتنى، شۇ جۈملىدىن ئىنساننىمۇ ئاللاتائالا ئۆزى ياراتقان. ئالانىنىڭ ياراتىش بولمىش ئىنساننى سۆيمەك - ئالانى سۆيمەكتۇر.






خۇلاسە كالامكى، ئاللا ياراتقان بارلىق مۆجىزىگە قايىل بولماق لازىم. ئىنسان سۆيگۈسىمۇ ئاللانىڭ مۆجىزىسى. شۇڭا، ئىنسانىي سۆيگۈ بىرلە ئاللاننىڭ ۋەسلىگە يەتمەك كېرەك. ئاللا دىلىمىزدا، ئاللاننىڭ روھ - زىبالىرى ئۇ ياراتقان بارلىق مۆجىزاتلار گەۋدىسىدە.

— سىلى يەنە پېقىرنى ئەۋلىيا دەپ قىياس قىلغان. پاك دەرۋىش بولماق ئۈچۈن، ئىنسانىي سۆيگۈنىمۇ رەت قىلغان. سېھرىي - كارامەت ئۆگەنمەكچى بولغان... — سۇلايمان شەيخنى ھەيران قالدۇرۇپ، ئۇ قىلغان ۋە ئويلىغان ھەممە ئىشنى بىر - بىرلەپ ساناپ ئۆتتى ھاجى خەراباتى، — لېكىن، نەقسىر، ئەۋلىيالىق سۈپەت ئىنسان بالىسىغا خاس ئەمەستۇر. شۇل سەۋەب، مۆجىزە - كارامەتچىلىك ئەۋلىيالارغىلا تەئەللۇق خىسلەتتۇر. پاك سۆيگۈنى رەت قىلىش ۋاپاسىزلىق جۈملىسىدىندۇر... قالدى مۇئەممىلار خۇسۇسىدا يەنە دېيىشىمىز، قېنى، ماڭا ئەگىشىپ ماڭىسلا...

قەبرىستانلىق جىمجىت ئىدى. روھىي مۇلاقەتكە شاھىت بولماقچى بولغاندەك يۇلتۇزلار تىنىمىسىز جىمىرلايتتى. سۇلايمان شەيخ مەنىۋى مۇساپىسىنىڭ ئېگىز ۋە تولمۇ يىراق پەللىسىگە ئۇلۇشۇپ بارغان بولسىمۇ، شۇ مەنزىلدە يەنىلا ئۆزىنى كۆرۈۋاتاتتى. چۈشىنىدىغان ئۆزى بىلەن ھازىر كۆرىنىۋاتقان ئۆزىنى سېلىشتۇرۇش زۆرۈرىيىتى ئۇنى يەنە قەبرىە بېشىغا كەلگەن تۇنجى يىللارغا، روھىي مۇلاقەتلىرىنىڭ تېپىز كېچىكلىرىگە قايتۇرۇپ بارغانىدى. ئۇ ھەزرىتى ھاجى خەراباتىغا ئەگىشىپ كېتىۋاتاتتى، ماڭاتتى، ماڭاتتى...

ئۇ شۇ قەدەر ئۇزۇن مۇساپىنى بېسىپ بولغانىدى. ھەزرىتى ھاجىمنىڭ بالىلىقىنى بويلاپ داۋاملاشقان بۇ ئىزلاش، مانا ئەمدى ئۇنىڭ ھاجى خەراباتىنىڭ يۇرتتا تۇرۇشقا رايى قالمىغان دەۋرىگە ئۇلاشقانىدى. شەيخنىڭ قەلب كۆزى ئۆكۈنۈش بىلەن شۇنى





كۆرۈپ يەتتىكى، بىر چاغلاردا ھەزرىتى ھاجىمنى ئەۋلىيا دەپ ئۇلۇغلىغان كىشىلەرنىڭ پەرزەنتلىرى ئەمدىلىكتە ئۇنى خورلايدىغان، كەمسىتىدىغان مەۋقەدە كۆزگە چېلىقىۋاتاتتى. بۇ مەۋقە كىشىلىرى ھەددى - ھېسابسىز كۈچىيىپ كەتكەنىدى. سايت قازى، بەكرى دەرۋىش... كەبى مۆتىۋەر پەتىۋاچىلار ئاللىقاچان باقىيلىققا يول ئالغان بولسىمۇ، لېكىن ئۇلار تەربىيەلەپ چىققان مۇرتلار سوپى - دەرۋىشلەر بىلەن قوشۇلۇپ غايەت زور كۈچ بولۇپ ئويۇشقانىدى. بولۇپمۇ، يۇرت - يۇرتلاردىن باش ئېلىپ چىقىۋاتقان قەلەندەر - دەرۋىشلەر ئالاھىدە رول ئېلىۋاتاتتى. ئۇلارنىڭ چىقىرىۋاتقان پەتىۋالىرىنىڭ غەلىتىلىكىگە كىشىنىڭ ئەقلى يەتمەيتتى. ئۇلار ھەتتا قۇرئان، ھەدىستىن باشقا كىتابلارنى ساقلىغۇچىلارنى دارغا ئېسىشنى جاكارلىغانىدى. شۇنىڭدىن ئۆزگە نەرسىلەرنى يېزىشقا، كۆچۈرۈپ تارقىتىشقا بولمايتتى. خىلاپلىق قىلغۇچىلارنى چالما - كېسەك قىلىش، بارماقلىرىنى كېسىش، تىلىنى داغلاش، كۆزىنى ئويۇش... تەك قەبىھ جازالار كۈتۈپ تۇراتتى. يەنە بىر غەلىتە پەتىۋا شۇ ئىدىكى، باشقا يۇرتلاردىن كەلگەنلەرنى كەمسىتىشكە بولمايتتى. ئۇلارنىڭ ئىزاھاتىچە، بۇلارنىڭ ھەممىسى خوجا ئەۋلادلىرى، ئاللا يولىدىكى ئاشىقلار ئىدى. بۇلاردىن دىنىي ياردەم، دۇئا - بەرىكەت كېلەتتىكى، ھېچبىر زەررە كەلمەيتتى. شۇڭا، چوغتالى ئەزىمىدىكى جامائەت ئۇلارغا قول باغلاپ سالام بېرىشى، تەربىيەت قىلغاندا «خوش!» دېيىشى؛ خۇش چىراي مۇئامىلە قىلىپ، سورىغان ھەرقانداق نەرسىسىنى ئايىماسلىقى، تەشەببۇسكارلىق بىلەن قىز ماللىرىنى ھەدىيە قىلىش لازىم ئىدى. بولمىسا ئىككى ئالەملىك گۇناھ ھېسابلىناتتى...

شەيخنىڭ نەزەرگە ئالغىنى غەلىتە پەتىۋالارنىڭ نەچچە مىڭ - دىن بىر پارىسى ئىدى. مۇشۇ كەمگىچە ئۆز مېھنىتى ئارقىلىق باشقىلارغا تەربىيەت قىلىپ كېلىۋاتقان ھەزرىتى ھاجىم (ئەمدى






ئۇ ساۋابلىق خالىس جىسمانىي ئەمگەك ئارقىلىق تەربىيەت ۋە ساۋاق بېرىش يولىنى تۇتقانىدى). بۇنداق بۇرۇختۇم مۇھىتقا چىدىسۇنمۇ؟ ئۇ ھەزرىتى ھاجىمنىڭ كۆز ئالدىدىكى قارارنى سۇلايمان شەيخ ئۆزى ئىزلاپ يەتكەن قارارنى چىقارغىنى ئورۇن. لۇق بوپتىكەن دەپ ئويلاپ قالدى. ھەزرىتى ھاجىمنىڭ توغرا بولغانىكەن، سوپى - دەرۋىشلەرنىڭ خاتامۇ؟ ئۇنداقتا، دەرۋىشلىك ئەقىدىسىدىن ۋاز كەچمەي تۇرۇپ شەيخ بولۇۋاتقان ئۆزىنىڭ تۈتە قان يولچۇ؟ ئۇ ئويلايتتى، مۇلاھىزە قىلاتتى. ئۇزۇن يىللىق رو- ھىي مۇلاقەت ۋە مەنىۋى ئىزدىنىشلىرى ھاجى خەراتىنىڭ پاك دىنىي ئەقىدە بىلەن ياشىغانلىقىنى ئىسپاتلىغانىدى. پاكىت، تەپسىلات ھەم ساخاۋەت ئىزنالىرىمۇ... ئۇنىڭ ھەقىقەتەن تەۋە- رۇك ئۆلىما ئىكەنلىكىنى كۆرسىتىپ تۇراتتى.

«خوش، ئۇنداقتا سوپى - دەرۋىشلەر بىلەن ھەزرىتى ھاجىم ئوتتۇرىسىدىكى زىددىيەتنىڭ يىلتىزى نېمە؟» بىردىنلا يەنە چوڭقۇرلاپ كەتتى سۇلايمان شەيخ. تەپەككۇر ئېھتىياجى سەۋەبىدىن ئۇنىڭ قەلب كۆزى ھەريان تىكىلەتتى. تەسەۋۋۇر قۇشلىرىمۇ كۈچ بىلەن پەرۋاز قىلاتتى. «مەنپەئەتمۇ، ئەقىدىمۇ ياكى باشقا سەۋەبلەر بارمۇ؟»

ئۇ چوڭقۇر تەپەككۇر ئۈستىدە كېتىپ باراتتى. كۆز ئالدىغا ھەزرىتى ھاجىم، ئەقىدە، سوپى - دەرۋىش ۋە مەنپەئەت - نەپىسى... دېگەنلەر كېلەتتى. بارا - بارا ئۇ بىر نۇقتىنى سەزگەندەك بولدى. بۇ نۇقتا دەل ئەقىدە، نەپىسى ۋە ئۇنى توغرا بىر تەرەپ قىلىش يولى ئىدى. ئۇ بىلىدۇ، سوپى دەرۋىشلىك ئۇلۇغ ئەقىدە بىلەن باشلانغان ئاشقىلىق يولى. ئۇنىڭ ئەڭ مۇھىم ئەقىدە مىزانى نەپىسى جىھاد. ئۇلار شۇنىڭ ئۈچۈن جاھان كېزىدۇ، ئالەمدىكى بارلىق خۇۋلۇق - پاراغەتلەردىن قول ئۈزىدۇ. ئەمما، بۇ ئەلدىكى كۆپلىگەن سوپى - دەرۋىشلەر مۇشۇ ئەقىدىسىگە ئەمەل قىلالىدىمۇ؟ ھەزرىتى شاھ مەشرەپ





ئەۋلىيادەك ئاشىقلاردىن قانچىلىك چىقتى؟ ياق، ئۇ جىق كۆرمىدى. ۋىجدان بىلەن ئېيتقاندا، ئۇنىڭ كۆرۈۋاتقىنى ئەقىدىسىگە خىلاپلىق قىلىۋاتقان دەرۋىشلەر، «نەپسى جىھاد» نى تەشەببۇس قىلىپ تۇرۇپ، نەپسى شەيتانغا ئەگەشكەن سوپىلار بولدى. يىراقنى دېمەي، ھەزرىتى ھاجىمنىڭ يۇرتىدىكى سوپى - دەرۋىشلەرنى ئېيتقاندىمۇ شۇنداق. راست ئەمەسمۇ؟ چوغتالى ئەزىمىدىكى مۆمىن مۇسۇلمانلار ئاشىق - قەلەندەرلەرنى ئۆز قوينىغا ئالدى. تۈز - تائام بېرىپ باقتى. ئاخىرىدا نېمە بولدى؟ دەل ئاشۇ قەلەندەرلەر يۇرت ئەھلىنىڭ گەجگىسىگە مىنىدى. «نەپسى جىھاد» ئەقىدىسىگە خىلاپلىق قىلىپ، مال - دۇنيا يىغدى. قىز - چوكانلارغا قول ئۇزاتتى... مۇشۇنداقلا بىلەن خەرباتى ھاجىم كەبى ئەللامە زاتلار چىقىشالسا بولامدۇ؟ ئۇ چوڭقۇرلىغانسېرى قايناپ باراتتى. مۇشۇ پېتى ماڭسا، ھەتتا ئۆزىنىمۇ رەت قىلىۋىتىدىغاندەك تۇراتتى. بۇ تولىمۇ خەتەرلىك ئەھۋال ئىدى.

«ئەمما، ئاشىق - دەرۋىشلىك نەپسى جىھادىتىكى ئەڭ توغرا يول» دېدى ئۇ چوڭقۇر خىياللار قېتىدا كېتىۋېتىپ. ھاجى خەرباتى بىر يىللاردىكى روھى مۇلاقەتتە ئېيتقان سۆزىنى تەكرارلاپ مۇنداق دېدى: «سوپى - دەرۋىشلەرنىڭ ھەممىسى نەپسى بالا ئەمەس. ئۇلارنىڭ ئارىسىدا ئاجايىپ دىيانەتلىك زاتلار ئۆتكەن. ئۆزۈممۇ شۇلارنىڭ جۈملىسىگە كىرمەكنى ئىستەيمەن... ھەزرىتى ھاجىمنىڭ كۆزدە تۇتقىنى ئەقىدە ئاسىيىسى بولمىش ئازغۇن سوپىلاردۇر...»

ئۇ ھاجى خەرباتىنىڭ باشقىچە ئۇلۇغ بىر زات ئىكەنلىكىنى بارغانسېرى چوڭقۇر ھېس قىلماقتا ئىدى. ئۇ چوغتالى ئەزىمگە كېلىشتىن بۇرۇن ھەزرىتى ھاجىمنى ئەۋلىيا دەپ بىلەتتى. لېكىن، روھىي مۇلاقەتتە ئۆزى بۇنى رەت قىلدى. سوپى - ئىشانلار كاتتىسى دەپ ئاتىلىغانىدى. ئەپسۇسكى، سوپى - ئىشانلار بىلەن






سىغشالمايدىغان بولۇپ چىقتى. سېھرىي - كارامەتلىك زات دەپ ئىخلاس قىلغان، لېكىن بۇنىمۇ تەن ئالغۇسى يوق. ئەۋلىيالار ئۆز مۆجىزە - كارامەتلىرىنى ئەلدىن پىنھان تۇتىدۇ، دېگەن گەپ راست ئوخشىمايدۇ؟ سۇلايمان دەرۋىش گاڭگىراپ قېلىۋاتاتتى. بىراق، گاڭگىراش ئىچىدە تۇرۇپمۇ ھاجى خەراباتىنىڭ خىسەت مۆجىزىلىرى يوقلىقىغا ئىشەنمەيتتى. ئەۋلىيالىققا بولسا، بار - غانچە ئىشىنىپ قېلىۋاتاتتى. ئەۋلىيا بولمىسا شۇنچە كۆپ ئىلا - ھىي ھېكمەتلەرنى، مۆجىزىۋى نەزم - مىسرالارنى ئايرىدە قىلالامدۇ؟ سېھرىي - كارامەتلىرى بولمىسا، خەقلەر ئۇنىڭغا ئىشەنمەيدۇ، ئۇنىڭ پەزىل - سۈپەتلىرى ئەۋلىيا ماقامىدا يۇرت - يۇرتلارغا تارىلامدۇ؟

ئۇنىڭ قەلب كۆزىگە تاشلانغان ھاجى خەراباتى راستىنلا قالتىس زات ئىدى. شۇ قەدەر كاتتا ئۆلىما تۇرۇپ، تىنىمىسىز مېھنەت قىلاتتى؛ يازاتتى، تارىتاتتى، تەربىيەت ۋە تەھسىل قىلاتتى. بۇنى ئاز دەپ يىل بويى جىسمانىي ئەمگەك بىلەن مەشغۇل بولاتتى. مىڭ مۇشەققەتلەر بىلەن تېرىغان ئوتياش، قوغۇن - قاپاقلىرىنى ئەھلى - مەھەللىدىكى يېتىم - يېسىرلار، مۇساپىر - يولۇچىلارغا ھەقسىز تارقىتىپ بېرەتتى. «ھاجى خەراباتىنىڭ ئەۋلىيالىقى ئۇنىڭ ئاددىي - سادەلىقىدا، كەمتەرلىكىدە» دېگەندى مەھەللە مۇيسىپىتلىرى سۇلايمان شەيخ بىلەن بولغان مۇڭ - مۇلاقەتلىرىدە. «ئۇنىڭدىن نېمىنىلا سورىسا، بىلىمەن، قولۇمدىن كېلىدۇ، دېمەيدۇ. لېكىن، ئۇ ئۆز كارامەتلىرىنى داۋراڭسىز ئىشقا ئاشۇرىدۇ. ئۇنىڭ پۈتكۈل خىسەت - خاسىيىتى قورساقتا.»

بىر ھېسابتا مۇشۇ گەپلەر ئەقىلگە ئۇيغۇندەك قىلاتتى. دې - مىسىمۇ سېھرىي - كارامەتلىرىنى كۆز - كۆز قىلغان ئادەمنى ئەۋلىيا دېگىلى بولامدۇ؟ پەزىلى - پاراسەت، ئىلمىي - ھېكمەت، سەزگۈ - بېشارەت، سېھرىي - كارامەتلەر... ئەۋلىيالىقنىڭ ئور -






تاق سۈپىتى. تىرىك يۈزىنى كۆرۈش نېسىپ بولماي، ھەزرىتى ھاجىمنىڭ سېھرىي - كارامەتلىرىدىن بەھر ئالالمىدى. لېكىن، ئۇنىڭ ئالدىنقى سۈپەتلىرى روھىي مۇلاقەتلەر جەريانىدا ئايان بولىدىغۇ. مۇشۇنىڭ ئۆزىلا ئەۋلىيالىق شەرتىگە توشماسمۇ؟ سۇلايمان شەيخنىڭ ھەيران قالغىنى، ھەزرىتى ھاجىمنىڭ شۇنچە ئۇزۇن روھىي مۇلاقەتلەر جەريانىدا ئۆزىنىڭ سېھرىي - كارامەتلىرىنىڭ شولىسىنى بولسىمۇ ئاشكارا قىلمىغىنى ئىدى. بۇ خىل خىسلەتنى ھەتتا ۋاپات ئەتكەندىن كېيىنمۇ سىر تۇتۇش كېرەكمىدۇ؟

ئۇ ئابدۇللا خەراباتىنىڭ خىسلەت، پاراسىتىگە ئىچ - ئىچىدىن قايىل بولماقتا ئىدى. قايىل بولغانسېرى ئۆزىنى دەڭسەپ، ئۆزىگە قايتا باھا بېرىپ كېتىۋاتاتتى. بولۇپمۇ، ھەزرىتى ھاجىمنىڭ سېھرىي - كارامەتلىرىنى ئۆگىنىشكىلا قىزىقىپ، ئۇنىڭ باشقا پەزلى - پاراسەت، ئەقىدە - ساداقەتلىرىگە سەل قارىغانلىقىنى ئويلىسا، نومۇس قىلاتتى. ئۆزىنى ئەرزىمەس ئادەمدەك، مەنپەئەت ئۈچۈنلا تىپىرلاپ يۈرگەن مەخلۇقاتكە ھېس قىلاتتى. نام - مەنپەئەت، شان - شۆھرەت تاماسىدا ياشاۋاتقان كەلگۈندى دەرۋىشلەردەك سېزەتتى. شۇنداق چاغلاردا، نەزىرىدىكى ئۇلۇغ ئۆلىما بىلەن يەنە مۇلاقەتتە بولغۇسى، ئۇنىڭ بېسىپ ئۆتكەن يوللىرىنى، ئادىمىيلىك بايىدىكى ھەممە خىسلىتىنى دورىغۇسى كېلەتتى...

— ئۆزلىرى بۇ يۇرتقا ئۆزلەشكىلىمۇ ئۇزۇن يىللار بولدى شەيخ ھەزرەت، — تەكرار - تەكرار شۇنداق دېدى مەھەللە مويىسىپىتلىرى، — جاھاندىن بۇنداق ئۆتۈپ بولماس. كۈچ - قۇۋۋەتلىرىنىڭ بارىدا ئوبدانراق بىرەرەنى تېپىپ، باشلىرىنى قوشۇپ قويساق تولا بەلەن بولاتى.

بۇ گەپلەر تالاي قېتىم تەكرارلاندى. مەھەللىدىكى تۇل ئاياللار، خېلى ياش قىز - جۇۋانلارمۇ ساپە قىلىندى. لېكىن،





سۇلايمان شەيخ بۇنىڭغا زادىلا قىزىقمىدى، توغرىسى ئۇنىڭ ئەقىدە يولىدىن تايغىسى كەلمىدى.

يېقىندىن بۇيان بۇ خىل قىزىقتۇرۇش يەنە ئەدەپ كېتىۋاتاتتى. مۇيسىپىتلار، ئاق كۆڭۈل يۇرت مۆتىۋەرلىرى ھە دېسىلا ئۇنى توي قىلىۋېلىشقا قىستايىتتى. تېخىمۇ يامىنى شۇ ئىدىكى، خوتەندىن ئۇنى ئۆزىتىپ قالغان گۈزەل قىز شۇ چاغدىكى جەلىپكارانە ھالىتى بىلەن چۈشكە كىرىپ، ئۇنى بىئارام قىلماقتا ئىدى...

— توي قىلىش نىيەتلىرى بولسا قىلىۋالسىلا، تەقسىر، — دەيتتى ھاجى خەراباتمۇ ئۇنىڭغا مەدەت بېرىپ، — مۇسۇلمان ئۈچۈن نىكاھ ۋە ئۆيلۈك — ئوچاقلىق بولۇش ۋاجىپ. شەرىئەتتە شەيخلەر روزىغار تۇتمىسۇن، دېگەن پەتۋا يوق.

— ھەزرىتى ھاجىم شۇنداق دەۋاتقاندا، يۇرت مۇيسىپىتلىرىنىڭ گېپىگە كىرسەم قانداق بولار؟ — شۇنداق ئويلاپ قالدى ئۇ تۇرۇپلا، — مەرھۇم ئۇستازنىڭمۇ بىر قانچىلاپ پەرزەنتى بولغانىكەن. ئەۋلىيا بۇنى توغرا تاپقان يەردە... ئۇنداقتا، كىم بىلەن تويلاشسام بولار؟ جۈمەقىز دەيدۇ، ھاشىخان، توختىخان دەيدۇ... بۇلارنىڭمۇ تازا تونۇپ كەتمەيمەن. شۇنداقتىمۇ ئۆي تۇتۇپ كۆرگەن ئايال بولغىنى ياخشىراقمىكىن. يېشىم بىر يەرگە بېرىپ قالدى. ئۇنىڭ ئۈستىگە، ئۆي تۇتۇپ باققان ئايال دېگەن قولى ئىشلىق، ئىدىتلىق كېلىدۇ...

ئۇ شۇلارنى ئويلاۋاتقاندا، يۈرىكىنىڭ بىر يەرلىرى «پىژ» قىلغانلىقىنى سەزدى. چۈشىدىن چىقمايۋاتقان خوتەندىكى ئاشۇ گۈزەل قىز يەنە ئېسىگە كېلىپ قالغانىدى. قىز يۇم — يۇم يىغلايتتى، يېلىناتتى، يالۋۇراتتى... «ئۇنداق قىلمىسىلا، ئۇۋال قىلمىسىلا، ئۆز غوجام» دەپ چاپانلىرىغا يوپۇشاتتى. زادى بولمىغاندا، «ئۇۋالى سىلىگە...» دېگەن گەپنىمۇ قىستۇرۇپ قوياتتى. ئۇ، چوغتالى ئەزىمگە قەدەم باسقان ھامان بۇ قىزنى ئۇنتۇپ-





مەن، دەپ ئويلىغانىدى. لېكىن، ھەممە ئىش ئەكسىچە بولۇۋاتاتتى. مەھەللە مۇيسىپىتىلىرىمۇ، ھەتتا ھاجى خەرباتىنىڭ غايىب ئاۋازىمۇ بۇ ئۆتنىڭ ئۇلغىيىشىغا يول ئېچىپ بېرىۋاتاتتى. ئۇ ئۆز ۋاقتىدا دەرۋىشلىك ئەقىدىسى ئۈچۈنلا قىزنىڭ سۆيگۈ ئىز-ھارىنى رەت قىلغان ئەمەسمىدى؟ يەنە مۇشۇ ئەقىدە ئۈچۈنلا ھەممىدىن ۋاز كەچكەن، جاھان كېزىپ يۈرۈپ، ئۇستازنىڭ ئايدى-غى تەگكەن ئۇشبۇ مۇبارەك تۇپراققا يەرلىشىپ قالغان ئەمەسمىدى؟ ئۇستازغا ساداقەت يۈزسىدىن دەرۋىشلىك سەپىرىنى توختىتىپ شەيخ بولغان، بولغانىدىمۇ دەرۋىشلىك ئەقىدىسىگە سادىق شەيخ بولغان ئەمەسمىدى؟ مانا ئەمدى بۇنىڭدىنمۇ ۋاز كەچسۇن-مۇ؟ ئۆزىنى، ئەسلىنى ئۇنتۇغان ئازغۇن بولسۇنمۇ؟

— ياق! — بىردىنلا ئاۋازىنى سىرتقا چىقىرىپ تۈۋلۈۋەتتى ئۇ، — ئۇنداق قىلالمايمەن. نەپسى جىھادنى ۋۇجۇدۇم ئارقىلىق قارار تاپقۇزىمەن. ئەقىدەمگە ئاسىيلىق قىلمايمەن! ئۇنىڭ ياڭراق ئاۋازىدىن يۇلتۇزلار جىمىرلاپ تۇرغان جىمجىت كېچە لەرزىگە كەلدى. ئەھدى بولۇپ چىققان كۈچلۈك سادا ئېڭىز ياردىن ئەكس سادا بولۇپ قايتتى.

— مەن كىم؟ — يەنە شۇنداق تۈۋلدى ئۇلاپلا.

— مەن كىم؟ — ياردىن شۇنداق دەپ ئەكس سادا قايتتى.

ئۇ نېمە مەقسەتتىدۇر يەنە سوراپ قالدى:

— ئۇنداقتا، سەن كىم؟!


— سەن كىم؟!

ياردىن قايتقان بۇ سادا ئۇنىڭغا قويۇلغان سوئال بولۇپ تۈيۈلدى. ئۇ ناھايىتى ئۇزاق سۈكۈناتتىن كېيىن كەسكىن قىلىپ جاۋاب بەردى:

— مەن شەيخ. دەرۋىشلىك ئەقىدىسىنى شەيخلىق يولىدا

قارار تاپقۇزىدىغان كامىل مۇسۇلمان!






خەير، ۋەتەن

مۇھەممەت داموللامغا جىسمانىي مېھنەت ئارقىلىق ۋاسىتىدە -
لىك تەربىيەت قىلىشتىن باشقا يول قالمىغانىدى. ئۇ مەدرىس،
مەسچىتلەرگە كىرمەيتتى (ئىلگىرى كىرگۈزۈلمىگەن بولسا، مانا
ئەمدى ئازغۇنلار ئۇۋىسىغا ئايلىنىپ قالغان بۇ جايغا كىرىشكە
ئەرزىمەيدۇ، دەپ قارايتتى)، كوچا - كوچىلاردا تەرغىبات قىلىشقا
يول قويۇلمايتتى. يول قويۇلغان ھالەتتىمۇ، ھەممىلا يەرنى ئېچىپ -
تىقاپ ئاسىيلىقى قاپلاپ كەتكەن، ساختا مۆجىزە - كارامەتلەردىن
باشقىسىغا ھېچكىم ئىشەنمەس بولۇپ كەتكەن مۇشۇ زاماندا، سە -
مىمىي تەربىيەتكە قۇلاق سالىدىغان ئادەملەرنىڭ كۆپ قالمىغا -
نىلىقىغا ئۈنىڭمۇ كۆزى يېتىپ قالغانىدى. قەلبىدىن قايناپ چىقىپ -
قىۋاتقان نەزم - مىسرالىرىنى ئىلگىرىكىدەك كۆچۈرۈپ تارقىتىپ -
تىشقا بولمايتتى. قۇرئانى كەرىم تىلاۋەتلىرى ۋە مەنپەئەت ئېچىپ -
تىياجى بويىچە چىقىرىلغان تۈرلۈك پەتىۋالاردىن ئۆز ئىگىسىگە
دەققەت قىلىشنى گۇناھ ھېسابلايدىغان كىشىلەر شۇ كۈنلەردە
دۇر كەبى نەزم - ھېكمەتلەرنى ئۆيىگە ئاپىرىپ بەرسىمۇ، قورق -
قىنىدىن يىرتىپ تاشلايتتى ياكى ساداقەت يۈزىدىن ئوتتا كۆي -
دۈرەتتى. ئۇنى ھەممىدىن بەكرەك ئازابلايدىغىنى شۇ ئىدىكى،
ئۇنىڭ بىلەن باردى - كەلدى قىلىشىپ، سىر - ئەسرار بولۇش -
دىغان خېلى تۈزۈك كىشىلەرمۇ مانا ئەمدى بىردىنلا غايىب بولۇپ
كەتكەنىدى. داموللام بىلىپ تۇراتتىكى، ئۇلارمۇ ئۆزىگە گۇمانلىق
كۆزلەر تىكىلسە، بالا - چاقىلىرىغا زەررە يېتىپ قېلىشىدىن
ئەنسىرەتتى. قارىماققا دۇنيا ئۇنى ئۇنتۇغان، ھەممە ئۇنى تاشلىدى -
غاندەك ئىدى.






ياق! ئۇنداقمۇ ئەمەستەك. پۈتۈكچى تالىپ يېشىنىڭ بىر يەرگە بېرىپ قالغىنىغا قارىماي، يەنىلا ئۇستازىغا ئەگىشىپ يۈرۈپتۇ. دۇنيانىڭ ئىلگىرى مەۋھۇم كۆرۈنگەن سىر - مۇئەممالىرى مانا ئەمدى ئۇنىڭغا چۈشىنىشلىك تىل بىلەن ھال ئېيتىپ تۇرۇپتۇ. بارلىق مۆجىزاتلار - ئۆسۈملۈك، گۈل - گىياھ، دەل - دەرەخ، سۇ، تۇپراق... ھەممىسى ئۇنىڭ بىلەن شېرىن ئىچكى مۇلاقەتتە بولۇۋېتىپتۇ. ئىلگىرىكى تەكتىگە يېتىپ ئۆلگۈرمىگەن تالاي - تالاي قاراڭغۇ بوشلۇقلار ئەمدى ئۇنىڭغا سېھىرلىك پەردىسىنى ئېچىپ ئۆلگۈرۈپتۇ...

لېكىن، ئۇنىڭ ئازابلىرى ھەر قانداق چاغدىكىدىن كۆپ ئىدى. دۇنيا سىرلىرىنىڭ بىر - بىرلەپ ئايدىڭ بولۇشمۇ ئۇنى خۇشال قىلالمايتتى. ئۇ ئىلگىرى مۇشۇ سىر - مۇئەممالار ئوتىدا ئازاب چەككەن ئەمەسمىدى؟ مۇشۇ سىرلار كويىدا باش كۆتۈرمەي تەلەپ - مۇلاھىزىلەر يۈرگۈزگەن ئەمەسمىدى؟ شۇ تاپتا ئۇنىڭغا يوپۇشقان ئەڭ كۈچلۈك ئازاب كۆز ئالدىدىكى قېرىنداشلىرىنىڭ ئازغۇنلۇق يولىغا ماڭغانلىقى ئىدى. بۇ خىل ئازغۇنلۇق ھەر قانداق دەۋرىدىكىدىن ئېشىپ يۇقىرى چېكىگە يەتكەنىدى. بۇنى تۈسىمسا بولمايتتى. گۇناھ - گۇمراھلىق پاتىقىغا چوڭقۇر يېتىپ كېتىۋاتقان ساددا، مۆمىن قېرىنداشلىرىنى ئازغۇنلۇق پاتىقىدىن تارتىپ چىقىمسا بولمايتتى. كۆزىگە كۆرۈنۈپ تۇرغان مۇشۇ مۇئەممالارنى ھەل قىلماي تۇرۇپ، دۇنيانىڭ سىر - سېھىرلىرىنى يورۇتقاننىڭ ئەھمىيىتى بولمايتتى. ئالەم سىر - مۆجىزىسىنىڭ يادروسى نېمە؟ ئۇ كەسكىن جاۋاب بېرەتتىكى: ئادەم! ئۇنداقتا، ئاللاننىڭ ئىرادىسىغا خىلاپ ئەقىدىدە بولۇۋاتقان ئادەملەرنى، كۆز ئالدىدا ئاڭسىزلارچە گۇناھ سادىر قىلىۋاتقان قېرىنداشلىرىنى قانداق قۇتقۇزماق كېرەك. زادى قانداق؟! ئايدىڭ كېچە.





كەيپىياتى ياخشى بولمىغانلىق ۋە جىدىن، خۇپتەن نامىزىدىن كەيىنلا يېتىۋالغان مۇھەممەت داموللام تېخىغىچە ئۇخلايدىغان-دەك ئەمەس ئىدى. ئۇ ھامان قېرىنداشلىرى ئوتىدا كۆيەتتى، تولغىناتتى. لېكىن، بۇ ئوتنى ئۆچۈرۈشنىڭ ئامالى ھېچ تېپىلدىغاندەك قىلمايتتى...

«ۋا دەرىخ!... ۋادەرىخا!!»

شۇنداق دېدى ئۇ يەنە ئوڭ تەرەپكە ئۆرۈلۈپ، شۇئان ئۇنى كۈچلۈك يۆتەل تۇتۇپ كەتتى، دېمى كېسىلدى. سول كۆكرىكى چىمىلداپ، قانداقتۇر بىر نەرسە سانجىلغاندەك ئاغرىدى. پۈتۈن بەدەنلىرى بىرەرەسى ئۆرۈپ - چېقىۋەتكەندەك ئويۇشتى.


«قېنى ئىنساب؟! قېنى ئىمان، دىيانەت؟!»

يۆتەل تۇتقانسېرى، ئۇنىڭ پىغانىمۇ تېشىپ باراتتى. ئۆيدە ئۆزىدىن باشقا ئادەم يوقلۇقىنى بىلىپ تۇرسىمۇ، يەنە بىرەرەسىگە قارىتىپ ئېيتىۋاتقانداك يۇقىرى ئاۋازدا سۆزلەيتتى...

يېقىندىن بېرى ئۇ كۆپرەك غەزەپ قىلىدىغان بولۇپ قالغانىدى. ئاۋام دەردى، بۇنى ئاز دەپ ... ئۇ تىكەندەك يالغۇز قالغانىدى. قەدىناس ھەمىيى ۋاپات بولغان، بالىلار ئۆزلىرى رازى بولغۇدەك مىراسلار بىلەن ئۆيلىك - ئوچاقلىق قىلىۋېتىلگەندىن بۇيان، ئۇنى يالغۇزلۇق چېقىپ كېتىۋاتاتتى. سادىق شاگىرتى پۈتۈكچى ئۇنى تاشلىماي يۈرگەن بولسىمۇ، بالىلىق بولۇپ قالغان ئادەمنى كېچىسىمۇ مەن بىلەن سىردىشىپ يات بالام، دېگىلى بولمايتتى. ئاش - غىزا ئېتىپ يېيىش، رەھمەتلىك دادىسىنىڭ يۈزى كۆرگەن قەپەستە بۇقۇلدىشىپ تۇرغان كەپتەرلەرگە قاراش، باغ - ۋاراندلارنى چاناپ، سۇ قويۇش... قا ئوخشاش ئىشلار ئۇنى ھالسىرىتىپ قويايتتى. ئۇنىڭ ئۈستىگە يەنە شۇ دەرد، شۇ ئوت!...

ئۇ تولغىنىپ سولغا ئۆرۈلدى، يەنە شۇ ھال: يۆتەل، ئاغرىق، سىرقىراش...





كېچىككىنە تۇڭلۇكتىن چۈشكەن ئاي نۇرى ئۇ ئۆرۈلگەن تەرەپتىكى توغرا تامنى يورۇتۇپ تۇراتتى. ئۆگزىنىڭ قەپەس قويۇلغان ئۇدۇلىدىن پات - پات كىتىرلىغان ئاۋاز ئاڭلىناتتى. دېلىغۇللۇقتا ئۇيقۇسى قاچقان داموللامنىڭ قۇلىقىغا يەنە يىراق - يىراقلاردىن قىچقارغان توخۇلارنىڭ ئاۋازىمۇ كىرەتتى.

ۋاقىت تۈن نىسپىدىن ئاشقاندى. مۇھەممەت داموللام ئاخشامدىن بۇيان ئويلىنىپمۇ تېخىچە بىر قارارغا كېلەلمەيۋاتاتتى. ئۇنى ئىككى يول تارتىپ تۇراتتى. بىرى، كۆز ئالدىدىكى ئوتلۇق دەرد - مېھرىلىك ئازاب؛ يەنە بىرى، مەككە - مۇكەررەمدە بولغۇسى خاسىيەتلىك تاۋاب، ئۆمۈرلۈك ئۇلۇغ ساۋاب ئىدى. بىرىنى دىل سۆرەيتتى، بىرىنى ۋىجدانى تارتاتتى. قانداق قىلسا بولار؟ زادى قانداق قىلماق لازىم؟! ئۇ قاتتىق يۆتىلىپ كەتتى. شۇنىڭغا ئۇلاپلا كانىيىنىڭ ئىچى تەرىپىدىكى بىر يېرىدىن غىزىلدىغان ئاۋاز چىققاندەك بىلىندى. «مۇشۇ ئەپتىمگە يول ماڭالارمەنمۇ، ئىككى ئايلاپ ماڭىدىغان يولغا پايلىيالىارمەنمۇ؟» دېدى ئۇ يۆتەلگەچ، چىڭقىلىپ ئاغرىۋاتقان سول مەيدىسىگە مۇشتلاۋېتىپ.

شۇ چاغدا يىراقتىن توخۇنىڭ قىچقارغان ئاۋازى يەنە ئاڭلاندى. شۇنىڭغا قوشۇلۇپلا قوڭغۇراقنىڭ جىرىڭلىغان، ساپايىنىڭ شاراقلىغان ئاۋازى كەلدى. ئاۋازىدىن بىلىپ تۇراتتىكى، ساپايە بىر ئەمەس ئىدى، 10 ~ 15 لىگەن ساپايىنىڭ ئۆملۈكتە ۋە بىر خىل رېتىم بىلەن شاراقىشى خېلى نېرىدىكى ئۆتەڭ يولىدىن يىراق - يىراقلارغا تارقاتتى. مۇشۇنداق ئاۋازلار ئاڭلانغىلى ئۇزۇن زامان بولغانىدى. مەھەللە جامائىتىگە سۈر - ھەيۋە كۆرسىتىپ كېلىۋاتقان بۇ دەرۋىشلەر ساداسى كېچەيۈ - كۈندۈز ئۆزۈلۈلمەيتتى. ئۇ ئۇزاق - ئۇزاقلىرىدىن شاراقىشىپ كېلىپ، مۆمىنلەر يۇرتى دىيارى ئاقسۇدا تېخىمۇ جانلىنىپ كېتەتتى. چوڭتالى ئەزىمىدىكى سوپى - دەرۋىشلەرگە، ئاۋام





نەزەرىدىكى ئۆلىمالارنىڭ كۈچىگە كۈچ قوشۇۋاتقىنىمۇ، ئەقىلگە سىغماس پەتىۋالارنى كۆتۈرۈپ كېلىۋاتقىنىمۇ دەل مۇشۇ ئايىغى ئۈزۈلمەس ساپايىلەر ھەم ئۇنىڭ ئىگىلىرى بولمىش ئاشىق - قەلەندەرلەر ئىدى.


ئاۋازلار بارغانسېرى يېقىنلاپ ۋە ئەدەپ كېلەتتى. يۇرتنى قەلەندەر ۋاباسى، قورقۇنچلۇق ئۆتكۈن قازاسى ياكى ئازغۇن مۇرتلار بالاسى بېسىپ كېتىۋاتقاندا بىلىنەتتى مۇھەممەت دا - موللامغا. ئۇنىڭ نەزەرىدە، ئەقىدىسىدىن تايغان بۇ مەلئۇنلار دەر - ۋىش سىياقىدىكى چاپان، سۈپى سىياقىدىكى يىلان ئىدى. «ھۇم! ھۇم!» دەپ ئۆملۈكتە توۋلاشلىرى، ئۇلارنىڭ چېقىشتىن بۇرۇنقى ھەيۋىسىدەك ئاڭلىناتتى. ئۇ بۇلارنى ئۆز ئىدراكىغا تايىنىپ چۈ - شىنىپ بولغانىدى. يېقىنقى بىر قاتار ئىشلار ئۇلارنىڭ مەقسەت، مۇددىئاسىنى تېخىمۇ روشەن ئاشكارا قىلىپ تۇراتتى.

— يۇقىرىقى مەھەللىدە بىر قەلەندەر كېپەن ئوغرىلاپ تۇتۇلۇپ قاپتىمىش، ئۇستاز، — دەپ كىردى پۈتۈكچى تالىپ ئۈچ كۈن بۇرۇن. ئۇ ئۇزۇندىن بېرى ئۇستازىنىڭ خالىس ئىقتىسادى ياردىمىگە ئېرىشىپ كەلگەن ۋە ئۇنىڭغا جاۋاب قايتۇرۇش ئۈچۈن، ئۇستازىنىڭ ئېغىر - يېنىك جىسمانىي ئەمگىكىگە ياردەملىشىپ كېلىۋاتقاندى.

— قايسى كۈنى دەرۋىشلەردىن بىرى رەھمەتلىك سايىت قازىنىڭ بويىغا يەتمىگەن نەۋرىسىنىڭ نومۇسىغا تېگىپ قېچىپ كېتىپتۇ، ئۇستاز، — شۇنداق خەۋەرنىمۇ ئېلىپ كەلدى باغ - ۋاران ئىشلىرىغا قارىشىپ بېرىۋاتقان تالىپ.

ئاڭلىنىۋاتقان بۇنداق خەۋەرلەر ھەددى - ھېسابسىز كۆپ ئىدى. ئەپسۇسلىنارلىقى، ھەممىسى يەنە غەلىتە پەتىۋالار بىلەن يوققا چىقىرىلاتتى. بۇلارغا چىداپ بولامدۇ؟ مۇشۇنداق ئەھلى ئىمانسىزلار بىلەن ياشىغىلى بولامدۇ؟
«مەككە مۇكەررەمگە بېرىپ، ھەج - تاۋاب زىيارىتى قىلىپ






كەلسەم كېلەي، مۇشۇ مەلئۇنلارنى كۆزۈم كۆرمىسۇن!» يەنە شۇنداق دېدى ئۇ بارماسلىق ھەققىدىكى قارارىنى قايتا رەت قىلىپ. ئۇ ئاخشامدىن بېرى مۇشۇنداق دېلىغۇل بولۇپ كېلىۋاتاتتى. ھېلى «بارسام باراي» دېسە، سەلدىن كېيىن «گۇناھقا پېتىپ كېتىۋاتقان يۇرت ئەھلىنى تاشلاپ كېتەمدىم، بارماي» دەيتتى. قارارىدىن قانچە قېتىم ياندى، يەنە قانچە قېتىم قارار قىلدى، بۇنى ئۆزۈم بىلمەيتتى. بىلىدىغىنى ھېچقاچان قارارىدىن يانمايدىغان مىجەزىنىڭ بۈگۈن بىردىنلا ئەسلىگە ئوخشماي قالغىنى ئىدى.

— باراي... چايان سۈرەتلىك شۇ مۇناپىق مەلئۇنلاردىن قۇتۇلاي!— دېدى ئۇ خىيالىدىكى سوپى — دەرۋىشلەر تۇرغان تەرەپكە قولىنى سىلكىپ تۇرۇپ، — «روزىغارىمنىڭ ھەممىنى سېتىپ، سەپەرگە تۇشلۇقلا ئېلىپ قالاي. راست، شۇنداق قىلاي.. قالغىنىنى، ھەممە تەئەللۇقاتىمنى يېتىم — يېسىرلارغا ئۆلەشتۈرۈپ بېرەي...»

مۇشۇ قارارغا كەلگەندە ئۇنىڭ كۆز ئالدىغا يەنە يۇرتتىكى ساددا، ياۋاش — يۇمشاق دېھقانلار، بالا — چاقا ۋە نەۋرە — چەۋرىلىرى... كېلىۋالدى. بىر قارىسا، ئۇلارنىڭ ھەممىسى نامرات، بىچارىدەك كۆرۈنەتتى. بۇلارنىڭ ھېچقايسىسىدىن ئايرىلغۇسى كەلمەيتتى. قولىدىن كېلىشىچە ئۇلارنىڭ بېشىنى سىلىغۇسى، ئۆزىنى ھاللىق قىلىپ كۆرسىتىۋاتقان دەپىن — دۇنياسىنى شۇلارغا تارقىتىپ بەرگۈسى كېلەتتى. لېكىن، ئۇنىڭ كۆڭلىنىڭ توق يېرى، ئۇ ئۆي — ئوچاقلىق قىلغان ھەممە پەرزەنتىنى يېتەرلىك مىراسلار بىلەن رازى قىلىۋەتكەنىدى. ئەمدى قالغان دۇنياسىنى ئىككىگە بۆلۈپ، يېرىمنى ئۆزى ئېلىپ قالسا بولارمىكىن ياكى ئۈچكە بۆلۈپ، ئۇنىڭ بىر ئۆلۈشىنى ئېلىپ قالسا قانداق بولارمىكىن؟

ئۇ مەككىگە بېرىش سەپىرىدىكى خەج — خىراجەتلەرنى،





يولدىكى مۈشكۇلاتلارنى تەخمىن قىلىپ يېتىپ، بىردىنلا دەرۋىشلەرنىڭ «ھۇم!» لىگەن ئاۋازىغىمۇ ياكى ساپايىنىڭ شاراقشىغىنىغىمۇ ئوخشىمايدىغان بىر ئاۋازنى ئاڭلاپ قالدى. بۇ ھەمىشە تاڭغا يېقىن ئاڭلىنىدىغان، ئۇنىڭ قان - قېنىغا سىڭىپ كىرىپ، يۈرىكىنىڭ بېغىش - بېغىشلىرىنى مۇجۇپ ئۆتىدىغان مۇڭلۇق ۋە تەسەرلىك ناخشا ئىدى. ئۇنى يولۇچىلار ئېيتاتتى. يىراق - يىراقلاردىن كېلىۋاتقان دەرەمەن مۇساپىرلار ئاچلىق ئازابى، يول جاپاسىنى بېسىش ئۈچۈن توۋلاپ ئۆتەتتى. غەم - قايغۇ ۋە ئازاب - ئىزتىراپ سەۋەبىدىن قۇلاق سالمىدىمۇ ياكى بوشراق ئاۋازدا ئېيتىلىپ قالغان بولسا ئاڭلىماي قالدۇمۇ، ئىشقىلىپ بىرقانچە كۈندىن بۇيان ئۇ بۇ ناخشىنى ئاڭلىمىغانىدى. ئەمدى ئۇ تولىمۇ ياڭراق، مۇڭلۇق بىر تۈستە ئېيتىلىپ باراتتى:

بۇ تاغلار ئېگىز تاغلار،
غېرىبىنىڭ يولىنى باغلار.
غېرىب ئۆلسە كىم يىغلار،
غېرىبقا غېرىب يىغلار.

ناخشىدىن مۇڭ، ھەسرەت، چىداپ تۇرغۇسىز غېرىب - مىسكىنلىك ئۆكۈلۈپ تۇراتتى. ئۇ مۇھەممەت داموللامغا تىرىك - چىلىك ھەلەكچىلىكىدە ئۆز يۇرتىنى، قەدىردان يارۇ - بۇرادەر - لىرىنى تاشلاپ، ئۆزگە يۇرتلارغا مۇساپىر بولۇپ كېتىۋاتقان بىد - چارە يېتىملارنى ئەسلىتەتتى. ئۇلار ئېشەكلىك، خېلى كۆپ قە - سىمى پىيادە ئىدى. ئاچلىق، يول ئازابى ئۇلارنى قىينايتتى. قە - دىردان دوست - يارەنلىرى غېرىبلىق يېشى لىغىرلاپ تۇرغان - كۆزلىرىگە كۆرۈنۈپ، يۇرت ھىدى بۇرىنغا پۇراپ كېتەتتى. تۈر - لۈك خېيىم - خەتەر ۋە ئۆلۈم تەھدىتى ئۇلارنىڭ دىلىنى چېگەت - تى. ئەھلى مەھەللىسىدىكى ئاچ - زېرىن قالغان تۇغقانلىرى، ئۇلار ئۈستىدىكى تۈگمەس زۇلۇم - سىتەملەر يولۇچىلارنىڭ





دەردىگە دەرد، ھەسرەتكە ھەسرەت قوشاتتى...

ئاھ ئۇرارمەن، ئاھ ئۇرارمەن،
ئاھلىرىم تۇتقاي سېنى.
كۆز يېشىم دەريا بولۇپ،
بېلىقلىرىم يۇتقاي سېنى.

ناخشا بىرىنىڭ كەينىدىن بىرى ئېيتىلىپ ئۆتەتتى.
تېكىست ئالماشقانسېرى ناخشىدىكى مۇڭ، قايغۇ، ئۆچ -
ئاداۋەت... پۇراقلىرى كۈچىيىپ باراتتى. قان - زەرداب
يۇتۇۋاتقان بىچارە كىشىلەر ئىچىگە سىغدۇرالمىۋاتقان دەرد -
پىغاننى مۇشۇ مۇڭلۇق ناخشىلار بىلەن چىقارماقتا ئىدى.
ئاجىز، ئەمما غەزەپلىك ئاشۇ كىشىلەر يۈرىكىدىن سىرغىپ
چىقىۋاتقان دەرد ۋە قان - زەردابلار جۇغلانمىسىدىن ھاسىل
بولغان ھەسرەت دەرياسىدىكى قىساسكار بېلىقلار ئىدى. ئۇلار
ئۆز رەقىبىنى يۇتاتتى، يۇتاتتى...

«ئاھ، غېرىب بىچارىلەر!» ناخشىغا قۇلاق سېلىپ يېتىپ،
تويۇقسىزلا توۋلاپ تاشلىدى ئۇ. شۇ تاپتا ناخشىنى يولۇچىلار
ئەمەس، ئۇ ئۆزى ئېيتىۋاتاتتى. دەرد - پىغان ئۇلارنىڭ ئەمەس،
نەق مۇھەممەت داموللامنىڭ ئىدى. «مۇشۇ كۈننىڭ ئايىغى
بارمىدۇ؟... ئاھ، ياراتقان ئىگەم، ئاجىز بەندىلىرىڭنى يەنە
كىملىرىگە خار قىلىدىغانسەن؟!»

ئۇنىڭ ئولتۇرۇشقان چاناقلىرىدىن سىرغىغان ياشلار كونا
تەككىنى ھۆللەپ باراتتى. ناخشا ئۇنىڭ ئاجىز يۈرىكىنى خۇن
قىلىپ، ھامان ئاشۇ مۇڭلۇق ئاھاڭلار بىلەن ئېيتىلىپ ئۆتەتتى.
— بولدى، بارمايمەن! دەپىن - دۇنيارىمنى ئاشۇ
بىچارىلەرگە ئۈلەشتۈرۈپ بېرىمەن. ئەللە - مەھەللە نېمە كويدا،
مەن نېمە كويدا؟ — دېدى ئۇ ئېچىشىپ تۇرۇۋاتقان يۈرىكىنى
كۆكسى ئۈستىدىن مۇجۇپ قويۇپ، — ھەرەمگە بارمىساممۇ،





كامىل مۇسۇلماندۇرمەن، ئەل رىيازەت چېكىۋاتقاندا ھەج قىلىش
نە ھاجەت؟!


ناخشا تىنىمىسىز ئېيتىلىپ ئۆتەتتى. ئۇ ھېلىلا ئاڭلانغان
قوڭغۇراق - ساپايە ئاۋازلىرىدىن كەسكىن پەرق قىلاتتى. غەم
مۇڭلىرى بىلەن ئېزىپ، ئويناق، تەسرلىك ۋە لىرىكىلىق
ئاھاڭلىرى بىلەن ئۇنى مەھلىيا قىلىۋاتقان بۇ سېھىرلىك
ناخشىلار ئاچ كۆزلەرچە شاراقشىپ كېلىدىغان ساپايە ئاۋازلىرىنى
كۆيدۈرۈپ كۈل قىلىدىغان قۇدرەتلىك ئوت ئىدى. ئۇلارغا ئەجەل
چىللايدىغان ئوق ئىدى.

— ئەل غەزىپى ئوق! — دېدى ئۇ ۋايىجانلاپ تۇرۇپ، دەل شۇ
پاغدا ئۇنىڭ سۆزىگە ئاۋاز قوشقاندا، غەزەپلىك بىر قوشاق
ئۇلاپ ئېيتىلدى:

كەيدىم كېيىنەك توننى،
گۈلخاندا ياتارمەن دەپ.
ئالدىم يا بىلەن ئوقنى،
دۈشمەننى ئاتارمەن دەپ.

— توغرا، بارماي، — دېدى ئۇ گېلىنى قىرىپ يۆتىلىپ، —
نېمە كۆرسەم ئەل - جامائەت بىلەن تەڭ كۆرەي!
ناخشا ئۇنى مۇڭ ھەسرەت سۈيىگە چۆمدۈرۈپ، قەيەردىندۇر
كۆرۈنىۋاتقان ئۈمىد، ئىشەنچ قىرغاقلىرىغا باشلاپ كەتكەندى.
ئۇ مۇشۇ ناخشىلارغا ئامراق ئىدى. بۇلا ئەمەس، مۇڭ -
ھەسرەت، ئازاب - كۈلپەتلەر ئىپادىلەنگەن لىرىك ۋە يېقىملىق
ناخشىلار بولسىلا ئۇنى مەھلىيا قىلاتتى. ئۇ رەھمەتلىك دادىسى
ھايات ۋاقتىدىن تارتىپلا، يىراقتىن ئېيتقاندا، بالىلىق چېغىدىن
باشلاپلا ناخشا - سازغا ھېرىس ئىدى. «ھازىر مەيلى ئوغلۇم،
چوڭ بولغاندا دۇتتار، تەمبۇر چېلىپ، ناخشا ئېيتىپ يۈرسىلە
قاملاشمايدۇ جۇمۇ». دىنى نۇقتىسىدىن چىقىپمۇ ياكى باشقا






سەۋەبتىنىمۇ ئەيتاۋۇر، مۇشۇنداق دېگەندى ئابدۇللا مەزىن. بۇ گەپنىڭ مەنىسىنى ئۇ كېيىن، ئۇزۇن يىللار ئۆتكەندىن كېيىن، ئۇزۇن يىللار ئۆتكەندىن كېيىنكى بۈگۈنكى كۈندە چۈشەنگەندەك بولدى.

— ئاتاڭ مۇھەممەت ئىماممۇ نەغمە - ناۋاغا بۇزۇلغان ئازغۇن بەندە ئىدى. ئۆزۈڭمۇ مۇت شۇنى دوراپ چۈشۈپسەن. نەرىڭ مۇسۇلمان سەنلەرنىڭ؟ يوقات ئۆيۈڭدىكى دۇتتار، راۋابلىرىڭنى، ئاڭلىسام يەنە ئۆيۈڭگە نەغمىچىلەر كىرىپ، كېچىچە كاكىراپ چىقارمىش. توختات، بۇنداق شەيتان نەغمىسىنى، ئاتاڭغا ئېيت، نەزم توقۇيمەن دەپ، پىتنە - پاسات تېرىپ، جامائەتنى ئازدۇرۇپ يۈرمىسۇن!

بۇ گەپلەرنى ئوغلى كۆتۈرۈپ كىردى. بۇنى ئەبەيدۇللا ئىمامنىڭ ئوغلى، ھازىرقى رەۋەيدۇللا ئىمام مەسچىتىدىكى جامائەتنىڭ ئالدىدىلا ئوغلىغا ئېيتقان ئىدى.

ئوغلىنىڭ ھەممىلا جەھەتتىن ئۆزىگە تارتىۋاتقانلىقىنى مۇ - ھەممەت ئىمام ناھايىتى ئوبدان بىلەتتى. شۇنىڭ ئۈچۈنمۇ سۆيۈ - نەتتى، كۆڭلى توق ئىدى. لېكىن، ئۇلار نېمىدەپ ئوغلىغا ئاھانەت قىلىدۇ، ئۆزىدىن ئېشىپ، ئوغلىغا؟! يەنە تاڭلا بەش كۈندە نەۋرە - سىگە ئۆتسە، ئۇنىڭدىن كېيىن ئەۋرە - چەۋرلىرىمۇ قالمىسا!... ئۇنىڭ يەنە جۇدۇنى ئۆرلىدى، كۆز ئالدىغا يېڭىدىن يېتىشىپ چىققان ئازغۇن ئىمام، قازىلار كەلدى... ئاستا - ئاستا ئۇزاپ كېتىۋاتقان ناخشا ئاۋازى ئۇنى گۈرۈلدەپ كۆيۈۋاتقان ئوت قوينىغا تاشلاپ كەتكەندى. يۈرەك ئېچىشاتتى. دەردلىك ۋۇجۇد تېنىمىسىز ئازاب چېكەتتى. قايسى بىر يالماۋۇز (بەلكى ئەجدىھا ياكى دىۋىدۇر) ئېغىزىدىن ئوت پۈركۈيتتى. يالقۇنچاپ كۆيۈۋاتقان ئاشۇ ئوت قېتىدىن يۈزى قاپقارا، يۈزىلا ئەمەس، يۈرىكىمۇ، جېنىمۇ، ئىمان - ئېتىقادىمۇ... قاپقارا كەلگەن سان - ساناقسىز مەخلۇقلار سەكرەپ چۈشەتتى...





راست، ئۇلار داۋاملىق كۆپىيىدۇ، كېلىدۇ، تۇغىدۇ،
ئۆسىدۇ... ئۇنىڭغا يوپۇرۇلۇپ كېلىۋاتقان ساناقسىز ئازغۇنلار
كۆرۈندى. ئۇلار ئۇنىڭ ھەممىلا ئىشىغا توسقۇن بولاتتى،
سۆزلەتمەيتتى، ساۋاق بەرگۈزمەيتتى. شەرھى - تەپسىر
ئېيتقۇزمايتتى، تەلقىن - تەرغىبات قىلغۇزمايتتى...

ئۇنىڭ يۈرەكلىرى قىسىلىش ۋە دەرد - پىغاندىن يېرىلىپ
كېتەي دېگەنىدى. مۇشۇنداق كېتىۋەرسە، پىكرى چېچىلىپ
«كۈللىيات مەسنەۋى» سىمۇ يېرىم يولدا ئۆزۈلۈپ قالىدىغاندەك
كۆرۈنەتتى. بۇنداق مۇھىتتا نېمە ئىش قىلغىلى بولسۇن؟ ھېچ -
نېمە قىلالماي تۇرۇپ، جامائەتكە نېمە بىلەن تەربىيەت قىلسۇن؟
قايسى نەزم - ھېكمەتلەر بىلەن ۋەز - نەسىھەت قالدۇرالسۇن؟
- ماقۇل، بېرىپ كەلسەم كېلەي، - يەنە بىر قېتىم
قارارىنى ئۆزگەرتتى ئۇ. مۇھەممەت داموللام يۇرتتا ھېچنېمە
قىلالماي يۈرگەندىن سىرتىنى كۆرۈپ، پىكرى قۇۋۋەت جۇغلاپ
كېلىشنى ئەۋزەل بىلگەنىدى، - «ھېچ بولمىسا كۆرۈپ
كېلەرمەن، مۇسۇلمان ئەللىرىدىكى باشقا كىشىلەرنىڭ ھال -
ئەھۋالىنى بىلىپ كېلەرمەن. ئۇنىڭچە، ھەممە ياخشى بولۇپ
كېتەر. بەلكى...

ئۇ يولدىكى خەتەرنى، ئۆزىنىڭ ياشىنىپ قالغانلىقىنى
ئويلاپ، سەپەردىن ئامان - ئېسەن قايتىپ كېلەلمەسلىكى مۇم -
كىنچىلىكىنىمۇ كۆز ئالدىغا كەلتۈردى. تېخىمۇ ئەتراپلىق تەي -
يارلىق قىلىش نىيىتىگە كەلدى ۋە كەسكىن ھالدا: «خەير، ۋە -
تەن!» دېدى پىچىرلاپ تۇرۇپ. بۇ ئۇنىڭ ئاخىرقى قارارى ئىدى.
ئۇيۇق سۈزۈلۈپ باراتتى. توخۇلار بەس - بەستە چېلايىتى.
ئۇيقۇدىن بىدار ھالەتتە تالڭ ئېتىپ كەتكەن بۇ كۈن مىلادىيە
1720 - يىلى، يەنى ھەزرىتى مۇھەممەت بىننى ئابدۇللا خەراباتى
82 ياشقا كىرىپ قالغان چاغ ئىدى.





ھاجى ھەققىدە رىۋايەتلەر

مۇھەممەت بىننى ئابدۇللا خەراباتى ۋەتەندىن ئايرىلىپ ئۇزاق ئۆتمەي، ئۇ توغرىدىكى غارايىپ ھېكايىلەر تەرەپ - تەرەپلەردىن ئۇچۇپ كېلىپ، ئېغىزدىن - ئېغىزغا تارلىشقا باشلىدى.

— مۇھەممەت داموللام بۇ يەردە بىر كىملىرىگە قېيىدىغاندەك قىلىپ ھۈنرىنى كۆرسەتمەي يۈرگىنى بىلەن، ئۇ راستىنلا كارامەتكە توشقان سوپى ^① ئىكەن. ئاڭلىسام ئۇ يۇرتتىن چىقىپ كېتەر چېغىدا بىر «سۇق» بىلەنلا تاغار - تاغار پۇل پەيدا قىلغانمىش. ئاشۇ پۇلنىڭ ئۈچتىن بىر ئۆلۈشىنى ئۆزىگە قالدۇرۇپ، قالغىنىنى مەھەللىدىكى تۇل خوتۇن، ئاغرىق، ئاجىز، يېتىم - يېسىرلارغا تارقىتىپ بېرىپتۇ. ئىشەنمىسەڭلار ئىرادىخان پوقاق، توقاچخان ھۆپۈپ، يەھيا باداڭ... لاردىن سوراپ بېقىڭلار. ئۇلارنىڭ ھەممىسى تۇتام - تۇتام پۇل ئاپتۇ. بىر كېچىدىلا بېيىپ، تۇل، يېتىملارغا ئوخشىمايلا قايتۇ...

— مۇھەممەت داموللام ئۆزىنى ئاشكارا قىلماي يۈرگەن كارامەتچى زات ئىكەن. ئۇ سېھرىي - كارامەت كۆرسىتىشتە مەھەللىدىكى سوپى - دەرۋىشلەردىنمۇ مۆلۈك ئورۇندا تۇرىدىكەن. ئۇنىڭ مەھەللىدىن چىققاندا، ئەمدىلا كۆندۈرۈلگەن

① كىشىلەرنىڭ سوپىلار سېھرىي - كارامەتلىك كېلىدۇ دەپ قا - راپ، مۇھەممەت داموللامنىمۇ خاتا ھالدا سوپى ئاتاۋاتقانلىقى مۇشۇنىڭدىن بىلىنىپ تۇرىدۇ.






بوز تېيىغا مىنىپ ماڭغىنىنى ھەممىمىز ئاڭلىغان. ئەمما، ئۇنىڭ 500 قەدەم ماڭا - ماڭمايلا نېمە قىلغانلىقىنى ئاڭلىدىڭلارمۇ؟ ھە، تېخى ئاڭلىمىغانسىلەر. ئۇ ئاستىدىكى بوز تېيىنى مەھەللىگە قارىتىپ قويۇۋېتىپ، قارا ساقال ئاتام مازارىغا پىيادە بېرىپتۇ. شۇ مازاردا بىر كۈن كەچ بولغۇچە ئولتۇرۇپ، ناھايىتى جىق ئايەتلەرنى ئوقۇپتۇ. كۈن بىلەن تەڭ ئايەت كۈچىنى كۆرسىتىپ، داموللام ئاستا - ئاستا ئورنىدىن قوزغىلىپ، ھاۋادا ئۇچۇشقا باشلاپتۇ. ئاسمانغا چىقىپ بولغاندىن كېيىن كۈچەپ بىر «سۇف» دېگەنىكەن، بوراندەك ئۇچۇپ، ھەرەمگە شۇ كۈنلا بېرىپ بوپتۇ...

— داموللام قورسىقىنى تازا تويغۇزۇپ بولغاندىن كېيىن، ئۆگزىسىگە چىقىپ، ئامراق كەپتەرلىرىگە كۆز ئۈزمەي قارايتۇ. ئۇنىڭ ئىچىدە ناھايىتى ساق بىر موللاقچى كۆك كەپتەر بار ئىدى. ئۇ ئىگىسىنىڭ كۆڭلىدىكىنى بىلىپ، داموللامنىڭ قولىغا قونۇپتۇ. داموللام ئۇنىڭغا قارا - قارا... ئاخىرى «ساڭا ئايلىنىپ قالسامچۇ» دەپتۇ. خۇدانىڭ قۇدرىتى بىلەن ئۇنىڭ تىلىكى ئىچىدە - بەت بولۇپ، داموللام ئاشۇ كەپتەرنىڭ سۈرىتىگە كىرىپتۇ. شۇنىڭ بىلەن ئۇ ھەرەمگە كەپتەر بولۇپ ئۇچۇپ بېرىپتۇ.

— مۇھەممەت داموللام ھەرەمگە كېتىۋېتىپ، دەشتى - قىپچاق چۆلىدە بىر يېتىمگە ئۇچراپ قاپتۇ. ئۇ ئاقساق - ئاغرىق يولۇچىكەن. ئۇ بەك بولالمىدىم، ئون قەدەم بولسىمۇ كۆتۈرۈپ قويسىلا ئىكەن، دەپ يېلىنىپ يىغلاپتۇ. ئۇنىڭ نالسىگە چىدىمىغان داموللام سەكسەنگە كىرىپ قالغىنىغا قارىماي، ئۇ ئاجىز - نى گەجگىسىگە مىندۈرۈۋاپتۇ. ئۇ يېتىمەك داموللامنىڭ بوينىغا بىر مىنىۋالغانچە يىلىمدەك چاپلىشىپ، زادىلا چۈشكىلى ئۇنىڭ ماپتۇ. شۇ چاغدا مەلۇم بوپتىلەركى، ئۇ مەككىنىڭ رودۇپىيى ئىكەن. ئەرەب چۆلىدە قېرىنداشلىرىدىن ئازار يەپ، بۇ ئۆتەر يولغا كېلىۋالغانىكەن. بۇ تەرەپلەردىن ئۆتكەن يولۇچىلارنى ئانى






تېپىپ كېلىۋاتقانكەن. دەرغەزەپكە كەلگەن داموللام سېھرىي - بەند قىلىدىغان ئايەتلىرىنى شۇنداق ئوقۇپتۇلەركى، ھېلىقى رو - دۇپايىنى سۇبھاناللا دېگۈزۈپتېپتۇ. ئاخىرى داموللام ئاستىدىكى ئېتىنى تاشلاپ، ھېلىقى رودۇپايىنى مىنىپ ھەرەمگە بېرىپتۇ...

— مۇھەممەت داموللام ھەج تاۋاب زىيارىتىنى تاماملاپ، مەككىدە بىر مەھەل تۇرماقنى نىيەت قىپتۇ. شۇنداق كۈنلەرنىڭ بىرىدە، ئۇ ھەرەمدىكى بىر مەسچىتتە ناماز ئوقۇپتۇ. ناماز تەڭ بولغاندا، داموللام توساتتىنلا «چۇھ، چۇھ!» دەپ ۋارقىراپ تاشلاپتۇ. نۇرغۇن كىشىلەرنىڭ دىققىتى چېچىلىپ، تەرتىبى سۇنۇپ، نامىزى قازا بولۇپ كېتىپتۇ. دەرغەزەپكە كەلگەن جامائەت: قايدىن كەلگەن پەسەندى مەلىۇن بۇ؟ مەسچىتكە سوقۇنۇپ كىرىۋېلىپ ناماز بۇزغان بۇنداق جوھوتنى چالما - كېسەك قىلىپ ئۆلتۈرۈش كېرەك، دەپ قاتتىق ۋارقىرىشىپتۇ. ئىمامنىڭ غەزىپىمۇ جامائەت بىلەن ئوخشاش ئىكەن. شۇ چاغدا ھاجى خەراباتى ھاجىم — بۇ ھاجىم بولۇپ بولغان ۋاقتى ئىكەن — ئىمام ۋىجدانەن جاۋاب بېرىپ باقسۇن، ئەگەر ئۇمۇ يالغان گەپ قىلسا ياكى بىلىپ تۇرۇپ ئوقماسقا سېلىۋالسا، مېنى قانداق جازالىساڭلار مەن رازى، جامائەت، دەپ ھەممەيلەننى سەۋر قىلىشقا چاقىرىپتۇ. ئۇ يەنە ئىخلاىس بىلەن ناماز ئوقۇۋاتسام، ئىمامنىڭ كالىسىغا: ئۆيىدىكى ئىنەكنىڭ موزىيىنى ئايرىپ سولغاندىمەنمۇ ياكى قوشۇپ سولۋەتكەندىمەنمۇ؟ ئايرىمغان بولسام، موزاي ئانىسىنى ئېمىۋالسا، بۈگۈن ئىنەكنى ساغقىلى بولماي قالۇرمۇ؟ دېگەن خىيال كىرىۋالدى. شول ۋەجھىدىن ئۇنى ناماز ئايەتلىرىنى خاتا ئوقۇپ قويىمىسۇن، ئىماملىقتا سەۋەنلىك سادىر قىلىپ قويىمىسۇن دەپ، «چۇھ، چۇھ!» دەپ توۋلاپ قويۇشقا مەجبۇر بولدۇم، دەپتۇ. بۇنى ئاڭلىغان ئىمام سەمىمىيلىك بىلەن: «ھەق راست، راست شۇنداق ئەندىشىدە بولغانىدىم» دەپ جاۋاب بېرىپتۇ. بۇنى ئاڭلىغان جامائەت







مۇھەممەت داموللامنىڭ ئەۋلىيالىق خىسلىتىگە ھەيران قاپتۇ ۋە ئۇنى جازالاشتىن ۋاز كېچىپتۇ.

— ھاجى خەراباتى دىيارى مەككە مۇكەررەمدە ئىستىقامەت قىلىۋاتقان كۈنلىرىدە، ئۇنى داڭلىق مەدرىسلەرنىڭ بىرىگە ساۋاق بېرىشكە تەكلىپ قىلىشىپتۇ. تالىپلار ھاجى خەراباتىنى يۈچۈن كۆرۈپ، تەربىيەتلىرىگە تازا پىسەنت قىلماپتۇ. بۇنى ھار ئالغان ھاجى شۇنچىلىك قايناپ كېتىپتۇلەركى، ئىلاھى ھېكمەتلەر نەزم بولۇپ تۆكۈلۈپ، تالىپ، مۇدەررىسلەرنىڭ قەلبىگە ھېچقاچان ئاڭلاپ باقمىغان ئايەتتەك تۈيۈلۈپتۇ. ھەممىنىڭ كۆزلىرىدىن ئالانى سېغىنىش ياشلىرىنى تۆكۈشۈپتۇ. ئوقۇلغان ئىلاھىي نەسىھەتلەر شۇ قەدەر تەسىرلىك ئىكەنكى، ئۇنىڭ سېھىر - تەسىرىدىن ئەھلى ئۆلىمالارلا ئەمەس، مەدرىسىنىڭ تام - تورۇسلىرىمۇ تەسىرلىنىپ، ياش تۆكۈشكە، بىر - بىرلەپ سويۇلۇپ چۈشۈشكە باشلاپتۇ. مۇشۇ پېتىم داۋاملاشسا، تام - تورۇسلار كۆز يېشىدىن زەي تارتىپ، ئۆرۈلۈپ چۈشىدىغانلىقىنى سەزگەن تالىپلار: بولدى ئۇستاز، غەزەپ قىلمىغايلا، ئۆزلىرىگە سەل قارىغانكەنمىز، بىلىسەك، ئەھلى مۇسۇلماننىڭ مۇسۇلمانى شۇ ئەلدە ئىكەن، دەپ يىغلاپ تۇرۇپ ئۆزىگە سورىشىپتۇ.

— ھاجى خەراباتى مەككە مۇكەررەمدە يۈرگەن چاغلىرىدا شائىر، ئۆلىمالار بىلەن دوستلۇق مۇلاقەتلىرىدە بولۇپتۇ. ئىلى - مىي ئەنجۈمەنلەردە مۇشائىرە ۋە مۇنازىرىلەرگە قاتنىشىپتۇ. خەراباتى ھەممىدە ئۈستۈنلۈككە ئېرىشىپتۇ، بولۇپمۇ نەزم ئوقۇشقا ئۆزىنىڭ چوڭقۇر مۇلاھىزىلىرىنى ئاللانىڭ ھەدىس - شېرىپلىرىگە تەدبىق قىلىپ، ئىلاھىي مىسرالارنى ئايرىدە قىپتۇ. ئۆزىنىڭ ئۇيغۇر ئىكەنلىكىنى، ئۆزى كەلگەن ئەلنىڭ ئۇيغۇر ئېلى ئىكەنلىكىنى، ئۇ يەردە ناھايىتى نامرات، ئازاب چېكىۋاتقان مۇسۇلمانلارنىڭ ياشايدىغانلىقىنى، مۇسۇلمان مۇسۇلماننىڭ قېرىندىشى، دېگەن ئىلاھىي روھ بويىچە، ئۇيغۇر ئېلىدىكى شۇ بىد-





چارە مۇسۇلمانلارنىڭ بەخت - سائادىتى ئۈچۈن دۇئا قىلىش،
ئۇلارنى ياد ئېتىپ تۇرۇش... بارلىق مۇسۇلماننىڭ ۋىجدانى ۋە
دىنىي بۇرچى ئىكەنلىكىنى مىسرالىرىدە قەيت قىپتۇ.
— ھاجى خەراباتى نەرە تارتىپ كېلىۋاتقان تاشقىنىنى
ئارقىغا ياندۇرۇۋېتىپتۇ.

— خەراباتى ھاجىم مەككە - مۇكەررەمگە باستۇرۇپ كەلگەن
قارا بوراننى توختىتىپ قويۇپتۇ.


— خەراباتى ئانىسىنى ئۆلتۈرۈپ قېچىپ كەتكەن بىر
مۇسۇلمان ئوغلىنى دۇئايى - بەند بىلەن مەھكىمە شەرىئىگە
ياندۇرۇپ ئەكەپتۇ...

توقۇلغان رىۋايەتلەر ھەددى - ھېسابسىز كۆپ ئىدى. ئۇ يەنە
داۋاملىق توقۇلۇۋاتاتتى...

ئۇزۇن يىللار ئۆتكەندىن كېيىنكى بۈگۈنكى كۈندە، ھاجى
خەراباتىنىڭ قەبرىگىغا قاراپ يۈرگەن سۇلايمان شەيخىمۇ بۇ
ھەقتىكى ھېكايە - رىۋايەتلەرنى ئۈزۈلدۈرمەي ئاڭلاپ تۇرۇۋاتاتتى.
بۇ ھال ئۇنى تېخىمۇ ئىشەندۈرەتتى. كۆز ئالدىغا سېھرىي -
كارامەتلىك ئەۋلىيا، يىتۈك ئەللامە ھەزرىتى مۇھەممەت بىننى
ئابدۇللا خەراباتى قايتا ئايان بولاتتى. ئۇ ئىلىسىز مەخلۇقاتلار بىلەن
سۆھبەت قۇراتتى. ئاغرىق - بىمارلارغا شىپالىق ئاتا قىلاتتى.
بارلىق مۆجىزاتلارغا چىن دىلىدىن ھۆرمەت - ئېھتىراملار
بىلدۈرەتتى...

— ئەسسالامۇ ئەلەيكۇم، خۇش كەپسىزلىرىم، ئەزىزلىرىم!
ھەزرىتى ھاجىمنىڭ ھېچكىم يوق باغقا شۇنداق دەپ
كىرىۋاتقانلىقىنى ئاڭلىغاندەك بولدى سۇلايمان شەيخ.
«سىلى راستتىنلا ئەۋلىيا بولۇپ ئۆتكەن ئىكەنلا ھەزرەت.»
چوڭقۇر ئىچكى مۇلاقەتتە كېتىۋېتىپ، بىردىنلا شۇنداق دەپ
پىچىرلىدى ئۇ.





ئاخىرقى تىركىشىش


شەيخنىڭ نەزىرى ئىچكىرىلەپ بارماقتا ئىدى. ئۇنىڭ ئىدراكى قۇۋۋىتى ئەڭ يۇقىرى پەللىگە يەتكەنىدى...
مىلادىيە 1733 - يىلى.

چوغتالى ئەزىم ئىيۇل قۇياشى تەپتىدىن گويا بىر ئاتەشگاھقا ئايلانغان. پورۇقلاپ قايناۋاتقان زەيلىك سۈيىدىن قويۇق ھور كۆتۈرۈلىدۇ. شورلۇق زېمىندىن چوغ ھارارىتى ئۆرلەيدۇ. تىننىقتىن ئوت چىقىدۇ. نەپەسمۇ ئاتەش بولۇپ تارايدۇ. ئىسسىق تەپتىدىن قاننى كۆيۈۋاتقان ئۇچار قۇشلار پەرۋاز قىلىشقا ئامالسىز. ھەتتا، بېزەڭ چىۋىنلارمۇ ئۆزىگە دالدا ئىزدەش كويىدا...

كۆزلىرى ئولتۇرۇشقان، مەڭز سۆڭەلىرى بۆرتۈپ چىققان، قەدەملىرى تولىمۇ ئېغىر بىر مويىسىپىت پۇتىنى كۆيدۈرۈپ تۇرىدىغان توپىلاڭ يولدا يالاڭ ئاياغ كېتىپ باراتتى. ئۇ خۇددى ئەقلىنى يوقاتقان ئادەمدەك يېنىدىن ئۆتكەنلەرگىمۇ، تاپانلىرىنى قىزدۇرۇپ بېرىۋاتقان كۆيدۈرگۈچ ھارارەتكىمۇ پەرۋا قىلمايتتى، نۇرلىرى قېتىپ قالغان ئوپۇردەك كۆزلىرىنى قانداقتۇر بىر نامەلۇم نۇقتىلارغا تىكىپ، چوڭقۇر مۇلاھىزە، ئېغىر قايغۇ - ھەسرەت ئىچىدە ئىلگىرىلەپ كېلەتتى. ئۇ ئېغىر - ئېغىر نەپەس ئالاتتى. تىنىمىسىز خىرقىراۋاتقان گېلىنىڭ بىر يەرلىرىدىن «جاھاندىن ۋاپا يوق، جاھاندىن ۋاپا يوق!» دېگەن ئاۋازلار چىقىۋاتقاندەك بىلىنەتتى...

— ئەسسالامۇ ئەلەيكۇم. تۇتىيا ئۇستاز، بارمۇ سىلى؟ —





سەللىسى كىرلەشكەن، ساقىلى ئۇچتەك ئاقارغان بولسىمۇ، چىرايىدىن بىر خىل پاراسەت ۋە پاكىزلىق چىقىپ تۇرىدىغان پۈتۈكچى تالىپ دەۋۋازىسى ئالدىغا پەيدا بولۇپ قالغان ھاجى خەرباتىنىڭ ئالدىغا تىزلىنىپ، پېشىگە سۆيۈپ تۇرۇپ شۇنداق دېدى. شۇ گەپنى دېيىش بىلەن تەڭ كۆزلىرىگە لىغىرلاپ ياش كەلدى. ئۇستازنى كۆرمىگىلى خېلى زامان بولغانىدى. ئەمدىكى ئۇستاز باشقىچە قىياپەتتە تۇراتتى: غېرىب چىراي، توپا تەرەت، ياغاق چىرايىنى رىيازەت قورۇقلىرى بېسىپ ياتقان، خۇنۇك كۆزلىرى پىلىدراپ، قەدىلىرى يادەك پۈكۈلگەن...

— ۋەئەلەيكۇم ئەسسالام، تۇر، بالام! — ئىلگىرىكىگە زادىلا ئوخشىمايدىغان زەئىپ بىر ئاۋازدا جاۋاب قايتۇردى ھاجى خەرباتى.

ئۇ ھەج زىيارىتىدىن قايتىپ كەلگەندە بىر كۆرۈنۈپ قويغانچە، شاگىرىتىنىڭ ئۆيىگىمۇ ئاياغ باسمىغانىدى. ئۆزىنىڭ روزىغارى سېتىۋېتىلگەن، ئادەملەردىن قېچىپ يۈرگىنى ئۈچۈن، بالىۋاقا، نەۋرە - چەۋرىلىرىنىڭ ئۆيىگىمۇ بارمايتتى. كىمىلەر بىلەن كۆرۈشۈپ، نەلەردە يۈرگەنلىكىنى ئەسلا بىلگىلى بولمايتتى.

ئۇ مەككە - مۇكەررەم، مىسىر كەبى ئىسلام ئۆلكىلىرىدە بەش يىل تۇرۇپ، ئۇدا ھەج قىلىپ قايتقاندا، يۇرتىنى باشقىچە قىياس قىلىپ كەلگەنىدى. لېكىن، غېرىبانە چوغتالى ئەزىم بۇرۇنقىدىنمۇ بەتتەر بىر ھالەتتە كۆز ئالدىدا نامايان بولدى: يەرلەر ئاق تاشلىۋېتىلگەن، يۇرتنى ئاچارچىلىق قاپلىغان، تالاي ياشلار پىر - ئۇستازلىرىدىن دۇئا ئېلىپ تىلەمچىلىك بىلەن يۇرتىمۇ - يۇرت چىقىپ كېتىشكەن، سان - ساناقسىز ياش ئاياللار ئەرلىرىدىن ئايرىلىپ تۇل قېلىشقان، ھەممىلا ياقتا شاراقشىپ تۇرغان ساپايە، ھەممىلا ياقتا يەنە شۇ «ھۇم!» -

چەررە!...





ھاجى خەراباتى چىدىمىدى. ئۇنىڭ بۇ ھالەتنى يەنە كۆرگۈسى يوق ئىدى. ئۇ كىمنى، قايسى كۆزى بىلەن كۆرسۇن؟ قازى يەنە بۇرۇنقىدەك قازى ئىكەن: ھەق - ئادالەت ھەققىدە داۋراڭ قىلىپ، نەپىسى شايىتانى شەرىئەت قانۇنىنىڭ ئۈستىگە قويىدىغان. ئىمام يەنە شۇ ئىمام ئىكەن: ئەھلى مۇسۇلماننى ئىقتىدا قىلدۇرۇپ، ئۆزى نەپسىنىڭ مۇخلىسى بولىدىغان، غەنىيىمۇ، گادايىمۇ، شەيخىمۇ، سوپىمۇ ۋە ھەتتا مۇپتى، مۇھتەسسىپمۇ.. شۇ ئىكەن. بۇلار بىلەن ياشاپ بولامدۇ؟ بۇ دەرلەرگە چىداپ بولامدۇ؟!

— خۇداغا ئامانەت، بالام، — دېدى ئۇ بىر نوگاي سوغۇق سۈنى غۇرتۇلدېتىپ ئىچىۋېتىپ، شاگىرتى داستان راسلىغان سۈپىغا بېشىنى تەگكۈزۈپمۇ قويماي. ئەسلىدە پۈتۈكچى تالىپ: سىلىنى كۆپ ئىزدىدىم، نەلەردە يۈردىلە ئۇستاز؟ دەپ ھال - ئەھۋال سورىماقچى ئىدى. لېكىن، بۇنىڭغا ئىمكان بولمىدى. ئۇ ئۇيۇقتا قويۇپ قويغان قەغەز - قەلەمنى ئېلىپ چىقىشقىمۇ ئۈلگۈرمىدى. ئۇستاز خۇنۇك كۆزلىرىنى كۆككە تىكىپ تۇرۇپ، خىرقىراق ئاۋازدا تەلەقن قىلماقتا ئىدى:

نى ھېساب ئەيلەدىمكى تارىخغە،
مىڭ ۋە يۈز يانە قىرىق ئالتىغە.

پۈتۈكچى تالىپنىڭ يۈرىكى «قارت» قىلىپ قالدى. ئاڭلىغان مىسرالار ئۇستاز تەلەقننىڭ ئاخىرلىشىپ قالغانلىقىدىن دېرەك بېرىپ تۇراتتى. ئۇ بىلەتتىكى، تالاي شائىرلار ئۆز ئەسەرلىرىنىڭ خاتىمىسىنى مۇشۇنداق ۋاقىت، يىلنامىلار بىلەن چۈشۈرگەنىدى. بۇ يەنە مۇئەللىپنىڭ ئىجادىيەت ھاياتىنىڭ يەكۈنىمۇ بولۇپ قالاتتى. ئەجەب، ئۇستاز مۇشۇنىڭ بىلەن خۇلاسىە كېلىۋەتەتە. سە - ھە! ئەمدى ئۇنىڭ تەلەقن، مۇلاھىزىلىرى ئاخىرلاشقانمىدۇ ياكى ئىلاھىي ھېكمەتلەر ئاپىرىدە قىلىشقا زېھنى يەتمىگەنمە.





دۇر؟ ۋە ياكى... كۆڭلى بىر نېمىنى تۇيغانمىدۇ؟ ...
ئۇ ئۇستازنىڭ ئىلاھىي يۈكسەكلىككە تۇتۇشۇپ كېتىدىغان
نەزىم - تەلەپپۇزلىرىنى ئاخىرقى قېتىم ئاڭلاۋاتقاندەك، پۈتۈن
دېققىتى، سېزىم - سەزگۈلىرىنى قۇلىقىغا يىغىپ، ئۇن -
تىنىسىز ھالدا ئاڭلاپ تۇردى:

قىلغۇلۇق شەرئىنى كىتاب ئەتتىم،
بىلىمىگەنلەرگە مەن خىتاب ئەتتىم.

گەر خاتالىق ئۆتسە مەندىن، ئەي ئالىم،
رەھىم ئەيلە، لۇتقى قىل كۆرۈپ ھالىم.

تا كېرەم بەخشى تەڭرىدۇر غەم يوق،
ھەرنە قۇدرەت ئانىڭدە كۆڭلۈم توق.

بولماي ھېچ ۋەقت ھۆكىمى تەڭرى رەد،
ئېيىدى تەڭرى: «ئىننەل ئىنسانە فى كەبەد»

ئادەمىي ھەر دائىم ئەمگەك ئىچرەدۇر،
نەپسىنىڭ كامىنى بەرمەك ئىچرەدۇر.

ئۆتتى ئۆمرۈم تېز بىكارلىغ بىلەن،
كېچەيۈ كۈندۈز زىيانكارلىغ بىلەن.

بىر - بىرلەرغە قىلۇرلەر دەر دۇ ئەلەم،
ھەم قىلۇر جەۋرى جاپا زۇلمى سەتەم.

ئەي ئوغۇل كۆڭلۈڭدە نۇت بۇ ياخشى پەند،
ئاسىلار گۈرگى ئولدى، مۆمىن گوسفەند.





بىر - بىرلىرىنى ھەمە قەستىدەدۇر،
تىغ زەھەر ئالۇد دەستىدەدۇر.

تۈن - كۈن ئوغلى ئاتاغە مۇددەئى،
ھەم قىياس دوختەر ئاناغە مۇددەئى.

ئەي دەرىخا بارچە غەفلەت ئىچرەدۇر،
دائىما كۆفرى زەلالەت ئىچرەدۇر.

ھېچكىم قورقماس كىشىنى ھەققىدىن،
يادىغە كەلمەيدۇ ھەقنى قەھرىدىن.

خا غەنىيۇ، خا گادايۇ، شاھ ھەمە،
خا شەيخۇ، خا سوفيۇ موللا ھەمە.


خاھى قازى، موفتى، خاھى مۇھتەسەب،
ئىستەمەس ھەرگىز ھالالىدىن نەسەب.

ئەي بىرادر تۇت بۇ پەند يادىڭدا ياد،
ھېچكىم ئانى قىلالماسدۇر كۈشاد.

كىم بىرادر ھەققىدىن يەريا ئىچەر،
ئول كىشىنىڭ كۆڭلىدىن گۆھەر كىچەر.

كىيسە كىمنىڭ ھەققىدىن ھەر كىم لىباس،
كەيدۈرۈر مەھشەر كۈنى ئوتىدىن لىباس.

ھېچكىم يوقدۇركى غەيبەتدىن يىراق،
ھەم بىراۋ شىركۇ ئاداۋەتدىن يىراق.





نەپسى شەيتاندۇر دەۋام ھەم سۆھبەتلىك،
كەتتى سەندىن دىن بىلە ھەم مىللىتىك.

ھېچكىمدە يوق دۇرۇر، بىر پاكى ھەلق،
بارچەنى ئالۇدەدۇر ناكاپى ھەلق.

ھېچكىمدە يوق دۇرۇر شەرمۇ ھايا،
ھېچكىم بولمەس بىر - بىرىدىن رىزا.

ھېچكىمدە يوق دۇرۇر مېھرۇ ۋاپا،
بىر - بىرلەرغە قىلۇر جەۋرۇ جاپا.

بى خەبەردۇر بارچە ھەقنى ئەمرىدىن،
ھېچكىم قورقمايدۇ ھەقنى قەھرىدىن.

ھەمە مەنلىك بىلەن قىلغاي تەپەككۇر،
ئۆزىنى ئەسلىنى قىلماس تەپەككۇر.


خالى ئەرمەس ھېچكىم ۋەسۋاسىدىن،
پاك ئەرمەس كۆڭلى ھەم خەنناسىدىن.

كىمدۇر بۇ ئالەم ئارا دىۋىسىز كىشى،
ھەرنە مەشغۇلاتى ئول دىۋىنى ئىشى.

ھېچكىم شايىستەنى دەرگاھ ئېمەس،
ئاخىرەت ئەھۋالىدىن ئاگاھ ئېمەس.

بۇ زامان قاچماس ھارامدىن ھېچكىم،
ئادىمىغە بۇ دۇرۇر ئەيىب ئەزىم.





قىلماسە فەرھىزلىك نىيەتتە يول،
ھېچكىمنى تائەتى بولماس قوبۇل.

ساقلامەس ھېچكىم ھارامدىن ھەلقىنى،
ئول سەبەبدىن ئول خۇدانى دۈشمەنى.

بارچەلەرنى نەپسى غالىبدۇر ھەمە،
فەسقى ئىلە ئىسيانغە راھىبدۇر ھەمە.

بولسە ھەر كىمدە ھارامدىن بىر دەرەم،
روزى مەھشەر ئۆكسىمەس ئاندىن ئەلەم.

بارچە ھالى گورگى رىئۇ باھلىغ بىلەن،
ئۆتكەرۇر رەسۋايۇ گۇمراھلىغ بىلەن.

ئىستەمايدۇر ھېچكىم رىزقى ھالال،
ھېچكىم ئىمانى تاپمايدۇر كامال.

ھېچكىم تائەتى بولمايدۇ قوبۇل،
ھېچكىمدە پاك يوقدۇر بىر كۆڭۈل.

مەنپىئەت يوقدۇر ئانى تائەتدە،
ھۇشىغە كەلمايدۇر ھېچ سائەتدە.

ھېچكىم يوقدۇركى غەيبەتدىن يىراق،
ھەم ھەسەد بەغزۇ ئاداۋەتدىن يىراق.

يوق تۇرۇر بۇ ۋەقتدە تائەتى خاس،
كىبرىسىز يوقدۇركى بولغاي يارى خاس.





بارچە ھالى پىتىنەيۇ تەزۋىرىدام،
ئۆتكەرۈر غەفلەتدە ئۆمرىن سۈبھى - شام.

ئەھلى دۇنيانىڭ نىچە ئادىتى بار،
سۆزەن دۇنياغە مەشغۇلاتى بار.

ئېيتايىن ئول پىرى زەننىڭ دەستىدىن،
تا خالاس تاپقايىسەن ئانىڭ بەندىدىن.

يوق دۇرۇر ئانىڭدە ھېچ شەرمۇ ھايا،
زاھىرى رەئىنايۇ ھەم گۈلگۈن قابا.

بىۋاپا مەككارۇ ھەم ئەييارىدۇر،
نازۇ ئىستەغناسى ھەم بىسىاردۇر.

سېھرى بىرلە جادۇغە ئۇستادىدۇر،
غەمزەسى جويىندەغە دىلشادىدۇر.

قۇل قىلىبدۇر بارچەنى ئەفسۇن بىلەن،
پەرۋەرىش ئەيلەيدۇر ھەم ئەفيۇن بىلەن.

زاھىرىدە قەندىدېك گۇفتارى بار،
باتىنىدە تىغ زەھەر ئالودى بار.

ئەۋۋەلى ھەر كۈن ئاڭا شېكەر بىرۇر،
ئاخىرى بىر كۈن ئاڭا زەھەر بىرۇر.

ئەۋۋەل ئول ھەر كىمگە بەرگەي سىمۇ زەر،
ئاخىرى بىر كۈن ئاڭا بەرگەي زەھەر.





رام ئېتەر ئول كەسنى ئول مۇردارىغە،
ئاخىرى بىر كۈن چىقارغاي دارىغە.

يوق تۇرۇر ئول پىرى زەندېك ھىلىگەر،
يۈز تۈمەن مىڭ ئەرگە ھەر سائەت تېگەر.

ئوتتى ئۆمرۈك تۈن - كۈن ئانىڭ قەستىدە،
ئول ھەمىشە ئەقلى جانىڭ قەستىدە.

دائىم ئول ئادەم بىلەن سەۋدا قىلۇر،
ئەقلى - ھۇشىنى ئېلىپ رەسۋا قىلۇر.

پىرىزەن دۈمىدە بۇ ئالەم يۈزى،
چىقماس ئول ھېچ ۋاقىتتە ئادەمدىن ئۆزى.

ئۆلمەگۈنچە ھېچكىم بولماس خالاس،
ئاڭلاغىل بۇ پەندىنى ئەي ئامۇ خاس.

ھەققىغە ئول پىرىزەن ئۆمرىڭ ئالۇر،
جىمى ئەسباب ئىماراتىڭ قالدۇر.

ئەي ئوغۇل ئول پىرىزەن كۆڭلۈڭدەدۇر،
قىلدۇرۇر دائىم ساڭا فىستۇق فۇچۇر.

تېز ئول مەككارىنى ئۆيدىن چىقار،
ئول زامان زەنگار كۆڭلۈڭدىن چىقار.

ئەي بىرادەر ئۈزگەيسەن ئاندىن ئۈمىد،
بولغاي ئول ۋەقت شەمى ئىمانىڭ پەيدىد.





ئۆز سەلەر ھەركىم ئۆمىد فانى بولۇر،
ئول زامان ئەيسائى روھانى بولۇر.

خالى قىلغان ئۆزنى ئۆلتۈرمەك دۇرۇر،
نەپسىنى ئىمانغە كۆندۈرمەك دۇرۇر.

كىم چىقارماس كۆڭلىدىن نەمرۇدىنى،
ئىككى ئالەم كۆرمەس ئول مەئبۇدىنى.

ھەر كىشىكىم بولمەسە ئاندىن خالاس،
بولمەغەي ئول تەڭرى دەرگاھىدە خاس.

نېچە كىم بولساڭ ئىگەر سەن روسىيا،
قىل ئېتىنىڭ خاكى پايىن تۇتىيا.

تابىتى جىسمىڭ تەربىيەت بۇ خاكىدىن،
بەھرى ئالماق ئەقلۇ پەم، ئىدراكىدىن.


ئەي ئوغۇل جىسمىڭنى قىلىدىڭ پەرۋەرىش،
قىلمادىڭ رەھبەر تەلەب ھېچ يازۇ قىش.

ئۆتتى ئۆمرۈڭ بىھۇدە سەۋدا قىلىپ،
بەندەئى ھەقمەن دىيان غەۋغا قىلىپ.

ئەي ئوغۇل بىرنەچچە پەند ئېيتاي ساڭا،
خالى قىل كۆڭۈلنى پەندىدىن ئال ئاڭا.

غافىلا ئۆمر ئۆتتى دائىم بى خەبەر،
ھەلقىڭنى پاك ئەيلەگىل شامۇ سەھەر.





ئەي دەرخا، بارچە غەفلەت ئىچىرەدۇر،
دائىما كۇفرى زەلالەت ئىچىرەدۇر.

ھېچكىم قورقماس كىشىنى ھەققىدىن،
يادىغە كەلمەيدۇ ھەقنى قەھرىدىن.

خاھ غەنىيۇ، خاھ گادايۇ شاھ ھەمە،
خاھى شەيخۇ، خاھ سوپى موللا ھەمە

خاھى قازى، مۇفتى، خاھى مۇھتەسەب،
ئىستەمسەس ھەرگىز ھالالىدىن نەسەب.

...

نەفس شەيتاندۇر دەۋام ھەم سۆھبەتلىك،
كەتتى سەندىن دىن بىلە ھەم مىللىتىك.

...

پۈتۈكچى تالىپ سېزىپ تۇردىكى، ئىلگىرى تەلقىن
قىلىنغان بۇ مىسرالار يەنە تەكرارەن نەزم بولۇپ تۈزۈلگەنىدى.
ئەمما ئۇ مەزمۇن جەھەتتىن تولۇقلىنىپ ۋە چوڭقۇرلىشىپ،
بۇرۇنقىدىن پەرقلىق ھالدىكى بەدىئىي پاساھەت پەللىسىگە
ئۆلۈشۈپ كېتىۋاتاتتى. بۇنى ئۇستازدىكى ئۇنتۇغاقلىق ۋەجىدىن
كېلىپ چىققان تەكرارلىق دېگىلى بولمايتتى. مىسرالاردىكى
چوڭقۇرلۇق، ئەستايىدىللىق ۋە يەكۈن خاراكتېرىنى ئالغان
كەسكىنلىك بىلدۈرۈپ تۇراتتىكى، ئۇستاز ئۇزاق ئويلىنىشتىن
كېيىن مۇشۇ مىسرالارنىڭ ۋەزنىنى قايتا ھېس قىلغان ۋە ئۇنى
خاتىمە قىلىش زۆرۈر دەپ قارىغانىدى. بۇ ئۇنىڭ ۋەز - نەسبەت
قالدۇرۇش يولىدىكى ئاخىرقى تىرىشچانلىقى، تەرغىبات
مۇساپىسىدىكى ئاداقى تىركىشىشى ئىدى. بۇنىڭ ئاخىرى
تەبىئىيىكى، تالىپقا ياد بولۇپ كەتكەن ھېلىقى ئىككى مىسرا





بىلەن چۈشەتتى:

مەن نېچۈك ئەيلەي كۆڭۈلنى شادلار،
قايسى بىر غەمدىن قىلاي فەريادلار.

— خەير — خوش! — ھاسىراپ تۇرۇپ شۇنداق دېدى ھاجى
خەراباتى تەبىئىتى ۋە يېشىغا ماس كەلمىگەن ھالدا ئىككى
قولنى ئېگىز كۆتۈرۈپ. ئۇ مەسنەۋىلىرىگە خوش دېدىمۇ ياكى
شاگىرتىغىمۇ بىلىپ بولمايتتى. پۈتۈكچى تالىپ ئەس —
ھوشنى يىغىپ بولغۇچە ئارىلىقتا، ئۇ ئۇلۇغ ئېچىۋېتىلگەن
دەۋازىنىڭ سىرتىغا چىقىپ بولغانىدى...





شاگرت پۈتكەن يىلنامە

شۇ كۈندىن ئېتىبارەن ئۇ ھېچكىمگە كۆرۈنمىدى. مۆجىزە - كارامەتلەرگە ئەسىر بولۇپ كەتكەن ئادەملەر بۇ ھەقتىمۇ ھېكايە قىلىشىپ ئۈلگۈرگەندى:

— ھاجى خەراباتى ئاخۇنۇمنى بىزنىڭ خوتۇن كۆرۈپتۇ. ئۇ ھەرەم تەرەپكە ئۇچۇپ كېتىپتۇمىش.

— خەراباتى ئاخۇنۇم ئانىدىن تۇغما بولۇپ، قومۇشلۇقمۇ قومۇشلۇق كېزىپ يۈرەرمىش.

— خەراباتىم يوغان تېرەك تۈۋىدىكى سېسىق كۆلنىڭ بويىدا يىغلاپ ئولتۇرارمىش.


— ئۇ ئادەم ساراڭ بولۇپ قاپتىمىش. ھە دېسلا يىغلاپ، زاماننىڭ ۋاپاسىزلىقىنى تىللاپ يۈرەرمىش...

گەپلەر تولا ئىدى. لېكىن، ھېچقايسىسىدا ھاجى خەراباتىنىڭ ھەقىقىي مەقسىتى يورۇتۇلمايتتى. راستىنى دېگەندە، يورۇتۇپ بېرىشكىمۇ ھېچ كىشى قادىر ئەمەس ئىدى.

ئۇ ھەج - ھەرەم زىيارىتىدىن قايتىپ كېلىپ بىر ئايدىن كېيىنلا، ئۆزىگە مۇشۇنىڭدىن باشقا يول يوقلىقىنى ھېس قىلغانىدى: ئۇ ھېچكىشىگە يېلىنمايتتى، ھېچ كىشىگە كۆرۈنمەيتتى. ئۇ گۇناھ - گۇمراھلىققا ياتقان دۇنيادىن ئۈزۈل - كېسىل قول ئۈزگەندى.

«جاھاندىن ۋافا يوق، جاھاندىن ۋافا يوق!» ماڭغان - تۇرغان يېرىدە شۇنداق دەپ زارلىناتتى ھاجى خەراباتى. ئۇ ئامالسىز قالغانىدى. كۆرۈنۈپ تۇرغان ئازغۇنلۇق، پاسىق -





چىركىنلىكلەرگە چىداپ بولمايتتى. ئۇنى تۈپ يىلتىزىدىن يوق قىلىش قولىدىن كەلمەيتتى. ئۇ بىر ئادەم، چۈشىنىشكە ئېرىشەلمىگەن قېرى بىر ئادەم ئىدى!


«بىۋاقىت ئالەم، بىۋاقىت ئادەم» ئۇ ھەممىدىن سەسكەنگەنىدى. ياش ئەگىپ تۇرىدىغان خۇنۇك كۆزلىرىگە گۇناھدىن ئۆزگە نەرسە كۆرۈنمەيتتى. ئۆزىمۇ تېگى يوق شۇ گۇناھ دېڭىزىغا كىرىپ كېتىۋاتقاندا، بۈگۈن، ھازىرلا ھالاك بولىدىغاندا بىلىنەتتى...

ئۇ ئاچ - يالىڭاچ ھالەتتە، ھېچ كىشىگە كۆرۈنمەي، سەرسان - سەرگەردان بولۇپ يۈرەتتى. مۇشۇ قىلمىش ئارقىلىق ئۇ ئۆزىنى - گۇناھقا تولغان پاسىق دۇنيادا بۈگۈنگىچە ياشاپ كەلگەن قېرى جېنىنى جازالماقتا ئىدى!

كۈنلەر، ئايلار... ئۆتتى. قىشتا سوغۇقتىن، يازدا ئىسسىق - تىن، تۆت پەسلىنىڭ ھەممىسىدە ئاچلىقتىن قىيناپ كەلگەن يىللاردىنمۇ نەچچىسى ئۆتتى. مانا ئەمدى يەنە ياز كەلگەنىدى...

بەدەنلىرى ئورۇقلاپ، ئىسكىلىتتەك بولۇپ قالغان ھاجى خەراباتى قېلىن قومۇشلۇق ئارىسىدا ئانىسىدىن تۇغما ھالەتتە مۇدۇرۇپ - دەلدۈگۈنۈپ كېتىپ باراتتى. ئۇنىڭ ياغاچ ۋە ئاجىز تېنى ئاپتاپتا كۆيۈپ چۈچىلىدەك قارىداپ كەتكەنىدى. كۆيۈشتىن سويۇلۇپ، تالاي يىقىلىشلاردىن يېرىلىپ كەتكەن ئاشۇ قارا بەدەننىڭ يىڭنە ئۇچى چاغلىق ساق يېرى قالمىغانىدى. ھەممىلا يەر يېغىر: قومۇشلار تىلىۋەتكەن، كۆتەك، يىلتىزلار يېرىۋەتكەن، ئوي - دوڭغۇللار سۈرۈۋەتكەن، پاشا، كۆكۈيۈنلەر چېقىپ ئىشىتىۋەتكەن... ئۇ ئۇ زەيلىكتىن - بۇ زەيلىككە، ئۇ قومۇشلۇقتىن - بۇ قومۇشلۇققا... يۆتكىلىپ تۇراتتى. نەدە ھەرە بولسا، قەيەردە كۆكۈيۈن سېزىلسە، قايسى قومۇشلۇقتا لاي - لويى، پاشا - كۈمۈتلەر كۆپ كۆرۈنسە شۇ يەرگە قاراپ يول ئالاتتى. ئاچچىقچان ھەرلىر ئاۋاق بەدەنگە زەھەرلىك





نەشتەرلىرىنى خەنجەردەك ئۇراتتى. پاشا - كۈمۈتلەر تۆپە -
تۆپىلەپ ئىششىپ چىققان تارشىدەك قاتتىق ئۈستىخانغا ئاچ
كۆزلۈك بىلەن ئېتىلاتتى...

— چاقە، مەندەك گۇناھكارنى چېقىپ ئۆلتۈر! — دېدى ئۇ
توشقىچە سۇ قۇيۇۋېتىلگەن شاللىقتا قىپپالغاچ ھالدا دۈم
يېتىپ. ئۇ بەدەنلىرىنى تەكشى ئۆرۈپ، بەس - بەستە قونۇۋاتقان
پاشىلارنىڭ نۆۋەت بىلەن چېقىۋېلىشىغا ئاسانچىلىق يارىتىپ
بېرىۋاتاتتى.

— چاقە، ماۋۇ تەرەپنىمۇ چاق، گۇناھ قېتىمدا ياشىغان
گۇناھكار مۇشۇنىڭغا لايىق، — دېدى پىچىرلاپ تۇرۇپ يانغا
ئۆرۈلگەچ، — بولمىدى، تېخىمۇ قاتتىق چاق. سانجىپ -
سانجىپ!... تىغ ئۇرغاندەك، پىچاق تىققاندەك، يىلان چاققاندەك!..
ئۇنىڭ بەدەنلىرى چىداپ تۇرغۇسىز دەرىجىدە ئاغرىيتتى،
ئېچىشاتتى. بىر قىسىم جايلار سېزىمنى يوقىتىپ باراتتى.
شۇنىڭ ئۈچۈنمىكىن، ئۇنىڭغا پاشىلار تازا كۈچەپ
چاقمايۋاتقاندەك بىلىنىۋاتاتتى.

— قارامۇچىنىڭ^① پاشىلىرىغا يەتمەيدىكەنسىلەر. ساقى
باينىڭ سزالىقى^② دىكى پاشىلارنى دورىيالىمايدىكەنسىلەر، —
شۇنداق دەپ ئاغرىنىدى ئۇ، بەدەنلىرىگە ئۈستى - ئۈستىلەپ
قونۇۋالغان سانجاق - سانجاق پاشىلار قەۋىتىگە قاراپ، — ئۇ
يەردىكى پاشىلار ئالامەت چاقاتتى. قېنىمنى شوراپ، قورسىقىنى
كۆتۈرەلمىگۈدەك بولغىچە قادىلىپ تۇراتتى. ئاسانلىقچە
تويمايتتى. بەس - بەستە يوپۇرۇلۇپ كېلەتتى...

ئۇ پاشىلار كۆپ قونۇپ، قانچە قاتتىق چاقسا، شۇنچە
سۆيۈنۈپ كېتەتتى. لېكىن، ھازىر سۆيۈنگىدەك ئىش
بولمايۋاتاتتى. پاشىلار بىر - بىرىدىن قىزغىنىپ قونۇشاتتى،

①② ئاقسۇدىكى جاي ئىسىملىرى.





ئاغرىتقۇدەك چاقالمايۋاتاتتى. زادىلا ئاغرىمايتتى!... كەچ بولسا بەك چاقاتتى. ئىتتىكرەك كەچ بولسا ئىدى!...

ئۇنىڭ شاللىق قىرىغا قويۇۋالغان بېشى ئاستا - ئاستا سۇغا سېرىلىپ چۈشۈۋاتاتتى. ئۇنىڭدا بېشىنى كۆتۈرگۈدەك كۈچ - ماجال، تېنىنى باشقۇرغۇدەك سېزىم - مادار يوق ئىدى. ئۇ سېزىملىرىنى يوقاتقان ھالەتتە، چۈش كۆرۈۋاتقاندا بىر تۇيغۇدا قارامۇقچىدىكى ساقى باينىڭ سازلىقىنى، ئادەمنى چاقىدىغان جانىۋالارنىڭ ھەممىسى دېگۈدەك تېپىلىدىغان ئاشۇ قېلىن قومۇشلۇقلارنى... ئەسلەپ قالدى. شۇ خاسىيەتلىك سازلىقتىن ئەپكېلىۋالغان بولسا، بۇ چاغقىچە بەلكى...

— سېلىنى بىر ھەپتىدىن بېرى ئىزدەپ يۈرمىز جېنىم ئاكا، قايسى گۇناھلىرى ئۈچۈن ئۆزلىرىنى ئازابلايدىغانلا؟ سىلىلا ياشىغانمۇ بۇ كور جاھاندا؟ — نەۋرە ئاكىسىنى ئىزدەپ - سوراپ يۈرۈپ، ساقى باينىڭ قومۇشلۇقلىرىدىن تاپقان رېھىمخان بۇقۇلداپ يىغلاپ تۇرۇپ شۇنداق دېگەندى ئاكىسىغا، — ئۇنداق قىلمىسلا، جاھان بۇنىڭ بىلەن ئوڭشىلىپ قالمايدۇ. بالىۋاقا، نەۋرە - چەۋرىلەر «دادام نەدىدۇ» دەپ سىلىنى ھەريان ئىزدەپ يۈرىدۇ. مېنىڭ يۈزۈمنى، ھېچ بولمىسا، ئۆيىدىكى ئاشۇ ئاجىز ئوغلۇمنىڭ يۈزىنى قىلىسلا خۇدايىم بەرگەن ئاكا. ماڭار چېغىمدا ھاجىم دادامنى ئېلىپ كەلمىسىڭىز، ساقى باينىڭ سازلىقىغا مەن كېتىمەن، دەپ كۆزىگە ياش ئېلىپ قالدى شۇ بىچارە بالا. باشقا تۇغقانلارنىڭ ھىچقايسىسىگە گەپ - سۆز قىلماي كەلدىم. جۈرسىلە، سىلىنى ئېلىپ كېتەي، ئاكا.

— با... بارمايمەن، — مۇردىغىلا ئوخشاپ قالغان خەرباتى يېرىلىپ گەز باغلاپ كەتكەن لەۋلىرىنى ناھايىتى تەسلىكتە مىدىراتتى، — ھېچكىم بىلەن كۆرۈشكۈم يوق... كۆزۈم كۆرمىسۇن شۇلارنى... بۇ يەرنىڭ پاشىسى ئاۋۇنكەن... بەك ئوبدان يەركەن... ئادەمزات يوق، خالىي...





— خۇدايىم خۇش بولسۇن، جېنىم ئاكا، ئۆيدىكى ئاشۇ ئاجىزنىڭ يۈز - خاتىرىسىنىمۇ قىلمايدىلا؟

— شۇ بالىنىڭ - ھە!... جېنىم بالام!... — ئۇ شۇنداق دېدى - دە، قۇرۇپ كەتكەن كۆزلىرىگە غىللىدە ياش ئالدى. ئۆز بالىسى بولمىسىمۇ، لېكىن ئۇنىڭ ئاشۇ ئاجىزغا چىدىمايدىغانلىقىنى رېھىمخان ئوبدان بىلەتتى.

ئۇ گەپ - سۆز قىلمايلا نەۋرە ئاكىسىنى يارىيەر ھارۋىسىغا يۆلەپ چىقاردى...

نەۋرە سىڭلىسى ياندۇرۇپ كېلىپ ئەتىسىگىلا ئۇ يەنە ئون - تىنسىز غايىب بولغانىدى. شۇ كۈندىن باشلاپ ئېغىزىغا بىر نەرسە سالىدىمۇ - يوق، نەلەردە پاشىغا تالىنىپ يۈردى، بۇ شاللىقتا يېتىۋاتقىلى قانچە كۈن بولدى... ئەسلىيەلمەيتتى. راستىنى دېگەندە، ئۇ زامان، ماكان سېزىمىنىمۇ يوقاتقاندى. قورسىقى ئاچقىنىنى تېخىمۇ سەزمەيتتى. قىر تۈۋىگە يېنىچە تاشلانغان بېشى لەشلەر لەيلەپ تۇرغان ئىسسىق زەي سۇغا بوش چېلىنىپ تۇراتتى. ئۇ ئۆزى ئارزۇ قىلغان خىيالى دۇنيادا ياشاۋاتقاندىك ھېس قىلاتتى. تولىمۇ يەڭگىل، شېرىن، خىسلەتلىك ۋە ئارامبەخش بىر تۇيغۇ ئۇنىڭ روھىي ۋە تېنىنى قاپساپ كەلمەكتە ئىدى. شېرىن كۆرۈنۈش، شېرىن سېزىم، شېرىن خىيال...


«ئەسسالامۇ ئەلەيكمۇ، خۇش كەپسىزلىر، ئەزىزلىر!»

شېرىن بىر تۇيغۇ ئىچىدە شۇنداق پىچىرلىدى ئۇ خىيالغىمۇ، رېئاللىققىمۇ ئوخشاپ كېتىدىغان كۆرۈنۈشكە قاراپ. ئۇنىڭ يېرىم يۇمۇلغان كۆزى بىر - بىرىگە لەغمەن پىلتىسىدەك يۆگۈشۈپ كەلگەن يوغان بىر جۈپ چار يىلاننى كۆرگەنىدى.

«مەرھەمەت، چېقىشىلا!»

يىلان بېشىنى تىككىدە كۆتۈرۈپ، خەرباتىنىڭ يېنىچە





تاشلانغان يۈزىنىڭ ئۇدۇلىغا كەلدى ۋە ئۆزىگە زەرەر -
زەخمەتسىز ھالدا قاراپ تۇرغان خۇنۇك كۆزلەرگە ئۇزاقتىن -
ئۇزاق قاراپ تۇرۇۋەتكەندىن كېيىن، «غىلىدر» قىلىپ ئارقىسىغا
يېنىپ كەتتى...

«...ئېزگۈلۈك بارچە جانلار ۋۇجۇدىدا...»


خىيالىي تۇيغۇ ئىچىدە شۇنداق پىچىرلىدى ئۇ شۇئان
بىردىنلا جانلىنىپ قالغاندەك بولدى. يوپۇرۇلۇپ كەلگەن
تەڭداشسىز لەززەت تۇيغۇسىدىن جان - جېنى يايىراپ كەتتى.
ۋۇجۇدى پەيدەك يەڭگىللەپ، ھېچقاچان كۆرۈلۈپ باقمىغان
شېرىن سېزىمگە ئەسىر بولدى. خاتىرىسى روشەنلەشتى.
تەپەككۈر ۋە تەسەۋۋۇرى كۈچەيدى. باقىي ياكى پانىيغا
تەۋەلىكىنى ئايرىش تەس بولغان تالاي كۆرۈنۈشلەر قايتا - قايتا
گەۋدىلەندى...

«جان بىلەن تەن مەجازى بىرلىكتەدۇر»

ئۇنىڭ كاللىسىغا توساتتىنلا كىمدۇر بىرى ئېيتقان مۇشۇ
گەپ كېلىپ قالدى. راست، كىم دېگەن؟ كىمنىڭ گېپى بۇ؟...
ئاھ، ئېسىگە كەلدى. بۇ گەپنى شاھ مەشرەپ ئەۋلىيا دېگەن! ئۇ
ئايكۆل مەۋلانەمدىن^① ئاقسۇغا چۈشكەندە ئۆزىنى يوقلاپ ئۆتكەن
ئەمەسمىدى؟ ئالتۇنلىرىم^② مازارىنى زىيارەت ئەيلەگەندىن كېيىن
ئىلىغا ئۆتۈپ كېتىدىغانلىقىنىمۇ شۇ چاغدا دېگەن ئەمەسمىدى؟
— قەشقەر خانلىق مەدرىسىدە تالىپ بولۇپ يۈرگەن
چاغلىرىدا تەلقىن قىلغان مۆجىزە - ھېكمەت ۋە شېرىن
پاساھەتلەرگە تويۇنغان مەسنەۋىلىرىنى بۇ دورام ئىشتىپ
كەلدىم، تەقسىر، — دېگەندى ئۇ خەراباتى بىلەن دىدارى
مۇلاققەتتە بولۇۋېتىپ، — ئۇنىڭ بالاغىتى دىلىمدا، پاساھەتى

① ئاقسۇ ئايكۆلىدىكى مازارنىڭ نامى.

② ئونسۇدىكى مازار.





تېلىمىدىدۇر. بەرھەق، جانابلىرى شۇل زاماندىلا مەجازىي ئىپادىدە تەلقىن قىلغاندەك، جان - تەنگە مېھمان ئېرۇر. دېمەككى، جان بىرلە تەن مەجازىي بىرلىكتەدۇر...

ئۇ يەنە ئويلىدى. ۋۇجۇدى يەڭگىلەپ، تەسەۋۋۇرى شۇ قەدەر كۈچىيىپ كەتكەن ئىدىكى، ئۇنتۇلۇپ كەتكەن شېرىن ئەسلىملەر، يىراق ئۆتمۈشتىكى ئەسلىملەرمۇ... ناھايىتى ئېنىق ئېسىگە كېلىۋاتاتتى. ئۇ ئۇزۇن زامانلار ئىلگىرى ئاقسۇدىن ئۆتكەندە ئۆزىنى يوقلاپ ماڭغان شاھ مەشرەپنىڭ بىر كەلىمە سۆزىنى تاسادىپىي ئەسكە ئېلىپ قېلىش باھانىسىدە، ئۇنىڭدىنمۇ ئىلگىرى بولۇپ ئۆتكەن بىر ئىشنى - قەشقەر خانلىق مەدرىسىدىكى نەزم تەلقىن پائالىيىتىدە زىلزىلە قوزغىغان ياشلىق چاغلىرىنىمۇ شۇنداق شېرىن تۇيغۇ ئىچىدە ھۇزۇر بىلەن ئەسلەپ كەتتى. ئۇنىڭ كۆز ئالدىغا ھەممە كېلەتتى، ئۇ ھەممىنى ئويلايتتى...


ئۇنىڭ سۇغا يېرىم چىلىشىپ تۇرغان بېشى ئاستا - ئاستا چۆكمەكتە ئىدى...

كەچ كىردى. پاشا، كۈمۈتلەر چۇۋۇلۇپ چىقىشقا باشلىدى. سۇ ئۈستىدە يېرىم يۇمۇلۇپ تۇرغان بىر كۆز تىنچ ھالەتتە سۇ ئاستىغا كىرىپ كەتتى. سان - ساناقسىز ھاشارەتلەر ئۇۋىلاپ كەتكەن يەنە بىر ئاخىرقى تۆشۈك - ئوڭ قۇلىقىمۇ كۆپىيىپ كەلگەن زەي سۇ ئاستىدا غايىب بولدى. ئېچىققا يېقىن جايدىكى ئاشۇ كىچىككىنە قىر تۈۋىدىن تولىمۇ ئاجىز ھالدا بىرقانچە قېتىم بۇلدۇقلىغان ئاۋاز چىقتى. بۇ ئۇنىڭ نەۋرە سىڭلىسىغا خىيالەن ئېيتقان: «مەن دادامنىڭ يېنىدا ياتاي» دېگەن زەئىپ ۋە ئاداققى ئاۋازلىرىغا ئوخشاپ كېتەتتى...

ئالەم جىمجىت ئىدى. ئاچ كۆز پاشىلار ئاۋۋالقىدەكلا بويۇرۇلۇپ كېلەتتى...

كىشىلەر شۇ كۈنى كېچىسى ئاجايىپ نۇرلۇق بىر يۇلتۇزنىڭ






ئۇزۇندىن - ئۇزۇن ئىز قالدۇرۇپ، ئۇپۇق بويلاپ ساقىپ
چۈشكەنلىكىنى كۆرۈشتى.

كېيىنكى چاغلاردا قېرىلىق يېتىپ، خاتىرىسى زىيادە
ئاجىزلىغان پۈتۈكچى تالىپ ئاشۇ ئۇنتۇلماس جۈمە كۈنىنى
تەستە ئەسكە ئېلىپ، تىترەپ تۇرغان قوللىرى بىلەن:

«تارىخىي ھىجرىيەنىڭ بىر مىڭ بىر يۈز قىرىق توققۇزىن -
چى يىلى» (مىلادىيە 1737 - يىلى) دەپ پۈتۈپ قويدى.





خاتىمە

— ھاجى خەراباتى ئاخۇنۇم ۋاپات بولغان كۈنى جاھان ماتەمدار بولۇپ، ھەممە ياق تۇتۇلۇپ كەتتى. ئۇنىڭ تاۋۇتىنى مۈرىمىزگە ئېلىشىمىزغا، تاۋۇت ئۆزلىكىدىن يەڭگىلەپ، خۇددى كەپتەردەك لەپ، لەپ، لەپ قىلىپ ئۇچۇپ ماڭدى.

— بىز خەراباتى ئاخۇنۇمنىڭ تاۋۇتىنى كۆتۈرمىدۇق، تاۋۇت بىزنى سۆرەپ ماڭدى...

— خەراباتى ھاجىم ئەسلىدە پەستىكى زاراتگاھلىققا دەپنە قىلىنغان. بىر كۈنى نەۋرە سىڭلىسى رېھىمخاننىڭ چۈشىگە كىرىپ: مەن دادامنىڭ يېنىدا ياتاي، دەپتۇ. شۇنىڭ بىلەن جامائەت ئۇنىڭ دادىسىنىڭ يېنىغا يەرلىك كولاپ، ئەمدى يۆتكەيلى دەپ تۇرۇشىغا قاتتىق بوران چىقىپ كېتىپتۇ. بوران توختىغاندا قارىسا، پەسكە قويۇلغان ئەۋلىيا دادىسىنىڭ يېنىدىكى يەرلىككە يۆتكىلىپ كېلىپ بوپتۇ... بۇ راستتىنلا ئۇلۇغ زات ئىكەن...

ھاجى خەراباتى ھەققىدىكى رىۋايەتلەر مەڭگۈ تۈگەيدىغاندەك ئەمەس ئىدى. ھەممىنى چۈشىنىپ يەتكەن سۇلايمان شەيخ بۇ توغرىسىدىكى ھېكايىلەرگە يېڭى تۈس قوشۇپ باراتتى:

— قوغۇن يەڭلار، تاۋۇز يەڭلار! كۆكتات لازىم بولغانلارمۇ كېلىڭلار! ھەممىسى خەراباتى ھاجىمنىڭ، ھەممىسى بىكرىغا!...

ئۇ ھاجى خەراباتى نامىدىكى ۋەخپە يەرگە ئۆمرىنىڭ ئاخىرىغىچە خالىس تەر تۆكۈپ ئۆتتى. يۇرت - يۇرتلاردىن كېلىپ - كېتىۋاتقان كىشىلەر چوغتالى ئەزىمگە قەدەم باسقاندا ھاجى خەراباتىنى قايتا





كۆرگەندەك بولدى. ئۇلار سۆيۈنۈش بىلەن: ھاجى خەراباتى ھايات
ئىكەن، دېيىشتى...

مىلادىيە 2002 - يىلى 31 - ماي ئاقسۇدا يېزىلدى.

مىلادىيە 2009 - يىلى 31 - دېكابىر ئاقسۇدا قايتا تولۇقلاپ

يېزىلدى.



پىلانلىغۇچى: ئەركىن ئىبراھىم پەيدا
مەسئۇل مۇھەررىرى: نۇرسۇنگۈل ياسىن
مۇقاۋا لايىھەلىگۈچى: مۇرادىل ئابىت
تەكشۈرۈپ بېكىتكۈچى: ئەنۋەر قۇتلۇق
قايتا تەكشۈرگۈچى: غەيرەتجان ئوسمان
باسما مەسئۇلى: لىيۇ ۋېييۇ



تەنھا پەرۋانە

ئاپتورى: ئابباس مۇنىياز تۈركىيىچان

نەشرىيات: شىنجاڭ گۈزەل سەنئەت - فوتو سۈرەت نەشرىياتى
شىنجاڭ ئېلېكترون ئۇن - سىن نەشرىياتى
ئادرېسى: ئۈرۈمچى شەھىرى ئىقتىساد - تېخنىكا تەرەققىيات رايونى
پەن - تېخنىكا باغچە يولى 5 - نومۇر

پوچتا نومۇرى: 830026

تارقاقچى: شىنجاڭ شىنخۇا كىتابخانىسى
بەت ياسىغۇچى: شىنجاڭ ئۆگەن كىتاب تارقىتىش چەكلىك شىركىتى
زاۋۇت: شىنجاڭ شىنخۇا باسما زاۋۇتى

فورماتى: 880×1230 م م 1/32

باسما تاۋىقى: 15.75

نەشرى: 2014 - يىلى 2 - ئاي 1 - نەشرى

بېسىلىشى: 2015 - يىلى 3 - ئاي 1 - قېتىم بېسىلىشى

كىتاب نومۇرى: 1 - 5133 - 5469 - 7 - ISBN978

باھاسى: 55.00 يۈەن